

శ్రీ యు తు లు

సర్. కట్టమంచి రామలింగారెడ్డిగారు, ఎమ్. ఎ., డి. లిట్. (గౌరవ, ఆంధ్ర)

ఆంధ్రవిశ్వకళాపరిష దుపాధ్యక్షులు

రచించిన ముఖబంధము

ప్రస్తుతము ఆంధ్రవిశ్వకళాపరిషత్తు తెలుగుశాఖలో రీడరుపదవియందుండు విద్యాన్ సోమయాజిగారు రచించిన యీ 'ఆంధ్రభాషా వికాసము' అన్ని విషయములను ప్రశంసింపఁ దగిన గ్రంథము. ఆంధ్రులయును శాస్త్రజ్ఞులయును బ్రశంసకు నర్హము. ద్రావిడభాషల స్వరూపనిర్ణయమునకును, అందును ముఖ్యముగా తెలుగుయొక్క ఉత్పత్తి పరిణామముల వివరణమునకును ఉపకరించు ఉద్గ్రంథము లలో నిది యొకటి.

ఈ పనికి వీరు సర్వవిధముల సిద్ధులు. సంస్కృతాంధ్రములయందుఁ గొప్ప పాండిత్యమును, ప్రాచీన ద్రావిడభాషకు మిక్కిలి సమీపస్వరూపమున నున్న యరవము, కన్నడము మొదలయిన ద్రావిడభాషలలో తగినంత పరిచయమును సంపాదించియున్నారు. సాధారణముగా సామాన్య పండితులయందుఁ గనుపట్టని చారిత్రక విషయ విజ్ఞానమును, సునిశితమైన విమర్శనా విచక్షణతయు వీరియందు గలవు. విపులమును వివిధమును నయిన గ్రంథపరిశోధనమును వీరు సల్పిరి. సమగ్రశ్రమైక సాధ్యమయిన ఆంధ్రభాషా శాస్త్రవిషయక పరిశోధనను శాస్త్రీయ పద్ధతిని చేసి తెలుగుయొక్క స్వరూపపరిణామమును నిరూపించుటకు వీరెంతయు సమర్థులు.

ఈ గ్రంథమును తలస్పర్శముగా విమర్శించి నిర్ణయించుటకు వలసినంత పరిశ్రమ నాకు లేదుగాని సామాన్యముగ పరిశీలింపగలిగినంతవఱకు, ఇందు అపూర్వమయిన పాండిత్యమును ప్రతిభయుఁ బ్రదర్శింపఁ బడినవని తలంచుచున్నాను. తెలుగుభాషయొక్క ఆదిమస్వరూపమును నిరూపించుటలో సామాన్యములయిన మతములు రెండుగలవు. బిషప్ప కాల్వెల్లుగారు భాషా శాస్త్రజ్ఞులలో ననేకులయిన యితరులును దీనికి ప్రాచీన ద్రావిడభాషాజన్యతను సిద్ధాంతపఱచిరి. అయినను సంస్కృత ప్రాకృతములయొక్కయు, ఇతర భాషలయొక్కయు పద్ధతులను అనుసరించి తెలుగు వికసించిన దనక తప్పదు. దీనికి కారణము సజీవమయి నిజ స్వభావోన్మీలనమును జూపించుచు ప్రవర్ధమానముగా తెలుగు నూతనదశల నందుచుండుటయే యనకతప్పదు. తెలుగు సంస్కృత ప్రాకృత జన్యమనుట రెండవ మతము. ఈ మతము నుద్ధరింపఁ బూనినవారిలో మిక్కిలి సమర్థులు డాక్టరు

చిలుకూరి నారాయణరావుగారు. రెండు సంపుటములలో నున్న వీరి మహా గ్రంథమును ఆంధ్రవిశ్వకళాపరిషత్తువారు ప్రచురించిరి.

సామాన్యముగా నాకు మాత్రము స్ఫురించున దేమనగా తెలుగునకు ద్రావిడ భాషాజన్యత్వమే యెక్కువ ప్రమాణానుసరణముగా నున్నదనుట.

ఆంధ్రభాషా విషయమున వర్ణుల చినసీతారామస్వామిశాస్త్రిలుగారు వ్రాసిన వైయాకరణ పారిజాత మనెడి యుత్తమగ్రంథమును (ఆంధ్ర విశ్వకళా పరిషత్తుచురణము) గూడ నీ సందర్భమున గణియింపక తప్పదు. ఇదియును తెలుగుయొక్క ద్రావిడభాషా జన్యత్వమునే స్థిరపఱచుచున్నది.

తరతమభావ నిరూపణమునకు వలసినంత పాండిత్యము నాకు లేదుగాని కొన్ని విషయములలో విద్వాన్ సోమయాజిగారి పరిశోధనము విశాలతరమును ప్రతిభాన్వితమును నయియున్నదని నా యభిప్రాయము. ఈ పరిశోధన ప్రపంచమున కాద్వైతముగారి గొప్ప గ్రంథము అదిమతేజస్సు. శాశ్వతముగా వెలయఁగలది. తదనంతరము కాలానుగతములును నూతన పరిశోధనా సంజనితములును అయిన నానాగ్రంథములు సూర్యనిచుట్టు పరిభ్రమించు గ్రహములపోలిక వెలయుచున్నవి. వీనియందు గురుత్వమును దాల్చి యుజ్జ్వల నవ్యకాంతుల నొసంగు గ్రంథము మా సోమయాజిగారి ఆంధ్రభాషావికాసము. ద్రావిడభాషా జన్యత్వ సిద్ధాంతమునకు విషయపతాకను పఱపి, యిందలి దీర్ఘ పరిశోధనా ఫలితమైన విజ్ఞానతేజస్సును తెలుగు భాషయొక్క మాటుమూలలలో ప్రసరింపజేసి, ద్రావిడ భాషా పరిశోధనమున నొక నూతనదశను ఈ గ్రంథము పొందియున్నదని విశ్వసించుచున్నాను.

ఆంధ్ర విశ్వకళాపరిషత్తు.
వాల్తేరు,
15-8-47.

కర్తవ్యము. రామలింగారెడ్డి

FOREWORD

BY

SIR RAMALINGA REDDY, KT., M.A. (CANTAB), HON. D.LITT.,

Vice-Chancellor, Andhra University.

Vidwan G. J. Somayaji, Reader in the Telugu Department of the Andhra University, deserves to be warmly congratulated on his "Andhra Bhasha Vikasamu" a book of outstanding merit in its line. It is a masterly contribution to Dravidian Philology in general, and more particularly to the origin and growth of Telugu language.

The author is well-equipped for this task. He is highly proficient in Sanskrit and in Telugu, and has enough knowledge of South Indian languages like Tamil, which is nearest the parent stock, and kanarese. He possesses the needful historic sense, not very common amongst Pandits, and a penetrating critical insight. He is widely read, and deeply. He is familiar with the language of inscriptions, the indispensable requisite for this historical investigation. He is thus in every way fitted for the very difficult task of exploring Telugu Linguistics as a science and tracing its evolution.

I am not scholar enough to be able to pronounce judgment on the absolute value of this book. But such general knowledge as I possess leads me to believe that it is a work of extraordinary scholarship and merit. There have been, broadly speaking, two schools of thought, with respect to the affiliation of Telugu. Bishop Caldwell and the majority of Philologists have traced it to Dravidian sources, and given it a Dravidian affiliation, though of course, it has absorbed into itself other elements, more especially those akin to Sanskrit and Prakrit, and is still continuing to absorb and assimilate foreign matter, as is but natural to a language living and growing and full of vitality. The rival school emphasises the affiliation of Telugu to Sanskrit and Prakrit; and one of the ablest exponents of this theory is Dr. Chilikuri Narayanarao, whose big book in two volumes, "History of Telugu Language", is amongst the publications of the Andhra University.

It appears to me-though I can only speak as a layman-that the weight of evidence and of authority incline towards the Dravidian School.

The Andhra University has to its credit another publication also dealing with the linguistic side of Telugu, namely Vajjala China Sita Ramaswamy Sastry's erudite volume, "Vaiyakarana parijatham" a master-piece which has to be taken into account. This book also upholds the Dravidian theory.

Without meaning to institute comparisons for which I am by no means qualified-I have a feeling that in some respects the range of Vidwan Somayaji's research is wider and of more arresting interest. I suppose the epoch-making book of Bishop Caldwell, the pioneer explorer in this field, will always remain the leading classic on the subject, round which developments revolve sped by time and discovery. In the list of books, not many, that have to be mentioned in near order, though subsequent-Vidwan Somayaji's "Andhra Bhasha Vikasamu" or "Evolution of Telugu" will occupy very high rank. It keeps the Dravidian flag flying full mast; illumines many a dark corner by its far reaching flashes of light and marks a further stage in the advancement of South Indian philology.

Andhra University,
Waltair,
15-8-1947



Vice-Chancellor,

విషయసూచిక

ప్రకరణము.	విషయము.	నామము.	పుట.
I.	ఆంధ్రభాష		1-6
	1. ఉపక్రమము		1
	2. నేటి యాంధ్రభాషాస్వరూపము		2
	3. నేటి యాంధ్రము మాటాడు దేశపు టెల్లలు		3
	4. భాషాప్రదేశముల నిరూపించు పటము		4a
	5. ద్రావిడభాషలు మాటాడువారి జనసంఖ్య		4b
II.	ఆంధ్రభాషకుఁ బేర్లు		6-32
	1. ప్రామాణిక ప్రయోగము		6
	2. ఆంధ్రశబ్దము మొదట జాతివాచకము		7
	3. ఆంధ్రము దేశవాచక మెప్పటినుండి యయ్యెను?		9
	4. ఆంధ్రజాతికిఁ బూర్వ నిదేశనామమేమి?		11
	5. శాతవాహను లాంధ్రశబ్ద మేల వాడలేదు?		12
	6. ఆంధ్రము భాషాపరిమళగా నెప్పటినుండి వాడఁబడినది?		14
	7. తెలుఁగుశబ్దమునకు శాసనస్థప్రయోగములు		15
	8. త్రిలింగ శబ్దవిచారము		17
	9. త్రికళింగ శబ్దవిచారము		21
	10. తెలుఁగు తెనుఁగు శబ్దముల సంబంధము		23
	11. తెలుఁగున కితరవ్యుత్పత్తులు		23
	12. తెనుఁగు శబ్దవిచారము		27
	13. తెనుఁగు దిగ్వాచి		29
III.	తెనుఁగుయొక్క ప్రాచీనతాప్రచారములు		33-44
	1. తొలుతటి తెనుఁగునాటి కెల్లలు		33
	2. నృపతుంగునికాలమున తెనుఁగు కన్నడముల విభాగము		34
	3. తెనుఁగునాటి నేలిన రాజులు— శాతవాహనులు		37
	శాతవాహనుల తరువాతి రాజులు		40
	4. తెనుఁగు వాడుచుండిన ప్రదేశము		43
IV.	తెనుఁగు ప్రాచీనతకు శాసనప్రమాణము		45-56
	1. తెనుఁగునాట ప్రాకృత వ్యవహారము		45
	2. సంస్కృత ప్రాకృత శాసనములలోని తెనుఁగు		49
	3. తెనుఁగు తొల్లిటి యవస్థ		54
V.	తెనుఁగునకును బ్రాకృతమునకును గల సంబంధము		56-85
	1. ప్రాకృతముల స్వరూపమును, జరిత్రమును		56
	2. సంస్కృత ప్రాకృతములకుఁ గల సంబంధము		66

ప్రకరణము. విషయము.	నామము.	పుట.
3.	ఆంధ్రేశ వ్యవహారస్థ ప్రాకృతమునకును, తెనుగునకును గల సంబంధము	68
4.	పైశాచీభాష	75
5.	తెనుగునకును, సంస్కృత ప్రాకృతములకును జన్యజనకభావ సంబంధములేదు	80
VI.	నన్నయకుఁ బూర్వపు తెలుగు	85-106
1.	ఆధారములు	85
2.	నన్నయకుఁ బూర్వ మాంధ్రభాషతో వ్రాయఁబడిన కొన్ని శాసనములు	88
3.	ప్రాచీనభాషాలక్షణము	91
	(1) ధ్వనులు	
	(2) విభక్తిప్రత్యయములు	
	(3) శబ్దజాలము	
	(4) పురుషనామములు	100
	(5) గ్రామనామములు	104
VII.	ఇతరద్రావిడభాషలతో తెనుగునకుఁ గల సంబంధము 107-140	
1.	ద్రావిడభాషాపరిగణనము	107
2.	తమిళభాషావాఙ్మయములు	110
3.	కన్నడభాషావాఙ్మయములు	119
4.	మలయాళభాషావాఙ్మయములు	122
5.	తుళుభాష	125
6.	కొడగుభాష	125
7.	అనాగరక ద్రావిడభాషలు	126
8.	ద్రావిడభాషల పరస్పరసంబంధము	127
9.	ద్రావిడభాషలోని మాండలికమైన యక్షరభేదములు	134
10.	ద్రావిడమాండలికము లేర్పడిన విధము	140
VIII.	తెనుగు వ్యాకరణము పెరిగిన విధానము 141-207	
(a)	1. నన్నయకుఁ బూర్వమును సమకాలికమును నయిన యవస్థ	141
	2. భాషాభాగములు	144
	3. క్రియాస్వరూపము	147
	4. నన్నయభాషలో స్థిరపడిన విశేషములు	148
(b)	తెనుగు వ్యాకరణముల చరిత్రము	155-179
	వ్యాకరణజాతుల విభజనము	155
	మొదటిజాతి గ్రంథములు	156
	1. ఆంధ్రశబ్దచింతామణి	156
	2. బాలసరస్వతీయము	159
	3. అప్పకవీయము	160

ప్రకరణము, విషయము.

నామము.

పుట.

4.	అహోబలపండితీయము	161
5.	కవిజనాంజనము	163
6.	చింతామణి విషయపరిశోధనము	163
7.	నారాయణీయాంధ్రవ్యాకరణము అను నన్న మాధర్వణకారికావళి	163
8.	వికృతివివేకము	164
9.	త్రిలింగ శబ్దానుశాసనము	165
10.	ఆంధ్రకౌముది	165
11.	హరికారికలు	166
12.	సూత్రాంధ్రవ్యాకరణములు	167

రెండవజాతి గ్రంథములు

168

ఆంధ్రభాషాభూషణము

168

కౌవ్యాలంకారచూడామణి

169

కవిలోక చింతామణి

170

కవిజనసంజీవని

171

సర్వలక్షణసారసంగ్రహము

171

ఆంధ్రకౌముది-గణపవరపు వేంకటకవి

172

ఆనందరంగ రాట్నందము

172

కవిసంశయవిచ్ఛేదము

173

మూడవజాతి గ్రంథములు

173

బాలవ్యాకరణము

174

ప్రౌఢవ్యాకరణము

174

బాలవ్యాకరణ గుప్తార్థప్రకాశిక

175

నాల్గవజాతి గ్రంథములు

175

ఐదవజాతి గ్రంథములు

176

(c) తెనుగు వ్యాకరణములలోని సంస్కృత వ్యాకరణానుసరణము 179-197

వివిధజాతులస్వభావము

179

i గ్రంథరచనాక్రమము

181

ii సంజ్ఞలు (పారిభాషికపదములు)

184

iii రూపనిష్పాదనప్రక్రియ

189

iv సూత్రములు

192

(d) తెనుగు వ్యాకరణములలోని యాంగ్ల వ్యాకరణానుసరణము 197-207

I. వాక్యప్రకరణము

197

(a) వాక్యలక్షణము

197

(b) వాక్యజాతులు

198

(c) వాక్యవిభజనము

199

(d) శబ్దానిశ్చయము

199

ప్రకరణము. విషయము.	నామము.	పుట.
		200
II.	పదవర్గీకరణము	203
III.	ఇతరవిషయములు	207
IX. ✓	నన్నయనాటి తెనుఁగు	207-229
	ధ్వనులు	209
	సంధి	214
	తత్సమములు	216
	నన్నయభారతమునందలి ద్వితీయాది విభక్తిప్రత్యయములు	220
	క్రియారూపములు	227
X.	మాండలికభాషలు	229-249
	1. స్వరూపము	229
	2. మాండలికములయుత్పత్తి, వృద్ధి	232
	3. ప్రామాణిక భాష	234
	4. వ్యావహారిక భాష	238
	5. ప్రామాణిక వ్యావహారిక భాషలకుఁ గల సంబంధము	244
XI.	తెలుఁగునందలి మాండలికభేదములు	249-256
	1. నేటి తెలుఁగు	249
	2. మధ్యకాలపు తెలుఁగు	253
	3. నేటి యాంగ్లాంధ్రముల తారతమ్యము	255
XII.	తెనుఁగులిపి, దాని పరిణామము	257-265
	1. ఉత్పత్తి	257
	2. పూర్వపు శాసనములప్రాతకును, ఇప్పటిప్రాతకును గల భేదము	260
	3. లేఖనచిహ్నములకును తెనుఁగు ధ్వనులకును గల సంబంధము	262
XIII.	తెనుఁగునగల స్వరములు; వానికిఁ బ్రాచీన ద్రావిడభాషతోఁగల సంబంధము	265-277
	1. అ, ఆ ల చరిత్రము	266
	2. ఇ, ఈ ల చరిత్రము	267
	3. ఉ, ఊ ల చరిత్రము	268
	4. ఎ, ఓ ల చరిత్రము	269
	5. ఏ, ఓ ల చరిత్రము	271
	6. ఐ, ఔ ల చరిత్రము	273
XIV.	ముఖ్యంత్రస్వభావము, ధ్వనుల యుచ్ఛారణక్రమము	278-290
	1. వాగుత్పత్తివిధానము	278
	2. స్వరవ్యంజనభేదము	280
	3. స్థానకరణ నిరూపణము	282
	4. ఆభ్యంతరప్రయతనము	284
	5. బాహ్యప్రయతనము	286

ప్రకరణము, విషయము,

నామము,

పుట,

XV. ఊనిక, స్వరము, వానివలన నచ్చులలోని మార్పులు 290-298

1. ఊనికయొక్కయు, స్వరముయొక్కయు స్వభావము 290
2. వీనివలన మార్పులు 293

XVI.

ధ్వనులమార్పు

298-309

1. మార్పుస్వభావము 292
2. మార్పుల వింగడింపు 308
 - (1) వర్ణసమీకరణము (Assimilation) 302
 - (2) వర్ణవిభేదనము (Dissimilation) 303
 - (3) తాలవ్యీకరణము (Palatalisation) 304
 - (4) అనునాసిక్యము (Nasalisation) 304
 - (5) శ్వాసత-నాదత (Unvoicing-Voicing) 305
 - (6) లోపదీర్ఘత (Compensatory lengthening) 306
 - (7) స్వరభక్తి (Anaptyxis) 306
 - (8) Prothesis 306
 - (9) వర్ణనాశము (Synecope) 306
 - (10) Haplology 307
 - (11) వర్ణవ్యత్యయము (Metathesis) 307
 - (12) వర్ణాగమము (Addition of a Syllable) 307
 - (13) అనుచితవిభాగము (Wrong Splitting) 307
 - (14) సామ్యము (Analogy) 307
 - (15) సంప్రసారణము 308
 - (16) వ్యంజనాయామము (Doubling) 308
 - (17) సంయుక్తాక్షరములలోని కొన్నివర్ణములు తొలగింపు 309

XVII.

సంధి

309-337

1. లక్షణము 309
2. సంధికి హేతువులు 311
3. య, వల ఆగమము 313
4. గ్రుతప్రకృతికముల స్వభావము 317
5. ప్రకృతిభావ నివారణకయి వచ్చు నితరాగమములు 323
6. ద్విరుక్త ఉకారము 324
7. ఉకార నిత్యసంధి 326
8. ఇత్యసంధి 328
9. అత్యసంధి 330
10. గసడదనాడేశము 333
11. సంస్కృతాంధ్రముల సంధిస్వభావము 335
12. ప్రాకృతమున సంధి 336
13. ద్రావిడభాషలలోని సంధిపద్ధతులు, తుల్యములు 337

ప్రకరణము విషయము.

నామము.

పుట.

XVIII. ✓ తెనుఁగునందలి హల్లులు-ప్రాచీనద్రావిడముతోడి సంబంధము 338-358

- | | | |
|----|-----------------------------|-----|
| 1. | తెనుఁగున భ్రష్టమయిన హల్లులు | 338 |
| 2. | గజడదబలు | 339 |
| 3. | చ జ ల చరిత్రము | 341 |
| 4. | య వ ల చరిత్రము | 342 |
| 5. | ర ఱ ల శ అనువాని స్వభావము | 345 |
| 6. | టవర్గము ట-డ-ణ-లు | 353 |
| 7. | ఓ త్తక్షరములు | 355 |
| 8. | హకారము | 356 |

XIX.

అర్ధానుస్వారము

358-371

- | | | |
|----|--|-----|
| 1. | తెనుఁగునందలి యనుస్వారము | 358 |
| 2. | అనుస్వారము స్వభావము | 362 |
| 3. | అర్ధానుస్వారము నుత్పత్తిస్వభావములు | 364 |
| 4. | ఖండాఖండప్రాసము గలుగుటకు హేతువులు | 366 |
| 5. | సిద్ధసాధ్యములు | 368 |
| 6. | పరుషసరిశములకు ముందే బిందువుండుటకు హేతువులు | 370 |

రెండవ భాగము

పదపదాంగ విభాగము

XX.

పదవర్గీకరణము

373-380

- | | | |
|----|--|-----|
| 1. | భాషాజాతి విభజనము | 373 |
| 2. | సంస్కృత ద్రావిడాంగ వైయాకరణ లాసర్పిన పదవర్గీకరణము | 375 |

XXI.

నామములు

380-429

- | | | |
|-----|-------------------------|-----|
| 1. | నామపద స్వభావము | 380 |
| 2. | నామవిభక్తులు | 382 |
| 3. | డు ప్రత్యయచరిత్రము | 387 |
| 4. | ము ప్రత్యయచరిత్రము | 393 |
| 5. | వు ప్రత్యయచరిత్రము | 396 |
| 6. | లు ప్రత్యయచరిత్రము | 398 |
| 7. | రు వర్ణకచరిత్రము | 409 |
| 8. | ద్వితీయాది విభక్త్యంగము | 411 |
| 9. | ఔప విభక్తికములు | 414 |
| 10. | వచనము | 419 |
| 11. | లింగము | 422 |

ప్రకరణము.	విషయము.	నామము.	పుట.
XXII.	విశేషణములు	429-439	
	1. విశేషణముల స్వభావము		429
	2. తెనుఁగు విశేషణముల స్వరూపము		431
	3. సంస్కృత విశేషణముల స్వరూపము		435
	4. తరతమభావ నిరూపణపద్ధతి		438
XXIII.	క్రియావిశేషణములు	440-441	440
XXIV.	అవ్యయములు	442-445	442
XXV.	సంఖ్యావాచకములు	445-461	
	1. విశేష్య విశేషణ తూప భేదము		445
	2. ఒకటి మొదలగు పదముల చరిత్రము		448
	3. విశేషణరూపములు		456,
	4. సంస్కృతాంధ్ర సంఖ్యావాచకములకుఁ గల సంబంధము		458
XXVI.	సమాసములు	461-474	
	1. సమాస నిర్వచనము		461
	2. తెనుఁగు సమాసముల లక్షణము		466
	3. తత్పురుషాదిసంస్థల నిర్వచనము		471
XXVII.	సర్వనామములు	475-500	
	1. సంజ్ఞావివరణము		475
	2. అస్మదర్థకము		478
	3. యుష్మదర్థకము		481
	4. ఆత్మార్థకము		484
	5. నిర్దేశ సర్వనామములు		486
	6. ప్రశ్నార్థకములు		490
	7. సంబంధబోధకములు		493
	8. అనిర్దిష్టార్థకములు		496
	9. సార్వనామిక మూలరూపముల విశేషప్రయోగము		498
XXVIII.	క్రియలు	500-570	
	1. శబ్దనిర్వచనము		500
	2. ధాతువుల స్వభావము		502
	3. తెనుఁగు ధాతువుల చరిత్రము		504
	4. తెనుఁగు క్రియారూపముల స్వభావము		518
	5. అచ్చ తెనుఁగు ధాతువులకు సంస్కృత ప్రాకృత జన్యత లేదు		523
	6. తెనుఁగు క్రియావిభక్తులు		527
	7. కాలవిభజనము-సంజ్ఞలు		531
	8. వర్తమాన క్రియారూపములు		533
	9. భూతార్థకములు		535
	10. భవిష్యదర్థకములు		538
	11. తద్గర్భార్థకములు		540

ప్రకరణము.	విషయము.	నామము.	పుట.
	12. క్రియాజన్యవిశేషణములు మొదలయిన యసమాపక క్రియా రూపముల స్వభావము		549
	13. చేదగ్రకము		552
	14. ప్రార్థనాద్యగ్రకము		555
	15. ప్రేరణాగ్రకము		561
	16. కర్మాగ్రకము		564
	17. వ్యతిరేకాగ్రకములు		567
XXIX.	కృతద్ధితాంతములు	570-579	
	1. కృతద్ధితల స్వభావము		570
	2. కృత్ప్రత్యయములు		573
	3. తద్ధితములు		577
XXX.	తెనుఁగునందలి పదజాలము	580-609	
	1. విభాగము		580
	2. తత్సమ తద్భవముల స్వభావము		584
	3. ప్రాకృతసమభవములు ఏప్రాకృతమునుండి వచ్చినవి		587
	4. తద్భవములలోని యక్షరపరిణామము		588
	5. తత్సమ తద్భవముల భేదము		590
	6. అచ్చ తెనుఁగు		593
	7. తద్భవదేశ్యములను వేరుపఱచుట యెట్లు ?		594
	8. సంస్కృత మూలద్రావిడ భాషలసంబంధము		600
	9. అన్య దేశభాషాపదములు		603
	10. అరవపదములు		604
	11. కన్నడపదములు		605
	12. అరబీ, పర్షియను, ఉర్దూ, హిందీ భాషలతోడి సంబంధము		606
	13. పాశ్చాత్య భాషాపదములు		608
XXXI.	అర్థవిపరిణామము	610-615	
	1. విపరిణామ హేతువులు		610
	2. విపరిణామ విభాగము		611
	I. అర్థవ్యాకోచము		611
	II. అర్థసంకోచము		612
	III. అర్థసామ్యత		612
	IV. అర్థగ్రామ్యత		612
	V. సభోక్తి		613
	VI. మృదూక్తి		613
	VII. కేవల సంకేతాగ్రములు		613
	VIII. లక్ష్యాగ్రములు		614
XXXII.	ఉపసంహారము	615-620	
	1. సింహావలోకనము		615
	2. నేటి భాషాస్థితి		616
	3. కర్తవ్యము		618

ఉ పో ద్ధా త ము

సుమారు పదునాలుగు సంవత్సరములనుండి ఆంధ్ర విశ్వకళాపరిషత్తువారి కళాశాలలో తెనుగు విద్యార్థులకు, ఆనర్కు తరగతియందు ఆంధ్ర భాషాచరిత్ర మును బోధించుటవలనఁ గల్గినఫల మీగ్రంథము. ఆంధ్ర భాషాస్వరూపము కాల క్రమమున నెట్లు పరిణతమయి నే డెట్టిస్థితికి వచ్చినదియో నిరూపించుటయే దీని యుద్దేశము. సంస్కృతాంగ్లభాషల సంపర్కము తెనుగు నెట్లభివృద్ధిపఱచినదో యిందు సక్రమముగ నిరూపింపబడినది. ఈ భాష అరవము, కన్నడము, మల యాళము మొదలయిన ద్రావిడభాషలతో నభిన్నమయి యేకరూపముననుండియు కాలక్రమమున వానినుండి విడి నే డీరితి నెట్లు స్వతంత్రభాషయైనదో వివరించి తిని. ఉన్నతపరీక్షలకు అభ్యర్థులయిన వారికి మాత్రమేగాక భాషాభిమానులును, భాషాభిజ్ఞులును నయిన సరసులకుఁ గూడ నియ్యది పఠనయోగ్యముగ నుండవలె నని సంకల్పించి వ్రాసితిని. ఇందలి విషయములను గుఱించి విమర్శకులు వ్యాస రూపముగ నక్కడక్కడఁ బ్రచురించిన సిద్ధాంతములును, పరిశోధన ఫలితములును లభించినంతవఱకు సంగ్రహించి, విరోధములను పరిహరించి సమన్వయపఱచి, యేకవాక్యత కల్పించితిని. అజ్ఞాతములయిన విషయములలో నా యొనర్చిన పరిశోధనమువలని ఫలితమును సమకూర్చి దండ గుచ్చితిని. నిరూపించిన విషయ ములకు ప్రమాణములను గ్రంథ సందర్భములను ఆయా చోటుల పుటల క్రింది పంక్తులలో పదిలపఱచితిని. ఈవిషయమున విజ్ఞానాభివృద్ధి చేసికొను నభిప్రాయము గలవారి యుపయోగము కొఱకు నా చూచిన గ్రంథముల పట్టికనిచ్చితిని. ఈ దేశ మున ఆంధ్ర గ్రంథములను అందు ముఖ్యముగ భాషావిషయక గ్రంథములను గ్రహించి యాదరించు విశిష్టులు దీనిని పఠింతురుగాక యని యాసించుచున్నాను.

చాలకాలము శ్రమించి వ్రాసిన యీ గ్రంథమును స్వీకరించి యాదరించిన అన్వర్థ బిరుదాంకితులయిన కళాప్రపూర్ణులు శ్రీ విక్రమదేవవర్మ మహారాజులు గారికి నా కృతజ్ఞతాపూర్వకవందనములు. దీనికి ముఖబంధము రచించి వెల యించిన విశ్వకళాపరిష దుపాధ్యక్షులయిన శ్రీయుతులు కట్టమంచి రామలింగా రెడ్డిగారికి సంతోషపూర్వకమయిన వినతి. ఈ గ్రంథమును ఆంగ్లభాషలో వ్రాయుటకు సమకట్టి సుమారు నూరుపుటలు వ్రాసియుండగా నద్దానిని పరిత్య జింపజేసి తెనుగున వ్రాయుటకు నన్నొప్పించిన బ్రహ్మశ్రీ వఝుల చిన సీతారామ స్వామి శాస్త్రిలవారిని స్మరింపక తప్పదు. అనేక సందర్భములయందు నిరుత్సాహము వలన విరతప్రయత్నుడనై యుండ 'కర్మణ్యేవాధికారస్తే' యను గీతావాక్యమును బ్రసాదించి విస్మృతకంఠ చామికరన్యాయమున స్వస్వరూపానుభూతిగొలిపి యీ

పనిని నిలిపిన భగవంతుని నిరంతరము స్మరింతును. వస్తుస్థితి విచారణ ప్రధానము లయిన గ్రంథములను వ్రాసిన ఋషుల యుద్దేశము విజ్ఞానవ్యాప్తి మాత్రమే. అట్టిఫల మీ ప్రయత్నమువలన గలిగినఁ జాలును.

‘యథారాజా తథాప్రజా’ యను న్యాయమ్మున శ్రీజయపుర సంస్థానాధీశ్వరు లకు దివానుగానుండి నన్నాదరించిన శ్రీ చెలికాని వెంకటరావు దొరగారిని, రివెన్యూ ఆఫీసరుగానున్న అరుణాచలము పంతులుగారిని శ్రీ కరుణాకరము విశ్వనాథము పంతులుగారిని ఇతర సంస్థానోద్యోగులను, నన్న నేకవిధముల ప్రీతి పూర్వకముగ సత్కరించినందులకు సంస్మరించుచున్నాను.

ఈ గ్రంథమును మిక్కిలి ఓపికతో చాలకాలము శ్రమించి ముద్రణమున కుపయోగపడునట్లు చక్కగ వ్రాసి యిచ్చిన మా విద్యార్థులను, ఇతర పండిత బృందమును కృతజ్ఞతాపూర్వముగ స్మరించుచున్నాను. ఇందలి శాసన విషయ ములను సేకరించుటకు వలసిన యనువులను గూర్చి తమ శాసన పుత్రికలనన్నిటిని నావశముచేసిన మదరాసు ఎపిగ్రాఫికు డిపార్టుమెంటు వారిని స్మరింపక తప్పదు. నెలలకొలది వారియాఫీసున పనిచేసి యనేకవిషయములను సంగ్రహించితిని. ఈ పనియందు నన్న నేకవిధముల ప్రోత్సహించి నా రచనను విని యుత్సాహ పఱచుచుండిన మిత్రులకును నా వందనములు.

అనేక విధములయిన పనులలో నిమగ్నులయి యూపిరితీయుటకు గూఢ తీరిక లేని కాలములో శ్రమమునకోర్చి ముప్పదిదినములలో ఇంతగొప్ప గ్రంథ మును ముద్రించిన బి. ఎన్. కె. ప్రెస్సునకు నియంతలయిన శ్రీ బి. నాగిరెడ్డిగారిని వారి సిబ్బందిని కొనియాడక తప్పదు.

అనేకులవలన గ్రహించిన విషయములను ఆయా స్థలములయందు నిరూ పించియే యున్నాను.

ఇట్లు
బుధజన విధేయుడు

సోమయాజి

శ్రీరస్తు.

కృతిసమర్పణ సందర్భమునందలి పద్యములు

శ్రీ వాణిగిరిజల మా
యావేశితరూపలఁ దన యందూనుచుఁ గా
ర్యావస్థంబగు బ్రహ్మము
శ్రీ విక్రమదేవపతికి శ్రేయములిడుతన్.

సీ॥ అణువొండు వేటొక్కయణువుతో సంధించి, సృష్టిగల్పించు విశేషశక్తి
తన బిడ్డఁగాంచుటఁ దల్లి చూపులలోన వ్యక్తమైయలరు దయారసమ్ము
జగములఁజేకటి సమయించి వెలయించు సవితృమండలపు తేజంపురాశి
లోకంబుభ్రమయని లోఁగని భేదంబుఁగానని యోగి విజ్ఞానగరిమ
యే మహా మహు కరుణచే నెసగుచుండు
నట్టి యాద్యుఁడు శక్తి దయార్ద్రదృష్టి
దేజమును జ్ఞానము నొసంగి రాజవరుని
స్థిరతఁ బ్రోచుత విక్రమదేవవర్మ.

చ॥ అరయఁ గవిత్యశక్తి యలరాదుట దుర్లుట మద్దిపాండితీ
స్ఫురణఁజెలంగుచుంట కడుచోద్యము, మీద ధరాపతిత్వము
బెరయుటవంత, యీవియును నీశ్వరభక్తియు వీనిఁగూడు ట
బృరమగు, నిన్నిగూడ నినుబొందెను చిత్రము విక్రమప్రభూ.

గీ॥ కరుణ శాంతియు త్యాగమ్ము జ్ఞానతృప్తి
ధర్మసంసక్తి యాస్తికకర్మరతియుఁ
గలిపి నీబుద్ధి నిర్మించెఁ గమలభవుడు
దివ్యగుణకర్మ విక్రమదేవవర్మ.

సీ॥ సంస్కృతాంధ్రోత్కళ సాహిత్యసంతతిపయి నీకుఁగలయట్టి పరమప్రీతి
సకలావనీమతసారసత్యంబుల యందు నీకున్నట్టి యమలరక్తి
పురుషార్థములలో నెపుడు ద్వితీయమ్ము ప్రథమసాధనమను నీధర్మబుద్ధి
లోకకల్యాణై కలోలతోద్యోగమ్ము సాగించు నీదునుత్సాహశక్తి

పండితులయందు పామరమండలమున
త్యాగులందును సంతతోద్యోగులందు
పూజనీయతఁగూర్చి నీపుణ్యమూర్తి
తేజరిలఁజేసె విక్రమదేవవర్మ.

గీ॥ సహజమైయొప్పు నీయొక్క సద్గుణాళి
వివిధముగనన్న మును గౌరవించుప్రీతి
హేతువులుగాగ నర్పింతు కృతినిగొనుము
దివ్య గుణధుర్య విక్రమదేవవర్మ.

(కృతిగ్రహణానంతరము.)

మ॥ పదిరెండేండ్లు శ్రమించి కూర్చితిని యీప్రస్థాన మిద్దాని నీ
మదినిండారిన ప్రీతితోడ విని తర్మాహత్యమగ్గించి యొ
ప్పిదమారీతిని గౌరవించితివి, నీప్రేమంబు సద్భావము
మది నేవేళ స్మరించుచుండెదను సన్మాన్యప్రభావోదయా.

గీ॥ అఖిలదిక్కుల నీకీర్తి యలముకొనఁగ
నాయురారోగ్యములతోడ నలరుమయ్య
కవులపాలిటి కల్పనగంబ వనగ
దివ్యగుణకర్మ విక్రమదేవవర్మ.

శ్రీశ్రీశ్రీ

సాహిత్యసమాఖ్య, కళాప్రపూర్ణ, విశ్వదాత
మహారాజశ్రీ విక్రమదేవవర్మగారు డి.లిట్. (గౌరవ, ఆంధ్ర)

జయపుర మహారాజులు

ఆంధ్రవిశ్వకళా పరిషదధ్యక్షకల్పలు



శ్రీవిక్రమదేవవర్మ

కృతిపతి చరితము

కావ్యముఖమున కృతిపతి చరితమును పద్యరూపముగా రచించుట ప్రాచీన సంప్రదాయము. ఈగ్రంథము పద్యముగాదు కావ్యమునుగాదు. స్వభావోక్తియైన శాస్త్రముయొక్కయు చరిత్రముయొక్కయు సమన్వయస్వరూపము, గద్యము కావున హృద్యమయిన గద్యముననే కృతిపతి చరితమును వ్రాయ సంకల్పించితిని.

నేటి విశాఖపట్టణమండలమున వంశధారానదీ జలపూతంబయిన పర్వతాల పేట యను నగ్రహారమున శ్రీ విక్రమదేవవర్మగారు క్రీ. శ. 1869 వ సం॥ జూను నెల 28 వ తేదీని అప్పటి జయపుర రాజచంద్రుడయిన శ్రీరామచంద్రదేవుగారి సోదరులగు శ్రీ కృష్ణచంద్రదేవుగారికి ధర్మపత్నియయిన శ్రీ రేఖాదేవిగారికి గర్భశుక్తి ముక్తాఫలంబుగా జననమందిరి. సంస్కృతాంధ్రోత్కళాంగ్లభాషల యందు పండిత్యము సంపాదించి, విద్యాభ్యాసమే వ్యసనముగా, కళాభిమానమే యభిరుచిగా, పండితసాంగత్యమే నిరంతరాభీష్టముగా దినదిన ప్రవర్ధమానులయిన శ్రీవిక్రమదేవవర్మమహారాజులవారి ఛాయాచిత్రము ముఖచిత్రముగా నిందువెలయు చున్నది. ఆ కాలమునందలి మాడుగులు సంస్థానాధీశ్వరులకు దత్తపుత్రుడయి కొన్ని కారణములవలన సంస్థానాధిపత్యమును మాత్రము పొందనేరక విశాఖ పట్టణమున వీరు నివసించియుండిరి.

ఆనాటినుండియు వీరి మానసికమూర్తిలో లోకులకు స్ఫుటముగా గనుపట్టు చుండిన ముఖ్యలక్షణములు, రాబడికిమించిన యీవి, కరుణాపూర్ణత, నిరంతర సారస్వతగోష్ఠి, పరిపూర్ణకళాభిమానము, సత్కార్యవ్యసనము, దేశాభిమానము అనునవి యని నేను ప్రత్యక్షము కని విని యెఱుంగుదును. పయిగుణములకు శ్రీ శ్రీ శ్రీ విక్రమదేవవర్మగారు పుట్టినిల్లనియు ఇట్టి పుణ్యమూర్తికి మాడుగులు సంస్థానము రాకపోయేనే యని పండితులును, వేదవేత్తలును నైనవృద్ధులు చెప్ప కొనుమాటలు నేను చిన్నతనమునుండియు వినుచుంటిని. 1927 వ సం॥న శ్రీ విక్రమదేవవర్మగారి దర్శనము చేసికొంటిని. నేను వ్రాసిన పద్యకావ్యమును చదివి వినిపించితిని. వారిని గుఱించి నేను ముచ్చ విన్నదియు నాడు కన్నదియు సరిపడినది.

చిన్నమాడుగులు సంస్థానమునకు శ్రీ విక్రమదేవవర్మగారు రాజకాలేదని విచారించు పండితమండలికి వీరు జయపుర సంస్థానాధీశ్వరు లయిననువార్త శ్రోత్రసేయమయ్యెను. ఆవార్త ప్రచురింపఁబడిననాడు విశాఖపత్తనవాసులు పొందిన యీనందమును వర్ణింపనలవికాదు. ఈనాటికి సంస్థానాధీశ్వరత్వ మిట్టి

పుణ్యమూర్తికి గలిగినదని చుట్టుప్రక్కలనున్న గ్రామములలోని చాతుర్వర్ణ్యము వారును సంతసించిరి.

దాతృత్వమును ఔదార్యమును భుజకీర్తులుగాను, విద్యాభిలాష కిరీటముగాను, సర్వమతసహనము శ్వేతచ్ఛత్రముగాను, ఆస్తికత్వము సింహాసనముగాను, భూతదయ స్వీయరాజ్యముగాను గుణసామగ్రిని మహారాజైన శ్రీ విక్రమదేవవర్మ వస్తుగూపమయిన జయపురరాజ్యమునకు మహారాజయ్యెను. తన చేతిలోనున్న చిల్లిగవ్వకూడ భిక్షుకులకిచ్చి యధికమిచ్చుటకు డబ్బులేదని నిరంతరము శ్రమపడు శ్రీ విక్రమదేవవర్మగారు తాను జయపురమహారాజు కానున్నానని యెఱిగిన వెంటనే ఆంధ్ర విశ్వకళాపరిషత్తునకు సాంవత్సరికముగ లక్షరూప్యములను దానముగా బ్రకటించిరి. అది మొదటిఫలము. తరువాత వీరు విద్యాసంస్థలకును కళానిలయములకును, విశాఖమండలమునను ఒరిస్సారాష్ట్రమునను నిరంతరము సాయపడుచునేయున్నారు. పయిలక్షరూప్యములు మాత్రమేగాక విద్యార్థివేతనములకును, విద్యార్థినులవసతి గృహమునకును ఆంధ్ర విశ్వకళాపరిషత్తునకు తిరిగి ధనమిచ్చిరి. ఇట్లే ఉత్కళ విశ్వవిద్యాలయమునకును, జయపురమునందలి యున్నత పాఠశాలకును, క్రొత్తగా స్థాపింపనున్న జయపురమునందలి ప్రభుత్వకళాశాలకును భవనములు మొదలయినవి దానము చేసియున్నారు. కటకమునందు వైద్యకళాశాలను, వైద్యశాలను నిర్మించుట కుదారమయిన ధనసాహాయ్యము చేసియున్నారు. మదరాసుపత్తనమున రాయపేటలో నిర్మింపబడిన గౌడియమఠ నిర్మాణమునకు వలసినద్రవ్యము నొసంగిరి. ఇట్లు సంస్థలకు చేసిన దానములు మాత్రమేగాక పాత్రులయిన వ్యక్తులకును దేశీయవిజ్ఞానమున పండితులయిన వారికిని నిరంతరమును ఔచిత్యమును బాటించి ధనము నొసంగుచు నాదరించుచునేయున్నారు. వానినన్నిటిని సాకల్యముగా వ్రాసినచో నొక గ్రంథమగును.

తాను పాలించు సంస్థాన మొక ధర్మసంస్థానమనియు తానొక ధర్మకర్తననియు వీరు భావించుచుందురు. లెక్కలేని ధన మితరుల కొఱకు వ్యయపఱచుచున్నను స్వవిషయమున మిక్కిలి సామాన్యనివలెనే వేషభాషలును, ఆహార విహారాదికమును సలుపుచుందురు. బుద్ధభగవానుడు, శ్రీ శంకరాచార్యులు, శ్రీ చైతన్యస్వామి అను గురుశ్రేష్ఠులను మువ్వరను వీరు కొనియాడుచుందురు. పయి మువ్వరి సిద్ధాంతములలోను ముఖ్యములయిన భూతదయ, జ్ఞానము, భక్తి అనునవి వీరియందు ముప్పిరిగొన్నవి.

ప్రభుత్వమువారు వీరిని మహారాజ బిరుదముచే గౌరవించిరి. ఆంధ్ర విశ్వకళాపరిషత్తునకు ప్రోఛాన్సులరు (అధ్యక్షకల్పుడు) గా నెంచుకొని యగ్గించిరి. కళాప్రపూర్ణ, డి. లిట్. బిరుదములనిచ్చి విశ్వకళాపరిషత్తు వీరిని గుర్మానించిరి.

విశ్వకళాపరిషత్తులో సయన్సు టెక్నాలజీ కళాశాలకు వీరిపేరుపెట్టిరి. ఆ కట్టడ మునకు ముందు విక్రమదేవవర్మ మహారాజుగారి కాంస్యవిగ్రహమును వీరి స్వభావమువలెనే యున్నతమయిన స్థానమున నిల్పిరి. సాహిత్యసమాఖ్య అను సార్థకబిరుదము వీరి నలంకరించెను. విశ్వదాత యను బిరుదమును ఉపాధ్యాయ పండితపరిషత్తు వారొసంగి తమ భక్తిగౌరవములను విశదీకరించిరి.

నిర్మదుడయ్య మహాదానియనియు, ధనదవృత్తిని కుబేరుడయ్య ఉన్నత మూర్తియనియు, అనేకపరివార పరివృతుండయ్య సులభుడనియు నిగ్రహ సామర్థ్యము గలిగియు ననుగ్రహమూర్తియనియు, కవిజనులు వీరిని స్వభావోక్తిని వర్ణింతురు. గుంటూరు, కాకినాడ, రాజమహేంద్రవరము, తణుకు, భీమవరము మొదలగు ప్రదేశములయందు వీరికి ప్రజలుచేసిన గౌరవము స్వేచ్ఛాపూర్వక మయిన యాదరణమున గలిగి వర్ణనాతీతమయినది.

ఆంధ్రభాషయందు శ్రీనివాసకల్యాణము, మానవతీచరితము అను నాటక ములను మహారాజులుగారు రచించిరి. సీతిగీతితతి, బాలగోపాలశతకము మొదలయిన పద్యకృతులను వ్రాసిరి. విక్రమదేవరచనలు అనుపేర వీరు వ్రాసిన వ్యాసములు విమర్శలు మొదలయిన సారస్వతచర్చలు కూర్పబడి గ్రంథరూపమున ముద్రింపబడినవి. ఓడ్రమున సంగీతరాధామాధవము, బుద్ధచరితము మొదలయిన రూపకములను యజుర్వేద సంధ్యావందనము, శ్రీ గోవిందమంజరి, ద్విజాచమన విధానము, కాదంబరీవచనము, తులసీ విక్రమరామాయణము, సరసగీతావళి, భక్తిరక్తిమాలిక మొదలయిన గ్రంథములను వ్రాసిరి.

అనుదినమును సూర్యభగవానునితో నుదయమంది నిరంతరము నభ్యుదయ కర్మలయందు ప్రవర్తిల్లి, పండితజనాదరణము, సారస్వతగోష్ఠి, అతిథిసంతర్పణము, పాత్రోచితదాన వినోదము అను కార్యములను కాలము గడుపుచుండు వీరికిఁ గవులెందరో తమ కృతులతో సత్కృతిచేసి కృతకృత్యులయిరి. వీరికి బాల్య మిత్రులయిన శ్రీ గిడుగు రామమూర్తిపంతులుగారు తమ సవరభాషాగ్రంథమును గృతీయిచ్చిరి. శ్రీ కాళ్లకూరి గోపాలరావుగారు సౌందర్యమంజరీ కావ్యమును గౌరవపురస్కరముగా నంకితముచేసిరి. శ్రీమతి కవితీలక కాంచనపల్లి కనకమ్మ గారు హంసవిజయమును సమర్పించిరి. శ్రీయుతులు కవిశేఖర సెట్టి లక్ష్మీనరసింహము గారు ప్రభాసశాపవిమోచనము అను కావ్యరాజమును శ్రీ విక్రమదేవవర్మ నామబద్ధము గావించిరి. శ్రీ పిడపర్తి కృష్ణమూర్తిశాస్త్రిగారు భాస్కరాచార్య కృతమయిన లీలావతీగణితమును దెనుఁగున బరివర్తించి వీరి కీర్తికాంత కొక శిరోభూషణముగా సమకూర్చిరి. శిష్టా సూర్యనారాయణశాస్త్రిగారు మహాభారత విమర్శనరూపమున గ్రంథమును వీరికి నివేదించిరి. కళాప్రపూర్ణ శ్రీ సూర్య

ప్రకాశరాయకవీంద్రులు మొయిలు రాయబారమును సంగీత సాహిత్యాంకితమయిన కృతికన్యను వీరికి పాణిగ్రహణము నేయించిరి. శ్రీ మల్లాది సూర్యనారాయణ శాస్త్రిగారు తమ యాంధ్రభాషానుశాసనమును సమర్పించిరి. పాతంజల మహా భాష్య కై యటాద్యనేక గ్రంథసారసర్వస్వమయిన వైయాకరణ సిద్ధాంతకౌముదీ శరదాగమమును శ్రీ వైయాకరణశిరోమణి అప్పల జోగన్న శాస్త్రిగారు కృతి నొసంగి వీరికీర్తి ధావళ్యమును విలసిల్ల జేసిరి.

ఇట్లనేకవిధంబుల ఋషి మార్గగామియై బుధశ్రేష్ఠుడయిన శ్రీ విక్రమ దేవవర్మగారియందు చాల కాలమునుండి మన్మనంబు గౌరవపురస్కరముగా లగ్నంబై యుండ నాయీ రచించిన చిన్నపుస్తకమును నివేదింపగానే ఆదర పూర్వకంబుగా స్వీకరించి గౌరవించిన శ్రీ మహారాజ కళాప్రపూర్ణ శ్రీ విక్రమ దేవవర్మగారికి పరమేశ్వరు డాయురారోగ్యైశ్వర్యంబుల నొసంగుగా త మని ప్రార్థించుచున్నాను. స్థలాంతరమున కవిశ్రేష్ఠులు చెప్పిన యీక్రింది శ్లోకములు మహారాజులవారి స్వ భావమును వ్యక్తపఱుచుచున్నవని యిందు పొందు పఱుచుచున్నాను.

ఋద్యతేఽసౌ న భృత్యేషు యాచకేషు న ఋదతి |
 ఋస్తే తేష్వేవ యే ద్రవ్యం దీయమానం న గృహ్లాతే ||
 వేత్త్యనేకాని శాస్త్రాణి గర్వస్తస్య న విద్యతే |
 విస్తే ధర్మం సదా సద్భిః తేషు పూజాం చ విందతి ||
 స్వప్నైఽపి నాన్యతాంవాణీం సంగృణాత్యేష భూపతిః |
 యస్య సంగిరతే కించిత్ తత్తస్మై ప్రతిపాదయేత్ ||
 న దునోతి దయాశుత్వాత్ వచసా కంచదప్యసౌ |
 దురుక్తైరపి దీనానాం మనస్తస్య న దూయతే ||
 దుఃఖేష్వనుద్విగ్నమనాః సుఖేషు విగతస్పృహః |
 వీతరాగభయక్రోధః స్థితధీర్దునిరుచ్యతే ||

15. Sundar Rao
B.A.
1977
V. R. S. S. R. V.
Chimla

ఇందు సూచించబడిన గ్రంథములు (తెలుగు)

కర్త, లేక సంపాదకుడు	గ్రంథనామము	సంకేతము	ప్రచురణవివరము
పాల్కురికి సోమన బాలసరస్వతి	బసవపురాణము బాలసరస్వతీయము		ఆంధ్రపత్రికాలయము వావిళ్ల రామస్వామి శాస్త్రులు, మదరాసు
కేతన కె. వి. లక్ష్మణరావు రాళ్ల బండి సుబ్బారావు	ఆంధ్రభాషాభూషణము లక్ష్మణరాయవ్యాసావళి కళింగదేశ చరిత్రము		“ “ విజ్ఞానచంద్రిక, బెజవాడ ఆంధ్రహిస్టారికల్ రిసెర్చ్ సొసైటీ, రాజమండ్రి
కోరాడ రామకృష్ణయ్య	ఆంధ్రభారత కవితావిమర్శనము		ఆంధ్రపత్రికాలయము, మదరాసు
కె. నారాయణరావు చి. నారాయణరావు	ఆంధ్రవాఙ్మయచరిత్రసంగ్రహము ఆంధ్రభాషాచరిత్రము	2 వాల్యుమ్ ములు	వావిళ్ల, మదరాసు ఆంధ్రవిశ్వకళాపరిషత్తు ఆ. భా. చ.
రాజశేఖరుడు తెలికిచెర్ల వేంకటరత్నము	కౌవ్యమిమాంస, ఆంధ్రీకర్త వ్యాససంగ్రహము, గిడుగు రామమూర్తి స్మారకము	పంచాగ్నుల ఆదినారాయణశాస్త్రి నవ్యసాహిత్య పరిషత్తు, గుంటూరు	
కోరాడ రామకృష్ణయ్య నన్నయ చిన్నయనూరి	సంధి ఆంధ్రశబ్దచింతామణి బాలవ్యాకరణము		మదరాసు యూనివర్సిటీ వావిళ్ల, మదరాసు “ “
వర్ధుల చినసీతారామస్వామిశాస్త్రి అప్పకవి క. వీరేశలింగము	సీతారామసండితీయము, సీ.పం అప్పకవీయము ఆంధ్రకవులచరిత్రము		ఆంధ్రవిశ్వకళాపరిషత్తు 1937 వావిళ్ల, మదరాసు హితకారిణీసమాజము రాజమండ్రి
వర్ధుల చినసీతారామస్వామిశాస్త్రి చర్ల నారాయణశాస్త్రి	చింతామణి విషయపరిశోధనము నారాయణీయాంధ్రవ్యాకరణము		వావిళ్ల, మదరాసు విద్వజ్జనమనోరంజనీ ప్రెస్సు, పితాపురం 1937
కల్లూరి వేంకటరామశాస్త్రి గణపవరపు వేంకటకవి	బాలవ్యాకరణ గుప్తార్థప్రకాశిక ఆంధ్రకాముది		లలితాప్రెస్సు, రాజమండ్రి ఆంధ్రసాహిత్యపరిషత్తు, కాకినాడ
అడిదము రామారావు క. వీరేశలింగము	అడిదము సూరకవి సంగ్రహవ్యాకరణము		విజయనగరము రాజమండ్రి

BOOKS IN ENGLISH ఆంగ్లగ్రంథములు

Bishop Caldwell.	Comparative Grammar of the Dravidian or South Indian Languages. C. G. D.	Trubner.
Dr. Gopalachari.	Early History of the Andhra Country. E.H.A.C. Madras University.	
Sircar Dinesachandra.	Successors of the Satavahanas. S. O. S.	
M. Krishnamachariar.	A History of Classical Sanskrit Literature.	Tirupati.
Uhlenbeck.	Sanskrit Phonetics (Manual of)	Luzzac.
Siddheswara Varma.	Phonetic Observations of Indian Grammarians. P. O. I. G.	
Brugman.	A Comparative Grammar of the Indo-Germanic Languages.	
Suniti Kumar Chatarjee.	Origin and development of the Bangali Language.	Calcutta University.
Dr. A. N. Narasimhia.	Grammar of the Oldest Kanarese Inscriptions.	Mysore University.
„	Dravidic Studies.	Madras „
R. Narasimhachary.	Lectures on the History of Canar Language.	Mysore „
„	„ Literature.	„ „
Dr. Woolner.	Introduction to Prakrit.	Punjab „
Hemachandra.	Desinamamala Edited by Muralidhar Banerjee.	Calcutta „
Tarachand.	Influence of Islam on Indian Culture	Allahabad.
Keay.	Education in India.	Longmans.
Giles.	A short Manual of Comparative Philology.	
Noel Armfield.	General Phonetics.	Cambridge.
Mac Donnell. A. A.	Vedic Grammar.	Turbner.
Burnell.	South Indian Paleography Elements of	Turbner 1878

Daniel Jones.	Outline of English Phonetics.	
P.S. Subrahmanya Sarty	History of Grammatical Theories in Tamil P.S.S.	{ Journal of Oriental Research Madras.
Max Muller.	The Science of Language.	New york 1891.
Bhañdarkar.	South Indian History.	
M. Srinivasa Aiyangar.	Tamil Studies.	Gaurdian Press,
Purnalingam Pillai.	A Primer of Tamil Literature.	[Madras. .
R. Dikshitar.	Studies in Tamil Literature and history.	Londan Luzac 1930.
P. T. S. Aiyanger.	The History of Tamils.	{ C. Coomaraswamy and Son, Madras.
Belvalkar.	Systems of Sanskrit Grammar.	Poona 1915.
Burnell.	Andra School of Sanskrit Grammarians.	Basel Mission [Press, 1875.
Acyuta Menon.	Ezuthaccan and his age.	Madras University.
Chakravarti	Philosophy of Sanskrit Grammar.	Calcutta ,,
Vendryes.	Language.	K. Paul.
Beal.	Buddistic records of Western world.	
Pischel Richard.	Grammatik Prakrit Der Sprachen.	Turbner 1900.
Sir George Grierson.	The Eastern School of Prakrit Grammarians & Paisachi Prakrit.	
Prof. Felix Lacote.	Essay on Gunadhya and Brihat Katha.	Bangalore
	Journal of the Mythic Society (Reprint).	
	Journals Periodicals etc.	
Sir George Grierson.	Linguistic Survey of India. Epigraphia Indica.	
Hultsch.	Asokan Inscriptions. Select Inscriptions.	Calcutta University
	Journal of the Bihar and Orissa Research Society.	

Dr. S. K. Iyengar. Historical Inscriptions of
South India. H. I. S. I. Madras University.

Epigraphic Department, South Indian Inscriptions

S. I. I. ௨. ௩. ௪. Vol. 1-7.

Epigraphia Carnatica. 1-12. Mysore.

Bharati. Old Volumes. Madras.

Indian Antiquary.

Andhra Historical Research

Society Journal. Rajahmundry.

Andhra Sahitya Parishatpatrika Coconada.

ఆంధ్రభాషావికాసము

ఆంధ్రభాష

1. ఉపక్రమము

ఈ విశాలభూమండలమున నేడు వివిధభాగములలో భిన్నభిన్న నాగరకతలతో విలసిల్లుచున్న పేర్వేరు జాతులజనులు కోటానకోటలుగా నున్నను ఆయా జాతుల జనులందఱును అట్లే అనగా నట్టి నాగరకతతోనే యనాదిగ నాయా దేశములయందుండిరని యూహింప వీలులేదు. నాగరకత దినదిన ప్రవర్ధమానమగుచున్నట్లును నొక్కొక్కదేశము జనసంఖ్య యొక్కొక్క సంవత్సరము వర్ధిల్లుచున్నట్లును నట్లు పెరిగిన జనులు నివసించుటకుఁ బూర్వము జనుల కప్రవేశ్యములయిన యరణ్యములు నేడు జనపదము లగుచున్నట్లును నేటి జనులకెల్ల స్పష్టమే. ఇట్లు క్రమక్రమ ప్రవర్ధమానులగుచున్న జనులయొక్కయు వారి నాగరకతయొక్కయు నారంభావస్థ నూహించుట గోదావరివంటి మహానదియొక్క ముఖద్వార స్వరూపముచూచుచు క్రమముగా వెనుకకుఁబోయి తరువాత దాని జన్మస్థానమునకుఁ బోనక్కర లేకయే యచ్చోట నది యెట్లుండెనో యూహించుటవంటిది. జన్మస్థానమున నెట్లత్యల్పరూపమున నది ప్రవహించుచుండునో యట్లే యత్యంత ప్రాచీనకాలమున నీ మానవసంఘమును నత్యల్పసంఖ్యాకమయి మిక్కిలి ప్రాథమికావస్థనున్న నాగరకతతో నొప్పుచుండెనని యూహించుట యుక్తము.

నేటి పాశ్చాత్యశాస్త్రనిర్మాతలు మానవజాతిశాస్త్రమును నాగరకతాభివృద్ధి నిర్ణాయక మార్గములను గనిపెట్టి యనేకములయిన వింతసిద్ధాంతములను జేసి యున్నారు. వాని ననుసరించి మానవుఁడు చాలకాలమునకు ముందు అనగా నెన్నియో వేలయేండ్ల క్రిందట నేటి వానరములవలెనే చెట్లపయినిగూడ సంచరించుచు మాటనెఱుంగక నిష్పచేసుకొనుట మొదలయినవి తెలియక యుండెనని యూహించుచున్నారు. ఈ వానర స్వరూపముగూడ సరీసృపములవంటి రూపముల నుండి క్రమక్రమమునఁ బరిణతమయి యనేకకాలమున కేర్పడినదని జాతిపరిణామవాదులు (Evolutionists) వాక్రుచ్చుచున్నారు. అంతదూరము మనము పోనక్కర లేదు గాని మానవునకు భాష యెట్లు లభించెననియు, నయ్యది భిన్నభిన్న దేశములలో నేడు వెలయుచుండుట యెట్లు సంభవించెననియుఁ గొంచె మూహింపక తప్పదు.

నేటి మృగపక్ష్యాదులు తమ యావేదనాదికములను చేష్టలతోడను ధ్వనులతోడను వెలిబుచ్చుచుండుట చూచుచునే యున్నాము. మృగస్థితి యందున్నప్పుడు మానవుడు నట్లే చేయుచుండెననియును నా-ధ్వనులే కాలక్రమమున నభివృద్ధిచెంది స్పష్టపడి ప్రాథమిక భాషాస్వరూపమును బొందెననియు నంతకంత కయ్యదియే యభివృద్ధిచెంది సారస్వతావస్థను గాంచి నేటిస్థితికి వచ్చెననియు నూహింపబడినది. ఒక్కభాషయే కాలక్రమమున మార్పుచెంది మాండలికభేదములయి యా మాండలికములే భాషాభేదముగాఁ బరిణమించుటవలన ననేకభాష లయ్యెననియు నట్టిభాషలన్నియు నొక్క భాషాకుటుంబముగాఁ బరిగణింపఁ బడుచున్నవనియు, భాషాశాస్త్రవేత్తల సిద్ధాంతము. భాష మానవుని స్వప్రయత్నము వలననే వెలువడిన సంకేతముల సమష్టిరూపము గావున నట్టిది భిన్నభిన్న దేశములయందు భిన్నభిన్న రూపములుగాఁ బరస్పర నిరపేక్షముగా బయలుదేరి యుండవచ్చును. కావున నాదిమభాషలు వేర్వేరుగానుండగా వానినుండియే భిన్నభిన్న భాషాకుటుంబములు బయలుదేరిన వనకతప్పదు.

ఇట్టి భాషాకుటుంబములలో నెద్దానికిఁ జేరిన దీయాంధ్రభాష? దీని ప్రాచీన స్వరూపమేమి? ఇది యెట్లభివృద్ధిచెందినది? యను ప్రశ్నములకు నొసంగ నగు సమాధానములే యీ భాషాచరిత్ర మనందగియున్నవి. అట్టి ప్రశ్నలకు సమాధానముల నాలోచించుటకు ముందు మనము నిర్వచింపఁబోవు నాంధ్రభాష యెట్టిదనియు నేయే దేశములయందు వాడఁబడుచున్నదనియు నద్దాని కేనామ మెట్లు సంభవించినదనియు నిర్ణయింపవలసి యున్నది.

2. నేటి యాంధ్రభాషాస్వరూపము

భారతదేశమునకు దక్షిణభాగమందున్న దక్కను పీఠభూమిలోఁ దూర్పు తీరమునుండి నడిమివఱకునున్న కొంతప్రదేశమునను, మైసూరు, నిజామురాష్ట్రములలోఁ గొంత ప్రదేశమందును నివసించుజనులు నేటి యాంధ్రభాషను వాడుచున్నారు. ఈ భాషకు జనసామాన్యముచే నిత్యవ్యవహారమున వాడఁబడుపేళ్లు—తెనుఁగు, తెలుఁగు, అనునవి. తూర్పుతీరమున సుమారు మదరాసునుండి నేటి యొరిస్సా రాష్ట్రములొనున్న 'బారువా'యను పట్టణమువఱకునుగూడ నీభాష ముఖ్యప్రచారములొ నున్నది. సుమారు ఇరువదితొమ్మిది మిలియనులు అనగా రెండుకోట్ల తొంబదిలక్షల జను లీభాష మాటాడుదురు. ఆంధ్రపత్రిక, ఆంధ్రప్రభ, మొదలగు దైనిక పత్రికలును, భారతి మొదలగు మాసపత్రికలు నీభాషలో వెలువడుచున్నవి. కొన్నివందల ముద్రణయంత్రములు ప్రతిదినమును దేశమంతట నెడతెగక పనిచేయుచున్నవి. నేటి ప్రభుత్వ విధానమున భాషాప్రయుక్త రాష్ట్ర

విభజనమునఁ బ్రత్యేకాంధ్రరాష్ట్రము గావలయుననియు నాంధ్రులు తమకుఁ బ్రత్యేకమగు జాతివికాసమును నిరూపించుకొనుటకు నవకాశములు గావలెననియు నిత్యము నాందోళనము చేయుచునే యున్నారు. మహాభారత రామాయణాది సంస్కృత పద్యకావ్యములును నితిహాసములును బరివర్తితాంగ్ల గ్రంథములును విద్యార్థిపాఠ్య పుస్తకములును నవీనప్రకృతి శాస్త్ర సంబంధి గ్రంథములును వేనవే లేటేటఁ బునర్ముద్రితము లగుచున్న యీ యాంధ్రభాష నేటి నాగరకభాషలలో నొకటి. ఈ యాంధ్రభాషా శబ్దమువలన వ్యావహారిక భాషయును గ్రాంథిక భాషయునుగూడ నుద్దిష్టములే యని యెఱుంగునది.


3. నేటియాంధ్రము మాటాడు దేశపు పెల్లలు

ఇతర భాషాప్రచారములేక ప్రధానముగా నాంధ్రభాష మాటాడు దేశము తూర్పుతీరము నానుకొని ఓడ్రదేశము (ఒరిస్సారాష్ట్రము)లోఁ గొంతభాగమును, మధ్య పరగణాలలోఁ గొంతభాగమును, నిజామరాష్ట్రములోని కొంతభాగమును, మైసూరు రాష్ట్రమునఁ గొంతప్రదేశమును, దక్షిణమున 'మదరాసు' వజ్రకు నున్న జిల్లాలలోఁ గొంతభాగమును, గలిపికొని యీ భాగములకు నడుమనున్న యుత్తరసర్కారులు దత్తమండలములు అనఁబడు జిల్లాలను గూడియున్న భూభాగము. న్యాయముగా దీనినంతటిని దెనుఁగు నాడనిగాని యాంధ్రదేశమనిగాని పేరుపెట్టి యేకభాగముగా వ్యవహరింపవచ్చును. కాని యిది భిన్నభిన్న రాజకీయ రాష్ట్రములలోను సంస్థానములలోను ముక్కముక్కలుగాఁ జేరియుండుటవలన దీని కాపేరు సమష్టిగా లేదయ్యెను.

ఉత్తరపు దిక్కున నీ భాషతోఁగలిపి సరిహద్దు ప్రదేశములయందు మాటాడునది ఓడ్రభాష. సరిహద్దురాష్ట్రములలో జనులకు సాధారణముగా రెండుభాషలును బరిచితములుగానే యుండును. ఒరిస్సాలోని 'బారువా' యను పట్టణము ఉత్తరపు సరిహద్దుగా భావింపవచ్చును. ఈ పట్టణము బెంగాలు నాగ పురపు టినుపదారిపై కలకత్తాకు దక్షిణమున 407 మైళ్ళదూరమున నున్న రైలుస్టేషను గలపురము. బారువ సరిహద్దుని చెప్పటచే దాని కుత్తరమునఁ దెనుఁగు మాటాడువారు లేరని భావింపరాదు. ఆ ప్రదేశమునుండి తెనుఁగు యొక్క ప్రాబల్యము తగ్గుచుఁ గనుపట్టును. రెండుభాషలయొక్క సరిహద్దురాష్ట్రములయందుఁ గొంతప్రదేశమున రెండుభాషలును మాటాడుచుందురు. ఒక దిక్కున ఒకభాషప్రచారమును, రెండవదిక్కున రెండవదాని ప్రాచుర్యమునుఁ గ్రమక్రమమునఁ దగ్గిపోయి పూర్ణప్రాబల్య మాదేశస్థభాషకుఁ గలుగుచుండును. బారువ కుత్తరమున మఱి యరువది డెబ్బదిమైళ్ళవఱకు అనఁగా కళింగోట వఱ

కునుగూడఁ దెనుగువాడుక యుండును గాని యది యంతకంతకుఁ దగ్గుచునే యున్నట్లును, ఓధ్రము ప్రాధాన్యమును బొందుచున్నట్లు నాయాదేశములయందుఁ జరించువారికి దెలియుచునే యుండును. * ఈ సరిహద్దు రేఖ బారువనుండి పశ్చిమమున నున్న కనుమలలోఁబడి నైరృతిమూలగా బస్తరు సంస్థానములో నున్న సుంకము బిజ్జి తాలూకాలలో నుండి 'జేలదిల' కొండలవరుస ననుసరించి యింద్రావతీ నదిని జేరుచున్నది. ఆ నది గోదావరిలో సంగమించు చోటువఱకును బోయి యీ విభాగము మధ్యపరగణాలలో నున్న 'చాండ' జిల్లాలోని దక్షిణభాగమును 'పున్' జిల్లాలోని దక్షిణభాగమును దనలో నిముడ్చుకొనుచున్నది. అనఁగా నీ ప్రదేశములలో వాడుభాష తెనుఁగని భావము. ఈ రాష్ట్రమునఁ దెనుఁగునకు నవ్వలి వై పున మాటాడుభాషలు గోండి, మరాఠీ భాషలు. అక్కడనుండి దక్షిణముగా గోదావరి, మంజీరా నదులకూడలి పట్టువఱకు 'బీదరు' వైపు ఈ సరిహద్దురేఖ పోవుచున్నది. ఇక్కడినుండి తెనుఁగునకుఁ బొరుగుబాస కన్నడము. తఱువాత నీ విభాగరేఖ నిజామురాష్ట్రములోనున్న కొన్ని జిల్లాలను తెనుఁగు దేశముగా వేరుచేయుచు మదరాసు రాజధానిలోని బళ్ళారిజిల్లాలోఁ గొంత భాగమును అనంతపురమునందలి తూర్పుభాగమునఁతటిని మైసూరు రాష్ట్రములోని తూర్పుభాగమును తెనుఁగు భాగముగా వేర్పఱచుచున్నది. అక్కడనుండి తిరిగి మదరాసు రాజధానిలోని ఉత్కరాక్కాడు చెంగల్పట్టు జిల్లాలలోఁబడి యీ భాషా విభాగరేఖ తిరిగి తూర్పు సముద్రతీరమునఁ గలియుచున్నది.

ఈ తెనుఁగునాటికిఁ దూర్పుపైల్ల బంగాళాఖాతమే. నేటి యోధ్రరాష్ట్రము నందు తెనుఁగువా రనేకులున్నారని పైవిభాగమువలన స్పష్టము. బరంపురము మొదలు పల్లాకిమిడి వఱకుఁ దెనుఁగువారును ఓధ్రులును గలిసియున్నారు. వీరు చాలవఱ కచ్చటనే పుట్టి పెరిగినవారుగాని పై దేశములనుండి వచ్చినవారు గారు. రెండు బాసలకునుగూడ సమప్రాధాన్యము గల యీ దేశభాగమునుండి యుత్తరమున ఓధ్రమునకును దక్షిణమునఁ దెనుఁగునకును ప్రచార మధికమగుచున్నది. గంజాము జిల్లాలోని మన్యములలో నల్ప సంఖ్యాకులయిన యాంధ్రులు మాత్రమే గలరు. సముద్రతీరమునఁ దెనుఁగు జనులసంఖ్య యధికము. ఋషికుల్యానదీ ముఖద్వారము వఱకును దెనుఁగు జనులు వసించుచునే యున్నారు. విశాఖపట్టణము జిల్లా మన్యములలోను దెనుఁగు జనులకంటె నోధ్రులే యధికముగా నున్నారు. మధ్యపరగణాలలోని 'చాందా' 'యోట్ మల్లు' జిల్లాలలోను 'బస్తరు' సంస్థానము నందును అనేకులు తెనుఁగువా రున్నారు.



పయి పటము లింగ్విస్టికు సర్వేనుబట్టి వ్రాయబడినది. నేటి భాషా ప్రయుక్తరాష్ట్ర విభజనమున నీ యెల్లలు ముఖ్యముగా మదరాసు విషయమున మాటవచ్చును. మదరాసులోని తెనుగువారి జనసంఖ్య ముందటికంటె నిష్పదు చాల నధికమని తోచుచున్నది.

4 (b)

1941 సంవత్సరపు జనాభా లెక్కలు పూర్తియైననుగూడ పరిపూర్ణమయిన భాషా విభజనమునకు సంబంధించిన లెక్కలు లభింపనందున 1931 వ లెక్కలనే యీక్రింద పట్టికగా నిచ్చుచున్నాను.

హిందూదేశమున మొత్తము తెనుగు అరవము మలయాళము మొదలగు భాషలు మాటాడు వారి సంఖ్య.

హిందూదేశపు మొత్తపు జనసంఖ్య	—	352,837,778	1931 జనాభా
		390,000,000	1941 జనాభా.
తెలుగు మాటాడు జనుల సంఖ్య	—	26,874,000	
అరవము	—	20,412,000	
కన్నడము	—	11,206,000	
మలయాళము	—	9,138,000	
తుళు	—	652,000	
కొడగు	—	45,000	
ఒరయాను	—	1,038,000	
మాల్తో	—	71,000	
గోండి	—	1,865,000	
కుఇ	—	586,000	
కొలామి	—	29,000	

హైదరాబాదు రాజ్యములోని తెనుగు జనుల సంఖ్య — 4,830,000
మైసూరు — 1,572,000

చెన్నపట్టణములోను అరవజిల్లాలలోనున్న తెనుగువారి జనసంఖ్య

మదరాసు	—	124,649
చెంగల్పుట్ట	—	319,946
ఉత్తర ఆర్కాడు	—	317,765
నేలము	—	416,224
కోయముత్తూరు	—	529,640
దక్షిణ ఆర్కాడు	—	184,834
తంజావూరు	—	68,429
తిరుచునావల్లి	—	215,460
మధుర	—	883,689
రామనాథము	—	197,019
తిరునెల్వేలి	—	176,960
నీలగిరి	—	9,482
మలబారు	—	16,330
దక్షిణకనరా	—	1 025

చిన్న స్వతంత్ర రాజ్యములలోనున్న తెనుగువారి జనసంఖ్య.

పుదుక్కోట	—	12,250
బంగనపల్లి	—	30,352
సంధూరు	—	2,485

మొత్తము 2,880,490

నిజామురాజ్యమున నధికముగా వాడుభాష యాంధ్రమే. ఏ ఒక్క యితర భాష మాటాడువారి సంఖ్యకంటెనుగూడ నాంధ్రము మాటాడువారి సంఖ్యయే యెక్కువ. ఈ రాజ్యపు సాఁబాలుదేశము తెనుఁగు నాడనియే యొప్పుకొనక తప్పదు. ఈ రాజ్యమునఁ దూర్పుభాగము తెనుఁగు. ఈ భాగమునకే 'తెలింగానా' అనిపేరు. ఇది యక్కడి తెనుఁగువారి వలన వచ్చిన నామమేగాని వేఱుగాదు. పశ్చిమభాగమందుఁ దెనుఁగునకుఁ బొరుగు బాసలు కన్నడమును, మరాఠీయునై యున్నవి. బళ్ళారిజిల్లాలో సాఁబాలుకఁటెఁ దక్కువగాఁ దెనుఁగువా రున్నారు. అనంతపురపు జిల్లాలో 'మడకసిరా' తాలూకా తప్ప తక్కినదంతయుఁ దెనుఁగు.

మైసూరునందు సుమారు ఆరవవంతు జనసంఖ్య తెనుఁగువారే. బెంగళూరు, కోలూరు, జిల్లాలలో తెలుఁగాడువారే అత్యధికులు. సేలములోని హోసూరు తాలూకాయను చిత్తూరు, ఉత్తరాంధ్రాడు జిల్లాలను తెలుగురాష్ట్రమనియే చెప్పనగును. పుత్తూరు, చిత్తూరు, తిరువల్లి తాలూకాలలోని దక్షిణభాగములలోఁ దెనుఁగు తక్కువ. ఆపైని చెంగల్పట్టుజిల్లాలోని తిరువల్లూరు, పొన్నేరి, తాలూకాలు తెనుఁగు ముఖ్యముగాఁ గలవియే.

పై తెనుఁగుదేశమునకు దక్షిణముననున్న దేశమందుఁ దమిళము ప్రధాన ప్రచారము గని యున్నది. అయినను దెనుఁగువారు అక్కడక్కడ గుంపులుగుంపులుగా నీదేశమున నున్నారు. వీరితెలుగు, ప్రక్కనున్న అరవముచే నాచ్ఛాదితమయి యరవపుఁ బలుకుబట్లు గలిగి, యిక్కడి తెలుఁగువారికి వింత గొల్పుచుండును. తాము మాటాడు తెనుఁగున కచ్చటఁ బ్రచార మధికముగా లేకున్నను మాతృ భాషనుమాత్రము విడువకయే తెలుఁగువారమని వీరు చెప్పుకొనుచున్నారు. ఈ దాక్షిణాత్యాంధ్రులసంఖ్య యత్యల్పముగాదు. తంజావూరుజిల్లా, పుదుక్కోట సంస్థానము, రామరాధముజిల్లా, శివగంగజమీనుదారీ, తామ్రపర్ణినదికి దక్షిణముననున్న తిరునల్వేలిజిల్లాయందును దెనుఁగువారిసంఖ్య యధికమే. అచ్చటి వీరి సంఖ్య యెక్కువయే యయినను దమిళులసంఖ్యకంటెఁ దక్కువయని చెప్పక తప్పదు. ఆయాజిల్లాలలోను రాష్ట్రములలోను గల తెనుఁగువారలజనసంఖ్య 1931 జనాభాలెక్కల ననుసరించి ప్రక్కను పట్టికగా నీయఁబడినది.

సుమారు 68000 చదరపుమైళ్ల వైశాల్యముగలిగి గోదావరి, కృష్ణ, తుంగభద్ర, పెన్న మొదలగు పుణ్యనదులకు ప్రవాహభూమియై, విశాఖపట్టణము, రాజమహేంద్రవరము, కాకినాడ, గుంటూరు, నెల్లూరు, బెజవాడ యాదిగాగల పట్టణముల కునికిపట్టయి, సింహాచలము, మంగళగిరి, శ్రీశైలము, దాక్షిణరామము, కాళహస్తి, తిరుపతి మొదలయిన పుణ్యక్షేత్రముల కిరవయి సకలసస్యసంభరితమై

యొప్పుచున్న దేశమున జనులు మాటాడుభాష తెనుఁగు. ఏకరాష్ట్రమని చెప్ప నగు నీదేశమందలి జను లక్కడక్కడ మతము మొదలయినవానిచే గొంచెము భేదించినను దెనుఁగువారే యగుటచే నిట్టి మహాజనులయొక్క యభిప్రాయప్రకటన రూపమయి యైక్యసంపాదకతాహేతువయిన యాంధ్రభాషయొక్క చరిత్ర మూహింపవలసియున్నది.

ఆంధ్రభాషకు బేళ్లు

1. ప్రామాణిక ప్రయోగము

నేటి యాంధ్రభాషకు మూడుపేళ్లు వాడుకలో నున్నవి. ఆంధ్రము, తెలుఁగు, తెనుఁగు. ఈ మూడు నామములు నే డభిన్నముగా నేకార్థబోధకములుగా నున్నవనుటలో విప్రతిపత్తి లేదు. ఇవి సామాన్య జనప్రవాదమునందే గాక సారస్వతమునందును నేక భాషాబోధకముగా నున్నవి. ఆంధ్ర విశ్వకళా పరిషత్తు, ఆంధ్ర శబ్దచింతామణి, ఆంధ్రనామ సంగ్రహము, మొదలగు పదము లన్నిటియందును ఆంధ్రశబ్దము వాడబడుచునే యున్నది. తెనుఁగు, తెలుఁగు, శబ్దములు అధిక ప్రాచుర్యమునంది సంస్కృతభాషాజ్ఞాన లేకమును లేని, జాన పదులచేతను వ్యవహరింపబడుచుండుట స్పష్టము. ఆంధ్రపదము విద్యాశూన్య లకుఁ బరిచితము కాదనుటయును గణింపదగిన యంశము. ఆంధ్రశబ్దము తెనుఁగు, తెలుఁగు శబ్దములతో నభిన్నముగాఁ బ్రాచీనకాలమున భారతముననే వాడఁ బడినది. విరాటపర్వమునఁ దిక్కన ప్రథమాశ్వాసముననే, 6, 7, 8, పద్యములలోఁ 1
దెనుఁగుబాస యనుపదము వాడెను. పై యుదాహరణములలో “ఆంధ్రావళి 2
మోదముంబొరయ” యని తెనుఁగువారినిఁగూర్చి వ్రాయుట స్పష్టము. తత్పూర్వ మయిన నన్నయ భాగమున “తెనుఁగున రచియింపు మధిక ధీయుక్తిమెయిన్” 3
అని ‘న’ కారము ప్రాసఘటితముగా నుపయోగింపఁ బడియున్నది. నన్నయను గూర్చి వ్రాయుచుఁ దిక్కన “ఆంధ్రకవిత్వ విశారదుండు విద్యాదయితుం డొనర్చె 4
మహితాత్ముడు నన్నయభట్టు దక్షతన్” అని రచించియున్నాడు. రాజరాజుచే చేయించఁబడిన నందమపూండి శాసనమున (క్రీ॥శ॥ 1053 సం.) తనకు మిక్కిలి 5
స్నేహితుడైన నన్నె నారాయణుడు సంస్కృత కర్ణాట ప్రాకృత పైశాచి కాంధ్రభాషలయందుఁ గవిరాజశేఖరుం డని వర్ణించియున్నాడు! పై ప్రమాణ

1. చూ. ఎపిగ్రాఫియా ఇండికా వాల్యము 4. పుట 301. నందమపూండి శాసనమును కీలిహరన్ గారు ప్రచురించిరి. “యః సంస్కృత కర్ణాట ప్రాకృతపైశాచి కాంధ్రభాషాసు కవి రాజశేఖర ఇతి ప్రథితః.”

ములనుబట్టి తెనుఁగు, ఆంధ్రభాషయనునట్టివి నన్నయకాలమునకే తుల్యార్థము లనుట నిశ్చితము. నన్నయ్య తన గ్రంథమునఁ బ్రాసస్థానము 'న' కారము వచ్చు నట్లు తెనుఁగు శబ్దమును వాడుటయు తిక్కన్నయొక్క వాడుకలో 'తెనుఁగు' అను రూపము కనుపట్టుటయు, 'తెలుఁగు' అనుశబ్దము లకారముతో ప్రాసస్థానమునఁ గనుపట్టమియుఁ బట్టి చూడ తెనుఁగుశబ్దము ప్రాచీనమేమో యను శంక పొడమును.

2 ఆంధ్రశబ్దము మొదట జాతివాచకము

- పై మూడు శబ్దములలో మిక్కిలి ప్రాచీనమయినది ఆంధ్రశబ్దము. ఐత రేయ బ్రాహ్మణమున ఆంధ్రశబ్దము జాతి పరముగా వాడఁబడియున్నది². విశ్వామిత్రుఁ డొకానొక సందర్భమునఁ దన కొడుకుల నేబదిమందినిఁ దన యాజ్ఞ నతిక్రమించినందున వారివంశస్థులు, పుత్రులు, శబరులు, పుండులు, ఆంధ్రులు లోనగువా రగుదురని శపించెనట. వీ రధములుగూడ నగుదు రనియెను. దీనిని బట్టి యాంధ్రు లొకజాతి జనులనియు నధములనియుఁ దేలుచున్నది. ఐత రేయ బ్రాహ్మణము రచియించుటకుముందే ఆంధ్రు లాద్యులకుఁ బరిచితులనియు విశ్వామిత్రుని శాపముచే వారు పతితులయి యార్యజాతికి దూరులయి యాచార వ్యవహారములందును వారికి భిన్నులయి రనియు మీదివాక్యమునుబట్టి యూహింపఁ బడినది. మహాభారతమునందును³ రామాయణమునందును⁴ పాండ్యచోళ కేరళులతో నాంధ్రులుగూడ పేర్కొనఁబడుట స్పష్టము. అశోకునిచే ప్రచురింపఁ బడ్డ ధర్మలిపిశాసనములలో 13 వ దానిలో నాంధ్రశబ్దము జాతిపరముగా వాడఁ బడినది. ఆంధ్రులు తన రాజ్యమునందు వసించుచున్నట్లును, బుద్ధధర్మము ననుసరించుచున్నట్లును అందు తెలుపఁబడినది⁵. ఆంధ్రుల యుత్పత్తినిగుఱించి మనుస్మృతిలో నిట్లు వివరింపఁబడినది. కారావర స్త్రీయందు వై దేహునకుం బుట్టి వేటవలన జీవించువా రాంధ్రులు⁶. అసఁగా మనుస్మృతిని బట్టియు ఆంధ్ర శబ్దము జాతిపరమేయని చెప్పట తప్పదు. పురాణములందును ఆంధ్రశబ్దము జాతిపరముగానే కనుపట్టుచున్నది.⁷ కాని వీనికాల మిదమిత్థమని చెప్ప వీలు లేదు. 'స్లిసీ'యను చరిత్రకారుఁడు "ఆందర" జాతివారు పరాక్రమవంతు లనియు, వారికి లక్షపదాతులు, రెండువేల యాశ్విక సేనయును, వేయి యేనుఁ గులును, 80 దుర్గములుగల పురములును గలవని చెప్పెను.⁸

2 ఐత, బ్రా॥ Book VII, Chap III Part 6 3. సభాపర్వము XXXI భారతము,
4. రామాయణము IV 41. 5. గిర్నారు శాసనము. 13 సాబాజుగణ్డిశాసనము. 13. 6 మనుస్మృతి X 36. 7 మత్స్యభాయు బ్రహ్మాండ పురాణములు. 8 క్రీ. వె. 77 సం॥

ఇంతవఱకునుఁ జెప్పిన ప్రమాణము లన్నియు ఆంధ్రశబ్దమును జాతిపరము గానే నిరూపించుచున్నవిగాని దేశమునకుగాని భాషకుగాని సంబంధము నిరూపించుటలేదు. ఇది మిక్కిలి ప్రాచీనావస్థ. అనగా ఆంధ్రరాజులనెడి శాతకర్ణి రాజులు పాలించుటకుఁ బూర్వము నందలిది. ఆంధ్రభృత్యులనియు ఆంధ్రులనియు భిన్న భిన్నముగా వ్యవహృతులయిన యీ రాజులు దక్కనురాజ్యమును బాలించిన కాలము దాదాపు క్రీ॥ పూ॥ 73 మొదలుకొని క్రీ॥ త॥ 218 వఱకు 3 శతాబ్దములుగా లెక్కింపఁబడినది. వీరికాలమునందు వీరు పాలించిన దేశమునకు ఆంధ్ర నామము వీరు వాడినట్లు ఆధారములులేవు.

నేడు ఆంధ్రమనఁబడెడు దేశమునకుఁ గేంద్రస్థానము గుంటూరిసీమ. ప్రస్తుతము గుంటూరునకు సుమా రిరువదిమైళ్ళదూరమున అమరావతి, ధాన్యకటకము అను రెండు గ్రామములు గలవు. ఇవి పెద్దగ్రామములే. కృష్ణానది యొడ్డుననేగలవు. అమరావతీ షట్టణముననే బౌద్ధులకుఁ బ్రధానమయిన స్తూపమొకటి గలదు. అది చాల ప్రసిద్ధమయినది. అనేక శిల్పములతో విరాజిల్లుచుండెడిది. ఇందలి శిలలపయి బౌద్ధజాతకముల కథలన్నియుఁ బ్రతిమలరూపమునఁ జెక్కఁబడినాటి యుత్తమశిల్పి నై పుణ్యము వెలయించుచున్నది. నేడు స్తూపమంతయు విరుగఁ దీయఁబడుటచే నది యుండినస్థలమును అక్కడి యాకార సూచకములయిన గోతులు దప్ప మఱేమియుఁ గనుపట్టదు. అందలి యుత్తమ శిలలన్నియు నుత్తమ వస్తుప్రదర్శనశాలలోనికిఁ గొంపోయిరి.

దీని దాపుననున్న ధాన్యకటకమును సంస్కృత నామమునకు 'ధన్నకడ' యను ప్రాకృతనామము వాడఁబడినది. కృష్ణానదిమీద మచిలీపట్టణమునకుఁ బందొమ్మిదిమైళ్ళ దూరముననున్న 'శ్రీకాకుళము' అనుచోట 'శిముక' అను రాజుచే రాజ్యము స్థాపింపఁబడి; తరువాత నటనుండి ధాన్యకటకమునకు రాజధాని మార్పబడినదని "ఆంధ్రకౌముది"లోనిగాధనుబట్టి యూహింపఁబడినది.

నేడు 'పైరాన్' అని చెప్పఁబడు నగరమునకు ప్రాచీననామము 'ప్రతిష్ఠానము.' ఆ పురమునే ఆంధ్రరాజులలో ప్రాచీనులు రాజధానిగాఁ బాలించిరనియు, తరువాతివారు ధాన్యకటకమును రాజధానిగాఁ బాలించిరనియుఁ జరిత్రకారుల యూహ.

ఈ శాతకర్ణి రాజుల శాసనములు నాణెములు లభించిన దేశములఁబట్టి వారు పాలించిన రాజ్యముయొక్క వైశాల్యము లోనగునవి యూహింపఁబడుచున్నవి. వీరిశాసనములు, 'నాసిక, కణ్ణేరి, కార్లె, నానాఘట్టము' అను 4 స్థలములలోని గుహలలో దొఱకుచున్నవి. ఇవియన్నియు బొంబాయి రాజధానిలోని

పూనాకు దాపున నున్నవి. అమరావతియందు నొకశాసనమును మచిలీపట్టణమునకు దాపుననున్న 'చిన్న చిన్న' యను ప్రదేశమున నొకశాసనమును లభించినవి. బళ్లారి మండలములోని 'ఆదోని'కి చేరువగా నొకశాసనము దొరికినది. పూర్వపశ్చిమ సముద్రములకు నడుమనున్నట్టియు (బందరునుండి పూనా, బొంబాయి వఱకును) దక్షిణమున 'కడప, కర్నూలు, నెల్లూరు' జిల్లాలను గలిపికొని ఉత్తరమున సాంచీవఱ కున్నట్టియు విశాలప్రదేశమును శాతకర్ణిరాజులు పాలించినట్లూహింపఁబడియెను. నేటి గంజాము, విశాఖపట్టణము ప్రాయశః కళింగరాజు నధికారమున నుండి యుండవచ్చును.

మత్స్యవాయు విష్ణుపురాణములఁ బేర్కొనఁబడ్డ యాంధ్రరాజులు శాతకర్ణి రాజులే యనియు వీరే యాంధ్రభృత్యులని వాకొనబడిరనియుఁ జరిత్రకారుల యూహ.

ఈ యాంధ్రరాజుల కాలమునఁ దమచే ప్రచురింపబడ్డ యేశాసనమునందును దా మాంధ్రులమనిగాని తాము పాలించుదేశ మాంధ్రదేశమనిగాని ఉదాహరింపబడదయ్యె. ఈ రాజులకు ముం దాంధ్రశబ్దము జాతిపరముగా ననేక ప్రాచీన గ్రంథములయందు వాడబడినట్లు సప్రమాణముగా నిర్ణీతమయ్యెను. ఆ యాంధ్రులు నివసించినదిగాని, పాలించినదిగాని యీదేశమే యయినచోఁ దాము దాని నేల పేర్కొనలేదు. ఆ కాలమున నీదేశమునకు అనగా ఆంధ్రదేశమునకు వ్యవహార మం దేమిరామ ముండెడిది? నేటి యాంధ్రదేశమునకు ఆంధ్రదేశమను వ్యవహారమేకాలమునుండి వచ్చినది. ఈ ప్రశ్నములకు సమాధానము లొసఁగవలయును.

3. ఆంధ్రము దేశవాచక మెప్పటినుండి యయ్యెను.

ఈ దేశమున కాంధ్రదేశ వ్యవహార మెన్నటినుండి వచ్చెనను ప్రశ్నకు సమాధానము కనుఁగొన ముందు యత్నింతము. ఐతరేయ బ్రాహ్మణాదిగ్రంథములందు ఆంధ్రదేశమునుగూర్చి విచారమేలేదని ముందు తెల్పితిని. క్రీ॥ పూ॥ 73 నుండి క్రీ॥ వె॥ 218 వఱకుఁ బాలించిన యాంధ్రరాజుల కాలమునందును ఆంధ్రదేశమని వారిచే వ్యవహరింపఁబడలేదనియుఁ జెప్పితిని.

దక్షిణదేశమునుఁ గాంచీనగరము రాజధానిగాఁ బాలించిన పల్లవరాజులచే గుంటూరిదగ్గఱి ధాన్యకటకమును, బళ్లారిమండలము వఱకు నున్న రాజ్యముకూడ ఆంధ్రరాజులనుండి క్రీ॥ వె॥ 3 వ శతాబ్ది నడిమిభాగమునకే యాక్రమింపఁబడినట్లు శాసనములనుండి స్పష్టము. ఆ కాలమునకు పల్లవవంశములోని యువమహారాజు 'శివస్కంధవర్మ' నిర్మించిన తామ్రదానశాసన మొకటి ప్రస్తుతము నర్స

రావుపేటకుఁ బండ్లెండుమైశ్యదూరమున నున్న 'మైదవోలు' అను గ్రామమున లభించినది. ⁹ ఈ శాసనమున తన తండ్రియొక్క ప్రతినిధిగా ధాన్యకటకమునఁ (ధన్నకడ) బాలించుచున్న యధికారికి నాజ్ఞాపత్రము. ఇది పాళీభాష కంటె గొన్ని విషయములలోఁ గొంత భేదించిన ప్రాకృతమున వ్రాయఁబడినది.

1 "అగ్నివెసనగో త్తస గోనఁదిజన^సఅంధాపథీయో గామో విటిపటమ్. అష్టేహి ఉదకాదిమ్ సంపదతో" అగ్ని వేశ సగోత్రునకు గోనంద్యాయనకు ఆంధ్రపథీయ మయిన గ్రామము విటిపట్టు మాచేత ధారాపూర్వకముగా సంప్రదత్తము, అని దీని యర్థము. దీనినిబట్టి శాతకర్ణి రాజులపాలనము ముగిసిన వెంటనే 'విటిపట్టు' అనఁబడెడు నాంధ్రపథీయగ్రామము, అనగా ఆంధ్రపథమునకుఁ జేరినగ్రామము అనుపేరు ఆరాజ్యము క్రొత్తగా జయించిన శివస్కంధవర్మచే వాడఁబడిన దనుట స్పష్టము. ఆకాలమున ఈ దేశమునకు 'ఆంధ్రపథ'మని పేరుండుట నిర్వివాదము. ఈనామ మానాడే వచ్చినదనుట యసంభవము. అప్పటికి జనులలో నది వ్యాపించి యుండుటచేతనే శాసనకారులయిన పండితులును లేఖకులయిన శిల్పులును ఆ నామము నంగీకరించి వ్రాసియుండవలయును. తరువాత మహారాజయిన యాశివ స్కంధవర్మచేతనే మఱి 23 వత్సరములకు వేతొక తామ్రశాసనము నిర్మింపఁ బడినది. ఇది బళ్లారిజిల్లాలోని 'హీరహడగల్లి' యను గ్రామమునుండి వచ్చినది. ఇం దాప్రదేశము 'శాతవాహనిరట్టము' (శాతవాహనరాష్ట్రము) అని పేర్కొనఁ బడినది. ¹⁰ సుమారొక 100 సం॥కు ముందు "శ్రీ పుళుమావి" అను నాంధ్రరాజుచే వేయింపఁబడిన "జంగ్లిగుండు" శాసనమునకును ఈ బళ్లారిజిల్లా 'సాతవాహనిహర' (శాతవాహనహారము) అనియే పేర్కొనఁబడినది¹¹. 'హారము' 'రట్టము' అను నవి నేటిజిల్లా శబ్దముతో సమానార్థకము లనియు నవి యొక్కటేభాగమును నిరూ పించుచున్నవనియు నభిప్రాయము గావునఁ బ్రాచీననామము శాతవాహనరాజులకు సంబంధించినదే వాడఁబడినదనియుఁ దేలుచున్నది. ఈ పైరెండు శాసనముల పోల్కినిబట్టిచూడ ఈ దేశమునకు అనగా నేటి గుంటూరు మండలస్థదేశమునకు పల్లవరాజులకు ముందే "ఆంధ్ర పథమ"ను పేరు వాడుకతోనున్న ట్లూపింప వచ్చును.

ఆమీద 'మల్ల దేవ నందివర్మయను నాతఁడు వ్రాయించిన దానశాసనములో' (శక సం॥ 261 అనగా క్రీ॥ వె॥ 339-340 సం॥) 'ముడియనూర'ను పేరుగల్గిన (సంస్కృతీకరణము చూడాగ్రామము) గ్రామము దానముచేయఁబడినది. ¹² ఇందు

9. ఎపి. ఇం. వా VI పుట 84-89 కాలము (సుమారు) క్రీ॥ వె॥ 234 వ సం॥ 10. ఎపి. ఇం. వా. I పుట 2—కాలము సుమారు 257 వ సం॥ క్రీ॥ వె॥ 11. ఎపి. ఇం. వా. XIV పుట 153 కాలము సుమారు 146 వ సం॥ 12. ఇ. ఆ. వా XV పుట 175.

2. “ఆంధ్రమండలేద్వాదశసహస్ర గ్రామ సంపాదిత సప్తార్థలక్ష విషయాధిపతేః” అని వ్రాసియున్నాడు. అనగా నాంధ్రమండలమందు పండ్రెండువేల గ్రామములను సంపాదించినట్టి ఏడున్నరలక్ష దేశమున కధిపతియని భావము. క్రీ॥ వె॥ సుమారు 234 లో ఆంధ్రపథ మనఁబడిన దేశము క్రీ॥ వె॥ 340 సం॥ కు ఆంధ్రమండల మయినది. క్రీ॥ వె॥ 7వ శతాబ్దమున భారతదేశమునఁ బర్యటించిన ‘హ్యూవన్ సాంగ్’ అను చీనాదేశస్థుడు నేటి కృష్ణాగోదావరి జిల్లాలలో సమముగా గుర్తింపఁ దగినదేశము నాంధ్రదేశమనియెను¹³. సుమారు క్రీ॥ శ॥ 6వ శతాబ్దముననుండిన వరాహమిహిరుఁడు బృహత్సంహితలో నాంధ్రదేశమును బేర్కొనియెను. ఇక నాంధ్రదేశ మను వ్యవహారము బలపడి యనేక శాసనములలోఁ బేర్కొనఁబడుచు వచ్చుటచే నీనామము సుదృఢమయినట్లు నిశ్చితము. క్రింది యుదాహరణములఁ బరికించునది. ఈశానవర్మ నిర్మితమయిన ‘హరహ’ శాసనము విక్రమార్కశకము 611 సం॥ అనగా క్రీ॥ శ॥ 555 సం॥నఁ జెక్కఁబడినదనియందు “జిత్వాంధ్రాధి పతిమ్” అని వ్రాయఁబడినది. క్రీ॥ శ॥ 553 సం॥నఁ జెక్కఁబడిన ‘జవానుపూరు’ శిలా శాసనమున¹⁴ “ప్రతిరంధ్ర మాంధ్రపతినా” అనియు “ఆంధ్రసేనా భటేషు” అనియుఁ బేర్కొనఁబడినది.
3. క్రీ॥ శ॥ 1072వ సం॥నఁ జెక్కింపఁబడ్డ యశఃకర్ణదేవుని ‘ఖైరా’ తామ్ర శాసనమున “ఆంధ్రాధీశమరంధ్రదోర్విలసితమ్ భూవల్లి గోదావరీ” అనియు వ్రాయఁబడినది.

తరువాత నాంధ్రదేశమనుపేరు సుప్రసిద్ధమయి గ్రంథములకుఁ గూడ నెక్కిన దనుట నిర్వివాదము.

పైని లేవదీసిన మూడుప్రశ్నములలోను మూడవదానికి సమాధానము వచ్చినది. ఆంధ్రరాజుల యనంతరము రాజ్యమునకువచ్చిన వల్లవరాజుల కాలములో ‘ఆంధ్రపథము’ అనఁబడి యనంతరము ‘ఆంధ్రమండలము’ మొదలగు పదములచే నీ యాంధ్రదేశము వ్యవహరింపబడెననియే యీ సమాధానము.

4. ఆంధ్రజాతికిఁ బూర్వ మీదేశ నామమేమి?

ఆంధ్రరాజుల పాలనకాలములో (అనగా క్రీ॥ పూ॥ మొదటి శతాబ్దము లోను, దరువాతి రెండు శతాబ్దములలోను) ఈదేశమున కేమని వ్యవహార ముండె డిది? శాతకర్ణిరాజుల దానశాసనములలో నెందును ఆంధ్రము అను పేరు లేదు. ఆకాలమున నితరులచే వీరి ప్రశంస చేయబడిన శాసనములు రెండుగలవు

13. Beal's records of the western countries Vol. II page 217. 14. ఎ.పి. ఇం. వా. XIV పుట 117.

రుద్రదమనుడు” క్రీ॥ వె॥ 151 వ సం॥న నొక శిలాశాసనమును వేయించెను. అందు “దక్షిణాపథపతేః శాతకర్ణిర్నిర్వాహజిత్య సంబంధావి దూరతయా అనుత్సాదనాత్ ప్రాప్తయశసా—మహాక్షత్రపేణ రుద్రదామ్నా” “దక్షిణాపథ పతియగు శాతకర్ణిని రెండుసార్లుగూడ నిర్వాహముగా జయించి జయించి సంబంధము మిక్కిలి దూరముగాకుండుటవలనఁ జంపకుంట యను కారణమునఁ గీర్తిగాంచి మహాక్షత్రపుడయిన రుద్రదమనునిచేత” అని దీనియర్థము. దీనినిబట్టి శాతకర్ణి దక్షిణాపథమున కధిపతియని తేలుచున్నది¹⁵. నాసికయందలి గోతమబాలసిరి శాసనములలో నొకదానియందు “...పథేనరో” అను వాక్యము ముందున్నవాక్యములు భ్రష్టములైనది కనుపట్టుచున్నది. దీనిని “దక్షిణాపథే నరో” అని శాసననిర్ణేతలు చదివిరి.

దీనినిబట్టియు శాతకర్ణి రాజులకు దక్షిణాపథపతులనియే పేరున్నట్లుఁబొందెనది. ¹⁶ ఈ శాసనమున నితఁడు “వాసిష్ఠీపుత్ర శ్రీ పుశుమావి” అసిక, అసక, ముళక, సురాష్ట్ర, కుకుర, అపరాంత, అనూప, విదర్భ, అకరావతి దేశములకు రాజనియు; విజ్ఞ, ఛావత, సహ్యా, కణ్ణాగిరి, మఛ, సిరిటన, మలయ, మహిద, సెటగిరి, చకోరపర్వత పతియనియుఁ బేర్కొనఁబడినది. ఇతఁడు “శాత వాహన కులయశః ప్రతిష్ఠాపన కరుడ”ని శాసనమునఁ దెల్పుబడెను.

భారవేలుని హతిగుంఫ శాసనమునఁ బశ్చిమదిశ పాలించు శాతకర్ణి యని పేర్కొనఁబడియేనే కాని పాలించు దేశముపేరు తెలుపలేదు. ¹⁷

వింధ్యకు దక్షిణమున నున్న దేశమున కంతటికిని దక్షిణాపథమను వ్యవహారము గలుగగా నా వ్యవహారముతోనే శాతవాహన కులయశః ప్రతిష్ఠాపకులగు శాతకర్ణిరాజులకును దక్షిణాపథపతు లనియే వ్యవహారమనుట స్పష్టము. శ్రీ పుశుమావినిగూర్చి పేర్కొనిన దేశములయందు ఆంధ్రమనిగాని, తెలుగు, తెనుగు, త్రిలింగములనిగాని వాడుకలోనుండినట్లు ప్రమాణములు లేవు.

5. శాతవాహను లాంధ్రశబ్ద మేల వాడలేదు

శాతకర్ణిరాజులు పాలించిన దీదేశమేయైనచో దీనిని వారేల పేర్కొనలేదు!

దీనికి సమాధాన మొసంగుట చాల కష్టమయినది. ఇదమిత్యమను శాసన ప్రమాణములుగాని గ్రంథస్థనిదర్శనములుగాని లేనప్పు డూహయే యాధారము.

15. ఎపి. ఇం. వా. VIII పుట 43. 16. ఎపి. ఇం. వా. VIII పుట 60, 17. Select Inscriptions Calcutta University. Page 207

అట్టి యూహకల్పితమయిన సమాధానమే ప్రస్తుత మీవలయును — ఆంధ్రులు విశ్వామిత్రుని సంతతివారనియు వారేలకో ఆర్యజాతికి దూరులయి నింద్యకోటిలోఁ జేరినవారుగా గణింపఁబడినవారనియు ముందు ఐతరేయ బ్రాహ్మణవాక్య సందర్భమున వివరించితిని. ఆంధ్రులు కారావర స్త్రీయందు వై దేహునకుంబుట్టి వేటవలస జీవించువారని మనుస్మృతియందలి ప్రమాణమును జూపితిని. ఇదియు నాంధ్రుల యాన్నత్యము నిరూపింపఁజాలదు. శాతకర్ణి రాజులపేర్లును పరిపాలనాకాలమును వారాంధ్రు లనుటయును బురాణములయందు ప్రసిద్ధము. శాతవాహనవంశజులే శాతకర్ణిరాజు లనుటకు వారిశాసనములందే యాధారములు గలవు. 'శ్రీ పుష్యమావి' శాతవాహన కులయశః ప్రతిష్ఠాపనకరుఁడు. ఆంధ్రులు ఆంధ్రభృత్యులు నను నామములు వీరికుద్దిష్టములే యని చాలమంది చరిత్రకారు లంగీకరించిరి.

వీరికి రాజ్యము లభింపకముందు హీనస్థితిలోనుండి క్రమక్రమముగాఁ దమ పరాక్రమమున 'ప్రతిష్ఠానపురము'నను అనంతరము ధాన్యకటకమనబడు 'నమ రావతీపురము'నను రాజ్యము స్థాపించుకొని పాలింపఁజొచ్చిరి. ఈ వంశములలో మొదటి వారిశాసనములు 'నాసిక' మొదలగు ప్రదేశములలోనే ముఖ్యముగా గనుపట్టుచుండుటయుఁ దరువాతి వారిశాసనములుమాత్రమే ధాన్యకటకా ద్యాంధ్ర ప్రదేశములలో గనుపట్టుటయుఁ బరికించినచో వీరు తరమునుండి దక్షిణమునకును బడమటినుండి తూర్పునకు వచ్చినవారేగాని నేటి యాంధ్రప్రదేశముననే పుట్టిపెరిగి యిక్కడి వాడుకభాషయగు తెనుఁగునకుఁ బ్రథమస్వరూపమయిన భాషనేమాటాడి యద్దానిని గారవించినవారు గారని యూహింపనగును. వీ రాదరించిన భాషలు సంస్కృతప్రాకృతములు. వీరిశాసనములన్నియుఁ బ్రాకృతముననే యున్నవి. వీరిలో నొక్కఁడయిన హాళుఁడుకూర్చిన 'సత్తాసై' మాహారాష్ట్రీప్రాకృతమునకు సన్నిహితమయిన భాషలో నున్నది. గుణాధ్యుని బృహత్కథలోఁ జెప్పఁబడిన కథ ననుసరించి శాతవాహనుఁడు మొట్టమొదట ప్రాకృతమునుమాత్రమే యెఱిగి యుండెననియుఁ దరువాత సంస్కృతభాషాపాండిత్యముగల భార్యయొక్క 'మోడ కైస్తాడయ' యనువచనము సరిగ నర్థము చేసికొనజాలక యవమానితుఁడై తలువాతఁ గాతంత్రమను వ్యాకరణమును జదివి సంస్కృతమందు పాండిత్యము సంపాదించెననియుఁ దెలియుచున్నది. దీనినిబట్టి శాతవాహనుని మాతృభాష ప్రాకృతమే. అతని వంశములోనివారయిన శాతకర్ణి రాజులందరును ప్రాకృతభాషా వేత్తలే.

ఇట్టి వీరికిఁ బెద్దరాజ్యముచేపడి ప్రాముఖ్యము లభించినతర్వాత తమ ప్రాచీనబ్రాహ్మణత్వము తిరిగి సంపాదించుకొనవలెనని యత్నముచేసినట్లు స్పష్టము. కాబట్టియే 'బాలసిరి'యను రాజమాత తనకుమారుఁడయిన గోతమీపుత్రశాత

కర్ణినిగుఱించి యీక్రింది విశేషములను శాసనమున వాడినది. 'ఏకబ్రాహ్మణుడు' ద్విజావరకుటుంబవివర్ధనుడు, ఆగమాననిలయుండు, శ్మశ్రియదర్పమానమర్ధనుండు, వినిర్వర్తిత చతుర్వర్ణ సంకరుండు. ఈ యాంధ్రుల గుఱించి జయస్వాలుగారు ఇట్లు వ్రాయుచున్నారు. "శిముకుడు కాణ్వాయనులతో సమానమయిన వర్ణమునఁ బుట్టినట్లు (అనగా బ్రాహ్మణజాతి) మత్స్యపురాణమున స్పష్టముగాఁ జెప్పఁబడినది. వాయుబ్రహ్మవిష్ణుపురాణములయందు శాతవాహను లాంధ్రజాతివారని చెప్పఁబడినది. వారి గోత్ర నామధేయములైన వాశిష్ఠీ, గౌతమీ, అనునవి వారి బ్రాహ్మణత్వము నిరూపించుచున్నవి. నానాఘట్టశాసనమున దానే ముఖ్యములయిన యాగాదికములను జేసినట్లును స్వయముగా వైదిక కర్మల నెఱిగినట్లును మహారాజ్యయొక్క మాటలనుబట్టి శాతవాహనులు బ్రాహ్మణు లగుట స్పష్టము." 18

ఇట్లు కృతానేక మహాక్రతువులును, దేవబ్రాహ్మణ భక్తులును ఏకబ్రాహ్మణులు నయిన శాతకర్ణి రాజులు వైదికమత విధ్వంసనకరములయిన బౌద్ధాలయములకు దానము చేయుటయు వింతయే యని యూహించుట కవకాశము గన్పట్టవచ్చును. ఐత రేయ బ్రాహ్మణ ప్రమాణముచేతను మనుస్మృతిచేతను బతితులని యూహింపఁబడిన యీ యాంధ్రజాతి రాజులు తమ యధికారముచేతను ఐశ్వర్యమువలనను యాగాదికములఁజేసి బ్రాహ్మణులఁ దనియించియు బౌద్ధులకు దానము చేసియు నున్నతిని జనసమ్మతిని బడయవలయునని యత్నించుట స్పష్టము. అట్టి వారు నిందకుఁ దావలమయిన యాంధ్రనామమును పరిహరించుట యుక్తమేకదా. పా రాంధ్రనామము తమ శాసనమునఁదు వాడకుండుట యానామము తమ కిష్టము గాకుండుటవలననే యని యూహింపవచ్చును.

ఆంధ్రుల రాచరికము పల్లవుల హస్తగతమయిన వెంటనే వారి దేశమును 'ఆంధ్ర పథ'మని పేర్కొనుటయుఁ బై యూహనే బలపఱచుచున్నది. ఆ తఱు వాత నీ దేశమున కాంధ్రనామ మవిచ్చిన్నధారగా వాడఁబడినది. పై విచారమునుబట్టి తేలిన సారాంశమిది. ఆంధ్రశబ్దము మొదట జాతిపరము. తరువాత నిది దేశపరము నయినది. అనంతరమే దీనికి భాషాపరమయిన వాడుక స్పష్టము.

6. ఆంధ్రము భాషాపరముగా నెప్పటినుండి వాడఁబడినది

ఈ శబ్దము భాషాపరముగా నెప్పటినుండి వాడఁబడినది యనునర్థము విచారణీయము. "తిక్కన కాలమువఱకుఁ దెనుఁగునకు ఆంధ్రనామ మున్నట్లు నిదర్శనములు లేవు" అని ఆంధ్రభాషా చరిత్రకారులు 10 పుట. ఇది ప్రామాదిక వచ

1 నము. తామే 31 వ పుటలో “ఈ భాష కాండ్రమును పేరు నన్నయభట్ట రచితమయిన ‘నందంపూడి’ శాసనమునఁ గానఁబడుచున్నది. అని వ్రాసియున్నారు.

2 “ఆండ్రకవిత్వ విశారదుండు...నన్నయభట్టు,” “పదియేనింటిఁ దెనుంగు బాస”, “తెనుంగుబాస వినిర్మింపఁ దివురుటరయ”, “ఆండ్రావళి మోదముం బొరయునట్లుగ” అనియు విరాట పర్వోపక్రమణికయందు తిక్కన పేర్కొని యుండుటచేత ప్రజలాతని యుద్దేశమున ‘నాండ్రావళి’యనియుఁ దాను వ్రాయునది ‘తెనుంగు’ బాసయనియు, నన్నయ యాండ్రకవిత్వ విశారదుడనియు స్పష్టము. ‘ఆండ్రము’ ‘తెనుంగు’ అను రెండును ఏకభాషావాచకములే. నన్నయ భారతము నాండ్రభాషలో వ్రాసెనని చెప్పునుద్దేశముతో శ్రీకౌకుళపు శాసనములలో నొక దానియందు శ॥ సం॥ 1195 అనగా క్రీ॥ శ॥ 1273 వ సం॥ న “అండ్రీచకార వర భారతవంశవృత్తమ్” అని వ్రాయఁబడినది. 19 దీనినిబట్టియు నా కాలమున కాండ్రము, తెనుంగు, శబ్దములు ఏకభాషా పరములనుట నిర్వివాదము.

ఇక నన్నయ తన భారతాదిని “తెనుంగున రచియింపు మధికధీయుక్తి మేయిన్” ప. 16. అని తాను రచించినభాష తెనుగని వ్రాసెను. ఇందు ‘న’ కారము ప్రాసఘటితము. “తెనుంగునన్ మహాభారత సంహితారచన బంధురుడయ్యె జగద్ధితంబుగన్” 26 పద్యము. అనియుఁ జెప్పెను. “వేగీదేశంబునకు నాయక రత్నంబునుంబోని రాజమహేంద్ర పురంబునందు” వ. 8. అని నన్నయ వ్రాసియుండెనేగాని యాండ్రదేశమని వ్రాసియుండలేదు. సభాపర్వమునఁ బ్రథమాశ్వాసమున ధర్మరాజు రాజసూయముసేయు సందర్భమున “అంగవంగకరింగ కాశ్మీర కాంభోజగౌడాండ్ర సింహశకేరళ కుంతల ద్రవిడ మరు యవనపతులును” వచ్చియుండిరని వ్రాసెను. సభా॥ ప్రథ. 284 ప॥

నన్నయభట్టుచే రచియింపఁబడిన రాజరాజ నరేంద్ర కారితమయిన నందంపూడి తామ్రశాసనమున నారాయణభట్టునుగూర్చి ఆండ్రభాషా కవిశేఖరుడని వాడినట్లు ముందే చెప్పితిని. నన్నయకు సహాధ్యాయుడను భారతరచనమునందుఁ దనకుఁ దోడయి నిర్వహించినవాడు నితడే కావునఁ దెనుంగునకు నన్నయ కాలమున “ఆండ్రభాష”యను వ్యవహారమున్నట్లు స్పష్టము.

7. తెలుగు శబ్దమునకు శాసనస్థప్రయోగములు

ఇక నాండ్రశబ్దము నటువిడిచి తెలుగు, తెనుగుశబ్దముల చరిత్రము నూహింపవలసియున్నది. ఉభయకవి మిత్రునితో సమకాలికుడయిన కేతన (సు 1250 సం. క్రీ॥ శ॥) తనయాండ్ర భాషాభూషణమున “తెలుగునఁ గల

భేదంబులు” అని ప్రాసఘటితముగాఁ దెలుగు శబ్దమును మూడు నాలుగుచోట్ల వాడెను.²⁰ (క్రీ॥ శ॥ సుమారు 1650) బాలసరస్వతియుఁ దన గ్రంథాది పీఠిక యందు “తెలుఁగున్ వ్యాకరణంబు” అని లకారమే ప్రాసఘటితముగా వాడెను.²¹ నన్నయ మాత్రము నకారమే ప్రాసఘటితముగా వాడెను. ప్రాసేతరస్థలము నందును ‘తెనుఁగు’ అనియే ముద్రితపాఠము²². ‘తెలుఁగు’ అను శబ్దము ప్రాస ఘటితముగాఁ బాల్కురికి సోమనాథుఁడు బసవపురాణమున వాడియున్నాఁడు.²³ (కాలము క్రీ॥ శ॥ 1200 సుమారు) గ్రంథస్థ ప్రమాణములలో నెల్లను మొదటి దైన నన్నయ భారతభాగము ననుసరించి తెనుగుశబ్దము మొదటిదని తెలియు చున్నది. ఇంతమాత్రమునఁ దెలుఁగుశబ్ద మానాడులేదని చెప్పవీలులేదు. తెనుఁగు శబ్దముండే ననుటకు విప్రతిపత్తిలేదు. తిక్కన, సోమన, కవుల కాలమునకు తెలుఁగు శబ్దమున్నట్లు ప్రమాణము ముందే నిరూపించితిని.

నన్నయకు ముందు తెనుఁగు తెలుఁగు శబ్దము లెచ్చటనేని గలవా! అను ప్రశ్నమునకు సమాధాన మీయవలయును. నన్నయకు ముందు చాలకాలమునకే తెనుఁగు వాడుకలో నుండకున్న నాతఁ డానాటికిఁ దాను రచించిన భాషను క్రొత్తగాఁ దెనుఁగని వ్యవహరింపడు గదా! కావున నాపదము ‘వాడుకలోనుండి తీరవలెను. కాని శాసనస్థితముగాఁ గాని యితర గ్రంథస్థితముగా గాని నన్నయకుఁ మిక్కిలి పూర్వము తెనుఁగు తెలుఁగు శబ్దముల నెచ్చట నెవ్వరు భాషా దేశపరములుగా వాడిరనుట పరిశోధించి కనుగొనవలయును. నేను బరిశీలించి నంతవఱకును గన్పట్టిన వాని నీక్రింద జూపుచున్నాను. శాసనములందు (నన్నయ తరువాత) తెలింగ, తెలింగ, మొదలగు ననేక వికారములతో నీ శబ్దమే కన్పట్టును.

“తైలాంగరాయ స్థాపనాచార్యః “(క్రీ॥ వె॥ 1250 సం॥) ²⁴విక్రమచోళుని తంజావూరు శాసనమున (68) నెం॥ తెలింగశబ్దము ప్రయుక్తము. ‘కుశత్తిలింగ వీమన్ విశంగల్’ అనియందున్నది. “కొలనికిఁ జేరిన తెలింగభీముఁడు” దీని యర్థమని శాసన సంపాదకులు నిర్ణయించిరి. దీనికాలము 1115 సం॥ క్రీ॥ శ॥ (చూ. దక్షిణదేశ శాసనములో Vol II భాగము III పుట. 311. “తేలింగ తుంగ తరూన్ములన దంతావళః.” అను బిరుదము. క్రీ॥ వె॥ 1272 సం॥ ²⁵

20. ఆంధ్ర భాషాభూషణము 4 వ పద్యము. 21. బాలసరస్వతీయము పీఠిక 5 వ పద్యము. 22. విరాటపర్వము తిక్కన, I ఆ. 7. 18 పద్యములు. 23. బసవపురాణము. పాల్కురికి సోమన “తెలుఁగు మాటలనంగవలదు వేదముల కొలదియగాఁ జూడు డిల నెట్టులనిన. 24. ఎపి. ఇం. వా. 19 పుట. 25. కణ్ణరజేవుని మందపురశాసనము. 25. ఎపి. ఇం. వా. 18 పుట. 199. తానాత్రామ శాసనము,

4 “వంగతిలింగ గూర్జర లసత్కర్ణాట గౌడాధిపాన్”²⁶ (సం॥ 1373) అనగా
క్రీ॥ శ॥ 1316

5 “దేశస్య తత్రాస్తి తిలింగనామా”²⁷ “పురాతిలింగాన్ ప్రతి” అనియును
(క్రీ॥ వె॥ 1358 సం॥)

బసవపురాణమునందును (సుమారు 1200 క్రీ॥ శ॥) కేతన యాంధ్ర
భాషాభాషణమునను (సుమారు 1250 క్రీ॥ శ॥) తెలుగుశబ్దము కన్పట్టిన తర్వాత
మీది శాసనములకిట విశేష ప్రసక్తిలేదు. అయినను తెలుగుశబ్దము వ్యుత్పత్తిని
గూర్చి విచారించుచో, గౌతమకు పుచ్చరించుననియును దెలుగుశబ్దమున కెప్పుడు
బహుళ ప్రచారము గలదు, అను నర్థమును నిర్ణయింపనగుననియును బై శాసనస్థ
ప్రమాణములు పేర్కొనబడినవి. తెనుగు, తెలుగు శబ్దములు నన్నయకాలము
నకు ముందుగానే ప్రచారములో నున్నట్లుమాత్రము మనమిచ్చిన ప్రమాణములఁ
బట్టి యూహించుటకు వీలు. ఎంతకాలమునుండి వాడుకలోనుండెనో యూహిం
చుట దుష్కరము. *

8. త్రిలింగ శబ్ద విచారము

ఇక నీ తెలుగు తెనుగు శబ్దముల వ్యుత్పత్తినిగూర్చి విచారింపవలయును.
తెలుగుశబ్దము త్రిలింగశబ్ద భవమనియును త్రిలింగము దేశవాచియనియు
తెలుగు శబ్దభవమే తెనుగనియు నొక వాదముగలదు. అప్పకవీయము నందలి
క్రింది పద్యమును బరికించునది.

క. శ్రీక్షితిధర కాశేశ ద్రాక్షారామంబులనఁగ దనరారెడు నీ
త్రిక్షేత్రంబుల లింగము లీక్షింపఁ ద్రిలింగసంజ్ఞ నెన్నిక కెక్కున్,

తే. తత్త్రిలింగ నివాసంబు తనరుకతన
నాంధ్రదేశంబు దా త్రిలింగాఖ్యమయ్యె
దెలుగుగుచుఁ దద్యవము దానివలనఁ బొడమె.
పెనుక గొందఱు దానినే తెనుగునండ్రు. 100 ప.

26. ఎపి. ఇం. వా. 12. పుట 18 లడ్డు శాసనము. 27. ఎపి, ఇం. వా. 14. పుట 19
శ్రీరంగతామ్ర శాసనము. ముమ్మడి నాయకుడు.

* నేను సేకరించినవి మాత్రమేగాక శ్రీ మల్లంపల్లి సోమశేఖర శర్మగారు ఇచ్చిన
ప్రాచీన శాసన స్థానాహారణములను ఇచ్చట నొసంగుచున్నాను.

1. 985-1014 వఱకును బాలించిన రాజరాజునకు ‘తెలింగకులకాల’యను బిరుదము గలదు.
ఆతని సేనానాయకుడు ‘తెలుంగర్’ ను, ఓడించెను. క్రీ. శ. 1012. ఎ.పి. కర్ణాటిక, వా. III నెం.
140. Sr.- 2. మొదటి రాజేంద్రుడు. (1012-1044 సం) ‘తెలుంగర్’ అని ఎపి. డిపా నెం 30,
నెం 1917 శాసనమున గలదు. కా. కాలము. 1022. సం.

- అప్పకవి కాలమునకు అనగా క్రీ॥శ॥ 1650 సం॥నకు దెలుగుశబ్దము త్రిలింగ శబ్దభవమనియు నా త్రిలింగములు ద్రాక్షా రామాదులనియు నిశ్చితము. ఇది యప్పకవి యెఱిగినది. ఇంతకంటెను బ్రాచీనమయిన ప్రమాణము విద్యానాథ కృతమయిన 'ప్రతాపరుద్రీయము' నందలి శ్లోకము. అందు ప్రతాపరుద్రుడు
- 2 'త్రిలింగదేశ పరమేశ్వర'యని సంబోధితుఁ డయ్యెను²⁸. అందీదేశమునకుఁ ద్రిలింగసంజ్ఞ శ్రీశైల దాక్షారామ కాళేశ్వరములందలి లింగములచే వచ్చినదను నట్లు సూచితము. ఈతని కాలము సుమారు 1300. అనగా అప్పకవికి 350
- 3 సం॥ కు ముందే యీ త్రిలింగదేశనామము ప్రసిద్ధమైయున్నది. సింగనాయకుని అక్కలపూండి శాసనమునందును (శ॥ సం॥ 1290—1368 క్రీ॥ వె॥) త్రిలింగ
- 4 దేశాధిపతి శ్రీమాన్. 1316 వ సం॥ క్రీ॥ వె॥ త్రిలింగగూర్జర ఇత్యాది యగు పూర్వోదాహృతశాసనమునను, 1358 క్రీ॥ వె॥ ముమ్మడి నాయకుని శ్రీరంగ
- 5 తామ్రశాసనమునను 'త్రిలింగనామా' యనియు బేర్కొనఁబడినది.²⁹ మీది ప్రమాణములఁ బట్టి త్రిలింగమును పేరు క్రీ॥ వె॥ 1300 సం॥నకే రూఢమై ప్రచార మున నున్నట్లు నిస్సంశయము. త్రిలింగము లుండుటచే నీ పేరు గలిగినదనుటకును ఆ స్థలములు మూడును దాక్షారామాదులనుటకును అప్పకవికి ప్రతాపరుద్రీయమే కాబోలును ప్రమాణము. ఈ త్రిలింగశబ్దమునుండి తెనుగు పుట్టినదా లేదా యను ప్రశ్నమునకు సమాధానముగా శ్రీ కొమఱ్ఱాజు లక్ష్మణరావుగా రొక వ్యాసము వ్రాసియుండిరి.³⁰ ఇందు సారాంశ మేమనఁగాఁ దెలుగుశబ్దమే ప్రాచీనము, తన్ములముగాఁ ద్రిలింగమును గృతకముగా సృజించిరనుట. అట్లు జరిగినదో లేదో చెప్పనేరముగాని యాంధ్రనామములు మూలముగా నుంచుకొని వానిని సంస్కృతీకరించుట గలదని చెప్పటకు మాత్రము ప్రమాణములు గలవు. 'ముడియనూరు' అనుపదమును 'చూడాగ్రామమని' సంస్కృతీకరించిరి³¹. 'కొలను' అనుక్షేరిని 'సరస పురి' అనియు 'కమలాకరనగరి'యనియుఁ బేర్కొనిరి³². అట్లే 'చేంబ్రోలు' అను గ్రామము 'తామ్రపురీ' 'తామ్రనగరీ' అని సంస్కృతీకరింపఁబడియె. కాలము

28. ప్రతాపరుద్రీయము-నాటక ప్రకరణము చతుర్థాంకము 21 శ్లో.

శ్లో॥ యైర్దేశస్త్రిభిరేషయాని మహతీం ఖ్యాతిం త్రిలింగాఖ్యయా
యేషాం కాకతిరాజకీర్తివిభవైః కైలాసశైలాః కృతాః
తే దేవాః ప్రసరత్ప్రసాదమధురా శ్రీశైల కాళేశ్వర
ద్రాక్షారామనివాసినః ప్రతిదినం త్వచ్ఛ్రేయసే జాగ్రతు.

29, ఎపి. ఇం. వా.14 పుట 90. 30. లక్ష్మణరాయ వ్యాసావళి-ప్రథమసంపుటము 123 పుట. 31 మల్లవ దేవనందివర్మ శాసనము ఇ. ఆ. వా. 15 పుట 175. క్రీ॥వె॥ 340 సం. 32 ద. హి. క. వా. II భా III పుట 311 కాలము 1115 క్రీ॥ శ॥

క్రీ॥వె॥ 1213³³. ఇట్లు తెలుగుశబ్దమే త్రిలింగ శబ్దమునకు మాతృకయై యుండవచ్చునని సంశయము గలుగుచున్నది. కానివారు ఇంతకుముందు త్రిలింగశబ్దము లేమియే ముఖ్యధారముగా గ్రహించి తమ యూహను బలపరుప యత్నించిరి. త్రిలింగశబ్దము పురాణమున నున్నదని వ్రాసిరి కాని యా పురాణముల కాల మెప్పుడో యది యందు నవ్యముగాఁ బ్రక్షిప్తము గాదనుట యెట్లొయను నభిప్రాయమును మనమునఁ బెట్టుకొని నే నద్దాని నిందు విమర్శింపఁబూనను.

ఇంతకంటె బలమగు ప్రమాణ మొకటిగలదు. ఇంద్రవర్మదత్తమయిన పుల్లీ తామ్రశాసనమున 'తిరిలింగ వాస్తవ్యాయ' యను పదముగలదు³⁴. ఇది 149వ గాంగ సం॥న రచింపఁబడినట్లుండుగలదు. గాంగశకమునకు 878 చేర్పగా వచ్చు 1027వ సం॥ క్రీ॥ వె॥ అని లెక్కవేయఁబడినది. ఇది నిశ్చితము గావచ్చునని యూహింతము. ఇందలి 'తిరిలింగ' శబ్దము త్రిలింగశబ్ద భవమనియు, నది దేశ వాచియని సందర్భమునుబట్టి స్పష్టమనియు, శాసనసంపాదకుల యూహ. 'త్రిలింగ'

33 ఎపి. ఇం॥ వా V పుట 147 జయుచి చేబ్రోలు శాసనము. 34. ఎపి. ఇం. వా. 14. పు. 860 ఇంద్రవర్మపుల్లీ తామ్ర శాసనము. కలింగదేశ చరిత్రము అనుబంధము పుట 40. నేటి విశాఖ పట్టణపు జిల్లాలో నుత్తరమున నున్న టెక్కలికి సమీపముననున్న త్రిలింగయనుగ్రామ మిది కావచ్చునేమో? ఇందు మఱియొక శాసనమును దొరకినవి. కలింగదేశ చరిత్రము. అనుబంధము. పుట 29. ఈ సందర్భమున విషప్వకాల్వైట్టుగారు తమ ద్రవిడభాషా వ్యాకరణమున వ్రాసిన విషయము తప్పక స్మరింపఁదగినది. "త్రిలింగ శబ్దము ప్రాచీనకాలములో నే వాడుకలో నుండెనని హిందూదేశమునందలి భౌద్ధగ్రంథములలోనుండి విషయమును గ్రహించిన తారానాథుడు వ్రాసిన గ్రంథమునుండి యూహించుచున్నారు. తారానాథునకుఁ బ్రమాణములయిన గ్రంథములు భౌద్ధ మతము హిందూదేశమున నశింపకమున్నే వ్రాయఁబడి యుండెను. ఇంతియకాక త్రిలింగశబ్దము టాలెమీ గారికిఁగూడఁ బరిచితమయియుండె ననవచ్చును" టాలెమీ గారి కాలము- (క్రీ. వె. 150. సం.)

"Taranatha the Tibetan author already referred to; who derived his information not from Modern Telugu Poets or Pandits but from Indian Buddhistical narratives (which having been written before Buddhism disappeared from India, must have been of considerable antiquity) repeatedly designates the Telugu Country Trilinga and describes Kalinga as a portion of Trilinga and Kalingapura as its capital. The name of Trilinga has reached Ptolemy himself at a time anterior probably to the date of the puranas." C. G. D. Page 28.

Mc. Crindle Ancient India Edited by S. N. Majumdar Calcutta 1927. pages 231—234.

శబ్దము 'తిరిలింగ' మనుటలో విప్రతిపత్తి లేదు. కాబట్టి నన్నయ నాటికే 'త్రిలింగ' శబ్దము తెలుగుదేశములో వాడబడియుండవచ్చును. ఇంకొక విషయము రెండవ ప్రతాపరుద్రుని కాలములో (1295-1321) నుండిన విద్యానాథుడు తనకాలములో బ్రసిద్ధముగానుండి తాను దెలిసిన యర్థమే వ్రాయునుగాని వేఱుగాదు గదా! అతఁ డొక్కడేకాక 1250 న॥ నుండి 1360 న॥ వఱకునున్న శాసనస్థ ప్రమాణముల నింతకుముందే పేర్కొంటిని. అట్లు ప్రసిద్ధమగుటకు ముందొక కొంతకాలము అది వాడుకయం దుండవలయును. తమ్ము సిద్ధి శాసనములు రెంటిలో "తిలింగ విద్యావృత్తిః, తిలుంగబిజ్జ" యనియు, బేర్లు వ్రాయఁబడినవి³⁵. అందు బొత్తపియనుపుర మాంధ్రదేశమునందలిదిగా వ్రాయఁబడెను. "జిష్ణురాంధ్రేశు యః కృత్వా పురీం పొత్తపిసంజ్ఞితామ్" ఈతిలుంగ పదమును త్రిలింగశబ్ద భవమగునేమో.

ఏదియెట్లయినను విద్యానాథుని మూడు దేవస్థానములనడిమి దేశమే తెనుఁగునాడనుట పొసగదు. నేటి తెనుఁగుదేశమున కెల్లలు ముందు నిర్వచించి యున్నాను. అతిప్రాచీనకాలమునుండియుఁ దెనుఁగునాటి కెల్లలు నేటివానికి దాపునఁగలవనియే తోచుచున్నది. ఇందు గాళేశ్వర. మెచ్చటగలదను నర్థము విమర్శనీయము. ఇది మంధెన కాళేశ్వరమనియు నిజామురాష్ట్రములో నున్నదనియు చెప్పఁబడినది³⁶. ఈ మూడు ప్రదేశములలోనే తెనుఁగు దేశమంతయు "రేనాడు" అనుపేర 7000 గ్రామములు నేటి కడప కర్నూలు మండలములలో నుండినవి తెనుఁగు నాడుగాఁ దెనుఁగుచోడుల యేల్బడిలో బహుకాలము నుండియు నుండెను.

ఇట్లే 'వరాహవర్తినీ విషయమ'ని 'గంజాము' జిల్లాలోను కళింగ దేశ మను పేర గోదావరి కుత్తరభాగమునను దెనుఁగునాడుగాఁ దెనుఁగు భాషయుండె డిదని యంగీకరింపక తప్పదు. కాబట్టి విద్యానాథుని కాలమునకుముందు వ్యవహారములోనున్న 'త్రిలింగ దేశము' తెనుఁగునాటి నంతటిని దనయం దిముడ్చు కొనలేదనుట స్పష్టము. తెనుఁగు దేశము దక్షిణపు తెల్లయు నరవనాటి కుత్తరపు తెల్లయు నభిన్నములగుట, అరవనాటి కతి ప్రాచీనకాలముననే 'తొలుకాప్పియమ'ను వ్యాకరణమునఁ జెప్పిన యుత్తరపు తెల్లయే నాటి తెనుఁగువారికి దక్షిణపు తెల్లయని యొప్పుకొనుట న్యాయము. అందు వేంకటాద్రి యనఁగా తిరుపతి యరవనాటి కుత్తరపు తెల్లయని చెప్పిరి. ఇది తెనుఁగు దక్షిణపు తెల్ల గదా! విద్యానాథుని 3 లింగములును తెలుగునాటికిఁ బూర్వకాలముననే

యెల్లలు గావనుట స్పష్టము. కాబట్టి విద్యానాథుఁ డొసఁగిన వ్యుత్పత్తి సరిగా దని తోచును.

కాని యంతమాత్రముచే నా వ్యుత్పత్తి సరిగాదనరాదు. తాను జెప్పిన మూడు దేశములును దెనుఁగునాట నున్నవా లేవా యనియే విచారణీయాంశము గాని యవి యెల్లలా! కావా, యనుట యుద్దిష్టముగాదు. 'ఏ త్రిలింగములవలన నీ దేశమునకుఁ ద్రిలింగసంజ్ఞ గలిగినదో' యని మాత్ర మాతని శ్లోకమునఁగలదు. కాబట్టి యీ దేశమునకుఁ ద్రిలింగసంజ్ఞ త్రిలింగస్థానమగుటచేఁ గలిగిన దనుటలో నభ్యంతరములేదు. (శ॥ సం॥ 1091 అనగా A. D. 1169) వీరరాజేంద్ర చోడుఁ డను వెలరాటి ప్రభువుచే నీయఁబడిన దానశాసనమున ఆంధ్రదేశమును గుఱించి యొక శ్లోకముగలదు. ³⁷ఆంధ్రాంధ్ర దేశమున కెల్లలు 1 తూర్పు సముద్రము. 2 కాళహస్తి శిఖరము, 3 శ్రీశైలము, 4 మహేంద్రాచలము, అని చెప్పబడినది. ఈ మూడును శివక్షేత్రము లగుటచే నీనినిబట్టిచూచిన త్రిలింగసంజ్ఞ సార్థకము గానే కన్పట్టును. ఈ మూటినిబట్టి వచ్చిన త్రిలింగసంజ్ఞకు, గ్రమముగా రెండవ వ్యుత్పత్తి కల్పితమయ్యేమో. 'తిరిలింగ' శబ్ద మింతకంటెను ప్రాచీనమనఁదగు శాసనమునఁ జూపితినిగదా! కాబట్టి యీ శబ్దము విద్యానాథునికంటెఁ బ్రాచీనము నన్వర్థమునయి యుండెననుట నిర్వివాదము.

ఇక, త్రిలింగశబ్దవికృతు లనేకవిధములయినవిగలుగవచ్చును. త్రిలింగము—తిరిలింగము. చంద్రుఁడు—చందరుఁడు అనుకూపమువలెనే. త్రిలింగము—తిలింగము. పదాదినున్న జడ్డ రేఫకు లోపము మ్రానులోనగు పెక్కుశబ్దములందు గలదు. 'తిలింగము' నందాదినున్న 'ఇ'కారము 'ఎ'కారమయి 'తెలింగమును' (తెలింగానా) 'తెలుంగు'నుగా వచ్చుననుటలో విప్రతిపత్తిలేదు "తేలింగ తుంగతరూ న్మూలనదంతావళుఁడు" (1272) "తిరిలింగవాస్తవ్యాయ" (1027) "తిలిజ్జ" (1316) "తిలుంగ విద్యావృత్తి" "తిలుంగబిజ్జ" (1207) "తిలింగనామా" (1358) అను వివిధ తద్యవకూపములను శాసనములనుండి యింతకుముందే సప్రమాణముగాఁ జూపితిని. కాబట్టి 'త్రిలింగ'శబ్దమునుండి 'తెలుంగు' ఏర్పడి యుండెననుట నిస్సంశయము. కాని యిట్లు మాత్రమే యేర్పడినదనరాదు. క్రింద నీయర్థము నిరూపింతును.

౧. త్రికళింగ శబ్దవిచారము

గోదావరి కుత్తరమున మహేంద్రగిరివఱకునున్న దేశము నేటి తెనుఁగు నాడే. ఈ దేశమున ప్రాచీనకాలమునుండి తెనుఁగుశాసనములు లభించుచునే

యున్నవి. ఈ దేశమునకుఁ గళింగ సంజ్ఞ గలదు. కళింగములు మూడనియు, నవి యుత్కళింగము, మధుకళింగము, కళింగముననియుఁ గళింగదేశసంచికయందు నిరూపింపఁబడియెను.³⁸ ఈమూడు కళింగములకునుఁ 'త్రికళింగ'మను సంజ్ఞ గలదు. ఈ శబ్దము శాసనములలో సుప్రసిద్ధము. ద॥ హి॥ శా॥ వా IV నె॥ 1010. పర్లాకిమిడి తాలూకాలోని ముఖలింగేశ్వరాలయమున లభించిన శాసనము. "మహారాజాధిరాజ త్రికళింగాధిపతిః శ్రీమదనంతవర్మ మహారాజశ్చోడగంగదేవః"

డిటో నెం 1012. శ॥ స॥ 1030.

ఆ కల్పం గుణధామ సోమలమహాదేవీ మనోమానసే! హంసీ యా త్రికళింగ మండలపతేః శ్రీగాంగ చూడామణేః.

డిటో నెం 1025. శ॥ స॥ 1035. మహారాజాధిరాజ త్రికళింగాధిపతి శ్రీమదనంతవర్మదేవర.

ఈ త్రికళింగమును అందలి కళింగమును బలుమారు భిన్నముగా నభిన్నముగాను ³⁹భిన్నభిన్నకాలముల భిన్నభిన్నరాజులు పాలించిరి. ఇందు తెలుగుదేశము చాలవఱకుఁగలదు. తెలుగు దేశములోని యేకదేశమునకు (ఇది గొప్ప ఖండముగాని చుల్పముగాదు. 300 మైళ్లు పొడుగుగల సాగరప్రాంతమైన తెలుగునాడు) సంబంధించినది త్రికళింగము. ఆ త్రికళింగ శబ్దమే భిన్నరూపములను బొంది 'తెలుంగు' కావచ్చును. త్రికళింగ = తి అలింగ = తెలింగ = తెలుంగు మొదలగు రూపములన్నియు రావచ్చును కాబట్టి విశాలభాగమయిన యేకదేశమునకు వాచకమయిన త్రికళింగ శబ్దభవమయిన 'తెలుంగు' తెలుంగు నాటికంత టికిని వాచక మయ్యెననుటలోఁ జిత్రమేమియులేదు.

పయివిధమయిన రెండు భిన్నమార్గముల వచ్చిన రెండు తెలుగులగు "తెలుంగు" శబ్దములు కాలక్రమమున నభిన్నమయి తెలుగు శబ్దము గల్గిన దనుట సమంజసము.

38. కళింగదేశచరిత్ర—రాళ్లబండిసుబ్బారావు పుట 430-436. 39. ఎపి "ఇండికా" Vol II Page 144. A. D. 1047 నె॥ కర్ణదేవుని గోహర్వతామ్ర శాసనములు "త్రికళింగాధిపతి శ్రీమత్కర్ణదేవ నిజభుజోపార్జితాశ్వపతి గజపతి సరపతి రాజాశ్రయాధిపతిః" అని గలదు. ఎపి ఇండికా Vol Page 198 క్రీ॥ వె॥ 1192 అనంగభీముని శాసనములలో "త్రికళింగనాథయశసా" అని కలదు. ఎపి ఇండికా" Vol 19 బాదప అరుంబాక తామ్రశాసనము క్రీ॥ శ॥ 970 "వేంగీదేశం త్రికళింగసహితం రక్షతిస్మ" అని కలదు. "త్రికళింగమనునది ఇప్పటి గంజాము విశాఖపట్టణముజిల్లాలును వానికిఁ బడమట మధ్య పరగణాలలోని కొంతభాగము నయియున్నది" అని ఆంధ్రభాషాచరిత్రకారులు 32 వ పుటలో వ్రాసిరి.

10. తెలుగు తెనుగు శబ్దముల సంబంధము

ఇక్కడ తెనుగు శబ్దచరిత్రము పరిశీలించుటకుముందు 'తెనుగు' 'తెలుగు'ల సంబంధము విచారింపవలయును. 'తెలుగు'నుండి 'తెనుగు'ను 'తెనుగు'నుండి 'తెలుగు'ను బుట్టినవని వేర్వేరుగా గొందరు చెప్పుచున్నారు. శబ్దవ్యుత్పత్తి మాత్రమున కేమయిన ప్రతిబంధకములు గలవేమో విచారితము.

'తెనుగు = తెలుగు' అనియెడు నిరుదేహింపుల మార్పులును భాషా స్వభావసిద్ధములే. 'ల' కార 'న' కారములు రెండును దంత్యములే. పైగా 'న' కారమును నాసికము. ఏకస్థాన జన్యములయిన ధ్వనులు ఒకదానిగా ఒకటి మాటు ననుటలో విరోధములేదు. సంస్కృతమునందలి 'లాజల' శబ్దము తెనుగున 'నాగలి' యగుట ప్రసిద్ధము. మఱియు 'లచ్చి = నచ్చి, లా = నా, లేదు = నేదు, జన్యము = జలమము. లంజ = నంజ, అను రూపమున నుచ్చారణములో విశాఖ పట్టణమండలమున నీ మార్పు స్పష్టముగా గన్పట్టును. ఇట్లే 'మునుగు' ధాతువు నుండి 'ములుగు' ధాతువు గల్గినది. ఇది కర్ణాటభాషలో గూడ 'ముఖుగు' అను రూపముతోనున్నది. మునుగు ప్రాచీనరూపము. ఇట్లే చణక = సెనగ = సెలగ, అను పరిణామము కలిగినది. వాడుకలో రెండు రూపములును గలవు. 'పనవు = పలవు' కాబట్టి తెనుగు = తెలుగు, అను రెండువిధములయిన మార్పులును సహజములే. తెనుగు ప్రాచీనమను వారొకమార్పును, తెలుగు ప్రాచీనమనువారు వేరొకమార్పునుదెల్పి యూరకున్నారు. కాబట్టి తెనుగు శబ్దప్రచారమునకు తెలుగు శబ్దమును తెలుగునకు తెనుగును బరస్పర సహకారములయ్యెనని యూహించుట లెస్స.

తెనుగు శబ్దమునకు ప్రకృతులుగానున్న త్రిలింగ త్రికలింగములు రెండును సంస్కృతములే.

11. తెలుగున కితర వ్యుత్పత్తులు

తెలుగు శబ్దమునకు దేశ్యపు వ్యుత్పత్తులు గొన్నిచెప్పిరి. తెలి + అగు = తెలుగు. 'తెలి' యనగా తెలియు. 'తేట' అను నర్థములోవాడబడిన దీ ద్రావిడధాతువు. కన్నడభాషయందు 'కన్నడ కత్తురి' 'తెలుగుతేట' 'అరవ అధ్వాన్న' అనియొక సామెత గలదు. కన్నడము కస్తూరి, తెలుగుతేట, అరవ మధ్వాన్నమని దీనియర్థము.

తిలలవలె నుండు గోవు లెచ్చోట సహస్ర సంఖ్యాకములుగా నున్నవో యాదేశము తెలుగుదేశమని యొకచో జెప్పబడియెను⁴⁰.

40 కరసాస్తి లక్షణావో యత్రసంతి సహస్రశః, సదేశ స్తీలగుర్నామ, ఆంధ్రవాఙ్మయ చరిత్ర సంగ్రహము. పుట 6.

3 'తేల్' అను నది యొకటి గలదనియు దానియొద్దను గొంతకాలము వసి
యించి తరువాత నీదేశమునకు జనులు వచ్చుటచే వారు తెలుగువారై రని
యొకమార్గము. ఆనది తెలుగుదేశములోనిది గాదు. ప్రఖ్యాతమును గాదు.
అక్కడనుండుటచే నా నామము వీరికి గల్గినదనుటకు బ్రమాణమును లేదు. ఆనది
పూర్వనామ మేమో తెలియదు. 41

4 మఱియొక వ్యుత్పత్తి విమర్శింతము. చిలుకూరి వీరభద్రరావుగారు రాజ
రాజనరేంద్ర పట్టాభిషేక సంచికయందు జాళుక్య ప్రశంసయనుపేర నొకవ్యాస
మును వ్రాసిరి. అందు 85 వ పుటలో నిట్లున్నది. "కరణభాష" కన్నడభాష
యనినది. 'తెఱుగన్నడ' భాషయే తెలుగునది. కర్ణాటములోనిది కన్నడ
భాష. తెలంగాణములోనిది తెలుగుభాష. ఇటీవలి బ్రాహ్మణులు తెలుగు
భాషకు గరణభాషా సంబంధము కర్ణకఠోరముగ నుండుటచే గాఢోలు శ్రీశై
లము ద్రాక్షారామము కాశ్యపరము అను త్రిక్షేత్రముల మధ్యనుండు దేశము
త్రిలింగదేశమనియు దద్భవము తెలుగునియు వ్యుత్పత్తి గల్పించిరి.

క॥ ధరశ్రీపర్వతకాశ్యపర దాక్షారామ సంజ్ఞవఱలఁ ద్రిలింగా
కరమగుట నంద్రదేశం, బరుదారఁ ద్రిలింగ దేశమనఁదగు గృతులన్.

గీ॥ తత్త్రిలింగ పదము తద్భవంబగుటచే, తెలుగుదేశమనఁగఁ దేటపడియె.
కావ్యాలంకార చూడామణి. 1330, క్రి॥ శ॥

కరణభాష యాంధ్రప్రాకృత భవమగుటజేసి బ్రాహ్మణ త్రియాంధ్రులు
'తెఱుగన్నడ' మునకు సంస్కృతచ్ఛాయ మిక్కిలి కల్పించి యాంధ్రభాషయని
వ్యవహరించుచున్నారు.

ఈ విషయమునే ఆంధ్రవాఙ్మయ చరిత్ర సంగ్రహకర్తలును వ్రాసిరి.

"చాళుక్య పరిపాలనారంభ కాలములోనే తూర్పువారికిని బడమటివారికిని
భాషాభేదము లేర్పడి ముదురుటచేత పడమటివారిభాష హళగన్నడమనియు
తూర్పువారిభాష తెఱుగన్నడమనియు (తెలుగు) వ్యవహారము పొంది ప్రత్యేక
సారస్వతముల సృష్టికి హేతుభూతములై యుండెను. ఈ తెఱుగన్నడము ప్రాచీ
నాంధ్రభృత్యవంశమునకుజేరి సుప్రసిద్ధమై తూర్పునకు బ్రసరించి వేంగి నతిక్ర
మించి నూత్నసంస్కారముల కవకాశమిచ్చినదై యున్ని యాంధ్రభృత్యరక్త
సంబంధముచే నాంధ్రులై యున్న చాళుక్యులకు బ్రీతిపాత్రమై యున్నది." 42

41 ఆంధ్రభారత కవితావిమర్శనము. పుట 17. 42 ఆంధ్రవాఙ్మయ చరిత్రసంగ్రహము
పేజీ 12.

పై నుదాహరింపఁబడిన విచారణను మనసునఁజెట్టుకొని కాబోలు నాంధ్రభాషా చరిత్రకారు లీక్రిందివిషయమును తమగ్రంథమున వ్రాసిరి.⁴³ “కన్నడ భాష యయిదు తెలుగులుగా నున్నదనియు దెలుగన్నడమనగాఁ గన్నడులు తమ మూలస్థానమును విడిచి దూరదేశమునకుఁబోయి తమభాషను దేలికగా నుచ్చరించుటవలన గలిగిన భాష యనియు నొక కణ్ణాటభాషాలాక్షణికుఁడు చెప్పి యున్నాఁడు. ఇట్లే ‘కుండ’ యనఁగా గొండలయందున్న కన్నడులు మాటాడు భాష కుడగన్నడమనియు, అది నేటి ‘కుడగు’ భాషగా వాడుకయందున్న దనియుఁ జెప్పదురు. ఈ సాదృశ్యము ననుసరించి తెఱుగన్నడము తెలుఁగుగా వ్యవహరింపఁబడుచున్నదని యూహింపవచ్చును. శబ్దజాలమునందుఁ దెలుగుకన్నడ ములకు నూటికి డెబ్బదివంతున సమానముగ నున్నది. అట్లే ప్రత్యయాది సంబంధమును మిక్కిలి దగ్గరగా నున్నది. ఈ కారణముచేతఁ దెలుగు కన్నడము లొకప్పుడు ఏకభాషగా నుండెననియుఁ గాలక్రమమున మాండలికభేదమును బట్టి యవి భిన్నము లయ్యెనని యూహించుట కవకాశము గలదు.”

పై నుద్ధరింపఁబడిన మూడుభాగములలో నొక సామాన్యాంశ మగపడుచున్నది. అది, తెఱుగన్నడము తెలుఁగుగా మాటినదనుటయే. (ఈ విషయమును గుఱించి భారతిలో “చిలుకూరి వీరభద్రరావుగారును⁴⁴ కూరిగనూరి నరసింగరావుగారును⁴⁵ వ్యాసములు వ్రాసియున్నారు.)

పై దాని కుపబలముగాఁ దెనుఁగు కన్నడము లొకప్పు డొకేభాషగా నుండెననియు వాని రెంటికినిమూలస్వరూపముగా నుండినభాష తూర్పున నొకవిధముగాను బడమట నొక విధముగాను మారినదనుట. ఈ రెండుభాషలు నొక కాలమున నొక భాషగానే యున్నవనుటలో విప్రతిపత్తిలేదు. ఇవేకాదు. అరవ, కన్నడ, మళయాళములు మొదలగు ద్రావిడభాషల కన్నిటికిని మూల మొక్కటేయనియు అదియే మూల ద్రావిడమనియు మిక్కిలి ప్రచురమగు నొక సిద్ధాంతము గలదు. సంస్కృత ప్రాకృతములనుండి తెలుఁగుగాని యితర ద్రావిడభాషలుగాని జనించినవని చెప్పవారును ఈ భాషలయొక్క నియత సమీపసంబంధముగాదనఁజాలరు. కాబట్టి తెనుఁగు కన్నడములకు మిక్కిలి సన్నిహితసంబంధము గలదా లేదా యనుట వివాదస్థము గాదు, విచారణీయమును గాదు.

ఇక విచారణీయ మేమనఁగా ‘తెఱుగన్నడము’, ‘తెలుఁగునకు మూలమగునా కాదా యనియే. మొదట శబ్దశాస్త్రసంబంధమయిన యవకాశమును

43 ఆ. భా. చ. పుట 84. 44 అరవణ్ణెలుజ్జ్ణడమన్ద్రముకాదా అది యాంధ్రముకాలేదా; భారతి జూన్ 1932 పుట 100). 45 ‘కన్నడిగలు, తెలుగలు’ భారతి-1930 పుటలు 426, 616; 1004.

జర్చింపవలసినది. 'తెఱుగన్నడము' తెలుగు గావలయుచో 'ళ' కారము 'ల' కారము, తుదినున్న 'న్నడము'నకు లోపము, తుదిని 'డ' త్వమును గలుగవలయును. 'ళ' కారమునకు 'ల' కారము వచ్చుననుటలో వింతలేదు. ఇది సర్వసమ్మతము. ఇంక దుది 'న్నడము'న కెట్లు లోపము రావలెను. ఉచ్చారణములో ఊనిక మొదలగునవి స్థానాంతరము పొందుటచేగాని, సమాసమును దప్పగా విరుచుటచేగాని యని చెప్పవలయును. పదములు తెలుగున మాఱునప్పుడు గల యీరీతి నీక్రింద నిరూపించుచున్నాను.

(1) వెళ్ళిపోయి వచ్చినాడు—ఒళ్ళిపోచ్చాడు.

(2) వచ్చుతున్నవాడు—ఒస్తండు.

(3) పోయివిడిచిన వాడు—పూడ్చిండు.

మొదటిరెండును విశాఖపట్టణ మండలమునను మూడవది మద్రాసునను వాడుకలోనున్నవి. ఈపద్ధతి ననుసరించి తెఱుగన్నడమును గుఱుచ పలుపవలయుననిన 'తెఱుగన్నడము—తెఱుడము—తెన్నడమ్—తెండమ్' అనునట్టి దేదియో యొకరూపమును బొందునుగాని తెలుగు అనురూపము పొందుట యసంభవము. 'తెఱుగన్నడము'ను దప్పగా విడిచి 'తెలుగు+అన్నడ' మనురూపమును గల్గించి రని చెప్పినచో ఈ 'అన్నడ' మేమయినది. అట్లు చెప్పట కాధారమేమి? యనువానికి సమాధానము చెప్పవలయును గదా! అదియు యుక్తియుక్తిముగను బ్రామాణికముగ నుండవలయును.

తెఱుగన్నడము, హళగన్నడము, నొకభాషకే రెండు మాండలికభేదములని పై వ్రాతలయద్దేశము స్పష్టము. హళగన్నడ శబ్దము 'కన్నడ' శబ్దమయినదట. ఇది కన్నడభాషా సంప్రదాయమున కెంతయు విరుద్ధము. హళగన్నడ, తెఱుగన్నడములు రెండును గన్నడపదములు. మొదటిదానికి బ్రాతకన్నడమని యర్థము. దీనికి బ్రాచీనరూపము, 'పటగన్నడము' పకారము హకారమయి యీ రూపము బొందినది. హొసగన్నడ మనగా 'క్రొత్త' లేక సొగసయిన కన్నడమని యర్థము. హొసకు బ్రాగూప్రము 'పొస'. ప్రాచీన గ్రంథములయందు పొసగన్నడము, పటగన్నడ మను శబ్దములు వాడుకలోనున్నవి. 'తిరుఱుగన్నడము'ను పదము నృపతుంగరచితమయిన 'కవిరాజమార్గ'మను లక్షణగ్రంథము (కాలము 850 క్రీ॥ శ॥) నందు బ్రయుక్తము. 'తిరుళ్ళ' అనగా సారభూతమని యర్థము. అట్లే తెఱుగన్నడ మనగా దేటయగు కన్నడమని యర్థము. 'తెఱు' అనగా పలుచని, సన్నని, స్పష్టమయిన యని భావము. ఈ యర్థముననే యీ పదము సుభాషితకందమున బ్రయుక్తమయినట్లు కిట్టెలుగారు తమ కర్ణాట శబ్దకోశమునం

దుదాహరించిరి. జాను తెనుగు, అచ్చ తెనుగు తేట తెనుగు, లోనగు తెనుగు విభాగములవంటిదే యీ 'తెనుగున్నడము.' తేటగున్నడమును విశేషార్థమున వాడఁబడిన యీ శబ్దమును 'హళగున్నడము'ను ననీనశబ్దమును గర్ణాటభాషలోని రెండు మాండలికములుగా నుదాహరించి యవియే తెలుగు కన్నడములకు మూలమని చెప్పట యెట్టియైక్తి?

ఈ తెనుగున్నడ పదమెవ్వ రేశతాబ్దమున వాడిరి? ఏ యర్థమున వాడిరి? ఆ యర్థము నేటి తెలుగుభాషకుఁగాని దాని పూర్వ రూపమునకుఁగాని చెల్లి యుండెననుటకుఁ బ్రాచీనప్రమాణము లెవ్వి? అను నర్థములను నిర్ణయింపకయే వీనిని ముడిగట్టుట సాధ్యముగాదు. ఆంధ్రభాషాచరిత్రకారు లుదాహరించిన కర్ణాటలాక్షణికుఁ డెవ్వఁడో యతఁ డేసందర్భమున 'తెనుగున్నడ పదము'ను వ్యవహరించెనో యతఁడేకాలమువాఁడో తెలియకయే యాతని యభిప్రాయము విమర్శింప వీలులేదు. ఇంతకును దెలుగు శబ్దము కన్నడ శాసనములలోనే నన్నయకుఁ బూర్వమే వాడుకలోనున్నట్లు నిరూపితమగుటచేత నా కాలమునకు ముందే యీ తెనుగున్నడపదమును వాడుకలోనున్నట్లు నిరూపింపవలయును గదా!

ఇంతటితోఁ దెలుగుశబ్ద వ్యుత్పత్తిని గట్టిపెట్టనగును. పై విచారణవలనఁ దేలిన సారాంశ మేమనఁగా దెలుగుశబ్దమునకుఁ ద్రిలింగము మూలము కావచ్చుననియు నయ్యది ప్రాచీన వైయాకరణసమ్మతమనియు నయ్యది త్రికలింగ శబ్దభవమనుటలోఁగూడ నభ్యంతరము లేదనియు (ఈ వ్యుత్పత్తి మొదట కాంజెలుదొర గారిచేఁ జెప్పఁబడినది.) రెండు విధముల నీ శబ్దము గల్గియుండవచ్చుననియు నొక దాని వాడుక నింకొకటి ప్రచురమును ప్రబలమునయి యుండవచ్చుననుటయే.

12. తెనుగు శబ్దము విచారము

ఇకఁ దెనుగు శబ్దముయొక్క చరిత్రము నూహింపవలయును. మొదటి తెనుగు గ్రంథముననే తెనుగు శబ్దము నిశ్చితముగా వాడఁబడినదనియు నిప్పుడు లభించిన రెండు రూపములలో నిదియే ప్రాచీనతర మేమోయనియు ముందే నిరూపించి యున్నాను.

తెలుఁగే ప్రాచీనమనియు, తెనుగుశబ్దము, లకారము నకారమగుటచే వచ్చినదనియు నొక యభిప్రాయము అక్కడక్కడ గోచరించును. 'ల' కారము 'న' కారముగా వచ్చుననియు 'న'కారము 'ల'కారము నగుననియు ముందే చెప్పితిని. మునగ—మలగ. ననగ—సెనగ—సెలగ. మునుగు—ములుగు. తెనుగు—తెలుగు. పనపు—పలపు కావచ్చుననియు నింతమాత్రమున నేయే శబ్దము ప్రాచీనమో తెలుప వీలుగాదనియుఁగూడ ముందే వివరింపఁబడినది. లేక

రెండుపదములును భిన్నమార్గములలో వాడుకలోనికివచ్చి తుద కన్నియు నేకార్థ కముగా వాడబడియుండవచ్చును.

✓ తేనె+అగు, అను శబ్దముల కూడికవలనఁ దెనుఁగుశబ్ద మేర్పడియెనని యొక వ్యుత్పత్తిని జెప్పియున్నారు. మొదట నెవ్వరుచెప్పిరో తెలియదుగాని గ్రియర్సన్ గారు వ్రాసిన హిందూదేశపు లింగ్విస్టికు సర్వేలో వాక్రువ్వబడినది.⁴⁶ ఈ వ్యుత్పత్తిని బండితప్రోక్తముగా కాడ్వెలుగారు కూడ నుదాహరించిరి⁴⁷. ఈ వ్యుత్పత్తియు ముందు పేర్కొనఁబడిన నవీన వ్యుత్పత్తులవంటిదేగాని యంతకంటె దీనికిఁ బ్రామాణ్యము గన్పట్టదు.

✓ త్రినగమను శబ్దమునుబట్టి తెనుఁగుపదము కల్గినదనువాదము గలదు. దీనికి మొదటికర్త తెవ్వరో యెఱుఁగము. త్రినగశబ్దమున లేని యనుస్వారము తెనుఁ గున నుండుటయు తెనుఁగుదేశమున కెన్నడును త్రినగదేశమని వ్యవహారములేకుం డుటయు దీనికి బాధకములు అని తెలిపిరి⁴⁸. త్రినగ వ్యవహారము తెనుఁగునాటి కెన్నడయిన గలదేమో సప్రమాణముగాఁ దెలియరాదు కాని యీసందర్భమున నొకవిషయ మింతకుముందు చెప్పినదే వివరింపవలయును. క్రీ॥ శ॥ 1169 నకు సంబంధించిన దానశాసనమున వీరరాజేంద్రచోడుని గుఱించి “వింధ్యసేతుమధ్యం దక్షిణాపథం పరిపాలయామాస” సోయం పరపురంజయః నియోగా ద్రాజరాజస్య పాలయన్నంధ్రమండలమ్” “పూర్వాంభోనిధి కాళహస్తి శిఖరి శ్రీమన్మహేం ద్రాచల శ్రీశైలీర్వలయీకృతాంధ్ర విషయం శ్రీరాజరాజస్వయమ్” అని తెలుపఁబడియె⁴⁹. పూర్వాంభోనిధియును గాళహస్తి శిఖరమును శ్రీమహేంద్రాచల మును శ్రీశైలము నెల్లలుగానున్న యాంధ్రవిషయమును శ్రీరాజరాజు పాలించు చుండెనని దీనియర్థము. ఈ మూడుపర్వతములును ఆంధ్రదేశమున కెల్లలనుటఁబట్టి త్రినగశబ్ద వ్యుత్పత్తి కాధారము కలిగెననిన ననవచ్చును. కాని యిది త్రిలింగ శబ్దమునకును సాధకమగునని ముందుచెప్పితినిగదా ?

త్రిలింగశబ్దము ప్రాచీన సమ్మతిని బడయుటచే నదియే యుక్తమని ముందు తేల్చితిని. త్రినగశబ్దమునకు ప్రాచీన వ్యవహారముగాని ప్రామాణ్యముగాని కలుగు నని చూపునంతవఱకును నీవ్యుత్పత్తి నంగీకరింప వీలులేదు. త్రినగశబ్దములో నను స్వారములేమి యొక ప్రబల ప్రతిబంధకము కానేరదు. వక్ష్యమాణాంశమునుబట్టి తెనుఁగు శబ్దములలో నానునాసిక్యము కలుగుటగానిపోవుటగాని వింతగాదని తేలఁ గలదు. పెక్కుపదములలో నిర్నిమిత్తముగా నానునాసిక్యము కలుగుటయుఁ బోవు

46 లి. సర్వే. వా. iv. పుట. 47 C. G. D. పుట. 27. 18 ఆంధ్రభాషా చరిత్రము. పుట 82. 49 ఎ.పి. డి. పా. తామ్రశా. నెం 23. సం 1916.

టయు నున్నదియే. ఒక భాషకుఁగాని దేశమునకుఁగాని పుట్టుకతోనే పేరుండదనుటయు నది కాలక్రమమున నేర్పడుననుటయు యుక్తిసహము. మనుష్యులకుఁ బుట్టిన తరువాత నామకరణము నియమముగా జరిగినట్లు భాషల కొకనా వొకపే రెవ్వరో పెట్టిరని యూహించుట వెఱ్ఱతనము. ఇప్పటికి వాడుకలోనున్న కొన్నియనాగరక భాషలకుఁ బేళ్ళేలేవు. చచ్చడివారను నొకజాతి మాటాడునది చచ్చడిభాష. ఆభాషకు లిపి మొదలయినవి లేవు. ఆ భాషనాడువారు 'మాబాస' అని వ్యవహరింతురుగాని వేరొకటి చెప్పజాలరు. అట్లే బాణుడును హర్ష చరితమునందు 'భాషాకవేః' అని ప్రయోగించిరాడు. తనదేశమందలి వాడుక భాషయని యా పదమున కర్థము. వస్తువునకు నామకరణముజ రుగుటవలన ముఖ్యప్రయోజన మితర వస్తువుల నుండి వ్యవహారములో వేఱుపఱచి గుర్తించుటయే. భాషాముఖ్యప్రయోజన మభిప్రాయావేదనమే. అట్టికార్యముజరుగునప్పుడు తక్కినఫలముల కంత ప్రాధాన్యములేదు. తాముప్రయోగించు సంకేత సామన్త్యమునకంతటికిని ఒకసంజ్ఞ కల్పించి యాసంజ్ఞచే దత్సదృశప్రయోజనముగల యితర సంకేతరాశినుండి పృథక్కరించుట యున్నతనాగరకతాలక్షణము. కావున భాషకు సంజ్ఞ కాలక్రమమున నేర్పడును. సాధారణముగా నీనామకరణ మేవేనికొన్ని విశేషగుణములఁబట్టి అనగా, ప్రజాదేశనామములనుబట్టి కలుగును. 'ఆంధ్రము' జాతిరామమనియు నది దేశనామమయి తఱువాత భాషకు బ్రాకినదనియు ముందే నిర్ణయించితిని. ఇట్లే ఆంగ్లము మొదట జాతికిని, దఱువాత దేశమునకును జెంది యామీద భాషానామ మయినది.

13. తెనుగు దిగ్వాచి

పయివిషయమును మనసునందుంచుకొని 'తెనుగు' ఎట్లేర్పడినదో యూహింతుము. ప్రాచీనకాలముననేగాక యీనాడుగూడ దిక్కులనుబట్టి వ్యవహారమున్నట్లు కన్పట్టును. పాశ్చాత్యులు మనలను ఓరియంటల్సు అని చెప్పుదురు. ఆ పదమునే వాడి మనము ఓరియంటల్ జాతులమని వ్యవహరించుకొందుము. మనపాలకులు ప్రాచ్య దేశమును నిర్దేశించుటలో "మిడిలీస్టు" అనియు 'ఫారీస్టు' అనియు పేర్కొందురు. 'మిడిలీస్టు' అనగా మధ్యప్రాచ్యమనియు, 'ఫారీస్టు' అనగా దూరప్రాచ్యమనియు నర్థము. ఈ పదములే మధ్యధరాసముద్రప్రాంతమునకును చైనా, జపాను దేశములకును వ్యవహారములో నున్నవి. మనలను ప్రాచ్యులని పాశ్చాత్యులనుటయే చాలును. మొదట వారు దానిని సార్థకసంజ్ఞగా వాడిరి. దానిని మనము సంజ్ఞామాత్రముగానే గ్రహించి పరంపరగా వాడుచున్నాము. ఇదియే ప్రవాహన్యాయమునగలుగు వ్యవహారము. ఇంటిలోనున్న పిల్లలలో బెద్దవానిని తల్లిదండ్రులు పెద్ద యని వ్యవహరింతురు. అది సంజ్ఞామాత్రమయి యితరుల వ్యవహారములోనికి బోవును. అదే కాల

క్రమమున స్థిరపడి కేవలసంజ్ఞ యగును. దత్తమండలమువారు 'గంజాము' 'విశాఖ పట్టణము' జిల్లాలవారిని ఉత్తరాది వారందురు. నేటి దత్తమండలములకు మూలము ఆంగ్లమునందలి సీడెడు డిస్ట్రిక్టు (Ceded Districts) అని విదితమే. నేటి తెనుగు జిల్లా వారి కరవలు దక్షిణాదివారు. తెనుగుజిల్లాలోని యరవలు మేము దక్షిణాదివారమని చెప్పకొనువారే. నేటితమిళనిఘంటువునందు తెచ్చణాది — దక్షిణాది అనుపదము నకు తెన్నాట్టాన్ (South Indian, Southerner) అను నర్థము నిరూపితము. (మదరాసు యూనివర్సిటీ తమిళనిఘంటువు పుట 2028.) ఈ పదము పయిరీతి నేర్పడినదే. ఈ యుదాహరణములను బట్టి నిశ్చితమేమనగా దిక్కులనుబట్టి వ్యవహార మేర్పడు ననుట. ఇదే కాలక్రమమున స్థిరపడి సంజ్ఞామాత్ర మగుటలో వింతలేదు.

ఇక ప్రాచీనకాలమున నాంధ్రదేశ మేరీతిని వ్యవహరింపఁ బడుచుండెను. అనుప్రశ్నకు ముందే సమాధానమిచ్చితిని. వింధ్యకు దక్షిణముననున్న భాగమంత యను దక్షిణాపథమే. శాతకర్ణి దక్షిణాపథాధిపతి యని రుద్రదమనుడు తనశాసనమున ననెను. బాలసిరి (దక్షిణ) పథేశ్వరుడని తనకుమారుని బేర్కొనెను. అనగా సీప్రదేశమునకు దక్షిణమని వాడుక. నేటి తెనుగు దేశమందుండిన జనసామాన్యము మాటాడుచుండినభాష, తమిళాదిద్రావిడభాషాకుటుంబమునకుఁ జేరినది గాని వేఱుగాదనియు నియ్యది యాంధ్రులభాషయగు ప్రాకృతము కంటెను, ఆర్యుల భాషయగు సంస్కృతము కంటెను భిన్నము నను సిద్ధాంతము ముందు నిరూపింపబడును. అట్టి యీప్రదేశమునకు సంస్కృతమున దక్షిణమనువ్యవహారమును ముందు నిరూపించితిని. దక్షిణమను సంస్కృతపదమునకుఁ దెనుగు 'తెనుగే', 'తెనుగు' అనగా ద్రావిడభాషలలో దక్షిణమని యర్థము. నేటియాంగ్లమునందలి "ఈస్టర్న్స్" "ఓరియంటల్స్" అనుపదము ప్రాచ్యులు అని పరివర్తనమొందినదిగదా! అట్టి 'తెనుగు' అను దిగ్వాచకపదమే మనదేశమునకును భాషకును వాడుకలోనికి వచ్చినది. తెనుగుమాట, తెనుగునాడు, తెనుగువాడు, ఈ పదములన్నియు తెనుగునుండి కలిగినవే. తెనుగు శబ్దము దిక్కునుబట్టి వచ్చినదనుట సిద్ధాంతము.

ప్రాచీనకాలమున అనగా భారతదేశమున సీభాగమున దిక్కునుబట్టి వ్యవహార మెక్కడనైన నుండినదా! దిక్కునుబట్టి పేరేర్పడిన భాషలేవైన మనదేశమునం దున్నవాయని ప్రశ్నింపవచ్చును. దక్షిణాపథము, ఉత్తరాపథము అనుపేళ్లు సంస్కృతసారస్వతమున వైదికకాలమునుండియును సుప్రసిద్ధములు. ఆంధ్రులకాలమున శాసనస్థలములని యుదాహరణములను ముందేయిచ్చితిని. ఆంధ్రులను అరవగ్రంథములలోను అరవశాసనములలోను 'వడుగర్' అని వ్యవహరించుచుండిరి. 'వడుగువళి' యనుపదము ఉత్తరాపథము, అనునర్థమున వాడఁబడినట్లు వాణరాజుల శాసనమును ముందు ప్రమాణముగా నొసంగితిని. తెన్నాడు, తెంగలై, తెన్నాసిరి

యర్ అను పదములలో 'తెన్' అనునది దిక్కుగా వాడబడినది. ఈమూడును తమిళపదములు. పంజాబుదేశమునకుఁ బశ్చిమమున వాడబడుభాషకు "లహందా" యనుపేరుగలదనియు నాపదమునకుఁ బశ్చిమముని యర్థమనియు "గ్రియర్సను" గారు నిరూపించిరి⁵⁰. అట్లే పూర్వభాగపు భాషకు "పోవాడీ" యని పేరు. ⁵¹పోవాడీ యనగా తూర్పునకుఁ జెందినదని యర్థము. ఈరెండును పంజాబీభాషాభేదములు. దక్షిణమున ముసల్మానులు మాటాడుభాషకు "దఖనీ" యనుపేరున్నదని వారేవ్రాసిరి. ⁵²దఖనీ, యనగా దక్షిణమునకు సంబంధించిన భాషయని యర్థము. అట్లే "కూడగు" లేక 'కుడగు' అను ప్రదేశమునకుఁ దమిళమునుండి వచ్చినపేరు, అయ్యది పడమట నుండుటనే. కుడయనగా బడమరయని యర్థము. ఆదేశమునకును ఆభాషకును జనులకును 'కుడగు' అనుపదమునుండియే పేళ్లు గలిగినవి. "కూర్గు" అనునది నేటి యాంగ్లభాషా తద్యవము.

"తెన్" అనుపదము నేడు తెనుగున నిత్యవ్యవహారములో దిగర్థమున భ్రష్టమయినది. తూర్పు, పడమర, యనునవియే తెనుగుపదములు. మిగిలిన రెండును 'ఉత్తర దక్షిణములు' సంస్కృతములే. "తెన్" అను మూలద్రావిడ పదము అరవము కన్నడము మలయాళము, అను మూడుభాషలయందును ననేక రూపములయందు విశాలమయిన ప్రచారములోఁ గలదు. "తెమ్మెర" యందును "తెంగాయి" యందును "తెన్" శబ్దముగలదు. 'తెన్నేరు' (తెన్నేటివారు) నందును గలదు.

"తెనుగు" అను శబ్దము కేవల ద్రావిడ మయినను తద్యవమైన నగును గాని సంస్కృతము మాత్రముగాదు. తమ్ముఁ బరిపాలించునాండ్రు లుత్తరాది వారగుటచేఁ బాలితులైన తెనుగువారు తమ్ము తెనుగువారని వ్యవహరించు కొనుచుండిరని యూహింపనగును. పాలకులనుబట్టి వచ్చిన యభ్యాసములను వ్యవహారములను ముందే యుదాహరించితిని. అయినను నొక చిన్న యుదాహరణము. తెనుగుదేశమున నుద్యోగమందున్న యొక మండలాధికారికి (బ్రాహ్మణునకు) వైశ్యజనుఁడు "క్రిస్మన్" కాలమున క్రిస్మన్ కాడ్డను, క్రిస్మన్ కానుకను పంపి "హాపిక్రిస్మన్" కోరుటయును "దొరగార" ని వ్యవహరించుటయును మనకు వింతగాదు. పాలకవ్యవహారమే పాలితులకు మేలుబంతి.

కాబట్టి దిగ్వాచకములనుబట్టియు పాలక వ్యవహారమునుబట్టియు నామములును వ్యవహారములును కలుగుననుట యుక్తి యుక్తముగాను స్వాభావికముగాను నున్నది. కాని "తెన్" శబ్దస్వరూపమును విచారింప

50 లి. సర్వే. వా. 8. భా I పుట. 234. 51 డిటో వా 9. భా 1. పుట, 610. 52 డిటో వా. 9. భా 1. పుట. 45.

వలయును. అరవమున “కుడక్కు” (పడమర) మేర్కు (తూర్పు) తెక్కు, తెఱ్ఱు, (దక్షిణము) వడక్కు, (ఉత్తరము) అనుపేళ్లు నాలుగుదిక్కులకు వాడబడుచున్నవి. తెంక, తెంకలు, తెంకు, అను పదములు కర్ణాటకమున దక్షిణ దిగ్వాచకములై యున్నవి. మళయాళమున “తెక్కు” అనగా దక్షిణము. ఈభాష లన్నిటియందును పయిపదమునకు సమాసమున “తెన్” అనురూపమే ముందు గన్పట్టును. అనగా ‘తెన్’ అనునదియే వీనిలో సమానాంశమే గాక మూలరూపమనుట నిశ్చయింపనగును. ఈవిషయము సమాస ప్రకరణమునఁ జర్చింపఁబడును. ఈ ‘తెన్’ అనునదియే తెనుఁగునను గొన్నిపదములలో సమాస పూర్వావయవముగానున్న ట్లుదాహరించితిని. ఇట్టి “తెన్” అను పదమునకే “కు” ప్రత్యయము చేరుటచే ‘దెనుఁగు’ అయినది. తెక్కు, తెఱ్ఱు, (తెఱ్ఱుకు) తెనుఁగు, తెంకు, మొదలగునవి ప్రాచీన ద్రావిడ మాండలిక భాషాప్రయుక్త రూపభేదములని యూహింపనగును. ఈ “తెన్” అనునది కేవలము మూలద్రావిడమా సంస్కృతమా యనువిచారమువేఱు. సంస్కృతముననున్న దక్షిణశబ్దము ప్రాకృతమున “దక్ష్ఠిన” యనురూపమును బొందనగును. అరవమున నిది ‘తెక్కణమ్’ అను రూపమునుబొంది మిక్కిలి ప్రాచీనమయిన శిలప్పదిగారమున నట్టి యరవగ్రంథమునఁ బ్రయోగింపఁబడినది. (తెక్కణమలై) ఈ “తెక్కణ” పదము నుండియే “తెక్కు” మొదలయిన పదములు వచ్చియుండవచ్చునని వాదింపవచ్చును. “తెన్” అనుపదము మూలద్రావిడ మయినను సంస్కృత దక్షిణపదజన్య మయినను బ్రకృతము తెనుఁగుశబ్ద వ్యుత్పత్తికి సాధకమేగాని బాధకము గానేరదు.

✓ తెనుఁగుశబ్దము దిగ్వివహరిగావచ్చి పాతుకొనియుండవచ్చునని యిప్పుడు చేసిన విచారణవలని ఫలితము. తెనుఁగుశబ్దము స్వతంత్రముగా నీరీతిని వాడుక లోనికివచ్చి “ల” కారము “న” కారముగాఁ బరివర్తనగాంచి వేఱువిధముల వచ్చిన తెలుఁగుశబ్దములతో నభిన్నమై కాలక్రమముననే దేశమున కంతటికి వాచకము గావచ్చునని తోచుచున్నది. త్రికలింగశబ్ద భవమురు త్రిలింగశబ్ద భవమును తెలుఁగు గావచ్చుననుటను ముందే తెలిపితిని. కాబట్టి తెనుఁగుదేశములో వేర్వేఱువిధములనేర్పడిన భిన్నపదము లేకీభూతములయి యభిన్నముగా నీ దేశమునకు వాచకముగా వాడుకలోనికి వచ్చినవనుటయే సిద్ధాంతము.

తెనుఁగుయొక్క ప్రాచీనతా ప్రచారములు

1. తొలితటి తెనుఁగునాటి కెల్లలు

తెనుఁగు భాషయొక్క పేళ్లనుగురించి విచారణ సల్పినతర్వాత నా భాష కెంతటి ప్రాచీనత కలదు? ఎంత ప్రచారము గలదు? అను విషయములను విమర్శింపవలయును. ప్రచారమనఁగా నేయే దేశభాగములలో నేయే కాలములలో వాడుకలో నుండినది? ఉండినట్లు నిదర్శనము లేవి? అను ప్రశ్నలకు సమాధానములే.

నేడు తెనుఁగు నెంతమందిజనులు ఏయే దేశభాగములలో వాడుచున్నారు. అనఁగా, దెనుఁగుదేశపు కెల్ల లేవి? అను విషయమును ముందటి ప్రకరణములోఁ దెల్పితిని. తెనుఁగుదేశమున కెల్లలు మొదటినుండియు నిట్లే యుండెనా! లేక తెనుఁగుదేశము మొదట నల్పముగా నుండి తరువాత విశాలమయ్యెనా? లేక సంకుచిత మయ్యెనా? అని ప్రశ్న. ఈ ప్రశ్నల కన్నింటికిని ప్రత్యక్షమయిన యుత్తరము నిచ్చుటకు వీలులేదుగాని లభించిన యాధారములనుండి యూహించు కొనవలయును. నన్నయకుఁ బూర్వము గ్రంథములే. లేవు. ఆ భారతము నందును వేగీదేశమును గూర్చి ముచ్చటించెనేగాని తెనుఁగునాటి నంతటను గుఱించిన విమర్శనకు నవకాశమియలేదు. తెనుఁగుదేశమునకు నెల్లలను నిర్వచించిన వానిలోఁ బ్రాచీనమయినది వెలనాటి వీరరాజేంద్రచోళుని శాసనము (1169 సం॥ క్రీ॥ శ॥) ఈ శాసనమును గుఱించియు నందుఁ బేర్కొనఁబడిన యెల్లలనుగూర్చియు ముందుప్రకరణముననే తెలుపఁబడినది.¹ మహేంద్రగిరియుఁ గాళహస్తి శిఖరియు శ్రీశైలమును బూర్వసముద్రము నెల్లలు. అందలి మహేంద్రగిరియే (1084 క్రీ॥శ॥) రాజరాజచోడగంగుని తేకి తామ్రశాసనమునఁ జెప్పఁబడినది. మన్నేరునదికిని మహేంద్రగిరికిని నడుమనున్న తన రాజ్యములోని జనులనుగూర్చి శాసనము నుద్దేశించెను.² అప్పటి వేంగీదేశమునకు నీ రెండుప్రదేశములు నెల్లలని సూచితము. మహేంద్రగిరి గంజాముజిల్లాలోని మందసా రైలుస్టేషను సమీపమున నున్నది. నాటికి నేటికిఁ గూడ నాంధ్రభాషకు నుత్తరపు సరిహద్దు రమారమి మహేంద్రగిరియే యని చెప్పవలయును. గోదావరినుండి మహేంద్రగిరివఱకును నుండు ప్రదేశ మాంధ్రరాజుల యేల్బడిలో నుండుటయేగాక యనేకాంధ్రశాసనములకు స్థానమై యున్నది. గంజాముజిల్లాలోని కళింగపురమునకు దాపున (4 మైళ్ల) నున్న దీర్ఘాసి యను గ్రామమున (వనపతిశాసనము శ॥ సం॥ 997 క్రీ॥శ॥ 1075 - 1076 సం॥న) వ్రాయఁబడిన తెనుఁగుశాసనము లభించినది. ఈ భాగమున వాడుకభాష తెనుఁగనక తప్పదుగదా!

1 తామ్రశాసనము 1916 సం॥ శం 28, ఎపి. డిపా. 2 ఎపి. ఇం. వా. vi పుట 835.

రాజమహేంద్రవరమునుండి గుంటూరుమండలము వఱకున్న ప్రదేశము తెనుగుదేశమునకుఁ గేంద్రస్థానము. ఇందు పెక్కు తెనుగుశాసనములు చాల ప్రాచీనకాలమునుండి దొరకుచునేయున్నవి. నెల్లూరుమండలమునను పెక్కుశాసనములు లభించినవి. నెల్లూరుమండల శాసనములు (903) మూడు సంపుటములుగాఁ బ్రచురింపఁబడినవి. ఆ జిల్లాలో దక్షిణమునఁ దెనుగు నవీనముగా వ్యాపించినదని ప్రాచీనకాలమునందలి తమిళశాసన బాహుళ్యమునుబట్టి పరిశోధకు లూహించిరి. సూలూరుపేట, గూడూరు, వేంకటగిరితాలూకాలలోఁ దమిళశాసనములే మిక్కిలి యధికము. తెనుగుశాసనము లల్పసంఖ్యాకములు నూత్నములు.* అట్లే కడప, కర్నూలు మండలములలోను తెనుగు ప్రాచీనశాసనములు లభించును. కాబట్టి యీ ప్రదేశమంతయును దెనుగునాడనక తప్పదు. తెనుగుదేశమునకు దక్షిణపు సరిహద్దు కాళహస్తిశిఖరమని మున్నుచెప్పిన శాసనములోఁ గలదు. తమిళ సారస్వతములో నెల్ల మిక్కిలి ప్రాచీనమైన (క్రీ॥ శ॥ ప్రథమశతాబ్దము) తొలుకాప్యమునఁ దమిళభాష కు త్తరపుటెల్ల వెంకటగిరి. అనఁగా దిరుపతియని తెల్పిన వాక్యమును ముందే యుదాహరించితిని. తిరుపతికిని, గాళహస్తికిని సుమా రిరువది మైళ్ళదూరము. విష్ణుక్షేత్ర మొకటి. శివక్షేత్ర మొకటి. క్రీ॥ శ॥ ఆరంభముననే తెనుగుదేశమునకు దక్షిణపుటెల్లయును, దమిళమున కు త్తరపుటెల్లయును వెంకటగిరియే. శ్రీశైల మొక యెల్లయని మీదిశాసనము వలననేకాక తఱువాతి లక్షణగ్రంథము లన్నింటియందును బేర్కొనఁబడుట ముందే తెలిపితిని. విద్యానాథుని ప్రతాపరుద్రీయము, పెద్దన కావ్యాలంకారచూడామణి, అప్పకవీయము అను మూటిలోను శ్రీశైలమునుగూర్చి మాత్ర మొక్కరీతినే వ్రాయఁబడెను. దీనిని బట్టి నిర్ణయింపదగిన దేమనఁగా శ్రీశైల మాంధ్రదేశస్థమును చాల ప్రఖ్యాతము ననుటయే. అనంతపురము బళ్ళారి మండలములలోను దెనుగుశాసనములు చాల కాలమునుండి లభించుచున్నవి.

2. నృపతుంగుని కాలమున తెనుగు కన్నడముల విభాగము

కర్ణాటభాష వాడు దేశమును గుఱించి తద్భాషలోని ప్రాచీనమైన 'కవి రాజమార్గమున' (క్రీ॥శ॥ 814—877) నీ రీతిని జెప్పబడియె. కావేరినుండి గోదావరి వఱకును ఉన్నచోట్లలోని కన్నడమునందును 'కిసువాళలు' కోపణ నగరము, పులిగెరె, ఒంకొండ అను నాల్గుపురములకు నడిమిదేశములోని కన్నడమే కన్నడము

* నెల్లూరుమండలశాసనములు వేణుగోపాలచెట్టి వా. 1 ఉపో, viii పు. వి. వెంకయ్యగారి ఎపిగ్రాఫికలు రిపోర్టు 1903—1904 పుట 7.

యొక్క 'తిరుఱు' అనగా సారము.³ ఈ యర్థమునుబట్టి యోజించినఁ గన్నడభాష గోదావరినుండి కావేరివఱకును బ్రచారములో నున్న ట్లెంచవలయునుగదా! కావేరినుండి గోదావరి యనగానే రాజమహేంద్రమువఱకును "గన్నడ నాడే" యని నృపతుంగు డుద్దేశించెనని మనవారు కొందఱు భ్రాంతిపడినట్లు కొన్ని వ్రాతలను బట్టి యూహ్యము. ఈ ప్రదేశముననున్న భాష యగు తెనుఁగునకే కన్నడ మను పేరుండెనని కొందఱు. ఈ పద్యము మాత్ర మూతగాఁగొని తెనుఁగు కన్నడము లొకేభాషయని మరికొందఱు భ్రమపడినట్లు తోచెడిని. ఈ రెండు నొకప్పు డొక్క భాషగా నుండవచ్చునుగాని నృ ప తుం గు ని కాలమున మాత్రముగాదు. (814 మొదలు 877 క్రీ॥ శ॥). ఆ కాలమునకు నధికారములో నున్న తెనుఁగు చోడులు వేయించిన సంపూర్ణాంధ్రశాసనములు పెక్కులు కడపమండలములోను తత్సమీపమునను లభించియున్నవి. ఆ కాలమున కనేకవిధముల నాంధ్రభాష గుంటూరు, కృష్ణా, గోదావరి మండలములఁ బాతుకొనియుండెనని చెప్పకతప్పదు. కావేరినది పడమటికనుమలలో 'కొడగు' దేశమునఁబుట్టి మైసూరునఁ బ్రవహించి సేలము కోయంబత్తురు జిల్లాలకు సరిహద్దుగా బారి తిరుచినాపల్లి జిల్లాదాటి తంజావూరి జిల్లాలో డెల్టాగా నేర్పడి నాగపురము దాపున బహుముఖములుగా సముద్రము చేరును. గోదావరినది బొంబాయి రాజధానిలోని నాసికాత్ర్యంబకము నొద్ద బయల్పడలి నిజామురాష్ట్రములోఁ బడి ప్రవహించి రాజమహేంద్రవరము పైబడి గోదావరి డెల్టాగా నున్నచోటఁ బాయలై సంద్రము చేరును. గోదావరి కావేరి ముఖద్వారములకుఁ గల దూరము సుమారు 550 మైళ్లు. ఈ కొలత పొడుగు, సుమా రీకొలతకంటె మిక్కిలి వెడల్పుగలిగిన భూభాగమంతయు ఈ రెండు నదుల నడుమకలదు. ఈ దేశమంతయును గన్నడభాష మాటాడుచుండిన దేశమని నృపతుంగుఁడు తలంచెననిగాని వాక్రుచ్చెననిగాని భావించుట యుక్తిదూరము. బంగాళాఖాత తీరదేశమయిన పైభాగమున నెన్నడును గన్నడము వాడఁబడినట్లు నిదర్శనములులేవు. ఈ భాగ మంతటిలో దక్షిణపుదేశమున దమిళమును నుత్తరమున దెలుఁగును నెలకొనిన భాషలు. వేంకటగిరియే యీ రెండుభాషలకును సరిహద్దని ప్రాచీనుల ప్రమాణము పేర్కొంటిని. ఈసాగర ప్రాంతములందుఁ దెనుఁగు తమిళశాసనములు నృపతుంగుని కాలమునకు (805 క్రీ॥ శ॥) ముందటివి తఱచుగా లభించెను.

3 కావేరియిందమాగో! దావరి వఱమిర్దనాడదా కన్నడదోళో, భావిసిద జనపదం వసు! ధావలయవిలీనవిశదవిషయవిశేషం! అదరొళగం కిసువొళలా! విదితమహాకోపణనగరదా పురి గెరెయా! సదభిస్తుత మప్పొంకుం! దద నడువణ నాడె నాడె కన్నడదతిరుళో॥ 'కవిరాజమార్గము'

అట్లయిన నృపతుంగుని పద్యమున కర్థమేమియని ప్రశ్నింపవచ్చును. ఒకచోట, గావేరితోడను, గోదావరితో వేటొక్కటను గన్నడనాడు సంబంధించినదని భావమేగాని మొదలంట, గడముట్ట రెండునదులకు నడుమ, గన్నడమే వాడబడిన దనుటగాదు. ఇదియే యిప్పటి కన్నడము నాడు దేశమునకు సరిపడును. హైదరాబాదు పశ్చిమభాగము బొంబాయి రాజధానిలోని దక్షిణమునందలి బిజా పురము, ధార్వాడ, బెల్గాము, హుబ్బళ్ళి, లోనగుచోట్లను మైసూరునందలి యధిక ప్రదేశమునను మద్రాసు రాజధానిలో బళ్లారి యనంతపురము జిల్లాలలోని కొన్ని భాగములను దక్షిణ మధురయందును నేటి కన్నడము నెలకొన్నది. పూర్వకాలమునను నిదియే కన్నడమాడు జనపదమనుట నిర్వివాదము. ఈప్రదేశ ముత్తరమున గోదావరితోను దక్షిణమున గావేరితోను సంబంధించిన దనుట సత్యమే. ఇవి యుత్తరదక్షిణ సీమలు. తూర్పు పడమరల సీమల నృపతుంగుడు చెప్పలేదు. ఉద్దేశింపనులేదు. దీర్ఘముగానున్న యీ దేశము వెడల్పు 200 మైళ్లు కావున నృపతుంగునిమాటనుబట్టి తెనుగు కన్నడము లొకేభాషగానున్నవనిగాని రాజమండ్రి వఱకు, గన్నడమే వాడబడినదనిగాని యూహించుట పొరపాటు.

ఇంతేగాక తిరుళు గన్నడమనగా సారభూతమైన కన్నడము నాడుచోట్ల నాతడు జేర్కొనియున్నాడు. ఆపురములు నాల్గునేవియో యెచ్చట నున్నవియో పరిశీలించిన మనకు స్పష్టముగా నాకాలపు, గన్నడభాషా వైశాల్యము బోధపడక తప్పదు. 'కిసువొళలు' అను ప్రదేశము 'మలాపహారీ' నదీతీరముననున్న 'పట్టడ కల్' అను గ్రామము. 'పులిగెరె' ఇది ధార్వాడ జిల్లాలోనున్న లక్ష్మీశ్వరమను పట్టణము. 'ఒంకుండ' ఇది బిజాపురపు జిల్లాలోనున్న 'హుంగుండ' యని కొందరును, బెళగాం ఉత్తర కనరా జిల్లాలలో నెక్కడనో యున్నదని కొందఱు నూహించిరి. 'కోపణ నగరము' ఇది ధార్వాడజిల్లాలో 'ముళ్ళుండ' దాపున నుండెనని రైస్ దొరగా రూహించిరి. నిజము సంస్థానమందలి 'కోపల్' నగరమని వేటొక యభిప్రాయము.⁴ పయిరీతిని గుర్తించిన యీ ప్రదేశములు నాల్గును ధార్వాడ బీజపూరు జిల్లాలలోను లేక నైజాము సంస్థానమున నుండెనని కన్నడభాషా శోధకుల మతము. నృపతుంగుని తిరుళు గన్నడము నేటి కన్నడదేశముననే పరస్పరా విదూరములగు పట్టణముల నడుమనే యుండెనుగాని మన విమర్శకులు భ్రమించు నట్లు పూర్వాపరవార్ధి మధ్యదేశమంతయు వ్యాపింపలేదు.

ఈనృపతుంగుడు తూర్పు చాళుక్యులలో ననేకయుద్ధములుచేసినట్లు తెలియు

4 ఎ.పి. "ఇండికా"! వా. iv పుట 59. సహస్రీక్షంభ కాసనము; కర్ణాటభాషా వ్యాకరణోప న్యాసములు. రఘునాథరావుగారు పుట 50.

చున్నది. సుమారు 844 క్రీ॥ శ॥ శాసనము వేయించిన పండరంగు⁵ (అద్దంకి పండరంగుని శాసనము) ఈనృపతుంగునితో సమకాలికుడే. అప్పటి యద్దంకి శాసనమునుబట్టి చూచినను ఆంధ్రభాష పద్యమయినట్లును కన్నడముకంటె స్పష్టముగా భిన్నముగా నున్నట్లును దెలియును. ఈ నృపతుంగుని రాజధాని నిజామునకుఁ బడమటనున్న 'మాన్యభేటనగరము' (మాల్వెట్) అని తెలియును. పై విచారణను బట్టి తేలిన దేమనగా ఆంధ్ర కర్ణాటభాష లొకప్పు డేకభాషగా నున్న కాలము చాల ప్రాచీనమనియు నది నృపతుంగుని కాలము గాదనియును, ఆ కాలమునకుఁ బెక్కు శతాబ్దములు ముందే రెండుభాషలును నేర్పడియుండె ననుటయే. తెనుఁగు నేడు ద త్తమండలములలో మాట్లాడుచున్నట్లే పూర్వకాలమందును వాడుకలో నుండెననుట స్పష్టము.

3. తెనుఁగునాటి నేలిన రాజులు

తెనుఁగుదేశము ప్రాతయెల్లలనుగూర్చి విచారించినతర్వాత నచ్చోటఁ గాల క్రమమునఁ బ్రచురింపఁబడిన శాసనములలోనిభాషను వానికాలమును నవి తెనుఁగు దేశములో నెందెందు ప్రచురింపఁబడినవి యను విషయములు విమర్శింపవలయును. నన్నయకాలమయిన క్రీ॥ శ॥ 1020 వ సం॥ నకుఁ బూర్వము గ్రంథములు లేకుండుటచే నాకాలమునకు ముందున్న భాషను బరిశీలింపవలెనన్న శాసనములే ప్రమాణము. కాబట్టి యాశాసన పరీక్షయే యాంధ్రభాషా స్వరూప నిరూపణమున కాధారము. ఈ శాసనములు సాధారణముగా రాజులచే దేవాలయాదులయందు వేయింపఁబడి యుండును. అందులోఁ గొన్నికాలమును తెలుపునవి. మఱి కొన్నింటఁ గాలము స్పష్టముగా నిర్దేశింపబడదు. లిపినిబట్టియుఁ బేర్కొనఁబడిన రాజులపేళ్లను బట్టియుఁ గాలము సుమారుగా నిర్ణయింపవలెను. కావున నాంధ్ర దేశస్థ శాసనములలోని భాషను విమర్శించుటకుముందు ఈదేశమున నెచ్చటెచ్చట నే యేరాజులు పాలించిరో సంగ్రహముగాఁ దెలియవలయును.

నన్నయ తన భారతము నంకితముచేసిన విష్ణువర్ధనుఁడు లేక రాజరాజ నరేంద్రుఁడు రాజమహేంద్రవరము రాజధానిగా 1022 క్రీ॥ శ॥ 1063 సం॥వఱకుఁ బాలించెను. అనఁగా దొలుతటినుండి 1022 సం॥ వఱకుఁ బాలించిన రాజులను గూర్చి విచారింపవలయును.

శా త వా హ ను లు

250—237 క్రీ॥ పూ॥ వఱకు నున్న కాలములో నశోకచక్రవర్తి తన ధర్మ లిపులను (శాసనములు) హిందూదేశమంతటను వేయించెను. ఇవన్నియు సహింసా

ధర్మబోధకములు. ఈ శాసనములందు' ఆంధ్రులు, చోళ, చేర, 'పాండ్యరాజులును స్వతంత్రులుగాఁ బేర్కొనఁబడిరి. ఈ కాలమునుండి (220 క్రీ॥)⁶ యాంధ్రరాజులు తమరాజ్యమును స్థాపించి వర్ధిల్లిరి. పురాణములలో నాంధ్రరాజులని పేర్కొనఁ బడి తాము శాతకర్ణి రాజులమని చెప్పకొనిన శాతవాహనకుల సంభూతులయిన వీరు సుమారు 440 సం॥ (234 క్రీ॥ పూ. 207 క్రీ॥ వె॥ వఱకు) పాలించిరి. వీరు 30 మంది పురాణములలోఁ బేర్కొనఁబడిరి. వీరిని గాలమునుబట్టి రెండు తెఱఁ గులుగా విభజించిరి. మొదటి 17 గురును బ్రాచీనులనియుఁ దఱువాతివా రర్వాచీనులనియు వ్యవహారము. ఈ 30 మందిలోఁ జాలమంది నామమాత్రము తెలియఁ బడిరి. వీరి శాసనాదిచిహ్నములు లభింపలేదు.

ఈ యాంధ్రరాజులనుగుఱించి కొంత ప్రశంస యక్కడక్కడ గలదు. అశోకుని XIIIవ ధర్మలిపిలోఁ దన రాజ్యసీమాంతమున నున్నవారుగాఁ బేర్కొనఁ బడిరి. క్రీ॥ (77 A. D.) ఆంధ్రరాజ్యమును బ్రశంసించెను. అమరావతీ స్తూపమునకు వీరు సాయముచేసి వృద్ధిపఱచిరని తెలియుచున్నది వీరు కళింగమునకుఁ బశ్చిమమున బాలించుచుండినట్లు భారవేలుని హాతిగుంఫ శాసనములో (క్రీ॥ వె॥ 168 సం॥) పేర్కొనబడిరి.⁷ గుణాధ్యరచితమగు బృహత్కథను కథాసరిత్సాగరమునుపేర సోమదేవసూరి సంస్కృతములో రచియించెను. అందు శాతవాహన రాజుల కథలును గలవు.

ఈ వంశజులలో 'హాలు' డను పదునేడవవాఁడు⁸. కూర్చినది సత్తాసైయను శృంగారరస ప్రధానమయిన 'సప్తశతి' యనఁబడు మహారాష్ట్ర ప్రాకృతరచిత పద్యకావ్యము. లీలావతియనఁబడు ప్రాకృతగ్రంథము హాలుని విజయములను బ్రశంసించునది.⁹ ఈ రాజులు వేయించిన శాసనములు 24. ఇవన్నియుఁ బ్రాకృతభాషలో నున్నవి. అందు 8 నాసికలోను 5 కణ్ణేరిలోను 3 కార్ణాలోను 4 భిల్సాలోను 2 నానె ఘట్టమునందు 1 మేకదోనిలోను 2 అమరావతియందును 1 కొడవలిలోను లభించినవి.¹⁰ వీరు వేయించిన నాణెము లక్కడక్కడ దొరికినవి. పశ్చిమహిందూ దేశమున 10 నాణెములును గోదావరి జిల్లాలోని 'ఎర్నగూడెము' తాలూకాలోను, గుడివాడ, అమరావతికిదాపున మఱికొన్నియు జోగల్తాంబిలో గొన్నియు లభించినవి.¹¹ పైవానినిబట్టియు దీనికి సంబంధించిన మఱికొన్ని యాధారములఁ బట్టియు నీ రాజులచరిత్రము వ్రాయఁబడినది.

6. H. I. S. I. పుటలు. 8-9. 7. ఇ. ఆ. వా. XLII 276, 281 పుటలు. 8. H. I. S. I. Dr. Krishnaswamy Iyengar. పుటలు. 324. 9. మానవల్లి రామకృష్ణ కవి. భారతి వా. II భా. I పుట. 3. 10. E. H. A. C. By Gopalachari. పుటలు 7, 9, 12. 11. E. H. A. C. By Gopalachari. పుటలు 5-10.

ఈరాజులు క్రిందికారణములచేఁ బశ్చిమదేశ ప్రాంతములనుండి తెనుఁగు దేశమందలి అమరావతి (ధన్నకడ) ప్రదేశములకు వచ్చిన ట్లూహింపఁబడినది.

(1) ఆంధ్రులనువారు వింధ్యపర్వత పరిసరముల నున్నట్లు ఐతరేయ బ్రాహ్మణమునఁ బేర్కొనఁబడుట.

(2) అమరావతీ స్తూపములలో లభించిన శాతవాహన శాసనములు సిముక, కణ్ణ, సిరిశాతకణి మొదలయిన ప్రాచీనరాజులను పేర్కొనకుండుట.¹²

(3) పైనిజెప్పిన సిముక (వంశస్థాపకుఁడు) మొదలగువారికి సంబంధించిన విగ్రహములు శాసనములును 'నానెఘట్టము, నాసిక'లో నగుచోట్ల లభించుట.

(4) శాతవాహన రాజులకుఁ బూర్వఁడయిన 'కుభీరకో' (కుభీరకుఁడు) అను నొక రాజుయొక్క వంశము తెనుఁగునాటిని బాలించుచున్న ట్లూహించుట కాధారము గల్లుట.¹³

(5) గోతమీ బాలసిరి నాసిక శాసనమునఁ బ్రాచీన శాతవాహనుల రాజ్యములన్నియుఁ బేర్కొనఁబడెను. అందు 'ధన్నకడ' లోనగునవి పేర్కొన కుండుట.

(6) పై శాసనములలో నత్యధికములు పశ్చిమ భాగముననే లభించుట.

(7) గాధలును ముందుచెప్పిన గ్రంథములును శాతవాహనుల ముఖ్యపట్టణమును బ్రతిష్ఠానగరముగాఁ బేర్కొనుట.

(8) ఖారవేలుని 'హధిగుంఘ' శాసనమున శాతవాహనులు కళింగదేశమునకుఁ బడమట నుండిరనుట.¹⁴

(9) మూడవ రాజైన శ్రీ శాతకర్ణి భార్యయైన 'నాయనికా' 'మహారతత్రనకాయరో' (అంగీయ వంశజుఁడు) అనువాని కుమార్తె. ఈ మహారతులు పశ్చిమదేశపు శాసనములఁ బేర్కొనఁబడిన యుద్యోగులు.

(10) పశ్చిమ హిందూస్థానమందు లభించిన నాణెములపైఁ బ్రాచీన రాజుల ముద్రలుండుట. వానిపయి, మాళవ, ఉజ్జయిని ప్రదేశములకును సంబంధించిన చిహ్నములే యుండుట.

ఇంక ననేకములయిన యితర కారణములచేతను ఈ రాజులు తొలుదొల్తఁ బ్రతిష్ఠాన వాసులయి యా తఱువాత దమరాజ్యమును గాలక్రమమునఁ బెంచుకొని తెనుఁగు నాటనున్న 'ధన్నకడము'ను పాలక స్థానముగా నంగీకరించుట స్పష్టము. ఈ రాజుల శాసనములన్నియుఁ బ్రాకృతముతోనే యున్నవి.

12. ఎ.పి. ఇం. వా. XV నెం. 1-44 శాసనములు. 13. ఎ.పి. ఇం. వా. II పుట 32.

14. E. H. A. C. Pages 5-10. ఇ. ఆ. వా. XLII 276, 281. పుట.

ఈ రాజులలో, దుదివాడయిన పుశుమావి III శాసనము మేకదోనియొద్ద లభించినది. ఈతనితోనే వంశ ము స్తమించినది. వీరి సామ్రాజ్యము దక్షిణదిక్కున తూర్పు తీరమునందలి కడలూరు మొదలు 'బనవాసి' వఱకును ఉత్తరమునఁ గళింగ దేశమునందలి దక్షిణభాగమునుండి నర్మదానది నంతటిని జేర్చుకొని విదిశ, ఉజ్జయిని, గుజరాతు మొదలగు ప్రదేశముల నన్నిటిని గలుపుకొనిన దేశము.

శాతవాహనుల తరువాతి రాజులు

ఈ విశాల సామ్రాజ్యము చిన్నభాగములుగాఁ జేలి వీరితఱువారే భిన్న వంశస్థుల దేల్పడిలోనికి వచ్చినది. అట్టివారిలో నిత్వాకులొకరు. వీరు ప్రాకృత శాసనములే వేసిరి. వీరివి కృష్ణాజిల్లాలోని నందిగామా తాలూకాలో నున్న 'జగ్గయ్యపేట' లోను గుంటూరు జిల్లాలోని నాగార్జునకొండ యందును లభించినవి.¹⁵ వీ రాండ్రులయొద్ద "మహాతలవరులు" మహాసేనాపతులుగా నుండి స్వతంత్రులయినట్లు తోచెడిని. ఆంధ్రరాజుల పద్ధతుల ననుసరించియే మాతృ గోత్ర నామములను ధరించియున్నారు. శాతవాహనసామ్రాజ్యములోని తూర్పుభాగము ఇత్వాకుల చేతఁబడినట్లు తోచును. పురాణములఁ బేర్కొనిన శ్రీ పర్వతీయులును వీరేయని తోచును. పౌరాణికముగా నేడ్వరయినను శాసనముల మూలమున వీరు మువ్వరుగానే గన్పట్టుదురు.¹⁶ వీరు పాలించినకాలము 52 సం॥ లు. 225 - 275. వీరి రాజధాని విజయపురియని తేలుచున్నది. 'ధర్మామృత' మను కన్నడ గ్రంథముననుసరించి అంగదేశమునుండి 'ఇత్వాకు యశోధరు'డను నొకరాజు వేగినాట నొక రాజ్యము స్థాపించుకొని ప్రతిపాలపురమును నిర్మించుకొనెనని తెలియుచున్నది. ఈ పురమే 'భట్టిప్రోల'ని సోమశేఖర శర్మగారు నిరూపించియున్నారు.¹⁷

బృహత్పలాయన గోత్రజాతులయిన రాజులు కొందఱు తెనుఁగుదేశమును బాలించినట్లు తెలియుచున్నది. ఈ గోత్రమునకుఁజెందిన రాజయిన జయవర్మ (జయవర్మ) తామ్రశాసన మొక్కటిమాత్రమే లభించినది. ¹⁸ ఈ శాసనము కాలము నిర్ణయించుటకు నిశ్చితాధారములులేవు. ఇది సుమారు కి. వ. శతాబ్దము తుదిదై యుండవచ్చును. ఈ రాజు కృష్ణానదికి దక్షిణభాగమును పాలించియుండవచ్చును. ఈ రాజధానినిగూర్చి భిన్నమతములు గలవు. 'విజయ ఖిందావార' మయిన 'కూడూర' నగరమునుండి ఈ శాసనము జారీచేయఁబడినది. ఈ ప్రదేశము నేటి మచిలీపట్టణము తాలూకాకుఁ జేరినదని యూహించుచున్నారు. ఇదియుఁ బ్రాకృతమే. ¹⁹

15. ఇ. ఆ. వా. XI పుట 257. ఎఫి. ఇం. XX పుట 1-26. 16. Successors of the Satavahanas By Sircar. Pages 1-39. (S O S). 17. E. H. A. C. Pages 129., 150—162. 18. ఎఫి. ఇండికా. వా. VI. పుట 316. 19. ఎఫి. ఇండికా. వా. VI P. 316.

వీరి తరువాతి వారు 'శాలంకాయనులు' వీరే వైంగేయకులనియు వ్యవహరింపబడుదురు. ఈ వంశములోని వాడు సముద్రగుప్తునిచే నోడింపబడినట్లు అలహాబాదు స్తంభశాసనమునఁ బేర్కొనబడినది.²⁰ ఈ వంశపురుషు లార్దురు క్రీ॥ వె॥ 320 - 470 వఱకు బాలించినట్లు గణింపబడినది. ఏలూరు సమీపముననున్న 'పెద్దవేగి' యను గ్రామమే వీరి రాజధాని.²¹ ఇదియే వేంగీపురము. 'కుడ్రాహారము' వీరి పాలనములోనిదే. బృహత్ఫలాయన జయవర్మ శాసనములోని 'కుదూరహారము' దీనితో నభిన్నమని యూహింపబడినది. ఈ శాలంకాయన వంశజులు గుంటూరు నర్సారావుపేట తాలూకాలోని ప్రదేశములను బల్లవుల నుండి యాక్రమించిన ట్లుూహింపవచ్చును.²² వీరిలోఁ గొందఱు పరమమాహేశ్వరులును గొందఱు పరమభాగవతులు నని వారి శాసనములవలననే తెలియుచున్నది. వీరి శాసనము లయిదు లభించినవి.

(1) ఏలూరు శాసనము. భాష ప్రాకృతము. ఎ.పి. ఇం. వా 9 పుట 56.

(2) కొల్లేరు శాసనము. ,, ,, ఇం. ఆ. వా 5 పుట 175.

(3) పెద్దవేగి శాసనము. ,, ,, ,, వా 1 పుట 92.

(4) కంటేరు శాసనము. ,, ,, ఆంధ్ర హిస్టారికల్ రిసెర్చ్ సొసైటీ వా V పుట 26.

(5) ,, ,, ,, ఆంధ్ర సాహిత్యపరిషత్తు వాల్యము XI.

'కందర' నృపతికులసముద్యోతులైన 'ఆనందసగోత్ర' రాజులు గుంటూరు మండలమును బాలించినట్లు వారి 2 తామ్రశాసనముల వలనఁ దెలియుచున్నది. వీనినే 'గోరంట్ల'²³ 'మట్టిపాడు'²⁴ శాసనము లందురు. ఈ రెంటిలో నొకటి పూర్తి సంస్కృతము. రెండవది సగము సంస్కృతము, సగము ప్రాకృతము. వీరు నాల్గవశతాబ్దము నడిమిభాగమున (350 AD) నుండిన ట్లుూహింపవచ్చును.

గుంటూరి సీమలోని 'ధన్నకడ'నుండి యువమహారాజయిన శివస్కంధవర్మ దానమానతిచ్చినట్లు ముందే పేర్కొంటిని.²⁵ దీనినిబట్టి పల్లవు లీప్రదేశమున అనగా కృష్ణకు దక్షిణమున సీదేశము పాలించినట్లు తెలియుచున్నది²⁶. మయిదవోలు శాసనము.²⁷ హిరహడగల్లి శాసనము,²⁸ 'బ్రిటిషు మ్యూజియము' శాస

20. Corpus Inscriptionum Indicarum Vol. III No. 1. 21. ఎ.పి. ఇ. వా. IX పుట 58. 22. E. H. A. C. Page 167; 162-184. 23. ఇం. ఆ. వా. IX పుట 102. 24. ఎ.పి. ఇం. వా. XVII పుట 328. 25. S. O. S. Page 56. 26. ఎ.పి. ఇం. వా. VI పుట 84. 27. ఎ.పి. ఇం. వా. I పుట 2. 28. ఎ.పి. ఇం. వా. VIII పుట 143.

నము' అను మూడు శాసనములు వీరి కాలమునందలివి గలవు. ఈ మూడును బ్రాకృత శాసనములే. ఈ శాసనముల కాలనిర్ణయ మిదమిట్ల మనరాదు. క్రీ. వె. 275 గాని 375 గాని యయి యుండవచ్చునని భిన్నాభిప్రాయములు.²⁹ ఈ పల్లవులు కృష్ణానదిని దాటిరని చెప్పట కాధారములు లేవు. వీరి సంస్కృత ప్రాకృత శాసనములు గుంటూరు, నెల్లూరు, బళ్లారి, జిల్లాలలో లభించినవి. అనగా గృష్ణకు దక్షిణముననే. వైంగేయకులయిన శాలంకాయనులు ప్రాయశః వీరిని జయించి పేరుపడ్డవారు గాబోలు ³⁰.

విష్ణు కుండినులను రాజులుగూడ తెనుగునాటిని బాలించినట్లు శాసనములు గలవు. వీ రేడ్వరని కలదు. వీరి యధికారము సుమారు క్రీ. శ. 500లో నారంభించి 670 వఱకును నుండిన ట్లూహించిరి. వీరనేకాశ్వమేధాదులు చేసినవారు గావున వేదమతాను³¹ యాయులని చెప్పవగును. వీరిశాసనము లయిదు. చిక్కుల్ల శాసనము³² రామతీర్థ శాసనము³³ ఇపూరు శాసనములు రెండు³⁴ పొలమూరు శాసనము,³⁵ ఈ వంశమువారు శాలంకాయనుల తర్వాత వారి రాజ్య మాక్రమించిరి. వీరి శాసనములు సంస్కృతముతో నున్నవి.

వీరి పిమ్మటనే తూర్పు చాళుక్యులు ఆంధ్రదేశమును బాలించిరి. మొదటి వాడు కుబ్జ విష్ణువర్ధనుడు. (615-633) ఈయనకు 27వ పురుషుడయిన రాజరాజనరేంద్రుడు డనెను రాజరాజు 1022 వ సం॥ లో బట్టాభిషిక్తుడయి రాజమండ్రి రాజధానిగా నాంధ్రదేశమును 41 సంవత్సరములు పాలించి నన్నయచే నాంధ్రభారతమును రచియింపజేసి కృతినందెను. ఈ నాటినుండియే తెనుగు భాష కొకస్థితియు బ్రామాణ్యమును గలిగెను. ఈ రాజు లనేకశాసనములను వ్రేయించిరి. ఇవి చాలవఱకు సంస్కృతముతో గలవు. కాని వానిలో దెనుగు పదములగు గ్రామనామములును సరిహద్దులును గన్పట్టును. పూర్వముకంటె వీరి కాలము తెనుగుభాష యభివృద్ధి కాస్పదమయ్యెననుట సత్యము. ఈ వంశజుడగు రాజరాజే మొదట తెనుగు గ్రంథమును వ్రాయించెను. చాళుక్యులను గూర్చియు వా రాంధ్రమునకు జేసిన సేవనుగూర్చియు క్రీ. శ. 12వ శతాబ్దమున (సం॥ 1150) నుండిన నన్నెచోడుడు తన కుమారసంభవమున నిట్లు ప్రశంసించెను.

✓ కం॥ మునుమార్గ కవిత లోకంబున వెలయగ దేశికవితఁ బుట్టించి తెలుం
గునిలిపి రంధ్రవిషయమున జనసత్యాశ్రయని దొట్టి చాళుక్యనృపుల్.

29. S. O. S. Page 150. 30. E. H. A. C. Page 167. 31. S. O. S. Page 112. 32. ఎపి. ఇం. వా. IV పుట 193. 33. ఎపి. ఇం. వా. XII పుట 133. 34. ఎపి. ఇం. వా. XVII పుట 334. 35. ఆంధ్ర హిస్టారికలు రిసెర్చ్ సొసైటీ జర్నలు. వా. VI పుట 17.

ఈ పద్యమునందలి సత్యాశ్రయఁ దెవ్వఁడో నిర్ణయింప వీలుగాదు. నన్నయను బోషించిన రాజరాజనరేంద్రుఁడే యీతఁడని యొకమతము. అట్లయిన సీతఁడు నన్నయనేల పేర్కొనలేదని మఱియొకసంశయము. ప్రకృత మా విషయ మటుంచి 'యాంధ్రవిషయమున' ననఁగా నాంధ్రదేశమునఁ దెనుగుభాషను బోషించినవారు చాక్షుకులనుట యీ కవి యభిప్రాయమని గ్రహింపనగును. పైని జెప్పిన సంస్కృత ప్రాకృతశాసనములకును తెనుగునకును నెంతవఱకు సంబంధ మను విషయము ముందు విమర్శింపఁబడును.

మీద నుదాహరించిన రాజులందఱును తెనుగునాటికిఁ గేంద్రస్థానమయిన కృష్ణా, గోదావరీ నదులదగ్గఱి ప్రదేశమందుఁ బాలించినవారేగాని వేఱుగాదు. 'రేవాంసు' 7000 గ్రామము లనుపేరితో నేటి కడప, కర్నూలు జిల్లాలయందును నెల్లూరు జిల్లాలోను చోళమహారాజులు పరిపాలించినట్లు కడపజిల్లాలోని 'మాలె పాడు' తామ్రశాసనమునుబట్టి తెలియుచున్నది.³⁶ ఇందుఁ బేర్కొనఁబడిన రాజగు పుణ్యకుమారుఁడు సుమారు 7-వ శతాబ్దము వాఁడని యూహింపఁబడినది. ఈ రాజుల శాసనములు పూర్తిగా తెలుగువే. ఇవి కడప, చిత్తూరు, అనంతపురము మండలములకుఁ జెందినవి. ఈ చోట్ల లభించిన యనేకాంధ్రశాసనములు ప్రచురింప బడలేదు. వాని లేఖనము లన్నియు మద్రాసుప్రభుత్వమువారి పరిశోధనాలయమున లభించును. వైదుంబమహారాజుల శాసనములు చిత్తూరు మండలమున లభించినవి.³⁷ ఇవి పూర్ణముగా నున్న తెలుగుశాసనములు. వారు 9-వ శతాబ్దమున నీ మండలమునఁ బాలించినట్లు హిందీ. వీరి తెలుగు శాసనములలో "సారెమడి యుద్ధము" చాలసార్లు పేర్కొనఁబడినది. ఆ యుద్ధమున మరణించిన వారికి జ్ఞాపకచిహ్నముగాఁ బాతినతాలపై నున్న శాసనములు తెనుగున నున్నవి. సారెమడి యుద్ధము 878 సం॥ క్రీ॥ వె॥ అని లెక్కవేయబడినది.³⁸

4. తెనుగు వాడుచుండిన ప్రదేశము

రాజమహేంద్రవరమున కుత్తరమున మహేంద్రగిరివఱకున్న ప్రదేశమునఁ బ్రాచీనకాలమున నేభాషయుండెను? ఆ ప్రదేశము కొంతకాలము విష్ణుకుండినుల యధికారమున నుండెను. తూర్పుచాక్షుకులు నీ భాగమును బాలించిరి. తూర్పు గాంగవంశజుల శాసనములు నిచ్చోట లభించుచున్నవి. ఇచ్చట లభించిన శాసనము

36. H. I. S. I. Page 354 (Dr. S.K.I.) 37. ఎ.పి. డి.పా. నెం. 384. 400. 403, 405. 408—(కడపజిల్లా) 1904 సంవత్సరము. చిత్తూరు డి.పా. నెం. 287 సం॥ 1905. నెం. 518 సం॥ 1906. 38. H.I.S.I. Page 397 (Dr. S.K.I.) ఎ.పి. డి.పా. శా. నెం. 296, 308, 309, 310, 322. సంవత్సరము 1922.

లన్నియు సాధారణముగా సంస్కృతముతోనే గలవు. పది పదునొకండు శతాబ్దములనుండియు విచ్ఛలవిడిగాఁ బెక్కు తెనుఁగుశాసనములు లభించుచున్నవి. అరసవల్లి, దీర్ఘాసి, శ్రీకూర్మము, ముఖలింగము, మహేంద్రగిరి మొదలగు క్షేత్రములందనేకములు లభించుచున్నవి. క్రీ॥ శ॥ 1000 నుండి పయిచోట్ల వేయింపఁబడిన తెనుఁగు శాసనములన్నియు దక్షిణదేశశాసనముల వా॥Vలో నెం॥1005—1352 వఱకును గలవు. నేటి మధ్యపరగణాలలోని బస్తరురాజ్యములోను దెనుఁగుశాసనములు లభించినవి.

నేటి తెనుఁగుదేశమున నేయే వంశపురాజు లెపు డెపుడు పాలించిరో దిక్ష్వాత్రముగా నుదాహరింపబడియెను. నన్నయ్యకు ముందు, శాసనములే భాషాస్వరూపమును నిరూపించుట కాధారము గావునను, అట్టి శాసనములు వేయించిన రాజవంశజుల నామాదికము నెఱింగినఁగాని కాలనిర్ణయమున కనువుపడదు గావు నను నియ్యది యావశ్యకమైనది. ఇంకొకవిషయ మేమనఁగా నేడు తెను గనఁబడు భూభాగమున నన్నియెడలను దెనుగు 8, 9 శతాబ్దములనుండి వాడుకలోనున్నట్లు నిశ్చయించుటకు ప్రబలప్రమాణములు శాసనములవలన లభించుచున్నవి. శాసనములు దొరకిన మాత్రమున నచ్చట నాకాలమున దెనుఁగు వ్యవహరింపబడుచుండెననుట నిశ్చయమా యని యడుగవచ్చును. ఏరాజయినను దెనుఁగువాడు దండెత్తి పయిదేశమునకుఁ బోయి, యనగా నుత్తరహిందూస్థానమువంటి దేశభాగమున నితరభాష ప్రచారమున నున్నచోట దెనుఁగుశాసనములు వేయించినచో నచ్చటఁ దెనుగుభాష వాడుకభాష యనజాలముగదా యని యడుగవచ్చును. కాని నేటి తెనుఁగు నాటికిఁ బ్రాచీనపుటెల్లలు ప్రాచీనప్రమాణములతో నిరూపించితిని. దొరకినంతటి కాలమునుండియు ధారావాహికముగా శాసనములు లభించుచున్నవని యన్నిభాగముల నుండియు నుదాహరించితిని. ఆ చోట నంతయు మన మెఱిగినంత వఱకుఁ దెనుఁగుకంటె నితరభాష(సంస్కృత ప్రాకృతములు దప్ప) వాడినట్లు నిదర్శనములు లేనేలేవు. కాఁబట్టి నేటి తెనుగుదేశమున కేవి ఎల్లలోఁ బూర్వము నుండియు నవియే యెల్లలనియు నందు తెలుఁగే వాడుచుండిరనియు సిద్ధాంతము ఏర్పడుచున్నది.

తెనుఁగు ప్రాచీనతకు శాసనప్రమాణము

1. తెనుఁగునాట ప్రాకృతవ్యవహారము

తెనుఁగుదేశమున శాతవాహనుల పరిపాలనా కాలమునుండి తూర్పు చాళుక్యుల పాలనమువఱకు అనగా సుమారు (క్రీ॥ పూ॥ 220 మొదలు క్రీ॥ వె॥ 615 వఱకు) 830 సం॥లు వాడుకలో నుండిన భాషయేది? దాని స్వరూపమేమి? ఆ భాషకును నేటి యాంధ్రమునకును నెట్టిసంబంధ మున్నది? అను ప్రశ్నములకు నాయాకాలముల నున్న శాసనములనుండి ప్రమాణముతో సమాధాన మిచ్చుట యీ ప్రకరణ ప్రయోజనము.

‘వాడుక’ లేక ‘వ్యవహారము’ అనుపదమునకు నర్థము నిర్వచింపవలయును. అనుదినము క్రయవిక్రయములకు సామాన్యజనులును, విద్యావిహీనులును విద్యాధికులును వాడునది వాడుక. పండితులు శాస్త్రార్థచర్చ చేయుటయు వైజ్ఞానిక చర్చలను జరుపుటయు నొక వాడుకయే. రాజాస్థాన న్యాయసభలయందు జరుగు ప్రసంగములయందును భాష వాడుచునేయుందురు. గ్రంథరచనకుఁ బండితులు భాషను వాడుదురు. వీని నన్నిటిని వాడుకగానే గ్రహింపవలసినది. నేటి యీ యాంధ్రదేశమున నీ యీ భిన్నవ్యవహారములలో నేయే భాష లెట్లెట్లు భిన్నములుగా వాడుచున్నారో మన కనుభవదూరముకాను. మఱియు నొక్కటేయగు తెనుఁగున నెన్ని యంతరువులు గలవో చూచుచున్నాము. అట్లే ముందు చెప్పిన 830 సం॥ లందును వేఱు వేఱు వాడుకల కేయే భాషలు ఎట్లే ట్లుపకరించుచుండెననియు నందుఁ దెనుఁగున కెట్టిస్థాన మనియు మనము తెలిసికొనవలయును. అశోకునికిఁ బూర్వ మెవ్వరీరాజ్యమును బాలించిరో తెలియదు. కాని యాతనిపిమ్మట బాలించిన యాంధ్రరాజులు వింధ్యపరిసరములనుండి వచ్చి ‘పైతావ’ నగరము రాజధానిగాను దరువాత నేటి యమరావతినుండిన ‘ధన్నకడ’ యను ప్రదేశము రాజధానిగాఁ దెనుఁగువాటిని బాలించి రని ముందు దెల్పితిని. వారు వేయించిన

24 శాసనములలోను 4 మాత్రమే తెనుఁగునాటిలోనివి. వీని నన్నింట భాష ప్రాకృతమే. జగ్గయ్యపేటలోని యిక్ష్వాకు శాసనములందును బ్రాకృతమే భాష. పల్లవుల శాసనములలోఁ గొన్ని ప్రాకృతములు మఱికొన్ని సంస్కృతికములు. జయవర్మశాసనము ప్రాకృతము. శాలంకాయనులవి కొన్ని సంస్కృతమునఁగూడ నున్నవి. విష్ణుకుండినులవి సంస్కృతముతోనే గలవు. తుదకు నన్నయ్య వ్రాసిన ‘నందంపూడి’¹ ‘ఓరుమిల్లి’ శాసనములును సంస్కృతముతోనే గలవు. దీనినిబట్టి

1. ఎపి. ఇం. వా. IV పుట 301. ఇ. అ. వా. XIV పు. 48-49.

నిర్ణయించుట యేమనఁగా నాంధ్రదేశమున నతిప్రాచీనకాలమున శాసనాది రాజాజ్ఞాపులయందలి భాష ప్రాకృతమనియుఁ దరువాత సంస్కృతమనియుఁ గదా !

ఆంధ్రరాజులు రాజ్యవ్యవహారమున కవలంబించినభాష ప్రాకృతము. వీరి సారస్వతమును బ్రాకృతముననే యున్నది. హాలుడు రచించిన 'సత్తాసె' గాథాసప్తశతీయనునది మహారాష్ట్రప్రాకృతమున నున్నది. వారు నిత్యవ్యవహారములో వాడుచుండినభాష ప్రాకృతమే యని² గుణాధ్యుని బృహత్కథానువాదమయిన సోమదేవసూరియొక్క కథాసరిత్సాగరమునుండి తెలియుచున్నది. శాతవాహన మహారాజుకనాడు తనభార్యలతో జలక్రీడలాడుచుండగా నొకతె యాతనిచేఁ గొట్టబడిన నీటిజల్లులకుఁ దాళఁజాలక రాజుతో "మోదకైస్తాడయ" యని పలికె నట. 'మోదకైః' అనగా మోదకములచే తాడయ కొట్టుము అన్న ట్లర్థముచేసి కొని లడ్డువులతో నామెను బ్రహరించుటకు లడ్డువులు దెప్పించెననియు నది చూచి యామె యతని యజ్ఞతను బరిహసించెననియును గాథ. ఈ సందర్భమునుబట్టి తెలియునదేమన రాజు కేవలము ప్రాకృతము నెఱింగినవాడేగాని సంస్కృతభాషానభిజ్ఞుడనుటయే గదా ! దీనినిబట్టి శాతవాహనుల దైనిక వ్యావహారికభాష ప్రాకృతభాష యని నిశ్చయము. వారిశాసనములందును బ్రాకృతమే యున్నది. సంస్కృతము గాని యితరదేశభాష లేవియుఁగాని లేవు. ఇంతకుముందు తెలిపినట్లు వారు వేద మతావలంబులయి యజ్ఞాదులను జేయుచుండినను బౌద్ధులను సంతోషపఱచుటకయి దానములుచేసి జనులసమ్మతిని మెప్పును 'బడయుప్రయత్నము చేయుచుండిరి. శాతవాహనుల రాజ్యకాలమున బౌద్ధులు మిక్కిలి ప్రతిష్ఠతోఁ దెనుఁగుదేశమున విరాజిల్లుచుండిరనుట స్పష్టము. ఆంధ్రదేశమున విజయనగరము దగ్గరనున్న రామతీర్థమునుండి దక్షిణమున నెల్లూరువఱకును నెన్నియో బౌద్ధాలయము లుండెడివి. వానిలో నమరావతి జగ్గయ్యపేట మొదలగు ప్రదేశములలోనివి మిక్కిలి ప్రసిద్ధములు. బౌద్ధవాఙ్మయమంతయును 'పాలీ' యనబడెడు ప్రాకృత భాషలో నుండిన దనుట నిర్వివాదాంశము. వారిమతగ్రంథములన్నియును పాలీలోనే యుండినవి. వారిప్రచారమంతయు నందే. కావున బ్రాకృతభాషాప్రభావము మఱింత యధికమయ్యెను. తెనుఁగునాటనున్న రాజులు, మతాభిమానులు, మతాధికారులు, బుద్ధిమంతులు, రాజకార్యవ్యాప్తులు, దైనికసారస్వత రాజ్యవ్యవహారములకుఁ బ్రాకృతమే వాడుచుండిరనుట పయి యుదాహరణములనుండి స్పష్టము. ఆంధ్రరాజు లంతరించిన తఱువాత వచ్చినవారిలో పల్లవులు సంస్కృతశాసనములను వేయించిరి. కందర విష్ణుకుండిన పూర్వచాళుక్యరాజులకాలములో మఱల

2. శూయతే చ కుంతలేషు శాతవాహనో నామ రాజా తేన ప్రాకృత భాషాత్మకమంతః పుర ఏవేతి సమానం పూర్వేణ. (రాజశేఖరుని కావ్యమీమాంస)

సంస్కృతమును వైదికమతమును నభివృద్ధిచెంది కాలక్రమమున బౌద్ధమతమును బ్రాకృతమును పూర్తిగా నశించిపోయినవి. వైదికమతమునకుఁ బ్రాముఖ్యము కలిగి ప్రాకృతము నశింపగాఁ దలయెత్తిన సంస్కృతముతో దేశభాషయుఁ బ్రాచుర్యము నందినది. ప్రాకృతముకంటె సంస్కృతమునకుఁగల నిత్యవ్యవహార నిరుపయోగత దేశభాషకు మఱింత యవకాశము గలిగించినది. వైదికమతాను యాయులును, బౌద్ధమతమునకుఁ బ్రధానమయిన ప్రాకృతమును దొలఁగఁగొట్టుటకు దేశభాషనే యెక్కువగా వాడుచుండిరని యూహింపవచ్చును.

సంస్కృతప్రాకృతము లుండినవనుటకు శాసనములును గ్రంథములును బ్రమాణములుగదా! ఈ రెండునుగాక దేశభాష యున్నదనుట కేమిప్రమాణ మున్నదని ప్రశ్నింపక తప్పదు. సంస్కృతప్రాకృతములకంటె భిన్నమయిన దేశ భాషయగు తెనుఁగు ఆంధ్రాది ప్రాచీనరాజులకాలములో నుండెనో లేదో యనునది నిరూపింపవలసినవిషయముగాని 7,8 శతాబ్దములలో నవిచ్ఛిన్నముగా దేశమం దంతటను లభించిన యాంధ్రశాసనములనుబట్టి యాకాలమునఁ దెనుఁగుండె ననుటకు నేమాత్రమును సంశయములేదుగదా! అంతకుఁబూర్వము తెనుఁగుభాషయుండెనా! లేదా! ఉన్నచో దాని రూపమెట్టిది? అది సంస్కృతప్రాకృతములకంటె భిన్న భాషయా లేక క్రీ॥ శ॥ తొలుతటి భాగముననుండిన ప్రాకృతముయొక్క కాల క్రమజాతమయిన వికృతిభాషయా! అను నీప్రశ్నము లన్నిటికిని సమాధానము రావలయును. వీనికన్నిటికిని నొక్కొక్కప్రకరణమునఁ గ్రమక్రమముగా సమాధానము లీయబడుచునేయుండును.

కువలయమూలాక్షర యను పేరుగల యొక ప్రాకృతకావ్యము విక్రమశకము 835 అనగా క్రీ॥ శ॥ 777 వ సం॥న వ్రాయఁబడినట్లు చెప్పఁబడినది. అందు దేశ భాషలు పదునెనిమిది విధములనియును నందు నాంధ్రదేశభాష, కన్నడదేశభాష, తాయిదేశభాష యుదాహరింపఁబడినవనియును దెలియుచున్నది. అందలి యాంధ్ర భాషను గుఱించిన వాక్యములకుఁ తెలుగు “ అందగత్తెలన్నా అధవా యుద్ధరంగ మన్నానూ సమానంగా ప్రేమించేవాళ్లున్నూ అందమైన శరీరాలు గలవాళ్లున్నూ తిండిలో దిట్టలున్నూ అయిన ఆంధ్రులు, అటూ, పుటూ, రటూ అనుకుంటూ వస్తూండగా చూచాడు. ”³ దీనినిబట్టి యాకాలమునకు దేశభాషలయొక్క స్మరణయు నాంధ్రభాషయొక్క స్మరణయు నున్నట్లు స్పష్టమే. కాని యీ వాక్యము ప్రకృతము మన యాంధ్రభాషాస్థితిని స్థాపించుటకుఁ బ్రయోజనకారి గాదు. ఏమనగా నా కాలమునకే మనకు నాంధ్రభాషామయములైన శాసనములు లభించినవి

³ “ప్రాకృతగ్రంథకర్తలూ, ప్రజాసేవకూ” పంచాగ్నుల ఆదినారాయణశాస్త్రిగారు (గిడుగు రామమూర్తి పంతులుగారి స్మారకవ్యాస సంగ్రహము పుటలు 189—191)

గదా ! కాబట్టి యీ ప్రమాణము స్థితస్థాపకమే. బృహత్కథా రచన సందర్భములో నొకవాక్యము శపథరూపముగా గుణాధ్యునిచే జెప్పబడినట్లు కథా సరిత్సాగరములో గలదు. శాతవాహనరాజునకు సంస్కృతవ్యాకరణమంతను నాటుమాసములలో బోధచేయగలనని శర్వవర్మ శపథముచేసి తన పందెము గెలుచుకొనుటకు ననువయిన వ్యాకరణము వ్రాసెను. ఆ శపథమున కెదురుశపథముగా గుణాధ్యుడు “సంస్కృత ప్రాకృతములు దేశభాష” ఈ మూడిటిని విడిచివేయగలనని శపథముచేసి చివటకు దన బృహత్కథను బై శాచీభాషలో వ్రాసెను. బృహత్కథను వ్రాసిన గుణాధ్యుడు ప్రతిష్ఠానపురమునఁ బుట్టినట్లును హాలుని కాలములో నున్నట్లును క్షేమేంద్రుడును సోమదేవుడును దెలిపిరి.⁵ గుణాధ్యుడు హాలుని కాలములో (క్రీ. వె. 78) నుండినవాడు గావున నాకాలములో సంస్కృతము ప్రాకృతము దేశభాష యను మూడుభాష లుండినట్లు మనము పై శ్లోకమువలన నూహించుటకు వీలుపడుచున్నది. ఈతఁ డుద్దేశించిన దేశభాష ప్రాకృతముకంటె భిన్నమనక తప్పదు. అది యేది ? ప్రాకృతజన్యమా ? లేక స్వతంత్రమా ? అది తెనుఁగు కన్నడములలో దేనినేని నుద్దేశించియుండెనా ? యను ప్రశ్నములు లేవదీయక తప్పదు.

క్రీ. శ. 631 సం॥ లో హిందూదేశమును దర్శించుటకు “హ్యూన్ త్సాంగ్” అను బౌద్ధసన్యాసివచ్చి హిందూదేశములో ననేక భాగములను సంచరించెను. అతఁడు బౌద్ధమతము క్రమక్రమముగా నశించుచున్న దనియును వేదమతము వర్ధిల్లుచున్నదనియును వ్రాసెను. కృష్ణానదీ సమీపముననున్న బౌద్ధాలయములను మతములనుగూర్చి వ్రాయుచు నతఁడు మధ్య హిందూస్థానములో వాడునట్టి భాషకంటె భిన్నమైనభాష నాప్రదేశముననున్న జనులు వాడుచుండినట్లు దెలిపియున్నాడు.⁶ ఈ కాలమున కప్పడే తెనుఁగు బాగుగా ప్రచారములో నుండినట్లు మనము శాసనమూలమునఁ దెలిసికొనవచ్చును. కాబట్టి యతఁ డుద్దేశించినభాష తెనుఁగు అనుటలో విప్రతిపత్తి గలుగదుగదా !

గుణాధ్యుని కథయం దుద్దేశింపబడిన భాషాత్రితయవిభాగము ననుసరించి సంస్కృతప్రాకృత భాషలు దేశమునలి పామరజన వ్యావహారిక భాషలు

4. పట్టిర్మాపై స్వయా దేవ, శిక్షితశ్చేతతోమయా। సంస్కృతం తద్వద్దేశభాషా చ సర్వథా। భాషాత్రయమిదం త్యక్తం యన్మనుష్యేషు సంభవేత్॥ కథా సరిత్సాగరము.

5. History of Classical Sanskrit Literature Mr. Krishnamachariar P.417. 6. Beal's buddhistic records of the western world Vol.II, Page 217. “The language and arrangement of sentences differ from mid India, but with reference to the shapes of the letters they are nearly the same.”

గావనునట్లును, దేశభాష వేటొకటి యున్నట్లును, స్పష్టము. ఈ దేశభాష యనునది హిందూదేశమునందలి వివిధభాగముల ననుసరించి వివిధములుగా నుండెనని యూహించుట సమంజసమా, లేక యొక్కటియే దేశభాషయో యని యడుగ వచ్చును. నేటికాలమున భిన్నములయినభాష లుండినట్లే యక్కాలమున హిందూదేశములలోని భిన్న భాగములలో భిన్న భాషలుండిన ట్లుూహించుట సమంజసము. ఇవి ఆయాదేశములకు సంబంధించిన ప్రాకృత భాషలయొక్క యపభ్రంశముల ప్రాచీన స్వరూపములయి యుండివలయును. గుణాధ్యుడు దేశభాషా శబ్దమును జాత్యేకవచనముగా నుద్దేశించి హిందూదేశములలోని యెల్ల భాగములయందు వాడుకలోనుండిన భాషలని యుద్దేశించెనా లేక పైతాను నగరమున దైనిక వ్యవహారములోనుండిన భాషయనియా! ఎట్లయినను నది ప్రాకృత సామాన్యముకంటె భిన్నమే. ఆ కాలమునఁ బైతాను నగరమునను దత్సమీపమునను వ్యవహారములో నుండిన భాషకును నేటి కుంతలదేశమునందు (కర్ణాటదేశము) గాని యాంధ్రదేశమునందుగాని మాటాడు తెనుఁగునకు సంబంధము కలదా! లేక కేవలము ఆర్యభాషోద్భూతమయిన యేదే నొక్కయపభ్రంశమా యనియు సంశయింపకతప్పదు. దీనికి సంబంధించిన విచారము మున్నుండు ప్రాకృతభాషకును దెనుఁగునకుఁ గలుగు సంబంధమును నిరూపించునపుడు వివరింపఁబడును.

ప్రతిష్ఠాన నగరమని చెప్పఁబడిన పైతాను నగరము గోదావరీనదియొడ్డున నేటి నిజాము రాజ్యమునఁ బశ్చిమభాగమున “అవురంగాబాదుజిల్లా” లోఁ గలదు. నే డాగ్రామమున కేమియును గ్రామఖ్యము లేదు. అచ్చటనేగాక యా ప్రదేశమునఁ జాలదూరము వఱకును వ్యవహారములో నున్నభాష మరాటీ భాషయే. ఆ ప్రదేశమునఁ దెనుఁగుగాని కన్నడముగాని యేనాడును వ్యవహారములోనున్నట్లు ప్రమాణములు గనుపట్టవు.

2. సంస్కృత ప్రాకృత శాసనములలోని తెనుగు

తెనుఁగు దేశమునఁ దెనుఁగు శాసనములు లభించుటకు ముందుండిన రాజుల సంస్కృత ప్రాకృత శాసనములను బరీక్షించి యందేమి తెనుఁగు పదములు గలవని మొదట నిర్ణయింపవలయును. గ్రామములకును మనుష్యులకును గల నామములు దేశమునందు వాడుకలోనుండిన భాషలోనే యుండునుగాని సాధారణముగా నంతకంటె విరుద్ధముగా నుండవుగదా? అందును దాసమిచ్చిన భూములును గ్రామములును గుర్తుపట్టవలయుననిన సాధారణముగాఁ బామరజన వ్యవహారములోనున్న పేళ్లుపయోగించిన స్పష్టముగాఁ దెలియునేగాని సంస్కృతీకరించినఁ దెలియుట కష్టముగదా! కాబట్టి యాపదములను బరిశీలించిన నవియే

నాటి తెనుగుపదములని మనకు విశదమగును. ఆంగ్లభాషా ప్రాచీన చరిత్రమును బరిశీలించినపుడును నిట్లే ప్రాచీన గ్రామనామములు ప్రాచీనాంగ్లదేశభాషకు (అంగ్లోసాగనుభాషకు) సంబంధించినవి గనుపట్టినవి.

నేటి తెనుగు దేశమునందలి పేళ్లను బరిశీలించి యవి యెట్లున్నవో తెలిసి కొని ప్రాచీనకాలమున నుండిన వానియందును నిటువంటి భేదములే యుండెనని యూహించుట యుక్తము గావున నేడు మన తెనుగునాట వాడుచున్న పేళ్ల స్వభావమును దిక్షాత్రముగాఁ బరిశీలించెదము. శ్రీనివాసరావు, రామచంద్రుడు, మొదలగునవి విద్యాధికులయందును, నాగరకులయందును బహుళము. ఇవి సంస్కృత సమములు. పెంటి, పెంటయ్య, పోతి, పోతయ్య, ఎల్లమ్మ, ఎల్లయ్య, పుల్లమ్మ పుల్లయ్య, మొదలగు నచ్చతెనుగు పదములును, ఎంకమ్మ, రామక్క, నరసయ్య, మొదలగు తెనుగుభాషా సంప్రదాయము ననుసరించి మారిన తద్భవ పదములును విద్యావిహీనులయందును ననాగరకుల యందును మిక్కిలిగా గనుపట్టుచున్నవి. తాకూరు, సర్కారు, హ్యూము మొదలయిన పేళ్లను గావ్చిత్కముగా గలవు. ఇవి యాంగ్లముయొక్కయు హిందూదేశములోని యితర భాషల యొక్కయు సంపర్కమువలన వచ్చినవి. ఊళ్ళకును నిట్లే పేళ్లుగలవు. రాజమహేంద్రవరము, విశాఖపట్టణము, విజయవాటిక, ధవళేశ్వరము, మంగళగిరి, సింహాచలము మున్నగు సంస్కృతనామములు కొన్ని గనుపట్టుచున్నవి. మిగిలిన వానికి, 'తాటిపాక' చేంబ్రోలు, వేములపాడు, గుత్తి, అనకాపల్లి, బొబ్బిలి, పరివెల, ప్రత్తిపాడు, పెణుకుపట్టు, తెరాలి' మొదలయిన యచ్చాంధ్రపదములు వాడుచున్నారు. ఈ పేళ్ళను బరిశీలించిన యెడల నేవి సంస్కృతపదములో దేవి యచ్చాంధ్రపదములో దేవి తద్భవములో తెలియకపోదు. ఇట్లు ప్రాచీనరాజుల సంస్కృత ప్రాకృతశాసనము లన్నిటిని బరిశీలించి తెనుగు పదములగు మనుష్య గ్రామనామములను బృథక్కరింపనగును. వానినిబట్టి యానాడు తెలుగుండినట్లు మనకుఁ దెల్లముకాగలదు. ప్రాచీనుల సంస్కృత ప్రాకృత శాసనములత్యల్పసంఖ్యాకము లగుటచేత నందు దేశభాషాపదము లంతగా లభింపవు. రానురాను శాసనములు విరివిగా లభించుచుండిన కాలములలోని సంస్కృత శాసనములలోఁ జాలవఱకు సంస్కృత శ్లోకములతో విషయమంతయును వర్ణించి తుదిని దేయగ్రామములును క్షేత్రములును దెనుగుననే వ్రాయంబడుచుండెను. తెనుగునకు గ్రాంథికత్వము గల్పించిన నన్నయయే నందమపూణ్ణి శాసనము సంస్కృతమున వ్రాసి "అస్యసీమానః" 7 అని తెనుగున నెల్లలను వ్రాసియున్నాడు.

తెనుగు పేళ్లయొక్క నిజమయిన స్వభావము మిక్కిలి ప్రాచీనములయిన శాసనములయం దంతగా గోచరింపదుగాని 10, 12 శతాబ్దములలో నతి బహుశముగా దొరకిన తెనుగు శాసనములను వేనిని బరీక్షించినను స్పష్టముగాఁ దెలియగలదు. ఉదా:- (దక్షిణ హిందూస్థాన శాసనములు వాల్యము IV పుట 201. శాసనము నెం. 663) గొడవుకామె, దాడెపోజు, కోటవాగ, పల్లెదామ, గోకన సూర, గడియనబూమ, మేమకఎటియ, కొమ్మఎటియ, పాదటబొల్ల, కామకుప్ప, గసడకొమ్మ, ఇది గుంటూరుజిల్లాలోని నరసారావుపేట తాలూకా నందెండ్ల మూల స్థానదేవర యాలయమునందు 'కులోత్తుంగ చోడుని' (1070-1118 క్రీ॥ శ॥) సామంతునిచే వేయింపబడిన శాసనము. ఇవి యన్నియును విద్యాధికులుగానట్టి జనులపేళ్లు. విద్యాధికులును యజ్ఞాది షవిత్రీకృతులును సాధారణముగా సంస్కృత భాషానామములనే నేటివలెనే 'సోమయాజి, షడంగవిష్ణు,' మొదలయిన బిరుద నామములను గూర్చుకొని వాడుచుండిరి. బౌద్ధులు ప్రాకృత నామములను వాడుచున్నట్లు స్పష్టముగా గ్రహింపనగును. ప్రాచీన సంస్కృత ప్రాకృత శాసనములలోఁ గొన్నిటియందలి నామములను సుమారు కాలమును గ్రింద పట్టికగా నొసంగబడినవి.

పేరు.	సుమారు కాలము.	తెనుగుపదము.
1. పుళుమావి జంగ్లి గుండు శాసనము (శాతవాహన)	క్రీ॥ శ॥ 200	వేపూరు (భాష. ప్రాకృ)
2. మయిదనోలు శాసనము శివస్కంధవర్మ (పల్లవ)	,, 234	విరిపట (ప్రాకృ)
3. జయవర్మ కొండ మూడి శాసనము (బృహత్పలాయనుడు)	,, 235	పాణ్డూర; కుడూర
4. హీర హడగల్లి శాసనము పల్లవ శివస్కంధవర్మ	257	చిల్లరెక కొండుక కొలివాల (భోజకన)

8 శాసనమున 'వేపుర' యని కలదు. 'క' స్వాధ్రప్రత్యయము, 'వేపురకే' యనునదియే వేరు ఆదోనితాలూకాలోని వీరాఫరముగాని హడగల్లి తాలూకాలోని 'వేపార్ల' గాని కావచ్చునని యూహ. E. H. A, C. Page. 71.

ఇది వేపు + ఊరు — వేపూరు అని తోచుచున్నది. సమీపమున నే 'జేవినహాళు' అను గ్రామము కలదు. జేవినహాళు (కన్నడము,) అనగాఁ దెనుగు 'వేపపాడు' లేక 'వేపూరు' అని యర్థము. [ఇది ప్రాకృత శాసనము.]

ఆపిట్టి (వదివాన)
గొలశర్మ, కొట్టశర్మ,
గొల, కొట్ట, శబ్దములు
తెనుగు కావచ్చును.
(ప్రాకృత)

5. చారుదేవి బ్రిటిష్ మ్యూజియ
శాసనము

క్రీ॥ శ॥
260

కూళి (మహాతారక)
అతుక (రైతుపేరు)
దాలూర (గ్రామనామము)

6. కోమర్తి శాసనము
(చండవర్మ)

340 సం॥ కొహెతూర

7. గోరంట్ల శాసనము
(ఆనందవంశజ-అత్తి
వర్మ)

350 తాంటికొంట (గ్రామే) (సంస్కృత)

ఆనందదామోదరవర్మ
మట్టిపాడు శాసనము

ఆంతుకూర (గ్రామశ్చ)
కొట్టి (శర్మణే)
కంగూరు (గ్రామము) అగ్గి
జ్జ, వేణిజ్జ దానప్రతిగ్రహీ
తలు.

8. ఒంగోడు శాసనము
రెండవ విజయస్కంధవర్మ

385

విజయతామ్బాపాస్థానాత్.
ఇది చేబ్రోలనియు సంస్కృతీ
కరణమనియుఁ దెలియుచు
న్నది) ఒంగోడు (గ్రామః) గొ
ల (శర్మణే.)

9. శాలంకాయనవిజయ
దేవవర్మ శాసనము

388

వేంగీపురే, ప్రిలూరే (ప్రాకృత)
ముఖుడ (ప్రముఖోగామో)

10. కొల్లేరు శాసనము
శాలంకాయన చండవర్మ

460

విదేనూర (పల్లికా)
కురవక (అగ్రహారే) (సంస్కృతము)
మూలకుర (భోజకాః)

11. పెదవేగిశాసనము
శాలంకాయన నందివర్మ
శాలం. స్కంధవర్మ

500 వేంగీపుర, ప్రాలూర (సంస్కృతము)
అఱుతొతె, మున్నూర
చెంచెరువ, కంబురాం
చెఱువ, మూలకుర, చిన్న
పురే, (నేటి చిన్నాపురము)

12. రెండవవిక్రమేంద్రవర్మ 506 తెందులూరు, రావిరేవ (గ్రామ)
చిక్కుల్ల శాసనము రేగోస్టమ్ విజయరాజ్య
(సంస్కృతభాషలో తెనుగు తత్వము) (సంవత్సరంబుశ్)
13. ఒంగోడు శాసనము క్రీ॥ శ॥ ఒంగోడు (గ్రామః) కొండికి (గ్రా
(రెండవ సింహవర్మ) 554 మః) నతాచేడు (గ్రామః) కడా
కుదురు (గ్రామః) వెణుకుపట్టు
(గ్రామః) కుండూరు (వాస్త
వ్యాయ) (దేవశర్మణే)
పటకి (రాష్ట్రే) పేరువాడ
(కగ్రామే)
14. విష్ణుకుండినేంద్రవర్మ రామతీర్థము — తామ్రశా 635
సనము
15. విష్ణుకుండిన తృతీయ మాధవవర్మ కుండూరు (వాస్తవ్యాయ)
ఆంధ్రపరిషత్తాసనము. 635 పులొంబూరు (న్నామగ్రామ)

తూర్పు చాళుక్యరాజులు పాలించిన కాలమునకు ముం దాంధ్రదేశమును బాలించిన రాజవంశములవారు వేయించిన సంస్కృత ప్రాకృతశాసనములలోని గ్రామనామములు పయిని దిక్ష్మాత్రముగా నుదాహరింపఁబడినవి. వీనినిబట్టి యాకాలమున కుండిన గ్రామనామములు నేటి నామములయొక్క యాదిమరూపములనుట స్పష్టముగదా! తెందులూరు, రావిరేవ, పరవాడ, చెంచెఱువు, కంబురాంచెఱువు మొదలైన యనేకపదములు తెలుగుపదములని యంగీకరింపక తప్పదు. ఇవి సంస్కృత ప్రాకృత సమములుగాని తద్భవములుగాని కావని పరీక్షించినఁ దోపకపోదు. ఆ నాటికి దేశమందంతటను అనగా బల్లారిమండలములోనుండి (కళింగమనంబడిన) బరంపురమువఱకును నక్కడక్కడ లభించిన శాసనములలోనివి (ఆంధ్రరాజయిన పుళుమావి మొదలుకొని విష్ణుకుండినేంద్రవర్మ వఱకును) అయిన పై పదములను బట్టి తెనుగు ప్రచారములోనే యుండెనని యంగీకరింపకతప్పదు. అట్లుగాకున్న నొక్కనాఁడే ఆతేడు శతాబ్దములనుండి లభించిన శాసనములనుబట్టి యెఱుంగ నైన స్వరూపముగల యాంధ్రభాష దేశమందంతటను నుద్భూతమయ్యెననుట యసందర్భముగదా! చిక్కుల్ల శాసనములోని 'సంవత్సరంబుశ్' అను పదము మిక్కిలి వింతయయినది. శాసనమా సంస్కృతములో నున్నది. అందు 'సంవత్సర' శబ్దమునకుఁ బరముగానున్న బహువచన ప్రత్యయము సంస్కృత ప్రత్యయమయిన 'జస్' అనునదిగాదు. 'సంవత్సరంబుశ్' అను తత్వమాంధ్రరూపము వాడఁబడినది. ఇది యెట్లు సందర్భించినదనఁగా నా కాలమున నాదేశమున ద్వైనికవ్యవహారమున

నున్న తెనుఁగుభాషను మాత్రము బాగుగా నెఱింగి శాసనముఁజెక్కు కంసాలి తనకుఁ బరిచితముగానున్న తత్సమరూపమునే చెక్కియుండెను. ఇది లిపికారుని దోసముగాని శాసనకారుని లోటుగాదని తోచుచున్నది. 'బు' 'ఘ' మొదలయిన ప్రత్యయములతోఁగూడిన తత్సమరూపములును వాడుకలో నుండెననుట స్పష్టము.

విద్యాధికుల నామముల స్వరూపమును, దానప్రతిగ్రహీతలనుబట్టి నిర్ణయింపవచ్చును. దేవశర్మ, దుద్రశర్మ, యజ్ఞశర్మ, భర్తృశర్మ, శివదత్త, షష్ఠీ కుమార, భవకోటిగోప, మొదలయినవి కొన్ని పేర్లు. ఈ శర్మ మొదలయిన పేర్లు సంస్కృతముననుండి వచ్చినవి. గొల - శర్మ; కొట్ట-శర్మ, మొదలగు శబ్దముల లోని ప్రథమభాగము తెనుఁగు అని తోచుచున్నది. అట్లే భట్టిప్రోలున దొరకిన జాధ్ధశాసనములయందును గొన్ని పేర్లు తెనుఁగు పేర్లుగలవు. కుర, బనవ, పోత¹⁰ ఇట్టి యల్పసంఖ్యాకములయిన శబ్దములుతప్ప జాధ్ధశాసనములోని యితరనామములన్నియును బ్రాకృతములే. 'తొరససి' 'సమణ' 'కొషక' (కౌశిక) పిగలక (పింగళక) సామక (శ్యామక) మొదలయినవి కొన్ని యుదాహరణములు.

3. తెనుఁగు తొల్లిటి యవస్థ

ఇక నాటి తెనుఁగుభాష యవస్థ యూహింపవచ్చును. ప్రాథమికావస్థలో నాంధ్రరాజుల దైనిక రాజకీయ సారస్వత వ్యవహారములలోఁ బ్రాకృతమునకే ప్రవేశము. వారిపేర్లు ప్రాకృతములే. రాజపురుషులును రాజానుసారులే. రాజ ప్రాబల్యముకంటెను మతప్రాబల్యము అధికమని చెప్పినను సత్యదూరము కాదు. తెనుఁగునాటి కేంద్రస్థానమున భట్టిప్రోలు, అమరావతి, జగ్గయ్యపేట, నాగార్జున కొండ యను ప్రదేశములు విశ్వవిఖ్యాత జాధ్ధాలయములు. విశాఖపట్టణ మండలము లోని విజయనగరము దగ్గరనున్న రామతీర్థము, అనకాపల్లి దగ్గరనున్న బొజ్జన్న కొండ మొదలగున వెన్నియో జాధ్ధమతప్రచారక స్థానములు దేశమునందంతటను నిండినవి. ఈ స్థలము లన్నిటిలోనుండిన వేలకొలది జాధ్ధసన్యాసులు తమ మత సారస్వతమునకుఁ బ్రమాణ ప్రచారములు ప్రాకృత భాషనే (పాళీ) గదా, వెలయించుచుండుట. జాధ్ధ గ్రంథములు జాతక కథలు మొదలయినవన్నియును బ్రాకృతముననే గలవనుట తెల్లమే.

వైదిక మతమునకుఁ బ్రధానములయిన వేదవేదాంగములకుఁ దావలము సంస్కృతము. పండితులు గ్రంథములను వ్రాయుట, ధర్మశాస్త్రములు మొదలయినవన్నియును సంస్కృతముననే. ఇకఁ దెనుఁగున కెక్కడిచోటు. రాజకీయ

9. ఇ. ఆ. వా V. పుట 50. పల్లవ యువమహారాజ విష్ణుగోపునిశాసనము.

10. ఎ.పి. ఇం. వా I పు. 323.

మతసాంఘిక వ్యవహారములకును బండిత వ్యవహారమునకును దూరులైన యనాగ రకులును, దేశీయులును తమ నిత్యవ్యవహారములో నుపయోగించుచుండిన యత్యల్ప సంఖ్యాకములయిన షదములతో గూడిన తెనుఁగుభాషను గ్రామవాసులు జాన పదులు మొదలగువారు వాడుచుండిరని యూహించుట లెస్స. జనబాహుళ్య వ్యవహారముననుండిన దేశీయభాష కెట్లు ప్రచారములేకుండ నుండెనను నాశ్చ ర్యము మనకక్కఱలేదు. దేశాభిమానము మూర్తీభవించి జాతీయత వెల్లివిరి యుచు విజ్ఞానమును వెదకల్లుచున్న నేడు, సుమారు షది శతాబ్దములనుండి ప్రచారములో నుత్తమ వాఙ్మయము గల్గిన నేడు, తెనుఁగున కెట్టి యవస్థ పట్టినదో కొంచెము పరీక్షించిన తెనుఁగువాటి వ్యవహారము స్పష్టపడకపోదు. నడి వీధిలో నాంధ్రులకొఱ కేర్పడిన యరవల ఫలహారపు టంగడికి 'జగన్నోహినీ విలాస్' అని యాంగ్లాక్షరములఁ బేరు. ఇది ఎవ్వరికి? తెలుఁగువారికా! కాదుగదా! క్రొత్తగా దేశాంతరమునుండి యిచ్చోటికి వచ్చిన తెలుఁ గెఱుంగని తెల్లదొరకా! అతఁ డిం దడుగుపెట్టడు. మూచూడనయినఁ జూడడు. ఊరినుండి యూరికిబోవు రథ్య లలో నాంగ్లభాషలోనున్న భిన్నభిన్న గ్రామమార్గ ప్రదర్శక ఫలకములు. ప్రతి దినము నూరిలోఁ బంచిపెట్టు సిసీమా నోటీసులలో 'రేట్సు' అని యాంగ్లాక్షర ములు, ఆంగ్లాక్షర నాయధేయములు. విద్యావిహీనుల చరిత్ర మిట్లుండ విద్యా వంతులచరిత్రము లెట్లున్నవని యడుగనక్కర లేదు. అన్నకుఁ దమ్ముఁడు, స్నేహితున కింకొక స్నేహితుఁడు, తండ్రికిఁ గొడుగు వ్రాయజూబు లాంగ్లముననే. విద్యాధికులు చేరి ప్రసంగించునప్పు డాంగ్లమే వ్యవహారస్థ భాష. తెనుఁగు మాటాడుట తక్కువ. ఇది యొకరి నిర్బంధమువలనఁగాదు. ఇది యాంధ్రదేశమందున్న బహు పురాతనమగు ననుకరణవిధానము. ఎల్లెడలఁ బాలితులలో వెలయు పాలకానుకరణస్వభావము. నాడింతకంటె నెక్కువ యనుకరణ ముండక తప్పదుగదా! నేడును విద్యా విహీనుఁడయి పట్టణము మొగమెఱుంగక పల్లెలోఁ గాలుసేతులు గష్టించి జీవించు రైతు, వాడునది తెలుగే. వాని షదము లత్యల్పసంఖ్యాకములు. అతనికి సంస్కృత మపరిచితము. ఆంగ్ల మత్యంతదూరము. ఇక బ్రాహ్మతము కలలోనిది గూడ గాదు. నేటికిని నాటికిని వానిది తెనుగే. వాని దైనికవ్యవహారము మిక్కిలి సంకు చితభావపూరితము. కొందరికి లెక్కలుగూడ రావు. షదిదాటి కొందఱు లెక్కింపఁ జాలరు. వ్యావసాయికులుగానున్నవారే నేడ్కిల్లుండ, నాటి గిరివాసులు, మృగయా జీవులు మొదలయినవా రెట్లుండవలెనో యూహించుకొనుఁడు. అట్టివారి చేతిలో నుండియుండవలయు నానాటితెనుఁగు. ఆ తెనుఁగే కాలక్రమమున నేటి స్వరూప మును జెందినది. ఆంధ్రరాజులును ఇక్ష్వాకులును గతించి పల్లవులు మొదలయిన రాజులు స్థిరపడివ. వెంటనే వైదికమతప్రభావము హెచ్చినది. శాసనములు

సంస్కృతమయము లైనవి. ఇట్లునుటవలన వీరికి ముందు సంస్కృతమునకును. వైదికమతమునకును బ్రాధాన్యము లేదని తలచరాదు. శాతకర్ణి రాజులలో నొకఁ “ఉనేక క్రతుర్పూతమూర్తి. ఏక బ్రాహ్మణుఁడు,” ఇక్ష్వాకువంశ ప్రభూతమహారాజు శ్రీవాసిష్ఠీ పుత్రశాంతమూలుఁడు, “అగ్నిహోత్రాగ్నిష్ఠోమవాజసే యాశ్వమేధ యాజి” వీరి తఱువాత నాంధ్రదేశమును బాలించిన బృహత్పలాయన జయవర్మ “శ్రీమాహేశ్వర పాదానుధ్యానము గలవాఁడు. పల్లవులు” ధర్మ మహారాజులు. కలియుగదోషావసన్న ధర్మోద్ధరణ నిత్యసన్నద్ధులు. “శాలంకాయన విష్ణుకుండిను లందరును వైదిక మతప్రవర్తకులు. శాతకర్ణి రాజు లనంబడిన యాంధ్రులకాలము నుండియు వైదికమతమునకుఁ బ్రబలవైరి జౌద్ధమతము. అట్టి జౌద్ధమతము పూర్ణముగా దక్షిణ హిందూదేశమున నిర్మూలమగుటకుఁ బదివందల సంవత్సరములకుఁ బైగాఁ బట్టినది. జౌద్ధమతము నశించుటకుఁ బ్రాకృత భాషాప్రచారము నశింపవలె. నేటివలె ప్రాకృతము నామమాత్రావశిష్టముగావలె. అట్టియవస్థ గలుగుటకు రాజులును బ్రాహ్మణులును బ్రయత్నించుచునే యుండి యుండవలయును. ప్రాకృతమునకును సంస్కృతమునకును గలిగిన ప్రాధాన్యవిషయకమయిన పోరాటములోఁ గ్రమక్రమమునఁ బ్రాకృతము నశించినది. సంస్కృతము మతమువలనను రాజకీయముగను సులక్షణబద్ధమయిన విశాలసారస్వత నిధులవలనను సురక్షితమయినది. ప్రాకృతము నశింపవలె ననెడు రాజప్రాహ్మణులకు సంస్కృతము నిత్యవ్యవహారమునకుఁ గాకపోయెను. కాఁబట్టి దేశ భాష యయిన తెనుఁగునకు బ్రాముఖ్యము చానాటను బ్రబలెను. మొట్టమొదటి కాలమున సంస్కృత ప్రాకృతములు రెండింటికిని దగ్గియుండవలసిన తెనుఁగు, కాలక్రమమునఁ బ్రాకృతము నశించిపోగా సంస్కృతము గ్రంథమాత్ర శరణ్యముకాగాఁ బ్రాముఖ్యమును బొంది చాళుక్యుల కాలమునకు బలముగాంచఁ జొచ్చినది. ఏడవ శతాబ్దమునుండి తెనుఁగునకుఁ గొంతస్థితి గలిగినది. అది క్రమక్రమమున నభివృద్ధిజెంది రాజరాజు కాలమున భారతరూపమునఁ బరిణమించి సారస్వతరూపమును గాంచినది.



తెనుఁగునకును బ్రాకృతమునకును గల సంబంధము

1. ప్రాకృతముల స్వరూపమును జరిత్రమును

తెనుఁగునకును బ్రాకృతమునకును గలసంబంధమును జర్పించుటకు ముందు ప్రాకృతములయొక్క స్వరూపమును జరిత్రమును దిశ్శాత్రముగాఁ దెలియవలెను. ప్రాకృతమనుశబ్దము భాషాపరముగా వాడఁబడుచు ననేకములైన భిన్న భాషలను గుర్తించుట కుపయోగపడుచున్నది. కావుననే ప్రాకృతము లనంబడెడు కొన్ని

భాషలు గలవని గ్రహించుట లెస్స. ఈ ప్రాకృతలక్షణములను దెల్పు వ్యాకరణములను సంస్కృతమున రచించియున్నారు. వానిలో ముఖ్యమయినవి కొన్ని. వరదచి ప్రాకృతప్రకాశము¹ చండుని ప్రాకృతలక్షణము² మార్కండేయుని ప్రాకృతసర్వస్వము³ లక్ష్మీధరుని షడ్భాషాచంద్రిక⁴. సాధారణముగా సంస్కృత సారస్వతమాత్రమే చదివినవారికిని సంస్కృతనాటకములలోని ప్రాకృతపద్యములును గద్యములును పరిచితములయి యుండును. ఈ విధముగా నున్న ప్రాకృతభాషలకుఁ బయినిచెప్పఁబడిన లక్షణగ్రంథములుమాత్రమేగాక యనేక లక్ష్యగ్రంథములు గూడ గలవు. బౌద్ధమతానుయాయులును జై నమతానుసారులును తమ మతగ్రంథముల ననేకములను ప్రాకృతభాషలోనే రచించిరి. ఇంతియగాక శాలివాహనుడు గూర్చిన గాథాసప్తశతీయను పద్యముల కూర్పు చాల ప్రసిద్ధినిబొంది బాణునిచే స్తుతింపఁబడెను. ప్రవరసేనుని సేతుబంధ మహాకావ్యమును భాసనాటకములును బాణునిచే స్తుతింపబడిన గ్రంథములు⁵. ఎనిమిదవ శతాబ్దమందు గాన్యకుబ్జదేశాధిపతియగు యశోవర్మ యాస్థానముననుండిన 'వాక్పతిరాజు' అనఁబడిన కవిశేఖరుడు రెండువేలశ్లోకములు గలది 'గౌడవహా' యను ప్రాకృతకావ్యమును వ్రాసెను. ప్రాకృతగ్రంథముల కేర్లు తత్కర్తలను గుఱించిన విచారణయు 'ప్రాకృతగ్రంథకర్తలూ, ప్రజాసేవానూ' అను వ్యాసమునఁ బంచాగ్నుల ఆదినారాయణశాస్త్రిగారు చేసియున్నారు⁶. ప్రాకృతమునందు ఛందస్సును గూర్చియు నొక గ్రంథము రచింపఁబడినది. దీనినే ప్రాకృత పైంగళమని వ్యవహరింతురు.

ప్రాకృతము అనఁబడిన యీ భాష లొక్కకాలమునాటివిగాని, యొక్కదేశమందలివిగాని కావు. కాలమునుబట్టియు దేశమునుబట్టియు భాష లెట్లు మారుచుండునో యట్లే యివియును భిన్నకాలములయందు భిన్నదేశములందు (అనఁగా హిందూదేశములోని వేర్వేరు భాగములలో) భిన్నరూపములను వహించియుండుట స్పష్టము. ఈభాషల ననేకవిధములుగా ప్రాకృతలక్షణకర్తలే దేశవిభాగమునుబట్టి వివరించియుండుటయు విశదమే. ఈ భాషలకుఁగల పేళ్ళనుబట్టి యవి దేశభేదములచే నేర్పడినట్లు స్పష్టముగాఁ దెలియుచున్నది. భరతుడు నాట్యశాస్త్రమునందు 'మాగధి, అవంతిజ, ప్రాచ్య, శూరసేని, అర్థమాగధి, వాష్ణీక, దాక్షి

1 క్రీ॥ శ॥ ప్రథమశతాబ్దము—సుమారు. 2 క్రీ॥ శ॥ 9-10 శతాబ్దములు—సుమారు. 3 క్రీ॥ శ॥ 11-వ శతాబ్దము తరువాత—సుమారు. 4. క్రీ॥ శ॥ 16-వ శతాబ్దము సుమారు. 5 బాణుని హర్షచరిత్రము ఉపోద్ఘాతము. కీర్తిః ప్రవరసేనస్యప్రయాతా కుముదోజ్జ్వలా । సాగరస్య పరంపారం కసిసేనేవసేతునా॥ సూత్రధార కృతారంభైర్నాటకైః బహుభూమికైః । నపతాకైర్యశోలేభే భాసో జేవకులైరివ॥ అవినాశిన మగ్రామ్యమకరోత్సాతవాహనః । విశుద్ధజాతిభిఃకోశం రత్నైరివ సుభాషితైః॥ 6 గిడుగు వ్యాసగ్రంథము పుట 196-223.

ణాత్య' అను నేడు భాషలను బేర్కొనెను.⁷ దండి కావ్యాదర్శమునందు, మాహా-
 రష్ట్ర శౌరసేన, గాడి, లాటి అనుభాషలను బేర్కొనెను.⁸ షడ్భాషాచంద్రిక
 యందు భిన్న దేశజములయిన భాషలకు భిన్న నామములు గలిగినట్లుఁ స్పష్టముగా
 బేర్కొనియున్నాడు. శూరసేనోద్భవమయిన భాష శౌరసేని యనఁబడుచున్నది.
 మగధోత్పన్నమయినదానిని నూగధి యని చెప్పుదురు. విశాచ దేశములయందు
 నియమితమయినది రెండువిధములైన పైశాచిభాష యగుచున్నది.⁹ ఇట్లు చెప్పఁ
 బడిన యీప్రాకృతములు భిన్నజాతులవారికిని భిన్నప్రాంతములకును వాడవలెనను
 నభిప్రాయమును సంస్కృతరూపక లక్షణకర్తలు వెలిపరచిరి. సాహిత్యదర్పణ
 మున నీచేతర పురుషపాత్రలకు సంస్కృతమును, తాదృశస్త్రీపాత్రలకు శౌరసేని
 యనియును, ఇట్లే వేర్వేరుపాత్రలకు వేరువేరుభాషలను వాడవలయుననియును
 వ్రాయఁబడెను.¹⁰ అతఁడువ్రాసిన శ్లోకములనుబట్టి చూడగా నాతనికాలమున
 నా భాషలు వాడుకలో నుండకుండినట్లు స్పష్టముకాగలదు. ఈ శ్లోకములలోని
 యభిప్రాయములనుగుఱించి మేడేపల్లి వెంకటరమణాచార్యులుగారు తమ 'ప్రాకృత
 భాషోత్పత్తి' యను గ్రంథమున నిట్లు వ్రాయుచున్నారు. "నాటకలక్షణ శాస్త్ర
 కర్తలు విధించినప్రకార మీభాషలన్నియు నాటకములలో నుపయోగింపఁబడు
 చున్నవో లేవో మనకుఁ దెలియదు. ఒకవేళ నట్లుపయోగింపఁబడినచో వీనికిఁ గల
 పరస్పరభేదము లిట్టివని విశదముగాఁ దెలియఁజేయుటకుఁ దగినసాహాయ్యమొనర్చు

7 మాగధ్యవంతిజాప్రాచ్యా శూరసేన్యర్థమాగధీ । వాహ్నికా దాక్షిణాత్యా చ సస్తభాషాః
 ప్రకీర్తితాః॥ నాట్యశాస్త్రము 117. 8 మాహారాష్ట్రాశ్రయం భాషాం ప్రకృష్టం ప్రాకృతం విదుః ।
 సాగరః సూక్తిరత్నానాం సేతుబంధాది యన్మతమ్॥ శౌరసేనీచ గాడి చ లాటి చాన్యా చ తాదృశీ ।
 యాతీ ప్రాకృత మిత్యేవం వ్యవహరేషుసన్నిధిమ్ । దండి॥ కావ్యాదర్శము॥ 123-35. 9 శూరసేనోద్భవా
 భాషాశౌరసేనీతి గీయతే । మగధోత్పన్నభాషాంతాం నూగధీం సంప్రచక్షతే । విశాచదేశ నియతం
 పైశాచీద్వితయం భవేత్ ॥ 10 పురుషాణామనీచానాం సంస్కృతం స్వాత్కృతాత్మనామ్ ।
 శౌరసేనీ ప్రయోక్తవ్యా తాదృశీనాం చ యోషితామ్ । ఆసామేవ తుగాధాసు మాహారాష్ట్రీం
 ప్రయోజయేత్ । అత్రోక్తా మాగధీభాషా రాజాంతః పురచారిణామ్ । చేటానాం రాజపుత్రాణాం
 శ్రేష్ఠీనాం చార్థమాగధీ । ప్రాచ్యావిదూషకాదీనాం ధూర్తానాం స్యాదవంతికా । యోధనాగరికా
 దీనాం దాక్షిణాత్యాహి దీవ్యతామ్ । శకారాణాం శకాదీనాం శాకారీం సంప్రయోజయేత్ ।
 బాహ్లికభాషా దివ్యానాం ద్రావిడీం ద్రావిడాదిషు । ఆభీరేషు తథాభీరీ చాండాలీ పుల్కసాదిషు ।
 ఆభీరీ శాబరీచాపి కాష్ఠపత్రోపజీవిషు । తథైవాంగారకారాదౌ షైశాచీ స్యాత్ప్రీశాచవాక్ ।
 చేటీనామప్యనీచానా మపిస్యా చ్ఛౌరసేనికా । బాలానాం పండకానాంచ నీచగ్రహ విచారిణాం ।
 ఉన్మత్తానామాతురాణాం సైవస్యా త్సంస్కృతం క్వచిత్ । ఐశ్వర్యేణప్రమత్తస్య దారిద్ర్యోప
 స్కృతస్యచ । భిక్షుబంధధరాదీనాం ప్రాకృతం సంప్రయోజయేత్ । సంస్కృతం సంప్రయో
 క్తవ్యం లింగినీషూత్తమాసుచ । కేవల మంత్ర సుతావేశ్యాస్వపి కైశ్చిత్తథోదితమ్ । కార్యతశ్చోత్త
 మాదీనాం కార్యోభాషా విపర్యయః । యోషితస్సభీ బాలవేశ్యా కేతవాప్సరసాం తథా । వైదగ్ధ్యార్థం
 ప్రచాతవ్యం సంస్కృతం చాంతరాంతరా॥ సాహిత్యదర్పణము 6-వ పరిచ్ఛేదము.

నాటకముల మంచిప్రతులు మనకు లేవు. అయినను ప్రాచీనులు వ్రాసిన ప్రాకృత వ్యాకరణసహాయమువలన నీభాషల లక్షణములను బూర్ణముగాను నిశ్చయముగాను దెలిసికొనగలిగియున్నారము. హేమచంద్రుడు శాకుంతలమునుండి రాజభటులకు జాలరివానికి జరిగిన సంవాదమును, ముద్రారాక్షసమునుండి క్షపణకుని సంభాషణమును వేణీసంహారమునుండి రుధిరప్రియ యను రాక్షసియొక్క సంభాషణమును, మాగధీభాషాలక్షణమున కుదాహరణముగా నెత్తియున్నాడు.¹¹

ఇట్లు భిన్నములుగాఁ బేర్కొనబడిన భిన్నప్రాకృతముల యుత్పత్తిని గూర్చి దిష్టాంతముగా సిద్ధాంతములుమాత్రము వ్రాయబడుచున్నవి. ఈక్రింద వ్రాయబడిన సిద్ధాంతములు భిన్నభాషలయొక్క స్వరూపమును దిలకించుటచేతను ప్రాచీనగ్రంథములగు వేదములు, అవెస్త (పారశీకుల మతగ్రంథములు) మొదలగు వానిని బరిశీలించుటచేతను భిన్నజాతుల నాగరికత, స్వరూపము, మొదలగువానిని బరీక్షించుటచేతను బండితులచే నంగీకరింపబడినవి.

ఆర్యులనఁబడెడు నొకానొక జాతిజనులు మిక్కిలి ప్రాచీనకాలమున నేటి ఆసియా ఐరోపాఖండములయొక్క సరిహద్దుభాగమున నేటి రషియాదేశము యొక్క దక్షిణభాగమందలి విశాలమైన మైదానములలో పసులకాపరులయి వానినే జీవరాధారముగా నుంచుకొని జీవించి యుండియుండవలయును. ఆ స్థలముననుండి వారు కాలక్రమమున తూర్పుదిక్కునకును పశ్చిమమునకును గుంపులు గుంపులుగా జీలి పయనమయి క్రొత్తక్రొత్తనివాసముల నేర్పఱచుకొనుచు నొకరి కొకరు దూరమయి పోయియుండవలయును. పయిని జెప్పబడిన మైదానములలోనే వారిలోఁ గొందరు వ్యవసాయవృత్తి నవలంబించినవారుగా గూడ నుండి యుండవచ్చును. ఇట్లు మొదట నొక్కచోటనే యుండిన వీరందరును నొక్క భాషనే మాటాడుచుండినవారయ్యను నాయా వేరుపడినగుంపుల భాషలు మారి రెండువిధములయిన భాషలుగా నేర్పడినట్లు తోపగలదు. ఒక భాగముపేరు 'కెంతుమ్' భాషలు. రెండవభాగము పేరు 'సతెమ్' భాషలు. ఈ రెండుశబ్దములకును అర్థము తెనుగున 'నూరు' అను సంఖ్యావాచకము. ఈ 'నూరు' అను సంఖ్యకు 'కెంతుమ్' అను శబ్దముయొక్క తద్భవములను వాడినవారందరును గ్రమక్రమమున నేటి పాశ్చాత్యభాషలకు మూలములయిన గ్రీకు, లాటిను, కెల్టికు, ట్యూటోస్క్ జాతులవారి భాషను మాటాడుచుండిరి. వీరు పశ్చిమదిక్కును గూర్చి వెడలిపోయినవారు. రెండవశాఖివారు తూర్పువైపునకు వచ్చిరి. వీరు 'నూరు' అను సంఖ్యకు 'సతెమ్' అను పదముయొక్క తద్భవములయిన పదములను

11. చూ. ప్రాకృతభాషాత్పత్తి, పుటలు 49-50. మేజేపల్లి వెంకటరమణాచార్యుల వారు. ఆంధ్రపరిషత్పత్రికా ప్రచురణము.

దమతమ భాషలలో వాడుచుండిరి. ఆభాషలే 'ఆర్యను, ఆర్యీనియను. ఫ్రీజియను, త్రేషియను, ఆల్బేనియను, బాల్కన్స్లావానికు' అనుజాతుల భాషలుగా నేర్పడినవి.

ఇప్పుడు మనకు ముఖ్యముగా సంబంధించినవి తూర్పునకువచ్చిన యీ ఆర్య జాతివారు మాటలాడిన భాషలే. క్రీస్తుపూర్వము సుమారు 2500 సంవత్సరములకు ముందే యీ ఆర్యులు ఉత్తరపు మెసపొటేమియాలో నుండి పెరిషియాలోనికి వచ్చియుండవచ్చును. ఈ పెరిషియా దేశములో, గొంతకాలము స్థిరపడిన తరువాత వారిలో, గొందరు తూర్పుదిక్కునాశ్రయించి హిందూదేశమును బ్రవేశించి యుండవలెను. వీరికిని వీరితో సజాతీయులయిన పెరిషియా వాసులకును నడుమ హిందూకుష్ పర్వతములును ఆఫ్ఘనిస్థానమును బెద్దదై దాటుటకు వీలు గాని యడ్డుగా నేర్పడిపోయినది. ఈజాతివారందరును మొదట మాటలాడుచుండిన భాష యొక్కటియే యయి యుండిననుగూడ వీరును వారును గలియకుండుట చేతను గాలక్రమమున రెండు ప్రదేశములలో నుండినవారు వాడుచుండిన భాషలు స్వతంత్రముగాను భిన్నభిన్నముగాను మారిపోవుచుండుటచేత వేర్వేరు భాషలుగా నేర్పడిపోయినవి. రెండుశాఖలువారు తాము ఒక గుంపుగా నుండినప్పుడు అనుభవించుచుండిన నాగరకతయు విజ్ఞానమును పూజించుచుండిన దేవతలనామములును గాలక్రమమున గొంచెము గొంచెముగా మారిపోయినవి. ఈ మారుదలయొక్క వేగము పెరిషియావాసులలో నధికము, హింద్వార్యులలో నల్పము. కావుననే అతి ప్రాచీనములయిన దేవతానామములు మూర్ఖులేకుండగనే ప్రాచీనరూపములతోనే వీరి గ్రంథములయందు గన్పట్టుచుండెను. ఇట్లు హింద్వార్యులు మాటలాడుచుండిన భాషలే కాలక్రమమున మారుపాటును జెంది వైదికసంస్కృతము, పాణినీయ సంస్కృతము, పాలీ, ప్రాకృతములు, అపభ్రంశభాషలు నేటి యుత్తరహిందూస్థాన భాషలు మొదలగువానికి మూలరూపము లయినవి. పెరిషియాలో నిలిచిపోయినవారి భాషలే నేటి ఐరేనీయభాషలకు మూలములయినవి. ఇట్లు ఐరేనీయార్యులును హింద్వార్యులును వేరుపడిన కాలమునకే అనగా పెరిషియాలోని యార్యభాషలు ఇరేనియను భాషారూపమును బొందుచుండగానే యీ ప్రదేశమును దాటి నాటి ఐరేనీయార్యులలో మఱికొందఱు హిందూకూష పర్వతములను ఉత్తరమార్గమునఁ జుట్టివచ్చి నేటి 'దరదస్థానము'నఁ బ్రవేశించి యుండవలయును. ఈ దరదస్థానమును నేడు 'గిల్గితు, కాశ్మీరము, కాఫీరిస్తాను, కొహిస్తాను' అను దేశములుగాఁ జేర్కొనుచున్నారు. ఇది హిందూస్థానమునకుఁ గేవలము నుత్తరపు టగ్రభాగమున నున్నది. ఈ దరదభాషలనే విశాచభాషలుగా గ్రియరుసనుగారు పేర్కొనుచున్నారు. ఇప్పుడు తూర్పువైపుననున్న ఆర్యభాషలన్నియును మూడు

కుటుంబములుగా నేర్పడినవి. 1. ఇరేనియను, 2. దరద, 3. హింద్వార్యభాషలు.¹²

మనకు ముఖ్యముగా సంబంధించినవి హింద్వార్యభాష లేయని ముందే చెప్పితిని. ఈ హింద్వార్యులు క్రమక్రమముగా గుంపులు గుంపులుగా వచ్చి హిందూస్థానమునఁ జేరినట్లు వేదములనుండియే రుజువుపరుపవచ్చును. ఈ వేదమంత్రములు కాలక్రమమునఁ గొన్ని ఆరకోషియాలో (అనగా నేటి కందహారదేశమున) కొన్ని ఆఫ్ఘనిస్థానములోఁ గొన్ని యమువానదీ సమీపమునఁ గూర్పఁబడి యనేక కాలమునకు రాశీభూతములై ఋగ్వేదాదికముగా విభజింపఁబడి వాడుకలోనుండినట్లు హింపఁబడినవి. (వేదము లనాదిసిద్ధములనియు బ్రహ్మముఖ నిర్గతములనియు మనుష్యకృతములు గావనియుఁ బ్రాచీన హిందువుల యొక్క విశ్వాసము) ఈ వేదములయందే భిన్న భిన్నములయిన మాండలిక భేదములుండిన యట్లు వేదవిదులయిన శాశ్వత్యభాషా చరిత్రకారు లాహించుచున్నారు.

ఈ హింద్వార్యులు మొదట నొకగుంపుగా వచ్చి కొంతకాలము స్థిరపడిన తరువాత మరలనొక గుంపుగావచ్చి పూర్వము స్థిరపడినవారిని దక్షిణము వైపునకును బళ్ళిమమునకును దరిమి 'మధ్యదేశమున' (అనగా హిమాలయమునుండి వింధ్యమువఱకును, సిర్ హిందు మొదలు తూర్పుననున్న గంగాయమునా సంగమము వఱకును గలప్రదేశము) తాము స్థిరపడినట్లు హింపఁబడినది. కావున నేటి మధ్యదేశ భాషలకును ౪ భాషల నన్నిప్రక్కల నావరించికొనియున్న భాషలకును నొక్కవిధమైన భేదమే గనుపట్టుచున్నదని చెప్పచున్నారు. నేటి రాజపుతానా, గుజరాతు, సంయుక్తపరగణాలలో గొంతభాగము, పంజాబులోని దక్షిణభాగమును మధ్యదేశపు భాషలతో నిండియున్నది. మరాఠీ, బెంగాలీ, ఒడియా, బీహారీ, అస్సాము భాష, సింధీ, లహోదా, అనుభాషలు బయటిభాగమునకుఁ జేరినవి.

ఈ హింద్వార్యు లుపయోగించుచుండిన వైదిక సంస్కృతముననే భిన్న మాండలిక విభేదము లుండినట్లు పండితులు కనిపెట్టియున్నారని ముందే చెప్పియుంటిని. అశోకుని (ధర్మలిపులు) శాసనములు రచియింపఁబడిన కాలమునకే అనగా సుమారు క్రీ॥ పూ॥ 250 సంవత్సరమునకే వైదిక సంస్కృతపాణినీయ సంస్కృతములకంటె భిన్నములయిన ప్రాకృతభాష లుండెడి వని యా శాసన భాషనుండి స్పష్టపడుచున్నది. ఈ భాషలే జనులు మాటాడుచుండిన ప్రాకృత భాషలు. వీనికంటె భిన్నమయినది సంస్కృతము. అనగా సంస్కరింపఁబడినది యని యర్థము. వైదిక కాలమున వాడుకలో నుండిన భిన్నమాండలిక భాషలలో నొక్కదానినుండియే పాణినీయసంస్కృత మేర్పడినట్లు హింపఁబడినది. ఆ వైదిక కాలముననుండిన యితర మాండలిక భాషలనుండియే అశోక కాలమునందలి

ప్రాకృతములు కాలక్రమమున నేర్పడియుండవలయును. ప్రాకృతశబ్దమున కనే కార్థములు గలవు. ప్రకృతియనగా స్వభావము. ప్రాకృతమనగా స్వభావసిద్ధము అని యభిప్రాయము¹³. ప్రకృతియనగా సాధారణజనులు. 'సామాన్యులు' మాట లాడు భాషయే ప్రాకృతమని యభిప్రాయము.¹⁴ ప్రకృతిశబ్దమునకుఁ గల యర్థములను¹⁵ బట్టి చూడగా సాధారణజనులు మాటలాడుచుండిన భాష, గావున దీనికి ప్రాకృత మనుపేరు రూఢమైనదను నభిప్రాయము స్పష్టము.

అయినను లాక్షణికు లనేకులు ప్రకృతి సంస్కృతమనియు నా ప్రకృతినుండి సంభూతమయినది గావుననే ప్రాకృతమనియు వ్యుత్పత్తిని జెప్పిరి.¹⁶ అనగా ననేక ప్రాకృత వ్యాకరణకర్తల మతమున నియ్యది సంస్కృత భవమనుట నిశ్చితము. వీరి మతమున సంస్కృతము నుచ్చరింపలేక మాఱుపాటుతో స్త్రీపురుషులు పదముల నపభ్రంశములఁజేసి యుచ్చరింపగా నయ్యది ప్రాకృతమయ్యెనని యభిప్రాయము. మొదటఁజెప్పిన మతము ననుసరించి స్వభావసిద్ధమయిన భాష ప్రాకృతమయియుండగా నట్టిదానిని లక్షణకర్తలు వ్యాకరించి సంస్కరింపగా నయ్యది సంస్కృతమయ్యెననియు దోచుచున్నది. ఈ యభిప్రాయమునే మనసు నందుంచుకొని రుద్రటకృతకావ్యాలంకారమునందలి యొకానొక శ్లోకమునకు¹⁷ వ్యాఖ్యవ్రాయుచు 11 వ శతాబ్దినుండిన జైనవిద్వాంసుడగు నమిసాధువు ఈ యభిప్రాయమును వ్రాయుచున్నాడు. "ఎల్లజంతువులకును వ్యాకరణాదిక సంస్కారములేని సహజమయిన వచనన్యాయపారము ప్రకృతి. దానినుండి కలిగినదిగాని

13 ప్రకృత్యా స్వభావేన సిద్ధమ్, ప్రాకృతమ్.

14. ప్రకృతీనాం సాధారణ జనానామిదం ప్రాకృతమ్.

15. ప్రకృతిర్ఘోనిశిల్పినోః। పౌరామాత్యాదిలింగేషు గుణసామ్యస్వభావయోః। ప్రత్యయాత్ పూర్వీకాయాంచ, (అనేకార్థ సంగ్రహము) స్వామ్యామాత్యః సుహృత్కోరోరాష్ట్రదుర్గబలానిచ। రాజ్యాంగానిప్రకృతయః పౌరాణాంశ్రేణయోపిచ. అభిధాన చింతామణి అమాత్యాద్యాశ్చ పౌరాశ్చర్యాః ప్రకృతయఃస్మృతాః. (అభిధాన చింతామణిటీక.)

16. ప్రకృతిః సంస్కృతమ్। తత్రభవంతత ఆగతంవా ప్రాకృతమ్॥ హేమచంద్ర॥ప్రా॥వా॥
ప్రకృతిః సంస్కృతం, తత్రభవం ప్రాకృతముచ్యతే, (ప్రా॥ సర్వస్వము)
ప్రకృతిః సంస్కృతం తత్రభవత్వాత్ ప్రాకృతంస్మృతమ్, (ప్రా॥ చంద్రికా.)
ప్రకృతేః సంస్కృతాయాస్తు వికృతిః ప్రాకృతీమతా॥ షడ్భాషాచంద్రిక॥
ప్రాకృతస్యతుసర్వమేవ సంస్కృతంయోనిః॥ ప్రాకృతసంజీవని॥

17. ప్రాకృత సంస్కృతమాగధ పితృచభాషాశ్చ శౌరసేనీచ షష్ఠోఽత్ర భూరిభేదః జేశ విశేషాదపభ్రంశః॥ (కావ్యాలంకారము. రుద్రట 2, — 12)

అదియేగాని ప్రాకృత మనఁబడును.¹⁸ అనేక ప్రాకృతకవులు ప్రాకృతమును అకృతమమును స్వాదువునుగాఁ బేర్కొనిరి.

పై రెండు విధములయిన యభిప్రాయములును నొకదాని కొకటి విరుద్ధముగా నున్నట్లు గన్పించుచున్నది. ఒక మతమున ప్రకృతియనగా పూర్వకాలికమయిన సంస్కృతము రెండవమతమున ప్రకృతినే సంస్కరింపగా సంస్కృత మేర్పడినదనుట మొదటఁజెప్పిన మాండలిక భాషాభేదముల యస్తిత్వము నూహించినచో నీ వైషమ్యము తొలఁగిపోవును. ప్రప్రథమముననుండిన వైదికకాలమునందలి ప్రాకృతములలో (అనగా జనులు మాటాడు మాండలిక భాషాభేదములు) నొకదానినుండి సంస్కరింపఁబడిన సంస్కృతరూపభాష బయలుదేరినది కావున సంస్కృతము ప్రాకృతభవమేయగుట సరిగదా! మొదట సంస్కృత మేర్పడిన కాలమునుండి దానితో నభిన్నమనఁదగిన (మాతృభూత) ప్రాకృతరాశియే క్రమక్రమమున వ్యవహారమున రూపాంతరమునంది నవీనరూపముల నందినది గావున ప్రాకృతము సంస్కృత జన్యమనుటలో విప్రతిపత్తి గలుగదు. సంస్కృతభాషకు బూర్వముండిన ప్రాకృతభాష సంస్కృతమునకు యోని. సంస్కృత కాలముననుండి సంస్కృతభాషతో నత్యల్పమాత్రభేదము గలిగిన సంస్కృతతుల్య ప్రాకృతములు కారణము లగుటచే ననంతరప్రాకృతములు సంస్కృతభవము లనుటలో వింత లేదు. కాబట్టి పూర్వాపరకాల సంబంధమాత్ర వివక్షచేత రెండు మతములకును గనుపట్టు వైరుధ్యము తొలఁగిపోవుచున్నది. ఇదియే వాఙ్మత్యవిద్వాంసు లయిన గ్రియరుసనుగారు మొదలయినవారి యభిప్రాయముననుట స్పష్టము¹⁹. గ్రియరు సనుగారి మతమునఁ బ్రాకృతములు కాలమునుబట్టి మూడువిధములుగా విభజింప నగును. ప్రాథమిక ప్రాకృతములు. ఇవియే వైదికకాలమునందలి భాషలు. జనుల కాలమున దమ యభిప్రాయముల నొకరితో నొకరు దెలుపుకొనుటకు వాడుచుండిన వ్యావహారికభాషలు. వీని కన్నింటికిని అత్యల్పములయిన మాండలిక భేదములుమాత్ర ముండిన ట్లూహింపనగును. ఈ కాలమునందలి ప్రాకృతములు లక్షణము వైదిక సంస్కృతమునుబట్టి యూహింపవలసినదే. ఈ ప్రాకృతములందు

18. ప్రాకృతేతి. సకలజగజ్జంతూనాం వ్యాకరణాదిభి రనాహితసంస్కారః సహజో వచన వ్యాపారః ప్రకృతిః, తత్రభవంపైవవా ప్రాకృతమ్॥ ఆరిసవయణే సిద్ధందేవాణం అద్ధమాగహవాణీ, ఇత్యాదివచనాద్వాప్రాక్ పూర్వం కృతం ప్రాకృతం, బాలమహిళాదిసుబోధం సకలభాషానిబంధన భూతం వచనముచ్యతే మేఘనిర్ముక్త జలమివైక స్వరూపం తదేవ చ దేశవిశేషాత్ సంస్కారకరణాచ్చ సమాసాదిత విశేషం సత్ సంస్కృతాద్యుత్తర విభేదానాప్నోతి, అత ఏవ శాస్త్రకృతా ప్రాకృతయాదౌ నిర్దిష్టం. తదను సంస్కృతాదీని పాణిన్యాదివ్యాకరణోదిత శబ్దలక్షణేన సంస్కరణాత్ సంస్కృతమచ్యతే॥

19. లి. సర్వే. వా. I. పు. 121 - 123.

పాణినీయ సంస్కృతమునందున్నవానికంటె ననేకములయిన భిన్నరూపములు గనుపట్టుచునేయుండును. పాణినీయ సంస్కృతమునందు గ్రహింపఁబడని యా రూపములే కాలక్రమమున వర్ణనాశాది వికారములవలనఁ దరువాతి ప్రాకృతములలో నవీన రూపములుగాగూడ నేర్పడినవి.

తరువాతి భాషాపరిణామములనే ద్వితీయప్రాకృతములుగా శాస్త్రజ్ఞు లంగీకరించిరి. ఈ రెండవప్రాకృతము లేకాలమున నారంభమయినవి యను విషయము తెలియదు. కాని వాని ప్రాథమికరూపములు అశోకుని శిలాశాసనములలో స్పష్టముగా భిన్నమాండలిక భేదములతో నగపడుచున్నవి. అయినను ప్రాథమిక ప్రాకృతములు క్రీ॥ పూర్వము 400 వఱకును నటుతరువాత క్రీస్తువెనుక 100 వఱకును ద్వితీయప్రాకృతములును, నటుతరువాతఁ దృతీయప్రాకృతము లనఁబడెడి నేటి యుత్తరహిందూస్థాన భాషలును బ్రాముఖ్యమును గాంచిన కాలమని యూహింపవచ్చును.²⁰ పైనిజెప్పిన మూడు రూపభేదములును గాలక్రమమున మెల్లమెల్లగా నేర్పడినవిగాని యొక్కనా జేర్పడినవిగావు. కాబట్టి యీ భాషల యవస్థాభేదములైన మూడును గ్రమక్రమముగా గనుపట్టు భేదములుగాని వేరుకావు.

రెండవతరపు ప్రాకృతములను మూడుయుగములుగా భాగింపవచ్చును. మొదటియుగము క్రీ॥ పూ॥ 400 మొదలు క్రీ॥ వె॥ 100.

ఈ యుగభాషల కుదాహరణములు.

(1) హీన యాన బౌద్ధమతముయొక్క త్రిపిటకములు మహావంశము జాతకకథలు మొదలగు బౌద్ధగ్రంథములలోని పాలీభాష.

(2) పై శాచీ ; చూలికాపై శాచి.

(3) జై నాంగగ్రంథములయందలి అర్థమాగధీభాష.

(4) అంగగ్రంథములుగాని ప్రాచీనసూత్రములయొక్కయు 'పడమచరిత్ర' మొదలగు ప్రాచీనగ్రంథముల జై నమాహారాష్ట్రీభాష.

(5) అశోకుని శిలాశాసనములందలియు నంతకంటె ప్రాచీనశాసనములయు భాష.

(6) అశ్వఘోషుని నాటకభాష.

20. పాణినిసద్ద మహాణ్ణవో॥ ప్రాకృతశబ్ద మహర్ణవము. ఉపోద్ఘాతము పుట 12. (పండిత హరిగోవిందదాస్ త్రికమ్చందుగారిది).

మధ్యయుగము క్రీ॥ వెనుక 100 - 500 వఱకు.

(1) తిరువనంతపురమునఁ బ్రచురింపఁబడి భాసునివనంబడుచున్న నాటకములలోని ప్రాకృతము. కాళిదాసాదుల నాటకములలోని శౌరసేని, మాగధి, మాహారాష్ట్రీ, భాషలు.

(2) సేతుబంధము. గాధానప్తశతి మొదలగు కావ్యములలోని మాహారాష్ట్రీభాష.

(3) ప్రాకృతవ్యాకరణములయందు లక్షణము వ్రాయఁబడి యుదాహరింపఁబడిన మాహారాష్ట్రీ, శౌరసేని, మాగధి, పైశాచి, అనెడి భాషలు.

(4) దిగంబర జైనగ్రంథములలోని శౌరసేని, శ్వేతాంబర జైనగ్రంథములలోని జైనమాహారాష్ట్రీభాష.

(5) చండుని ప్రాకృతవ్యాకరణమున నిర్దేశింపఁబడిన భాష. విక్రమోర్వశీయమునం బ్రయోగింపఁబడిన యపభ్రంశభాష.

తృతీయ ప్రాకృతములు

క్రీ॥ వె॥ 1000 సంవత్సరముల తరువాత సీత్యతీయప్రాకృతములకుఁ బ్రాముఖ్యము వెలసినది. వీనినే నేటి హిందూస్థాన భాషలగు లహందా, పంజాబీ, హిందీ, గుజరాత్, మరాఠీ, బంగాళీ, ఓడ్రము మొదలయిన భాషలుగా నెఱుంగవలయును. ఈ భాషలయొక్క నేటి రూపములకును ద్వితీయ ప్రాకృతములకును నడుమ నపభ్రంశము లనెడి వేరొకయవస్థ గలదు. ఇవియే నేటి యీశ్వరవహారికభాషలకు మూలమని గ్రీయదుసనుగారి యభిప్రాయము.

పయి నుదాహరించిన ప్రాకృతముల చరిత్రనుబట్టి యొక్కటి స్పష్టపడక తప్పదు. క్రీస్తు పూర్వము 2500 సంవత్సరములనుండియు వాడుచుండిన పదములు నేటికి అనగా క్రీ॥ వెనుక 2000 సంవత్సరములకు దేశభేదముచుబట్టి అనేక విధములయిన రూపభేదములనుపొంది భిన్నభిన్న భాషలుగా నేర్పడినవి. వైదిక కాలమున 'భవతి' = ఉన్నది (భూధాతు జన్యమగు వర్తమాన ప్రథమపురుష రూపము.) 'హవతి' అను రూపమునుదాల్చి నేటి హిందీభాషలో 'హై' అను రూపమును బొందినది. పయి యుదాహరణమునుబట్టి యీ భాషలలో నెట్టిరూప భేదము గలిగినదో గ్రహించుట స్పష్టము.

దేశభేదమునుబట్టి కలిగిన ప్రాకృతభేదములు

వ్రాచడాప భ్రంశమునుండి నేటి సింధీభాష కలిగినది. మగధదేశమునకు సంబంధించిన (మాగధీభాషనుండి) మాగధాప భ్రంశమునుండి బంగాళీ, ఓడ్రభాషలుత్పన్నము లయినవి. ఈ మాగధాప భ్రంశమునుండియే నేటి బీహారీభాషగూడ

నుత్పన్నమయినది. అస్సాముదేశములో వాడుచున్న అస్సాముభాషగూడ బంగాళీ భాషవలెనే మాగధాప భ్రంశమునుండియే కలిగినదని చెప్పవలయును. మగధ శబ్దమునుండి కలిగినదియే మాగధాప భ్రంశము మాగధియనుట స్పష్టము. మగధ యనునది దేశనామము. అర్ధమాగధిభాష నుండియును దదప భ్రంశమునుండి యును గల్గినదియే నేటి తూర్పు హిందీభాష. పశ్చిమ హిందీ, రాజస్థానీ, గుజరాతీ, మొదలగుభాష లన్నియును 'శూరసేన' దేశమనంబడెడి మధ్య దేశమునందలి ప్రాకృతభాషయొక్క యపభ్రంశమునుండి కలిగినదని యూహింపబడినది.

అపభ్రంశములు

వ్యాకరణ బద్ధమయి గ్రంథస్థ మయిపోయినభాష మారదు గావునఁ బాణి నీయ సంస్కృతము మారక యట్లే నిలిచిపోవుట మనకుఁ బరిచితమేగదా! అట్లే యనంతర కాలమునందలి ప్రాకృతములుగూడ గ్రంథస్థములయి లక్షణబద్ధము లగుటను మాటకుండ నుండిపోయినవి. వాడుకలో నుండిన ప్రాకృతములు మాత్రము కాలక్రమమున గ్రంథస్థభాషకంటె మారిపోయి యపభ్రష్టము లయి పోయినవి. ఈ యపభ్రష్ట భాషలే యపభ్రంశములను నామముతో వ్యవహరింపఁ బడుచుండును. ఇవియే కాలక్రమమున నేటి తృతీయప్రాకృతము లనంబడు దేశ భాషలకు మూలములై నవి. ఈ యపభ్రంశము లెప్పటినుండి యుండినవో స్పష్ట ముగాఁజెప్ప నలవిగాదుగాని క్రీ॥ వెనుక 7 వ శతాబ్దమున నుండె ననవచ్చును. బాణుడు హర్ష చరిత్రమున 'భాషా' కవిని బేర్కొని యున్నాడు. భాషయనఁగా నీయపభ్రంశమే కావచ్చును.

2. సంస్కృత ప్రాకృతములకుఁగల సంబంధము

పాణినీయ సంస్కృతము లక్షణబద్ధ మగుటచేతను గ్రంథస్థ మగుటచేతను బండితుల యాదరణమునకు బాత్రమగుటచేతను మతగ్రంథములయిన వందే యుండుటచేతను నద్దానికిఁ బ్రాముఖ్యమును బ్రశస్తియుఁ గలుగక తప్పినదికాదు. వాడుకలోనుండిన ప్రాకృతములయందలి యపభ్రంశరూపములు వాడుకలోనే మారుచు నంతకంతకు సంస్కృతముతో మఱింత భిన్నతను గలిగియుండినవి. ఈ ప్రాకృతములు సంస్కృతముతో సమకాలికమయిన యితరమాండలిక భాషా రూపములను గలిగియుండుటవలనఁ బ్రథమావస్థయందే సంస్కృతముకంటె భిన్నములయియుండఁ గాలక్రమమునఁ గలిగిన పయిమార్పులు వీనికిఁగల భేదమును మఱింత వృద్ధిపఱచినవి. ఇట్టి ప్రాకృతములను జైనులును జౌద్ధులును దమ మత ప్రచారమున కంగీకరించుటవలన వానిలో గ్రంథరచనయు నోత్కృష్టమును సంభవించెను. అవి సంస్కృతమునందలి యనేకపదములను గ్రహింపవలసివచ్చినది.

నిత్యవ్యవహారములో నుండుపదము లత్యల్పసంఖ్యాక మాత్రములుగానే యుండుట యేభాషలో నయినను దప్పదు గావునను, ఉన్నతాభిప్రాయములను నుత్కృష్ట భావములను గల్పనావిశేషములను దెలుపుటకు వలసిన పదములేప్పడును గ్రంథస్థములే యయియుండుటచేతను బండితులగువారు సంస్కృతమునే చదివి పాండిత్యము గాంచుటచేతను నట్టిగ్రంథము లాకాలమునకు సంస్కృతమునందే యుండుటచేతను సంస్కృత గ్రంథములనుండి పదములను గ్రహించుట ప్రాకృత గ్రంథకర్తలకుఁ దప్పినదికాదు. ప్రాచీన ప్రాకృతములనుండి ద్వితీయ ప్రాకృతములలోనికివచ్చి సంస్కృతముతో నభిన్నములయిన పదములును సంస్కృతగ్రంథములనుండి గ్రహింపఁబడిన పదములును గలిసి ప్రాకృతమునందలి తత్సమము లయ్యెను. ప్రాచీన ప్రాకృతములనుండి వచ్చియు నపభ్రంషము లయినవియును సంస్కృతము నందలి పదముల నుచ్చరించుటలో నపభ్రంశతఁగాంచి క్రొత్తగాఁ జేరిన పదములును గలిసి తద్భవము లయినవి. సంస్కృత మూలరూపములనుగాని సంస్కృత గత సజాతీయరూపములనుగాని నిరూపింపఁజాలని పదములను లాక్షణికులు దేశ్యములుగా నంగీకరించిరి. కావుననే ప్రాకృతములందు మూడువిధములయిన శబ్దము లున్నవని లాక్షణికు లంగీకరించుట జరిగినది. ఇట్టిదేశ్యశబ్దజాలము ప్రాదేశికమాత్రముగా నుండుట సంభవించును. అనగా ప్రదేశమునుబట్టి భేదించునన్నమాట.

ఈ క్రింది యుదాహరణములను బరికించునది.

ఉదకచంద్రసమా | ఇమి | కామగుణాః | ప్రతిబింబఇవా | గిరిఘోష | యథా
ప్రతిభాససమా | నటరంగ సమాస్తథ | స్వప్న సమా | విదితార్యజ్ఞైః ||

(బౌద్ధగ్రంథము లలితవిస్తరము)

ఈ శ్లోకములో నెన్ని సంస్కృతపదములో అనగా తత్సమములో చూచిన వెంటనే స్పష్టమగును.

నైతస్య దేవ కులధర్మ నరాప్రధర్మః సర్వేజగస్య జర యావన ధర్మ యాతి |
తుభ్యంపి మాతృపితృబాంధవజ్ఞాతి సంఘో జరయా అముక్తనహి అన్యగతిర్జనస్య |
బుద్ధదేవునితో ముసలివానినిగుఱించి సారథి చెప్పినమాటలు.

అమిలం పాడల కవ్వం పడిడిం సోడిం చ జేణ ఆణంతి.

కామస్య తత్తత్త్తిం కుణంతి తే కహంణ లజ్జంతి || హాలునిగాధాసప్తకతి.

ఛాయ (అమృతం ప్రాకృతకావ్యం పఠితుంశ్రోతుం యేన జానన్తి.

కామస్య తత్త్వచింతాం కుర్వంతి తే కథం న లజ్జంతే.

సావత్థియం కిరదిద్ధి పువ్వోనామ బ్రాహ్మణో అహోసి || పాళీ.

(ఛాయ) శ్రావస్త్యంకిల అడతపూర్వోనామ బ్రాహ్మణో అభూత్.

యథా ధనచ్ఛేదో నహోది తథా కరిస్సామితి—పాశీ.

(ఛాయ) యథా ధనచ్ఛేదో నభవతి తథాకరిష్యామితి

పై యుదాహరణములను బరికించినచో రెండువిషయములు తప్పక గోచరించును. తత్సమము లెట్లు ప్రాకృతములో నున్నవియనుట మొదటిది. రెండవది సంస్కృతరూపములకును బ్రాకృతరూపములకును గల భేదము కేవల ముచ్చారణములో సామాన్యముగా భాషలన్నిటిలో నెట్లెట్టిమార్పులు గలుగుచున్నవియో అట్టివానివలననే గలిగిన వనుట. కామస్య—కామస్స అనురూపమును జూచినచో ప్రాచీనరూపముగు తెచ్చుతారు, అనుదానినుండి నేటి వ్యావహారికమున నెట్లు 'తెస్తారు' అనురూపము గలిగినదో అట్లే పయిమార్పును గాలక్రమమునఁ గలిగినట్లు తెలియకపోదు. అట్లే జానంతి—ఆణంతి యని యయినది. కథం—కహ. కరిష్యామి—కరిస్సామి.

3. ఆంధ్రదేశ వ్యవహారస్థ ప్రాకృతమునకును

తెనుఁగునకును గల సంబంధము

ఇట్లు సంస్కృత ప్రాకృతముల సంబంధమును బ్రాకృత స్వరూపమును గొంత తెలిసికొనిన తఱువాత నాంధ్రదేశములో నేప్రాకృతము వాడుకలోనుండి నది, ఆ ప్రాకృతమునకును తెనుఁగునకును నేమి సంబంధము గలదు అను విషయము నిరూపింపవలయును. తెనుఁగున కుత్తరపుదిక్కున సన్నిహితముగా నుండు భాషలు రెండు. ఒకటి 'ఓఢ్రము' రెండు 'మరాఠీ'. మరాఠీభాష మహారాష్ట్ర పత్రంశమునుండి కలిగినది. ఈ యపత్రంశమునకు మూలము మాహారాష్ట్రీ యనంబడి దండ్యాదులచే ప్రకృష్టమయిన ప్రాకృతముగాఁ బేర్కొనంబడినది. ఓఢ్ర భాషకు మూలము మాగధాపత్రంశము. ప్రాకృతము మాగధి. ఈరెండు ప్రాకృతములకును తెలుగుతో నెంత సంబంధమున్నది యని పరిశీలింపవలసి యున్నది.

తెనుగు ఏదైన నొక్క ప్రాకృతమునుండి కలిగినదా అట్లైన నేప్రాకృతము నుండి కలిగినది అను విషయమే ముఖ్యముగా విమర్శింపఁదగినది. ఆ విమర్శనము కొఱకే పయిప్రాకృత భాషాచరిత్రము దిజ్ఞాత్రముగా నిరూపింపఁబడినది. ప్రాకృతమునుండియే తెనుగు ఏర్పడినయెడల బ్రాచీనకాలమున అనగా తెలుగుయొక్క స్వరూపము శాసనముల మూలమున నయినను దెలియఁబడనికాలమున నీయాంధ్రదేశమున నేప్రాకృతము వాడుకలోనున్నది యను విషయమును దెలిసికొని యా ప్రాకృతమునకును తెనుగునకును నెట్టి సంబంధము అనగా జన్యజనక భావరూప సంబంధము గలదా యని పరిశీలనచేయుట కర్తవ్యము. అత్యంత ప్రాచీనకాలము ననే తెనుఁగుదేశమున ననేక ప్రాకృతశాసనము లుండుటవలన నా శాసనములను

బరిశీలించి చూచినయెడల మనకు విషయము సుబోధముకాక తప్పదు. అమరావతి, జగ్గయ్యపేట, ఘంటసాల, నాగార్జునకొండ, భట్టిప్రోలు మొదలగు స్థలముల యందలి శాసనములలో గొన్నిటిని బరిశీలించితిమి. తెనుగుదేశమునకుం గేంద్రస్థానమయి బౌద్ధమతమునకు బట్టికొమ్మయయిన గొప్పస్థల మమరావతి. అది యాంధ్రుల ప్రతిభకును బ్రభావమునకును స్థానము. ఆంధ్రరాజులలో నొక్కడయిన పుష్యమావి కాలమునందలి శాసన మచ్చో లభించినది. దీనినిబట్టి యా శాసనము నందలి భాషతో ఒకప్రక్క నాంధ్రరాజులకును వేరొకప్రక్క బౌద్ధమతమునకును గూడఁ గొంత సంబంధమున్న దనవచ్చును.

సిద్ధమ్! రఞ్ఞో వాసిష్ఠీపుత్ర సామి సిరిపులుమావిస సంవత్సర...పిణ్డసు తరియానామ్ కహూ తరగహపతిస పురిగహపతిసచ పుత్రస ఇసిలస సభాత్తుకస సమ.....సగినికస భయా యచ సనాకానికాయ సపుత్రకస...తో మహాచైత్యే చైతికియానామ్ నికాయపరిగహే అపరదారే ధమచక్రమ్ దేధమ్మమ్ తాపిత. *

ఈ శాసనమునకు దెలుగు.

సిద్ధమ్. రాజయిన వాసిష్ఠీపుత్ర శ్రీపులుమావియొక్క సంవత్సర(మున) పిణ్డసు తరియులైన, కహూతర గృహపతిచేతను పురి గృహపతియొక్క పుత్తుడును సభాత్మకుడును సమా (తృకుడును) సభగినికుడును సపుత్రకుడును భార్యయయిన నాగానికతో గూడిన వాడును నయిన ఇసిలునిచేతను చైతికియుల నికాయముయొక్క పరిగ్రహములో నున్నట్టి (భగవంతుని) యొక్క మహాచైత్యమునకు అపరద్వారమున ధర్మచక్రము దేయధర్మముగా స్థాపితము.

పయి శాసనమునకు సంస్కృత చ్ఛాయ

సిద్ధమ్. రాజ్ఞః వాసిష్ఠీ పుత్రస్య సామి శ్రీ పులుమావేః సంవత్సరే పిణ్డసు తరియానామ్ కహూతర గృహపతేః పురి గృహపతేశ్చ పుత్రస్య ఋషీలస్య సభాత్మకస్య సమా(తృకస్య) సభగినికస్య భార్యయా నాగనికయా చ సహ సపుత్రక (స్య) (భగవ) తో మహాచైత్యే చైత్యకీయానామ్ నికాయస్య పరిగ్రహే అపరద్వారే ధర్మచక్రమ్ దేయధర్మమ్ స్థాపితమ్.

మూడు రూపములలో నీయంబడిన యీ శాసనమును బరిశీలించిన యెడల నీ భాషలకు గల సామ్యవైషమ్యములును సంబంధ బాంధవ్యములును స్పష్టము కాగలవు.

సంస్కృతములోని పదములు కొన్ని యల్పములయిన (పరిణామ) రూప భేదములను మాత్రము గల్గి ప్రాకృతములో గనుపట్టును. విభక్త్యంతమయిన

పదముయొక్క సిద్ధరూపము వాడుకలో నుండగాఁ గాలక్రమమున వ్యవహారములో నేర్పడు నక్షర మాత్రభేద మాపదము నాశ్రయించి రెండవభాష యేర్పడినట్లు స్పష్టము. వాణిష్ఠీ పుత్రస్య యను పదమునకును 'వాసిరీపుతస' యను పదమునకును గల భేదమును దిలకించునది. శి—సి, ష్ఠీ—రీ, త్రి—త, స్య—స. పై చిహ్నమునకు ముందున్న యక్షరము తరువాతి యక్షరపు రూపమును బొందినది. ఇంకొక విధమయిన మార్పేమనగా 'ఇ' కారాంతముగా గాని 'న' కారాంతముగా గాని భావింపవలసిన పులుమావి శబ్దమును 'అకారాంతముగా భావించి షష్ఠీ విధక్తిరూపమున 'స్య' యని చేర్చుట. ఈ రెండు విధములయిన మార్పులవంటి మార్పులతోడనే చాలవఱ కీ భాషయంతయును నేర్పడియున్నదనుట స్పష్టము. ఇట్టి మార్పులన్నియును నన్నిభాషలయందును వ్యవహారములో నేర్పడుననుట భాషావిదులకు సుపరిచితమే. తెనుఁగున, క్రొత్త-కొత్త, కూతును—కూతురిని, మొదలయిన మార్పులును నిటువంటి వ్యవహారజాతములయిన మార్పులే.

పుత్త్రశబ్దము 'పుత'యయినది. ఇదియే తెనుఁగునందలి పుత్త్రార్థక శబ్ద రూపమునకు మాతృకయైనచో నది పుత యనియో 'పూత' యనియో మఱి దేదియో తత్సదృశరూపమును బొంది యుండవలయును, గాని తెనుఁగునందలి 'కొడుకు'నకును ఇతర ద్రావిడ భాషలందలి 'మగ్గ' శబ్దమునకును పై శబ్దముతో సంబంధము గనుపట్టదుగదా! అట్లే అందలి 'సపితుకస' 'సభాతుకస' 'భయాయ' మొదలయిన శబ్దములకును దెనుఁగు నందలి 'తండ్రి, అన్న, తమ్మ, పెండ్లము' (ఆలు) మొదలయిన శబ్దములకును సంబంధ మించుకంతయును గనుపట్టదు.

ఇట్లే తెనుఁగుదేశమున సుప్రసిద్ధముగానుండిన ప్రాచీనకాలపు ప్రాకృత శాసనములను వేనిని దెనుఁగుతో జేర్చి పరిశీలించినను బ్రకృతిప్రత్యయములందు జన్య జనకభావము లేకమయినను గనుపట్టదు.

ఆ ప్రదేశమునందలి యీ క్రింది చిన్న శాసనమును దిలకించునది.

“సేనగోపన ముడకుతలస ధభో.

సేనానాయకుడయిన ముండకుంతలుని స్తంభము.

“సేనాగోపస్య ముండకుంతలస్య స్తంభః”

జగ్గయ్యపేట బౌద్ధస్తూపమునందలి ఇక్ష్వాకువంశజులయిన రాజుల ప్రాకృత శాసనము.

సిధమ్. రభోమాధరిపుతస ఇఖాఖుణమ్ సిరివిరపురిసదతస సంవచ్చర 20 వాసాపఖమ్ 8 దివసమ్ 10 కమ్మాకరతే ణడతూరే ఆవెనిస నాకచందస పుతో గామే మహాకాణ్ణారూరే ఆవేసని సిధధో ఆపణో మాతరమ్ నాగిలనిమ్ పుర

తో కతూనమ్ ఘరనిమ్ చ సముదనిమ్ బాలకమ్ చ మూలసిరిమ్ బాలికమ్ చ నాకబుద్ధనికమ్ భతుకమ్ చ బుధినకమ్ తన ఘరణించ కనికమ్ బాలకాచ నాగసిరి చందసిరి బాలికమ్ యసిధదనికమ్ ఏవమ్ నాతిమిత సమ్మధివగేన, సహగ్రామే వెలగిరియమ్ భగవతోబుధస మహాచేతియ పువాదరే ఆయకఖమ్మే 5 సవనియుతే అషణోదేయదమ్మమ్ సవసతానమ్ హిత సుఖాయ పఠితాపితతి॥

తెనుగు:—

సిద్ధమ్. ఇక్ష్వాకుపులలో మాధరీ పుత్తుడయిన శ్రీ వీరపురుష దత్తుని 20 వ సంవత్సరమున 8 వ వర్షాపక్షమున 10 వ దివసమున కర్మాంక రాష్ట్రమున నడ తూరిలో ఆవేశనియయిన నాగచంద్రుని పుత్తుడు మహాకాండూరూర నెడి గ్రామ మున ఆవేశనియయిన సిద్ధార్థుడు తన తల్లియయిన నాగిలానిని ముందుంచుకొని గృహిణియయిన సముద్రాణి మూలసిరి యనెడు బాలకుడు నాగబుద్ధనిక యనెడు బాలికయును భ్రాతయగు బుధినకుడు అతని గృహిణియయిన కర్ణికయు బాలకు లయిన నాగశ్రీ చంద్రశ్రీ, బాలికయయిన సిద్ధార్థనికయును ఇట్లు అధికమయిన సమ్మన్దివర్గముతోగూడి వెలగిరియను గ్రామమందు భగవంతుడయిన బుద్ధుని యొక్క మహాచైత్యపూర్వద్వారమున 5 ఆయక స్థంభములు సవ్యనియుక్తము లయి తనదేయధర్మముగా నెల్లర హితసుఖము కొఱకు ప్రతిష్ఠాపింపఁ బడినవి.

సంస్కృతము:— సిద్ధమ్. రాజ్ఞః మాధరీ పుత్రస్య ఇక్ష్వాకుకూటామ్ శ్రీవీర పురుష దత్తస్య సంవత్సరే 20 వర్షాపక్షమ్ 8 దివసమ్ 10 కర్మాంక రాష్ట్రే నడ తూరే ఆవేశనినః నాగచంద్రస్య పుత్త్రః గ్రామేమహాకాండూరూరే ఆవేశనీ సిద్ధార్థః ఆత్మనః మాతరమ్ నాగిలానీమ్ పురతః కృత్వాగృహిణీంచ సముద్రాణీమ్ బాల కంచ మూల శ్రీమ్ బాలికామ్ చ నాకబుద్ధనికామ్ భ్రాతృకమ్ చ బుధినకమ్ తస్య గృహిణీంచ కర్ణికామ్ బాలకాచ నాగశ్రీయమ్ చంద్రశ్రీయమ్ బాలికామ్ సిద్ధార్థనికామ్ ఏవమ్ నాతిమితసంబద్ధవర్గేణ సహగ్రామే వెలగిర్యామ్ భగవతోబుద్ధస్య మహాచైత్య పూర్వద్వారే ఆయక స్తంభాః 5 సవ్యనియుక్తాః ప్రతిష్ఠాపితాని.

పయిశాసనమునందు ఆ కాలముననుండిన బౌద్ధోపాసకుల యొక్కయు వారి బంధువులయొక్కయుఁ బేర్లు తెలియనగును. ఇందును ప్రాచీన ప్రాకృతభాషలో నుండినవని యూహింపఁదగిన విభక్త్యంత సిద్ధరూపములే యెట్లు పరిణతిగాంచినవో తెలియనగును. ఇందలి భాషకును నేటి తెనుగుభాషలోని తత్తదర్థకాచ్ఛాంద్ర పదములకును జన్యజనకభావ మెట్లు లేదో స్పష్టపడుచున్నది.

ఆంధ్రరాజులకాలములోనిదియు, బళ్లారి మండలములోనిదియు నయిన పులు మావి శాసనము. (జంగిలిగుండు శాసనము). సిద్ధమ్. రఘో సాతవహనానమ్ సిరి

పురుషుమౌవిన సవ 8 హేమ 2 దివ 1 మన మహాసేనాపతిస ఖండనాకస జనపాదే సాతవహనిహారే. మికస కుమారదత్తస గామే వేపుర కే వధవేన గహపతికేన (కొం) తానమ్ సంబేన తళాకమ్ ఖానితమ్. (ఎ. ఇం. XIV పు. 155.)

తెలుగు:—సిద్ధమ్—శాతవాహనులలో రాజయిన శ్రీ పురుషుమౌవియొక్క ఎనిమిదవ సంవత్సరమున హేమంత ద్వితీయమాసము మొదటిపక్షము మొదటి దివసమున మహాసేనాపతి స్కంధనాగుని యొక్క సాతవాహనిహార జనపదము నందు గామికకుమారదత్తుని యొక్క వేపుర (క) మనుగ్రామమున వాస్తవ్యుడయిన గృహపతిచేత తటాకము ఖానితము.

సంస్కృతము:—సిద్ధమ్. రాజః శాతవాహనానామ్ శ్రీ పురుషుమౌవేః సంవత్సరే అష్టమే హేమంతపక్షే ద్వితీయే, దివసే ప్రథమే, మహాసేనాపతేః స్కంధనాగస్యజనపదే శాతవాహనిహారే గ్రామికస్య కుమారదత్తస్య గ్రామే వేపురకే వాస్తవ్యేన గృహపతికేన (కొంతానమ్?) సాంబేనతటాకమ్ ఖానితమ్.

పయి బల్లారిమండలములోని ఆంధ్రరాజు కాలమునందలి శాసనముయొక్క భాషను బరిశీలించినను నేటి యచ్ఛాంధ్రమునకు సంబంధమేమియు గనుపట్టదు గదా! ఇందు 'తళాకమ్' అని వ్రాసియున్నాడు. తెనుగుశాసనములలో నెందును చెఱువు అనుపదమే కనుపట్టును. ఉ॥ కంబురాం చెఱువు. వేసెఱువు.

శివస్కంధవర్మయొక్క హిరహడగల్లి తామ్రశాసనము. బల్లారి మండలములో పల్లవ మహారాజులచే వ్రాయంపబడిన యీ క్రింది ప్రాకృతశాసనమునఁ గొన్ని పరిహారములు వ్రాయంబడినవి. గ్రామములయందు రాజునకుగాని రాజాధికృతపురుషులకుఁగాని కొన్నిహక్కులు గలవు. గ్రామమును దేవదేయముగాని బ్రహ్మదేయముగాని చేయునప్పుడు ఆ హక్కులను బరిహరించి దానముచేయుదురు. వానిని పరిహారములందురు. అట్టి పరిహారము లిందు పేర్కొనంబడినవి. వానిలోని పదములకును నేటి తెనుగుపదములకును నెట్టి జన్యజనకభావము కలదో పరీక్షింతము.

బహ్వుణాణమ్ చిలైరైక కొండుకవాటకమ్ అకరయొల్లక వినేసిఖట్టా వాసమ్ అదూధదధిగహణమ్ అరట్ట సంవినయికమ్ అలోణగుళచ్చోభమ్ అకర వెట్టి కొంజల్లమ్ అపారమ్పరబలివద్ద గహణమ్ అతణకట్ట గహణమ్ అహరితక సాకపుధగహణమ్ ఏవమాదికేహి అట్టారసజాతి పరిహారేహి...'' ఎ. ఇం. వా. I పు. 6.

పయిపదములలోఁ గొన్ని పరిహారములకు మాత్రము స్పష్టముగాఁ దెలిసినవానికిఁ గ్రిందచాయ వ్రాయబడినది.

అదూధ దధిగ్రహణమ్ — అదుగ్ధ దధిగ్రహణమ్ — అనగా పాలు పెరుగు గ్రహణములేనట్లుగా నని యర్థము. 'దుగ్ధ' శబ్దము ప్రాకృతమున 'దూధ' మయినది. నేటి హిందీభాషలో 'దూద్' అయినది. తెనుగునను అరవమునను 'పాలు', 'దధి — దహి — దై' యయినది. తెనుగున నిది పెరుగు. 'అలోణ గుళచ్ఛోభమ్' 'అలవణగుడక్షోభమ్' లవణము గుడము అనువాని క్షోభము లేనట్లుగా నని యర్థము. లవణము — లోణ మయినది. గుడము — గుళము. ఉత్తరహిందూస్థాన భాషలలో 'గూర్' అని దీనికిపేరు. తెనుగున 'బెల్లము' 'ఉప్పు' అరవ మళయాల కన్నడములు నట్లే. 'అపారంపర బలీవద్దగ్రహణమ్' 'అపారంపర బలీవద్దగ్రహణమ్' వరుసగా నెద్దలచే గ్రహణము లేనట్లు అని యర్థము. బలీవద్దము బలీవద్దమయినది. 'బైల్' అని నేటి హిందీభాష. తెనుగున 'ఎద్దు.' కన్నడము 'ఎత్తు' 'అతణ కట్టగ్రహణమ్' — "అత్యణకాష్ట గ్రహణమ్." తృణము తణమయినది. కాష్టము కట్టమయినది. తెనుగున 'తృణము' గడ్డి. కట్టశబ్దభవము 'కట్టె.' అహరితక సక పుఫ గహణమ్ — "అహరితక శాక పుష్పగ్రహణమ్" — పచ్చని కూరలు పువ్వులు తీసుకొనకుండనని యర్థము. హరితక శాకమునకుఁ దెనుగు. — పచ్చికూరలు. 'పుఫ' శబ్దమునకుఁ దెనుగు, 'పూ' వు.

ఆ నాడు వాడుకలోనుండిన ప్రాకృతభాషలో సామాన్య ప్రయోజనమును గూర్చు, పాలు, పెరుగు, ఉప్పు, కట్టెలు, బెల్లము, పూలు, ఎద్దు, గడ్డి, మొదలగు తెనుగు శబ్దములకు నేశబ్దములు వాడుకలో నుండినవి (ప్రాకృతభాషలో) అను విషయము పయి శాసనముచుబట్టి స్పష్టముగదా! ఈ ప్రాకృత శాసనములోని భాష గాని లేక తజ్ఞాతమయిన భాషాంతరముగాని తెలుగయిన యెడల నయ్యదియు నుత్తర హిందూస్థాన భాషలోని, దూద్ దహి, బైల్, మొదలయిన పదములవంటి పదములనే గలిగియుండునుగదా! తెనుగు గూడ సంస్కృత భవముగాని యన్యప్రాకృత భవముగాని యయి యుండెననుటకుఁ బ్రమాణములేదు. తెనుగుదేశమున వాడుకలోనుండిన ప్రాకృతమునుండియే తెనుగు! గలిగి యుండవచ్చు ననుట సమంజసము. లేదేని పార్శ్వస్థదేశములయిన యోధ్ర మహారాష్ట్రదేశములలో వాడుకలోనుండిన భాషలలోనుండియైన గలిగిన దన వచ్చునుగాని యీమూడునుగాక వేఱొక ప్రాకృతమునుండి యూడిపడినదనుట యసంభవము. ప్రాచీనకాలమున నాద్యు లెట్లు హిందూదేశమును బ్రవేశించిరి; వైదిక సంస్కృతమునుండి భిన్నభిన్న ప్రాకృతము లెట్లు కలిగినవి యనువిషయమును ముందు నిరూపించితిని. హిందూదేశమున నేడు వాడుకలోనున్న యుత్తర హిందూస్థాన భాషలును, వానికి మాతృకలయిన యపభ్రంశములును, వానికిఁ బూర్వములయిన ప్రాకృత పరంపరయును నేకకాలమున భిన్నమండలములలో

వ్యవహారములోనుండిన నేకభాషయొక్క మాండలిక రూపజాతములనుట స్పష్టపడినది. కావుననే ప్రాకృతములలోని ప్రకృతి ప్రత్యయజాలమంతయు నీషద్వైషమ్యముమాత్రము గలిగియున్నట్లు స్పష్టపడుచునే యున్నది. హిందీగాని మాహారాష్ట్రీగాని తెలిసినవానికి నేటి యుత్తర హిందూస్థానభాష లక్షశీఘ్రముగాఁ బట్టుపడగలవు. ప్రాచీన ప్రాకృతములలోఁగూడ నొక భాషయం దొకపదములో నొకవర్ణ మున్నయెడల మఱియొక ప్రాకృతమునఁ దత్సదృశవర్ణమాత్ర భేదముతో నాపదము కనుపట్టుచునే యుండును. ఈ క్రింది పట్టికలోని ప్రకృతులను బరీక్షించునది. ప్రత్యయము లెట్లు భిన్నప్రాకృతములలో భిన్నరూపములను భొందినవో మున్నందు తెలుపఁబడును. ²¹

సంస్కృతము	పాలి	పై శాచి	శౌరసేని	మాగధి
లోక	లోక	లోక	లోల	లోల
* నగ	నగ	నగ	ణల	ణల
శచీ	సచీ	సచీ	సళ	శళ
* రజత	రజత	రజత	రలద	లలద
కృత	కత	కత	కద	కడ
* కర	కర	కర	కర	కల
వశ	వస	వస	వస	వశ
* మేష	మేస	మేస	మేస	మేశ
సారస	సారస	సారస	సారస	శాలశ
* వచన	వచన	వచన	వలణ	వలణ
పట్ట	పట్ట	పట్ట	పట్ట	పస్త
అర్థ	అత	అత	అత	అస్త
* వృక్షః	రుక్ష్	రుక్ష్	రుక్ష్	లుక్ష్

పై పదములను బరీశీలించినయెడల నాభాష లన్నియును నేకభాషాజాతము లని స్పష్టపడక తప్పదు.

పయిని నిరూపింపఁబడిన పట్టికలో పూ గుర్తించిన పదములకు సరియైన తెనుగు పదములును ఇతర ద్రావిడభాషాపదములునుగూర్చి పరీక్షించినచో భాషాసంబంధమును గుటుంబభేదమును స్పష్టపడగలదు.

తెలుగు	అరవము	కన్నడము	మళయాళము
కొడ్డ	కున్దు	కొడ్డ	కున్దు, కున్న.
వెడ్డి	వెల్లి	వెల్లి	వెల్లి
చే(యి)	సెయ్	కెయ్	చెయ్
గొటియ(త్ర)	గొత్ర	గొత్ర	గొత్ర
మాట	మాట్ట	మాతు	మాట్టు
నూను	మరం	మర	మరం
చెట్టు	చెడి	గిడ	చెడి

పయిని నిరూపింప బడిన సంస్కృత ప్రాకృతపదములును, క్రింద నిరూపింపబడిన తెలుగు మొదలయిన ద్రావిడభాషా పదములును బరిశీలించినచో నవి రెండు భిన్న భాషలనుండి వేర్పడిన మాండలికభేదము లనుట స్పష్టపడక తప్పదుగదా!

4. పై శాచీ భాష

ఆంధ్రరాజయిన శాతకర్ణికాలములో, బ్రతిష్ఠాన నగరముననుండిన గుణా ధ్యుడు చేసిన శపథమును, ఆతఁడు వ్రాసినదని చెప్పబడిన బృహత్కథను గుఱించియు ముందే పేర్కొంటిని.

“సంస్కృతం ప్రాకృతం తద్వద్దేశ భాషాచ సర్వథా । భాషాత్రయ మిదం త్యక్తం యన్మనుష్యేషు సంభవేత్.” అనుటచేత సంస్కృతమును ప్రాకృతమును దేశభాషయును మనుష్యులయందు గలవానిని త్యజింతుననియు, మనుష్యసంబంధము లేని భూతభాష, లేక పై శాచీభాష నుపయోగింతుననియు నుద్దేశము. పయి మూడిటియందును సంస్కృతము ప్రసిద్ధము. ప్రాకృతమనగా నేప్రాకృతమని మన మడుగవలసి వచ్చుచున్నది. ఆదేశములో గ్రంథరచన కుపయోగించుచుండిన గ్రంథస్థ ప్రాకృతభాష యని యర్థము. హాలునికాలములోనిదయిన సప్తశతి (సత్తాసై) యను గ్రంథము మనకు లభించుచున్నది. ఆ గ్రంథము అనేకులయిన కవులచే వ్రాయంబడిన పద్యములకూర్పు. కావున నాకాలమున బహుళముగా గ్రంథరచనమున కుపయోగించుచుండిన భాష సప్తశతిలోని భాషయే యనవచ్చును గదా! అది మాహారాష్ట్రీయనెమ ప్రాకృతమే. ఈమాహారాష్ట్రీకే ‘ప్రాకృతము’ అను నామము రూఢమయినట్లు తెలియవచ్చుచున్నది. దండి తన కావ్యాదర్శమున మాహారాష్ట్ర దేశాశ్రితమయిన భాష ప్రకృష్టమయిన ప్రాకృతమని నిర్వచించెను.²²

22. మాహారాష్ట్రీశ్రయాం భాషాంప్రకృష్టం ప్రాకృతంవిదుః । సాగరఃసూక్తి రత్నానాం శేతుబంధాది యన్మయమ్॥ (1-84) కావ్యాదర్శము.

కావున గుణాధ్యుని వచనముగాఁ జెప్పఁబడిన పై శ్లోకములో ప్రాకృతమనగా మాహారాష్ట్రీ) ప్రాకృతమని భావము. పై తానునగరమే తరువాతను మాహారాష్ట్రీ) పభ్రంశ జాతమయిన 'మరాఠీ' భాషా కావ్యములకును గేంద్రస్థానమయి యొప్పుచుండినది. ఇక నా శ్లోకములో నాతఁడు వచించిన దేశభాష యెయ్యది యను ప్రశ్నకు సమాధానము చెప్పవలయును. అది సంస్కృత ప్రాకృతము (మాహారాష్ట్రీ) ప్రాకృతము) లకంటె భిన్నము గావలయునుగదా! సంస్కృత ప్రాకృతముల నెడి పదములనేగాక 'దేశభాష' యను పదమును ప్రాచీనకాలమునుండియు ననేకులు ఉపయోగించియుండిరి. మాహాభారతము, భరతుని నాట్యశాస్త్రము, వాత్సాయనుని కామసూత్రము మొదలగు ననేక గ్రంథములయందు దేశభాషా ప్రశంస చేయఁబడినది.²³

విక్రమశకము తొమ్మిదవ శతాబ్దమునకుఁ జేరినదని లెక్కింపఁబడిన 'కువలయ మాలాకథ' అను ప్రాకృతకావ్యములో పదునెనిమిది దేశభాషలును ఆ భాషల పేర్లను ఉదాహరింపఁబడినవనియును తెలియవచ్చుచున్నది.²⁴ బాణుడు తన హర్షచరిత్రలో (8-వ శతాబ్దము క్రీ. వె.) భాషాకవి యనుపేరితో దేశభాషా కవిని బేర్కొనినట్లు ముందుదాహరించియున్నాను.

ఈ దేశభాషా శబ్దమును భిన్నకాలములలో నుపయోగించిన పయి గ్రంథకర్తల యుద్దేశముచొప్పున నేకభాషా విశేషమే ఉద్దేశింపఁబడినదని యర్థము గాదు. వారివారి కాలములలో నాయా దేశములయందు గ్రంథస్థవాఙ్మయమునకు భిన్నముగాఁ బ్రజలచే వాడఁబడుచుండిన దైనిక వ్యవహారోపయోగి భాష యని యర్థము చెప్పవలయును. ఆ యర్థముచొప్పున ప్రాకృతములు దైనికవ్యవహారములోనుండినప్ప డవియే దేశభాషలు. ప్రాకృతములు గ్రంథస్థములయి యపభ్రంశ

23. నానాచర్మభిరాచ్చన్నా నానాభాషాశ్చ భారత, కుశలా దేశభాషాసు జల్పన్తోనోన్యన్య మీశ్వరాః॥ మాహాభారతము, శల్యపర్వ. 46-103.

“అతఃకర్ధ్వం ప్రవత్స్యామి దేశభాషా వికల్పనమ్.” } నాట్యశాస్త్రము
“అథవా ఛందతఃకార్యా దేశభాషా ప్రయోక్తృభిః.” } 17, 24, 46.

“నాత్యంతం సంస్కృతేనైవ నాత్యంతం దేశభాషయా। కథాం గోష్ఠీఘకథయా॥ లోకే బహుమతో భవేత్॥ కామసూత్రము 1-4, 50” అట్టారస విహి ప్స గార దేసీ భాసా విసారవి. అట్టారస దేసీ భాసా విసారయా (జ్ఞాతధర్మ కథాసూత్ర) అట్టారసదేసీ భాసా విసారయా (విపాకశ్రుత) అట్టారస దేసీ భాసా విసారవి (టౌపపాతికసూత్ర) అట్టారస విహ దేసీ ప్స గార భాసా విసారవి (రాజప్రశ్నీయ సూత్ర.)

24. చూ॥ వ్యాససంగ్రహము (గిడుగు) పంచాగ్నుల ఆది నారాయణశాస్త్రి గారు (ప్రాకృత గ్రంథకర్తలూ ప్రజాసేవాను.)

ములు మాత్రమే వాడుకలో నున్నప్పు డవియే దేశభాషలని మన మూహింప వలయును. కాబట్టి సోమదేవసూరివ్రాసిన పైశ్లోకములోని యభిప్రాయము గుణా ధ్యుని కాలములోని యవస్థను సరిగ నిరూపించుచుండినదని మన మొప్పుకొనినచో నందలి దేశభాషాపదమునకు సంస్కృతము, మహారాష్ట్ర ప్రాకృతముగాక మహారాష్ట్ర దేశమున సంభవించి వాడుకలో నుండిన యపభ్రంశవిశేషమనియే యర్థముచేయక తప్పదు.

కాగా నాతడు వ్రాసిన పైశాచీభాష యేది యను ప్రశ్న మిగిలియున్నది. పైశాచీభాషను గుఱించి సోమదేవసూరి గ్రంథములోని కథనుబట్టి చూడగా నయ్యది పిశాచముల భాషయనియు గుణాధ్యుడు దానిని రక్తమునే మసిగా వల్ల కాటిలో రచించెననియుఁ దేలుచున్నది. పిశాచములనగా దయ్యములు లేక భూతములు అనియే భావము. కావుననే శివభక్తులగుగూర్చిన శ్లోకములలో “మనుష్యేషు సంభవేత్” అని యేది మనుష్యులలో సంభవించునో ఆభాషను బరిహరించి అని చెప్పియున్నాడు. కావున నిది మనుష్యభాషకాదని భావము. ఈ గ్రంథమును శ్రీశాతవాహనమహారాజునకు వినిపింపఁబోవగా నాతడు విజ్ఞానమదముచే నద్దానిని నీరసమయిన పిశాచ²⁵భాషయని నిరసించినట్లు తేలుచున్నది. తఱువాత గుణాధ్యుడు నిరాశుడై యాకథను శిష్యులకుఁ జదివి వినిపించి యొక్కొక్క పత్రమును నిప్పులో వేసెననియు దెలియవచ్చుచున్నది. ఒక లక్షశ్లోకముల కథ మాత్రము మిగిలినది.

ఇట్లు నశించిన బృహత్కథను సంగ్రహముగా సంస్కృతమున ముగ్గురు రచించిరి. బుద్ధస్వామి రచించిన బృహత్కథాశ్లోకసంగ్రహము. ఇది నేషాళ దేశమునుండి సంపాదింపఁబడినది. ఇది బృహత్కథానువాదక గ్రంథములలో నెల్లను బ్రాచీనమని పండితుల యభిప్రాయము.²⁶ రెండవది క్షేమేంద్రుడను నాతడు వ్రాసిన బృహత్కథా మంజరి. ఇతడు కాశ్మీరదేశపు రాజయిన అనంతుని కాలములో (1029-1064 క్రీ॥ వె॥) నుండినవాడు. సోమదేవసూరి యను నతడును, బయిదేశముననే పయిప్రభువు నాస్థానముననే యుండినవాడు. ఈతడే కథాసరిత్సాగర మనుపేర సంస్కృత శ్లోకములలో బృహత్కథను వ్రాసి యున్నాడు. కీ॥ శే॥ శ్రీ వేదము వెంకటరాయ శాస్త్రిలవారు తెనుగున గద్య

25 పిశాచభాషాం తాంశ్రుత్వాకౌచ దృష్ట్వా తథాకృతీ విద్యామదేన సానూ యం స రాజైవ మభాషత, ప్రమాణం సప్తలక్షాణిపైశాచం నీరసం వచః। శోణితే నాక్షరన్యాసో ధిక్పిశాచ కథా మిమామ్। కథా సరిత్సాగరము. లి సర్వే వా. I. 108-110.

26. Classical Sanskrit Literature By M. Krishnamachariar. 412-422. Essay on Gunadhya and Brihatkatha By Prof. Felix Lacote. 1-45. P.

రూపమున దీనిలో గొంతభాగమును రచించియున్నారు. సోమదేవుడు మూలమున నెట్లున్నదో అట్లే వ్రాసితీసని చెప్పియున్నాడు.²⁷ అనగా నాతడు పైశాచీభాషా గతమయిన మూలకథను జూచియే వ్రాసియున్నాడని స్పష్టముకదా!

ఈ బృహత్కథకు నుత్తరహిందూస్థానపు సంస్కృత సారస్వతములోఁ జాలప్రశస్తిగలదు. కాళిదాసుడు తన మేఘసందేశములో ఉదయన కథాకోవిదులయిన గ్రామవృద్ధులని వ్రాసియున్నాడు. ఈ ఉదయనకథ బృహత్కథలోనిదే. బాణుడు బృహత్కథను హరలీలవంటిదని స్తుతించినాడు.²⁸ సుబంధుడు బృహత్కథను బేర్కొనెను. దశరూపక కర్తయైన ధనికుడు బృహత్కథను బేర్కొని యున్నాడు. 6 వ శతాబ్దములో నుండిన దుర్విసితుడను రాజు బృహత్కథను నొకానొక తామ్రశాసనములోఁ బేర్కొనెను. ఇట్లనేకవిధముల ననేకులచే పొగడ్తగని వాల్మీకి వ్యాసులతో సమానుడుగా గోవర్ధనునిచే స్తుతింపఁబడిన గుణాధ్యుని బృహత్కథ చాల గొప్పదనుటలో సంశయములేదు. అట్టి బృహత్కథను వ్రాసిన గుణాధ్యు డాంధ్రరాజగు శాతవాహనుని ముఖ్యపట్టణమయిన ప్రతిష్ఠానగరమున జనించెను. నేపాలమాహాత్మ్యమును కథనుబట్టి యాతడు నేపాలదేశమునకుఁ బోయి యచ్చట తపస్సు చేసెనని తెలియుచున్నది.

పయివృత్తాంతమునుబట్టి తేలినదేమనగా నాంధ్రనగరములోఁ బుట్టిన గుణాధ్యు డొకానొక కారణమున నేపాలదేశమునకుఁబోయి సంస్కృత ప్రాకృత దేశభాషలు గాక యితరమయిన పిశాచభాషలో బృహత్కథను వ్రాసి తేగా శాతవాహన రాజాతనిని దగ్గ్రంధమును దిరస్కరించెను. ఆ గ్రంథమునకుఁ బ్రచారము కాశ్మీర నేపాలదేశములనే యధికము. ఏలయనగా నా గ్రంథమును మూలముగా గొని వ్రాయఁబడిన మూడు గ్రంథములును ఆ రెండుదేశములలోనే బయల్పడినవి. ప్రతిష్ఠానగరమున దానికిఁ దిరస్కారమేగాని పురస్కారము కలుగలేదు. ఈ పైశాచీభాష పిశాచములు వాడినదనియు మనుష్యులు వాడునది గాదనియు ననుట యసంగతము. ఎక్కడనో యొక్కెడ జనులు మాటాడుచుండినదియే గావలయు. కాశ్మీరనేపాలదేశములకుఁ బయిగ్రంథముతోడను దత్కర్తతోడను సంబంధము గలిగినట్లు నిశ్చయముగావున నా భాషకును నాదేశములకును సంబంధముండి యుండవలయునని యూహించుట సులభము.

ఈ పిశాచభాషను గుఱించి యితరు లేమిచెప్పిరో పరిశీలించి వారి యభిప్రాయములను బయిగుణాధ్యునికథవలనఁ దేలిన సారాంశముతోఁ బరిశీలించి సమ

27. యథామూలం తదైవైతన్నమనాగప్యతిక్రమః, ఔచిత్యాన్వయరతౌ చ యథాశక్తి విధీయతే. 28. సముద్దీపితకందర్పాకృత గారీప్రసాధనా, హరలీలవ నో కన్య విస్మయాయ బృహత్కథా॥ హర్ష చరిత్ర. ఉపో.

న్వయ పఱుపవలయును. సర్ జార్జి గ్రియరుసనుగారు నేటి హిందూస్థానమున కుత్తరమున మాటాడు కొన్నిభాషలు విశాచభాషలనియు నవి 'దరద' దేశమున మాటాడుచున్నారనియు వానికి 'దర్దికు' భాషలని పేరిడితి మనియు వ్రాసియున్నారు.²⁹ ఆ దేశభాగములలోనుండిన జనులనే పూర్వులు విశాచములని చెప్పుచుండిరనియు వారి భాషనుండి యపభ్రంశములుగా నేర్పడిన నేటి వ్యావహారిక భాషలకే విశాచభాషలు పేరనియు వ్రాసియున్నారు. దర్దిస్థాన మనంబడిన యాప్రదేశము, గిల్గితు, కాశ్మీరము, కొహిస్తాను, కాఫీరిస్తాను, చిత్రాలు అను భాగములను గూడియున్నది. ఈ ప్రదేశము లన్నియును హిందూస్థానమునకుఁ బశ్చిమపార్శ్వమున నుత్తరపుగొన నున్నవి. సమీపముననున్న దేశభాషలను బరిశీలింపగా నీ భాషలు ప్రాచీనకాలమున పంజాబునంతటను వ్యాపించి నేపాళ దేశము వఱకునుండి నట్లు తేలుచున్నదనియు వానిప్రచారము కాలక్రమమున నశించినదనియు వ్రాసియున్నారు. కాబట్టి పయిగుణాధ్యుని కథతో వారి యభిప్రాయము సమన్వయపడియే యున్నది.

ప్రాచీనులయిన సంస్కృతాలంకారికులును బ్రాకృత వ్యాకరణకర్తలును పై శాచీభాషను బేర్కొనిరి. ప్రాకృత ప్రకాశమునందును ఆచార్యహేమచంద్రుని ప్రాకృత వ్యాకరణమునందును షడ్భాషాచంద్రిక ప్రాకృత సర్వస్వము మొదలయిన వ్యాకరణ గ్రంథములందును, దుద్రటుడు, వాగ్భటుడు మొదలగు నాలంకారికులచేతను నీ భాష యుదాహరింపఁబడినది. ఆలంకారికు లీ భాషను భూత భాషితమనియు, నాటకాదులలోఁ బిశాచములు, రాక్షసులు మొదలయిన పాత్రలకుపయోగింప నగుననియు వ్రాసిరి. షడ్భాషా చంద్రికాకారుడు³⁰ విశాచ దేశములను బేర్కొనెను. మార్కండేయుడు తన ప్రాకృతసర్వస్వమునందుఁ బ్రాకృత చంద్రికలోని వచనము నుద్ధరించి పై శాచీ భాష 11 విధములని వచియించిన దానిని ఖండించి పై శాచీభాష త్రివిధమనియు నయ్యది, కైకయము, శౌరసేనము, పాంచాలము నని సిద్ధాంతపరచెను.³¹ ఇదియు బైదానితో సరిపోవుచున్నది. ప్రాకృత చంద్రికాకారుడు చెప్పిన వాక్యములోని దేశము లొకదానికొకటి దూరముగా నుండుటచేతను నందలి ప్రాకృతములకును విశాచభాషకుఁ

29. లి. సర్వే. వా. I పుట. 108—114. 30. పాంధ్యకేకయవాష్టిక సహ్యానేపాల కుంతలాః, సుధేష్ఠభోజగాంధార హైవకన్నోజనాస్తథా ఏతే విశాచదేశాస్సుయః ॥

31. ప్రాకృతచంద్రిక “కాంచీశీయ పాండ్యేచ పాంచాలంగౌడ మాగధమ్ | వ్రాచడం దాక్షిణాత్యంచ శౌరసేనంచ కైకయమ్ | శాబరం ద్రావిడంచైవ ఏకాదశ విశాచజాః” కైకయం శౌరసేనం చ పాంచాల మితి చ త్రిధా పైశాచ్యః ॥ ప్రాకృత సర్వస్వము.

జెప్పిన లక్షణములకును జాలభేద ముండుటవలనను నాతని యభిప్రాయము సరికాదని చెప్పక తప్పదు.

ఇట్టి పైశాచీభాషతో దెనుగున కెట్టి జన్యజనక భావముగాని యభేదముగాని కలుగుట యసంభవమని చెప్పనక్కరలేదుగదా! ఆంధ్రరాజగు శాతకర్ణి పాలించిన ప్రతిష్ఠాన నగరమున గుణాధ్యుడు జనించుటవలనను నేటి తెలుగుభాష కాంధ్రమని పేరుండుటచేతను పైశాచీభాషకును దెనుగునకును సంబంధము గలదని భ్రాంతికలుగుట కవకాశముండును. మాహారాష్ట్ర ప్రాకృతమునకును నేటి మరాఠీకిని స్థానమయిన ప్రతిష్ఠానమునకును నేటి తెనుగుదేశమునకును సుమారు రెండు వందలమైళ్ళ దూరమున్నది. భాషాస్వరూప స్వభావములలో నెట్టిసోదరభావమును నిరూపించుటకు వీలులేదు.

5 తెనుగునకును సంస్కృతప్రాకృతములకును జన్యజనకభావ సంబంధము లేదు

ఈ విషయమునుగురించి యింతకుముందే గొంతవిమర్శనము చేయబడినది. ఆంధ్రదేశములో లభించిన ప్రాకృతశాసనములలో నుండిన భాషయును నయ్యది యెట్లు తెనుగునకు మాతృకకాజాల దను విషయమును గొంత వివరించితిని. తెనుగు ప్రాకృతజన్యము కాదనుటకుఁ గల యుక్తుల నీ క్రిందఁ గ్రోడీకరించుచున్నాను.

(1) తెనుగులోఁగొన్ని ప్రాకృతభావములును ప్రాకృతసమములు నున్న టెల్లరును నంగీకరించిన విషయమే. అవి యెట్లు వచ్చియుండు ననువిషయమును ముందు జెప్పినవానినిఁ బట్టి యూహింపనగును. ఏయే ప్రాకృతమునుండి పదము లెట్లు వచ్చినవను విషయము మున్నుండు తెనుగు శబ్దజాలమును గూర్చి విమర్శించునపుడు తెలుపబడును. ఇట్లు నిశ్చయింపఁబడిన తద్భావములు పోగా మిగిలిన దేశ్య శబ్దజాలము, దైనిక వ్యవహారోపయోగమునకు వలసినట్టి పదములగు ప్రాథమిక సంఖ్యావాచకములు, సంబంధబోధక పదములు, క్రియలు అగునవి తెనుగున మిగిలియుండుటచేతను, వానికిఁ బ్రాకృతమూలములు చూపించుటకు వీలులేకుండుటచేతను, నయ్యవి తెనుగున సిద్ధములనక తప్పదు. కాబట్టి శబ్దప్రకృతుల విషయమున తెనుగునకును బ్రాకృతములకును జన్యజనక భావముగాని సోదరభావముగాని యంగీకరింప వీలులేదు.

(2) తెనుగునందలి నామవిభక్తి ప్రత్యయములు స్వతంత్రములయిన తెనుగు పదములుగానేయుండి కాలక్రమమునఁ దమ స్వాతంత్ర్యమును దొరికి ప్రత్య

యత్వమును మాత్రమే పొందియుండుట స్పష్టముగా నిరూపింపవచ్చును. ఇట్టి ప్రత్యయములకును, బ్రాచీన వైదిక కాలమునందు వాడుకలోనుండి నాటి ప్రాకృతములలోను, సంస్కృతమునను, నీషత్తయిన రూపభేదముతో నుండిన ప్రత్యయముల వికారములుగావచ్చి ప్రాకృతములోఁ గనుపట్టుచుండిన ప్రత్యయములకును, సంబంధమేమియు లేకుండుటచేత తెనుగునకును సంస్కృత ప్రాకృతములకును జన్యజనక సంబంధములేదు. ఈ విషయము తిరిగి తెనుగు ప్రత్యయముల చరిత్రము విచారించునపుడు వివరింపఁబడును.

(3) ప్రాకృతమునందలి ధాతువులను వేరుగా నిరూపించి సంస్కృతమునందువలె లకార ప్రక్రియ నేర్పఱచుటకంటె సంస్కృత క్రియారూపములనుండి ప్రాకృత రూపములను గల్పించుటయే యుక్తము. ఏలన తిజస్త సిద్ధరూపములు వాడుకలో నుండినవి భిన్నభిన్నమార్గముల రూపాంతరములు పొందియుండుటచే నాప్రాథమిక సంస్కృత ధాతురూపములనే వైయాకరణు లంగీకరింపవలసి వచ్చెను. 'భవతి' యను సిద్ధరూపమునుండి కాలక్రమమున 'హవది' 'హ వ ఇ' 'హోఇ' ఇత్యాది రూపములు భిన్నభిన్న దేశములలో నేర్పడినవనుటయే లెస్స. కావున వానికన్నిటి కిని నొక్క ధాతుకల్పనమును తిజస్తప్రక్రియయుఁజేయుట సులభముగా సందర్భపడదు. అట్లుచేసిన ప్రయత్నముల కృతకత్వము స్పష్టమే. ఏ ప్రాకృతమును బరీక్షించినను నయ్యది యట్టిరూపములతోనే యున్నట్లు స్పష్టపడుచుండును.

తెనుఁ గట్లుకాక తనంతట తానేర్పడి వ్యాకరింపఁబడి యుండుటచేత వైయాకరణాంగీకృతము లయిన ధాతురూపములు స్పష్టముగా గనుపట్టుచునే యుండును. 'వచ్చుచున్నాడు' మొదలయిన వర్తమానాదికరూపములను బరిశీలించిన నందు ధాతువు 'వచ్చు' అని స్పష్టపడును. అట్టి యీ ప్రాకృతాంధ్రములకు జన్యజనకభావముగాని సోదరభావముగాని పోనగదు. ఇక సంస్కృతమునందలి ధాతువులను జేర్కొని తెనుగునందలి ధాతువులలో యత్కించిద్వర్ణసామ్యము గల వానిని వేఱుపఱచి జన్యజనక భావమును నిరూపింపఁ బ్రయత్నించుట గూడ నొకమార్గమే కాని యిది భాషాస్వభావమునకు విరుద్ధము. ప్రాకృతభాషలను పరీక్షించుటవలనను, తెనుఁగు మొదలయిన భాషలలోని తద్భవములను బరీక్షించుట వలనను, మనము తెలిసికొనిన దేమనగా వ్యవహారములో నుండిన సిద్ధరూపములైన 'భవతి' 'రామస్య' మొదలగు వానివంటి రూపములను వాడుటలో నపభ్రంశము లేర్పడి క్రొత్తభాషలు పుట్టునుగాని ధాతుమాత్రములనుండి గాదనుట. తెనుగునందు 'పెరుగు, విరుగు, వెదకు, పలుకు' మొదలయిన 'కు' 'గు'లు అంత మందుగలధాతువు లనేకములు గలవు. ఈ 'కు, 'గు' లను 'కృ' ధాతు వికారములుగా భావించి యీ 'కృ' ధాతువే యితర సంస్కృతధాతువులతో సమ్మేళన

మయి తెనుగు ధాతువులు పుట్టె ననవచ్చునని ఆంధ్రభాషాచరిత్రకారుని మతము. యమ్ + కృ = ఈతు. కృశ్ + కృ = కెలతు; స్త్ + కృ = తొలతు; ఈ విధమయిన యభిప్రాయమున విచారణీయమయిన యంశమొక్కటి; సంస్కృతమునందలి ధాతువులను వైయాకరణులు క్రియానూపముల సమానాంశములనుండి కత్తిరించిరి. భాష ధాతురూపమునమాత్ర ముండినకాలములో నవి యుపయోగింపఁ బడుచుండగా వానిని విని తెనుగువారు గ్రహించిరని మనము తలంపవలయును. లేనిచో నా ధాతువులు ధాతుమాత్రమున తెనుగులోనికి రావుగదా! వైదిక సంస్కృతముకంటెను దానికి మూలమయిన ఐరేసీయ సంస్కృత మూలరూప మగు భాషకంటెను నెప్పుడో యెంతకాలమునకు ముందోయుండిన ధాతురూపములను మిక్కిలి యర్వాచీనమగు తెనుగు గ్రహించినదని చెప్పటకు వలనుపడదు గదా! అత్యంత ప్రాచీనకాలమున అనగాఁ జరిత్రమునకును ఊహకును నందనికాలమున నెల్లభాషలును నేకాచ్ఛద్యచ్ఛ ధాతురూపములుగా నుండేనేమో యను వాద మొకటి కలదు. అట్టిస్వరూప మొకప్పుడు సంస్కృతమున కుండిన నుండవచ్చునని యంగీకరించినను గూడ నది యెంత ప్రాచీనకాలమున నుండెనో గూడ నూహ కందనిది. అట్టి ధాతువులనుండి మిక్కిలి యర్వాచీనములయిన తెనుగు ధాతువు లేర్పడినవని యూహించుటకు మార్గములేదు. ఇది చారిత్రక పద్ధతిగాదు. ఒకరూపమునుండి మఱియొకరూపమును బుట్టించునప్పుడు నడుమనుండురూపము లేట్లుండినవో వానినన్నిటిని గూడ నిరూపింపవలెను.

ధ్వనులలో నేవోకొన్ని యాదృచ్ఛికసాదృశ్యము లన్నిభాషలయందును గనుపట్టవచ్చును. అంతమాత్రమున జన్యజనక భావ మంగీకరించుటకు వీలులేదు.

(4) తెనుగునందలి కృత్తద్ధిత ప్రక్రియకును సంస్కృతమునందలి కృత్తద్ధిత ప్రక్రియకును సంబంధమేలేదు. అందు రూపములు కలుగు పద్ధతులకును నిందు రూపములుగలుగు మార్గములకును సామ్యముగాని జన్యజనక భావముగాని కనుపట్టదు. సంస్కృతమునందలి కృత్తద్ధిత సిద్ధరూపములకు వికృతులు పాకృతమునందలి శబ్దములు. తెనుగురూపములు తెనుగుధాతువులనుండి తెనుగు ప్రత్యయములు చేర్చుటచే నేర్పడినవి. సంస్కృతమునందలి ప్రత్యయము లనేకములు. భిన్నార్థము లేర్పడుటకు భిన్నప్రత్యయములు చేర్పఁబడుచుండును. సంస్కృతవ్యాకరణములో నున్న కృత్తద్ధిత ప్రణాళిక చాల విశాలమయినది. తెనుగు వ్యాకరణములోని దత్యల్పము. దానికిని దీనికిని సామ్యములేదు.

(5) సమాసరచన — సంస్కృతమున దీర్ఘసమాసరచన గలదు. అనేకపద బహుళమయిన సమాసములు అనేకములుగా ప్రయోగింపఁబడినవి. తెలుగు సమాసము లత్యల్పపద ఘటితములు. సంస్కృతమునందలి సమాసాంత కార్యములు

తెనుగునలేవు. తెనుగుననున్న కొన్ని సమాసములలో సమాసాశ్రయ విధులున్నవని కొందఱువైయాకరణులు నిరూపింప యత్నించిరిగాని యది కేవల సంస్కృత వ్యాకరణసంప్రదాయ జ్ఞానమువలనఁ గలిగినదే.

(6) సంస్కృతమునందలి యేడు విభక్తుల విధానము దెనుగునఁ బ్రవేశించినది. కాని యది తెనుగుభాషయొక్క స్వభావముతో నతుకదు. తెనుగున కంత కంటె భిన్నమును సంక్షిప్తమును నగు విభక్తి ప్రణాళిక యుక్తియుక్తముగా నుండును. ప్రాకృతమునందే సంస్కృతమునందలి వచనవిభక్తి వ్యవస్థ వైశాల్యమున సన్నగిల్లినది.

(7) సంస్కృతమునందలి వాక్యరచనమునకును దెనుగునందలి వాక్యరచనకును జాల స్వాతంత్ర్యమును నిరూపించు భిన్నతగలదు. సంస్కృతమునందలి కారక సంబంధమంతయును దెనుగునకు జొరదు. సంస్కృతవాక్యముకంటె దెనుగు వాక్యము చాల నల్పమయినదియు భిన్నమయినదియు నగు నిర్మాణముగలది.

(8) ధ్వనులవిషయమున సంస్కృత ప్రాకృతములకును దెనుగునకును జాలభేదమున్నది. తెనుగున ఒత్తక్షరములు (మహాప్రాణములు) లేవు. సంస్కృతమునను బ్రాకృతమునను నవి మిక్కిలి బహుళము. తెనుగునందు హ్రస్వములయిన 'ఎ' 'ఒ' 'ఁ' 'ఊ' 'ఋ' 'ౠ'లు గలవు. సంస్కృతమున నయ్యవిలేవు. ప్రాచీన వైదిక సంస్కృతముననే దానికి మూలమయిన భాషలోలేని 'ట' వర్గము హిందూదేశములో నవ్యముగా గలిగినది. ఇతర ద్రావిడభాషలనుబట్టియఁ దెనుగును బట్టియుఁ బరిశీలింపగా నీమూర్ధన్యాక్షరములు తెనుగునకు స్వాభావికములని తేలుచున్నది. 'ఎ' 'ఒ' 'ఁ' 'ఊ' 'ఋ' 'ౠ'లు ప్రాకృతమున నున్న వనుటలో భిన్నాభిప్రాయములు గలవు. ఉండినను నయ్యవి యందు ఏర్పడియుండవచ్చును. ఆకార్యమున కీ ద్రావిడభాషా సాహచర్యము హేతువయి యుండిన నుండవచ్చును. కావున నీభాషలకు జన్యజనకభావము నంగీకరించుటకు వీలులేదు.

(9) సంధి విషయమునను దెనుగునకును సంస్కృత ప్రాకృతములకును సామ్యములేదు. సంస్కృతమున సంధి పలువిధములు. అందు పదగతమయిన యచ్చుయొక్కరూప మట్లే నిలువవలయునను పట్టుదలలేదు. (Agglutinative) సంయోగాత్మకమయిన తెనుగు మొదలగు ద్రావిడభాషలలో పదమునందలి యచ్చులట్లేయుండుట మిక్కిలి సాధారణము. ప్రాకృతపదములు సంస్కృతమునందలి సిద్ధ సంధితో నట్లే మాటివచ్చినవి. కావున నందది గనుపట్టును. తెనుగున నట్టిదిలేదు.

(10) తెనుగునందలి తిశ్విభక్తులు కేవలమును సర్వనామములే యనియు నట్టివి విశేషముగా రూపపరిణతి నందలేదనియు సులభముగాఁ దెలియుచునే యుండును. సంస్కృతమునం దట్టి స్వరూపము మిక్కిలి ప్రాచీనకాలముననే మఱుగు

పడి పోయినది. ఇంతియగాక యందలి తిశ్విభక్తులకును తెనుగు తిశ్విభక్తులకును జన్యజనకభావమును శంకించుటకు వీలులేదు. ఏలయన నందలి సర్వనామములు తెనుగులోని సర్వనామములకంటె భిన్నములు. ప్రాకృతమునందు సంస్కృతము లోని తిశ్విభక్తులు మఱియు నరిగిపోయి రూపాంతరమును బొందినవి. భవతి — హవతి — హవతి — హోయి. తెనుగు 'వచ్చుచున్నాడు.'

(11) సంఖ్యావాచకములు. సర్వనామములు. ఇవి యేభాషకయినను ప్రాథమికములు. ఇవియే భాషకు వెన్నెముక. అట్టివి తెనుగున సంస్కృతములోనివాని కంటె భిన్నములు; స్వతంత్రములును. ఇక ప్రాకృతమునందు సంస్కృతపదముల యపభ్రంశరూపములు గనుపట్టుచుండ వానితో, దెలుగులోని పదములు భిన్నము లని చెప్పనక్కరలేదు. సంస్కృత ప్రాకృతములలోనున్న సంఖ్యావాచక భవము లయిన నూపములు తెనుగున గొన్ని లేకపోలేదు. కాని యవి తక్కిన తత్సమ తద్భవములతోడివే గావున జన్యజనక భావమునుగాని సోదరభావమునుగాని యీ భాషలకు, దెనుగుతో నిరూపింప సమర్థములుగావు.

(12) క్రియలయొక్క కాలములు, లకారప్రక్రియ మొదలగునవి సంస్కృతమునందు విశాలము. వైదిక సంస్కృతమునందు విశాలతరము. తెనుగునందు ప్రక్రియ మిక్కిలి సంకుచితము. ప్రణాళిక, విభజన మొదలగునవి యత్యల్పమును సంస్కృతముకంటె భిన్నమును. ఈరెండింటికిని జన్యజనక భావమును నిరూపించుటకు వీలులేదు.

(13) ఊనిక, స్వరము. వైదిక సంస్కృతమున స్వరవైశిష్ట్యముగలదు. ఈస్వరభేదము పాణినీయ సంస్కృతముయొక్క లక్షణమునందు దిజ్మాత్రము గను నట్టును. ఇప్పటికి సంస్కృతోచ్ఛారణ మా యాదేశములనుబట్టియు మారుచుండును. ప్రాకృతములో నెట్టియూనిక యుండెనో నాటి నిర్వచనము లేమింజేసి తెలియ యరాదు. నేటి తృతీయ ప్రాకృతములును వ్యవహారస్థములునై న హిందూస్థానీయ భాషలలోని యూనికనుబట్టి వైదిక సంస్కృతమునందలి స్వరవైశిష్ట్య మెట్లు పరిణతమయినది యను విషయము నూహింపవచ్చును. తెనుగుమొదలగు ద్రావిడ భాషలలోని యూనికకును బ్రాకృతజన్య భాషలలోని యూనికకును స్వభావమున భేదము గలదు గావున వానికి జన్యజనక భావమును నిరూపింప వీలులేదు.

(14) శబ్దముల లింగవిషయమునను తెనుగు మొదలగు ద్రావిడ భాషలకును సంస్కృత ప్రాకృతములకును భిన్నతయు స్వతంత్రతయు గలదు.

పయివిధములయిన భేదములుండుటచే సంస్కృత ప్రాకృతములకును, దెనుగు మొదలగు ద్రావిడ భాషలకును జన్యజనక భావముగాని సోదరభావము గాని నిరూపింప వీలులేదు. కాని యీ భాషలు చాలకాలము సరిహద్దుదేశముల

వాడఁబడియుండుటచేతను వెనుక ప్రకరణములలో నిరూపింపఁబడిన యితర కారణములచేతను సంస్కృతప్రాకృతములయొక్క ప్రభావమువలన దెనుగు మొదలగు ద్రావిడ భాషలలో ననేకములయిన మార్పులు కూర్పులు గలిగియున్నవని నిరూపింపవచ్చునుగాని వానివలన జన్యజనకభావమును సాధింప వీలుగఁదా.

పయిని నిరూపించిన సారాంశములు మున్నుం దాయాప్రకరణములలోఁ జరిత్రాత్మకముగాను బరిణామప్రదర్శనముగాను సోదాహరణముగాను సిద్ధాంత పఱుపఁబడుచునే యుండును.



నన్నయకుఁ బూర్వపు తెలుఁగు

1. ఆధారములు

నన్నయకుఁ బూర్వ మనఁగా క్రీ॥శ॥ 1022 వ సంవత్సరమునఁ బట్టాభిషిక్తుఁ డయి భారతరచనాకారకుఁడయిన చాళుక్య రాజరాజనరేంద్రునకుఁ బూర్వకాల మని యర్థము. నన్నయ నాదరించిన తూర్పుచాళుక్యరాజవంశము తెనుఁగుదేశమున క్రీ॥ శ॥ 615 వ సంవత్సరమునఁ గుబ్జవిష్ణువర్ధనునితో నారంభమయినది. ఈ చాళుక్యవంశజులకు ముందుఁ దెనుఁగుదేశమును బాలించిన రాజులచరిత్రమును, నాకాలమునందలి శాసనములనుబట్టి తెనుఁగుయొక్క స్థితియును ముందుప్రకరణములో సప్రమాణముగ నిరూపించితిని. తూర్పుచాళుక్యవంశమునకు మూలపురుషుడైన కుబ్జవిష్ణువర్ధనునికిఁ బూర్వులయిన చాళుక్యులు 'బాదామి' యను నగరమును బాలించుచుండిరి. ఈ బాదామినగరము నేటి గడగనుండి షోలాపురము పోవు నినుపదారిలో గడగనుండి 41 మైళ్ల దూరములో నొక స్త్రీషనుగా నున్నది. ఇప్పు డిది ప్రాముఖ్యము లేని ప్రదేశము. దీనికే పూర్వము 'వాతాపి' నగరమని పేరుగలదు. ఈ ప్రాచీనచాళుక్యులలోఁ బ్రథముఁడయిన చారిత్రకపురుషుఁడు మొదటి జయసింహుఁడు. ఇతఁడు పాలించినకాలము క్రీ॥ శ॥ 500 (సుమారు). బిల్హణుఁడు వ్రాసిన విక్రమాంక దేవచరిత్రమున నీవంశము నుత్పత్తివ్రాయఁబడినది.¹ బ్రహ్మయొక్క చుళుకమునుండి (పుడిసిలినుండి) హరీతుఁడనియు, మానవ్యుఁడనియు నిరువురు వీరు లుద్భవించిరనియు వారిప్రధాననగర మయోధ్యయనియు నచ్చటినుండి వారు దక్షిణదేశమునకు వచ్చిరనియు నందుఁ జెప్పఁబడినది. తాము హరీతపుత్రులమనియు, మానవ్యసగోత్రులమనియుఁ దమ శాసనము లన్నిటి

1. భండార్కరుగారి దక్షిణహిందూదేశచరిత్రము. పుట 66-67.

యందును వీరు చెప్పికొనియున్నారు. రాజరాజనరేంద్రుని కోరుమిల్లి శాసనము లోనిదని వీరేశలింగముపంతులుగారు తమ కవులచరిత్రమున వీరిచరిత్రము నిట్లు వ్రాసియున్నారు².

“ఆ శాసనమందు రాజరాజనరేంద్రుని పూర్వదైన విజయాదిత్యుడయోధ్యానగరమునుండి దక్షిణదేశముమీఁద దండెత్తివచ్చి యీ దేశమును పాలించుచుండిన త్రిలోచనపల్లవునితో యుద్ధముచేసి రణనిహతుడయినట్టును, భర్త వెంటవచ్చిన యాతనిభార్య గర్భవతియై యుండియు నాయాపత్నమయములోఁ బురోహితునిని గొందఱు పరిచారికలను వెంటఁగొని ముదివేము అగ్రహారమునకుఁ దప్పించుకొని పారిపోఁగా విష్ణుభట్టసోమయాజియను బ్రాహ్మణుఁ డామె నాదరించి తనయింటఁబెట్టుకొని తానుగన్న కొమార్తెనువలెఁ జూచి యామెగర్భమున జనించిన పురుషశిశువునకు రాజోచితములయిన జాతకర్మాదిసంస్కారములు నడిపి విష్ణువర్ధనుఁ డనుపేరుపెట్టి పెంచినట్టును, ఆతఁడు తనతల్లివలన సర్వవృత్తాంతమును విని చాళుక్యపర్వతమునకుఁబోయి తపస్సుచేసి తనతండ్రిరాజ్యమును వహించి, కదంబులను గాంగులను జయించి నర్మదమొదలు సేతువునఱకున్న దేవుకోట్ల దేబదిలక్షల గ్రామములు గల దేశమునంతను పాలించినట్లును చెప్పఁబడియున్నది.”

ముందుఁ జెప్పఁబడిన జయసింహుని ప్రపౌత్రుని కొమారుడయిన రెండవ పులకేశివల్లభుఁడు చాల ప్రసిద్ధుడయి వీరుడయి క్రీ॥ శ॥ 610-642 వఱకును బాలించెను. ఆతనికిఁ బ్రియసోదరుడయిన కుబ్జవిష్ణువర్ధనుఁడు వేగీపురము రాజధానిగా 615-633 వఱకును బాలించెను. ఈతఁడే తూర్పుచాళుక్యులకు మూలపురుషుఁడు. ఈతనితరువాత 16 వ వాఁడైన అమ్మరాజ విష్ణువర్ధనుని కాలముననే రాజధాని రాజమహేంద్రపురమునకు మార్పబడెను. (918-925) ఈ వంశములో 27 వ ప్రభువయిన రాజరాజవిష్ణువర్ధనుడే భారతకృతిపతి. క్రీ॥ శ॥ 1022-1063 వఱకు నీతఁడు రాజ్యమును బాలించెను. ఈ చాళుక్య వంశజులు 6 లేక 7 శతాబ్దములు అవిచ్ఛిన్నముగా తెనుఁగునాటఁ బ్రభుత్వము వెలయించి తెనుఁగుభాష నుద్ధరించిరి³. కావుననే నన్నెచోడుఁడు తనకుమార సంభవము నవతారికలో ‘తెనుంగు నిలిపి రంధ్రవిషయమున’ నని వ్రాసెను. అనఁగాఁ జాళుక్యరాజులు ‘ఆంధ్రదేశము’న తెనుగుభాషను నిలిపిరని యభిప్రాయము. ఈ విషయము ముందుదాహృతమయినది.

ఈ చాళుక్యులు తమకుఁ బూర్వ మాంధ్రదేశపాలకులయిన విష్ణుకుండినుల నోడించి తమ రాజ్యమును స్థాపించినట్లు తెలియుచున్నది. చాళుక్యులకుఁ బూర్వము

2. వీరేశలింగముగారియాంధ్రకవులచరిత్రము 1వ భాగము పుట 6-7. 3. చాళుక్యసంతతి పాలనము సంవత్సరములు మొ॥ వీరేశలింగముగారి కవులచరిత్రము 1వ భాగము. పుట 8-30.

పాలించిన రెండవ విక్రమేంద్రవర్మ చిక్కుల్ల (సంస్కృత) శాసనములోనుండి 'విజయరాజ్యసంవత్సరంబు' అనుపదము నుదాహరించి తెలుగు ప్రత్యయముల యునికిని ముందే నిరూపించితిని.

ఇకఁ దూర్పుచాఁకుల శాసనములే నన్నయకుఁ బూర్వముండిన తెలుగు భాషకు నాధారములు. ఈ శాసనములు రెండువిధములు. సంస్కృతశాసనములు, తెలుగుశాసనములు. వీరి సంస్కృతశాసనములలో గ్రామనామములు, నీమలు మొదలయినవి విపులముగాఁ దెలుగుననే వ్రాయఁబడుచువచ్చెను. ఇవికాక వీరి కాలమునఁ బూర్ణములైన తెలుగుశాసనములును లభించుచున్నవి.

నన్నయకుఁ బూర్వము లభించిన తెలుగుశాసనముల కాలమును నిరూపించుటకు మూడువిధములయిన యాధారములు గలవు.

- i. శాసనములలోఁ బేర్కొనిన కాలగణనము.
- ii. అం దుదాహరింపఁబడిన పాలకులకాలముంబట్టి యూహించుట.
- iii. అందలి లిపినిబట్టి యూహించుట.

రాజులు తా మొనరించిన దానములను మహాకార్యములను దెలుపుట కయి వేయించిన శాసనములేకాక 'వీరశిలలు' అనఁగా వీరుల స్మారకచిహ్నములుగా నక్కడక్కడఁ గొన్ని శాసనములు లభించుచున్నవి. సామాన్యులు చేసినదానములు నిరూపించుటకును శాసనములు వేయంబడినవి. పయి శాసనములు తామ్ర శాసనములు, శిలాశాసనము లని రెండువిధములుగా నున్నవి. ప్రాచీన కాలమున వ్రాయింపఁబడిన యీ తామ్రశాసనములు ఆశాసనమునందలి విషయ గౌరవమును బట్టి యొక్కటిగాని యొక్కవగాని వలసినన్ని రేకులలో వ్రాయఁబడి, యొక గుత్తిగా నొక రాగివలయముచే బంధింపఁబడియుండును. ఆ వలయముపయిని శాసనదాతయయిన మహారాజయొక్క యధికారముద్ర వేయంబడియుండును. ఇది కాలక్రమమున నొకపురుషునుండి యింకొకనికి వంశపరంపరగా సంక్రమించుచుండును. అట్టివి కొందఱు పురుషులయొద్దను, లేక నేలలో పాతినవిగాను దొఱకుచున్నవి. శిలాశాసనములు దేవాలయ స్తంభములపైని, నచ్చటి శిలలలోను, తటాకా రామాదికము సమీపమునను, స్థాపింపఁబడి యక్కడనో లేక స్థలాంతరమునకుఁ గొంపోఁబడియో లభించుచున్నవి. అట్టివన్నియు నేడు సంపాదింపఁబడి శాసనపరిశోధన శాఖయందలి యుద్యోగులచేఁ జదువఁబడి పుస్తకరూపమున ముద్రింపఁబడుచున్నవి. అట్లు ముద్రించి ప్రచురింపఁబడినవి కొన్నియు ప్రచురింపఁబడక యున్నవి కొన్నియును నీక్రింద నుదాహరింపఁబడుచున్నవి.

2. నన్నయకుఁ బూర్వము ఆంధ్రభాషతో వ్రాయఁబడిన కొన్ని శాసనములు

(1) జయసింహవల్లభ మహారాజుల విష్ణుర్ల శాసనము. కాలము క్రీ॥శ॥ 641
ద॥హి॥శా॥ వాల్యము VI పుట 208. నెంబరు 584 (గద్యము)

(2) పై మహారాజుచేఁ బయినసంవత్సరముననే. వేయింపఁబడిన యింకొక
శాసనము ప్రచురితముకాలేదు. మాచెర్ల డివ్యూటీ తహస్సీలుదాడుగారి ఆఫీసులోఁ
బడియున్న రాతిపై గలదు. (మ. సో. శర్మగారుచదివినది. గద్యము).

(3) పయినిచెప్పఁబడిన వాల్యములో 585 నెంబరుగాఁ బ్రచురింపఁబడినది.
ఇదియును ఆ కాలము దానివలెనే యున్నది. (641క్రీ) (పద్యబంధమని తోచుచున్నది.)

(4) నెల్లూరిజిల్లా శాసనములు మొదటివాల్యములో 287 వ నెంబరుగాఁ
ప్రచురింపఁబడియున్నది. శ్రీ (పశ్చిమ) చాళుక్య విక్రమాదిత్యునినాటిది. కాలము
(655 క్రీ.) సుమారు. (గద్యము).

(5) ద॥హి॥శా॥ VI వాల్యములో 593 నెంబరుగాఁ బ్రచురింపఁబడినది.
చేజెర్లలోని కపోతేశ్వరస్వామి దేవాలయములోని మండపస్తంభమున నున్నది.
ఇందలి విషమసిద్ధియనురాజు రెండవ విష్ణువర్ధనుడని యూహ. శాసనకాలము
సుమారు 670 కావచ్చును. (గద్యము).

(6) లక్ష్మీపురపు శాసనము. కృష్ణాజిల్లా, దివితాలూకా, లక్ష్మీపురమను
గ్రామమున నొక బ్రాహ్మణుని యింటిదొడ్డిలో నున్నది. శ్రీ వేటూరి ప్రభాకర
శాస్త్రిగారిచే భారతిలోఁ బ్రకటింపఁబడినది. కాలము సుమారు 680. గద్యము.

(7) ద॥హి॥శా॥ VI వాల్యములో నెం 250 గా ప్రచురింపఁబడినది.
శ్రీ విష్ణువర్ధన మహారాజుల పరిపాలనలో 30వ సంవత్సరమున వేయింపఁబడినది.
గుంటూరుజిల్లా సత్తెనపల్లి తాలూకాలోని ధరణికోట గ్రామమునకు దక్షిణమున
నున్న యొక పెద్దబండపయిని జెక్కఁబడినది. కాలము సుమారు క్రీ॥ శ॥ 739
కావచ్చును. గద్యము.

(8) అహదనకరశాసనము - దీనిని చాలమంది చాలసార్లు ప్రకటించిరి.
ఇండియను ఏంటిక్వరీ XIII వాల్యమునందును, బర్గెసుగారిచే తమిళ సంస్కృత
శాసనములయందును, శ్రీ. కె. వి. లక్ష్మణరావుగారు, మ. సో. శర్మగారు,
వేటూరి ప్రభాకరశాస్త్రిగారు వేర్వేరుగా భారతిలోను రాజరాజనరేంద్ర పట్టాభి
షేక సంచికలోను ప్రచురించిరి. ఇందు చాలభాగము సంస్కృతము. క్రింది
భాగము కొంత తెలుగు. దానియర్థము దురవగాహము. కాలము 5-వ విష్ణువర్ధను
డని కొందఱు, 3వ విష్ణువర్ధనుడని కొందఱు. కాలము సుమారు క్రీ॥ శ॥ 740 కాని
840 గాని కావచ్చును. గద్యము.

(9) మాలెపాడు సత్యాదిత్యుని శాసనము ఎఫిగ్రాఫియా ఇండికా XI వాల్యములో 393 నెంబరుగాఁ బ్రచురింపఁబడినది. కాలము సుమారు 800. ఇది కడప మండలములో లభించినది.

ఈ సత్యాదిత్యుడు 'రేహాణ్ణ పడువేలును' పలిన చోళమహారాజుల వంశములోనివాడు. రేహాణ్ణ నేటి కర్నూలు కడపమండలములలో నుండిన ట్లూహింపఁబడినది. వీరి శాసనములు మఱికొన్ని లభించినవికాని ప్రచురింపఁబడలేదు. ఇవి యా మండలములందలి ప్రాచీనులగునకు నుదాహరణముగా నున్నవి.

(10) చాళుక్య భీమమహారాజు ధర్మవరపు శాసనము. ఇది నెల్లూరిజిల్లా శాసనములు రెండవవాల్యములోని 966 పుటలోఁ బ్రచురింపఁబడినది. ఇది మూడవ విజయాదిత్యుని నాటిది. కాలము సుమారు 849. దీనిని శ్రీ మ. సో. శర్మగారు భారతిలోఁ బ్రచురించిరి. ఇందు సీసపద్యము గలదు. (పద్యమును గద్యమును).

(11) పండరంగుని అద్దంకి శాసనము. ఇదియును పయి మూడవ విజయాదిత్యుని నాటిదే. పద్యబంధము. కాలము సుమారు 850. శ్రీ. మ. సో. శర్మగారు భారతిలోఁ బ్రచురించిరి.

(12) మూడవ విజయాదిత్యుని నాటి ధర్మవరము శాసనము. దీని కాలము సుమారు 850 సం. నెల్లూరు జిల్లా శాసనములు-వాల్యము II పుట 967. మల్లికార్జునస్వామి యాలయములో దొరకినది. శ్రీ మ. సో. శర్మగారు దీనిని గూడ భారతిలోఁ బ్రచురించిరి. (గద్యము).

(13) కందుకూరు గ్రామమునందలి రామస్వామి యాలయములోఁ గట్టఁబడియున్న రాతిపై నున్నది. నెల్లూరి శాసనములు - వాల్యము II పుట. 544-నెం. 31, 32. ఇదియును పయి విజయాదిత్యుని నాటిదే. ఇందును పండరంగు, గుణకెనల్లుడు అనుపేళ్లు రెండును వచ్చినవి. శ్రీ శర్మగారిచే భారతిలోఁ బ్రచురింపఁబడినది. (పద్యము).

(14) బెజవాడ యుద్ధమల్లుని శాసనము. ఎఫిగ్రాఫియా ఇండికా వాల్యము XV పుట 150. ప్రచురింపఁబడినది. ఇందలి మొదటిభాగము మూడవ విజయాదిత్యుని కాలములోను (అనగా సుమారు 880) రెండవభాగము రెండవ యుద్ధమల్లుని కాలములోను (అనగా 927-934 పాలనకాలము) వ్రాయఁబడియుండును. ఇది పద్యమయము.

పయిని నిరూపింపఁబడినవి ప్రచురణము నొందిన ప్రాచీన శాసనములలోఁ గొన్ని. వీనినిఁబట్టి నాటి యాంధ్రభాషా స్వరూపమును నిరూపింపవచ్చును. ఇవి గాక శాసన సంపాదక శాఖవారిచే సంపాదింపఁబడి ప్రచురణ నందవలసిన ప్రాచీన

శాసనములు సుమారు నూటివఱకును గలవు. వాని కాలము స్పష్టముగా నిరూపింప వీలులేదు కాని లిపినిబట్టియు భాషనుబట్టియు నయ్యవి నన్నయకుఁ బ్రాచీనములని నిశ్చయముగాఁ జెప్పనగును. అట్టివానిలో నీ క్రిందివి ముఖ్యములు.

శ్రీ వైదుమ్మ మహారాజుల శాసనములు - వీరిశాసనములు చిత్తూరుజిల్లాలోని పెద్దతిప్ప సముద్రము, చిప్పిలి, తుపాకులొల్లపల్లి, ముడివేడు, జంజూరుకోట, రామానాయనికోట మొదలగు గ్రామములలో లభించినవి. సొరమడి యుద్ధమునంబడిన వీరుల ప్రశంస యీ శాసనములలోఁ గలదు. ఆ యుద్ధము క్రీ. శ. 878 వ సంవత్సరమున జరిగెనని యూహింపఁబడినది. శాసనముల నెంబద్లు. 533-1906; 309-1922; 310-1922; 317-1922; 322-1922; 328-1922; 329-1922; 338-1922; 342-1922; 314-1922. రెండవది సంపాదన సంవత్సరము.

శ్రీ చోళమహారాజుల శాసనములు. వీరిశాసనములు కడపమండలములోని ప్రొద్దుటూరు, చిలంకూరు, ముద్దనూరు, కొసినేపల్లి మొదలగు గ్రామములలో దొఱకినవి. వీరు మాలెపాడు శాసనమును వేయించిన సత్యాదిత్యునివలెనే చోళమహారాజులు. సుమారు 7-8 వ శతాబ్దములోనివని యీ శాసనముల నూహింపవచ్చును. ఈ క్రింద నీ శాసనములయొక్క సంఖ్యలు, సంపాదించిన సంవత్సరములు గొన్ని యాయఁబడినవి.

403-1904; 384-1904; 400-1904; 405-1904; 408; 408-ఎ; 1904.

ఇవిమాత్రమే గాక యింక ననేకశాసనములు ప్రచురింపఁబడనివి సంపాదించఁబడి శాసనపరిశోధనశాఖవారి కార్యాలయమునంగలవు. నెల్లూరు, గుంటూరు, కష్టా, కడప, కర్నూలు, చిత్తూరు, గోదావరి మండలములలో నాడు వాడుచుండిన తెలుగుభాష స్వరూపము పయిశాసనములనుబట్టి నిరూపింపనగును. ఇంతియగాక ప్రాచీన సంస్కృత ప్రాకృతశాసనములలోని గ్రామనామములను బురుషనామములను బరిశీలించినయెడల నప్పటి భాషాస్వరూపము మఱియుఁ జక్కగాఁ దెలియఁగలదు.

పైని వివరింపఁబడిన శాసనములను బరిశీలించుటవలన నేర్పడిన నాటి తెలుగుభాష లక్షణములు క్రింద వివరింపఁబడుచున్నవి. పయిశాసనములు చాల వఱకు రాజాజ్ఞను బండితులచేఁగాని నాగరకులచేఁగాని వ్రాయఁబడినవిగాన కేవలము సంస్కృత ప్రాకృత సంబంధ మెఱుగని పామరుల తెనుఁగెట్లుండెనో వీనిని బట్టి ప్రత్యక్షముగా నెఱుఁగ వీలులేదు. కాని వీనినిబట్టి యాభాష కల్పింపనగును. పయిశాసనములన్నియును సుమా రేడవశతాబ్దియందును దరువాతను వేయింపఁబడినవి. గావున నంతకుముందుండిన కాలమున అనఁగా నాంధ్రరాజుల కాలమునుండి యారవశతాబ్ది తుదివఱకును తెనుగు సంస్కృత ప్రాకృత భాషా

సాహచర్యమున రూపాంతరమును బొందుచు, బరిణతమగు చుండెనని యూహింపక తప్పదు. ఈ ప్రాచీన భాషాలక్షణము నేటి భాషాలక్షణమునుండి యెట్లు భేదించుచున్నదో క్రింద తెల్లముకాగలదు.

3. ప్రాచీన భాషాలక్షణము

I. ధ్వనులు:— ప్రాచీనాంధ్ర శాసనములలో 'ఱ' అను రూపముననున్న యొక యక్షరము చాల ప్రచురముగా, గనుపట్టుచుండును. ఈ యక్షరమును దాని యుచ్చారణమును నేటి భాషనుండి పరిభ్రష్టమయినది. నన్నయవాటికే యది భ్రష్టమయిన దనకతప్పదు. ఆతని భారతమున నీ ధ్వనికిఁ బ్రవేశమేలేదు. ఈ యక్షరమునకు సమాన స్వరూపమును నుచ్చారణమును గలయది కన్నడమునఁ బ్రాచీనభాషలో నుండినది. అయ్యదియు నేటి కన్నడమున భ్రష్టమయినది. ఈ యక్షరమునకుఁ గన్నడ వైయాకరణులు 'రళ' మని పేరు పెట్టిరి. ఈ యక్షరము నకును సంస్కృత 'ల'కారమునకును, కన్నడమునందు (తెనుఁగు నందును నియ్యదియే కలదు) గల 'ళ'కారమునకును గల భేదమును గుర్తింపలేక కవులు తబ్బిబ్బుపడుచుండిరి.¹ నేటి యాంధ్రమునందు 'రఱ'లకుఁ గలభేదము నశించిపోయినది. ఉచ్చారణమున నశించిన యీ భేదమును నిలుపుటకు నేటి పండితులు పడుశ్రమ. యెల్లరకును విదితమే. ఈ యక్షరముతో సమానమైన యుచ్చారణగలది నేటి తమిళమునందు గలదు. 'ఱ' అని దానిని లిఖింతురు. అక్కడను నియ్యది వ్యవహారములోఁ గ్రమక్రమమున భ్రష్టమయి రూపాంతరమును బొందుచునే యున్నది.² కాని అరవమున గ్రాంథిక భాషయందది నెలకొనియే యున్నది. పయిరెండు భాషలయందును నున్నయక్షర

1. కన్నడభాషయందును నీ భేద మెఱుంగక కవులు కష్టపడుచుండ నొకానొక వీరశైవ కవి హరిశ్చంద్రుడను పేరుగలవాఁడు, సుమారు 1165 వ సంవత్సరమున నుండినవాఁడు పయిభేదమును నిరసించుచు, దన 'గిరిజాకళ్యాణము'న నిట్లు వ్రాసెను. "నోడువొడొం దక్కరమదుమాడు దొడుచ్చరణె గరిదు మూఱుం తెఱనం కూడె కవితతి విచారిస బేదదళిం అలకుళక్షళంగళనిదరోళ". కేశిరాజు (కాలము 1260) తనశబ్ద మణిదర్పణమున వ్యాకరణమునందు పయిభేదమును స్థాపించుటకు మిక్కిలి ప్రయత్నముచేసి భేదమును దెల్పుశబ్దముల పట్టికలను గాలగా నొసంగెను. (Page 23 Vol. I కర్ణాటక కవిచరిత్ర). 2. Even the Tamils cannot pronounce this letter correctly and in some districts substitute శ, య and స for it or omit it altogether. In Madras య and స are used by the lower classes while in Madura and Tinnevely శ is preferred. Page 135 'Tamil Studies by M. Srinivasa Iyengar M. A. (Gaurdian Press 1914).

ములతో నీ యక్షరము సమానోచ్ఛారణము గల్గియుండవలయును. ఆ 'ఱ' కారముండిన శబ్దములు నేడు 'డ' కారముతోడను 'ళ' కారముతోడను గన్పట్టుచున్నవి.

ప్రాచీన శాసనములందలి యక్షరభేదములు

ప్రొలనాణ్డు విషయే (ఎ. ఇ.) వా. XVIII పుట 58.

732 క్రీ॥వ॥

✓ రామనిభు తోఱనెడరిన (తోడ - ఇప్పటి తెనుగు)

చాళుక్యమహారాజు ధర్మవరపు శాసనము.

✓ చోఱనింజేకొని కాచె (చోళని)

„ „

తా [ఱ] తోంట (తాడుతోట) ద.హి.శా. వా VI నెం. 584 641 „

విలేవని పొగఱి కుడుము

„ „ „ 585 „

ఇయొట్టు ఱిస్సి; అఱిసిన పాపమ్ము—

యన్నదీ మేకవరువుడు

„ „ „ 593 7వ శతాబ్ది.

వేంగి నాట్టిం గొఱిల్చి (పండరంగని శాసనము)

యుద్ధమల్లుని శాసనము

9వ శతాబ్ది.

✓ భారనాశి ఱచ్చిన (వచ్చిన)

„ „

ఱి

400 బి-1904

„

కొచనవాన్డు

351 -1905

వచ్చినవారు

406 -1904

శ్రీమత్ చోఱ మహారాజు [రే] నాణ్డు 408 -1904

ఎఱు [వే] ఱునె ఱంగా

(శ్రీమత్ చోళమహారాజు రేనాడు ఏడువేలు నేలంగా)

చెటిళ్ళినవాణ్డు (చెటిచినవాడు) 408 A-1904

నొఱిమ్మియు (నొళంబి)

533 -1906

880 క్రీ॥వ॥

మఱిసి (మడిసి)

„ „

„

✓ వక్కొల్వు మల్లర (ఒక్కొళ్లమల్లర) 515 -1906

„

కొచ్చె (క్రొచ్చె)

307 -1922

„

వాణరాజులపై బఱి (బడి)

328 -1922

„

ఏఱువేళు మేళుచు నొఱిమ్మితోఱి

కయ్యంబున (ఏడువేలు నేలుచు) 314 -1922

„

అక్షిన్ బూరావాసకాత్	ఎ. ఇ. వా. IV పుట 193 506	„
జుల్లసీమా	ఎ ఇ VI వా 347 1018	క్రీ. వె.
తాటి గుమ్మసీమ	„ „ V „ 31	
పయిమటి కట్ట } జుల్లసీమ	„ „ VI „ 34	
తాంకటిపాలము	„ „ „ „ పుట.	

2. నవీనభాషలో 'న' కారమున్న యెడల 'ణ' కారమును, 'ల' కారమున్నచోట 'ళ' కారమును మిక్కిలి ప్రచురముగా గనుపట్టును. ఈ పదములలో ననేకములు నేటి కింకను ఇతర ద్రావిడభాషలగు తమిళ కర్ణాటాదికములలో 'ణ' 'ళ'లతోనే యున్నవి. తెనుగున మాత్ర మవి 'న, ల'లుగా మాటినవి. ప్రాచీనకాలమున నచ్చతెనుగు పదములు తమిళ మలయాళములతో నభిన్నములుగా నుండెనని సిద్ధాంత పఱచుటకు ఈ విషయము ప్రబలసాక్ష్యము. సంస్కృత పదములలో 'ణ' కారము ఉండవలసినచోట నియతముగా 'న' కారమే వ్రాసిన ప్రదేశము లనేకంబులు గలవు. ద్రావిడభాషయగు తెనుగున మూర్ధన్య 'ణ' కారము హెచ్చుగా నుండుటచే దెనుగున 'ణ' కారమును ! సంస్కృతమున 'న' కారమును గుర్తుగా వ్రాయసగాండ్రు పెట్టుకొని యుండవచ్చును.

ఆణతి (ఆనతి) 348 —1904

వినియణ (వినియన) 384 —1904

గొణిన (గొనిన) 400 —1904

పణిగణి (పనిగని) 314 —1922

ఎణ్బొది (ఎనిమిది) జయసింహ వల్లభశాసనములు (రెండు 641 క్రీ. వె.

ప్రభుం బణ్ణ రంగుం బణ్చి; గొణి; అద్దంకి పండరంగని శాసనము

వేణ్ణిగొణి 401 —1904

వేణ్ణిగొణి 400 బి—1904

మల్ల అయ్యణ — 405—1904 650 క్రీ. వె.

తోగొణ్ణ వన్తు, లచ్చంబు గొణ్ణ వాన్తు } 351—1905

పాపంబు గొణ్ణ వాన్తు

నువుళదేవణ 182—33—34 650 „

సంస్కృత 'ణ' కారమునకు నకారము:—

కిరనపురము (కిరణపురము); ఉత్తరాయన (ఉత్తరాయణ)

839—1922 సం॥

భరనాసి (వారణాసి)

307-1922 సం॥

భ్రమరాయమాన; ఆచరనుష్ఠా; నిర్వహహస్తోద్యోగమ్మన

బ్రాహ్మణ; నిర్వహ పత్రంబు (మూడవ విజయాదిత్యుని ధర్మవరపుశాసనము)

దక్షిణము

ద.హి.శా. వా. VI 250

739

క్రీ॥ వె॥

‘ల’ కారమునకు ‘ళ’ కారము:—

జెడ్డబోళ; పూసబోళ

ఎ. ఇ. వా. XVIII పుట 315

700 ,,

సంవత్సరమ్మళ్

ఎ. ఇ. వా. IV

పుట 193

506 ,,

ఆఱుపుట్టు; భటారళకు; జయసింహవల్లభుని మాచెర్ల శా॥

641 ,,

ప్రసాందబుళు; ఆడ్చ

ద.హి.శా. వా. VI నెం. 585

641 ,,

చెఱుపుళు; గవిలాళను; కన్న్యళను. నె. జి. శా. వా. III పుట 1152

కళరేని

లక్ష్మీపురశాసనము (భారతి) 680 ,,

గళిన; వక్రంబుళేదు; గళరేని అహదనకరశాసనము (భారతి)

చోడిమహారాజుల్ ఏలన్;

చోడిమహాదేవుల్

నెం. 400-1904 సం॥

7 వ శతాబ్దము

గణపతిన్దళ్ళి; గళిగిన

408-1904

,,

వేళ్ళు

351-1905

ఇరుభదిఎఱ్ఱు; ముత్తహారిన్

364-1920

675 క్రీ॥ వె॥

మన్మరళు

281-1921

825 ,,

కుఱ్ఱమడువెళువాన్

308-1922

ఏళ్ళవిలో (ఏలికలో)

307-1922

ఏళువేళుఏళుచుణ్ణి

342-1922

880 ,,

సంవత్సరంబుళు నె. జి. శా. వా. II పుట 1151 9 వ శతాబ్దము.

3. శకటరేఫముయొక్క యుపయోగము చాలప్రచురముగా నుండెడిది. నేడు లఘురేఫములుగా వాడుకలో నున్నపదము లనేకములు శకటరేఫము లున్నవిగానే కనుపట్టుచున్నవి. ఇంతియకాక నేడు శకటరేఫము సంయుక్తాక్షరములలో మీదనుగాని క్రిందనుగాని వ్రాయుటలేదు. కాని యాకాలమున ననేకములయిన స్థలములలో నీశకటరేఫమే సంయుక్తాక్షరములలో వాడబడుచున్నది.

అఱ్ఱపట్టు

జయసింహవల్లభునిశాసనము (మాచెర్ల)

641 క్రీ॥ వె॥

విత్పత్తి

ద.హి.శా. వా. VI నెం. 585

641 ,,

విట్టజుల, తూట్టు లక్ష్మీపురశాసనము

680 ,,

మాట్టిదుగు రట్టగుల్లు	384-1904	650 క్రీ॥వ॥
వైదుంబ స్తోలు	346-1922	
పాపంబుగొన్నవాన్లు	351-1905	
రేగోష్టన్నామగ్రామస్య	ఎ. ఇ. వా. IV పుట 193	506 ,,
కలప త్రియునేయ		
ముయ్యలికుట్టున చిత్తగుణ్ణ	ఎ. ఇ. వా. VI పుట 347	1019 క్రీ॥వ॥
తాన్తికొన్ణ (తాండికొండ)	Mattepadu plates of Damodaravarman	
	ఎ. ఇ. వా. XVII పుట 328.	

4. నేడు మనము పూర్ణబిందువు వ్రాయు స్థలములందు సాధారణముగా వర్గపంచమాక్షరముతోఁగూడిన సంయుక్తాక్షరములు వ్రాయంబడుచుండినవి. కాలక్రమముననే యనుస్వారప్రయోగము ప్రబలినది.

5. రేఫ క్రింద మనము వేటొక జడ్డను వ్రాయుట కలదు. నాడారీతిగాక వలపలగిలక వ్రాయంబడుచుండెను. ఈ యభ్యాసము తరువాత చాలఁగాలము వలకును (అనఁగా నేటికి కొంచెముకాలము క్రిందటివఱకును) వాడుకలోనే యుండినది.. అట్టి వలపలగిలక యున్నచోట్లఁ బూర్వాక్షరమునకు ద్విత్వము వ్రాయుట గలదు.

6. ఆ కాలమునందలి రచనలలో ననేకములయిన పొరపాట్లున్నట్లు లీకాలపు పారికిఁ గనుపట్టుచుండును. నేడు దీర్ఘము లుండవలసినచోట్ల హ్రస్వములును, పదుషము లుండవలసినచోట్ల సరళములును, 'శషస' లొకదానికొకటి మారు పాటుగాను మిక్కిలి సాధారణముగాఁ గనుపట్టుచునే యుండును.

శాసనస్థూపము	ఇప్పటిరూపము	శాసనపుగుర్తు
✓ దేనికిసక్షి	దీనికిసాక్షి	403-1904
ఁచ్చువన్లు	వ్రచ్చువాండు	,,
మహారాజులకు	మహారాజులకు	384-1904
వసన్తీశ్వరంబు నాకిచ్చినది	వసంతీశ్వరంబున కిచ్చినది	,,
దెన్నిల్పి	దీనినిల్పి	400 ఎ-1904
శూర్యగ్రహణ నిమిత్తంబున	సూర్యగ్రహణ నిమిత్తంబున	405-1904
కొలనిస్తారకుండు	కులనిస్తారకుండు	408 ఎ-1904
మిల్లిరజుల ఇచ్చిననేల	మిల్లి రాజుల యిచ్చిననేల	497-1905
దపినవారు	తప్పినవారు	,,
పుదలి ఎల్లువాన్లు	బూదిలిపలువాడు	797-1917

నృపాణాం క్షాలే క్షాలే సర్వా	క్షాలే క్షాలే సర్వాన్	833-1917
పాత్రికా వేంద్రాన్	పార్థివేంద్రాన్	
దేనిఱచ్చువాన్	దీనివ్రచ్చువాండు	364-1920
త్రణేత్ర	త్రినేత్ర	308-1922
వ్రసినవరు; సంవచ్చరంబులు	వ్రాసినవారు; సంవత్సరంబులు	169-1917
మూన్మకు నేడ్డు, తీనికి	మూడగునేడు, దీనికి	,,
దీనికి, సక్షి	దీనికి, సాక్షి	401-1904

పయినీయంబడిన రూపములు కొన్ని మాదిరి మాత్రములుగానే యున్నవి. శాసనములం దెల్లడను బయిరీతివ్రాతలు మిక్కిలిగాఁ గనుపట్టుచుండును. దీనికిఁ గారణమేమో యూహింపవలయును. పయిరూపములలోని తబ్బిబ్బులు తత్సమముల యందును దేశ్యములయందును గూడఁ గన్పట్టుచున్నవి. రెండిటికిని గూడ నాఁటి యుచ్చారణయే ప్రమాణముగా నుండవలయును. భాష స్థిరపడలేదు. భిన్నభిన్న మండలములలో భిన్నభిన్నములుగా నుచ్చారణ యుండెడిది. ఉచ్చారణము వ్యక్తులనుబట్టికూడ మాటుచుండుననక తప్పదు. ఎవ్వరి యుచ్చారణ వారికే ప్రమాణమై యుండనోపు. ఇంకొకవిశేష మేమనఁగా నుచ్చారణమాత్రము ననుసరించి వ్రాయుటయుఁ బ్రాథమికావస్థలోఁ జాలఁగట్టమయిన కార్యమనియే యెఱుంగునది. సాక్షియను పదము సంస్కృతము. ఇందు దీర్ఘమున్నదనిచెప్పి పండితులు దిద్దుచుఁ జెప్పించుచుండుట వలనను, సంశయ మున్నప్పుడు కోశములు వ్యాకరణములు, సారస్వతమునందలి యుత్తమకవి ప్రయోగములును దిద్దుబాటులకుఁ బ్రమాణము లగుచున్నప్పుడును నీ తప్పు వారింపఁబడును కాని లేకున్న 'సాక్షి'యో 'సక్షి'యో యెఱుంగ వీలులేదు. అట్లే తక్కిన వ్రాతలన్నియు వచ్చినవని యూహించుట సులభము. భాషయొక్క ప్రాథమికావస్థయందు నిట్టి వైవిధ్యము కేవలత్రిక్షణావస్థయి యయిన యుచ్చారణము మాత్రమే ప్రమాణముగా గల్గిన రచనలయం దెల్లచోట్లను గనుపట్టుచున్నది. ఆ కాలమునందలి స్థితి నూహించు కొనుటకు నేఁటి వ్యావహారిక భాషావాదులమని చెప్పకొను వారివ్రాతలు మిక్కిలి సహకారులు. 'వచ్చుతున్నది, వస్తుంది, వస్తూంది, వస్తోంది, ఒస్తోంది, ఒస్తూఉన్నది, ఒస్తూన్నది, ఒస్తూంది, వస్తాఉంది, వస్తాఉన్నది, వేయడము, వేయటము, వేయటం, వెయ్యటం, వయ్యటం; వెయ్యడము, వెయ్యటము, వయటము, వెయ్యము,' అను నట్లింకను భిన్నరూపములతోఁ గూడిన యుచ్చారణములు గనుపట్టుచునే యున్నవి. పయిరూపములన్నిటిలో నేదైనను వారి కంగీకార్యమే. ప్రామాణికులు మాత్రము 'వచ్చుచున్నది' యని గాని 'వచ్చుచునున్నది'యని గాని

రెండు రూపములను మాత్రమే యాశ్రయించుచున్నాడు. వారి దృష్టిని పయి రూపములన్నియుఁ దప్పల వలెనే కనుపట్టుచుండును. నేటివలెనే నాడును నుచ్చారణమున నిట్టి రూపవైవిధ్యమే కలిగియుండనోపును. ప్రాచీన శాసనముల నన్నిటిని జక్కగా నేర్పఱచి పదములను సాకల్యముగా నేర్చినచో నేయే పదమేయే కాలముల నేయే దేశభాగములందుండెనో స్పష్టపడును.

(2) ప్రాచీన భాషయందలి విభక్తి ప్రత్యయముల రూపములును, విభక్తులయర్థములును నేటి వానికంటె భిన్నముగా నుండెననుట క్రింది యుదాహరణములవలనఁ దెలిసికొనవచ్చును. ఆ కాలమునందలి భాష యేర్పడుచుండుటచేతను గేవల వ్యావహారికావస్థనుండి గ్రాంథికావస్థలోనికి వచ్చుచు నుండుటచేతను నేటి రూపములకంటె నాటివి భిన్నములుగా నుండును. నేటి రూపములు సిద్ధములు ప్రామాణికములు. అనేక శతాబ్దపరిణతివలన మాఱినవి.

పుత్రున్	403-1904	అరివరజమున్	797-1917
నాయున్	„	గణ్డసంకలేన్	300-1922
తోగొన్నవన్	315-1905	బాదిరాజెన్వాన్	నె. జి. శా. వా. పుట 676
చెడువన్		పాతకున్	వృషసంవత్సరాదినంచిత శర్మగారు
నిచ్చినవన్		ప్రభుచెల్వున్	533-1906
మగన్	535-1906	విన్వినాయకున్	308-1922
మదవున్		కాశ్యపగోత్రున్	ఎ. ఇ. XI పుట 345
		సత్యదితున్	

పయినిఁ జూపిన 'న్' అను నంతములన్నియుం గాలక్రమమున 'ణ్' 'ండు' గామాఱినవి. ఏకకాలముననే రెండు రూపములు గనపట్టుచుండును. క్రమక్రమమున 'న్' రూప మంత మొందినది. ఈ పరిణామ క్రమమంతయును విభక్తి ప్రత్యయముల ప్రత్యేక చరిత్రలోఁ బూర్ణముగా విమర్శింపఁబడును. ఇవిగాక యీ క్రింది విధములయిన రూపములును మహాదేశ వచనాంతములుగాఁ గనుపట్టుచున్నవి.

		శ్రీమహేష్వర్	797-1917
కల్లెగణ్డ రామణ్డ	342 -1922	శ్రీ త్రిభువనాదిత్యన్	271-1922
మల్యభణ్డను	408ఎ-1904	గొణకెనల్లాత	చాళుక్యభీమమహారాజు ధర్మవరపు శాసనము.
చామియన్	268 -1922	నల్లాతణ్డ	
కాత్తికేయ్యు (ధర్మవరపు, విజయాదిత్య III)		కామినీబాజంగమా త్తణ్డ అల్లి	
		342-1922	

పట్టరంగు (పండరంగని అద్దంకిశా)

పులవూ 403 -1904.

పయిరీతి ననేకవిధములుగా నుండిన మహదేశవచన ప్రత్యయము కాల క్రమమున నన్నయనాటికి నొక్కరూపముతోడనే స్థిరపడి ప్రామాణికమయినది.

ఇట్లే ము,పుప్రత్యయములును భిన్నభిన్నరూపములతో భిన్నప్రదేశముల లోను, భిన్నకాలములలోను వాడుకలోనుండి కాలక్రమమున నేటి రూపములతో స్థిరపడినవి.

ఉద్యోగము మూడవ విజయాదిత్యుని
— ధర్మవరపు శా. 8 శతా.

పట్టనబున అహదనకరశా రాజ్యమ్మన నె. జి. శా. దర్శి 2

వక్రబు 403-1904 7 వ శతాబ్ది దమ్మకు 384/1904

వక్రంబు 384-1904 ,, కల్పట్టనబు C. P. నెం. 2-1914, 15. 8 శ

సాసనపు C. P. నెం. 10-1908, 9

శ్రీ బ్రహ్మీశ్వరమ్ 268/1922 8 శతా.

ఇట్లనేక విధములుగా నుండిన యీ ప్రత్యయములు నన్నయకాలమునకుఁ బ్రామాణికత్వమును బడిసి స్థిరపడినవి.

బహువచన ప్రత్యయంబగు లు వర్ణమును భిన్నభిన్నరూపములతో నేకశాసనమునందును భిన్నశాసనములయందును గనుపట్టుచున్నది. మిక్కిలి బహుళముగా బహువచన ప్రత్యయమున 'ళ' వర్ణమే కనుపట్టుచుండును. 'లు' వర్ణముయొక్క ప్రయోగమును లేకపోలేదు.

బ్రాహ్మణులు, కవిలశాను. 403-1904; మహదేవులు, తోటలు, పారశ 384-1904. భటారలకు 405-1904; పారశ్ల, గుడ్లకు 287-1905

పయిరీతిని నేటి 'లు' ప్రత్యయమ్మునకుఁ బూర్వరూపంబులన్నియు నన్నయకు ముందుండిన శాసనములలోఁ గనుపట్టుచున్నవి. ఈ ప్రత్యయములయొక్క చరిత్రమును బరిణామక్రమమును నాయా ప్రత్యయములనుగూటించి ప్రత్యేకముగ వ్రాయంబడు ప్రకరణమందు వ్రాయంబడును.

నేటి తెనుగునందున్నది చెప్పంబడునట్టి యితర ప్రత్యయములన్నియును బ్రాచీనశాసనంబులం గనుపట్టవు. మిక్కిలి ప్రచురముగాఁ గనుపట్టు నితరప్రత్యయములన్నియును దిక్షాత్రముగా నుదాహరింపబడుచున్నవి.

వేకవిలశాను 403/1904 నొమ్మితోట కయ్యంబున ముదుమడుపున పోటున మహారజు 314/1922 (878 క్రి॥ వె॥)

పాఠశబ్దపిన్	384/1904	రమణతో-యుద్ధమల్లుని బెజవాడశాసనము
రేనాణ్డం (రేనాటిని)	342/1922	భటారలకు-405/1904
రాజ్యమ్మన	183-1933-34	గుడ్లకు - 287/1905
అన్నేణ్డన్; జయసింహ	641 క్రీ॥వె॥	శమ్మార్కిక 364/1920
అన్వయంబునవారు	,, ,,	రాజుల ఇచిననేల 497/1906
వేంగినాణ్డిం గొటల్చి, పండరంగని అద్దంకి.		మహారాజులకు, జయసింహ 641 సం॥
వెన్నాజిలోజూచె	చా॥మ॥ధర్మవరపు. దేనికి	,,
రామని తోట	,,	సామ త్తపడువతో (పండరంగని
		అద్దంకి శాసనము)

ఒకాడు బోళచేత శవణ గొణిరి 1941-42 సంవత్సరాది సంచిక, పుట 14-15 శర్మగారు
సముద్రరంబు నాకుఁ బణిసేసిన (జయసింహ 641 క్రీ॥ వె॥)

ఏళ్లవిలో 307/1922

వైదుంబుళచేత బట్ట [మ్] కట్టబడియె. 399/1022
వారిచేత పట్టం కట్టబడినవాన్లు 310/1922

పయిని నిరూపింపఁబడిన ప్రథమేతరవిధ క్తి ప్రత్యయములుమాత్రమే గన్పట్టు
చున్నట్లు తోచుచున్నది. మిగిలిన ప్రత్యయంబులు కాలక్రమంబున నేర్పడిన
ట్లూహించుటకు బలమైన యవకాశము గలదు. సంస్కృత సంబంధమువలనఁ
బెఱిగిన యాంధ్రభాషాచరణలు నన్నయకు ముందుండిన కాలమున నేర్పడుచుండి
నట్లును బూర్ణవికాసమును మాత్రము బొందకుండినట్లును పయిదానినిబట్టి కూడ
స్పష్టమగుచున్నది.

(3) శబ్దజాలము:—ప్రాచీన ద్రావిడభాషకుఁ జేరిన మాండలిక భాష
లలో నొకటియై కాలక్రమమున వేఱుపడి ప్రత్యేకస్వరూపముతో నభివృద్ధి
నందుచున్న యీ తెలుఁగునకు సంస్కృత భాషాసంపర్కము ఆంధ్రరాజుల కాలము
నుండియుఁ గలిగినట్లు ముందే యనేక హేతువులచే స్పష్టపడినది. అప్పటినుండియు
గలిగిన యీ సంస్కృత భాషాసాహచర్యము సుమారు పదిశతాబ్దములకు, అనఁగా
నన్నయనాటికి భారత భాషాస్వరూప మేర్పడుటకు హేతువయినది. ఈ పది
శతాబ్దములయందును సంస్కృతభాష యెల్లు తెలుఁగును మార్చినదియు నభివృద్ధి
చేసినదియుఁ దుదికిఁ దా నెట్లా బాసకుఁ గై వసమయినదియుఁ దెలిసికొనఁ బ్రయ
త్నించుటయే నన్నయకుఁ బూర్వముండిన యాంధ్రభాషాచరిత్ర మనకతప్పదు.

ఈ భాషయొక్క స్వభావమునను స్వరూపమునను బాతుకొనియున్న ద్రావిడ స్వరూప స్వతంత్రతా లక్షణమును, సంస్కృత సంబంధమును నిరూపించుటయే యీ విచారణమునందలి ఫలితము. ఈ సంస్కృత సంబంధముగూడ నాంధ్ర దేశము నందంతటను సమానముగ నుండలేదు. రాజులు, సంస్కృత విద్వాంసులు, సభలు గలిగినచోట నీప్రభావ మధికము. అట్టివాని సంపర్కము తగ్గినచోట నియ్యది యల్పము. ఈ క్రిందిమాదిరి శాసనములను బరిశీలించునది.

1. శాసనము నెం. 584 దక్షిణహిందూదేశ శాసనములు. సంపుటము VI పుట 208 కాలము సుమారు క్రీ. శ. 641.

స్వస్తి శ్రీమత్ సకలలోకాశ్రయ జయసింఘ మహారాజు లాకున్ ప్రవర్ధన్ మాన విజయరాజ్యస్థవత్సరంబుల్ ఎణుంబాది అన్నేటి అమ్మన్ పూణ్ణమనాణ్ణం న్నూవిండి రాజుల ముట్టు కలిముడిరాజుల్ న్నూవిండి సముద్రరంబు నాకు బణిసేసిన కల్చిపీటరుల్లు మద్దికదు మూటికి విత్పత్తి ఉత్తరంబున పులొంబున చెలువు పడు మారికోటన్ ఎణుంబాది పుట్టు ఆల్ల పట్టుసేను. తూర్పున కొటి తాయ తోంట శాయ పడువారంబు ఇచ్చిరి. పాటపడువారంబు న్నూవిండిశ్వరంబున కళాకణ్ణుగు మిచ్చి కుడుచువారు.

2. పయిశాసనము కంటెను బ్రాచీనమని శ్రీమ. సో. శర్మగారు (1941-42) వృషసంవత్సరాది సంచికలోఁ బ్రకటించినది.

(1) “స్వస్తి శ్రీసోఽమహారాజుల్లాశన ఇన్పులోలి అణపోతులు రేవణ కాలు పుద్దణకాలు ఇచ్చిన పన్నస. పెన్నాతె ఇశేతేనికిన్ తేని టిచ్చినవాన్లు పశ్చ మహాపాతకున్లు

(2) మణయ శమ్మణ గణయ శమ్మణ వృద్ధశమ్మణ ఇమువ్వర ఒకాడు బోళచేత శవణగొణిరి॥ ఇల్లకా వెలుగువారు॥ సమర్థిభోళుము వినబోళుము పట్టి ముకున రట్టొల్లు పుణ్యసాల్లు వన్తి బోళుము ఇన్దొలు దినికి సక్షి॥ అభగరాలన్వారు విషయ బోళకొణిరి॥

3. [కృష్ణాజిల్లా దివితాలూకా లక్ష్మీపుర మను గ్రామమున నొక బ్రాహ్మ ణుని యింటి దొడ్డిలోనున్నది. మూడవ విష్ణువర్ధనుని తండ్రియగు మంగిదొగ రాజు క్రీ. శ. 675 నుండి 699 వఱకును రాజ్యమేలెను. ఇది యాతని కాలము లోనిది.]

ఇది వేటూరి ప్రభాకరశాస్త్రిగారిచేఁ బ్రాచీనాంధ్ర శాసనము లనుపేరను భారతిలోఁ బ్రచురింపఁబడినది.

ప్రాచీన భాషా లక్షణము
 “స్వస్తిశ్రీ మగిదాగ రజులముడ్లు విటజుల ప్రతమ
 రాజ్యంబున కడువండ్లుల ఇచ్చిన రెన్డువటి
 మిరియమ్మ బోళజకు తెంగరిపై
 డశిన రెన్డువట్టి పదేన్దుంబు ఆడ్లుప
 ట్టుద్రుగ్గాదేవి నేలయు ఉటువుటరిబోళ
 రెన్డుటియు తూట్టు ఈరెన్డుటి జుచువరు
 కళరేని బారనాసి వేగవిలాసు వేడ్లు
 ము వేళెటువురు వేవురు పతాను
 చమ్మిన చన్నంగు.

(4) ఇది నెల్లూరుజిల్లా శాసనములలో కందుకూరు నెం 31, 32 గా ప్రచురింపబడినది. క్రిందిది శ్రీమ. సోమశేఖర శర్మగారి పాఠము. ఇది మూడవ విజయాదిత్యుని నాటిది.

శ్రీనిరవద్యుణ్ణు సిత్తజాత సముడ్లు శివపదవర సేవితుణ్ణు
 ఖలుణ్ణాతతరిపు బలుణ్ణా హవరాధరణ్ణ యోధ్య సింఘా
 సనుణ్ణ గణిత దానాసనుణ్ణ గజ.....
 లయణ్ణ.. హసనోన పణ్ణరంగు వివి...ణియు
 గాన్చి కొలది లేనికొట్టుంబు ల్వాడిచి గొణకె నలాత
 పక్షపాతి సలలిత.....

(5) సత్యాదిత్యుని మాలెపాడు శాసనము. కడపమండలము. ఎపి.ఇం.పుట 345 (8-వ శతాబ్ది)

“స్వస్తిశ్రీచోట మహారాజాధిరాజపరమేశ్వర విక్రమాదిత్య శక్తికొమర
 విక్రమాదిత్యుల కొడుకుల్ కాశ్యపగోత్రున్లు సత్యదిత్యున్లు సిద్ధివేయురేనా
 ణ్ణు ఏలువేల ఏలుచున్లు కొమటిపాట రేవశమ్మక కాశ్యపగోత్రినికి ఇచ్చిన
 చిటుమ్మూరి ఉత్త. శ తూపుకన దిశ. జుగ్గి పొలగరుసు దక్షిణదిశ...
 పాటమ ఏనుమాటుత్రుగాను తోగిరి దేనిసల్పినవానికి వేగుశవు
 వేసెటువురు వేవాన్మాన్లు నిల్పినమ్ పుణ్యమ్ము. దీనికి వక్రమ్ము వచ్చు
 వాన్లు పుత్రవద్య స్త్రీవద్య గోవద్య పశ్చిమహాపాతకఞ్చేసినవాని లోకమ్ము
 నున్డువాన్లు.

ఈ శాసనమునందలి ‘చిటుమ్మూరు’ కడపజిల్లాలోని కలమళ్ళ రెయిల్వే స్టేషను దగ్గరనున్న నేటి ‘చిలంకూరు’ అని నిశ్చయింపబడినది.

(6) అమృరాజుII (945-70) కలుచుమ్మఱుశాసనము నందలి తెలుగు భాగము ఎ.ఇ.వా. vii పుట 177.

“పెద్దకలుచువు బఱుతిశాసనముసేసిన భట్టదేవని కరహనంది భటాల్లు గుమ్సిమియ రెట్టెడ్లు గాంపులు నుండి పను ..ణ్ణ తూమున నె (ని) పుట్లు విత్తుపట్టు వ్రసాదంచేసిరి.

భిన్నకాలములకును భిన్నప్రదేశములకును, సంబంధించిన పై ఆఱుశాసనముల యందునుగల సంస్కృతపదములును దద్భవపదములును దీసివేయగా మిగిలిన యచ్చ తెలుగుపదములు స్పష్టముగా నిప్పటి రూపములకుఁ బ్రాచీనరూపము లని బోధపడక తప్పదు.

ప్రాచీనరూపము	ఇప్పటి రూపము	ప్రాచీన రూ.	ఇప్పటి రూ.
ఎఱుంబొది	ఎనిమిది	రట్టొట్లు	రెట్లు
పూణ్ణమ	పున్నమ	పదేన్దుంబు	పదిపదుము
నాడ్డు	నాడు	రెన్డుట్టి	రెండిటి
బణి	పని	కళరేని	కలరేని
విత్పత్తి	విప్పర్తి	గారనాసి	వారణాసి
పులొంబు	పొలము	వేగవిలాఘ	వేయికవిలలు
ఆఱు	ఆళ్లు	వేడ్లుము	వేయిగుళ్లును
తాఱుతోంట	తాటితోట	వేశెఱువుఘ	వేయిచెరువులు
పాఱ	పాఱుడు	వేవురుపఱాను	వేవురుపాఱులను
సోట	చోళ	కొఱ్ఱంబు	కొట్టంబు
గొణిరి	కొనిరి	కొడుకుల్	కొడుకులు
బోళుము	(భోక్తలును)	చిఱుమ్బారు	చిలంకూరు

పై శాసనములలోని భాషను పరిశీలించినచో శబ్దజాలములను గూర్చి యీ క్రిందివిషయములు స్పష్టపడుచున్నది.

1. అచ్చ తెలుగుపదములు చాలవఱకు అరవ కన్నడ పదములను బోలి యున్నవి.

2. అచ్చ తెలుగుపదములు కేవలము వ్యవహారముమాత్రమే ప్రమాణము గలవి గనుకను, దేశస్థులకు నిత్యవ్యవహారము నందలివి గనుకను కాలక్రమమున రూపాంతరమునంది నేటిరూపములుగా పరిణతములయినవి.

3. సంస్కృత ప్రాకృతములనుండి తద్భవములుగా వచ్చిన సామాన్యపదములును మాఱుపాటు నొంది నేడు భిన్నరూపములతో వాడంబడుచున్నవి.

4. సంస్కృతమునుండి వచ్చిన తత్సమపదములు చాలవఱకు పండితమాత్ర ప్రయుక్తములు. ఆ పదములు ప్రవేశించిననాటికే వాని స్వరూప స్వభావములు కోశవ్యాకరణ కావ్యాదికములచే స్థిరతనందినవిగాన నప్పటినుండి యిప్పటివఱకును నొక్కరూపముననే యున్నవి. వానికి మాటుపాటులేదు. ఉచ్చారణ త్వరవలన గలిగెడి మార్పులును, ఇతర కారణములవలనం గలిగిన భ్రంశములును నందు గనుపట్టవు.

5. అచ్చ తెనుఁగున నుండిన యల్పసంస్కృతపదముల కర్థమునందుగాని, భావ వైశాల్యమునందుగాని నవ్యత్వమును స్వాతంత్ర్యమును గలుగుట కవకాశము చాలగా లేదు. కొంచెము నూత్న భావము చెప్పవలసివచ్చినపుడు సిద్ధముగానుండిన సంస్కృతపద కోశములలోనుండి యిష్టమువచ్చిన పదము నెంచుకొనుటకు వీలుగా నుండుటచేతను నయ్యది పండిత జవాంగీకారమును నగుటచేతను మొట్టమొదట నసమస్త పదములున్న దరువాత దీర్ఘసంస్కృత సమాసములును, బ్రవేశించి తుదకు నన్నయ నాటికి తెనుఁగు దత్సమభాషా భూయిష్టమయిపోయినది.

(4) ప్రాచీన పురుష నామములను గూర్చియు గ్రామనామములను గూర్చియు ముందు ప్రకరణములలోఁ గొంత ప్రధానవిషయము ముచ్చటింపఁ బడినది. అక్కడి యుదాహరణములు చాలవఱకు నాటవ శతాబ్దికి ముందుండిన శాసనములలో నుండియే గ్రహించితిని. ఈ క్రింద మఱికొంత విపులముగాఁ జాళుక్య శాసనములలోనుండి యుదాహరణము లీయఁబడును. దాన ప్రతిగ్రహీతలు సంస్కృత శాసనములలోనివారు విద్యాధికులగుటచే వారి పేళ్ళన్నియు శర్మ, భట్టు మొదలయినవి యంతమందు గలవిగానే యుండును.

పురుష నామములు :

తూర్కశర్మ, త్రేది (త్రివేది); దొణశర్మ (ద్రోణశర్మ); బొజమ—ఆజ్ఞా పకుని పేరు—విజయాదిత్యుని ఏడేరు శాసనము. ఎ. ఇ. వా. V పుట 118 (799-843)

తూక్కశర్మ, దామోదరశర్మ, పాణ్డారాంగః; కట్టయ (ఇది శాసన నిర్మాత హేమకారాగ్రగణ్యుని పేరు) మూడవ విజయాదిత్యునిది (844-888)

ఉమ్మరకన్తిబోళ్; ద్రోణభట్టః, పోతమయ్యక్రమయిత; కదెయరాజః (పాణ్డారాంగుని మనుమఁడు) కొండాచాయ్య (లేఖకుఁడు) —చాళుక్య భీముని బెజవాడ శాసనము. 888-918 ఎ. ఇ. వా. V పుట 129.

నాగిపోతి (దాది పేరు) ఇ. ఆ. వా. VIII పుట. 77 అమ్మరాజు I. 918-925

త్యాగ్గియ (క్రమకః) విద్దమయ్య (క్రమకః) చాళుక్యభీముడు II (934-945) ఎ. ఇ. వా. V

పట్టవర్ధినీ (కులము) పమ్మవ (తల్లి పేరు) బల్లాలదేవవేలాభటుడు. దాన ప్రతిగ్రహీత బొద్దియ. [అమ్మరాజు II (945-970) ఎ. ఇ. వా. V.

చామెక (అమ్మరాజు భోగకాంత) (అర్హనన్ది; అయ్యపోటి, సకలచంద్ర) సిద్ధాంతః-జైనులపేళ్లు) పైరాజు నింకొకశాసనము ఎ. ఇ. వా. VII. పుట. 177

ఇంద్రవమ్మ గొండనగూరు శాసనము ఎ. ఇ. వా. XVIII పుట (1) (663 క్రీ. వె.) ఇట్టలూర్ బోయ (మనుమనికి) కొణ్ణివమ్మ; సాక్షులపేళ్లు; ఆలపాక బోళ్, సోమయాజుల వెల్లెక్కిబోళ్; మారటబోళ్, చోడబోళ్.

I కాటిశమ్మ—కడ ఎతెయ, పృథివీపోతీ (రాజప్రియదుహిత) ఎ. ఇ. XVIII వా. పుట. 58. 732 క్రీ. వె. జయసింహ I (633-663,)

వంగిపలు వాస్తవ్యః భట్టగుణ్ణేన విరచితం కావ్యం ఘనవట్టబోరోజేన లిఖితః. ముసియనశమ్మ, గుణ్ణమయ్య, ముసియ, క్రోవి(వంశము)—వేమలూర్పాడు శాసనము. అమ్మరాజు 945-970 క్రీ. వె.

వేదశమ్మ (609-642) రెండవ పులికేశి కొప్పరము శాసనము. 630 క్రీ. వె. గొబ్బడి (విజ్ఞాపకుడు) ఎఱద్రోణశమ్మ. పృథివీగాముణ్ణి—జయసింహ II (696-709) ఎ. ఇ. XVII 315.

సోమశమ్మ. జయసింహ I, 633-663 క్రీ. వె. వా. XIX పుట 260.

కుప్పనయ్య: కలివమ్మ, మకరియరాయ. తాళ II సిరిపూండి శాసనము. 970 క్రీ. వె. ఎ. ఇ. XIX పుట 148.

గ్రామ నామములు

కొట్టపాళు, రామాటి, రెణ్ణువటి, బోళరెణ్ణువటి, వడ్డుపిటెయ, మినిమిని, ఎ. ఇ. వా. V పుట 118. 799-843. క్రీ. శ.

గుద్రవార (విషయము), ఉప్పకూటూరు, ట్టణ్ణపాళు, అంగలూరు, వేల్పూరు, చవిటిపాళు ఎ. ఇ. వా. V పుట 122 మూడవ విషయాదిత్యుని కాలము (844-888)

ఉత్తరకణ్ణేరువాడి (విషయము) కూకిపట్టు, (నెల్లలు) పోతాయ్యంగారి చెరువు, పరువులగుణ్ణ, చాకిచెరువు, చిస్తతేనిచెరువు, జవ్విగుణ్ణ, ఐరివియగుణ్ణ. ఎ. ఇ. వా. V పుట. 129. చాళుక్య భీముని బెజవాడ శాసనము. 888-918.

మ్రజ్జూరు (ఇప్పటి జుజ్జూరు కృష్ణానదియొడ్డున నున్నది) తామిగుమ్మి, గొట్టిబోలు, మల్కబోరము, అదుపు - మొదటి అమ్మరాజు మచిలీపట్టణపు తామ్ర శాసనము. 918-925 (ఇ. ఆ. వా VIII పుట 77) ఎ. ఇ. వా. V.

వశ్శిపట్టు (మహాగ్రామము) ఆకులమన్నాణ్ణు, క్రజ్జుటవ్వా; పెద్దకోడు. చాళుక్య భీమరాజు III బందరు శాసనము (934-945)

పామ్మట్టు, (ఎల్లలు) నోమిక్షేత్రము. పూతనపరియక్షేత్రము, ఇద్దనీచెఱువు. రట్టోడిచేను, గుమ్మచేని గరుసు, వేల్పుజేను, తూర్పునపన్నస, దామపియపన్నస, పెద్దత్రోవ, దేఱు, గణ్ణశాల యప్పవయ్యరిపన్నాస, బాదిరాల మజ్జియపాటు, తీన్మూట్టో టమపాటు, జీవరక్షపాటు, రచ్చ. అమ్మరాజు II 945-970 ఎ. ఇ. వా. V.

అమ్మరాజు II మఱియొక శాసనము ఎ. ఇ. వా. VII పుట 177.

అత్తిలిన్నాణ్ణు (విషయము) కలచుమ్మట్టు, అరువిల్లి, కోరుకొలను, యిడియూరు, యల్లికొదమణ్ణు, శక్కరకుట్టు, ఇట్టులకోలు, ఇడియూరి పొలగరుసు, కన్నరిగుణ్ణు.

పఱికి (విషయ) కుములూర (ఇప్పటిపేరు గుమ్మలూరు) పోదునూజ్జు (వాస్తవ్యుడు) విష్ణువర్ధనుడు I తిమ్మాపురము ఎ. ఇ. వా. IX పుట 317 (615-633) ఈ శాసనము తిమ్మాపురములో సర్వసిద్ధ తాలూకా విశాఖపట్టణం జిల్లాలో దొరకినది.

ఇంద్రవర్మకొండ నాగూరు శాసనము ఎ. ఇ. వా. XVIII పుట 1 బందరులో దొరకినది 663 క్రీ॥ వె॥ కొణ్ణణగూరు, ముజుమ్నూరు, పగునూరు, చెఱుపూరు, ఇబ్బకలి, ఇట్టలూర్.

నిడుపాటు శాసనము - జయసింహ I 633-663.

గడ్డేలువాటి, వ్యాఘ్రునదీ, వన్నేలునదీ, గడ్డేలురాజధానీ, నిడుబాటు (నిడుపాటు) ఇది నేటి నిడమట్టు. గడ్డేలు అనునది నేటి గుంటూరు తాలూకాలోని 'కన్నేరు' అను గ్రామము.

విష్ణువర్ధనుడు III 709-746 ఎ. ఇ. XVIII పుట 58 (732 క్రీ॥ వె॥)

పోలనాణ్ణు, జలయూరు, ఎలిదేలు, కాకణ్ణివాడ.

అమ్మరాజు II వేమలూరుపాడు శాసనము. 945-970 ఎ. ఇ. XVIII పు 228.

మేదల్కొణ్ణు, గట్టిపూణ్ణి యిజ్జొణ్ణు, క్షేత్రసీమాని, ముయ్యలికుట్టునశమీ, గణ్ణ, గుణ్ణేటి అకటితివేవుల. గోను, వెంచ, పరువులు, ఏటియకటితి చటలలు, కుణ్ణ, చలిగుణ్ణ, ముయ్యలికుట్టున వెల్లతాయ, అణ్ణణ్ణూరు, అణ్ణేకి, తూమియవెణియ పూణ్ణి, కారణ్ణేడు.

రెండవ పులికేళి కొప్పరపు శాసనము 630 క్రీ॥ వె॥ (609-642) ఎ. ఇ. వా. XVIII పుట. 257. కమ్మరాష్ట్రము, ఇద్దులిగ్రామ, బలాకబల్వల (ము). కమ్మకారతటాక (ము) కొణ్ణివెలుపూర్, విరిపలు.

రెండవ జయసింహుని పెణుకుపలుశాసనము (696-709) ఎ. ఇ. XVIII పుట 315. వడ్డీపలు, కమ్మరాష్ట్రము, నిడుగట్టతటాక (ము), పూసబోళక్షేత్రము నకు పోవుపంథా; జెడ్డబోళక్షేత్ర(ము).

మొదటి జయసింహుని పెద్దవేగి శాసనము (633-663) ఎ. ఇ. వా. XIX పుట 260. కొమ్మలు, వేణ్ణూరు, కన్ఠేలువాటి విషయము.

తాళ II సిరిపూణ్ణి శాసనము ఎ. ఇ. XIX పుట 148 (970 క్రీ॥ వె॥)

శ్రీపూణ్ణి (ఎల్లలు) మణ్ణిముంకచింద, కొడమదువు, ఆదూరి సీమాంతే గోగుతేవు, కడముకోపు; కలవేలలగులపెద్దచింత, చిలుశోదిమద్దలు, గోరగ పల్లము నుత్తరమున కద్దుంబొదలు, బాదియ బోలయ పెదరియాకుజంత. ఆదూరు నామ్నిగ్రామాటికా.

ఇంద్రవర్మ కొండనగూరు శాసనమున (663 క్రీ॥ వె॥) ఇట్టలూర్ బోయస్వయని ఇట్టలూర్ అను నింటిపేరు గ్రామనామమువలనఁ గలిగినది కనుపట్టుచున్నది. నరసరావుపేట తాలూకా గుంటూరు జిల్లాలో నేటి 'ఇర్లపాడు' అను గ్రామము లోని సోమేశ్వర దేవాలయమున (1057 శక సం॥) ఇట్టలూరి సోమేశ్వర దేవతకు అనుపేరితో (ద. హి. శా. IV నెం. 926, 927) వ్యవహారము గనుపట్టుచున్నది. దీనినిబట్టి 'ఊరు' 'పాడు' అను శబ్దములు పరస్పరము మాటుచుండెననుట స్పష్టము.

పై పేళ్లనుబట్టి పాడు, పట్టు, చెలువు, ఊరు, పట్టణము, పల్లి, గొట్టు అను పదము లంతమునందు గల నేటి గ్రామనామములే ప్రాచీన రూపములతోనుండి కాలక్రమమున నుచ్చారణమున మాటుపాటును బొంది యిప్పటి రూపమును ధరించినటుల స్పష్టము. పాడు—పాటు; పట్టు—పటు—పలు; చెలువు—చెలు; ఊరు—ఊర్; పట్టణము—పట్టణబు, పల్లి—పల్లి; గొర్తి—గొట్టు. పై రూపము లలో మొదటిది నవీనరూపము. తరువాతిది ప్రాచీనరూపము. పయి యుదాహరణ ములవలన క్రీస్తు ప్రథమశతాబ్దినుండి పదునొకొండవ శతాబ్దివఱకును దెనుఁగుభాష యునికియు స్వరూపమును సునిశ్చితము.

ప్రాచీన భాషయొక్క వ్యాకరణమును, వాక్యరచనయు సంస్కృత వ్యాకరణ ప్రభావమును శీర్షికయందు విమర్శింపఁబడును.



ఇతర ద్రావిడభాషలతో తెనుగునకు గల సంబంధము

1. ద్రావిడభాషా పరిగణనము

తెనుగు ద్రావిడభాషలలో నొక్కటియనియు, సంస్కృత ప్రాకృతములతో నద్దానికి జన్యజనక భావసంబంధము కాని సోదరభావము కాని లేదనియు ముందుఁ గొంతవఱకు నిరూపించితిని. ఈ ప్రకరణమున నా ద్రావిడభాషలేవి, వానికిఁ దెనుగుతోఁ గల సంబంధమేమి యను విషయము విచారింపఁబడును.

ఈ ద్రావిడశబ్దము 'ద్రవిడ' శబ్దమునుండి వేర్పడిన విశేషరూపము. ఇది సంస్కృతశబ్దము. దక్షిణదేశమునందుఁ బ్రచారములోనున్న కొన్ని భాషలను బరీక్షించి యా భాష లకనేకలక్షణములలోఁ గల సన్నిహితత్వమును గనిపెట్టి 'ద్రావిడ భాషలు' అను నామకరణము చేసినవారు బిషప్ప కాల్వెల్లుగారు. ఈయన కైస్తవ మతవ్యాప్తికయి దక్షిణదేశమున కరుగుదెంచి చాలకాలము తమిళము నందుఁ గృషిసల్పి, తరువాత యథావకాశముగా నితర ద్రావిడభాషలందును బాండిత్యమును సంపాదించి వాని పరస్పర సంబంధ సామ్యములను గుఱించి యనేక వ్యాసములను విమర్శనములను బ్రచురించి తుదిని 'ద్రవిడ భాషావ్యాకరణము'ను ¹ షేరితో నొక గ్రంథమును 1856వ సం॥నందుఁ బ్రకటించెను. మఱి 19 సం॥లకు వెనుక 1875వ సం॥న నా గ్రంథమును బెంచి తిరుగఁ బ్రకటించెను. ఆ తరువాత మఱల 1913లో నాగ్రంథము ముద్రింపఁబడినది. ఇట్లు ప్రకటించిన యీగ్రంథమే 'ద్రావిడభాషలు' అనుపదము దక్షిణ హిందూస్థానభాషల నుద్దేశించి వాడుటయందును ఆ భాషలకుఁ గల పరస్పర సన్నిహితసంబంధమును గనుంగొనుటయందును బ్రథమమును బ్రమాణమును నయియున్నది. వారిమతము చొప్పున 'బ్రాహ్మయీ' యను నుత్తరహిందూస్థానభాషయగు ద్రావిడ భాషా భేదముగాక ద్రావిడభాషలు 12. అందు ఆఱు నాగరకభాషలు, ఆఱు అనాగరక భాషలునని వారియభిప్రాయము.

నాగరక ద్రావిడభాషలు

1 తమిళము, 2 మలయాళము, 3 తెలుగు, 4 కన్నడము, 5 తుళు, 6 కొడగు.

1. A comparative grammar of the Dravidian or South Indian family of languages C. G. D.

అనాగరక ద్రావిడభాషలు

1 తుడ, 2 కోట, 3 గోండు, 4 ఖోండు లేక 'కు', 5 ఒరాయను, 6 రాజమహాలు. ఈ భాషలన్నిటిని గూర్చి కొంచెము కొంచెముగా ముందు వ్రాయబడును.

మీఁదఁ బేర్కొనబడిన భాషలన్నియును జాలవఱకు దక్షిణ హిందూస్థాన భాషలే. వీనిని గొంతకాలమువఱకును బాళ్ళాత్మలు తమిళ సంబంధభాషలని వాడుచుండినట్లును దా నా పేరు సరికాదు గావున ద్రావిడభాషలను పేరు వీనికి నూఢ పఱచుచున్నాననియును వీరు వ్రాసియున్నారు.²

ఈ ద్రావిడపదము సంస్కృతమున నంతకుముందుఁ బ్రసిద్ధముగా వాడబడు చునే యున్నది.³ ఈ సంబంధముననే 'ద్రావిడీ' యను నొక భాషాభేదము సంస్కృత భాషావేత్తలచేఁ బేర్కొనబడినదనియు నయ్యది 'విభాష' యనియు నయ్యది దక్షిణహిందూదేశ భాషలన్నిటినిగూర్చి యవ్వాని పరస్పరభేదములను స్పష్టముగా గుర్తెఱుంగకయే వాడబడినదనియుఁ గాడ్జెల్లుగారు పేర్కొని యున్నారు.⁴ మనుస్మృతియందును⁵ మహాభారతమునందును⁶ భాగవతాది⁷ పురాణముల యందును వాడబడిన ద్రవిడశబ్దము ఆంధ్రశబ్దమువలెనే జాతిపరమని యంగీకరింపక తప్పదు. కుమారిలభట్టు (సుమారు 7 వ శతాబ్దము క్రీ. వెనుక) తన తంత్రవార్తికమునందు పదముల కర్థము చెప్పనప్పుడు అనుసరింపవలసిన సంప్రదాయములను విశదీకరించుచు "ఆంధ్ర ద్రావిడ భాషాయామ్" అని యుదాహరించెననియును దానినిబట్టి యాకాలమున నాంధ్రులకును దమిళులకును నుండిన భాషల నొక్కటిగనే యూహించిరనియును కాడ్జెల్లుగారు, గ్రియరుసన్ గారును వ్రాసిరి. కాని "తద్యథా ద్రావిడ భాషాయామ్" అని పాఠము గాని "ఆంధ్ర ద్రావిడ భాషాయామ్" అనునట్టిది గాదనియు నిశ్చయింపబడినది.⁸ ఏ పాఠము

2, C. G. D. Page 6. Page 3-6.

3 C. G. D Page 4. "It is a term however which has already been used more or less distinctively by Sanskrit Philologists as a generic appellation for the South Indian peoples and their languages and it is the only single term they seem ever to have used in this mamer."

4 ,, Page 5. 5 మనుస్మృతి X 43-44

6 ,, Page 5. C. G. D 7 page 5. C. G. D.

8 ఇ. ఆ. వా. I. పుట. 235: తంత్రవార్తికము. III "తద్యథా ద్రావిడాది భాషా యామేక" "ఓదనమ్ చోర్" "పావ్ శబ్దమ్ సర్వవచనమ్."

యుక్తమైనను ద్రావిడ శబ్దమున కచ్చటఁ దమిళమే యర్థమనుట నిర్వివాదము. అత్యంత ప్రాచీనకాలమునుండియు జాతిపరముగా వాడఁబడిన యీ ద్రవిడపదము భాషాపరముగాఁ గూడ వాడఁబడినదనుట స్పష్టము. దండిదేశకుమారచరిత్రమున **దేశపరము** 'అ సిద్ధవిడేషు కాంచీనామ నగరీ' యని దేశపరముగా వాడియున్నాఁడు. బాణుని **జనపరము** కాదఁబరియందు 'జరద్ద్రవిడధార్మికస్య ఇచ్చయానిస్యప్తైః' అని జనపరముగా వాడియున్నాఁడు. ఇట్లు ప్రాచీనకాలమున నేయర్థమున వాడఁబడినను కాల్యైల్లుగారి మతము ననుసరించి నేటికి మాత్రము ద్రావిడభాషలను పదము ముందుఁ బేర్కొనఁబడిన భాషాసముదాయమునకుఁ బేరుగా రూఢమయినది. గావున నేటి కాపదమును బయి యర్థముననే గ్రహింపవలయును.

ఇంకొక విషయ మీసందర్భమునఁ బేర్కొనక తప్పదు. ఆర్యజాతి యొకటి యనియు ద్రావిడజాతి వేరొకటియనియు నాజాతులకు భాషలయందు మాత్రమే గాక నాగరకతయందును నభ్యాసము లందును భేదముగలదనియు నా జాతిజను లిరువురునుగూడ భిన్నకాలములయందు హిందూదేశమును బ్రవేశించిరనియుఁ గొందఱియభిప్రాయము. ప్రాచీనకాలమున నీ హిందూదేశమున నుండిన యాటవిక జాతివారిని వెనుకకుఁద్రొక్కి ఆఫ్ఘనిస్థానపుమార్గమునవచ్చి యిక్కడ ద్రావిడులు స్థిరనివాస మేర్పఱుచుకొనిరనియును మఱికొంతకాలమున కార్యులవచ్చి యీ ద్రావిడులను గ్రమక్రమముగా దక్షిణమునకుఁ దఱిమివేసి యుత్తరహిందూస్థానము నంతటిని దామాక్రమించుకొనిరనియును గొందఱి యభిప్రాయము. మఱికొందఱు ద్రావిడు లిక్కడివారే యని తలంచుచున్నారు.¹ ఇట్లు విప్రతిపన్నమయిన విషయమును గుఱించి యిదమిత్థమనిచెప్ప వీలుకాదు. ఇంతకు నీ యభిప్రాయములన్నియు నూహామాత్రములుగాని స్పష్టములయి నిర్వివాదములయిన ప్రమాణసిద్ధములు కావు. ఒకటి మాత్రము నేటికాలమున నంగీకరింపక తప్పదు. భారతదేశమునం దంతటను బ్రవహించిన యార్యనాగరకతా ప్రవాహము దక్షిణమున నిలిచి పోయిన ద్రావిడనాగరకతా ప్రోతస్సులోఁ గలిసి యేర్పఱుపరాని యొక మహా ప్రవాహమయి వ్యాప్తిలో నున్నది. ఇంతకును మన పరిశీలన భాషావిషయమునఁ గాని జాతివిషయమునఁ గాదుగదా! ఆర్యభాష లనఁబడెడు నుత్తర హిందూస్థాన భాషలకును ద్రావిడభాషలుగా పైఁ బేర్కొనఁబడిన భాషలకును నెంతటి పరస్పర సన్నిహితసంబంధ మున్నదని యంగీకరించినను జన్యజనకభావ సంబంధముగాని సోదరసంబంధముగాని లేదనుట సిద్ధాంతము. భాషామాత్రమునుబట్టి, జాతి భిన్నత నేర్పఱుచుటకును, సిద్ధాంతీకరించుటకును వీలుకాదు. ఒకజాతి తనభాషను సంపూర్ణ

ముగా విడనాడి యన్యభాషను గ్రహించుట సంభవించినను సంభవింపవచ్చును. జాతులు పరస్పరము కలిసిపోయి యేర్పఱుపరాక కొంతకాలమునకొక్కటిగా నేర్పడుట యపూర్వముగాదు. భారతదేశమునందును నట్టియవస్థయే యీ యార్యద్రావిడ నాగరకతలకుఁ బట్టినదనియు నా ప్రవాహములు రెండును గంగాయము నలవలె గలిసిపోయి భాషయందును, భావములందును, అభ్యాసములందును, ఆశయములందును, మతమునందును, మర్యాదలయందును మిక్కిలి సునిశితదృష్టితోఁ గాని యేర్పఱుప వీలులేనట్లు నేడు దక్షిణహిందూస్థానమునఁ గన్పట్టుచున్నవి.

ఈ ద్రావిడభాషలు మాటాడు దేశమును గూర్చి గ్రీయర్పనుగా రిట్లు వ్రాయుచున్నారు.¹⁰ దక్షిణ హిందూస్థానము నంతటను సిలోను ఉత్తరభాగమునను ద్రావిడభాషలు వ్యాపించియున్నవి. గోవాకు నూరుమైళ్లు క్రిందికి అరేబియా సముద్రతీరమున నారంభించి యీ విభాగరేఖ పడమటికనుమల ననుసరించి కొల్లాపురము వఱకును బోవుచున్నది. అక్కడనుండి కొంత వంకఱగా నిజాము రాష్ట్రమును బ్రవేశించి బీరారులోని దక్షిణభాగమును దనయందుఁ జేర్చుకొని తూర్పువై పున బంగాళాఖాతతీరమును జేరుచున్నది. పై రేఖయొక్క తూర్పు భాగము నిరంతర రేఖ గాదు. చాందా, భందర అను ప్రదేశములకుఁ దూర్పున నున్న భాగము ద్రావిడభాషల నాడుజాతులతోఁ గూడుకొనియున్నది. ఆర్యభాషా భేదములు సమప్రదేశములం దంతటను వాడుకలో నుండుటచే నార్యభాషా సముద్రములో నక్కడక్కడనున్న చిన్నచిన్న ద్వీపములవలె నీ భాషలు కొన్ని యెడల వాడబడుచున్నవి. ఇంకను నుత్తరమున మధ్యపరగణాలలోను, చోటా నాగపురములోను, గంగానది యొడ్డున రాజమహాలులోను నీద్రావిడభాషాభేదములు వాడుచునే యున్నారు. వాయవ్యదిక్కున బెలూచిస్థానమునను నొక ద్రావిడభాషా భేదము కనుపట్టుచునే యున్నది.”

పయిభాషలయొక్క చరిత్రమును సంగ్రహముగా వ్రాసినతరువాత నీభాషల కన్నింటికీఁ గల సామాన్యలక్షణములు పేర్కొనబడును.

2. తమిళభాషా వాఙ్మయములు

ఈ భాష దక్షిణ హిందూస్థానముయొక్క యాగ్నేయభాగమునం దంతటను సింహళద్వీపముయొక్క ఉత్తరపు సగపాలునందును వాడుచున్నారు. ఈ భాషకుఁ దూర్పుపైల్ల బంగాళాఖాతము. పడమటియెల్ల పడమటి కనుమలు. మదరాసునకుఁ గొంచె ముత్తరముననుండి చెంగల్పట్టు, ఉత్తరాక్కాడు జిల్లాలలోఁబడి

(ఉత్తరార్కాడు జిల్లాలోని యుత్తరపు సగమును విడిచి) సేలము జిల్లాలోని వాయవ్యభాగమున నుండి నీలగిరి, పడమటి కనుమలవఱకును వెడలి, విభాజక రేఖ దక్షిణము వైపునకుఁ బోవుచు, మలబారు, కొచ్చి, తిరువాన్కూరు రాష్ట్రములలో నధిక భాగమును మలయాళభాషకు విడిచి కన్యాకుమారి అగ్రమువఱకును బోవుచున్నది. ఈభాషను మాటాడు వారిసంఖ్య 20,412,000. ఈదేశమునం దక్కడక్కడఁ దెలుఁగుమాటాడు జనులు దాక్షిణాత్యాధ్రు లనుపేరితోఁ గొందఱు వసించుచునే యున్నారు¹¹. ఈతమిళ సోదరులను గురించియు వారి ప్రాముఖ్య ప్రభావములనుగూర్చియు డాక్టరు కాన్వెల్లుగా రిట్లు వ్రాసియున్నారు¹². “సింహళ ద్వీపములోని యుత్తరభాగమునను వాయవ్యదిక్కునను క్రీస్తుశకమునకు ముందే వలసపోయి క్రమక్రమముగా నక్కడి సింహళులను ద్రోసి పుచ్చి తామే స్థిరపడిరి. సింహళద్వీపమునం దంతటను కాఫీతోటలలోని కూలీలు తమిళులే. కొలంబోలోని ధనసంపాదక జాతులలో నధికసంఖ్యాకులు తమిళులే. శీఘ్రకాలములోనే, ధన సంపాదన హేతువులయిన వృత్తులన్నిటినుండియు సింహళద్వీపవాసులను దొలంగించి యాదేశమునఁ దామే ప్రవేశింపఁగలిగిరి. మదరాసు రాజధానిలోనున్న ఐరోపీయు లందఱి దగ్గఱను కమాను నౌకరులుగను ఇంటిసేవకులుగను నున్నవారీ తమిళులే గాన దక్షిణహిందూస్థానములోని కంటోన్మెంటు లన్నిటియందును (జిల్లాభాష యేదియైననుగూడ) ముఖ్యభాషగా తమిళమే వినఁబడుచుండును. కాఁబట్టి మలయాళదేశము నందలి కన్ననూరులోను, కన్నడరాజ్యము నందలి బెంగుళూరులోను, తెలుఁగు జిల్లాయందలి బల్లారిలోను, హిందూస్థానీ వాడుకలో నున్న సికిందరాబాదులోను బజారులలో సాధారణముగా వినఁబడుభాష అరవమే. పెగు, పెనాంగు, సింగపూరు మొదలగు దూరప్రాచ్యస్థానములలో వినంబడు క్లింగుల (కళింగుల) యందు అధిక సంఖ్యాకులు అరవవారే. మోరేషసు, పడమటి యిండియావలసస్థానములలోనికి వెళ్లిపోయిన కూలీలలో నధిక సంఖ్యాకులు అరవవారే. ఇన్నియేల, ధన సంపాదనకు వీలెక్కడఁ గలదో, ఎక్కడ ఉదాసీనులు, నిరుత్సాహులు, ఆభిజాత్యము గలవారు వెనుకకు నెట్టివేయఁ బడుటకు వీలుగానున్నారో యక్కడ నెల్లను ఈతమిళులు గుంపులు గుంపులుగాఁ బ్రవేశించుచునే యుందురు. హిందూజాతిలో నెల్లను వీరు మిక్కిలి యుత్సాహభరితులు, సాహసము గలవారు, పట్టుదల కలిగి పనిచేయువారు, మూర్ఖశ్రద్ధలేనివారు. వీరిని తూర్పుదేశపు గ్రీకులనిగాని స్కాచ్చివారనిగాని చెప్పవచ్చును.” ఇంతయేల, చారిత్రకముగాను, అధునాతనముగాను, బ్రాహ్మణులును బ్రాహ్మణేతరులును నయిన తమిళులనేకు లాంధ్రదేశమునకువచ్చి స్థిరపడిపోయి తెలుఁగువారే యయిపోయిరి.

నన్నయను బోషించిన రాజరాజు తమిళదేశమునందే పెరిగి చోళరాజ్యమునుండి వచ్చి వేంగీదేశపాలకుడుగా నుండినపుడు అనేక తమిళబ్రాహ్మణులు, సంస్కృత పండితులును, యుద్ధవీరులును నాయనతో నీదేశమునకు వచ్చియుండవలయును. 1102 వ సం॥ న (నన్నయ చరమకాలమున గావచ్చునేమో) వీరచోడునిచే వేయింపబడిన పితాపురపు తామ్రశాసనమున¹³ 536 మంది దానప్రతిగ్రహీతల పేళ్లలో 116 పేళ్లు నిస్సంశయముగా దమిళనామములే. మిగిలిన సంస్కృత నామములలోగూడ ననేకులు తమిళులే యయి యుండవచ్చునేమో. ఆతరువాత పుదూరు ద్రావిడులు, ఆరామ ద్రావిడులు, పేదూరు ద్రావిడులు, దిమిలద్రావిడులు, తుమ్మగుంట ద్రావిడులు అనుపేళ్లు గలవా రనేకులు గుంపులుగుంపులుగా వచ్చి తెలుగునాట స్థిరపడి తెలుగువారే యయిపోయిన విషయ మెల్లరికిని దెల్లమే. ఎలమంచిలి దగ్గరనున్న దిమిలయను గ్రామనామము 'ద్రమిళ' శబ్దభవమే యనుట చిత్రముగాదు.

ఇట్లునాదిగా వలసపోవుచుండిన యీతమిళజాతి మాటాడుచుండిన తమిళ భాషకు 'దమిళ' మను పేరెట్లు వచ్చెననియు నద్దాని కేమర్థమనియు స్వల్పము యోజింపవలసియున్నది. ఇది 'ద్రవిడ' శబ్దభవమనుట మే యుక్తముగ నున్నది. ఈ ద్రవిడశబ్దమునకు బ్రాచీనరూపము ద్రమిడము. ద్రమిడశబ్దమునుండి వచ్చిన తత్సమమయిన 'తిరమిడ' శబ్దము అరవ నిఘంటువులయందు లభించుచున్నది¹⁴. తిరవళమనికూడ దీనికి రూపాంతరము కలదు. *వరాహమిహిరుని బృహత్సంహిత యందును (గొన్నిప్రతులలో) ద్రవిడమను పాఠమే గలదు. *ప్రాచీన మలయాళ గ్రంథములయందును 'మ'కార యుక్తరూపమే కనుపట్టుచున్నది. *పాలీభాషలో నున్న మహావంశములోను 'దమిలో' 'దామిలో' యనురూపములే వాడబడి యున్నవి. *సంస్కృతమునందలి శ్రమణశబ్దము 'సమణ' శబ్దముగాను ద్రోహ శబ్దము దోహశబ్దముగాను ప్రాకృతములలో మాతినట్లే ద్రమిళశబ్దము ప్రాకృత ములో 'దమిళ' శబ్దమయి యుండవచ్చుననుట స్పష్టము. పదాదినున్న రేఫ తెలుగు శబ్దములలోగూడ భ్రష్టమగు క్రొత్త, ప్రాత మొదలయిన శబ్దములు నేడు క్రొత్త, పాత మొదలయిన రూపములతో వాడబడుట స్పష్టమేగదా! ద్రవిడశబ్ద మునకు బదాదినున్న రేఫ పోగా, నడుమనున్న వకారము మకారము కాగా తుదినున్న 'డ'కారము 'ళ'కారములేక 'ల్ల'కారముకాగా నేటి 'తమిళము' అనురూప మేర్పడినదని కాల్వెల్లుగారి యాహ. 'వమలు' తార్కారగుట సంస్కృతమునందే సుప్రసిద్ధముగా గలదు. ధ్వాంక్షధ్వాంక్ష శబ్దములు రెండును కాకమునకు బేళ్లు. మతుబర్ధక ప్రత్యయములలో 'మా', 'వా'

'మి', 'వి' అనునవి యంతమందుఁ గల రూపములు గలవుగదా! ఇట్లు వకార మకారములు మారుపాటు చెందెననుటలో వింతలేదు. ప్రాచీనమైన ద్రమిడశబ్దము, దమిడము, దమిళము, దమిఱము అను భిన్నభిన్నరూపములను భిన్నకాలములలోఁ బొంది నేటి తమిళము అనురూప మేర్పడిన దని కాల్వెల్లుగారి యభిప్రాయము. ఇదియే సమంజసము. కాని దాక్షిణాత్యులలో సుప్రసిద్ధులయిన తమిళులకు 'తమిళ'నామ ముండక సంస్కృతభవము నామమగుట యసంభవమని కొందఱియూహ కావచ్చును గాని యీ గ్రంథమునఁ బేర్కెల్లేర్పడుననియు నందు ముఖ్యముగా భాషల కితరులే నామకరణముచేయుట సంభవించుననియు నట్టిచామమే కాలక్రమమునఁ బ్రచారములోనికిఁ రాగలదనియు సిద్ధాంతపఱచియే యున్నాను. తమిళరాజులు ధరించిన పాండ్యాదిశబ్దములు సంస్కృతములే. 'తొలుకాప్పియమ్' అనునట్టి ప్రథమ తమిళగ్రంథమునందలి కాప్పియశబ్దము కావ్యశబ్దభవమని యూహ. ఇది వృద్ధకావ్య గోత్రశబ్దమునకు పరివర్తనమనియు నొకరనిరి. ఏది యయినను మూలము సంస్కృతమేగదా! తొలు కాప్పియమునందు సంస్కృతవ్యాకరణ భాషాప్రభావము లెంతవఱకుఁ గలవో తద్జ్ఞులకు విశదముకాకపోదు. ఆంధ్రకర్ణాటాది శబ్దములుకూడ సంస్కృతములే యని చాలమంది యభిప్రాయము. కాబట్టి సంస్కృతభవమయిన తమిళము అరవభాషకు పేరుగా నుండెననుటలోఁ బ్రతిబంధకములేదు.

ఈ తమిళశబ్దము తమి, ఒంటి, ఏకాకిత యను నరవపదమునుండి యేర్పడి యుండవచ్చునని దామోదరపిళ్ళేగారు చెప్పుచున్నారు. 'పింగళాంధై' యను అరవ నిఘంటువునందు తమిళమనఁగా 'తీపి, కరుణ' యని యర్థము వ్రాయఁబడినది. (ఇనిమై యుమ్ నీర్ మైయుమ్ తమిళినలాగుమ్) తమిళులనగా తీపియను నర్థమున చింతామణి (950 క్రీ. వె.) యందు ప్రయోగము కలదు. నైషధమును అరవమున వ్రాసినకవి 'తమిళముకంటెను దీయనిపలుకులు గలది' యని నాయకను వర్ణించెను.¹⁵ (తమిళు నుమ్ ఇనియతీం చొట్టయలార్) తామ్రలి ప్రియనుపదమే తమిళమయినదని మఱి యొక యభిప్రాయము. (తమ్ + ఇళ) తమ్ అనునది తమ యను నర్థముగల సర్వ నామ మూలరూపము. ఇళ అనఁగా తీపి. కావున తమిళమనఁగా తీపి యర్థమని మఱియొక వ్యుత్పత్తియాయుంబడినది. ఈ వ్యుత్పత్తులన్నియును నవీనములే కాని యత్యంతప్రాచీనములైన 'దమిళ', 'ద్రమిడ' శబ్దములు ప్రసిద్ధముగానే యుండినవి.

15. Tamil studies by M. Srinivasa Iyengar M. A., పుట 7 తమిళశబ్దమున కితరత్ర యిట్టి ప్రయోగములేను. తీతమిళ, (తీయని తమిళము) కోడుతమిళ (క్రొవ్వి న తమిళము) (తేనుతై తమిళ) తేనె తమిళము, (తణ్డమిళ) చల్లని తమిళము మొదలగు ప్రయోగ ములు గలవు.

తమభాష తీయనిదని తెలిసికొనుట కితరభాషలయొక్క కటుత్వమును దెలియవలెను. అప్పుడుగదా యీ పేరేర్పడిన దనవలెను. తమిళమును గుఱించి యితరద్రావిడ భాషావ్యవహార తేమిచెప్పుదురో మనము వినివేయున్నాము. “బొమ్మరాళ్ళ తమిళము” “తెనుఁగుతేట, కన్నడకత్తురి, అరవ అద్వాన్న” అను నట్టి వాక్యములను బరిశీలించునది.

ఈ తమిళమున నున్న సారస్వతము చాల ప్రాచీనమైనది. ఇతర ద్రావిడ భాషలలో నున్న వాఙ్మయముకంటె నల్పతరమైన సంస్కృతాపేక్షకలదియు, స్వతంత్రమును మహత్తరమయిన కావ్యప్రణాళిక కలదియునై యున్నది. లభించిన గ్రంథము లన్నిటియందును ప్రాచీనతమమైనది తొలుకాప్పియము. ఇది లక్షణగ్రంథము. ఇందు ‘ఎఱుత్తు’ (అక్షరము) సోల్ (శబ్దము) పొరుళ్ (అర్థము) అను మూడు ప్రకరణములు గలవు. సంస్కృతవ్యాకరణ సంప్రదాయములును భాషాపద్ధతులు నీ గ్రంథకర్తకు సుపరిచితములు. అవ్వాని ప్రభావము గ్రంథమునందుఁ గనుపట్టుచున్నను సాంకేతిక పదములయందును, భావములయందును, పద్ధతులయందును విశేషమయిన స్వాతంత్ర్యమును గనుపట్టుచునేయుండును. ప్రాచీనకాలమున మూఁడు తమిళసంఘము లుండినట్లును నాయాసంఘముల కాలమునందుఁ గొన్నికొన్ని సుప్రసిద్ధములయిన గ్రంథములు వ్రాసియుండునట్లును పండిత సంప్రదాయసిద్ధమయి వాఙ్మయ ప్రమాణానుసరణమైన వృత్తాంతము గలదు. | ‘సంగమ్’ అను తమిళపదము సంస్కృత సంఘశబ్దభవము. ఇది పండితసంఘమని భావింపవలయును. చాలప్రాచీనకాలమునుండి దక్షిణహిందూస్థానమున నవిచ్ఛిన్నముగా వచ్చుచుండిన యీ సంప్రదాయము ననుసరించియే కాబోలు తన కాలము నందలి పరిస్థితులను బేర్కొనుచు నన్నయ పండితసభలను దన భారతావతారికయందుఁ బ్రశంసించెను.

ఇరయనాళ్ వ్రాసిన అహప్పొరుళ్ అను గ్రంథమునకు నత్కిరుని వ్యాఖ్యానమున నొక గాథ వ్రాయఁబడినది. ఈ యభిప్రాయమే తొలుకాప్పియ వ్యాఖ్యానకర్తయయిన నచ్చినార్కినియరుచేతను చిలప్పదికారము పయిని అడియార్కు నల్లరు వ్యాఖ్యానమునందును బేర్కొనఁబడినవి. మొదటిసంఘమున 549 కవులు గలరనియును శివుఁడు, మురుగను (సుబ్రహ్మణ్యుఁడు) నందుండిరనియును అయ్యది 4440 సం॥లుండి సముద్రముచేఁ దుడిచివేయఁబడి నాశనమయిన మధురాపట్టణమున నుండెననియును, నాటిగ్రంథములు ‘పరిపాడల్’ ముదునార్తై, ముదుకురుకు, కళరియావీరై’ యనునవియును, అందు 89 రాజులు ‘కై సినవత్తది’ మొదలు ‘కడుంగోను’ అనువాని వఱకును బరిపాలించిరనియుఁ జెప్పఁబడినది. అప్పటి లక్షణగ్రంథము ‘అగత్తియము’ అనునది. ఇది అగస్త్యుఁడు అరవభాషకు వ్రాసిన వ్యాకరణమని

చెప్పబడినది. ఇవి యన్నియు నేడు నామమాత్రములేగాని యుపలభ్యమానములు గావు.

రెండవ సంఘము-ఇది కపాడపురమున వర్ధిల్లినది. ఈ పట్టణముగూడ సముద్రముచే ముంచివేయబడినది. ఇందు అగస్త్యుడు, తొలుకాప్పియరు మొదలగు 59 గురు సభ్యులుండిరనియు నందు 3700 కావ్యములు విమర్శింపబడినవనియును చెప్పుచున్నారు. నాటిగ్రంథములే అగత్తియము, తొలుకాప్పియము, మాపురాణము, ఇసైనునుగము, బూతపురాణము అనునవి. 'కలి, కురుకు, వెండాళి' మొదలైన గ్రంథము లానాడు వ్రాయబడినవనియు చెప్పుచున్నారు. వీనిలో దొలుకాప్పియము దప్ప దక్కినవన్నియు నామమాత్రావశిష్టములు. 'వెండేర్ చెరియన్' మొదలు ముడత్తిరుమారన్ అనువాని వఱకును గల 59 మంది రాజులు పాలించినట్లు చెప్పబడినది.

మూడవ సంగము. ఈ సంగమునకు నక్కీరరు అధ్యక్షుడు. ఇది 1850 సంవత్సరములుండినది. 'తిరుమారన్ మొదలు ఉగ్రపెరువళుది' వఱకును గలిగిన 49 మంది రాజుల పాలనములో 49 గురు సభ్యులతో నుండినట్లు తెలియుచున్నది. తిరువళ్లువరు వ్రాసిన 'తిరుక్కురళు' అను గ్రంథమున 49 గురు సభ్యులపేళ్లును జెప్పబడినవి. అప్పటి గ్రంథములపేళ్లు "పేరిసై, కూత్తు, పత్తుపాట్టు, సిత్తిసై, వరి, ఎట్టుత్తోగై, పది నెణ్ కీళ్ళ కణక్కు" ఇందు కొన్నిమాత్రమే లభించుచున్నవి. కొన్ని నామమాత్రములే.

పయివిధమునఁ గవులచేఁ బేర్కొనబడిన 'సంగము'లను గూర్చి యనేకులనేకవిధములుగాఁ జర్చించి కాలనిర్ణయమును జేసియున్నారు. మూడు 'సంగముల' కాలము క్రీ. వె. 1000 సం॥లకే ముగిసినదని పూర్ణలింగముపిళ్లై¹⁶ గారు క్రీ. పూ. 5 వ శతాబ్దిని సంగము నుత్పత్తియయి యుండవచ్చుననియు, తిరుక్కురళు క్రీ. పూ. రెండవ శతాబ్దియందు వ్రాయబడి యుండవచ్చుననియును, తొలుకాప్పియ మంతకంటె రెండుశతాబ్దములు ముందుండవచ్చుననియును, దీక్షితరుగారి యభిప్రాయము¹⁷. క్రీ. వె. 150 తో మూడు సంగములు సమసినవని ఎమ్. శ్రీనివాసయ్యంగారు¹⁸. క్రీ. పూ. 1000 సం॥లకే తమిళ కవిత్వ ముండెనని P. T. శ్రీనివాసయ్యంగారు తెలిపిరి.¹⁹

16. పూర్ణలింగము పిళ్లైగారి తమిళ సారస్వత సంగ్రహ చరిత్ర. Primer of Tamil Literature. 17. Studies in Tamil Literature by Dikshitar page 21. 18. Tamil Studies P. 199 M. Srinivasa Iyengar M. A. 19. History of Tamils p. 250. P. T. Srinivasa Iyengar M. A.

ఈ విధముగా వర్ణింపబడిన తమిళ వాఙ్మయము క్రీస్తుశకమునకు ముందని యంగీకరింపక తప్పదు. అగస్త్యమహర్షి వ్యాకరణమును వ్రాసి అరవభాషను సంస్కరించెననియు నాతడు వ్రాసిన వ్యాకరణముపేరు 'పేరగత్తియమ'నియుఁ దెలియవచ్చుచున్నది. ఈ యగస్త్యుడే మొదటి సంఘములో నుండెననియు నాతని గ్రంథమే యాకాలపుభాషకుఁ బ్రమాణమనియు ముందు నుడివియుంటిని. ఈ విషయమును గూర్చియే శంభురహస్యమును సంస్కృత గ్రంథమున నిట్లు చెప్పబడినది. శివపార్వతుల సంవాదములో శివుడు పార్వతితో నిట్లనియె. "పూర్వకాలమున నన్ను దేశించి యగస్త్యమహాముని తపస్సు చేసి నావలనఁ బ్రసాదింపఁబడిన జ్ఞానముగలవాడయి ద్రామిడీ వ్యాకరణమును విధించెను. కావున ద్రామిడీశబ్దముల కపభ్రంశత్వ దోషములేదు. అనార్షమయిన ఆంధ్ర కణ్ణాట ఘూర్జరాదిక మపభ్రంశమని యెఱుంగునది." 20 దీనిని బట్టి అగస్త్యుడు కాశినిబాసి దక్షిణదేశమునకు వచ్చి కావేరిని వివాహమాడి తన యాశ్రమమును స్థాపించెనను కథనుకూడ ననుసంధించినచో నగస్త్యునకును దమిళమునకును గల సంబంధము విశదమగును. పేరగత్తియమని చెప్పబడు గ్రంథములోనుండి యీక్రిందిసూత్ర ముదాహరింపఁబడుచున్నది. "లక్షణము లేక లక్ష్యము లేదు. లక్ష్యములేక లక్షణము లేదు. నూపులనుండి నూనె తీయునట్లే లక్ష్యమునుండి లక్షణము గ్రహింపఁబడును." 21 ఈ మాటనుబట్టి అగస్త్యునకు ముందే కొంత వాఙ్మయ ముండియుండవలెనుగదా! తొలుకాప్పియరు అగస్త్యుని శిష్యుడయినట్లును నాతని యాజ్ఞచేతనే తొలుకాప్పియము వ్రాసినట్లును చెప్పఁబడుచున్నది. బహుశః సంస్కృతవ్యాకరణాదికమును, ఐంద్రవ్యాకరణ మర్యాదలను నాతడు అగస్త్యునినుండియే గ్రహించెనేమో! ఇప్పటికి లభించిన గ్రంథములలోఁ బ్రాచీన తమమయిన తొలుకాప్పియము క్రీస్తుశకమునకు ముందటిదియని చెప్పవలసి వచ్చినప్పుడు, ఆ గ్రంథమును బరిశీలించినచో నక్కాలమున నుండిన వాఙ్మయము స్వభావము స్పష్టపడకతప్పదు. ఆ గ్రంథ మైంద్రవ్యాకరణ సంప్రదాయమునకుఁ జెందినదని ('ఐందిరమ్ నిరైంద తొలుకాప్పియమ్') ఆ గ్రంథ పీఠికయందు (ముగడరై) తొలుకాప్పియరు స్నేహితుడైన 'అదంగోట్టా సిరియరు' వ్రాసిన వాక్యమునుబట్టి స్పష్టము. ఐంద్ర వ్యాకరణ సంప్రదాయము

20. మాముద్దిశ్య తపశ్చక్రే పురాగస్త్యమహామునిః మయా ప్రదత్త విజ్ఞానో ద్రామిడీం వ్యాకృతింవ్యధాత్, నా పభ్రంశత్వదోషోస్తి ద్రామిడీనాం గిరాంతతః, అనార్ష మాంధ్ర కణ్ణాట ఘూర్జరాద్యం హి భాషితమ్॥ అపభ్రంశం విజానీయాత్॥

21. ఇలక్కియమిన్రి యిలక్కణ మిన్రే, ఇలక్కియమిన్రి ఇలక్కియమిన్రే, ఎల్లినిన్రెణ్ణె యెదుప్పదు పోల విలక్కియత్తినిన్రెడుపడు మిలక్కణమ్॥

పాణినీయ వ్యాకరణ సంప్రదాయమునకుఁ బూర్వమనియు స్వతంత్రమనియుఁ జెప్పటగలదు.²² తొలుకాప్పియమునుబట్టి పరీక్షించినచో నాకాలమున స్వతంత్ర మయిన విశాలగ్రంథావళియును సారస్వత ప్రక్రియయును, ఛందో మార్గములును నుండియుండక తప్పదని తోచును.

పయి వివరణమువలన నిశ్చితమయిన దేమనఁగాఁ దమిళ సారస్వతము క్రీస్తుశకమునకే యుద్భవించి చాల ప్రశస్తి కెక్కియున్నదనుట. ఇక దాని స్వభావమును గూర్చియు విరివిని గూర్చియుఁ బ్రక్రియను గూర్చియుఁ గొంత ప్రసంగింప వలసియున్నది. తొలుకాప్పియమున సంధి సమాసాదికమును గూర్చియు అక్షర శబ్దాదికమును గూర్చియుమాత్రమేకాక ఛందస్సు (యాప్పు) అణి (అలంకారము) అనువానిని గూర్చియు కవి సమయములను గూర్చియు రచనాసంప్రదాయములను గూర్చియుఁ జెప్పఁబడినది. “పత్తుపాట్టు” అను గ్రంథము పదిగుత్తులుగాఁ గూర్చిన వివిధ పద్యజాలముల సంఘాతము. అం దానాటి రాజుల పరిపాలనయు, జనుల యాచారములు, కవుల యాశయములు, యువతుల ప్రేమములు, పురుషుల పౌరుషము, వేము మొదలయిన వృక్షముల ప్రాశస్త్యమును, ఋతుధర్మములవలన నల్పులుమొదలై తుత్తమోత్తములలోఁ గలుగు మార్పులును వర్ణింపఁబడినవి. ఆనాటి పట్టణములలోని జీవిత మున్నదున్నట్లు (మధురాపట్టణము సొగసు’ మదురై కాంజిలో) వర్ణింపఁబడినది. ఆనాటి బౌద్ధజైనమతములకు, నా సంప్రదాయపు జనులకు దేశమునందుఁగల ప్రాముఖ్యము, ప్రాధాన్యము, ప్రాబల్యము స్పష్టముగా సజీవముగ నిరూపింపఁబడినది. కవులు దామెన్నడో వ్రాసిన కథలను జదివి సన్నివేశముల నూహించిగాని లేక సాంకేతికములయిన కవిసమయముల ననుసరించి మాత్రముగాని వ్రాయక ప్రత్యక్షముగా జరుగుచున్న జీవన విధానమును దైనందిన కార్యక్రమమును వర్ణించినట్లు స్పష్టపడక తప్పదు. కవులకు రాజులు చేసిన సమ్మానములు, రాజులకు సారస్వతమునందలియాస్థ, గౌరవమును దప్పక గోచరించును. ఆకాలమునకే బలవంతులయి స్వతంత్రులయి, దేశభాషాభిమానులయి, దేశభాషను దత్పండితులను గౌరవించుచున్న పాండ్యచోళ చేర దేశరాజులు స్పష్టముగా సజీవమూర్తులయి ప్రాచీన తమిళ సారస్వతమునఁ గనుపట్టుచునే యుందురు. ఒకచోట నొక కవి బీదతనమును, వాడు ధరించు చింపిగుడ్డలును, ఆతని బట్టలలో నల్లులుపెట్టిన గుడ్డనుగూడఁ గవి వర్ణించెను. ధర్మమునకును బ్రేమమునకును వైరుధ్యము గలిగినపట్ల నాయకుఁ డెట్లు ప్రేమమునే యంగీకరించెనో కవి వర్ణించెను. ‘వైత్తుళైగై’ మొదలయిన పద్యసముదాయముల యందును

22. Belvalkar, systems of Sanskrit Grammar; Aindra School of Grammarians, Burnell.

నపూర్వములును హృదయంగమములును నైన వర్ణనలు సన్నివేశములును లెక్కకు మిక్కిలి గలవు.

పయిగ్రంథములన్నియు మిక్కిలి దీర్ఘములుగాక కొన్నిపద్యముల సమాహారములుమాత్రమే. తిరుక్కురళు, శిలప్పదిగారము, మణిమేగలై, జీవకచింతామణి యను విశాల గ్రంథముల ప్రాశస్త్యమును రచనాక్రమమును వర్ణనాతీత మనుటలో విప్రతిపత్తిలేదు. తిరుక్కురళు అనుగ్రంథము, భర్తృహరి సుభాషితములు, వేమన పద్యరత్నములు అనువాని తీరున అపూర్వమగు రచనలతో నొప్పుచున్నది. ఈ గ్రంథము వ్రాసిన తిరువళ్లువరు సోదరియైన 'అవ్వై'గూడ గొప్ప కవయిత్రియే. 'ఇలంగోవడిగళు' అను యువరాజు వ్రాసిన శిలప్పదిగారము' అను గ్రంథము విశాలమయిన కథాక్రమము గలిగి మిక్కిలి హృదయంగమముగా నుండును. ఇందలికథ మఱియొకకథయొక్క యనుకరణముగాని యనువాదముగాని కాదు. 'కణ్ణకి'యను పేర నీకథయే నేడు చలనచిత్రముగా దమిళులవలన బ్రదర్శింపఁబడుచున్నది. ఆకాలమున వేర్వేరు అవస్థలలోనున్న తమిళజాతుల జనులయొక్క నాగరకత, జీవనవిధానము, భోజనాదికము, గృహనిర్మాణము పట్టణస్థితి మొదలగునవన్నియు నద్దమునం బ్రతిబింబించినట్లు కవి వర్ణించియున్నాడు. చేపలనుబట్టి వాని నెండబెట్టి జీవించువారి జీవితమును వా రెట్లావాసన కలవాటుపడియుందురో యను విషయమును, సముద్ర వ్యాపారమును, ఐశ్వర్యమును, ఆకాలమునందలి సంగీతము నాట్యము వాద్యవిశేషములు మొదలైన విషయముల నెన్నిటితో స్పష్టముగా రసవంతముగా వర్ణించిన మహాకవి ఇళంగోవడిగళు. అట్లే 'మణిమేకల' యందు 'సీత్తలై సాత్తనారు' అనుకవి యనేకములయిన విషయములనుజేర్చి యపూర్వమైన గాథను వ్రాసియున్నాడు. ఆగాథలో బౌద్ధమతముయొక్క ప్రాధాన్యము స్పష్టముగా గోచరించుచునే యుండును.

ఆతరువాత బౌద్ధజైనకృత గ్రంథములును శైవసిద్ధాంత వాఙ్మయమును, కంబరామాయణమును, విల్లిపుత్తూరాళ్వారు భారతమును, నైషధము మొదలైన గ్రంథములును సంస్కృత సారస్వత ప్రభావమున బయలుదేరిన యనుకరణములు, అనువాదములు, మిక్కిలిగా వెలువడి తమిళదేశమున భక్తి, మతము, విజ్ఞానము, ధర్మము మొదలైనవానిని జనులకు విరివిగాఁ దెలుపుడు చేసినవి.

ఒక్క విషయము మాత్రము చెప్పక తప్పదు. నేటి తమిళమునకు (సంగనూల్ వఱకు) సంఘకాల తమిళమునకుఁ జాలభేదమున్నది. ఆభాషను వేలుగాఁ జదువుకొనినగాని యది బోధపడదు. ప్రాచీనరూపములు పూర్తిగామాటి యర్వాచీనరూపములయి, యధునాతన రూపములుగాఁ బరిణమించినవి. ఇంతటి ప్రాచీన

సారస్వతము గలదు గావుననే అనేక ధాతువులయొక్క ప్రాచీనరూపములు, తెనుఁగు కర్ణాటాది భాషలలో లభింపనప్పడు తమిళమున సాధారణముగ లభించు చునే యుండును.

3. కన్నడ భాషావాఙ్మయములు

ఈ భాషకుఁ గర్ణాటమనిగాని కన్నడమనిగాని వ్యవహారముగలదు. మొదటిది సంస్కృతమనియు రెండవది తద్భవమనియుఁ బండితుల యభిప్రాయము. పయి రెండుశబ్దముల వ్యుత్పత్తిని నిర్ణయించి చెప్పట సాధ్యపడదు. డాక్టరు గుండెట్టగారు 'కర్-నాడు', నల్లనేలగల దేశమని యర్థముచెప్పి యిది ద్రావిడ భాషా పదమనియుఁ దరువాత సంస్కృతీకరింపఁ బడినదనియు నూహించుచున్నారు. 'కరు-నాడు' ఎ త్తయిన ప్రదేశము. కర్ణాటదేశము తీరప్రదేశములకంటె నెత్తగు పీఠభూమియను నభిప్రాయమునకు సరిపోవుచున్నదని కొందఱు నిరూపించియున్నారు. మైసూరునకు దక్షిణమున నొకదేశము 'పున్నాడు' అను పేరితో నుండెననియు నది 'పున్నాట' యని సంస్కృతీకరింపఁ బడినదనియు నట్లే కర్ణాటశబ్దము కన్నాడు శబ్దమునకు సంస్కృతీకరణం బనియు శ్రీనరసింహాచార్యులు గా నూహించు చున్నారు²³. కాని పున్నాడు శబ్దమును పున్నాటశబ్దముగా సంస్కృతీకరించిరిగాని పుర్ణాటశబ్దము గ్రహింపలేదు కదా! ఈ వ్యుత్పత్తికిఁ గల ప్రతిబంధక మేమనఁగా 'కర్ణాట' శబ్దము 'కన్నాడ' శబ్దము గావచ్చునుగాని 'కన్నాడ'ము 'కర్ణాట' శబ్దము గానేరదు. ర, ణ లు సమీకరణమును బొంది 'న్న' కావచ్చును గాని యవి వేఱుపడి ర ణ లు గావనుట భాషాశాస్త్రవిషయము. కాబట్టి కన్నడ శబ్దమునుండి కర్ణాట శబ్దము స్వతస్సిద్ధముగాఁ గలుగదుగాని యది కేవల కృతకమనుటకు బలమైన ప్రమాణము గావలయును. 'శిలప్పదిగారము' అను తమిళ గ్రంథములో 'కరునాడర్' అనురూపము గలదనియు వేల్వికుడి శాసనములో (సుమారు క్రీ॥ వె॥ 990) 'కరునాడగమ్' అని దేశము పేర్కొనఁబడినదనియు వారే చెప్పియున్నారు²⁴. కరునాడు అను ద్రావిడపదమును గర్ణాటమను సంస్కృతపదమును వేర్వేరు మార్గములవచ్చి క్రమముగా నభిన్నములయ్యెనని యోజింప నవకాశముగలదు. 'తెనుఁగు' వారు తమభాషను తేనె+అగు అనియు 'తమిళులు' తమభాషకు 'తీపి' 'దయ' యర్థ మనియును జెప్పకొనఁగా 'కమ్మితు+నాడు' కన్నాడు అయ్యెననియు (కమ్మితు అనఁగా కమ్మని యని యర్థము.) మంచిగండపు వనములు, కమలాకరములును

23. History of kannada language by R. Narasimhachariar Page 85.

24. „ „ „ „ P. 34.

గల కమ్మనినాడు కన్నాడనుట యన్వర్థమనియు నేలచెప్పఁగూడదనిరి. కర్ణాట శబ్దము వరాహమిహిరుని బృహత్సంహితలోను (6 వ శతాబ్దము) సోమదేవుని కథా సరిత్సాగరమునను రాజశేఖరునికావ్యమిమాంసయందును (సుమారు 900) బేర్కొనఁ బడినదని వారే తెల్పియున్నారు.

ఈ కర్ణాటభాష మాటలాడు దేశపు తెల్లలగుఱించి ముందే కొంత వివరించియున్నాను. ఈభాష మాటలాడుదేశపు తెల్లలను గూర్చియుఁ బ్రాచీను లీదేశమునఁగూర్చి చెప్పిన మాటలును గొంతవఱకు ముందే తెలుపఁబడినది. మైసూరు రాష్ట్రమును, ఆ రాష్ట్రము నత్తియున్న కోయముఘ్తారు సేలము అనంత పురము బల్లారి జిల్లాలలోని కొన్ని భాగములును కన్నడభాషా ప్రాముఖ్యముగలవి. ఉత్తరమున నిజాము రాష్ట్రములోని 'బీదరు' వరకును గన్నడదేశమే. అక్కడనుండి పశ్చిమముగా పోయి దక్షిణపువైపు తిరిగి 'జాటు' 'దఫల్పూరు' ప్రదేశము ములను గన్నడభాషకుఁ జేర్చుచున్న దీవిభాషకరేఖ. సతారాజిల్లాలోని తాస్లామ్ తాలూకాలోను ఔండ్ సంస్థానములోను గన్నడము వ్యవహారభాష. బెళగాము జిల్లాలోను దానికి దక్షిణభాగమునను కొల్లూపురము వఱకును గన్నడము ప్రచారములో నున్నది. ఇంకను దక్షిణపు వైపున పడమటి కనుమలను హద్దుగాగొని 'హొనావరు' వఱకును బోయి సముద్రమును జేరుచున్న దీవిభాషకరేఖ. ఉత్తర కనరా, దక్షిణకనరా జిల్లాలలో భాష కన్నడమే.

కర్ణాటభాషలోని యుపలభ్యమాన గ్రంథములలోఁ బ్రాచీన తమమయినది నృపతుంగుని కవిరాజమార్గమను లక్షణగ్రంథము. అమోఘవర్షుఁడు అను నామాంతరముగల యీరాష్ట్రకూటరాజు మాన్యశ్లేటనగరము రాజధానిగాఁ (నేటి నిజాము రాష్ట్రములోని మల్ఖేడు నగరము) క్రీ. శ. 814-877 వఱకును బాలించెను. తనది లక్షణగ్రంథము గావునఁ దనకు ముందుండిన కవులలో 'దుర్వి నీతాదులు' అను కవులను బేర్కొనెను. దీనినిబట్టి యాతని కాలమునకుముందే కవులుండియుండవలెనని యూహింపకతప్పదు. (6-వ శతాబ్దము తుదిని పాలించిన దుర్వి నీతుఁ డీతఁడే కావచ్చును.)²⁵ శ్యామకుందాచార్యుఁడను నొక పూర్వకవి చూడామణియను పేరుగల యొక కన్నడ వ్యాఖ్యానమును 96,000 గ్రంథము గలదానిని రచించినట్లును తెలియవచ్చుచున్నది. కర్ణాట సారస్వతమును జైనులు వీరశైవులు బ్రాహ్మణులు గ్రంథములువ్రాసి వృద్ధిబొందించిరి. సుమారు 12 వ శతాబ్దివఱకును కన్నడ గ్రంథమును వ్రాసినవారు జైనులే. సుమారు 15 వ శతాబ్దమువఱకును ననేక వీరశైవ కవులును గొంచెముమంది బ్రాహ్మణులును

25 కర్ణాటక కవిచరిత్ర ఉపోద్ఘాతము పు.viii. ఆర్ నరసింహాచారిగారు.

గ్రంథములు వ్రాసిరి. ఆతరువాత ననేకులు బ్రాహ్మణులును వీరశైవులును గ్రంథములను వ్రాయుచునే యుండిరి. ప్రాచీన జైనకావ్యము లన్నియును 'చంపూ కావ్యములే'. వీనియందు సంస్కృత చ్ఛందస్సులు విరివిగానే యున్నవి. ప్రాచీన వీరశైవగ్రంథములు వచనరూపమున నున్నవి. రగడ, త్రిపది యను దేశీయ చ్ఛందస్సులతోఁగూడియు నున్నవి.

కన్నడభాషలోనికి ఆదిపంప (902-941) యనుకవి భారతకథలో ముఖ్య భాగమును గ్రహించి సంతేపించి తుదిని అద్దనునకుఁ బట్టాభిషేకమయి నట్లు వ్రాసెను. ఇదియు తెనుఁగు భారతమువలెనే చంపుపుగానే యున్నది. ఈ తఁడు వ్రాసిన ఆదిపురాణ మనుగ్రంథము దైనుల ఆదితీర్థంకరుడైన పురుషోత్తమ చరిత్రము. ఇదియును చంపువే. కావ్యఫక్కినే యున్నది.

పోన్న యను కవి (క్రీ. వె. 950 లో నుండినవాఁడు) శాంతపురాణమును చంపూకావ్యమును రచించెను. ఇది 16 వ తీర్థంకరుడైన శాంతినాథుని చరిత్రము. ఇతఁడే 14 ఆశ్వాసములుగల (రామకథ) భువనైకరామాభ్యుదయమును గ్రంథమును వ్రాసెనని వినవచ్చుచున్నది.

రన్నకవి (క్రీ. వె. 993) అజితపురాణమును, సాహసభీమ విజయమును (గదాయుద్ధము) రన్నకందమును నిఘంటువును రచించెను. ఈతనిగదాయుద్ధము భారతకథాభాగమే. ఈతనికి కవిరత్న, అభినవకవి చక్రవర్తి, కవికుంజరాంకుశ మొదలగు బిరుదములు గలవు. పయి ముగ్గురకును 'రత్నత్రయము' అను బిరుదము గలదు. వీరు ముగ్గురును డమ పూర్వులు వేగీదేశవాసులని వంశావళిలోఁ జెప్పకొనిరి. 1050 వ సం॥ నకే కర్ణాట వాఙ్మయమున ననేక గ్రంథములు లక్ష్యలక్షణములు వ్రాయంబడినవి. కవిత్వప్రచారము, రాజాదరము, కన్నడభాషకుఁ గలిగినవి. విశాలమైన యీగ్రంథములయందు సంస్కృత సారస్వత ప్రభావము పూర్తిగఁ దాండవించుచున్నది. పదములు, భావములు, వర్ణనలు, వాఙ్మయప్రక్రియ, రచనాపద్ధతి వీనియన్నిటియందును సంస్కృత వాఙ్మయానుకరణము తప్పదు. ఛందస్సునందు సంస్కృతపద్ధతి నిండిపోయినది. ప్రాచీన తమిళ వాఙ్మయముననున్న స్వతంత్రత, దేశీయకథా ప్రాబల్యము, దైనందిన జీవితప్రతిబింబనము ఇందు గనుపట్టదు. అట్లనుటనుబట్టి యీగుణములు కొలదియో గొప్పయో కన్నడ వాఙ్మయమున లేవని యూహింపరాదు. అట్లు లేకుండుట యసంభవము. తరతమభావచూత్రము నుద్దేశించినచో భేదము నిర్దేశింపఁబడుచున్నది. ప్రాచీన తమ మయిన సంస్కృత వాఙ్మయప్రభావము దక్షిణ దేశవాఙ్మయము లన్నింటియందు నెంతో కనుపట్టుచునే యుండును. అది ప్రాచీన

తమిళమునం దత్యల్పము, తమిళ కర్ణాట వాఙ్మయముల ప్రభావము ఆంధ్రమున గనుపట్టుచున్నది. ఈ ప్రభావము ముందు ముందు ప్రకరణముల వివరింపఁబడును.

4. మలయాళ భాషావాఙ్మయములు

పశ్చిమ సముద్రతీరములో ఉత్తరమున కాసరగోడు అను ప్రదేశమునుండి దక్షిణమున తిరువనంతపురము వఱకును మలయాళము వాడుకలోనున్నది. ఈమలయాళదేశమునకుఁ బడమటిహద్దు అరేబియా సముద్రమును దూర్పు సరిహద్దు పడమటి కనుమలును నయియున్నవి. దక్షిణ కనరా జిల్లాలోని దక్షిణభాగమునను, మలబారు జిల్లాయందును, కొచ్చిరాష్ట్రమునను, మైసూరు నీలగిరి ప్రదేశములకు సమీపమునను తిరువాన్కూరు రాష్ట్రమున నత్యధికభాగమునను ఈ భాష వ్యవహారములో నున్నది. దక్షిణ కనరా జిల్లాలో మలయాళమునకుఁ బొరుగుభాష 'తుళు'. (కూర్గు) కొడగురాష్ట్రమున కొడగుభాషతోను తూర్పువైపున తమిళ కర్ణాట భాషలతోడను మలయాళమునకు సంబంధము గలదు.

మలయాళదేశమునకుఁ బ్రాచీన సంస్కృతనామము కేరళము. ఈపదమునకు మలయాళమున 'కేరళమ్' 'చేరళమ్' 'చేరమ్' అనియు రూపములు వాడుకలో నున్నవి. కేరళ దేశస్థునకు 'కేళన్' అనియు 'కేళు' అనియుఁ బేర్లుగలవు. కేరళ శబ్దము అశోకుని శాసనములలో కేరళంపుత్రియని గనుపట్టుచున్నది²⁶. (కీ. పూ. 3 వ శతాబ్దము) ప్లినీయను చరిత్రకారుడు²⁷ 'కెలోబొత్రస్' అనియును టాలెమీయను నాయన 'కెరోబొత్రాస్' ²⁸ అనియును రెండురూపములను వాడిరి. ఈ రెండును కేరళమ్ పుత్ర యను శబ్దమునకు సంబంధించినవే యనవచ్చును. కాబట్టి యీ పదము మిక్కిలి ప్రాచీనమని చెప్పక తప్పదు. ప్రాచీనకేరళదేశము²⁹ రెండు భాగములుగా నుండిన ట్లూహింపవచ్చును. సముద్రతీరప్రాంతమున కెప్పుడును 'కేరళ' అను సంస్కృత వ్యవహారమును 'చేర' యను తమిళ వ్యవహారమును నుండిన స్లేర్పడుచున్నది. కోయమున్తూరు సేలము జిల్లాలును మైసూరులోఁ గొంతభాగమును కలిసియుండిన నడిమిప్రదేశము మాత్రము 'చేర' లేక కొంగునాడు అనుపేర వ్యవహారములో నుండెను. చేరరాజ్యముయొక్క యెల్లలను 'అవై వై' యను తమిళ కవయిత్రి యిట్లు వర్ణించియున్నది. ఉత్తరదిక్కున 'పల్ని' యును తూర్పున 'షెణ్ కోట' యును పడమట (కాలికట్) కళ్ళికోటయును, దక్షిణమున సముద్రమును నెల్లలుగా 80 కవతములు వ్యాపించియున్నది³⁰.

26 కళూర్ డిగిరి అశోకధర్మలిపి. అశోక శాసనములు. హుల్లు. 27 C. G. D. పు. 17.
28 C. G. D. పు. 17. 29. C.G.D పు. 18. 30 P. Pillai Tamil Literature page 7.

మలయాళ దేశ మనున దీదేశమునకు ద్రావిడపదముగానే వచ్చినపేరు. మలయాళులగా నన్ని ద్రావిడభాషలలోను కొండ యని యర్థమే. మలయాళ మనగా కొండవాడు, లేక కొండదేశమని యర్థము. ఇది సంస్కృత మలయాళబ్ధవము కాదు. ఈ శబ్దమును బ్రాచీనముగానే కనుపట్టుచున్నది. (సుమారు క్రీ॥ వె॥ 545) క్రిస్తియను టా పొగ్రఫీ' యను గ్రంథమున సింహళదీప్తిపమును గుఱించి వ్రాయుచు దానికి సమీపమున మిరియాలుపండుదేశము 'మలె' యను పేరు గలది యుండెనని వ్రాయఁబడెను. 'ఆళమ్' అను పదము 'ఆళ్' పాలించు, కలిగియుండు, ఏలు అను నర్థముకలిగిన ద్రావిడశబ్దమునుండి కలిగినది. మలె నాడు లేక మలె మండలమనియు నీ దేశమునకుఁ దమిళగ్రంథములఁ బేరుండుటవలనఁ బయి వ్యుత్పత్తి సరిగానే యున్నది.³¹

మలయాళభాష మిక్కిలి నవీనమనియును, అరవముయొక్క మాండలికభేదమే రూపాంతరమై యొక స్వతంత్రభాషారూపమున నేర్పడినదనియు ననేకుల యభిప్రాయము. ఈ యభిప్రాయము మున్నుండుఁ జర్చింపఁబడును.

గ్రంథజాలముగలిగి నాగరకత కాలవాలమున ద్రావిడవాఙ్మయము లన్నింటియందును సంస్కృతప్రభావము నత్యధికముగ సూచించునది మలయాళము. 'రామచరితము' 'రామకథాపాట్టు' అను రెండుగ్రంథములే మిక్కిలి ప్రాచీనమైనవి. వీనికాలము 10-వ శతాబ్దమని యూహింపఁబడినది. రామాయణము లోని యుద్ధకాండమునందలి కథయే రెండు గ్రంథములయందును మనోహరముగా రచింపఁబడినది. తిరువాన్మూరు రాజులలో నొక్కడు మొదటి గ్రంథమును రెండవదానిని అయ్యప్పిల్లైఆళా అను నతఁడును వ్రాసినట్లుఁ హింపఁబడినది. దారుకా వధమని నామాంతరము కలిగిన కానీనాటకము అనునది యొక దృశ్యప్రబంధము వంటిది ఆకాలమునాటిదే లభించుచున్నట్లు తెలియుచున్నది. ఎనిమిదవశతాబ్దమున భాస్కర రవివర్మ పెరుమాళ్లు, వీరకేశవ చక్రవర్తి యను నిద్దరు రాజులచే నొసంగబడిన తామ్రదానశాసములను బట్టియు నాటి మలయాళస్వరూపము తెలియ నగును. అందుఁ జాలవఱ కరవభాషయే యున్నట్లు కనుపట్టగలదు. దీనినిబట్టి అప్పటికి మలయాళము వేఱుభాషగా నేర్పడలేదు గావుననే యిట్లున్నదని కొందఱి యభిప్రాయము. 12-వ శతాబ్దమునకు ముందు కౌటిలీయార్థశాస్త్రమునకు నొక వ్యాఖ్యానము వ్రాయఁబడినది. అది గద్యము. పావకూత్తు అను నొకజాతిరూపకముగా కంబరారామాయణము (అరవగ్రంథము) నాధారముగాగొని యొకగ్రంథము వ్రాయఁబడినది. ఇది గురుశిష్య పరంపరగా నటకులచే నాడఁబడుచుండును.³²

31 Tamil Studies M. Srinivasa Iyengar p. 341. 32. Ezuthaccan and his age. By C. Achuta Menon Page 17.

12 మొదలు 16 వ శతాబ్దమువఱకును మలయాళమున ననేకగ్రంథములు వ్రాయబడినవి. అవి ముఖ్యముగా మూడుజాతులు. సందేశకావ్యములు, చంపువులు, ఖండికావ్యములు. 'ఉల్లసనీలసందేశము' అను పేరుగలిగిన యొక కావ్యము మేఘసందేశము మాదిరిని వ్రాయబడినది సుప్రసిద్ధమైనది. తెలుగు అరవములలోని హరికథాకాలక్షేపముల వంటి 'కూస్తు' అనబడిన గ్రంథము లనేకము లీ కాలమున వ్రాయబడినవి. 'పునమ్' అనుకవి రామాయణచంపువును వ్రాసెను. మఱిమంగళమ్ అనునొక నంబూదిరి బ్రాహ్మణుడు నైషధచంపువును రచించెను. కొన్ని స్థలపురాణములు వ్రాయబడినవి. ఇట్లే భారతము, భాగవతము, సావిత్రీ మాహాత్యము మొదలయిన గ్రంథములన్నియును మలయాళములోనికి దిగినవి. చెఱుస్సెరియను నాయన భాగవత దశమస్కంధము ననుసరించి కృష్ణప్పట్టు అను నొకగ్రంథము వ్రాసెను. తుజ్జుత్తై ట్టత్తచ్చక్ అను నాయన సుమారు 16-వ శతాబ్దాంతమున నుండినవాడు, మలయాళకవిత్వమునకు బితామహుడు ననబడిన వాడు, అధ్యాత్మరామాయణము, మహాభారతము అను రెండు ముఖ్యగ్రంథము లనే కాక బ్రహ్మాండపురాణము, ఉత్తరరామాయణము, దేవీమాహాత్యము, హరినామకీర్తనము, చింతారత్నము అనువానిని రచించి మలయాళ కవిత్వమున కుత్తమస్థితిని గల్పించి మలయాళమున నీడులేని ప్రశస్తిని గాంచెను.

పయిని నిరూపింపబడిన గ్రంథము లన్నిటియందును సామాన్యలక్షణము సంస్కృతప్రభావమే. అనువాదములు, అనుకరణములు, సంస్కృతచ్ఛందస్సులు, సంస్కృతశ్లోకములలోని కల్పనలను భాషాంతరీకరించుట మొదలయిన పనులు జరిగినవి. ఆంధ్రకర్ణాటలవలెనే మలయాళులుగూడ సంస్కృత సారస్వత ప్రభావమున సంస్కృత ప్రవాహములోబడిరి. భాషయంతయును ఆంధ్ర కర్ణాటముల వలెనే తత్సమభాషయే. ఇంకొక విశేషమేమనగా ఆంధ్రకర్ణాట వాఙ్మయమున గేవల నామమాత్రముగా నున్న మణిప్రవాళశైలి యనునొకశైలి మలయాళమున మిక్కిలి ప్రబలమైనది. అది సంస్కృతవిభక్త్యంతపదముల నట్లే మలయాళవిభక్తులక్కఱలేకయే సిద్ధపూపములుగాఁ బ్రయోగించుట; అనఁగా వృక్షేణ, దక్షాయ, పక్షిభిః అనునట్టి విభక్త్యంతముల వంటివి భాషారచనలో విరివిగాఁ బ్రయోగింపబడుచుండెను.

15 వ శతాబ్దమున లీలాతిలకమును నొక లక్షణగ్రంథము మలయాళభాషా సంప్రదాయములను గ్రోడీకరించుచు సంస్కృతమున రచింపబడెను. ఇది సుప్రసిద్ధమయిన లక్షణ గ్రంథము. 1868 వ సం॥లో డాక్టరు గుండెట్ట దొరగారు మొట్టమొదటి మలయాళ వ్యాకరణమును మలయాళభాషలో వ్రాసిరి. ఆతరువాత కేరళపాణినీయము, కేరళకాముది యను గ్రంథములు వ్రాయబడినవి. ఇట్లు

విరివియైన వాఙ్మయముగలిగి ప్రసిద్ధికెక్కినభాష మలయాళము. దక్షిణహిందూదేశ మందంతటిలోను సామాన్యప్రజలయందు మలయాళదేశముననే సంస్కృతమునకు గౌరవాదరములు మెండు. అచ్చట నాయకులు, మీననులు (మేనోనులు) మొదలయిన బ్రాహ్మణేతరు లందఱును సంస్కృతము నాదరముతో నభ్యసించుటయే గాక యా భాషావేత్తలను దక్కన ద్రావిడభాషా దేశములకంటె నధికముగా నాదరింతురు.

5. తు య భా ష

ఈ భాష పయిభాషలవలె లిపియు వాఙ్మయమును గలిగియున్నదికాదు. ఈజనులు సంస్కృతగ్రంథములను మలయాళలిపిలో వ్రాసికొను నాచారముకలదు. మంగుళూరులో బేసెల్మిషను ముద్రాక్షరశాలవా రీ భాషను కన్నడలిపిలో ముద్రించియుండుటచే నిప్పుడు కన్నడలిపియే వాడబడుచున్నది. ఈ భాష చాల పరిమిత ప్రదేశములో వాడబడుచున్నది. కనరా జిల్లాలోనున్న చంద్రగిరి కల్యాణ పురియను రెండునదుల నడిమిప్రదేశముననే వాడుకలోనున్నది. ప్రాచీనకాలమునను నవీనకాలమునను ఈ భాషాప్రదేశమున కీ రెండునదులే సరిహద్దులని కన్పట్టుచున్నది అని కాడ్వెల్లుగారు వ్రాయుచున్నారు. వాఙ్మయములేకున్నను తు య భాష చాలవఱ కభివృద్ధిలోనికివచ్చినభాష యని వారి యభిప్రాయము. ఈప్రదేశముననున్న యితరభాషల ప్రచార ప్రాబల్యమునుబట్టి యిది శీఘ్రకాలములోనే నూపుమాయ నని యూహింపవచ్చును. కాని తు యజనులు చాలవఱకు మార్పు నోర్చువారుగారు గావున నియ్యది దే దోయొక రూపమున వ్యవహారములోనుండు ననియును జెప్పవచ్చును. తు య శబ్దమునకు మృదువులని యర్థమనియు నియ్యది పజలను బోధించుచు గ్రమమున భాషకును బేరయ్యెననియు నూహించుచున్నారు. బ్రిగెలు దొరగారు ఈభాష కొక వ్యాకరణమును వ్రాసిరి. దీని కొక కోశముగూడ నాంగ్లభాషలోఁ బ్రచురింపఁబడినది. ఇది కన్నడభాషకును, కొడగుభాషకును సమీపముగానున్నది.

6. కొ డ గు భా ష

దీని ప్రాచీనరూపము 'కుడగు'. 'కుడ' యనఁగా ప్రాచీన తమిళమునఁ బశ్చిమమని యర్థము. తమిళులు దీనిని బశ్చిమదిక్కుగా వ్యవహరించుచుండుటవలన నీ దిక్కుపేరే దేశమునకు, దేశస్థులకును, భాషకుఁ గ్రమక్రమముగాఁ బేరై నది. ఈదేశమునకు నేటి యాంగ్ల వ్యవహారస్థ నామము 'కూర్గు'. ఇదియొక చిన్నజిల్లా. పడమటి కనుమలనడుమ నున్నది. తూర్పున మైసూరు, పశ్చిమమున ఉత్తర

7. “అనాగరక ద్రావిడభాషలు”

1. „ „ „ pages. 38. 39. 40.

భాష వ్యవహారములనున్నది. ప్రాచీనకాలమున నర్మదానదికి దక్షిణభాగమున నుండిన ప్రదేశమునుండి మహమ్మదీయులచేఁ దఱుమఁబడి కురుఖజాతివారు బీహారు దేశములో శోణానదియొడ్డున స్థిరపడిరి. వీరు రెండుభాగములుగాఁ జీలిపోగా నందొక జాతివారికి ఒరయానులనియును రెండవజాతివారికి మలె లేక సౌరియా యని పేరనియుఁ దెలియుచున్నది. వీరు చోటా నాగపురమునకు సమీపమున నున్నారు.

గోండు లేక గోండిభాష. ఈ జాతివారు తమభాషను 'కోఱ' అని వ్యవహరింతురు. ఈభాష చాల విశాలమైన ప్రదేశమున వ్యాపించియుండుటచేత నొకా నొక కాలమున నీభాషవాడిన జనులు అధికసంఖ్యాకులయి ప్రాముఖ్యమును వహించినవారని యూహింపకతప్పదు. ఈ పైభాషలనుగూర్చి మాత్రమేకాక కోలామీ నాయకీ భాషాభేదములు బ్రాహ్మణులైన భాష యను వానిని గూర్చియు గ్రీయర్సనుగారు తమ లింగ్విస్టికు సర్వే నాలుగవ వాల్యములో విపులముగా వ్యాకరణాదిక నిరూపణముతోఁ జక్కనివివరణమును జేసియున్నారు. పదముల మూలరూపములచేతను, ప్రత్యయస్వరూపమును బట్టియు, సంఖ్యావాచకముల నాధారముగాఁ జేసికొనియు, సర్వనామముల పరిశీలనమునను, వాక్యరచనవలనను పయి నాగరక భాషలును ననాగరక భాషలును నొక్కకుటుంబములోనివే యని శాస్త్రజ్ఞు లంగీకరించియున్నారు.

8. ద్రావిడభాషల పరస్పర సంబంధము

పేరియల్ 23

పయిని నిరూపింపఁబడిన భాషలన్నియును బ్రాచీన ద్రావిడభాష యని నేడు వ్యవహరింపఁబడుచు నూహకల్పితమైన భాషయొక్క మాండలిక భేదములని సిద్ధాంతము. మాండలికభేదము లనఁగా మండలము లేక దేశభాగము ననుసరించి వచ్చిన భేదములని యర్థము. అత్యంత ప్రాచీనకాలమున నొక్కగుంపుగా నుండిన జనులు జనసంఖ్య వృద్ధియై వేర్వేరు దేశభాగములకు వలసపోయియు వ్యాపించియు నుండ వచ్చును. ఒక్కొక్క భాగమున నుండిన రాజకీయ సాంఘిక పరిస్థితులచేతను శీతోష్ణాది వాతావరణ స్థితులచేతను జనముల యుచ్ఛారణవలనను రూపాంతరితమయి యొక్క భాషయే వేర్వేరు మాండలికములుగా క్రమక్రమమున భిన్న భాషలుగా నేర్పడినది. అనాగరక భాషలను గూర్చి మనకు విశేషముగాఁ దెలియమిని నాగరకములయి లిపి వాఙ్మయములు గలిగిన తమిళ కర్ణాటాంధ్ర మలయాళముల నుండియే యుదాహరణము లధికముగా నొసంగఁబడుచుండును. పయిభేదము లన్నిటిలోను మిక్కిలి ప్రాచీనమయిన వాఙ్మయముగలిగిన భాష యరవము అని ముందే చెప్పియున్నాను. అట్టి యరవమునకు దేశ్యప్రభువుల ప్రోత్సాహముండుటవలనను

బండితులకుఁ బోషణయు నాదరణమును గలుగుటవలనను నక్కాలముననే వాఙ్మయము బయలు వెడలినది. దీనికి ముఖ్యకారణ మారాజు లాదేశభాషలోనే వ్యవహారము నల్పుట. ఇప్పుడు నూటి కరువది మందివఱకుఁ దెలుఁగువారు గలిగిన నిజామురాష్ట్రమున రాజభాషయగుటచే 'నుద్ద' ప్రఖ్యాతమయి ప్రాబల్యమునందు చున్నది. భారత దేశము నందంతటను నాంగ్లమునకు గౌరవము చెల్లుటగలిగియుండుట రాజభాషయగుటనే. అట్టి ప్రాబల్యము ప్రాచీనాంధ్రదేశమున తెనుగునకు లేకుండుటచేతను సంస్కృత ప్రాకృతములకే ప్రాముఖ్యముఁగావునను దెనుఁగు క్రమక్రమమునఁగ్రొత్త శబ్దములను జేర్చుకొని వాఙ్మయావస్థకు వచ్చుటకుఁ బ్రయత్నించుచున్నది. క్రీ. పూ. ఆంధ్రులు తెలుఁగు నాటిని బాలించుచుండిన కాలముననుండిన తెనుఁగునకును నాటి వ్యావహారిక తమిళ కర్ణాట మలయాళములకును స్వరూపమున నత్యల్పభేదము మాత్ర ముండియుండవలయును. నేటి దత్తమండలపుఁ దెలుఁగు, ఉత్తర సర్కారుల తెలుఁగు, మదరాసు తెలుఁగు, గంజాము జిల్లా తెలుఁగు ఎట్లు అత్యల్పభేదములతోనున్నవో నాడును నీభాష లట్లే అత్యల్ప మాత్ర భేదముతోనే యుండి యుండనగును. అరవభాష గ్రంథస్థమగుటచేతను, వ్యాకరణములు బయలుదేరుటను, మార్పువేగము మందగించి యా దేశమునకు స్వాభావికమయిన భేదవిశేషములతో మెలమెల్లగ మాటుచువచ్చి నేటి వ్యావహారిక తమిళరూపమును బొందినది. (తెనుఁగును నంతకంటె నెక్కువ వేగమున రూపుమాటి క్రొత్త భాషల సాహచర్యమున వింతరూపుదాల్చి పడకొండవ శతాబ్దమునకు భారత రూపమున స్థిరపడినది. ఈ నడిమి కాలముననే 'వాఙ్మయస్థితికి వచ్చిన కన్నడము ప్రాచీనతమమయిన తమిళమునకు మిక్కిలి దగ్గర రూపముతోఁ గనుపట్టుచుండును. ఆ ప్రాచీన కన్నడమును కాలక్రమమునమాటి నేటి హాస గన్నడ రూపమును బొందినది. అట్లే మలయాళమును దమిళమునుండి వేరుపడి మొట్టమొదటి శాసనములలోఁ దమిళమునుండి విశేషభేదము లేకయే కాలక్రమమున రూపాంతరితమయి సంస్కృత బహుళమయి నేటి మలయాళభాష యయినది. తక్కిన భాషలను గూర్చియు నిట్లే యోజించుకొనునది. పయి యభిప్రాయము లెస్సగా బోధపడుటకు రెండుదాహరణములను గ్రింద నొసంగుచున్నాను.

సముద్రమునుండి యొక పెద్దపొద్దు భూమిపయికి బహుదూరమువచ్చి యట్లు వచ్చుటలో మార్గమునందున్న పెద్ద పెద్ద గుంతలను పల్లములను నింపఁగాఁ బెద్ద పెద్ద విశాలములగు తటాకము లేర్పడె ననుకొందము. కాలక్రమమున నాయాస్థల భేదములనుబట్టియు వాడుకనుబట్టియు వై శాల్యమును బట్టియు నితరజలములు ప్రవేశించు లెక్కనుబట్టియు నాతటాకములు రూపాంతరితములయి భిన్నజలములవలె గనుపట్టుచు సామాన్యులకు భిన్నములుగానే తోచియు శాస్త్రజ్ఞులకు మాత్రము

సూక్ష్మరూప పరీక్షచే నీ తటాకములన్నియు నిర్ణేర్పడినవని విదితమగును. అట్లే యొక మహావృక్షము వివిధములై స్థూలములును సూక్ష్మములునునైన శాఖోప శాఖలచే నొప్పుచు నొక పెద్ద గాలిదుమ్ముచే సగపాలువఱకును బూడిపోయినచో, బయి శాఖలన్నియును నన్ని వృక్షములవలె గన్పించుచుండును. నిపుణముగాఁ బరిశీలించెడివారికి మాత్ర మది యొక వృక్షమేయని తెలియనగును. ఇట్లే యీ ద్రావిడభాషల స్వరూపమును స్వభావమునని యూహింపనగును.

65 గాఢా
శాఖలము
23 ము సూక్ష్
ముండల
కువలన
తెలియ
చున్నది

నా వరే (అరవము) నే నొస్తువా (తెనుఁగు) నా బరేనె (కన్నడము) ఖావరున్న (మలయాళము) అను నాలుగు వ్యావహారికావస్థలోని రూపములును నొక్క మూలరూపమునుండియే యేర్పడినవని సూక్ష్మపరిశీలనమువలనఁ బండితు లకే తెలియఁగలది.

ప్రస్తావన.

తెలుఁగు:—నే నొస్తువా—నేను ఒస్తువాను—నేను వస్తువాను—నేను వచ్చు తువాను—నేను వచ్చుతు ఉన్నాను—నేను వచ్చుతు ఉన్న ఆను—నేను వర్చుతు ఉన్న ఆను—వాన్ వర్కుతు ఇష్ట ఆన్—ఆన్ వర్కు (తు) కు ఇష్ట ఆన్. ములయాళము.

పయివిధమున నేర్పడిన వాక్యములోని నేటిరూపములను నిరూపించి తుది రూపములలో నత్యంత ప్రాచీనావస్థయందలి రూపవివరణ మెట్లు జరిగియుండినదో నిరూపింపఁబడినది.

అర

అరవము:—నావరే—వాన్ వరేన్—వాన్ వరుకిస్తేన్—వాన్ వరుకుఇష్ట ఏన్—ఆన్ వర్కు ఇష్ట ఆన్. ములయాళము.

కన్నడము:—నాబరేనె—వాన్ బరుత్తేనె—ఆన్ బరుత్తుఏన్—ఆన్ వర్తుఏన్.

మలయాళము:—ఖావరున్న—ఖావరున్న—యాన్ వరుఉన్న—ఆన్ నర్ ఉన్న—ఆన్ వర్ ఉన్న—ఆన్ వర్ ఇష్ట (ఏన్).

పై రూపక్రమమున తొలుత నున్నరూపము నవీనము, తుట్టతుది నున్నరూప మత్యంత ప్రాచీనమును నయియున్నది. పయివాక్యమును బరిశీలించిన చో నందలి నిర్మాణక్రమమును, పదధర్మమును సమానమని స్పష్టపడుచున్నది. 'నేను' అను ఉత్తమపురుష సర్వనామము వాన్, నేన్, ఖాన్, యాన్, ఆన్ అనురూపములతో భిన్నమండలములలో నుండినది. ఒక్కొక్క మాండలికమున నొక్కొక్క రూపముతో స్థిరపడినది. ఆస్థిరపడుటయే నేటి భేదమునకుఁ గారణము. 'వర్' అనుక్రియ 'వరు' 'బరు' (వర్చు) వచ్చు అనురూపములతో నాలుగు భాషల యందును గనుపట్టుచున్నది. ఈ వర్ ధాతువునకు, కు,—చు, అను నాగమములు భిన్నభాషలలో నొకే యర్థమున వచ్చినట్లు స్పష్టముగాఁ గనుపట్టుచున్నది. ఇక వర్తమాన క్రియా ప్రత్యయాంతరూపము ఏర్పడు ప్రణాళిక యన్నిటియందును

సమానమే. చేర్చిన సహాయక్రియ యగు 'ఇరు' 'ఉండు' అనునదియు నభిన్నమే. 'ఇరు' అనురూపమే 'ఇన్టు' అనురూపముతో నేకకాలమున నభిన్నముగా వాడఁబడుచుండినట్లు తమిళమున నాగమములుగా వాడఁబడు 'కిఱు', 'కిన్టు' అనునవి స్పష్టపఱచుచున్నవి. ఈ 'ఇన్టు' అనునది 'ఉండు' అనియు 'ఉన్ను' అనియు రూపాంతరితమయినది. ఇతర దీని వెనుకనున్న ప్రత్యయములన్నియు వాక్యమున కాదిననున్న ఉత్తమపురుష సర్వనామముతో నభిన్నమనుట స్పష్టము. ఇట్లే యన్ని విషయములలో తెనుఁగు మొదలయిన ద్రావిడభాషలు, ఏకభాషాజనితములే యనుట క్రిందను నిరూపింపఁబడును.

తెనుఁగు మొదలగు ద్రావిడభాష లేక కుటుంబమునకుఁ జేరినవి. ద్రావిడభాష లనఁబడిన అరవము, తెనుఁగు, కన్నడము, మలయాళము మొదలయిన భాషలలోఁ గొన్ని సమానలక్షణములు గలవు. ఆ సమానలక్షణముల వలననే వానినన్నిటి నొక్క భాషాకుటుంబముగా నూహించియున్నారు.

(1) ప్రాచీనకాలమున నీ భాషలన్నియును హలంతములుగానేయుండినట్లు స్పష్టముగా నెఱుగనగును. కాని కాలక్రమమున వీనియందలి పదములు అజంతములుగా నేర్పడు పద్ధతి బయలుదేరినది. ఆ పద్ధతి మిక్కిలి పరిపూర్ణత నందినది తెనుఁగుననే. ప్రాచీనాంధ్రభాషయందుఁ బదములు హలంతములుగా నుండెనని యూహించుటకనేకాధారముల నింతకుముందే నిరూపించితిని. నేటికిని పదాంతముననున్న లు, రు, ను ప్రత్యయములు హలంతములు గావచ్చును. నవీన కర్ణాట భాషయం దెల్లెడలను భాష యజంతమయిపోయినది. ప్రాచీనకన్నడమునఁ బదములనేకములు హలంతములనుట స్పష్టము. అరవము, మలయాళము అను నీభాషల యందు మాత్ర మీపద్ధతి మిక్కిలి ప్రాబల్యము నందలేదు. ప్రాచీనకాలము నుండియు రచియింపఁబడిన వ్యాకరణము లుండుట దీనికి హేతువేమో యనవచ్చునుగాని ప్రాచీన వ్యాకరణము గల హాళగన్నడము, హొసగన్నడమున నజంతత నేలపొందె నను ప్రశ్నకు సమాధానము లేకపోవలసివచ్చును. ద్రావిడ భాష లన్నింటియందు నజంతతాపరిణామము గలదు. / ౧.౨.౩.౪-౫-౬-౭-౮

(2) పదాంతమున హ్రస్వోకారమును, హ్రస్వమకారమును గలవని యరవ వ్యాకరణము లత్యంత ప్రాచీనకాలముననే గుర్తించినవి¹. సంస్కృత వ్యాకరణానుసరణమున రచియించిన వ్యాకరణము గల తెనుఁగువా రీరెండిటిని దమ గ్రంథములయందు విమర్శింపలేదు. కాని తెనుఁగు శబ్దముల యుచ్చారణములో మాత్ర మీవి స్పష్టముగా నున్నవని యంగీకరింపక తప్పదు. 'గుఱ్ఱము', 'గుఱ్ఱమ్' అనువాని యుచ్చారణమునకును తెనుఁగున నుచ్చరింపఁబడు గుఱ్ఱ(ం) అను శబ్ద

మునకును నంతమున భేదముగలదని యంగీకరింపక తప్పదు. ఇదియే హ్రస్వమ కారము. అట్లే 'వారు', 'నీవు' మొదలయిన శబ్దముల తుదినున్న ఉకారమునకు ఉచ్చారణకాలము అర్థమాత్రమే. ఇట్టి హ్రస్వోచ్చారణము అన్ని ద్రావిడభాషల లోను నియతముగాను స్వాభావికముగాను గలదనుట నిశ్చయము.

(3) సంస్కృతభాషలో లేనివియు నీ ద్రావిడభాషల కన్నిటికిని సమాన మున్న నై న కొన్ని ధ్వనివిశేషములు ఈ భాషలయొక్క ప్రత్యేకతను బరస్పర సంబంధమును స్పష్టముగా నిరూపించుచున్నవి. ఎ, ఒ, చే, జే, ట, టి, అనునవి పరిశీలింపఁదగినవి. 'ర, ట' ల, లఘు లఘు భేదము అన్ని ద్రావిడభాషలయందును మిక్కిలి ప్రాముఖ్యమును వహించినదిగాని కాలక్రమమున నీ భేదము విస్మరింపఁ బడుచున్నది. ప్రాచీనమయిన 'ట' కారము భిన్న ద్రావిడభాషలలో భిన్న రూప ముల నందినట్లును దెనుఁగున నయ్యది భ్రష్టమయినట్లును నింతకుముందే నిరూ పింపఁబడినది. (ఐ, ఔ,) ఋ, ఋ, ఌ, ఌ అను నచ్చులు లేకుండుటయు, ఒ త్తక్షరములు లేకుండుటయు, ట, డ, ణ లయొక్క ప్రయోగము మిక్కిలి ప్రచుర ముగా నుండుటయు, పరుష సరళంబులకు ముందు మాత్రమే బిందువు కనంబడు టయు, ద్విత్వాక్షరములయందు భిన్నవర్గముల సంయోగ మత్యల్పమగుటయు నీ భాషలకన్నిటికిని సామాన్యలక్షణములు.

(4) పరుషసరళములయిన వర్గాక్షరములమార్పులో నీ ద్రావిడభాష లన్నింటియందును నొకవిధమయిన నైశిష్ట్యము గలదు. ప్రథమమిది 'క చ ట త ప' లు తెనుఁగున బహుళముగా 'గ స డ డవ'లగునను విషయ మిక్కడ నను సందింపఁదగినది. ఈపద్ధతి యితరద్రావిడభాషలయందును బహుళము. అరవము నను, మలయాళమునను బదాదిని బరుషములును బదమధ్యమున సరళములును బ్రయోగింపఁబడుచుండుట సుప్రసిద్ధము. సంస్కృతపదములయిన 'దంతము', 'భాగ్యము' మొదలగునవి తద్భవము లగునప్పుడు 'తందము', 'పాక్కియము' అను రూపములను బొందును. అనునాసికమునకుఁ బరమున సరళములే బహుళము. పరుషములు విరళములు. ఈవిధమయిన యుచ్చారణము ద్రావిడభాషలయొక్క సామాన్య స్వభావమును స్పష్టముగా నిరూపించును. అనునాసికమునందలి నాదసాహచర్యమునఁ బ్రక్కనున్న పరుషము సరళమగుట భాషలోని సుస్వరస్వ భావమునకు లక్షణము.

(5) ఈ భాషలయందు 'సమస్వరత' (Harmonic sequence) యనందగిన యొకానొక యజ్యశిష్టతగలదు. ఇది తెనుఁగున మిక్కిలి బహుళము. ఇతర

ద్రావిడభాషలయందును నియ్యదిగలదు గాని తెనుగున నున్నంతటి ప్రాబల్యము కనుపట్టదు.

ఉ॥ క త్తి + కు = క త్తికి, వాని + ను = వానిని.

(6) నామములు:—ప్రథమావిభక్తి ప్రత్యయము లేకయే ప్రకృతి నే విభక్తియంతముగా వాడుట, మహదమహద్భేదము మాత్రము పాటించి మూడు విభములయిన సంస్కృత వ్యాకరణ లింగభేదము లేకుండుట, ఏకవచన బహువచనము లనంబడు రెండువచనములు మాత్రమే వాడుట, సంస్కృతమునందలి యేడు విభక్తుల విభజనము ఈ భాషలలో వైయాకరణులచే నెలకొల్పబడినను నయ్యది యీ భాషల కతుకకుండుట, చరిత్రము తెలియఁగల శబ్దములు ప్రత్యయములుగాఁ జేర్పఁబడుట, ద్వితీయాది విభక్తియంగము అన్నిటియందును నొక్కరీతి నే యేర్పడుట మొదలగు సమానలక్షణము లీ భాషలయొక్క ప్రత్యేక స్వభావమును దెలుపఁ గలవు.

(7) సర్వనామములు:—వీనిలో నేక బహువచన ప్రత్యయములందు సాధారణముగా నకార మకారములు కనుపట్టుచుండును. 'ర' వర్ణముతోఁగూడిన బహువచన ప్రత్యయముగూడఁ గలదు. పదములకుముందు (అర్థభేదమును గల్పించుచును గల్పింపకయును) నన్, మన్, తన్, నున్, ఎన్, మొదలయిన సార్వనామిక మూలరూపములు చేర్చుటచే నూత్నరూపము లేర్పడుచున్నవి. ఉ॥ ఎంచి, నంచి, తంచి, కై, ఎంగై, తాయ్, తందై, ఎందై, నుందై (అరవము) అన్న, నాన్న, అమ్మ, మామ్మ మొదలగునవి. ఉత్తమ పురుషబహువచనమునందు రెండు రూపములు, ఒకటి యెదిరి నున్నవారిని గలిపియు నొకటి కలపకయు (మనము, మేము అనువానితో సమమయినవి) వాడుకలో నుండుట యెన్నందగినది. సంస్కృతము నందలి 'యత్' 'తత్' ఇంగ్లీషునందలి Who, Which అనుపదములతో సమానమయిన సంబంధ బోధక సర్వనామముల వాడుక ద్రావిడభాషలలో, ప్రాచీన కాలమున నుండలేదనియు, నేటికిని వ్యావహారిక భాషయందది కనుపట్టదనియు, నట్టి సంబంధబోధక సర్వనామములకు బదులు క్రియాశక్త్య విశేషణములు వాడఁబడుచున్నవనియు స్పష్టము. ఇది ద్రావిడభాషల ప్రత్యేకతను నిరూపింపవచ్చును. గౌరవసూచకముగా బహువచనము వాడుటయు దాని కేకవచనమే యర్థమగుటయు ద్రావిడభాషా సామాన్యలక్షణమే.

(8) విశేషణములు:—విశేషణములు గుణవాచకములగు నామములేగాని వేఱుగావు. వీనికి విశేష్యములతోడి సమాన లింగవచన విభక్తి లేదనియే చెప్పవచ్చును.

(9) క్రియలు:—తెనుగునందలి తద్గర్భాకమును, వ్యతిరేకార్థకమునందలి 'అ' కార విశిష్టమయిన ప్రత్యేక రూపనిర్మాణప్రణాళికయు, 'సేవకుడను' 'మంచి వాడవు' మొదలగు విశేషణరూపముల వాడుకయు, కర్ణాఠక ప్రక్రియాహీనతయు నీ ద్రావిడభాషల పరస్పరసంబంధమును దెలుపుచున్నవి.

(10) పైయన్నిటికంటెను ముఖ్యమయిన విషయమేమనగా నీ భాషలయందలి వాక్యనిర్మాణ క్రమమును, సంపన్నత్విక్రమమును నభిన్నమగుటయే. ఈ భాషలలోని పదములు అత్యల్పమైన యక్షర వైరుధ్యముచే నొకదానినుండి వేరొకభాషలోనికి మార్ప వీలగుటయు ధాతురూపములు, సంఖ్యావాచకములు, మొదలగు భాషాప్రధానాంశములు అభిన్నములగుటయు వీని యొకకుటుంబతకుఁ గాదనరాని ప్రమాణములు.

ఉ దా హ రణ ము లు

తెనుగు	అరవము	కన్నడ	మలయాళ	కురుఖు	మాల్తో	కూయా	గోండి	బ్రాహుయీ
1. ఒకటి	ఒన్దు	ఒద్దు	ఒరు	ఒణ్డా	ఒక్	రోణ్డి	ఉణ్డి	అసిట్
2. రెండు	ఇరణ్డు	ఎరడు	రణ్డు	ఎణ్డ్	ఇవ్	రిణ్డి	రణ్డ్	ఇరట్
3. మూడు	మూన్దు	మూఱు	మూన్ను	మూణ్డ్	తీన్	మూజ్జి	మూన్డ్	ముసిట్
4. నేను	నాన్	నాను	ణాన్	ఏన్	ఏన్	ఆను	నన్నా	ఈ
5. మేము	నాజ్గళ్	నావుగళ్	ఇజ్గళ్	ఏమ్	ఏమ్	ఆము	మమ్మాట్	నన్
6. మనము	నామ్	నావు	నామ్	నామ్	నామ్	నామ్	—	—
7. నీవు	నీ	నీను	నీ	నీన్	నీన్	ఈను	ఇమ్మా	నీ
8. మీరు	నీజ్గళ్	నీవు	నీజ్గళ్	నీమ్	నీమ్	ఈరు	ఇమ్మట్	నున్
9. కన్ను	కణ్	కణ్ణు	కణ్ణు	ఖన్	కనుత్	కాను	కన్	ఖన్
10. చెవి (కాదు) సెవి	కివి	చెవి	భెబ్బా	కెత్పుత్	క్రిడి	కవీ	ఖఫ్	
11. ముక్కు	మూక్కు	మూగు	మూక్కు	ముఈ	ముసోత్	ముజ్జేలి	ముసోర్	బామున్
12. పల్లు	పల్	హల్లు	పల్లు	పల్	పలుత్	పల్లా	పల్	ద్దాన్
13. రా	వా	బా	వా	బరా	బర	బాము	వరా	బర్
14. పది	పత్తు	హత్తు	పత్తు	దస్సే	దస్	దసు	దస్	దహ్
15. వా (నోరు) వాయి	బాయి	బాయి	బై	తొరొత్	సుదా	టుడ్డా	బా	
16. తల	తలై	తలె	తల	కుక్కు	తలిత్	లెజ్జా	చుట్టి	కాటుమ్
17. వెండి	వెళ్ళి	బెల్లి	వెల్లి	రుపా	చన్దిత్	దార్బా	చాన్ది	జక్

రుపా

18. అన్న అణ్ణన్ అణ్ణ అణ్ణన్ భాఇ బయ దాదా తమ్మర్ ఈలుమ్
 19. తమ్మడు తంబి తమ్మ తంబి భాఇ బయ దాదా తమ్మర్ ఈలుమ్
 10. పెంటి(ఆడుది)పెణ్ పెణ్ణ పెణ్ ఆలీ పెలిత్ ఆసా ఆర్ జఇఫహ్.

పయిరూపములు గ్రీయరుసనుగారి లింగ్విస్టికు సర్వేనుండి గ్రహింపఁబడినవి. సమానార్థకములయిన శబ్దములు సాధారణముగా నన్నిభాషలయందును గొంచె మించుమించుగా నొక్క రూపముతోనే యున్నవనుట స్పష్టము. కొన్నికొన్ని భాషలలోఁ గొన్ని రూపములు వాడుకలోనుండి తొలఁగుటవలన సంస్కృత భవము లయిన రూపములుగాని సమీపస్థ భాషలలోని యితర రూపములుగాని వాని స్థాన మునఁ బాతుకొనిపోయినట్లు స్పష్టపడుచున్నది. పది శబ్దమునకు సమాన ద్రావిడ రూపములు అరవము, తెలుఁగు, కన్నడము, మలయాళములలో మాత్రమే గలవు. కాని దశ శబ్దభవమయిన యుత్తరహిందూస్థాన పదమే తక్కిన యయిదుభాషల లోను గనుపట్టుచున్నది. ఈ భాషలయందుఁ బ్రాచీనరూపమగు పది వాడుకలో నుండుటకు హేతు వీభాషల ప్రాచీన లిఖితసారస్వతమే. గోండిభాషలో పద్ అను రూపముకూడ వాడుకలోనున్నట్లు కనుపట్టుచున్నది. పెండి శబ్దమునకు ననాగరక ద్రావిడభాషలలో 'రుపా, చాన్దీ' మొదలగు రూపములు వాడుకలోనికివచ్చి ద్రావిడ శబ్దము మఱిగిపోయినది. స్త్రీ యర్థముగల శబ్దములు ఆలు, పెణ్ అనునవి రెండును వాడుకలోనుండఁగా కొన్ని ద్రావిడభాషలయందు ఒకరూపమును మఱి కొన్ని భాషలయందు రెండవరూపమును వాడుకలో నిలిచినట్లు స్పష్టపడుచున్నది.

9. ద్రావిడభాషలోని మాండలికమయిన యక్షరభేదములు

ఈక్రింది యుదాహరణములలో సమానార్థకమయిన శబ్దములు నాలుగు ద్రావిడభాషలనుండియును గ్రహింపఁబడినవి. వానిరూపమునందత్యల్పభేదము మాత్రమే కన్పట్టుచుండును. ఒకయక్షరము ఉచ్చారణమున వేటొక యక్షర ముగా మాఱుచుండుట మన మాండ్రభాషలోనే యొకకాలముననే యొక్కదేశ భాగముననే చూచుచున్నాము. వచ్చు-ఒచ్చు; వస్తున్నది-వస్తోంది; చేసినాడు-చేసాడు మొదలగు రూపములు పయి యభిప్రాయముల కుదాహరణములు కాకపోవు. ఇట్టి మాండలికభేదములే ప్రాచీనకాలముననుండి యొక్కరీతిగనే భిన్న శబ్ద ములుగా మాఱి కాలక్రమమున గుఱుతింపరానంతటి స్వరూపభేదమును వహించి భిన్నభాషలుగా ద్రావిడభాష పరిణమించినదని యూహించుట సులభము గదా!

(1) పదాదిని 'ఇ' కారమును 'ఎ' కారమును భిన్నద్రావిడ మాండలిక ములలోఁ గనుపట్టుచునే యుండును.

తెలుగు	కన్నడము	అరవము	మళయాళము
ఎల (లేత)	ఎళ	ఇళ	ఇళ
చెదలు	కెదలు	సిదలు	చితర్
వెలుగు	బెళంగు	విళంగు	విళంగు
చెదలు	గెదలు	సిదల్	చితల్
చెట	సెటె	సిటె	చిట (అడ్డు)
పెర (ఱ)	పెట	పిట	పిట
నీడ	నెఱలు	నిఱల్	నిఱల్
ఎడరు	ఎడలు	ఇడలు	ఇడలు
కెడవు (పాటు)	కెఱవన్ (ముదుసలి)	కిఱవన్	కిఱవన్, కిళవన్
పీనుగు	పెణం	పిణం	పిణం
నెనడు	నెణం	నిణం	నిణం

పయిని నిరూపింపఁబడిన మార్పు సామాన్యమేగాని సార్వత్రికముగాదు. కొన్ని శబ్దములలో మార్పులేకయే కనుపట్టుచుండును.

ఇరులు	ఇరుఱు	ఇరుళ్	ఇరుళ్ (ల్)
ఇనుము	ఇరుమ్ము	ఇరుమ్ము	ఇరుమ్ము
ఇరవు	ఇరవు	ఇరుక్కె	ఇరిప్పు

(2) పదాంతమున 'దమిళ శబ్దములలో 'ఐ' యనియు, తెలుగు మలయాళ 'అ' యనియు, కన్నడమున 'ఎ' యనియు నుండుట సాధారణము.

తెలుగు	మలయాళము	కన్నడము	అరవము
ఎర	ఇర	ఎరె	ఇరె
తల	తల	తలె	తలె
కోరిక		కోరిక్కె	కోరిక్కె
నడత		నడతె	నడతె
పిల్ల	పిళ్ల	పిల్లె	పిల్లె
కొల్ల	కొళ్ల	కొల్లె	కొల్లె
అర	అర	అరె	అరె
ఎడ	ఇడ	ఎడె	ఇడె
తెర	తిర	తెరె	తిరె
నన	నమ్ము	ననె	ననె

3. పదాది నున్న తెనుఁగులోని ఒకారమునకు బదులు ఇతర భాషలలో సాధారణముగా ఉకారము కనుపట్టును.

తెనుఁగు	అరవము	కన్నడము	మలయాళము
కొఱడు	కుఱడు	కొఱడు	కుఱడు
దొర	తురై	దొరై	
మొల	ముళై	మొళై	మొళ
పొగడు	పుగళ	పొగళ్	పుగళు
కొలను	కుళం	కొళను	కుళం
మొదలు	ముదల్	మొదల్	ముదలు
ఒదవు	ఉదవు	ఒదవు	ఉతకు
ఒడలు	ఉడల్	ఒడల్	ఉడల్
పొదరు	పుదర్	పొదల్	పుద
పొనలు	పునల్	పొనల్	పుణల్
పొడ	పుడై	పొడై	పుడ
కొరలు	కురల్	కొరల్	కురల్

4. పదాదినున్న అరవములోని 'అ'కారము తెనుఁగు కన్నడములలో నక్కడక్కడ ఏ గా మాటును.

నానుపు(అలసించు)	నాణ్	నేణ్ (సిగ్గుపడు)	ఞాణ్
జాన	జాణ్	గేణ్	చాణ్
నేను	నాన్	నాన్	ఞాన్
ఏనుగు	యానై	ఆనె	ఆన
ఏలు	ఆళ్	ఆళు	ఆళు
ఏడు	ఆండు	ఆండు	ఆండు

5. ఒక మాండలికభాషలో దీర్ఘమున్నయెడల నింకొకదానియందు హ్రస్వ ముండవచ్చును.

ముప్పు	మూప్పు	ముప్పు	మూప్పు
అరయు	ఆరాయ్	అరయ్	ఆరాయు
అరయమి	అఱియామై	అఱియమె	అఱియాయ్మ
తప్పక	తప్పదె	తప్పదె	తప

పై రూపముల యందు అచ్చులమార్పులు ద్విత్వత్రముగ నిరూపింపఁ బడినవి. హల్లులలోఁ గూడ నిట్టి యల్పభేదములతోడనే పదములు భిన్నభాషలలో వాడుచున్నారు.

హల్లుల మార్పులు

(1) 'కచటతప'లు భిన్నభాషలలో 'గజడదబ'లుగా మారువచ్చును.

తెలుఁగు	అరవము	కన్నడము	మలయాళము
పొగ	పుకై	పొగె	పుగ
గట్టు	కట్టు	గట్టు	కెట్టు
గూడు	కూడు	గూడు	కూడు
గుడ్డి (గ్రుడ్డి)	కురుడు	కురుడు	కురుడు
గూని	కూన్	కూను	కూన్
చాఁగిలు		జాగిసు	
చుండు	చొండు	జొండు	చుండు
చొల్లు — జొల్లు	చొల్లు	జొల్లు	చొల్లు
డాలు	టాల్	డాల్	
డేగ	టేకై	డేగె	
దండు	తండు	దండు	తండు
దాటు	తాండు	దాండు	తాండు
పచ్చ	పచ్చ	బచ్చ	పచ్చ

(2) క, చ, స, లు భిన్నభాషలలో గనుపట్టుచుండును.

చిటు	సిటు	కిటు	చెటు
చెదటు	సెదటు	కెదటు	చితర్
చెయి	సెయ్	కెయ్	కయ్
చెదలు	సిదలు	గెదలు	చితల్
జేన	సాణ్	గేణ్	చాణ్

(3) య, స లు రెండును ఏకశిబ్దములో గనుపట్టుచుండును.

ఉసురు	ఉయిర్	ఉసిర్	ఉయిర్
పయిరు	పెసట్	పెసటు	పయటు
పేరు	పెయర్	పెసరు	పేరు

(4) ల, శ, య, డ, ర అనునవి తార్కారగుచుండును.

తెలుగు	అరవము	కన్నడము	మలయాళము
ప్రోలు	పొత్తుల్	పొజిల్	పొజిల్
క్రింద	క్రింద	కెటె	క్రింద
ప్రొద్దు	పొత్తు	పొత్తు	పొత్తు
ప్రొద్దు	ముత్తుంగు	మోయిగు	ముయింగు
ముద్దు	ముత్తుకు	ముయిగు	
కోడి	కోట్టి	కోటి	కోటి
అడలు	అట్టుల్	అజిలు	అజిల్
ఊడిగము	ఊట్టియం	ఊటింగం	ఊటియం
కొలను	కుళం	కొళం	కుళం
మొల	ముళై	మొళై	మొళ
ఏలు	ఆళ్	ఆళ్	ఆళ్
కల్లు	కళ్	కళ్	కళ్లు

(5) వ, బ లు తార్కారగుచుండును.

వాయి	వాయ్	బాయ్	వాయ
వచ్చు	వర్	బరు	వరు
వగ	వక్తై	బగై	వక
వాలు	వాళ్	బాళ్	వాళ్
వీచు	వీసు	బీసు	వీసు

(6) ఒకభాషలోని యనుస్వార మింకొకదానిలో నుండదు.

ఒఱగు	ఉఱంగు	ఒఱగు	ఉఱంగు
ఐదు	ఐందు	ఐదు	
తొలగు	తుళంగు	తొళగు	
తోడు	తోందు	తోడు	తోందు
ఎమ్ము	ఎలుంబు	ఎలుబు	ఎల్లు
గూడు	కూందు	గూడు	కూడు
మూడు	మూన్దు	మూటు	మూను
దిద్దు	తిరుందు	తిద్దు	తిరుత్తు
మందు	మరుందు	మద్దు	మరున్ను
రెండు	ఇరందు	ఎరదు	రందు

తెనుఁగు	అరవము	కన్నడము	మలయాళము
తెలుఁగు	విళంగు	బెళగు	విళంగు
వేము	వేంబు	బేవు	వేప్పు
పాము	పాంబు	పావు	పాంబు

(7) ఒకభాషలోని ద్విత్వము మఱియొక భాషలో నుండదు.

పేట	పేట్ట	పేట	పేట్ట
సరకు	సరక్కు	సరకు	సరక్కు
తోపు	తోప్పు	తోపు	తోప్పు
ఆట	ఆట్టం	ఆటం	ఆట్టం
కూటము	కూట్టం	కూటం	కూట్టం
తోట	తోట్టం	తోటం	తోట్టం

(8) తెనుఁగున న, ల లున్నచోట్ల నితరభాషలలో ణ, శ లుండును.

కన్ను	కణ్	కణ్ణు	కణ్ణు
మన్ను	మణ్	మణ్ణు	మణ్ణు
ఎన్ను	ఎణ్	ఎణి	ఎణ్ణు
పని	పణి		పణి
అన్న	అణ్ణన్	అణ్ణ	అణ్ణ
వెన్న	వెణ్ణయ్	వెణ్ణ	వెణ్ణ
ఆన	ఆణ్ణె	ఆణ్ణ	
కొలను	కుళం	కొళం	కుళం
మొల	ముళై	మొళ	మొళ
ఏలు	ఆళ్	ఆళ్	ఆళ్ళు

పయినీయంబడిన యనేకోదాహరణములం బట్టియు ముందీయంబడిన యుప పత్తుల నాధారముగా గొనుటవలనను, తెలుఁగు మొదలయిన భాషలన్నియు నొక్క కుటుంబమునకుఁ జెందినవనియు నొక్క ప్రాచీన భాషామాండలికము లనియు విస్పష్టముగాఁ దెలియుచునే యున్నది. నేటి తెలుఁగు మొదలగునట్టి యొక్కొక్క భాషలోని మాండలికభేదములయం దెట్టి మాఱుపాట్లుగలవో యట్టి భేదములే ప్రాచీన ద్రావిడభాషా మాండలికభేదములయిన నేటి ద్రావిడభాషల యందును నున్నవని స్పష్టముగాఁ దెలియకపోదు.

ప్రాచీనాంధ్రమున అనఁగా నన్నయకు ముందుండిన భాషయందు 'ణ' కార యుక్తములును 'శ'కార యుక్తములును 'ఱ'కార యుతములును నయిన పదము

లనేకము లుండినట్లును నయ్యవియే నేటి భాషయందు 'న, ల, డ, ర' లుగా మాటినట్లును నిరూపించియున్నాను. నేటి తెనుఁగున 'న' 'ల' లున్నచోటల తమిళ కన్నడాది భాషలలో 'ణళ' లున్నట్లు మీఁద నీయఁబడిన యదాహరణముల వలన స్పష్టమగుచున్నది. కాబట్టి నన్నయకు ముందుండిన భాషయంతయును ప్రాచీన తమిళ కర్ణాటములతో సమానలక్షణములు గలదిగా నున్నట్లు స్పష్టపడక తప్పదు. ప్రాచీనాంధ్రమున ఐ కారముయొక్క యునికియు బాహుళ్యముచుముందే నిరూపింపఁబడినది. కాబట్టి క్రీస్తుశకముయొక్క ప్రథమ శతాబ్దమున మన తెనుఁగు భాష నాటి యరవ కర్ణాటములకు నత్యంత సమీప స్థితియందుండెనని యూహింప వచ్చును.

10. ద్రావిడ మాండలికము నేర్పడినవిధము

ప్రాచీన ద్రావిడ భాష నాఁడు జనులందఱును దక్షిణ హిందూస్థానముననుండిరి. వీరికిఁ గేంద్రస్థానములు పాండ్య చోళ చేర దేశములు. అక్కడనే దాని మొదటి స్వరూపము లిఖితరూపమున వాఙ్మయస్థితిని క్రీస్తుపూర్వముననే పొందియుండెను. కాబట్టి ప్రాచీనరూపములును, ద్రావిడ ధాతువులయొక్క వివిధరూపములును నందే గనుపట్టును. అచ్చ తెనుఁగు పదములకంటె నచ్చతమిళముల సంఖ్యయు రూప వైశాల్యము నధికమే. మఱి కొంతకాలమునకు ననఁగా నాతేడుశతాబ్దములకుఁ గన్నడభాష వాఙ్మయస్థితికి వచ్చినది. సంస్కృతముతో నరవముకంటెఁ గన్నడమునకు సంబంధము హెచ్చు. ఇందలి తద్భవముల సంఖ్య తెనుఁగు తద్భవముల సంఖ్యకంటె హెచ్చు. ఆ తరువాత మఱి మూఁడు నాలుఁగు శతాబ్దములకుఁ దెనుఁగునకు వాఙ్మయస్థితి వచ్చుటవలన నప్పడది మఱింత సూపాంతరితమయిపోయినది. తమిళమునుండి క్రీస్తుపూర్వమే విడిపోయియు, వాఙ్మయస్థితి వచ్చువఱకును నట్లే మాఱుచు నే వచ్చుచుండిన తెనుఁగుభాష, దక్షిణముననుండిన తెనుఁగువారును డిత్తరమునుండి వచ్చిన ఆంధ్రులును దెనుఁగు నాటనే గలిసిపోయి తెనుఁగువారి సంఖ్య యెక్కువయగుటచేఁ గ్రమక్రమమున స్థిరపడినది మలయాళము సుమారు పదునొకొండవ శతాబ్దమునకుఁ దమిళముయొక్క మాండలికభేదముగా నేర్పడి కాలక్రమమున 13 వ శతాబ్దమునకుఁ గొంత భేదమును స్వాతంత్ర్యమును దాల్చినది. ఇట్లే పశ్చిమముననున్న 'కొడగు' భాషయు నేర్పడినది. మలయాళము నేటి తమిళమునకుఁగూడ మిక్కిలి సమీపము. ప్రాచీనకన్నడము తమిళము నకు దగ్గరగానే యుండును. ప్రాచీనాంధ్రమును తమిళ కర్ణాటములును దగ్గఱగా నున్నట్లే వింటిమిగదా!

ఈ భాషలే కాలక్రమమున స్థిరపడి భిన్న భాషలుగా నేర్పడినవి.

తెనుగు వ్యాకరణము పెరిగిన విధానము

1. “నన్నయకుఁ బూర్వమును సమకాలికమును నయిన యవస్థ”

వాఙ్మయమును వ్యాకరణమున కొక యనుశాసనమును బయల్పెడలిన తరువాతనే భాషకు స్థైర్యము కలుగుననియు నంతకుముందు భాష ద్రవరూపమున నుండి శీఘ్రపరిణామమునకుఁ బాల్పడుననియు ముందే చెప్పితిని. నన్నయకు ముందుండిన తెనుఁగుభాషయొక్క రూపమునుబట్టి పరిశీలించినచో నయ్యది తమిళ కర్ణాటభాషలకు మిక్కిలి దగ్గఱగానుండి యా భాషలతోఁ గల సంబంధమును నిరూపించునట్లు స్పష్టము. ఆకాలముననే అనఁగా (క్రీస్తుపూర్వమునుండి) ఆంధ్ర రాజుల పాలనకాలమునుండి నన్నయకాలమువఱకును సంస్కృతప్రాకృతముల సంబంధము తెనుఁగున కుండినట్లు తెలిపితిని. సంస్కృతభాషాపద్ధతి, ఆ వ్యాకరణ విధానము, అందలి పదపదార్థవిభజనము, దానిలోని విభక్తివివేకము మొదలగు ప్రణాళికయంతయును గ్రమక్రమముగఁ దెనుఁగునకుఁ బ్రాకినది. ఇట్లు ప్రవేశించుటలో రెండుభిన్నములయిన యంతరువులు గలవు. వ్యాకరణమును పేర ననుశాసనము బయలుపెడలక మున్న సంస్కృతభాషఁ జదివినవారివలన వాడుకలోనికిఁ దేబడిన పద్ధతులు, పదములు మొదలగునవి మొదటి యంతరువునకుఁ జెందినవి. ఇట్టి కాలములో నీ యనుకరణమును, అనుసరణమును వ్యక్తిమాత్రమునుబట్టి ప్రసరించుచుండును. అనఁగా నొక వ్యక్తిమాటలు విని యింకొకరును, వారి వ్యవహారమును విని మఱియొక్కరును ననుకరించుట జరుగుచుండును. ఈవిధమైన ప్రసారమునకుఁ బ్రాబల్య మంతగా నుండదు. అన్యభాషాపద్ధతుల ననుసరించి భాష కనుశాసనము బయలుపెడలినతరువాత ప్రామాణికమయి విషయమునుండి విషయాంతరమున కాయనుసరణము శరవేగమునఁ బ్రాకిపోవును. ఒక భావమును దెలిసికొనుటకు భావాంతరజ్ఞానము గావలసివచ్చుటచే నయ్యదియుఁ దెలిసికొనవలసినదే. ఇది ప్రామాణికమయిన పద్ధతిగా నేర్పడగానే బుద్ధిమంతులగు నభ్యాసకులు అహమహమికతో ముందుకుఁ బరుగెత్తుచుండు రీయనుసరణమునందు. ఇది రెండవ యంతరువు. ఈక్రింది యుదాహరణమును బరీక్షించునది. తెనుఁగునందలి క్రియలలోఁ గాలవిభజన మత్యల్పమయినపద్ధతిని మిక్కిలి ప్రాచీనకాలమున జరుగుచుండినది. తద్ధర్మార్థకమను నొక్కరూపము మూడుకాలములయందును వాడుచుండిరి. భూతకాలికరూపములును వాడుకలో నుండినవి. ఇట్టిభాషకు లక్షణ మేర్పఱుపవలసివచ్చినపుడు పెరిగిన వ్యాకరణవిభాగము గలిగిన సంస్కృతము నందలి భూతభవిష్యద్వర్తమాన కాలికరూపభేదము, మనసులోనుంచుకొని

వ్యాకర్తతనకుఁ బరిచితమయిన కాలవిభజనప్రణాళికను దదర్శభేదములను ఈ రూపములకు సరిపెట్టుటకుఁ బ్రయత్నించును. దానివలన సంస్కృత వ్యాకరణ మర్యాద భాషలోఁ బ్రవేశించును. తరువాత నందలి భూతాదిశబ్దములకు లక్షణ నిర్వచనము గావలయును. 'భూతంబునా విద్యమాన ధ్వంసప్రతియోగి' యని లక్షణము. ఈ లక్షణమునఁగల 'ధ్వంస' 'ప్రతియోగి' యనుపదముల బోధకుఁ దార్కికసంప్రదాయములు తెలియవలయును. ఇట్లే యుత్తరోత్తరసాపేక్షంబుగ భాషవలన భావము, భావముకొఱకు విభజనప్రణాళిక, ప్రణాళికకొఱకు సంప్రదాయమును అనంతముగాఁ బెరిగి విజ్ఞానము పెరుగుటయు సంభవించుచుండును. తెనుఁగునందలి లింగవిభజనము మహదమహత్తులని ద్వివిధముగానే యున్నది. అనఁగా తెనుఁగులో 'అది', 'వాడు' అను రెండు సర్వనామముల ననుసరించియే క్రియావిభక్తి ప్రణాళిక దేర్పడినది. కాబట్టి భాషాలింగబోధప్రణాళిక రెండు విధములే. దీనిని గ్రహించియుఁగూడ తెనుఁగు వైయాకరణులు సంస్కృతము నందలి మూఁడులింగములను, అర్థము నాశ్రయింపని కేవల భాషారూపలింగమును దానితోడి స్త్రీవాచక స్త్రీలింగాదిపదములును వానికి సంబంధించిన న్యాయ వ్యాకరణశాస్త్రమర్యాదలను దెనుఁగువ్యాకరణ విచారణలోనికిఁ దెచ్చిపెట్టవలసి వచ్చినది. ఇట్టియనుకరణము నాటిశాస్త్రమునందు మాత్రమేగాదు. నేటి జీవనవిధానమునందును గన్పట్టుచునేయున్నది. పాశ్చాత్యులయిన మనపాలకులనుండి వారిభాషను మనము నేర్చుకొనుచున్నాము. భాష ననుసరించి మనపరిసరములకు సరిపడినను సరిపడకున్నను వారి వేషము నలవలచుకొనుచున్నాము. దానితోఁ గూడ వారిస్నానము, పానము, భోజనము, భాజనము మనలో విజ్ఞానవంతులకు, విత్తవంతులకు విహితమగుచున్నది. ఇట్టి సంస్కృత వ్యాకరణానుకరణము, తెనుఁగున నెంతవఱకు నెట్లెట్లు ఏయే మార్గముల నెక్కాలమునం గలిగినది యని క్రింద విమర్శింపఁబడును.

నన్నయకుఁ బూర్వము తెనుఁగు వాక్యరచనాప్రణాళిక మిక్కిలి యసంకీర్ణముగాఁ గనుపట్టుచున్నది. ఈక్రింది వాక్యములు పరిశీలించునది.

1. చోమహదేవుడు తాడు పుట్టి వస స్తీర్వరమ్ము నమ్ముల్లవట్టమ్మున... రెడ్లు.....తోటను...ఇచ్చినది.

2. స్తితిచెఱించిన వాణ్ణు భారణాసి వ్రచిన వాణ్ణు.

3. విక్రమాదిత్య బెమ్మణాధిరాజ ప్రథమప్రియ పుత్తున్టు.....ఇచ్చిన క్షేత్రమ్ము...దేనికి సక్షి పులపుణ్ణు వక్రబు వచ్చువాన్టు...వారణాసి వేకవిలశాను టిచ్చువన్టు.

పయినన్న మూఁడు వాక్యములలోను ముఖ్యముగా పరిశీలింపవలసిన విషయము నేటి సమాపక క్రియావాచకమగు శబ్దరూపము కనుపట్టకుండుటయే. కర్త, క్రియ, కర్మ యనుభేదము స్ఫుటపడకుండఁగనే వాక్యముండవచ్చును. ఏకపదమాత్రమే వాక్యము కావచ్చును. చెట్టును జూచి 'చెట్టు' అనినచో 'ఇదిచెట్టు' అను భావముగల పయిపదమాత్రమే వాక్యము. 'చెట్టు మంచిది' అనునది కూడ వాక్యమే. ఏ వాక్యమునందలి భావమయినను ఉద్దేశ్యవిధేయములు అను రెండు భాగములుగా విభజింపవచ్చును. పయితెనుఁగు వాక్యములు మూఁడిటిలోను వైయాకరణాంగీకృతమగు సమాపకక్రియ కనుపట్టదు. కాని ఉద్దేశ్య విధేయ భేదము మాత్రము స్పష్టముగాఁ గనుపట్టుచునే యున్నది. 'స్థితి చెఱచినవాడు వారణాసియందుఁ జంపినవాడు' అను నర్థముగల రెండవవాక్యమున నిద్దరు పురుషులు చెప్పఁబడియున్నారు. వారి యభేదము మాత్రము అధ్యాహార్యము. పయి వాక్యాభిప్రాయ మేమనఁగా 'మేము చేసిన యీస్థితిని (నియమమును) ఎవ్వఁడేని చెఱచెనేని వారణాసి తేత్రమున హత్యచేసిన నెంతపాపము కలుగునో అంతపాపము ఆ చేసినవానికిఁ గలుగును.' అసంకీర్ణరూపమయిన ప్రాచీన వాక్యమునకును వ్యాఖ్యానరూపమయిన నేటి వాక్యమునకును భావమొక్కటియే యయినను ప్రణాళికయం దెంత భేదమున్నదో స్పష్టపడుచున్నది గదా! 'స్థితిచెఱచినవాడు' అను పదమునకు 'స్థితిని చెఱుపఁగలవాడు' అని భావ్యర్థకత్వము. అట్టి పురుషునకు కాశీతేత్రమున హత్యచేయఁగలవానితో నభేదము ఊహింపఁదగినది. ఈ అభేదము సాక్షాచ్ఛిద్ధము కాదు. కేవలము పాపసంపాదక తుల్యత్వమున నౌపచారికము. ఇంతటి భావమును జెప్పటకు వాక్యప్రణాళిక యేర్పడలేదు.

మూడవ వాక్యమున రెండు అభిప్రాయములు గలవు. 'దానకర్తతేత్రమును ఇచ్చిరి' అని మొదటిది. 'దీనికిసాక్షి పులవుడు' అనుట రెండవది. దీనిలో 'ఇచ్చుట, పులవుడు' అను రెండు విషయములు మాత్రము తెలుపఁబడినవి. ఇచ్చుట కును పులవునకును గల సంబంధము సాక్షిత్వము. ఈ సాక్షిత్వము పులవునియందున్నట్లు చెప్పటకు రెండుపదములను గూర్చుటయేగాని అస్తిత్వమును నిరూపించు క్రియ చెప్పఁబడలేదు. పులవునకును, ఇచ్చుటకును గల సంబంధము 'కి' అను విభక్తిప్రత్యయముచేఁ జెప్పఁబడినది. ప్రాచీన భాషయందలి సామాన్యలక్షణము వైయాకరణోక్తమయిన సమాపక క్రియారూపము లేకపోవుటయే. ఇంతమాత్రమునఁ గ్రియారూపముల కత్యంతాభావమని యూహింపరాదు. భూతకాలిక క్రియారూపములు కనుపట్టుచునే యుండును. 'ఇచ్చిరి' 'వ్రాసెను' 'ఏళ్లె' అను క్రియారూపములవంటివి గలవు. నేటి వర్తమాన భవిష్యద్రూపములు భాషలోఁ గాలక్రమమునఁ గలిగినవని క్రియా ప్రకరణమున నిరూపింపఁబడును. పయివిధమున

సంక్షిప్తరూపములయిన వాక్యములంబోలిన వాక్యములు నేటికిని తెనుఁగునఁ గలవు. అయ్యదియే తెనుఁగుయొక్క స్వాభావిక ప్రాథమికరూపమును నిరూపించును.

ప్రాచీనభాషలోఁ గల సామాన్యలక్షణము లీక్రింద నిరూపింపఁబడుచున్నవి.

1. సాధారణముగా వాక్యమున సమాపకక్రియ లేకుండుట.

2. కొన్ని ధాతువులయొక్క భూతరూపములును దద్ధర్మార్థరూపములును మాత్రమే వాడఁబడుట.

3. క్రియాజన్యవిశేషణములు మిక్కిలిగాఁ బ్రయోగింపఁబడుచుండుట. ప్రచ్ఛిన్నవాణ్ణు, చెఱిచ్చినవాణ్ణు, రోగొణ్ణువన్ణు, కొచ్చినవన్ణు.

4. పదముల సంబంధమును దెల్పుటకు 'కి,కు,ను,న' మొదలగు నత్యల్ప సంఖ్యాకములయిన ప్రత్యయములనే వాడుచుండుట.

5. అస్తిత్వము, అభేదమును నిరూపించునట్టి 'ఉండు, అగు' ధాతువుల క్రియారూపములు ఉక్తములుగాక యధ్యాహృతములుగా శ్రోతయూహకు మాత్రమే విడిచివేయుట. పయివాని కుదాహరణములు నన్నయకుఁ బూర్వపు భాష యను ప్రకరణమున నీయంబడినవానిలోనుండి గ్రహింపనగును. ఇట్టి పద్ధతియు వాక్యరచనమును గలిగినభాష కావ్యరచనోపయోగి కావలసిన యవస్థ పట్టగానే తన స్వరూపమును మార్చుకొనవలసివచ్చెను.

2. భాషా భాగములు

ప్రాచీనములయిన తెనుఁగుపదములు ఏరీతిని వాడుకలో నుండినవో వేరీతిని భాష పెరుగుచుండినదో పరిశీలించి యా భాషలోనున్న పదములకుఁగల సామాన్య లక్షణములను పదవిభజనమునుజేయుట యుక్తము. అనఁగా వ్యాకరణమునందలి యభిప్రాయములు, విభజనపద్ధతి, సాంకేతికపదములు, మొదలగు ప్రణాళికయంతయు భాషయొక్క పెరుగుదలనుబట్టియు, నందలి క్రొంగ్రొత్తదారులనుబట్టియుఁ బెరుగుచుఁ గ్రొంగ్రొత్తగాఁ గల్పింపవలసినదే. కాని సంపూర్ణముయి మిక్కిలి విశాలమయిన యన్యభాషావ్యాకరణ మర్యాదల నన్నిటిని దెచ్చిపెట్టి యా పద్ధతులపై, యా భావములచొప్పున దీనిని విమర్శింపఁబూనినచోఁ గొన్ని సరిపడును. కొన్ని సరిపడవు. తెనుఁగు సంస్కృతప్రాకృతముల ననుసరించినదనుటలో విప్రతిపత్తియుండరాదు. ఈ ప్రకరణమునకు మొదటఁజెప్పినట్లు నన్నయకుఁ బూర్వమున నుండిన తెనుఁగుభాష యభివృద్ధి మొదటి యంతరువునకుఁ జేరినది. నన్నయకుఁ దరువాత వచ్చినది రెండవ యంతరువువంటి యభివృద్ధి. అనేకభాషల

యొక్కయు బహువ్యాకరణములయొక్కయు, బరిచయమును భాండిత్యమును గల వారికిఁ బ్రాచీనాంధ్రభాష యెట్లెట్లు సంస్కృతభాషా సాహచర్యమున మారినదియు నేను సూక్ష్మపరిశీలనమువలనం దెలియకపోదు.

పైరీతిని వచ్చిన మార్పులు బోధపడుటకు నేటి తెనుఁగునుండి యుదాహరణముల నొసంగుచున్నాను. నేటి ఆంగ్ల వ్యవహారమును మన విద్యాధికుల యాంగ్ల భాషాపాండిత్యమును తెనుఁగు వాడుకను మార్చుచునేయున్నవి. ఈ క్రిందివాక్యమును బరిశీలించునది. 'ఇది వేమని పిలువబడును? ఇది పుస్తకమని పిలువబడును.' ఇది నేటి తెనుఁగున, పిల్లలకొఱకు వ్రాయబడు వాచకముల యందును బ్రవేశించియున్నది. పై భావముల నారీతిగాఁ జెప్పట తెనుఁగుభాషకు నూత్నము. 'దీని నేమందురు? దీని పేరేమి? ఇదివేమి?' అను మూఁడు ప్రశ్నములును 'దీనిని పుస్తకమందురు, దీని పేరు పుస్తకము. ఇది పుస్తకము.' అనునట్టి సమాధానములును దెనుఁగునకు స్వాభావికములని గ్రంథస్థభాషను బట్టియు వ్యవహార బాహుళ్యమును బట్టియు స్పష్టము. 'పిలుచు' ధాతువునకు 'ఆహ్వానించు' అను నర్థమునఁ బిలువఁగాఁ బలుకగలయట్టి వ్యక్తినిగూర్చియే వాడుక. నామనిర్దేశమునందు మాటలాడు మరుఘ్యులనుగూర్చి పలుకునపుడు గూడ 'అను' ధాతువు నుపయోగించుటయే తెనుఁగుస్వభావము. ఈ క్రింది ప్రయోగములను జూచునది. 'వరుణుఁ డను మునిచేత' 'అరుణుఁ డనంగా నుదయించె' (నన్నయ భారతము - ఆదిపర్వము) నామనిర్దేశమునకుఁ గానట్టియుఁ బైగా నచేతనములకు నన్వయింపనిదియుఁ దెనుఁగునకు వింతయైనదియు నీ ప్రయోగ మెట్లు తెనుఁగునఁ జొచ్చినది యని యడుగవచ్చును. అక్షరాభ్యాసమైన దగ్గజనుండియు నాంగ్లమునే పఠించుచు నందే తన జీవితసామర్థ్యము నంతయు వినియోగించు విశిష్టుఁడు 'This is called a book' అను నాంగ్లవాక్యమును మనసులో నుంచుకొని 'call' అను పదమునకు 'పిలుచు' సమానార్థకమని (Translation method) పరివర్తన విధానమున నాంగ్ల మభ్యసించినవాఁడు గావున నా సంస్కారమువలన నా వాక్యమునకుఁ దెనుఁగు వ్రాయును. అయ్యది విశిష్టులవలన విద్యాప్రణాళికయందుఁ బ్రవేశించుటఁ గాలక్రమమున దానికి వాడుకయేర్పడును. కాని సుమారు మూఁడు కోట్ల యాంధ్రులలోని జనబాహుళ్యము 'అను' ధాతువునే వాడుదురు గాని యీ యర్థమునఁ బిలుచు ధాతువును వాడరు. ఇంకొక యుదాహరణము. అతి నవ్యవ్యాకరణములయందు 'భాషాభాగములు' అనుపదము ఆంగ్లమునందలి Parts of Speech అనుభావమునకు సరిగా వాడుకలో నున్నది. అందు 'సముచ్చయములు' అని యొకపదము ప్రయోగింపఁబడినది. ఆంగ్లవ్యాకరణమును జదువుకొని యందలి Conjunctions అను పదమునకు సరిగాఁ దెనుఁగు రచించినవారి ఫక్కిక

లోని దీపదము. ఆంగ్లమున 'and, but, if' మొదలగు సముచ్చయములు (Conjunctions) ఎన్నియో కలవు. ఈ పదములకు సమానార్థకము లయిన వాని నన్నిటిని సముచ్చయము లనిరి. 'మఱియు, కాని, అయితే, అయినప్పటికిని' మొదలగుపదము లీజాతికిఁ జేరినవి. వీనిని మన ప్రాచీన వైయాకరణులు 'అవ్యయము' లనిరి. ఇది సంస్కృత పదము. భావమును సంస్కృత భాషాగతమే. "మూఁడు లింగము లందును సమానరూపమును దాల్చునదియు నెల్లవిభక్తులను నొక్కరీతిగానే యుండునదియు మాఱనిదియు నవ్యయమని లక్షణము.* ఇదియును దెనుఁగునకుఁ గ్రొత్తగావచ్చిన విభజనమే. కాని ప్రస్తుత ముదాహరణమును బరిశీలించి పయిసముచ్చితత్వాను సరణమెంతవఱకు సముచితమో నిర్ణయింతము. Rama and Krishna అను వాడుక వంటి వాడుకను 'రామూడు మఱియుఁ గృష్ణూడు' అను రీతిని తెనిగించినవారు గలరు. Madras and Southern Maharatta Railway అను పదమునకుఁ దెనుఁగు 'మదరాసు మఱియు దక్షిణ మహారాష్ట్ర' రైల్వే కంపెని' అను రూపమునఁ బ్రచారములోనే యున్నది. ఈ యుదాహరణమును విన్నవారు పయి తెనుఁగుసేత తెనుఁగాడనేరనివారు వ్రాసినదని సమాధానముచెప్పి తమ కాలమున ననంతముగా జరుగుచున్న భాషాపరిణామమును మఱవంజూతురుగాని యది సరిగాదు. నేరిమియు నేరిమియును అపేక్షా బుద్ధివలన నేర్పడునవి. పయి తెనుఁగుసేతచేసినవారికంటె మఱికొంచెము అధికమయిన నేరిమి కలవారి భాషలో మఱియొక విధమయిన యనుకరణము కనుపట్టక తప్పదు. దీనికిఁగారణము అన్యభాషయందలి యధికాదరము, అభ్యాసము, పాండిత్యమును గాని వేఱొండుగాదు. ఇది తెలియకుండగనే వచ్చుచూర్పు. ఈ రీతినే నన్నయకు ముందుగల తెలుఁగులోను మార్పుగలుగుట కవకాశముండినది.

అచ్చతెనుఁగు పదములలోఁ (ద్రావిడ భాషలో) ప్రాచీనకాలమున లింగ బోధక ప్రత్యయములు లేకుండెననియు ఉండినను వానిప్రయోగ మత్యల్పమని యును మున్నుండు లింగమునుగూర్చిన ప్రకరణమున నిశ్చయింపఁబడును. అట్టి పదములకు పురుషవాచకత్వము గల్పించుటకయి 'అన్' అను పురుషార్థకమయిన ద్రావిడభాషాపదము ఎల్ల ద్రావిడభాషలయందును జేర్పఁబడుచు వచ్చినది. దీనిని బట్టి సంస్కృత భాషాసంపర్కము ప్రాచీన ద్రావిడభాషకు 'మాండలికత్వ భేదము' రూఢము కాకముందే బయలుదేరెననియు నట్టిసంబంధ మొక్క మండలమునఁ గాలక్రమమున నధికమును నింకొకమండలమున నల్పముగాను గలిగినదనియు నభిప్రాయము స్పష్టపఱుపఁబడుచున్నది. 'ఇరామన్' అని అరవము

* సదృశం త్రిషు లింగేషు సర్వాసు చ విభక్తిషు, వచనేషు చ సర్వేషు యన్న వ్యేతి తదవ్యయమ్.

గొడిచి¹² మొదలగు క్షార్థకహములును గను

పట్టమ్ కట్టబడియో, వారిచేత పట్టమ్ కట్టబడినవాన్తు¹³,
వ్యములయందును కను ధాత్యనుప్రయోగము గల కర్మార్థకము
కూడ గనుపట్టుచునే యున్నది.

పయి యుదాహరణము లన్నిటిలోను 'అస్వమేదమ్బున ఫలమ్బు అగు'
'సాతకుష్ట అగు' అను కెండు వాక్యములయందు 'అగు' అను సమాపక క్రియ
వాడబడినది. 'అగు' అను క్రియాహాప మక్కటలేక వ్రాయుటయుగూడ సర్థ
బోధకమును నత్యంత సాధారణమును నగుట నీ 'అగు' అను సమాపకక్రియ
వాడుట యొక క్రొత్తయభ్యాసమే. ఇది సంస్కృత భాషావ్యాకరణ జ్ఞానమువలన
వచ్చినదే. వాక్యమున గ్రియ ప్రధానమనియు, దాని స్వరూప మిదమిద్ధమనియు
పాఠంజల మహాభాష్యాది నైయాకరణ గ్రంథములయందు జేయబడిన సిద్ధాం
తములయందు నాటి పండితులకు జాల పరిచయము గలిగియుండినదని యూహిం
పక తప్పదుగదా! ఆ యభ్యాసమున గాలక్రమమున వీనియం దధ్యాహృతము
లయిన క్రియలగు 'ఉండు, అగు' ధాతువుల రూపములు నన్నయకుముందే
కొంచెము కొంచెము ఉక్తములగుచుండ గాలక్రమమున నది గ్రాంథిక వ్యవహార
మున స్థిరపడినట్లు నిరూపింపనగును.

4. నన్నయ భాషలో స్థిరపడిన విశేషములు

నన్నయ భారతమును బరిశీలించి పూర్వముననుండిన రచనావిధానము
(వ్యాకరణ విషయము) ఏమి స్థిరపడినదని యీ క్రింద వివరింపబడును.

1. తనకుముందు ప్రాచీనకాలమున నుండిన తత్సమపద ప్రయోగమును
నన్నయ యంగీకరించి స్థిరపఱచెను. ముందుదాహరించిన శాసనములయందు గల
తత్సమ బాహుళ్యము సాధారణముగా జేసికొని, తనకుముందుండిన కర్ణాట భాషా
కావ్యపద్ధతిని మనసులో నుంచుకొని నన్నయ దీర్ఘసంస్కృత సమాసములను
భారతమున నంగీకరించెను.

నన్నయకు గొంచెము ముందు శకసంవత్సరము 928 అనగా క్రీ॥శ 1006
సంవత్సరమున వేయింపబడి గుంటూరుజిల్లా బాపట్లతాలూకా నాగేశ్వరస్వామి
యాలయములో లభించిన శ్రీ మదాహవమల్ల దేవుని పాలనమునకు (997-1008)
జేరిన శాసనములోని భాషను దిలకించునది. రాజరజు 1022-1063 వఱకును

11. పాండరంగుని అద్దంకి శాసనము, 12. నెం. 374 సం॥ 1904. 13. నెం.

‘రామన్’ అని ప్రాచీన కన్నడము. మలయాళ
నేటిరూపము ‘రాముడు’. ‘రామన్’ అనుశబ్దము
అనురూపముగా మాఱినట్లును అన్ ప్రత్యయమునందట
ర్ణకమయ్యెననియు ప్రత్యయ ప్రకరణమున నిరూపింపబడును. నన్న
కాలముననే యీ ‘డు, ము, వు, లు’ అను ప్రత్యయము లేర్పడినవి. ఇవి యేర్పడుట
నాధారములు తెనుఁగు భాషాగతములు. కాని సంస్కృతభాషలోని లింగవచన
విభక్తిభేదము తత్సమరూపమునఁ దెనుఁగునఁ బ్రవేశించి సంస్కృత భాషా
ప్రణాళిక ననుసరించి తెనుఁగున వ్యాపించి బహుళమయి స్థిరపడుట జరిగినది.
నామముల విషయమున నేర్పడిన పయిలింగవచన విభక్తిపరిణామము సర్వ
నామములయందును బయిరీతినే సిద్ధమయినదని యూహించుట లెస్స.

3. క్రియా స్వరూపము

ఈ సందర్భమున నొసంగవలసిన యుదాహరణములును, పరిశీలింపవలసిన
యూధారములును నన్నయకు ముందున్న ఆతేడుశతాబ్దములను సంబంధించినవే.
యని యెఱుంగనగును గాని కాలముమాత్రము స్పష్టముగా నెఱుంగరానివి
గావున నేరూపము ప్రాచీనమో ఏది యర్వాచీనమో తెలియుట కితరాధారము
లను గనుఁగొనవలసి వచ్చుచున్నది. ‘గొచ్చె¹’, ‘వ్రాసెను¹’, ‘చేసిరి²’, ‘పెట్టె³’,
‘సచ్చిరి⁴’, ‘పడియె⁵’, మొదలగు భూతకాలిక క్రియారూపములు వాడుకలో
నుండినవి.

‘గొట్టె⁶’, ‘అగు⁷’, మొదలగు తద్ధర్మార్థకరూపములు సమాపకక్రియలుగా
నక్కడక్కడఁ గనుపట్టును. ఇవి యీ సందర్భములలో భావ్యర్థకములే.

‘ముప్పదిమూఱ్ఱకునేడ్చె⁸’, ఇందు ‘అగు’ అనునది తద్ధర్మార్థక క్రియాజన్య
విశేషణము.

ఎత్తిఁబెట్టె⁶, కట్టిఁబెట్టె⁶, ఎత్తించిరి⁹, పెట్టించె⁹, ఇవి ప్రేరణార్థక భూతకాలిక
క్రియారూపములు.

వెల్వరిచ్చినన్⁶, అను చేదర్థకరూపము మెచ్చక⁶, ఎఱుంగక¹⁰, అను వ్యతి
రేకత్వార్థకములును బ్రయుక్తములే.

1. ఎపి. డిపా. శా. నెం. 377 సం॥ 1922. 2. నెం. 400 సం॥ 1904, 3. నెం. 300, 342
సం॥ 1922, 4. నెం. 329 సం॥ 1922, 5. నెం. 308; 309. సం॥ 1922, 6. యుద్ధ
ముల్లుని బెజవాడ శాస. నెం. 811. సం॥ 1917, 7. { నెం. 329 సం॥ 1922, 8. నెం 169.
సం॥ 1917, 9. నెం. 408 సం॥ 1904, 10. నెం. 839. సం॥ 1922,

నాంధ్రదేశమును బాలించెను. అనఁగా నీ శాసనము రాజరాజ పట్టాభిషేకమునకు 16 సంవత్సరములకు ముందు, నన్నయతో సమకాలికమే యనవచ్చును. (ద. హిం. శా. వా. VI. నెం. 102.)

“స్వస్తిశ్రీ సకళభువనవల్లభ శ్రీమదాహవమల్లదేవ శ్రీపాదపద్మారాధక! పరమణ్డళ సాధక! సకళజగదుత్తంస విప్రువసాళంకార! సత్తిగనంకకాట! సాహిత్యవిద్యావిధివినయ రత్నాంబుధి! శంకరకింకర! కొంకణ భయంకర! సమదారాతిమత్త మాతంగ మస్తకస్థళ విదారదారుణ ఖరనఖర పంజర! సామస్త వజ్రపంజర నిజభుజ పరాక్రమ నిర్జిత ప్రతిమల్ల! దుగ్ధత్రయమల్ల! పరబళ జలనిధికబళనబడవానలో దంగదావానల! వాజికుళకమళభాను’.....”

పయ్యిశైలి నాటిపండితుల కలవాటుపడిన (620 క్రీ॥వె) కాదంబరి రచనలను (650 క్రీ॥వె) దశకుమార చరిత్ర ఫక్కిని, సముద్రగుప్తుని అలహాబాదు శాసనమును (380 క్రీ॥వె.) వత్సభట్టిమందసార ప్రశస్తిని (472 క్రీ॥వె) దలపించుచునే యున్నది.

కన్నడదేశమున క్రీ॥శ॥ 941 సం॥ అనఁగా 80 సంవత్సరములకు ముందుండి భారతకథను విక్రమాద్భుతవిషయ మను గ్రంథముగా రచించిన ఆదిపంపని గద్యమును దిలకించునది.

“ఇదు విబుధజన వినుత జినపదాంభోజ వరప్రసాదోత్పన్న ప్రసన్న గంభీర వచన రచన చతుర కవితాగుణాల్లావ విరచితమప్ప విక్రమాద్భుత విషయదోర్.”

ఆతని ఆదిపురాణమునుండి కందము.

అశినినదద మదకోకిల! కళనినదద జతియోశభినయం నెగలక్వి నెగం!

లలితమనే నాడిసిదనో! మళయానిరనర్తకం లతా నర్తకియా॥

పయ్యిరెండిటిని బఠించిన తరువాత నీ నన్నయ పద్యమును జూచునది.

ఉ॥ శారదరాత్రులుజ్వల లసత్తర తారకహారపంక్తుల
జారుతరంబులయ్యె వికసన్నవ కైరవ గంధబంధురో
దారసమీరసౌరభము దాల్చి సుధాంశు వికీర్యమాణ క
ప్పుర పరాగ పాండురుచి పూరములంబరపూరితంబులై.

పయిదానినిబట్టి నన్నయకాలమునకు ముందు తన దేశమునందుండిన శైలి యును దనకు ముందుండిన కణ్ణాట కావ్యశైలియును గలిసి నన్నయశైలిగా సిద్ధమై తరువాతి తిక్కన శ్రీనాథాదులకు మూలమై ప్రామాణిక మయినదనుట సిద్ధాంతము.

2. నన్నయకుఁ బూర్వము వేయఁబడిన యట్లూహింపఁదగిన శాసనముల లోని భాషను బరిశీలించి యందలి వాక్యలక్షణమును ముందు నిరూపించితిని. వాక్యమున సమాపకక్రియ లేకుండుటయే యయ్యది. అట్టి యభావమును గ్రహించి సంస్కృతభాషాపండితులు ఆలోటును బూర్తిచేయఁ బ్రయత్నించి యుండవచ్చును. 'పాతకున్టు అగు' 'అస్వమేదంబున ఫలంబు అగు' అని మీఁద నీయంబడిన యుదాహరణములను జూచునది.

నన్నయ తనభారతభాగమున ననేకస్థలములయం దీలోటును బూరించి వాక్యరచనమును జేసెను. ఈ క్రింది యుదాహరణములను జూచునది.

ఆదిపర్వము.

ప.

ఆశ్వా. I

38 ✓ రమ్యమగు సభాపర్వమిలన్.

„ „

72 వారికి విపుల ధర్మారంభ సంసిద్ధి యగున్.

„ „

86 అగున నిమిత్తాగమంబు లయిన భయంబుల్.

„ „

98 ✓ గాకున్నదయ్యెనని.

„ II

32 ✓ నల్ల లేదయ్యెనేని.

„ „

159 ✓ ఏల బోధింపవై తని.

„ „

219 అవసరమా స్త్రీకున కిప్పడయ్యె నంబుజనేత్రా.

„ III

5 మీపంపు సేయరై రి.

„ „

12 పొరయరై రి వారు దురితవిధుల.

„ „

13 దంష్ట్రలు నాటవయ్యె.

„ IV

30 నమ్మనేరనయ్యెదను.

„ „

250 వృష్టి లేదవు.

„ V

70 ✓ విముక్తుండనయితి.

„ „

110 జగజ్జనసంక్షయజననుంగుడఁ బ్రమత్తత్వమునన్.

„ „

141 నాకేకాధిష్టితమగును.

పయివాక్యములలో 'అగు' ధాతువుయొక్క సమాపకక్రియాసూపము లను జేర్చకయే యర్థబోధ కావచ్చును. అట్లర్థబోధ జరుగుచుండుటయే ప్రాచీన మగు తెనుఁగు వాక్యమునకు లక్షణము. దానిస్వరూప పరిణామమున 'అగు' ధాతురూప మనుబంధమగుట యొక నూత్నావస్థ. తనకుముందు చాలనల్పముగా నుండిన యీ యభ్యాసమును నన్నయ స్థిరపఱచెను. ఇట్లనుటచే నన్నయ గ్రంథ

మున 'అగు' ధాతు విరహితములయిన ప్రయోగములు లేవని యూహింప రాదు. అవియుఁ గలవు. ఈ క్రింది యుదాహరణములను బరికించునది.

ఆదిపర్వము	I	ఆశ్వా	81	దీని త్రిగుణంబు గుల్మంబు
„	„	„	143	లోకపాలకుండవు
„	„	„	150	ఉపాయము సేయరొక్కొ
„	II	„	56	✓ దాస్యమువలన విముక్తులగువారము
„	„	„	63	విప్రుండున్నవాడేని
„	III	„	161	ఎనయైనవారు
„	IV	„	236	వీరలు...ఉద్భవించినవారు
„	V	„	68	✓ రానేరరు
„	„	„	70	✓ పుణ్యలోకంబులు లేవు
„	„	„	211	ఎవ్వరు నేరరు
„	VI	„	96	ఎందు లేరు
„	„	„	100	ఏమిసేయువాడను?
„	„	„	179	పాండుమహాదేవి నిద్రవోయినయది
„	„	„	222	అవి పడయం బడినయవి

ఇట్లు అనుబంధములుఁగా జేరిన ధాతుసూపములే కాలక్రమమున నర్థభేదము గూడ నిరూపింపఁగల వయ్యెను. ఈ విషయము క్రియాప్రకరణమునఁ జర్చింపఁ బడును.

పై ప్రయోగములను మనస్సులో నుంచుకొనియే బాలవ్యాకరణ, ప్రౌఢ వ్యాకరణకర్త లీరీతిని సూత్రించిరి.

“భూతంబున లక్షికి లిడంతంబగు నగు ధాతువను ప్రయుక్తంబగు” బా. వ్యా. క్రి. ప. సూ 114.

“వృత్తిరేకక్రియ యర్థత్రయ బోధకంబగు” ప్రౌ. వ్యా. క్రి. సూ. 8.

నమ్మనేరను, పొరయరు మొదలగు వృత్తిరేకార్థములును, విముక్తుం డను మొదలగు ‘ను’ ‘రు’ లంతమందుగల సూపములును నన్నయమతమున విశేషణము లగుటచే వాక్య పరిపూర్తికతకు అగు ధాతుసూపమురు వాడుమ వచ్చెననుట స్పష్టము. ఈ రీతి యగు వాక్యములు ధందోబద్ధరచనలకు ననేకస్థలములం దనువుపడు ననుటయు నొకవిశేషమే.

3. సంబంధబోధక సర్వనామములతో, గూడిన రచనయు, తెనుగునకు నొకవిశేషము. ప్రాచీనభాషయందు 'వచ్చినవఱ్ఱ, రోగొన్నవఱ్ఱ, కొచ్చినవఱ్ఱ' మొదలయిన శబ్దముల ప్రయోగ ముండినట్లుదాహరించితిని. సందర్భమునుబట్టి 'వచ్చినవాడు' అనగా 'ఎవ్వడు వచ్చినవాడో యాతడ'ని యర్థము. ఈ యెవ్వడు, ఆతడు అను శబ్దములను యత్తదర్థకములని తెనుగు వైయాకరణులు వ్యవహరించుచున్నారు. ఈ రెండు శబ్దములకును నిత్యసంబంధమనియు నొక్కటి ప్రయోగించిన రెండవది యధ్యాహార్యమనియు సంస్కృతవ్యాకరణ మర్యాద. ఈ వాడుకను ఆంగ్లభాషలో Relative (pronouns, adverbs) construction అని వ్యవహరింతురు. ఈ యాంగ్లపదము ననుసరించి కల్పింపఁబడినపదము 'సంబంధబోధక సర్వనామములు' అనునది. ఆంగ్లవ్యాకరణ మర్యాదననుసరించి యిది రెండు వాక్యములకుఁ గల సంబంధమును నిరూపించుచు సర్వనామముగానో క్రియావిశేషణముగానో (adverb) కూడ పనిచేయుచుండును. "వచ్చినవాడు పాతకుడు" అను వాక్యమునకు వివరణము 'ఎవడు వచ్చినవాడగునో యాతడు పాతకుడగును.' ఇందు రెండువాక్యములుగలవు. రెండు సమాపకక్రియలును రెండుకర్తలునుగలవు. వాని సంబంధమును జెప్పనవి యత్తదర్థకములయిన 'ఎవ్వడు, ఆతడు' అనునవి. రచనలో సంతేప స్వరూపమయిన ప్రాచీనవాక్యము తెనుగునకు స్వాభావికము. తెనుగువారు ఇతరద్రావిడభాషాభ్యాసముతో సమానమయిన తమపద్ధతి ననుసరించి తాము కల్పించుకొనినది. నేటికిని బహుశ ప్రచారమున నున్నదదియే. కాని రెండవ ప్రణాళిక అర్థవిశేష బోధయందును, వాక్యశోభయందును, ఛందో రచనయందును నుపకారకమగుటచేఁ గావ్యరచనోపయోగి యనుట నిస్సంశయము. ఇదియును సంస్కృత వ్యాకరణానుసరణముననే తెనుగునఁ బ్రవేశించినదనుట స్పష్టమేగాని యయ్యది తెనుగునందలి భాషాస్వభావము ననుసరించియే కలిగి నన్నయచే వ్యాపింపఁజేయఁబడి భారతమున కెక్కినదనుట స్పష్టము. ప్రాచీనశాసనములలో నీ ప్రయోగ మంతగాఁ గనుపట్టదుగాని ముందీప్రకరణమున సూచింపఁబడిన ఆహవమల్లదేవుని కాలమునందలి శాసనమున నొక్కవాక్యము కలదు. క్రీ. వె 1006. "వేంగిరాట్టి కెవ్వరు రాజులైరి వారుం భూవ్వస్థితిం దప్పక పాలించువారు. దీనిన్దప్పినవారు ప్రయాగ వారణాసి యశీసినవరా..." (ద. హిం. శా. వా. VI. నెం. 102)

ఈ ప్రణాళికనే నన్నయ తన భారతమున నవలంబించెను. సంస్కృత వాక్యములను దెనిఁగించు సందర్భమున నియ్యది కొన్నియెడల ననుకూలముగఁ గనుపట్టక తప్పదు. క్రింది యుదాహరణములను జూచునది.

ఆదిపర్వము. 1. ఆ. 30 ఏయదిహృద్యంబపూర్వమేయది యెద్దాని
వినిన నెఱుక సమగ్రం

బైయుండు నఘనిబహుళాణ మేయది
యక్కథయ వినఁగ నిష్టముమాకున్.

„ VIII 43 నిన్నెద్ది గలపిరి నెమ్మిలోడదానినచేయు

„ „ 110 ఎవ్వఁడుపొడిచియొడిచె నతని నె వలతున్.

ఈ క్రిందిపదములు సంబంధబోధకములుగా నన్నయచే బ్రయోగింపఁ
బడినవి.

1. ఏయది 2. ఏవాని 3. ఎవ్వనియేని 4. ఎందేని 5. ఎవ్వఁడు 6.
ఎవ్వఁడేని 7. ఎవ్వనిం 8. ఎంతకు 9. ఎద్ది 10. ఏ (యాయుధమ్ము) 11.
ఎందేనుండి. ఈ ప్రయోగముల మొత్తపు సంఖ్య 25. నన్నయవ్రాసిన నాలుగు
వేల పద్యములయందును సుమారు 25 ప్రయోగములను మాత్రమే చేయుట
శ్రద్ధయా వాడుకయొక్క విరళప్రచారమునే సూచించుచున్నది.

ఈ ప్రయోగము తెనుఁగున నెట్లు బయల్పడలినదో చెప్పవలసియున్నది.
ఇందు రెండువాక్యములు గలవని ముందే నిరూపింపఁబడినది. ఒకటి ప్రశ్నార్థక
మయిన 'ఏ' శబ్దముతో నుండును. రెండవది నిర్దేశకమయిన 'ఆ' శబ్దముతో
మొదలిడును. ఈ రెండును అవ్యవహితములయిన రెండు భిన్నవాక్యములేయని
యును మొదటిది ప్రశ్నమును రెండవది సమాధాన గర్భితముగాను వచ్చి కాల
క్రమమున నీరీతిగా సంస్కృతభాషా ప్రణాళికాజ్ఞానమున నేర్పడి వాడుకలోని
కెక్కిన దనుట స్పష్టముగా నున్నది. ఈ క్రిందియుదాహరణమును జూచునది.

నన్నయ. ఆదిపర్వము. ప్రథమాశ్వాసము. ప. 231-232.

క॥ ఏ నింద్రసఖుడ నీవును, భూరాధ సురాధిరాధ పుత్రుండవు నీ
తో ననిసేయుట యుచితమె, యేనోడితిఁ జెప్పు మెద్దియిష్టము నీకున్॥

వ. దానిన చేయుదుననిన ..

మొదటి పద్యమున నియ్యది స్పష్టముగాఁ బ్రశ్నము. కావుననే 'చెప్పుము'
అని యడిగెను. ఎద్ది ప్రశ్నార్థకము గదా! సమాధానము రా నక్కఱలేకయే
'దానిన' అని యుత్తిరవాక్యము నందుకొనెను.

సంభాషణము నడుమ వచ్చిన యీ క్రింది ప్రయోగమును దిలకించునది.

“ఏ యాయుధంబున నెమ్మొయిఁ బోరంగ నిష్టమయ్యది యుత్సహింపుఁడు”
సభా. ప. 1-198.

ఇట్లు నన్నయచే నంగీకరింపబడిన రచనాప్రణాళిక తరువాతివారికి మార్గ గామి యయ్యెను.

పయియర్థమునందు 'నీ కిష్టమయినది' యను తెనుఁగు భాషాప్రణాళిక సంక్షేపరూపమును ప్రయోగబహుళమును ననుట స్పష్టముగదా !

4. తెనుఁగులోనికి నన్నయ బహుళముగా బ్రవేశింపఁ జేసినవానిలోఁ

గర్భార్థకప్రయోగమొక్కటి. ఇట్లునుటవలన నన్నయకుఁ బూర్వము కర్మార్థకప్రయోగము లేదనిగాని, యది యేర్పడలేదనిగాని యర్థముకాదు. అట్లు లేనిదానినిగాని యేర్పడుట కవకాశము లేనిదానినిగాని భాషావేత్త యెవ్వఁడును దన కావ్యమునఁ బ్రవేశించుట కంగీకరింపఁడు. అట్లుచేయుట కృత్రిమముమాత్రమే గాక యప్రామాణికము ననుట నిస్సంశయము. కర్మార్థకప్రయోగము ఆర్య భాషలయందును మొదట నుండలేదనియుఁ దరువాతఁ గాలక్రమమున నేర్పడిన దనియును భాషాతత్త్వవేత్తల యభిప్రాయము. ఆర్యభాషలలో నెట్లు ఇయ్యది కాలక్రమమున నేర్పడినదో యట్లే ద్రావిడభాషలలోను స్వతంత్రముగ నేర్పడిన దనుటలో సంశయములేదు.¹⁴ కాని యద్దాని నొక ప్రణాళికగా గ్రహించి దానికి వివిధరూప యోగ్యతయు ప్రయోగబహుళతయు నేర్పఱచుటలో నన్నయ సంస్కృత వ్యాకరణ సంప్రదాయము నుపయోగించెననుట నిస్సంశయము. ద్రావిడ భాష లన్నిటియందును 'పడు' ధాతువుతోఁగూడిన కర్మార్థకప్రయోగము చాల విరళము. కర్మకుఁ బ్రాధాన్యము నిచ్చి కర్తృపేక్ష లేకుండఁ జెప్పట కర్మార్థము యొక్క ముఖ్యలక్షణము. ఇట్లు చెప్పట కనేకమార్గములు గలవు. సాధారణముగా దెనుఁగులోని వాడుక ప్రయోగములను దిలకించునది.

1. ఇట్లు కట్టిరి. 2. ఇట్లు కట్టివేయడమైనది. 3. ఇంటిపని పూర్తియైనది. 4. ఇట్లు కట్టించివే స్తిమి. 5 సీసా పగిలినది 6 మాట తెలిసినది. 7 రాముఁ డను వాఁడు 8 చేసినపని 9 అది చెప్పలేదు. 10 బెల్ల మెట్లమ్ముతున్నది. ఈ పయి ప్రయోగముల నన్నింటిని 'పడు' ధాతువు ననుబంధముగాఁ బ్రయోగించి 1 ఇట్లు

14 The passive is a form acquired gradually by the diverse Indo European languages long after the system of their conjugation was completed in its principal lines. Mr. Breal. Semantics p. 85. The primitive Aryan verb possessed no passive voice, in fact the passive is a comparatively late creation. Science of Language by prof. Sayce. Vol II p 158. A comparative grammar of the Indo Germanic Languages Vol IV 972 page. Origin and development of the Bengali Language Vol. II 653 page. (Suniti Kumar Chatterjee.)

కట్టఁబడినది. 2 సీసా పగులగొట్టఁబడినది. 3 మాట తెలియఁబడినది. 4 రాము డనఁబడువాఁడు 5 చేయఁబడినపని 6 అది చెప్పఁబడలేదు. 7 బెల్ల మెట్లమ్మఁబడు చున్నది అనురూపములలో వ్యవహరించుట చాల నరుదు. సాధారణముగా పడు ధాతువు తో గూడిన కర్మార్థకమునకు గ్రంథమే శరణ్యము. నిత్యవ్యవహారమునఁ బ్రచార మల్పము.

ఇట్టి కర్మార్థప్రణాళిక తెనుఁగునను నితర ద్రావిడభాషలయందును గాల క్రమమున నేర్పడినది. నన్నయకుముందు శాసనములలో రెండు ప్రయోగములు లభించినవి. “వై దుమ్ముశ్చేత పట్టమ్ కట్టబడియె. వారిచేత పట్టంకట్టబడినవాన్” (పడుధాతు వెట్లు స్వతంత్రమయ్యుఁ గాలక్రమమున ననుబంధమాత్రమై కర్మార్థక ప్రయోగమునకు దారితీసె నను విషయము క్రియాప్రకరణమునఁ జర్చింపఁబడును) ఇట్టి ప్రయోగముల నాధారముగాఁగొని సంస్కృతభాషా సంపర్కము గలవాఁడు గావుననే నన్నయ సంస్కృతవాక్యములను దెనిఁగించుటయందు ‘పడు’ ధాతువు ప్రయోగమునకుఁ బ్రాచుర్యముదెచ్చెను. నన్నయచే వ్రాయఁబడిన భారతభాగము నంతటిని బరిశీలించినచో 59 ప్రయోగములు కర్మార్థకములయిన పడుజ్యను బంధముతో లభించినవి. అందు దేశ్యధాతువులు 45, తత్సమధాతువులు 14. సంస్కృతభారతమునందు విశేషముగాఁ బ్రయోగింపఁబడిన యీ కర్మార్థకము తెనుఁగునందలి సంస్కృతవృత్తములలో ఛందస్సౌకర్యమును కలిగించుననుట గూడ నన్నయ కుపకారకమే యయియుండును.

పయి విచారణమంతయు నన్నయనాటి భాషాపద్ధతులనుబట్టి రచియించినది. వ్యాకరణము లేర్పడి విభజన ప్రణాళిక వెలసినప్పుడు గలిగిన మార్పులను వివరించు టకు మున్ను తెనుఁగునుగూర్చి వ్రాయఁబడిన లక్షణగ్రంథముల (వ్యాకరణముల) చరిత్రము దిజ్ఞాత్రముగా నిరూపింపఁబడును.



> తెనుఁగు వ్యాకరణముల చరిత్రము

వ్యాకరణ జాతుల విభజనము

ఆంధ్రవ్యాకరణములను స్వరూప స్వభావములనుబట్టి నాలుగైదు విధము లుగా విభజింపవచ్చును. అందు,

మొదటిది :—సంస్కృతభాషలో శ్లోకరూపమునఁగాని సూత్రరూపమునఁ గాని వ్రాయఁబడి యితరులచే వానికిఁ దెనుఁగు గద్యరూపమునఁగాని పద్యరూప మునఁగాని వివరణములు టీకలు మొదలగునవి కలిగినవి.

రెండవజాతి :— ఛందస్సు మొదలయిన యితర విషయములతోఁ గలిపి గాని వేఱుగాఁగాని పద్యరూపమునఁ దెనుఁగున రచియింపఁబడినవి.

మూడవజాతి :— తెనుఁగున గద్యరూపమున సూత్రఫక్కిని వాఙ్మయ ఫక్కిని రచియింపఁబడినవి.

నాల్గవజాతి :— ఆంగ్లమున నాంగ్లేయులచే నాంగ్లేయులకొఱకు ఆభాషా ప్రణాళిక ననుసరించి వ్రాయఁబడినవి.

ఐదవజాతివి :— ఇతర ద్రావిడభాషాజ్ఞానమువలనను కాలక్రమరూప పరిణామజ్ఞానమునను నేర్పడిన ప్రణాళిక గలవి.

ఇట్లే దుజాతులలోని ముఖ్యగ్రంథములను వేర్వేరుగాఁ జేర్చొనుచున్నాను.

మొదటిజాతి గ్రంథములు

ఆంధ్రశబ్ద చింతామణి

ఆంధ్రశబ్ద చింతామణి యను పేరిట వ్యవహరింపఁబడుచు నన్నయకృతముగాఁ బ్రసిద్ధమయిన గ్రంథము సంస్కృతమున (83 లేక 88) ఆర్యావృత్త శ్లోకములలో నున్నది. ఇది నన్నయ కృతమని విశ్వసింపనయినచో నియ్యదియే తెనుఁగునకుఁ బ్రథమ వ్యాకరణము. ఈ గ్రంథమునకుఁ బ్రచారము లేకపోవుట చేతనో మఱి యేకారణముచేతనోగాని యెలకూచి బాలసరస్వతి యను మహా పాథ్యాయుడు టీకవ్రాసి వెలయింపువఱకును దీని ప్రశంస వినరాలేదు. అతని పీఠికయం దిట్లు వ్రాసియున్నాడు.

“అని యిష్టదేవతా ప్రార్థనంబుఁజేసి మున్నొక్కనాడు విద్యానగరిలో నచింత్యకారణోపాగమ స్నేహ సాహచర్యుండగు శివయోగివర్యుచే దైవచోదనం బరిప్రాప్తమయిన యాంధ్రశబ్ద చింతామణి గ్రంథంబునకు లోకోపకారార్థంబుగాఁ టీకఁ గావింపఁగోరి నెమ్మనంబున

ఉ॥ ఏమి మహాద్భుతంబిది హరీహరి యెక్కడి యాంధ్రశబ్ద చింతామణి ఫక్కి యెక్కడి మతంగనగంబు యుగాదిసంభవుం డై మనిచన్ననన్నయ మహాకవి యెవ్వఁడు సిద్ధుఁడెవ్వఁడా హా! మదగణ్య పుణ్య సముదగ్రతఁ జేకుటఁగాదె యిన్నియున్.

“ఇది తొల్లి సకల కవితా ప్రవర్తకుండగు శబ్దశాసనుండు సకల కవి హితంబుగా యథోచితసూత్ర గర్భంబులగు నార్యావృత్తంబులఁ బంచ పరిచ్ఛేదకంబుగా సమకట్టె.” ఈ గ్రంథమును నన్నయకృతము గాదనియు బాలసరస్వతులో మఱియెవ్వరో దీనిని రచించి గ్రంథప్రచారమునకుగాను నన్నయ పేరుపెట్టి

రన్యమి వీరేశలింగము పంతులుగారు ఆంధ్రకవుల చరిత్రములో రచించి యున్నారు¹. ఈ యభిప్రాయమును జాలమంది ప్రతిఘటించిరి. వాదోపవాదములు జరిగినవి. ఇప్పటికిని నన్నయకృతము గాదని నమ్మువారు గలరు. అట్టివారికి ముఖ్యహేతువు లేవనగా,

1. చింతామణిలో నధర్వణాచార్యుల పేరుండుట.

“నుమ్రోతోహల్యధర్వణాచార్య మతాత్”

2. పదాది యకారము నంగీకరించుట.

“అద్యఃక్రియాసు భూతార్థద్యోతి నచూద్యగం విచా సర్వః

సర్వత్రాజ్వత్కార్యం ఞ్జయం యస్య ద్రుతప్రకృతికేభ్యః.”

3. ప్రథమపురుష క్రియలయందలి యకారమునకు సంధి నిత్యమనుట.

“నిత్యమను త్త పురుషక్రియా స్వితః.

4. వర్తమానార్థకమునకు ఉన్నానుబంధమును భవిష్యద్గర్థమునకు కల యనుబంధమును విధించుట.

‘వసతిరనుబంధకస్యాద్యత్ర లడ్థో వివక్షిత స్తత్ర’— 75 శ్లో.

‘అస్తిరనుబంధకస్యాద్యత్ర లృడ్థో వివక్షితోధాతోః—’

5. కేతన పెద్దనలు నన్నయ వ్యాకరణమును పేర్కొనకుండుట.

6. కవిభల్లటులు మొదలగువారిని పేర్కొనుట.

“కవిభల్లటైః క్రియాణాం నామ్నాంచోల్లోపఃకవిష్యతే హ్యేషు.

7. శబ్దశాసన బిరుదము నన్నయకు భారతరచన వలననే వచ్చినదని యర్థమగు పద్యమును జక్కన తన విక్రమార్కచరిత్రమునందు వ్రాయుట.

8. నన్నయనుండి సారంగధరుడు (ఈతడు చారిత్ర పురుషుడుగాడు) నేర్చుకొనెనని అప్పకవ్యాదులు చెప్పినకథ విశ్వసనీయము కాకుండుట.

పయిహేతువు లన్నింటిని విమర్శించుచు బ్ర. శ్రీ. వజ్ఞుల చినసీతారామ స్వామి శాస్త్రులవారు ‘చింతామణి విషయపరిశోధనము’ అనుగ్రంథమును బ్రచురించి ఆంధ్రశబ్దచింతామణి నన్నయకృతమే యని నిర్ణయించియున్నారు. వీరిమతమున నీ క్రిందివి సిద్ధాంతములు.

1. నన్నయ తనకాలముననుండి, భారతాదిని ప్రశంసింపఁబడిన పండితసంఘములలోని పండితుల మతములను సూచించుటకు “ప్రవదంతి, విదుఃకేచిత్, విదంతిశాస్త్రః, ఇత్యన్యే, ఇష్యతే, కధ్యంతే” మొదలగు పదములను వాడి యున్నాడు. కవిభల్లటుడు నన్నయ తరువాతివాడనుట నిరాధారము.

1 వీరేశలింగము. కవుల చరిత్రము. ప్రథమభాగము. పుట. 43 పునర్ముద్రణము.

2. చింతామణి ఆంధ్రవ్యాకరణ ప్రాథమికావస్థను నిరూపించుచున్నది.
3. భారత చింతామణులేక కర్తృకము లనుటకు సూచనలు గలవు.
4. చింతామణి ముఖ్యముగా సంస్కృత సమశబ్ద సాధనపరము.
5. సిద్ధిలో కాద్యశ్యా యనుసూత్ర మద్దాని ప్రథమత్వమును నిరూపించుచున్నది.

6. పదాది యకారాంగీకార ప్రశంస, యకార మెచ్చట అద్విశిష్టము, ఎచ్చట ఎద్విశిష్టము అను సందేహమును నిర్ణయించు నుద్దేశముతో, జేయబడినది. అట్టిది దైనిక వ్యవహారమున నాడును నేడునుగూడ వినబడుచున్నది. అంతియేగాని పదాది యకారవిధి పరమార్థముగాదు.

7. పదాది యకార సందర్భము భారతప్రయోగ విరుద్ధముగాదు.

8. ప్రథమపురుషకియేకార సంధ్యభావము నన్నయభారతమున పాదమధ్యమున నెచ్చటనులేదు. పాదాంత వాక్యాంతమున రెండుచోట్ల గలదు. పాదాంతమున 'ఉ' కారాంతములకుగూడ సంధిలేదు. కావున పాదాంతమున సంధి వైకల్పికమని భావము.

9. సిద్ధుని కల్పన మాకాలము స్వభావమునుబట్టి చేయబడినదిగాని యది విశ్వసనీయము కాదు.

10. అధర్వణకారికావళికిని జింతామణికిని గల యాంతరంగిక సంబంధమును బట్టి చింతామణి యధర్వణునికంటె ముం దనకతప్పదు.

11. చింతామణిలోని యధర్వణుని పేరున్న పాఠ మపపాఠము.

ఈ పైనిచెప్పినవి మొదలుగాగల యనేకాభిప్రాయములను వెల్లడించి నన్నయ కర్తృత్వమును శాస్త్రులవారు స్థాపించియున్నారు. చింతామణి నన్నయ కృతము గాదనుటకు బ్రబలమయిన యేదేనొకసాక్ష్యము చూపువలకును గ్రంథస్థ నిదర్శనములనుబట్టి వీలులేదు. సూక్ష్మముగా బరిశీలించినచో చింతామణి భారతము లేక కర్తృకములనుట మాకును సమ్మతమే.

ఇట్టి యాంధ్రశబ్దచింతామణి సంస్కృతమున నార్యావృత్తములలో సంజ్ఞ, సంధి, అసంతము, హలంతము, క్రియ యనుపేళ్ళతోగూడిన యయిదుపరిచ్ఛేదములలో వ్రాయబడినది. ఆకాలమునం బండితులందఱికిని సంస్కృతభాష వచ్చియే యుండెనని యూహింపకతప్పదు. పాండిత్యమనగా సంస్కృతభాషాజ్ఞానమనియే యర్థమనకతప్పదు. నేడు 'పిల్లవాడు చదువుకొనుచున్నాడన'గా 'పక్షాస'ని యడుగుటయు ఇంగ్లీషే యని యర్థముచేసికొనుటయు సర్వసామాన్యసూత్ర మెట్లో నాడు నట్లే చదువనగా సంస్కృతజ్ఞానమని గ్రహింపవచ్చును. ఇక వ్యాకరణ

ప్రయోజనము పామరజనులకొఱకును దై నందిన వ్యవహారమాత్రమునకును గాదు గదా! పండితజనులకొఱకును గావ్యభాషాశాసనమునకును నగుట నయ్యది సంస్కృతముననే యుండవలెను. నన్నయ చేసినది గొప్పపని. భాషకు వ్యాకరణమును గ్రొత్తగ వ్రాయుట. నేటిపద్ధతినిబట్టి అది 'రీసెర్చివర్క్'. అట్టిదానికి పండితసమ్మతియు వ్యాప్తియుఁ గలుగవలెనన్నచో పండితులభాషయగు సంస్కృతముననేగదా యుండవలెను. నేడు తెనుఁగునుగూర్చి యేదే నొక గొప్పవిషయమును 'రీసెర్చిని' వ్రాసి దాని నాంగ్లమున వెలయించిననే దానికిఁ బ్రచారమును బ్రాశస్త్యమును గలిగి దత్కర్తకుఁ గీర్తియు ధనస్ఫూర్తియుఁ గలుగుచున్నవి. నన్నయ గ్రంథముతోడనే యాంధ్రభాషావ్యాకరణమునకు మార్గము స్థిరపడి పోయినది. నాటినుండి నేటివఱకును వ్రాసిన పండితవర్కులును, విమర్శకధుర్కులును నామార్గముననే చిన్నచిన్న లేశములయందుమాత్రము దమ నేర్పును గూర్చును జూపుచు గ్రంథరచనను జేయుచువచ్చిరని మున్నుందు స్పష్టపడగలదు.

బాలసరస్వతీయము

1932 వ సంవత్సరమున శ్రీవజ్ఞుల చినసీతారామస్వామిశాస్త్రిగారిచే సంస్కరింపఁబడి వావిళ్ళవారివలనఁ బ్రచురింపఁబడినది. ఆంధ్రశబ్దచింతామణి యేర్పడినతరువాత సంస్కృతవ్యాకరణమయిన పాణినీయము నెట్లు జనులుగురువు గారియొద్ద పాఠము చెప్పకొనెడివారో యట్లే యాంధ్రవిద్యాధులును దీనిని పాఠము చెప్పకొనుచుండిరని యూహింపవచ్చును. అట్లు శిష్యులకుఁ దాను తెనుఁగున బోధింపవలసివచ్చుటచేత నా యభ్యాసము ననుసరించియే గాబోలు బాలసరస్వతి మహాపాథ్యాయుఁడు చింతామణికి వచనరూపమయిన టీకను వ్రాసి వెలయించెను. కృత్యాద్యంతములఁ బద్యములను వ్రాసెను. అప్పకవి తనకాలమును క్రీ॥ శ॥ 1656 వ సంవత్సరమని వ్రాసికొనుటచేతను నంతకుముందు కీలకసమను బాలసరస్వతి కాగ్రంథము లభించెననుటచేతను నావత్సరము 1608 యని తేలుచున్నది. కాని బాలసరస్వతిమాత్రము ఆగ్రంథము దనకు కీలకసంవత్సరమున లభించినట్లు వ్రాయలేదు. 'మున్నొక్కనాఁడు విద్యానగరిలో... శివయోగివర్యుచే దైవచోదనం బరిప్రాప్తమయిన యాంధ్రశబ్దచింతామణి గ్రంథంబునకు లోకోపకారార్థంబుగాఁ డీకగావింపంగోరి' యని వ్రాసియున్నాఁడు. ఇందు వచనమున సూత్రభావమును వ్రాసి తెనుఁగుభాషనుండి యుదాహరణములిచ్చి లక్ష్యసిద్ధిని గల్పించి యున్నాఁడు. అక్కడక్కడ పద్యముల నుదాహరించియున్నాఁడు. ఈతఁడు భాష్యాది బహుశాస్త్రపరిచయోదాత్తుఁడు. కౌముదీనాటక కావ్యకవి. చంద్రాపరిణయాది సత్కృతిస్రష్ట. యాదవరాఘవపాండవీయకర్త. పండితవంశమునఁ

బుట్టినవాడు. సంస్కృతవ్యాకరణ పారిభాషికపదములకును దెనుఁగునకయి నన్నయచేఁ గల్పింపఁబడిన పారిభాషికపదములకును నాతఁడు తనటీకలోఁ వివరణ మును వ్రాసెను. ఈ టీకయొక్క ముఖ్యప్రయోజనములు, పయిరీతినున్న పదముల భావమును వెలయించుట, ఆర్యాశ్లోకములను సూత్రములుగా విభజించుట, సూత్రార్థమును దెలుపుటయందు పాణినీయసూత్రవిచారమునందలి పద్ధతిని ప్రవేశ పెట్టుట యనునవి.

అష్టకవీయము

ఇది చాలఁ బ్రసిద్ధమయి పద్యగద్యరూపమయిన విశులాంధ్రవ్యాఖ్యానము. ఇది యసంపూర్ణమగుటచే దీనియందలి వ్యాకరణభాగమునకు విశేషవ్యాప్తిగాని ప్రశస్తిగాని లేదు. ఆంధ్రశబ్దచింతామణి నిమిత్తమాత్రమేగాని యనేకవిషయములనందు లేనివానిని, కర్తచే నుద్దేశింపఁబడనివానిని గ్రహించి యిం దీతఁడు వ్రాసెను. కావ్యభేదములు, నాయకాదిలక్షణము మొదలయిన యలంకారశాస్త్ర విషయముల నీతఁడు రచించెను. రెండవ యాశ్వాసమునందుఁ గొంతభాగమును, మూఁడునాలుగులను బూర్తిగను ఛందోవిషయములే విశాలముగఁ బ్రపంచించి. యనేకపూర్వలక్ష్యలక్షణగ్రంథములనుండి సోదాహరణముగ విషయమును గ్రహించి నిరూపించెను. పంచమాశ్వాసమున సంధిపరిచ్ఛేదమును ప్రారంభించి కొంతవఱకు వ్రాసి గ్రంథమును విడిచివేసెను. ఇతనికి (1656 వ సం॥ క్రీ॥ శ॥ 1578 శా॥ శ॥) మన్మథసంవత్సరమున కలవచ్చినట్లును దాను గొండవీటి పడమటిదిశనున్న తంగెడవిషయమున గామెపల్లిని నప్పడున్నట్లును వ్రాసికొని యున్నాడు. దీనినిబట్టి యీతఁడు నేటి గుంటూరుమండలమున నుండినవాడనుట స్పష్టపడుచున్నది. ఈ గ్రంథమునందలి యుపోద్ఘాతమున 85 వ పద్యమున దాను 'అంబికావాదము' అను యక్షగానము, కాలబాలార్ణవమనెడు జ్యోతిషగ్రంథము మొదలయిన గ్రంథములను రచించినట్లు వ్రాసికొనియున్నాడు. ఈతఁడు సంస్కృతమునందుఁ బాండిత్యముగలవాడని చెప్పనక్కఱలేదు. ఎనిమిదిపరిచ్ఛేదములుగా "ఎలకూచి బాలసరస్వతి సకలభాషాకవిమహోపాధ్యాయ ప్రణీతాంధ్ర వ్యాఖ్యానగ్రంథం బాధారంబుగా రచియింపఁబూని అయిదుపరిచ్ఛేదములు మాత్రము వ్రాయఁగల్గెను. "ప్రయోగశరణా వైయోకరణాః" యను న్యాయము ననుసరించి "సుమారు నూరు గ్రంథములనుండి 800 పద్యములకుఁ బైగా తనలక్షణ గ్రంథములో నుదాహరించిరాడు." పూర్వలక్షణ గ్రంథములను బహులక్ష్య గ్రంథములను బరిశీలించి తాను వ్రాసిన లక్షణములకుఁ దగిన లక్ష్యముల నిచ్చుట యీ గ్రంథమందలి ముఖ్యవిశేషము. ఇట్టి పద్ధతి నవలం

బిందుటలో నీతఁడు ప్రథముఁడు గాకపోయినను ప్రధానుఁడని యంగీకరింక తప్పదు. “సకల గ్రంథములను జదువక తెలియునె లక్షణ ప్రపంచంబెల్లన్” అనియును “గ్రంథములన్నియు వెదకి వెదకి సారమెల్ల వివరింపంగన్” అనియును దన గ్రంథమునఁ గంఠోక్తిగాఁ జెప్పటచే నీతని బహు గ్రంథపరిచయము స్పష్టపడక తప్పదు. ఈ గ్రంథమును స్వభావముచేత రెండవ జాతివానిలోఁ జేర్చవలసినదేగాని యాంధ్ర శబ్దచింతామణి నాధారము చేసికొనిన ప్రత్యక్ష వ్యాఖ్యాగ్రంథమగుటచేత నిందే చేర్చవలసి వచ్చినది.

అహోబల పండితీయము

గాలి నరసయ్య యను పేరుగలిగిన యహోబలపండితుఁడు ఆంధ్రశబ్దచింతామణికిని అధర్వణ కారి కావళికిని గలిపి వ్రాసిన వ్యాఖ్యానముయిన గ్రంథము. దీనికిఁ గవిశిరోభూషణమను నామాంతరము గలదు. ఈతని కాలమును గూర్చి స్పష్టముగాఁ జెప్పవీలులేదు. బాలసరస్వతిని, అప్పకవిని తనగ్రంథమునఁ బేర్కొనుటచే నీతఁడు 1700 సం॥ర ప్రాంతమున నుండెనని యూహింపవచ్చును. అప్పకవియు, బాలసరస్వతియు వ్రాసిన సిద్ధుని కథలనుగూర్చి యీతఁడు పోష్ఠాతరూపమునఁ దన గ్రంథాదిని సంస్కృతశ్లోకములలో వ్రాసెను. ఇరువురికిని రెండు పుస్తకములు లభించినవనియును అందనేక పాఠభేదములు గలవనియును నందు తాను బాలసరస్వతి పాఠములనే గ్రహించెననియును జెప్పెను.² తిరిగి నన్నయభట్టే తన గ్రంథమునకు వ్యాఖ్య వ్రాసికొను నుద్దేశముతోఁ దన నూపముతో జన్మించెననియుఁ జెప్పకొనియెను.³ పూర్వవ్యాఖ్యానముల రెండింటి యందును గల న్యూనతలం దెలుపుచుఁ దన వ్యాఖ్యకవసరమును స్థాపించెను. బాలసరస్వతి టీక కేవలము తెలుఁగు మాటలతోనుండి సూత్రభావమును మాత్రమే చెప్పటచే శక్తి లేనిదయ్యెను. పండితుల కదితృప్తి యీయఁజాలదు. అప్పకవిటిక

2. మత్స్యేంద్ర నామ సిద్ధేంద్ర మహిమ్నా సిద్ధతాంగతః॥జగ్రాహవ్యాకృతిం తస్మాత్తత్పరిపాలనరస్వతి॥ ఎలకూచికులాంభోధి శరద్రాకానిశాకరః॥సమస్త కవితాదక్షోవత్సరే కీలకాహ్వయే.

తత్రపంచపరిచ్ఛేదాః శబ్దశాస్త్రే నియంతృతాః॥ఆర్యాపద్యైస్తత్సంఖ్యా సమ్మితాస్త్యాద్యైర్గజైః. మతంగశైల విప్రేంద్రా దన్యద్వ్యాకృతిపుస్తకమ్॥ కామచూర్యప్రకవినాగృహీతం తత్రషడ్గతా॥ పాఠభేదాస్తు బహువోదృశ్యంతే పుస్తకద్వయే॥మయా ప్రాయస్సరస్వత్యాః పుస్తకంపరిగృహ్యతే॥ అస్పార్యపుస్తకారూఢ పాఠభేదాద్యదుత్థితం॥మయాసంగృహ్యతే యాపంతదప్యా ధర్వణోక్తితః॥

3. ప్రసిద్ధ సారంగధరేన టీకా మహిమ్నా కర్తుమతీవహర్నాత్

వాతూలవంశేనతతార భూయః శ్రీ నన్నవిద్వానహమేవసోఽస్మి॥

శ్లోకముల కిముడనిదై కవులకు సంతోష మియం జాలదు.”⁴ ఇంతియగాక యధర్వణకారికలలోని సారమంతయును గ్రహించి తన వ్యాఖ్యానమందుఁ గూర్చి పెట్టెను గావున నాయధర్వణఫక్కికను పండితులు పరిశీలింపవలసిన యవసరము లేదనియుఁ జెప్పెను.⁵ అహోబలపతి యనేకశాస్త్ర సంప్రదాయముల నెఱింగిన వాఁడు గావున సంస్కృతమునందలి అలంకార వ్యాకరణ తర్కమిమాంసా శాస్త్రముల సంప్రదాయములను రహస్యములను దన వ్యాఖ్యానమునఁ జొసిపి సిద్ధాంతములనన్నిటిని సమన్వయపఱచి విపులగ్రంథమును వ్రాసెను. అనేక స్థలములయందు నన్నయను ప్రథమాచార్యుఁడనియును అధర్వణుని ద్వితీయాచార్యుఁడనియును దన గ్రంథమునందే పేర్కొనియున్నాఁడు. సంస్కృతవ్యాకరణమును రచించిన పాణిన్యాచార్యుని స్థానమును నన్నయయ్యను, వార్తకములను వ్రాసిన వరదచిస్థానము నధర్వణుఁడును దెనుఁగు వ్యాకరణమున నధిష్ఠించుట కర్హులని యాతని యభిప్రాయము. తేటపడుచున్నది. దానినిబట్టి పాతశాల మహాభాష్యమునకు సమానమయిన భాష్యము తనగ్రంథమును నుద్దేశముతో నాతఁడున్నట్లూహింపనగును. విచారణయు విరచనమును మహాభాష్య ఫక్కిక ననుసరించియే చేసినట్లు స్పష్టమగుచునే యున్నది. ఈ వ్యాఖ్యానమునందు విచారణ చేయునప్పుడు మూలసిద్ధాంతములయొక్క స్వరూపమును స్వభావము నూచముట్టుగ వివరించియే యర్థనిరూపణముఁ జేయుచు వచ్చెను. చింతామణి యభిప్రాయములను బూరించుచును సవరించుచునున్న యధర్వణ కారికల నాయాసందర్భములయందొసంగుచు, లక్ష్యముల నిచ్చుచు నక్కడక్కడఁ గవిప్రయోగములను వివరించుచు నీతఁడు వ్యాఖ్యానమును సాగించెను. చింతామణి, అధర్వణకారికావళి, అహోబల పండితీయము నను మూఁడుగ్రంథములతోడను నాంధ్రవ్యాకరణమునకుఁ బాణిని, కాత్యాయన పతంజలులు సిద్ధించిరనవచ్చును.

నన్నయాధర్వణుల గ్రంథములకుఁ బయిమూఁడుటీకలును బ్రసిద్ధములును బ్రశంసనీయములును నయియున్నవి. తరువాత మఱికొన్ని టీకలు బయలువెడలినవి గాని యవి వీని మార్గమునే యనుసరించినవి.

4. టీకా బాలసరస్వతీ కవికృతా శుద్ధాంధ్రవాగ్దంభితా।

నూత్రప్రోత పదార్థమాత్ర కథన ప్రక్షీణశ క్తిస్తతః।

కస్తుష్యేద్భువి పండితః కవివరః కించాత్ర పద్యామితో।

గ్రంథోప్యప్సక వేర్మదం దిశతి నో విద్యత్కవీనాం ఘనామ్॥

5. యస్సారోఽధర్వణగ్రంథే సోప్యత్రైవ విధీయతే,

తేన తత్సక్కికాలోక లోలతాత్యజ్యతాం బుధైః.

కవిజనాంజనము

కిమ్మూరి నరసరాజకృతము. అముద్రితము ప్రాచ్యలిఖితపుస్తక భాండా గారమున R. No. 521, 522 గా నున్నది. బాలసరస్వతీయము సంక్షేపరూపము గావునఁ దనచే విస్తారముగ వ్రాయఁబడినదని కవి వాకొనియున్నాఁడు. అహోబల పండితునిఁ జేర్కొనినాఁడు. ఆతని యభిప్రాయములను జాలవఱకు వాక్రుచ్చి యున్నాఁడు. ఆంధ్రభాషలో నున్నది.

కీర్తిశేషులయిన శ్రీపార నందిరామశాస్త్రిలవారు ఉద్వ్యోతినీ నామకమయిన టీక నొకదానిని ఆంధ్ర శబ్దచింతామణికి వ్రాసి యాంధ్ర పత్రికాలయమునఁ బ్రచురించిరి. వావిళ్ళవారు తమ పుస్తకాలయమున నొకటిక నొక పండితునిచే వ్రాయించి ప్రచురించిరి.

చింతామణి విషయపరిశోధనము

శ్రీవఝుల చినసీతారామస్వామి శాస్త్రిగారు పయిపేరను చింతామణిలోని కొన్నిసూత్రముల యభిప్రాయములును, పాఠభేదములును, చింతామణి కర్తృత్వమును, అధర్వణకృతికిని నన్నయ కృతికినిగల సంబంధమును వివరించుచు, దీర్ఘ పరిశోధన ఫలితమయిన యొక గ్రంథమును 1931 సంవత్సరములోఁ బ్రచురించిరి.

నారాయణీ యాంధ్రవ్యాకరణము అను నన్నయాధర్వణ కారికావళి

పయిపేరున చర్లనారాయణశాస్త్రిగారు నన్నయ సూత్రములను అధర్వణ కారికలను జోడించి వానికి సమానార్థకములుగా నాంధ్రమునఁ బద్యములుగా సూత్రములను బ్రచురించిరి. వారి పుత్రులయిన చర్లగణపతిశాస్త్రిగారు పయి పద్యముల కాంధ్ర గద్యమున వివరణమును గద్యరూపమున సూత్రములను రచించిరి. బాలప్రాథ వ్యాకరణములును బాలసరస్వతీయాది వివరణములును వీరికిఁ బరిచితములగుట నందలి విశేషాభిప్రాయములను బద్ధతులనుగూడఁ వివరించుట లక్ష్యయుతముగా నీ గ్రంథము వెలయుచున్నది. నేటివఱకుఁ బ్రాచీనముగా బయల్పడలిన ప్రామాణిక విచారణలయొక్కయు, విమర్శనములయొక్కయు, సారమిందుఁగలదు. పద్యరూపమయిన లక్షణగ్రంథముల యొక్కయు, వివరణరూపములయిన విచారణములయొక్కయు ఫలితములన్నియు నిందుఁ గ్రోడీకరింపవలెనని కవి చాలశ్రమపడి యీ గ్రంథమును రచించెను. లక్ష్యప్రదర్శనమును నిందుఁ జక్కగాఁ జేయఁబడినది.

వికృతి వివేకము

వికృతివివేకము లేక అధర్వణ కారికావళి; శ్రీలింగశబ్దానుశాసనము అను పేరుగల రెండుగ్రంథములు అధర్వణ విరచితములుగా మనకు లభించుచున్నవి. వికృతివివేకము అను గ్రంథమునందలి కారికలు తత్పూర్వముగా చింతామణి యభిప్రాయములను సవరించు నభిప్రాయముతో వ్రాయఁబడినట్లు శ్రీవర్ణుల చినసీతారామస్వామిశాస్త్రిగారిచే దేశమునందు బాగుగాఁ బ్రచురింపఁబడినది. ఈ కారికలు స్వతంత్రములుగాని సంపూర్ణములుగాని కావు. అహోబలపతి వ్యాఖ్యానము నందీకారిక లన్నియు నక్కడక్కడ సందర్భోచితముగాఁ బేర్కొనఁబడినవి. ఈ కారికావళిని ద్వితీత్రిణీ సీతారామకవిచే రచియింపఁబడిన కవిజనమండనమును టీకతోఁ గలిపి శ్రీ. వ. చినసీతారామస్వామిశాస్త్రిలవారి యపోద్ఘాతముతో వావిళ్ల వారు ప్రచురించిరి. ఈ గ్రంథముయొక్క కర్తృత్వమునుగూర్చియు శ్రీకం. వీరేశలింగముగారు శంకించిరి. ప్రాయశః ఈ కారికలను అహోబల పతియే వ్రాసి యధర్వణుని పేరుపెట్టి యుండవచ్చునని యూహించియున్నారు. ఈ యూహకుఁగారణమేమనఁగా నందలి సూత్రములు కొన్ని యాధునికములయిన అకారాంత సంస్కృతీయ సంధియు,⁶ శ్లేషకవిత్వమునందలి సఖండ నిర్బిందు సమ్మేళనము⁷ మొదలగు వానిని సూత్రించెననియు గ్రంథాంతమున పూజ్యపాదు డయిన యకలంకుని స్మరించెననియు⁸ నాయకలంకుడు కర్ణాటవ్యాకరణమును సంస్కృత సూత్రములతోవ్రాసి తన కాలమును క్రీ. శ. 1604 తో సమమయిన శకవర్షము 1526 గా వ్రాసికొనెననుటయే. ఈ గ్రంథము చాల నాధునికమని పంతులవారి యభిప్రాయము. ఈ యుక్తులు బలమయినవికావు. కర్ణాట వ్యాకరణము తెనుఁగు వ్యాకరణమునకెట్లు ప్రమాణమగును. అందును కారికావళి శేషగ్రంథముగాని స్వతంత్ర గ్రంథముగాదు, కర్ణాటక శబ్దానుశాసనము స్వతంత్రగ్రంథము. ఇంకఁ గారికలయందుఁ గ్రొంగ్రొత్తగఁ జేర్పబడుచు వచ్చుచుండినను గ్రంథమునకు నష్టములేదు. అట్లు చేర్పఁబడిన కారికలును గొన్నియుండిన నుండవచ్చును. ఇంత మాత్రముచేత గ్రంథమునకు నన్యకర్తృత్వము నారోపింప నక్కఱలేదు. బాలసరస్వతికి ముందే కొన్ని కారికలును బ్రచారములో నుండినట్లుఁబోంచుట కవకాశము లున్నవనియును నట్టి కారికల యభిప్రాయమునే బాలసరస్వతి తన గ్రంథమున వ్రాసియుండవచ్చుననియు శ్రీ సీతారామశాస్త్రిగారు వ్రాసియున్నారు.⁹

6. కుత్ర చిత్సంస్కృతీయోఽపి ప్రాణోప్యత్రచ్యుతోభవేత్. అ. కారిక

7. శ్లేషేసఖండ నిర్బిందోర్మేళనం కుత్ర చిన్మతమ్. ,, ,,

8. ప్రమాణ మకలంకస్య పూజ్యపాదస్య లక్షణమ్. ,, ,,

9. బాలసరస్వతీయ పీఠిక. పేరా 6.

పరంపరాయాతముగా వచ్చుచున్న యీ కారికావళి యధర్వణ కవికృతము కాద నుటకు హేతువులు స్థాపితములు కాలేదు.

త్రిలింగ శబ్దానుశాసనమని యొక వ్యాకరణ మధర్వణునిచే వ్రాయఁబడినట్లు ప్రచారముననున్నది. ఇది ప్రాచ్యలిఖిత పుస్తకభాండాగారమున 1245 నెంబరుగా వర్ణింపఁ బడియున్నది. 'ఇతి చతుష్షష్టికశా ధుర్యాధర్వణాచార్య విరచితే త్రిలింగ శబ్దాను శాసనే దశమః కాండః' అని తుదిని వ్రాయఁబడియున్నది. తాను తనకుఁ బూర్వములయిన యనేక ఫక్కికలను జూచి బహుమతములను విచారించి వ్రాసినట్లు వ్రాయఁబడియున్నది.¹⁰ "అసమగ్రము. పది కాండములన్నవి. వ్రాత మంచిదికాదు. తప్పులున్నవి. శైధిల్యము గ్రంథపాతము చాలహెచ్చు. అనేక దోషములతో నుండుటచే నీ గ్రంథము సరిగా నర్థమగుటలేదు. కాని యీ గ్రంథ మందలి లక్షణములనుబట్టి చూడగ నిది పదునైదవశతాబ్దికిఁ బూర్వపుది గాదని తోచుచున్నది." అని సంపాదకులు తుదిని వ్రాసియున్నారు. ఈ గ్రంథస్వరూపమును బాగుగఁ బరిశీలించి విమర్శించి ప్రచురించినంగాని కర్తృత్వము మొదలగు విషయములు తేలవు.

అధర్వణాచార్యకృత భారతమునుండి పద్యములు లక్షణగ్రంథముల నుదాహరింపఁబడినవి. అధర్వణచ్చందస్సులోనివని రెండు పద్యములనుగూడ శ్రీ వీరేశలింగము పంతులవారు ఉదాహరించియున్నారు. ఈ యధర్వణుడు తిక్కనకాలములోననఁగా 1260 ప్రాంతముననుండిన వాడని పంతులుగారు వ్రాయుచున్నారు.¹¹

ఆంధ్రకౌముది

మండ లక్ష్మీనరసింహాచార్యకృతము. ఈ గ్రంథము సూత్రములు నాగరి లిపియందును ఉదాహరణములు తెనుఁగుక్షరములలోను 1895 వ సంవత్సరమున ఆర్షముద్రాలయమున పి. వి. రంగనాథస్వామిగారిచే ముద్రింపఁబడినది. ఇది మండ లక్ష్మీనరసింహాచార్యకృతమనియు నీతఁడు వేంకటపతి రాయల విద్యాగురువయిన రామానుజాచార్యులయొక్క ప్రపౌత్రుఁడననియు నీ గ్రంథ పీఠికయందు

10. జయతి ప్రసిద్ధం లోకే సర్వలక్షణ లక్షితమ్ । శబ్దం త్రిలింగశబ్దానామధర్వణకపేకృతః । శబ్దబ్రహ్మేతి విఖ్యాతశ్చోభయో... ।...చతుర్వేద విదాంవరః । కరోమిశబ్దం శబ్దానాం త్రిలింగానాం సలక్షణమ్ । బార్హస్పత్యాని సర్వాణి కౌణ్యం వ్యాకరణం విదన్ । నానావిధ ప్రయోగాంశ్చ జ్ఞాత్వా వివిధఫక్కికాః । ఆంధ్రే సంస్కృత మర్యాదాభిజ్ఞైః సాధు విచారితాన్ కరోమ్యాధర్వణం శబ్దం సర్వలక్షితలక్షణమ్ । జ్ఞాత్వాబహుని బహుషు బహుధాబహుభిర్భాషు । హేమచంద్రాదిమునిభిః కథితం చాంధ్రలక్షణమ్ । అథ వక్ష్యామి సూత్రాణి ప్రయోగానుసరేణవై । రామాది ప్రాతిపదికం నామేతిచ నిగద్యతే । కని విన్యాదయస్సర్వే ధాతవశ్చక్రియా స్త్వమి॥

ప్రాచ్యలిఖిత పుస్తక భాండాగారము కేటలాగు, వా. V పుట 1568.

11. ఆంధ్రకవుల చరిత్రము ప్రథమభాగము పుట 263.

వ్రాయఁబడినది¹². ఈ వేంకటపతిరాయలు విద్యానగరపాలక వంశజుఁ డనినచో 1614 వ సంవత్సరమున రాజ్యమునకు వచ్చెను. ఆతని తరువాత 60 సంవత్సరములకు (31×20; పురుషము 20 సం॥ లు) నుండినవాఁడని యూహించినచో 1670 ప్రాంతపువాఁ డనవచ్చును.

పరిభాష, సంధి, అశంతము, హలంతము, కారకము, క్రియ అనునాదు పరిచ్ఛేదము లిందు గన్పట్టుచున్నవి. గ్రంథము సంస్కృతసూత్రములలో నున్నది. పాణినీయసూత్రముల పద్ధతిని వ్రాయఁబడినది. అనేకసూత్రములు చింతామణిని, కారికావళిని అనుసరించి వ్రాయఁబడినవియే. తెనుఁగునుదాహరణములు మాత్రము గలవు. సంస్కృతభాషలో వృత్తిగలదు. కొన్ని మాదిరిసూత్రములు. అఇడక్, ఎఓజ్, కూర్చి కర్మణి, తోడ సహార్థే, తోడుతశ్చ, భూజ్యాదిః పరిణతిః” వైయాకరణసిద్ధాంత కౌముదియందువలెనే యక్కడక్కడ ప్రక్రియకూడఁ జూపఁబడినది.

హరికారికలు

శిష్టు కృష్ణమూర్తిశాస్త్రిగారిచే వ్రాయఁబడినది. (కీ శ. 1790-1870) “గోదావరి మండలమునందలి రామచంద్రపురము తాలూకాలోని గొల్లపాలెమను గ్రామములో 1790-1800 సంవత్సరమునకు నడిమికాలములో జననమందెను.” రామచంద్రపురపు జమిందారగు కాకర్లపూడివారి సంస్థానమునఁ బ్రధానపండితుఁడుగా నుండెను. ఈయన సంస్కృతమున యక్షోల్లాసమును కావ్యమును, వల్లవీ పల్లవోల్లాసము, మదనాభ్యుదయము నను భాణములను రామాయణకథను జెప్ప కంకణబంధమును, హరికారికలను, నీలశైలనాథీయమును, ఆంధ్రమున సర్వ

12. శ్లో॥ కణ్వం శేషం కతితనుభవం రావణమ్ పుష్పదన్తమ్ । విష్ణుం చంద్రం సురగురు మహం సోమచంద్ర న్నమామి॥ బార్హస్పత్యం రావణీయం కౌణ్యమాధర్వణం విదత్ । కరోమి సారస్వత త్రిలింగ శబ్దానుశాసనమ్॥ నకులీ శారదాదేవీ కటాక్షామృతవర్ధితః దిగంతర పరివ్యాప్త కీర్తి జ్యోత్స్నా విరాజితః । సుకరో వేంగి నాటియః విష్ణుభక్త స్సమంత్రవిత్ । ధన్యస్సహస్రప్రసాదానీ హ్యష్టభాషాసరస్వతిః॥ శ్రీ కామదేవ మిశ్ర ద్వీరదదంతావళద్విషః । శ్రీ గోపీనాథ మిశ్రేంద్ర ప్రియమిత్రస్య ధీమతః । శ్రీమతో వేంకటపతిరాయ విద్యాగురోః ప్రభోః । అవతారస్య వాల్మీకేరంశస్య చ బృహస్పతేః । వాక్పతే రుత్తరమణిసారగ్రంథ కృతోనిధేః । సతో రామానుజాచార్య దిగ్దజస్య మహాకవేః॥ ప్రపాత్రో వేంకటాద్వార్య సూరేర్నప్తా విపశ్చితః । శ్రీ వేంకటాచార్యమణేః పాత్రః కాశ్యపగోత్రవాన్ । నాంచారమాంబాతనయ స్సూనుర్వరదయజ్వనః । లక్ష్మీనృసింహసుకవిరాజోఽహం మండవంశజః॥ పూర్వమేవాంధ్ర భాషాత్పత్తి ర్భగవద్భిః కణ్వ పుష్పదంత సోమచంద్ర రావణ నిర్జరాచార్యాదిభిః మహర్షిభిః భగవతా వాల్మీకినా చ ప్రోక్తా ప్రాకృతాదిభిః—ఆంధ్రకౌముదికే త్రిలింగశబ్దానుశాసనమని నామాంతరము. ప్రాచ్యలిఖిత పుస్తకభాండాగారము కేటలాగు వా. V పుట 1544-45.

కామదాపరిణయమును, వేంకటాచలమాహాత్మ్యమును, వీక్షారణ్యమాహాత్మ్యమును, పంచతంత్రమును, వసుచరిత్ర వాఙ్మనమును రచించెను.” “కాశహస్తీలో నీయనకును చెన్నపురిశాస్త్ర పాఠశాలలో నాంధ్రపండితుడైన పరవస్తుచిన్నయసూరిగారికిని సిద్ధాంతకౌముదిలోని సూత్రవిచారము కొంత నడిచెను.” “అంతకుఁ బూర్వము కొంతకాలముక్రిందటఁ జిన్నయసూరి బాలవ్యాకరణమును రచించెను. దానితో సరిపోల్పందగిన యాంధ్రవ్యాకరణ మావటకు వేటొకటి లేదు. ఇట్లుండగాఁ గృష్ణమూర్తిగారిచేఁ జేయఁబడిన వ్యాఖ్యానముతోఁగూడిన హరికారిక లనఁబడెడి యాంధ్రవ్యాకరణ సూత్ర గ్రంథమొకటి యటు తరువాత నల్పకాలమునకు వెలువడెను.”¹³ ఈ హరికారికాగ్రంథము బాలవ్యాకరణ గుప్తార్థప్రకాశికానుబంధముగా శ్రీ కల్లూరి వేంకటరామశాస్త్రిలుగారిచేఁ బ్రచురింపఁబడినది. ఇది కృష్ణమూర్తిశాస్త్రిగారిచే వ్రాయఁబడియుండగా దానిని చిన్నయసూరియే తెనిగించెనని వీరి యభిప్రాయము.¹⁴ ఇది సరికాదని యనేకులు ఖండించిరి. చిన్నయసూరిగారి గ్రంథము స్వతంత్రమనియే సిద్ధాంతము. అట్టి గ్రంథమును వ్రాయుటకు వారెంతయు సమర్థులనుట కనేకప్రమాణములు గలవు.

సూత్రాంధ్ర వ్యాకరణములు

చిన్నయసూరిగారు నేటి యాంధ్రభాషకు మహోపకారమును జేసి బాలవ్యాకరణమును రచించినవారు. వీరు 1806వ సంవత్సరమున జనించినట్లును 1842వ సంవత్సరమున నీసూత్రాంధ్ర వ్యాకరణమును రచించినట్లును స్పష్టముగాఁ దెలియచున్నది. ఆంధ్ర సాహిత్యపరిషత్తున నియ్యది 27వ సంఖ్యగాఁ బ్రచురింపఁబడినది. (1) సంస్కృత సూత్రాంధ్రవ్యాకరణము, (2) ఆంధ్ర శబ్దానుశాసనము అను తెనుఁగుసూత్రములును, (3) పద్యాంధ్ర వ్యాకరణము అనుపేరను బయి సూత్రాదికము నభిప్రాయమే పద్యములలో నున్నది. ఈమూఁడును నందుఁగలవు. గ్రంథరచనా కాలమును స్పష్టముగా గ్రంథాంతమున వ్రాసిరి. వీరు శాస్త్రాద (సాతాని) వైష్ణవ సంప్రదాయములోని వారు. మదరాసు ప్రెసిడెన్సీ కాలేజీలోఁ దెనుఁగు పండితులుగా నుండెడివారు. ఈ సంస్కృత సూత్రాంధ్రవ్యాకరణములు సంజ్ఞ, సంధి, అక్షరము, కారకము, సమాసము, తద్ధితము అను ప్రకరణములుగా విభజింపఁబడియున్నవి. సూత్రములన్నియుఁ బాణినీయ సూత్రఫక్కినే యనుసరించుచున్నవి. అక్కడక్కడ చిన్నచిన్న వృత్తియు సత్యల్పముగా నీయఁబడినది. ఈ సూత్రములన్నియును చింతామణి కారికావళి అనువానిపై నాధారపడినట్లు

13. వీరేశలింగమగారి ఆంధ్రకవుల చరిత్రము III భాగము పుట 233. 14. బాలవ్యాకరణ గుప్తార్థప్రకాశిక, అనుబంధము.

స్పష్టపడుచుండును. ఈక్రిందిసూత్రములను మాదిరిగాఁ బరిశీలింపనగును. 'సిద్ధి
ర్లోకతః, ఏషావికృతిః, అచఃప్రాణాః, నాచి, ఉతఃసుపోవా, దీర్ఘస్యనామ్నో
హ్రస్వః, అపయః ప్రభృతేస్సః, ఒరుస్సమానాధికరణే సమాసేపూర్వస్య.'

పయిని నిరూపింపఁబడిన వ్యాకరణములన్నియును చింతామణి వికృతివివేక
ముల నాధారముగాఁ జేసికొనినవే. కొన్ని వ్యాఖ్యానరూపకములు. కొన్ని వివరణ
రూపములు. మఱికొన్ని వానియర్థమును మాత్రమేగాక రూపమును శైలిని ప్రణాళి
కనుగూడ ననుకరించినవియే యని స్పష్టపడుచునేయున్నవి. సంస్కృతముననున్న
షాణిని సూత్రములు, వరదచివార్తికములు, పతంజలి మహాభాష్యము, కాశికా
వృత్తి, భట్టోజీ దీక్షితుల వైయాకరణ సిద్ధాంతకౌముది యను గ్రంథములే వీని
రూపమునకు మూలములు.

రెండవ జాతిగ్రంథములు

వీనికిని సంస్కృతమూలములు గలవు. భామహుని కావ్యాలంకారము,
వామనుని కావ్యాలంకారసూత్రములు, వృత్తి, దండికావ్యాదర్శము మొద
లయిన గ్రంథములను సంస్కృతములోఁ జదివి తెనుఁగున కావ్యవిచారము, అలం
కారలక్షణము, ఛందస్సు, వ్యాకరణము అను వీని నెల్లను కొంచెము గొంచెముగాఁ
బద్యబంధముగాను జంపూరూపముగాను వ్రాయునుద్దేశముతో బయలుదేరిన
గ్రంథములు. కవి కీఠరికరములన్నియు నుండవలసినవి గావున వానినన్నిటి నొక్క
గ్రంథముగా వ్రాసి కవులుగాబోవువారికిఁ బఠనీయములుగా నుంచవలయునను
నుద్దేశ మొక ర్తలయందు స్పష్టపడుచున్నది. ఈ గ్రంథములలోని వ్యాకరణ ప్రక
రణములు చాల నల్పములును నసంపూర్ణములును నయియున్నవి. అట్టివాని నీక్రింద
నుదాహరించుచున్నాను.

ఆంధ్రభాషాభూషణము

ఇది తెనుఁగునకు మొట్టమొదట వ్రాయఁబడిన చిన్న పద్యరూపాంధ్ర
వ్యాకరణము. ఇది న్యాయముగా కావ్యవిచారాదికమును చెప్పి లక్షణగ్రంథము
లలోఁ జేర్పఁదగినది కాకున్నను పద్యరూపమగుటచే నిందుఁ జేర్చితిని. నుమారు
రెండువందలు కందములు గీతములు సీసములు గలది. కావ్యాలంకార చూడామణి
లోని నవమోల్లాసము (వ్యాకరణ భాగము) మాత్ర మెంతయుండునో యిదియు
నంతియయుండును. ఈ చిన్నిగ్రంథమును వ్రాయుచుఁ దత్కర్తయగు కేతన
తెనుఁగునకు మున్నెవ్వరు నెన్నడును లక్షణము వ్రాయలేదనియును దానే క్రొత్తగ

వ్రాయుచున్నాననియును నుపోద్ఘాతమున వ్రాసెను.¹⁵ దీనినిబట్టి యాంధ్రశబ్ద చింతామణి నీతఁడు చూడలేదని తోచక తప్పదు. ఆంధ్రకౌముదియందును గణపవరపు వేంకటకవి (క్రీ. శ. 1750) సంస్కృత ప్రాకృతములకు లక్షణములు వ్రాసి తెనుఁగున కావిధమున లక్షణము వ్రాయకుండుట తన్ను ధన్యుజేయుఁ నుద్దేశమున నని వ్రాసెను. (చూ. చింతామణి విషయపరిశోధనము 51వ పేరా), అంతమాత్రమున నంతకుముందు లక్షణగ్రంథములు లేవని చెప్పవీలులేదు గదా! ఇదియు నట్టిదే కావచ్చునేమో, యని యభిప్రాయము.

చింతామణి సంస్కృతసమశబ్ద శాసనప్రధానమనియుఁ దరువాతి భాషా భూషణాదులు ఆచ్చిక శబ్దసాధన ప్రధానములు ననియును విషయ పరిశోధనమునఁ బేర్కొనఁబడినది. ఈ యభిప్రాయము సత్యమనుటలో సందియములేదు. ఉభయ కవిమిత్రుఁ గవితఁజెప్పి మెప్పించియున్నానని కేతన వ్రాసియుండుటచేత నతనితో సమకాలికుఁడయినవాఁడగుట నీతఁడును సుమారు 1250వ సంవత్సరమున నుండి నట్లు వీరేశలింగముపంతులుగా రభిప్రాయపడుచున్నారు. అల్పమయినను అసర పూర్ణమయినను నీ గ్రంథము తెనుఁగు వ్యాకరణముయొక్క వివిధభాగములను స్పృశించి యున్నదనుట ప్రశంసార్హము.

కావ్యాలంకార చూడామణి

విన్నకోట పెద్దనకృతము. విన్నకోట పెద్దన విశాఖపట్టణము జిల్లాలోని యెలమంచిలి తాలూకాలోఁ బాలించిన విశ్వేశ్వరభూపుని కీగ్రంథమును కృతి యిచ్చెను. ఈతఁడును ఆమండలమువాఁడే యని యూహింపనగును. పయి తాలూకా లోని పంచధారల యను గ్రామమునొద్ద వేయంబడిన శాసనములో విశ్వేశ్వర భూపునిచేఁ జేయంబడిన యుద్ధము (శకసం. 1329 క్రీ. శ. 1407) ప్రశంసింపఁ బడినది. ఆ యుద్ధవిషయమునుగూర్చి స్లేషగాఁ గావ్యాలంకారచూడామణి 7 వ యాశ్వాసమున 41 వ పద్యమునఁ గవి సూచించియున్నాఁడనియును ఈ గ్రంథము క్రీ. శ. 1404 న వ్రాయంబడి యుండవచ్చుననియును సిద్ధాంతము. ఈ గ్రంథము

15. క॥ మున్ను తెనుఁగునకు లక్షణ, మెన్నడు నెవ్వరును జెప్ప లేఁ జెప్పెద వి
ద్యన్నికరము మదిమెచ్చగ, నన్నయ భట్టాది కవిజనంబుల కరుణన్॥

తే॥ సంస్కృత ప్రాకృతాది లక్షణముఁజెప్పి, తెనుఁగునకు లక్షణముఁజెప్పకునికియెల్లఁ
గవి జనంబుల నేరమిగాదు నన్ను, ధన్యుఁగావింపఁదలఁచిన తలపు గాని॥

క॥ భాషా వేదులు నమవిని, యాషణ్ముఖపాణినులకు నగునెనయని సం
తోషింప నాంధ్రభాషా, భూషణమును శబ్దకాస్త్రమును రచియింతున్॥

16. చూ. ఎ.పి. ఇం. వాల్యము XXV పుట 335—336. మ. సోమశేఖర శర్మగారు.
భారతి వాల్యము V భాగము 2 (1928) పుట 489.

వేదము వేంకటరాయశాస్త్రిలవారిచేతను, వావిళ్ల వేంకటేశ్వరశాస్త్రిలవారి చేతను, ఆంధ్రపరిషత్పత్రికాధిపతులచేతను వేర్వేరుగాఁ బ్రచురింపఁబడినది. ఇందుఁ దొమ్మిది ఉల్లాసములు కలవు. విద్యానాథుని ప్రతాపదుద్ర యశోభూషణమును (క్రీ. వె. 1300), విశ్వనాథుని సాహిత్యదర్పణమును (క్రీ. వె. 1350) గూడఁ దీలకించి తనగ్రంథము సీతడు వ్రాసియుండనోపు. విభావాదులు, రసభేదములు, నాయకాదిభేదములు, కావ్యభేదములు, అలంకారములు, దోషములు, ఛందస్సు మొదలగు వానినెల్లను మొదటి యెనిమిది యాశ్వాసములను జక్కగా రచియించెను. ఇది తెనుఁగునఁగల లక్షణగ్రంథములలోఁ బ్రాచీనమును బ్రశంసనీయమును నయియున్నది. నవమోల్లాసమున వ్యాకరణభాగమును రచియించెను. సంజ్ఞా, తత్సమ, సంధి, విభక్తి, తద్ధిత, క్రియాప్రకరణముల నీయుల్లాసముల్ల సిల్లుచున్నది. ఇందలి లక్ష్యలక్షణములు కవికృతములే కాని యన్యగ్రంథోద్భృతములు గావు.

కవిలోకచింతామణి

వెల్లంకి తాతంభట్టవిరచితము. (ప్రాచ్యలిఖిత గ్రంథభాండాగారము కేటలాగు పుట 1597 నెం. 1278). దీనినిగుఱించి సంపాదకు లిట్లు వ్రాసిరి. “కవి చింతామణి యని, కావ్యానుశాసనమని పేళ్లుగల యీ కావ్యలక్షణగ్రంథము వెల్లంకి తాతంభట్టు అను కవివరునిచే రచింపఁబడినది. ఇందు భాషాలక్షణాధికారము, వర్ణనిర్ణయాధికారము, వళిప్రాసాధికారము, దోషాధికారము అను నాల్గధికారములు సంపూర్ణముగఁ గలవు. ఇంకను కొంత గ్రంథము ఉండవలెను. ఇందు దండి భామ హులగ్రంథముల ననుసరించియుఁ బ్రాచీనాంధ్రకవుల రచనాసంప్రదాయముల ననుసరించియుఁ గావ్యలక్షణము, వ్యాకరణము చెప్పఁబడినది. పిల్లలమఱ్ఱి పినవీరన వఱకునుగల కవులరచన లిందు లక్ష్యములుగాఁ గైకొనఁబడినవి. అధికారాంతముల యందు కవి బిరుదగద్యములు భిన్నవిధములుగా నున్నవి.”

గద్యము - ఇది యష్టభాషావతార వెల్లంకి తాతంభట్టు ప్రణీతంబైన కవి చింతామణియను కావ్యానుశాసనంబున భాషాలక్షణాధికారము.

ఇది శబ్దవర్ణనీయ వెల్లంకి తాతంభట్టు.....వర్ణనీయాధికారము.

ఈ కవిని బేర్కొన్నవారి యొక్కయు, ఈ కవి పేర్కొన్నవారియొక్కయు కాలనిర్ణయమునుబట్టి యీతఁడు క్రీ. వె. 1500 నుండినవాడని యూహింపనగును.

కవిజన సంజీవని

ముద్దరాజురామనకృతము. ఈ గ్రంథము వావిళ్ల వారిచే 1930 వ సంవత్సరమునం బ్రకటింపబడినది. ఈ కవికి ముద్దరాజు రామభద్రకవి యను నామాంతరము గలదు. ఈకృతికే కవిజనసంజీవని, కవిలోకసంజీవని, కవిసంజీవని యని నామాంతరములు గలవు. ఇందు నాలుగు ప్రకరణములు గలవు. 1 యతిప్రాసప్రకరణము, 2 శబ్దప్రకరణము, 3 సమాసప్రకరణము, 4 సంధిప్రకరణము. 'ప్రథమ తరంగము' పుస్తకమునందు సగముకంటె నధికము. మిగిలిన మూడును నత్యల్పములు. ప్రాచీన లాక్షణికులు గనిపట్టిన లక్షణములనే యక్కడక్కడి లక్ష్యములతో నొసంగెను. "శాబ్దిక స్తవనీయ కై యట ముఖ్య శబ్దవిద్యానిరూఢి" "కవిస్తోమస్తు తానేక నాటకాలంక్రియా పాటవంబు" గలవాడనని చెప్పకొని యున్నాడు. ఈ యల్పగ్రంథమునం దాపాండిత్య ప్రయోజనమున కవకాశ మంతగాఁ గనుపట్టదు. ఇతఁడు అముక్తమాల్యద నుండియు, మనుచరిత్రమునుండియు ననేక లక్ష్యముల నొసంగి యుండుటవలన 1550 సం॥ నకుఁ దరువాతివాడనక తప్పదు. అప్పకవికి ముందువాడు గావున 1550-1600 నడిమికాలమున నుండినవాఁ డనవచ్చును.

సర్వలక్షణ సారసంగ్రహము

క్రీ. 1740. కూచిమంచి తిమ్మకవికృతము. ఇందు మూడాశ్వాసములుగలవు. మూడవది రేఫ అకార నిర్ణయప్రకరణము. ద్వితీయమున ప్రాసవళినిర్ణయమును శబ్దప్రకరణమును గలవు. ఇందుఁ గొన్నిశబ్దముల స్వరూపమును నర్థవిశేషములును వివరింపబడినవి. తెనుఁగుభాష స్వరూపము, వర్ణము, సంధి, విభక్తి యనుభాగములు గలవు. ఇందాయా విషయములను లక్ష్యలక్షణ సమన్వయ పూర్వకముగ నిరూపించెను. లక్ష్యములు ప్రాచీన ప్రామాణిక కవులప్రయోగములే యీయంబడినవి. ఈతఁడు క్రీ. శ. 1690-1760 వఱకును నుండెనని శ్రీ వీరేశలింగము పంతులుగారు వ్రాయుచున్నారు. ఈతఁ డీలక్షణగ్రంథమును మాత్రమేగాక మఱి 9 గ్రంథములను బ్రబంధాధికమును రచియించెను. 1 రాజశేఖరవిలాసము, 2 రసికజన మనోభిరామము, 3 అచ్చ తెనుఁగురామాయణము, 4 నీలాసుందరీ పరిణయము మొదలగునవి. ఈతఁడు గోదావరీ మండలమునందలి పితాపుర సంస్థానమునందలి కందరాడ యను గ్రామమునకుఁ గరణము. ఈతని గ్రంథములలో నెనిమిదవదగు సర్వలక్షణ సారసంగ్రహము క్రీ. శ. 1740 వ సం॥కు సరియగు శా. శక సంవత్సరము 1662 న ముగించినట్లందే వ్రాసికొనియున్నాడు.

ఆంధ్రకౌముది - గణపవరపు వేంకటకవి

ఇది ఆంధ్రసాహిత్య పరిషత్తువారిచే 36 వ సంఖ్యగాఁ బ్రకటింపఁబడినది. ఇది యొక సీసమాలిక. సుమారు వేయిచరణములు గలది. సర్వలక్షణశిరోమణి యను గ్రంథమునందలి వ్యాకరణభాగ మీ గ్రంథము. ఈ సర్వలక్షణశిరోమణి లోని యొక్కొక్క (భాగమునకే) యల్లాసమునకే భిన్నములయిన పేళ్ళు పెట్టి కవి వెలయించెను¹⁷. ఆంధ్రనిఘంటువు, గణయతిప్రాసలక్షణము, నిఖిల రేఫ అకార నిర్ణయపద్ధతి, షట్ప్రత్యయప్రస్తారము, అలంకారములు, కావ్యలక్షణము, రసవిచారము మొదలగు విశేషము లనేకము లీగ్రంథమునఁ జేర్పఁబడినవి. ఈ వ్యాకరణభాగమున ననేకములయిన వ్యాకరణవిషయములు పూర్వకవులును లాక్షణికులు నుదాహరించినవానినే కవి వ్రాసియున్నాడు. ఇతఁడు ప్రబంధరాజ వేంకటేశ్వరవిజయవిలాస మను ప్రబంధమును వ్రాసియున్నాడు. ఈకవి చిత్ర బంధకవిత్వములయం దసమానప్రజ్ఞ కలవాడు.

ఈతని నివాసము గణపవరమని యుపోద్ఘాతమున వ్రాయఁబడినది. ఈతఁడు పేర్కొనిన లాక్షణికులను కవులనుబట్టి యీతఁడు 18 వ శతాబ్దమున నుండిన వాఁడని యూహింపవచ్చును. (క్రీ. శ. 1750) ఈతఁడు “కర్ణాట తుండీర చోళ పాండ్యమండలప్రముఖాఖిలమండలాఖండలదత్త” బహువిధ పారితోషికములు గలవాఁడు. ఈతఁడు విజయరంగచోక్కనాథుని కాలమున నుండినవాఁడేమో యని తోచుచున్నది, యని పరిషత్కృతగ్రంథ ప్రశంసాకారునియూహ.

ఆనందరంగరాట్టండము

కస్తూరిరంగ కవికృతము. ఇది నాలుగాశ్వాసములు గల గ్రంథము. కేవలము ఛందోవిషయములను దెలుపు నుద్దేశముతో వ్రాయఁబడినది. చతుర్థాశ్వాసమునఁ గొంతభాగము వ్యాకరణవిషయములను నిరూపించుచున్నది. “ఇతఁడు సాంబనిఘంటువు, కృష్ణార్జునసంవాద మనియెడి యైదాశ్వాసముల కావ్యమునుగూడ రచియించెను.” “ఇతఁడు 1790 వ సంవత్సరప్రాంతములయందు తంజావూరు

17. శ్రీకరమ్మగను సంస్కృతమునకును బ్రాకృతమునకునుఁ గల లక్షణములు చెప్పి తెలుఁగున నావిధమ్మన లక్షణముచేయరాకున్ని యదియు నేరంబుగాదు తొల్లిటి సుకవులకెల్లను నను ధన్యుఁ గావించ తలఁపింతెకొని యనుచుఁ గుకవిజనాజ్ఞాన ఘోరాంధశమసముఁ బోగొట్టఁ గల్గు కౌముదివిధాన, నిలమున్న తెలుఁగున నెవ్వారెఱుంగని యాంధ్రకౌముది యనునట్టికృతిని సీసమాలికగాఁగ జేసితి నిపుడున్న కవులకు రాసున్నకవులకెల్ల నుపకారముగ నిది యెపుడు నా చంద్రతారార్కమై కౌముది యటుల వెలయు. ఆంధ్రకౌముదియొక్క యవతారిక. ఇట్లు వ్రాయుట లాక్షణికుల కభ్యాసమయిపోయినదిగాఁబోలును.

సంస్థానమున నుండినవాడు'' అని వీరేశలింగముపంతులుగారు వ్రాయుచున్నారు. ఈతడు తన ఛందోగ్రంథమును ఆనందరంగపిళ్ళైగారి కంకితముచేసెను. ఈ యానందరంగపిళ్ళైయనునాతడు పుదుచ్చేరిలో చాలకాలము ఫ్రెంచివారికి 'దుబాషు'గా నుండి గౌరవకీర్తుల నెనసినవాడు. ఈయన (1736-1761) తన దైనికచర్యను వ్రాయుచు నాకాలమునందలి రాజచరిత్రను దేశచరిత్రమును దెలుపుచుచేసెను¹⁸. కాబట్టి యీతడుకూడ 18 వ శతాబ్ది రెండవభాగమున నుండిన ట్లూహింపదగును.

కవిసంశయ విచ్ఛేదము

అడిదము సూరకవిరచితము. ఇది వ్యాకరణవిషయము ప్రధానముగాఁ గలిగిన పద్యగ్రంథము. దీనియందు రసాది కావ్యవిచారములేదు. ఇందు మూడుతరంగములు గలవు. తృతీయము తద్భవప్రకరణము. కవి తద్భవములయొక్కయు వాని ప్రకృతులయొక్కయుఁ బట్టిక నొసంగెను. ధ్వనులెట్లు తద్భవములయందు మారునో సూత్రరూపమున నిరూపించెను. ఇది యెంతయును బ్రశంసార్హము. ప్రాచీనములయిన ప్రాకృత వ్యాకరణముల పద్ధతి యిందవలంబింపఁబడినది. ప్రథమద్వితీయ తరంగములయందు లక్షణవిశేషములనే చాలవఱ కుదాహరించి పూర్వకపులనుండి ప్రయోగముల నొసంగెను. పూర్వులు వ్రాసిన లక్షణములనే తీరిగితిరిగి వ్రాయక, తనకుఁ దోచిన విశేషములను మాత్రము చెప్పట మిక్కిలి ప్రశంసనీయమగు మార్గము. ఈతనియందు స్వతంత్రతాబుద్ధి గలదు. ఈతడు క్రీ. శ. 1720-1780 వఱకును జీవించియుండెనని అడిదము రామారావుగారు వ్రాయుచున్నారు. ఈతడు విశాఖపట్టణము జిల్లాలోని విజయనగరమున కైదుమైళ్ళ దూరముననున్న 'రేగ' యను గ్రామమునకుఁ జెందినవాడు. ఇతడు చంద్రమతీపరిణయ మను నామాంతరముగల కవిజనరంజనమును జంద్రాలోకమును (భాషాంతరీకరణము) ఆంధ్ర నామశేష మను నిఘంటువునుగూడ రచియించెను. ¹⁹

మూడవజాతి గ్రంథములు

III. మూడవజాతికిఁ జేరినవి సూత్రరూపమున నాంధ్ర గద్యమున వ్రాయఁబడిన వ్యాకరణములు. ఇదియే తెనుఁగున కుపయోగపడెడు స్వరూపము. తెనుఁగు వ్యాకరణములు సంస్కృతమున రచియింపఁబడినవి తద్భాషానభిజ్ఞులకు నిరుపయోగములు. తెనుఁగునకుఁ బ్రాధాన్యము గలుగు కొలఁదిని వానికిఁ బ్రచారము

18. Dairy of Anandaranga Pillai by C. S. Srinivasachari.

19. అడిదము సూరకవి పుట 7. అడిదము రామారావుగారి ప్రచురణము.

తగ్గిపోవుచున్నది. పద్యము గణబద్ధ మగుటవలన పాదపూరణాదికమునకుఁ బొల్లు పదములు వేయుటయుఁ గొన్నిస్థలములయం దర్థవైశద్యమును శబ్దసౌలభ్యమును దొలగిపోవుటయు సంభవింపక తప్పదు. ఈస్థితి యర్థబోధకును స్పష్టతకును బ్రతి బంధకము గాఁబట్టి పద్యవ్యాకరణములు హృద్యములుగాని యనవద్యములుగాని గాకుండెను. కాఁబట్టి పయిరూపమే తెనుఁగునకు శరణ్యమును గణ్యమును నయి యున్నది. ఈ పద్ధతిని వ్రాయంబడిన గ్రంథములలో నాద్యమును బ్రధానమును బాలవ్యాకరణము.

బాల వ్యాకరణము

ఇది చిన్నయసూరిగారిచే వ్రాయంబడిన గ్రంథము. ఈయననుగుఱించి యింతకుముందే వ్రాసియున్నాను. నేటి యాంధ్రవ్యాకరణ రచనాఫక్కికిఁ బితా మహుఁ డితడే. పయినిఁ జెప్పఁబడినట్లు తెనుఁగు గద్యమున సూత్రరూపమున వ్రాయంబడుటవలన మాత్రమేగాక, సూత్రముల సౌష్ఠవమునను, గ్రంథ గౌరవ మునను బాలవ్యాకరణ మనంతర వ్యాకరణముల కెల్లను బునాదియైనది. దానికిఁ బ్రచారమును బ్రామాణ్యమును నేర్పడినవి. ఈయనకు ముందుండిన చింతామణిని కారికలనుగూడఁ జక్కగా నీయన యుపయోగ పఱచుకొనెను. తక్కిన గ్రంథ ముల మాట చెప్పనక్కఱలేదు. ఇది మిక్కిలి సుప్రసిద్ధమగుటచే దీనిని గూర్చి విశేషము వ్రాయలేదు. చిన్నయసూరిగారు వ్రాసిన యాంధ్రశబ్దానుశాసనము అను గద్యసూత్రాంధ్ర వ్యాకరణమును, బద్యాంధ్ర వ్యాకరణమును, గలవు. అవి పరిషత్పత్రికాధిపతులచేఁ బ్రచురింపఁబడినవి.

ప్రౌఢవ్యాకరణము

ఇది శబ్దరత్నాకరమును వ్రాసి కీర్తిగడించిన శ్రీ బహుజనపల్లి సీతా రామాచార్యులుగారిచే రచియింపఁబడినది. వీరు మదరాసులోని గవర్నమెంటు నార్మలుస్కూలులోఁ బండితులుగాఁ బనిచేసిరి. వీరిచే వ్రాయంబడిన శబ్దరత్నాకరము చెన్నపట్టణపు దేశభాషాగ్రంథకరణసభవారిచే 1912 వ సం॥న ముద్రించి ప్రచురింపఁబడెను. అంతకుముందు చాలకాలమునకే యీనిఘంటువు పూర్తియయి యుండవలెను. ఈ గ్రంథము వ్రాసినతరువాతనే వీరు ప్రౌఢవ్యాకరణమును వ్రాసిరని వీరిగ్రంథపీఠికనుబట్టి తెలియును. వయసు వీరికి అఱువదిదాటినతరువాత వ్రాసినగ్రంథ మియ్యది. “తుద కిప్పుడు తద్భారతాదిగ్రంథపరిశోధనంబుచే దొరకిన విశేషలక్షణప్రయోగముల నేర్చి కూర్చి త్రిలింగ లక్షణశేషంబను నొక యపూర్వవ్యాకరణమును దీని వ్రాసితిని. ఇందలి లక్షణము లసాధారణములనియు నియ్యది విద్యార్థుల కత్యంతోపకారకమనియు మంచిమనసుతోఁ బరికించువారి

కెల్ల జక్కగాఁ దెల్లము కాఁగలదు.” ఈ గ్రంథమునుగూర్చి వీరు వ్రాసికొనిన దెంతయు సత్యము. బాలవ్యాకరణముయొక్క ప్రయోజనమును బ్రామాణికత్వమును గ్రహించి యందు గతార్థమయిన దానిని విడిచి దానికి సవరణరూపముగా నీగ్రంథమును వ్రాసిరి. ఇం దనేకములయిన లక్షణవిశేషములు కూర్పబడి యున్నవి. బాలవ్యాకరణముచేత సాధింపరానివియును, భారతాదిగ్రంథములలోఁ గల విశేషప్రయోగములును నిందు సంగ్రహింపఁబడినవి. చింతామణికిని గారి కలకును నెట్టిసంబంధము గలదో యట్టిసంబంధమే యీ రెండువ్యాకరణములకుఁ గలదు. దీనికిఁ ద్రిలింగలక్షణశేష మను పేరు పెట్టుటలోనే యిది శేషగ్రంథమనుట నిశ్చితము. సీతారామాచార్యులుగారును చిన్నయసూరిగారును సమకాలికులును నేకపత్తనవాసులును నయియుండిరి. సూరిగారినిగుఱించి యనేకప్రశంసావాక్యము లను ఆచార్యులుగారు వ్రాసిరి.

బాలవ్యాకరణ గుప్తార్థప్రకాశిక

ఇది కల్లూరి వేంకట్రామశాస్త్రిగారిచే వ్రాయఁబడిన విపులమయిన వ్యాఖ్య. ఇం దనేకవిశేషములు సంగ్రహింపఁబడి, సంస్కృతవ్యాకరణ మర్యాదలు ప్రయోగములు సమన్వయింపఁబడినవి. వీరిపాండిత్యమును బరిశ్రమయుఁ బాఠకుల కెల్ల విశదముగాక తప్పదు.

శ్రీ వీరేశలింగముపంతులుగారు వ్రాసిన సంగ్రహవ్యాకరణమును, వావిలి కొలను నుబ్బారావుగారు వ్రాసిన సులభవ్యాకరణమును, తా. వెంకయ్య వ్యాకరణమును, కుప్పణ్ణయ్యంగారిచే వ్రాయఁబడిన సర్వలక్షణసారసంగ్రహమును ఇంక ననేకములు గలవుగాని గ్రంథవిస్తరభీతిచేత వాని నుదాహరింపలేదు. ఇప్పటికి వ్యాకరణ రచనాక్రమమునకు ముఖ్యపద్ధతిగా నేర్పడిన గద్యాండ్రవ్యాకరణములలో బాలప్రౌఢములు ముఖ్యములేగాక నిరుపమానంబులును బ్రామాణికంబులును నగుటచేతను వానికే యధికప్రచారము కలిగియుండుటను వాసినిమాత్రము ముఖ్యముగా నుదాహరించితినిగాని యితరవ్యాకరణములుగూడ నక్కడక్కడఁ గావ్యచిత్కములుగా నుదాహరింపఁబడును. నవ్యులువ్రాసిన యనేకవ్యాకరణములను భేర్కొనుట కిచట తావులేదు. కారణ మేమనఁగా పయిచరిత్రము అభివృద్ధి యొక్క మార్గమును సూచించునదిగాని సర్వస్వముగాదు.

IV. నాలుగవజాతి వ్రాంగ్ల భాషయందు ఆండ్రభాషాధ్యేతల కొఱకయి వ్రాయఁబడినవి. ఆంగ్లేయులు మనదేశమునకు వచ్చి మనభాషను పఠించుటకొఱకు యత్నము చేయఁగా నట్టివారి సదుపాయముకొఱకు వ్రాసిన గ్రంథములగుట నవి యీ భాషయందే కలవు. ప్రప్రథమమున సివిలు సర్వీసు ఉద్యోగియగు ఎ. డి.

కాంబెలుదొరగారు 1816 వ సం॥ న నొక తెనుఁగు వ్యాకరణమును దరువాత 1817 వ సం॥న మామిడి వెంకయ్యగారి సాయమున సి. పి. బ్రానుదొరగా రొక వ్యాకరణమును, ఆర్థెను దొరగారు 1873 వ సం॥న నొక వ్యాకరణమును వ్రాసిరి. దేశమునందలి తెనుఁగు పండితుల కియ్యవి యుపయోగకరములు గాకున్నను వ్యాకరణచరిత్ర విషయమున వీనికి మిక్కిలి ప్రాముఖ్యము గలదు.

ఈ గ్రంథములు వ్రాసినవారాంగ్ల భాషావేత్తలు. ఆంగ్ల వ్యాకరణ జ్ఞానము కలిగిన పరిణతబుద్ధులయిన వారికొకట ఈ గ్రంథములను వ్రాసియున్నారు. సంస్కృతాంధ్రభాషలయొక్క సంబంధము నెఱుంగక హైందవ నాగర కతతోను శాస్త్రీయాభిప్రాయములతోడను నియత సంబంధములేక యాంగ్ల దేశమునఁ బెరిగిన యాంగ్ల వ్యాకరణ ప్రణాళిక ననుసరించి యీ గ్రంథములు వ్రాయఁబడియుండుటచే నొక భాషాపద్ధతి యింకొకభాష కెట్లు సరిపడునో యెట్లు సరిపడదో తెలిసికొనుటకు సాయపడుచున్నవి. ఇందలి పారిభాషికపదములు వాక్య విభజనము పదపదార్థ వివేకము మొదలగునవి మిక్కిలి నవ్యమార్గము ననుసరించి యుండును.

V. ఇతర ద్రావిడభాషా జ్ఞానమువలనను చరిత్ర జ్ఞానముతోఁగూడిన రూపపరిణామ వివేకమునను వ్రాయఁబడిన వ్యాకరణము లీజాతికిఁ జేరినవి. ఈరీతిని వ్యాకరణములు వ్రాయుటగాని ప్రయత్నము సాగించుటగాని ఆంగ్లమునందలి భాషాచరిత్రను బోధించు గ్రంథములయొక్క సంస్కారమువలననే కలిగినది. పాశ్చాత్యులకు హిందూదేశముతోడి సంపర్కమువలన సంస్కృత భాషాజ్ఞాన ముల వడినది. దానివలన నైరోపీయ భాషలకును సంస్కృతమునకునుగల సంబంధము బోధపడి భాషాసంబంధ నిర్ణాయకశాస్త్రమొకటి క్రొత్తగా బయల్పెడలినది. అట్లు బయలుదేరుటవలనఁ బ్రపంచముననున్న భాషలన్నియుఁ గొన్నికుటుంబములుగా విభజింపఁబడుటయు, భాష కాలక్రమమున మాటుచుండునని తెలియుటయు జరిగినది. ఆ సంస్కారముగలిగి యనేక భాషలును వ్యాకరణములును నెఱింగిన కొందఱు పండితులు క్రైస్తవ మతబోధనకై యీ దేశమునకువచ్చి తెనుఁగు మొదలగు దేశభాషలను దేశీయ పండిత సాహాయ్యమునఁ బఠించుట యేర్పడినది. వారును వారివంటి యితరులును బహుభాషా సంబంధ బోధకములయిన వ్యాకరణములను వ్రాయుట ప్రారంభమయినది. అందు ద్రావిడ భాషలకుఁ గల సంబంధమును గనిపెట్టి యవియన్నియును ఏకభాషాజాతములని నిర్ణయించి ద్రావిడభాషా సామస్త్యమునకు వ్యాకరణమును మొట్టమొదట బిషప్ప క్వాల్కెల్లుగారు 1856 వ సంవత్సరమున నాంగ్లమున వ్రాసి ప్రచురించిరి. తిరిగి పెంచి వ్రాసి 1875 లో

ముద్రించిరి. 1913 వ సంవత్సరమున నయ్యది తిరిగి ముద్రింపఁబడినది. ఆ మహా గ్రంథమే యిప్పటికిని ద్రావిడభాషల విషయమున ప్రమాణము. ఈ శాస్త్రము పట్టపరీక్షకుఁ బాఠ్య మగుటచే దీనికి నాంధ్రదేశమున నధ్యేతలును గొంత ప్రచారమును గలదు. ఈ గ్రంథమునఁ దెనుఁగు వ్యాకరణ మితర ద్రావిడభాషా వ్యాకరణములతోఁ బోల్పఁబడి వ్యాఖ్యానము చేయఁబడినది. కాల్వెల్లుగారికి అరవ మున గొప్ప పాండిత్యమును తెనుఁగు మొదలగువానిలో నంతకంటెఁ గొంత తక్కువ పాండిత్యమును గలదు. అనేకభాషల వ్యాకరణముల నెఱింగి జ్ఞానవైశాల్యము గలిగించుకొనిన పండితుల కాయాభాషలలో నొక్కదానియందే పరిశ్రమ సల్పిన వారివలెగాక తత్తల్లేశ విషయిక విజ్ఞానమునఁ గొంతలోటు కనుపట్టవచ్చును. అది సహజమేగాక యనివార్యమును. కొన్ని సందర్భములను బొరపాట్లునుగూడ సంభవింపవచ్చును గాని యవి క్రమక్రమమునఁ దొలఁగింపఁదగినవియే. అంతమాత్ర మున వ్రాసినవారి జ్ఞానమున కొకదొసఁగు పొసగదు.

ఇక నిట్టి వ్యాకరణములను వ్రాయుట పరిశోధన విషయము. ఆపరిశోధన కధికారము వలయునన్న సంస్కృతాంధ్ర తమిళ కర్ణాట మలయాళ భాషలయందు మంచిజ్ఞానము కావలయును. అందు సంస్కృతాంధ్రములయందు అధికమయిన ప్రవేశము గలుగవలయును. పయిగా నాంగ్లభాషయందు నేర్పు మాత్రమేగాక యా భాషయొక్క పరిణతిని దెలిసికొనిన భాషాశాస్త్రజ్ఞానము గావలయును. ఇన్ని నేర్చుకొనిన తరువాతఁ బ్రతిభయుఁ బరిశోధనయందలి యనివార్యమయిన యిచ్చయుఁ గలిగినఁగాని యీ గ్రంథము వ్రాయుటకు వీలుపడదు. భారతీయ విజ్ఞాన విషయమునను అందును ద్రావిడభాషా విషయికముగఁ బరిశ్రమచేయు ప్రతిభావంతు లత్యల్పసంఖ్యాకు లగుట నీజాతిగ్రంథములు బయలుదేరుట కవకాశము చాలతక్కువ. ఏవియైన బయలుదేరినచో నయ్యవి యపసిద్ధాంతముల కును అప్రమాణములయిన వాక్యములకును దావలమగుచుండుటలో వింతలేదు. సాధారణముగా నాంధ్రదేశస్థుల కితర ద్రావిడభాషలు నేర్చుట కవకాశములు తక్కువగా నుండుట, బుద్ధిమంతులును సమర్థులును ధనగౌరవ సాధకములయిన విద్యాంతరములను వృత్త్యంతరములను ననుసరించుటయు నీయవస్థకుఁ గారణ మయినది. అనేకములయిన శ్రమలకోర్చి భాషాభిమానమే ప్రధానముగాఁ బనిచేసి ప్రతిఫలము నపేక్షింపక తమగ్రంథములను తెనుఁగువారికిఁ బ్రసాదించిన యీ క్రిందివారి ప్రయత్నములు తప్పక ప్రశంసింపఁదగినవి. వీరు వ్రాసిన తెనుఁగు గ్రంథములు మాత్రమే భాషావిషయమున పేర్కొనఁబడును.

i. శ్రీయుతులు కోరాడ రామకృష్ణయ్య పంతులుగారు. వీరు మదరాసు విశ్వకలా పరిషత్తులో చాలకాలము పనిచేసి భాషావిషయమున గ్రంథములు

ప్రచురించిరి. “సంధి” యను నామమున ఆంధ్రభాషాసంధి నియమముల చారిత్రక పరిశీలనము విపులముగాఁ జేయఁబడినది. గ్రంథము 160 పుటలు. ద్రావిడభాషా సమానపదములు (Dravidian Cognates) అనుపేర పయిభాషలలోని సమానపదములను ఏర్చి కూర్చి ప్రకటించిరి. ఇది మిక్కిలి యుపయోగకరము. వీరి గ్రంథములు ప్రశంసనీయములు, ప్రామాణికములు.

ii. శ్రీయుతులు చిలుకూరి నారాయణరావుగారు — ఆంధ్రభాషా చరిత్ర మనుపేర రెండు సంపుటములు గల మహాగ్రంథమును ఆంధ్రవిశ్వకలాపరిషత్తు వారి యాజమాన్యమునఁ బ్రచురించిరి. ఇందాంధ్రభాష “సంస్కృత ప్రాకృతజన్య” మనుటకు తాము సేకరించిన సాక్ష్యము నంతటిని ఒకచో” జూపియున్నారు. అనేకములయిన ప్రాచీనాంధ్ర గ్రంథములనుండి ప్రయోగములను లెక్కకు మిక్కిలిగా నొసగియున్నారు. వారి గురువుగారయిన “శ్రీగిడుగు రామమూర్తిపంతులు గారు వాఙ్మయమునుండి గుర్తించుకొనియుండిన యనేక ప్రయోగముల నుపయోగించుకొన్నారు.” ఇట్లు మహాపకారకమయిన విషయములను సేకరించి యాంధ్రుల కృతజ్ఞతకుఁ బాత్రులయిన వీరిని తప్పక యభినందించుచున్నాను. కాని యీ గ్రంథమునందలి ప్రధానప్రణాళికతోగాని సిద్ధాంతముతోగాని యైక్యభావమును జూపింపఁ జాలనందులకు మాత్రము చింతిల్లుచున్నాను.

iii. బ్రహ్మశ్రీ వర్షుల చినసీతారామస్వామిశాస్త్రిగారు వైయాకరణ పారిజాత మనుపేర ఆంధ్రవిశ్వకలాపరిషత్తు ప్రచురణముగా వెలయించిరి. చింతామణి కారికావళుల కియ్యది విపులమయిన వ్యాఖ్య. మొదటి కొన్నిసూత్రములకు మాత్రమే 560 పుటల గ్రంథమయినది. ‘అద్వంత్యస్తాలవ్యః’ ఇత్యాది సూత్రము వఱకును ‘ప్రాకృతే తద్భవేచాపి’ యను కారిక వఱకును వ్యాఖ్యానము చేయఁబడినది. అనేక విషయములు సంస్కృతప్రాకృత తమిళాది వ్యాకరణములనుండి యుద్ధృతములయి సంగ్రహింపఁ బడినవి. రేఫ అకార విషయమునను అనుస్వార సందర్భమునను, ధ్వనిప్రపంచమునను, తద్భవ ప్రకరణమునను అనేక విషయములను గ్రహించి అరవకర్ణాట మలయాళ భాషలలోనుండి యుదాహరణములను నిరూపించిరి. ఇది మిక్కిలి యుపయోగకరమయిన ప్రామాణిక గ్రంథము.

iv. ద్రావిడ భాషలు అనుపేర 150 పుటలు మాత్రము గలిగిన చిన్న పుస్తకము ద్రావిడభాషలకు వ్యాకరణాదికమునఁగల సంబంధము బోధపడుటకును, వానికి సంస్కృత ప్రాకృత భాషాజన్యత లేదనుటకును, కలాపరిషత్తులలోని విద్యార్థులకొఱకు నాచే వ్రాయఁబడి వాడుకలోనున్నది. పయి మువ్వురు గ్రంథకర్తలయొక్క గ్రంథములలోనుండి గ్రహింపఁబడిన విషయముల నన్నటిని అక్కడక్కడగుర్తించితిని.

“తెనుఁగు వ్యాకరణములలోని సంస్కృత

వ్యాకరణానుకరణము”

వివిధజాతుల స్వభావము

నేడు ప్రచారములోగల వ్యాకరణములయొక్క స్వరూప స్వభావాదులను దిక్ష్మత్రముగా నుదాహరించిన తరువాత వానిలోని సంస్కృతాది వ్యాకరణానుకరణములు క్రింద నిరూపింపఁబడుచున్నవి.

పయిని జూపింపఁబడిన యయిదు జాతులలోనున్న మొదటి మూడును స్వరూపమునందుఁగల భేదచూత్రము నుద్దేశించి వేర్వేరుగా నిరూపింపఁబడినవిగాని వాని విషయమునందుఁగాని తద్విభజనములోఁగాని భేద మంతగాలేనివి. అన్నియు సంస్కృతవ్యాకరణచ్ఛాయలుగానే యుండినవి. ఇట్టి యనుకరణ మెట్లు సంభవించెనో నన్నయకుఁ బూర్వమును సమకాలికమునయిన యవస్థలోఁ గొంత నిరూపించితిని. అందు ముఖ్యముగా వ్యాకరణ పూర్వావస్థయే నిరూపింపఁబడినదిగాని యది వ్రాయఁబడిన క్రమముగాని తదనంతరావస్థగాని నిరూపింపఁబడలేదు.

ఈ వ్యాకరణము లన్నిటిలోఁ జింతామణియే ప్రథమమని చెప్పితినిగదా! తత్కర్తకు సంస్కృతవ్యాకరణ పాండిత్యముండినదనుట నిర్వివాదము. భావములను చిత్రించుటకు భాష యెట్లుపకరణమో యట్లే శాస్త్రనిర్మాణమునకును తద్విచారమునకును బునాది పారిభాషికపదములును పదార్థవర్గీకరణమును నై యున్నవనుట నిర్వివాదము. అట్టిది జరిగినఁగాని శాస్త్రరచన కవకాశములేదు. అనఁగా నీ క్రింది యుదాహరణమువలన స్పష్టపఱచుచున్నాను. నైద్యశాస్త్రమును రచియింపవలెననిన వ్యాధులపేర్లు వాని లక్షణములు, ఓషధుల స్వభావము స్వరూపము మనసునందు స్థిరపడవలె. వానికిఁగల సంబంధమును, నివారక నివార్య భావరూపమున నున్నదానిని గుఱించిన కల్పనలు, విచారణ, పూర్వపక్ష సిద్ధాంతములు మొదలగునవి నేర్పడి శాస్త్రము పెరుగును. అట్లే తర్కశాస్త్రమున మొదట పదార్థవిభజనము జరిగిన తరువాత లక్షణాది నిరూపణమును సంబంధ విశేష విచారమును జరుపఁబడును. కాబట్టి యే శాస్త్రమునకైనను కొన్నిమూల సిద్ధాంతము లేర్పడకముందు శాస్త్రము పెరుగదు. అట్లేంద్రవ్యాకరణము పెరుగవలెనన్నచో, తెనుఁగుభాషను విభజింపవలయునన్నచో, మూలభావము లెచ్చటినుండి రావలెను. స్వతస్సిద్ధముగా నాభాషను మాటాడు జాతియొక్క యాన్నత్యమువలన, నాగరకతా ప్రభావమువలన, అందలి మేధావుల బుద్ధిశక్తి వలన, వారి విభజన సామర్థ్యమువలన స్వాభావికముగా నేర్పడి, విషయము ననుస

రించి పెరుగవలయును. అట్టి యవకాశము తెనుఁగుమాత్రము నాకువారికి లేదని ముందే నిరూపించితిని. ఒక్క యదాహరణము నేటిస్థితినుండి గ్రహించునది. పాశ్చాత్యనాగరకతతో మనకు సంబంధము కలిగినది. ఆ నాగరకతవలనఁ గలిగిన యనేక శాస్త్రములను మనవారు నేర్చుకొనుచున్నారు. భౌతికశాస్త్రము (Physics) రసాయనశాస్త్రము (Chemistry) మొదలగునవి నేర్చుకొనునప్పు డా శాస్త్రములయందలి మూలసిద్ధాంతములను నేర్చుకొని వానిమూలముననే జ్ఞానాభివృద్ధిని జేసికొనుచున్నాము గదా! అంతేకాని హైందవుల ఫిజిక్సుగాని కెమిస్ట్రీగాని మనము క్రొత్తగా సృజించుటలేదు. అట్లే నాటిపండితులును జేసియుండవచ్చును. స్వతంత్రమయిన షడపదార్థవిభజన, వాక్యవర్గీకరణము మొదలయినవి కలుగలేదు. కలుగుట కవకాశములులేవు. కాబట్టి సంస్కృత వ్యాకరణమందలి పారిభాషిక షడములు, మూల సిద్ధాంతములు, వాక్యవిభజనము మొదలగువానినే గ్రహించి తెనుఁగునకుఁ బట్టించిరి. ఆ షడ్ధతియే చింతామణిచే నారంభింపఁబడి మొదటి మూడుజాతుల గ్రంథముల వారిచేతను ననుసరింపఁబడినది. కాబట్టి వానిషడ్ధతియే మనఁగా వారు చదివిన సంస్కృత వ్యాకరణము చొప్పునఁ దెనుఁగును విభజించుటయేగాని వేఱుగాదు. అట్లు విభజించుటయందు వా రెంతవఱకుఁ గృత కృత్యులయిరి? ఎంతవఱ కాయనుసరణము తెనుఁగునకు సరిపడును? ఎంతవఱకు సరిపడలేదు? ఎంతవఱకు సరిపడకున్నను మొదటఁ బ్రవేశపెట్టఁబడినది గావున నా వర్గీకరణము ననుసరించి భాషయును, వ్యాకరణమును బెరిగినవి? ఎంతవఱకు సరిపడక యంధప్రాయముగానున్న దీ యనుసరణము? ఈ విషయముల విచారణయే వీలయినంతవఱ కీ ప్రకరణమునఁ జేయఁబడును. తిరిగి ముందుఁరాబోవు ప్రకరణములయం దీ విచారణమే చేయవలసివచ్చుచుండును గావునఁ గొన్ని సూచనామాత్రముగాను గొన్ని యసంపూర్ణముగా నుండును.

ఇక నాలుగైదుజాతుల గ్రంథములలోఁ గొంత వైలక్షణ్యము గలదు. నాలుగవజాతి గ్రంథములలో నాంగ్ల వ్యాకరణము ననుసరించిన విభజన జరిగినది. అనఁగా నందలి పరిభాషయు నందలి మూలసిద్ధాంతములు నిందుఁ బ్రవేశపెట్టి రచన చేసిరని భావము. ఐదవజాతి గ్రంథములయందు సంస్కృత సంబంధముగాని సంస్కృతమునుండి తేఱడి తెనుఁగునఁ బ్రవేశపెట్టఁబడిన వ్యాకరణ మర్యాదనుగాని త్యజింపకయే వీలయిన స్థలములయందును నవసరములయిన చోట్లను నింకను నధికమయిన సంస్కృతవ్యాకరణ విచారణయు నితర ద్రావిడ భాషలయొక్క పోలికయు నాంగ్ల వ్యాకరణ భావములును జేర్పఁబడి కొంతవఱకుఁ జరిత్రాత్మకముగ వ్రాయుటకుఁ బ్రయత్నములు జరిగినవి.

1 గ్రంథరచనా క్రమము 2 సంజ్ఞలు 3 రూపనిష్పాదనప్రక్రియ 4 సూత్రములు అను నాలుగు విభాగములయందును బయి యనుసరణము వివరింపఁబడును.

i గ్రంథరచనాక్రమము

అనఁగా విషయ విభజన మిందుఁ బరిశీలింపవలసినది. చింతామణి యందు సంజ్ఞాసంధ్య జంత హలంత క్రియా పరిచ్ఛేదంబులు నిరూపింప నగును. కావుననే బాలసరస్వతీయమునను, అహోబలపండితీయమునను గద్యల యందుఁ బయి విభజనమే యనుసరింపఁబడినది. ఇది సాణిసీయ శాస్త్రప్రధతియే. అందలి పరిభాష, సంధి, అజంతము, హలంతము, స్త్రీప్రత్యయము, విభక్త్యర్థము, సమాసము, తద్ధితము, తిజస్తము, కృదస్తము మొదలగు వరుసయే యిం దనుసరింపఁబడినదనుట స్పష్టము. బాలవ్యాకరణమున సంజ్ఞ, సంధి, తత్సమము, ఆచ్ఛికము, కారకము, సమాసము, తద్ధితము, క్రియ, కృదంతము, ప్రకీర్ణము అను పరిచ్ఛేదములు చేయఁబడినవి. ఇది చింతామణి విభజనముకంటె విశాలతరము. అజంత హలంత పరిచ్ఛేదములకంటె తత్సమాచ్ఛికము లను విభజనము బాగుగా నుండుటయేగాక తెనుఁగునకు సరిపడినది. తెనుఁగు శబ్దములయొక్క హలంతత ప్రాచీనకాలమునకే అనఁగా నన్నయచాటికే పోయినదని యూహింపవచ్చును. సంస్కృతమునందుండు వణిజ్, వాచ్, రుష్ వంటి హలంత శబ్దములు తెనుఁగున లేవు. తత్సమశబ్దములకును ఆచ్ఛికశబ్దములకును భేదముండుటవలన నట్టి విభజనము చిన్నయ యవలంబించెను. నన్నయ్య విచారణమునందలి ప్రాధాన్యము తత్సమశబ్దములకు మాత్రమే గావున నందజంత హలంత భేదమాత్రము పాటింపఁబడినది. చింతామణి తత్సమశబ్దసాధన ప్రధానమును సిద్ధాంతము నింతకు ముందే యుదాహరించితిని. కారక, సమాస, తద్ధిత, కృదంత, ప్రకీర్ణ పరిచ్ఛేదంబులు చింతామణికంటె బాలవ్యాకరణమున నధికములు. ఈ పరిచ్ఛేదములు చిన్నయ వ్యాకరణమునఁ బెరుగుట నన్నయ విధానముయొక్క పూర్ణపరిణామమే. నడుమనుండిన యహోబలపండితీయాది గ్రంథములయందలి విచారణయొక్క ఫలితమే యిది. కొంత విభక్త్యర్థ విచారము చింతామణియందే కలదు. అట్టి దానిని మఱింత యధికముగాఁ బెంచి కారకప్రకరణ మనుపేర చిన్నయ దన వ్యాకరణమున వెలయించెను. సమాసప్రకరణము గూడ హలంత ప్రకరణముననే యంతస్ఫూత మయిపోయినది చింతామణియందు. బాలవ్యాకరణమున నయ్యది వేఱు ప్రకరణమయి విశాలమయినది. కృత్తద్ధిత పరిచ్ఛేదములలోఁ జింతామణిలో లేని యనేకవిషయము లుండుటంజేసియు నందు సంస్కృత వ్యాకరణమునందలి రూప నిష్పాదనప్రక్రియయే యనుసరింపఁబడుటయు స్పష్టముగాఁ గనిపెట్టినగును.

ఆయా పరిచ్ఛేదములయందలి విషయ రచనాక్రమముగూడ సంస్కృత వ్యాకరణము ననుసరించినదిగానే యున్నది. పాణినీయమున మొదట మాహేశ్వర సూత్రంబులు పేర్కొనబడియుండుటచేతఁ గాబోలు బాలవ్యాకరణమునందును మొదట సంస్కృతమునకు వర్ణంబు లేబది యని వర్ణసమామ్నాయముతోడనే ప్రారంభింపఁబడినది. ఒక్క విషయమును బరిశీలించునది. ఆంగ్లవ్యాకరణములను మనము చదువుచునే యున్నాము. ఒక్కదానియందైనను మొదట నాంగ్లమున కక్షరము లిరువదియాఱనియు నాధ్వను లిన్నియనియును విచారణము రాదేల. తెనుఁగున నిట్లే యుండుటకు సంస్కృతానుసరణమే హేతువు. ఆంగ్లభాషా ప్రాధాన్యము దేశమున వెలసిన తరువాత వ్రాయఁబడిన కొన్ని వ్యాకరణములం దీపద్ధతి మారిపోయినది. సి. కుప్పణ్ణయ్యంగారిచే వ్రాయఁబడిన సర్వలక్షణ సారసంగ్రహ మనుపేర 1878వ సంవత్సరమునఁ బ్రచురింపఁబడిన పుస్తకములో మొదట (Classification of words) శబ్దస్వరూప నిరూపణము అను విషయము ప్రారంభింపఁ బడినది. ఆంధ్రభాషయందలి పదంబులు పదునొకండు విధంబులు అని మొదటి సూత్రము. ఆంగ్లవ్యాకరణమునందున్న Article, Interjection మొదలగు పదము లకు 'ఉపపదము' 'ఆశ్చర్యార్థకము' అను సంజ్ఞ లాంగ్లవ్యాకరణము ననుసరించి కల్పింపఁబడినవి. ప్రాథమికవ్యాకరణమునందుఁ దుదిని వాక్యపరిచ్ఛేదము అను నొక ప్రకరణము వ్రాయఁబడినది. దీనియందలి విషయము చాలవఱకు సంస్కృత వ్యాకరణముల ననుసరించి వ్రాయఁబడినదే యయినను ఈ వాక్యవిచారణము దానికి లక్షణము మొదలగునవి తెనుఁగు వ్యాకరణమునఁ బ్రవేశపెట్టఁబడుట, తమ కాలమున నాంగ్లపాఠశాలలో బోధింపఁబడు నాంగ్ల వ్యాకరణమునందలి వాక్య విచారణమును జూచియేయనుట నిస్సంశయము. ఇట్లే కుప్పణ్ణయ్యంగారి వ్యాకరణమునందును 6వ ప్రకరణము వాక్యమే విషయముగాఁ గలది. ఇం దీప్రకరణ ప్రవేశము మాత్రమేగాక యిందలి విభజనముగూడఁ గేవల నాంగ్లవ్యాకరణాను సరణమేగాని వేఱుగాదు. ఇట్లే పయివ్యాకరణములలో 'వ్రాతయందలి గుఱు తులు' వాక్యవిరామ చిహ్నములు (Punctuation marks) గ్రహింపఁబడెను. ఇది కేవల లాంగ్లానుసరణమేగాని వేఱుగాదు. వావిలకొలను సుబ్బారావుగారి సులభవ్యాకరణమునందును, వీరేశలింగము పంతులువారి సంగ్రహ వ్యాకరణమునందును వాక్యపరిచ్ఛేదము గలదు. వీరందఱును నాంగ్లపాఠశాల లలోఁ బనిచేసిన తెనుఁగుపండితులు గావున నా భాషాసంస్కారము తప్పక కను పట్టుచునే యుండును వారి గ్రంథములయందు.

నన్నయాధర్వణుల గ్రంథములయందు సూత్రములు మాత్రమే గనుట్టును కాని వాని వివరణముగాని యుదాహరణములుగాని కనుపట్టవు. ఇది పాణిని

సూత్రములను వరకుచి వార్తికములను ననుసరించినవి గావున నా పద్ధతినే వ్రాయఁ బడినవి. తరువాతఁ బయలుదేరిన యహోబలపండితీయమునఁ బాతశాల మహా భాష్యపు ఫక్కిక యనుసరింపఁబడిన విపులమయిన విచారణము సలుపఁబడినది. బాలవ్యాకరణమువాటికి వైయాకరణ సిద్ధాంతకౌముది దేశమునందెల్లను బాత ప్రవచనాదులయందు మిక్కిలి ప్రచారములో నుండుటచేతను నద్దానికిఁ బ్రాధాన్యము గలుగుటను చిన్నయ్య యద్దానిరచన ననుసరించెను. తానే సూత్రములను వృత్తిని ఉదాహరణములను గూడ నొసంగెను. అనఁగా భిన్నకర్తలచేఁ గూర్పఁ బడిన సూత్రవార్తిక తతివలన భట్టజీచేఁ రచింపఁబడిన వైయాకరణ సిద్ధాంత కౌముదియే యీతనిరచనకు మాతృకయయ్యెను. పాశీనీయఫక్కినే యనుసరించి సూత్రాంధ్రవ్యాకరణమును చిన్నయసూరి సంస్కృతముననే రచియించెననియు ముందే యుదాహరించితిని. ఆంధ్రశబ్దానుశాసన మనుషేరను దెనుఁగునను బై సూత్రముల ఛాయనే సూత్రములను రచియించెను. ఈ రెండును పరిషత్పత్రికాధికారులచేఁ బ్రచురింపఁబడినవి. చింతామణ్యాదులు బాలవ్యాకరణమున కెట్లు మార్గదర్శకము లయినవో సాధారణముగా నవ్యసూత్రాంధ్ర వ్యాకరణములన్నిటికిని బాలవ్యాకరణ ప్రాథవ్యాకరణములు మూలమగుటచే నవ్యానినెల్లను విశేషముగా విమర్శించుటయందలి యవసరము కనుపట్టదు. ఆంధ్రకౌముది యనునామమునను గణపవరపు వేంకటకవి వైయాకరణ సిద్ధాంతకౌముది ననుసరించినట్లు కనుపట్టుచునే యున్నది.

ఇక రెండవజాతి లక్షణగ్రంథములు ముఖ్యముగా భామహుని కావ్యాలంకారము, వామనుని కావ్యాలంకార సూత్రవృత్తులు అనునవి మాతృకలుగాఁ గలవియని ముందే తెలిపితిని. ఆ రెండు గ్రంథములయందే కవితాలక్షణాదికము గాక కొంత వ్యాకరణవిచారము చేయఁ బడినది. ఆ వ్యాకరణ విచారము సంపూర్ణముగాదు. ఒకక్రమము ననుసరించినది కాదు. కవులకు శబ్దశుద్ధి కావలయును. దుష్టప్రయోగములు పరిహరింపవలయును. కొన్ని శబ్దములు సుప్రసిద్ధములయిన ప్రాచీనవ్యాకరణముల సమ్మతినందకున్నను సాధువులేయనియు నయ్యవి ప్రయోగసిద్ధమయిన సాధుత్వమును బొందినవనియు నుద్దేశించి యెత్తిచూపఁబడినవి. తెనుఁగున నుదాహరింపఁబడిన లక్షణగ్రంథములలోఁ గొన్ని యిట్లే యసంపూర్ణములయి యక్కడక్కడి కతిపయవిషయములు మాత్రము గలిగి యున్నవి. తెనుఁగువ్యాకరణ మత్యల్పమగుటచే కావ్యాలంకారచూడామణివంటి గ్రంథములయందుఁ గొంత క్రమసాపేక్షముగ గొంతసంపూర్ణత నుద్దేశించి వ్రాసియున్నట్లు తోచెడిని. కాని క్రమక్రమంబున సంస్కృతాలంకారిక గ్రంథ

ములవలెనే వ్యాకరణవిషయములు పరిత్యజింపఁబడి కావ్యలక్షణాదికము వేఱుగా రచియింపఁబడుచువచ్చినది.

ii సంజ్ఞలు (పారిభాషికపదములు)

ఇంతకుముందు నేకసందర్భములలోఁ బదము లెట్లు భాషనుండి యింకొక భాషలోనికి వచ్చునో సూచించితిని. పదమును దెచ్చుకొనుటకుఁగాని కల్పించుటకుఁగాని ముందు భావము సిద్ధపడవలెను. భావము అనఁగా అర్థము మొదట బుద్ధిస్థముగానిచో పదముయొక్క ప్రయోజనముండదు. సిద్ధమయిన యర్థమును జెప్పటయే పదముయొక్క ప్రయోజనము. కాఁబట్టి భావమును అనఁగా తెనుఁగు వ్యాకరణాదికమునందలి పదార్థవిభజనము అంతయును సంస్కృతవ్యాకరణమునుండియే తెచ్చినప్పుడు ఆయాభావములకు వాచకములయిన పదజాలమును (సంజ్ఞలను) గూడ సంస్కృతమునుండియే అనఁగా పయిభాషనుండియే గ్రహించుట సుసాధ్యమే గాక సాధారణమయినపద్ధతి. దీనికి హేతువేమనఁగా పదపదార్థములకుఁగల నియతసంబంధమే. ఒకపదమువలన నొకయర్థము బోధింపఁబడుననుట లోకముయొక్క వాడుకపయి నాధారపడియున్నది. దీనినే రూఢియని శాస్త్రజ్ఞులు చెప్పుదురు. పదములకును అర్థములకును గలసంబంధ మిట్లు రూఢము కావలయును. అట్లు రూఢమయినఁగాని యాపదము శక్తిముగాదు. అనఁగా నాపదమునకు నాయర్థమును బోధించుటలో శక్తిలేదు. శక్తియనఁగా పదమునకును బదార్థమునకును గల సంబంధమే. ఇదియే యర్థబోధకత. ఇదియే రూఢిపై ననఁగా జనాంగీకారము పయి, ప్రయోగబహుళతపయి నాధారపడియున్నదంటిని. ఈక్రింది యుదాహరణమును గ్రహించునది. కలెక్టరు అను పదమున్నది. ఇది యాంగ్లపదము. తెనుఁగు పదముగాదు. ఒక జిల్లాయధికారి పేరు. అట్టియధికారి అనఁగా అర్థము కల్పింపఁబడినపుడు దానికి సంజ్ఞయగు కలెక్టరు అనుపదముకూడఁ గల్పింపఁబడినది. ఆంగ్లభాష తెలిసిన యాంధ్రు లీపదము నాంగ్లములో వాడుదురు. ఆ యర్థమును దెనుఁగునఁ జెప్పవలె. దానికి వాచకమయి, శక్తిమయినట్లు దమకుఁ బరిచితమయిన కలెక్టరు పదమునే వారు వాడుదురు. కాని క్రొత్తదయిన తెనుఁగుపదమును గల్పింపవలయునని వారికిఁ గోరికగాని ప్రయత్నముగాని యుండదు. వారి కాపదము శక్తిమయి పరిచితమయి యుండుటయు, తెనుఁగుపదమును గల్పింపవలయు నిది యన్యభాషాపదమును వివేచన మాక్షణమున వారి కుండకుండుటయు, అట్టి కల్పనా శక్తి వారికి లేకుండుటయు మొదలగు ననేకములలో నొకటిగాని యన్నియుఁగాని కారణము లయియుండును. విజ్ఞులవిధానమే యిట్లుండ నజ్ఞులయనుసరణము చెప్ప నక్కఱలేదుగదా! ఇట్లే పదములు (అందును ముఖ్యముగా సంజ్ఞలు, పారిభాషిక

పదములు) ఒకభాషనుండి యింకొకభాషలోనికి బోవును. ఈరీతిని సంస్కృత వ్యాకరణములోని నిర్ణయసంజ్ఞలును, సార్థకసంజ్ఞలును తెనుఁగునకు సాధారణముగా సంజ్ఞామాత్రములుగానే వచ్చినవి. అట్లుగాక భావమునుమాత్రమే గ్రహించి దానికిఁ గ్రొత్తసంజ్ఞలను దేశభాషలోఁ గల్పించి యా సంజ్ఞలను ప్రచారము లోనికిఁ దెచ్చి వానిని యాధము లొనర్చుట రెండవపద్ధతి. ఈ పద్ధతియును గలదు. కాని మొదటిపద్ధతి సులభము. కేవల స్వాభావికము. రెండవది దుర్లభము, కృత కము. ఇంతియగాక రెండవపద్ధతి నవలంబించుటకుఁ గొంత స్వాతంత్ర్యము, ఆత్మప్రాధాన్యము, కొంత సారస్వతస్థితియును గలుగవలె. తత్సమపదములు సిద్ధసమాసములు నెప్పుడు తెనుఁగునఁజొచ్చి యుత్తమరచన యేర్పడినదో నాఁడే పారిభాషికపదములకును దారి నిశ్చితమయి పోయినట్లే. ఇంతియగాక వేటొక లాఘవముగూడఁ గలదు. భాషలో నధికభాగము తత్సమమే యయినప్పుడు తత్సమపదవివరణమున కొక పరిభాషయు ఆచ్చికపదములకు వేటొకపరిభాషయు నేర్పడుట శ్రమకు హేతువేగాక భాషాప్రవాహము లను రెండింటిని నేకముచేయక వేఱుచేయుచునే యుండును. కాబట్టి తెనుఁగు వైయాకరణము సంస్కృత వ్యాకరణ పరిభాషనే గ్రహింపవలసివచ్చినది.

ఈ గ్రంథములలో మొదటిది చింతామణి. అట్టిచింతామణి, కారికలు, అహోబలపండితీయము ననుత్రితయమును బరిశీలించుటకుముందు తెనుఁగునవ్రాసిన తెనుఁగు వ్యాకరణములలోనికెల్లను నాద్యమయి, సంక్షేపస్వరూపమయిన యాంధ్రభాషాభూషణమును దిలకింతము. ఆతఁడు గ్రహించిన సంస్కృతసంజ్ఞ లీక్రింద నీయఁబడుచున్నవి.

1. సంధి 2. సమాసము 3. విభక్తి 4. క్రియ 5. అచ్చు 6. హల్లు 7. అవ్యయము 8. ప్రథమాదివిభక్తులపేర్లు 9. సమాసములపేర్లు 10. మాత్ర 11. అంతస్థము 12. ఊష్మము 13. భూతభవిష్యద్వర్తమానములు 14. కర్తృకరణ కర్మంబులు. ఈ పదములు తనకాలమునకుఁ జాల సుప్రసిద్ధములయి ప్రచారములో నుండుటచేతనే యాతఁడు తన చిన్నవ్యాకరణమునఁగూడ వీనిని గ్రహించెను. కర్ణాటమలయాశవ్యాకరణములుగూడ నీపద్ధతినే యవలంబించెను. కాని అరవ వ్యాకరణముమాత్రము భిన్నమార్గమునే యవలంబించినది. అరవపదములనే పయియర్థము లిచ్చునట్లు వాడిరి. ఆ పదములును ఆ భావములును అరవభాష కనాదియనియు సంస్కృతమునుండి పద మె ట్లెరవు తెచ్చుకొనలేదో భావమును గూడ నట్లెరవు దెచ్చుకొనలేదని కొందఁ జనవచ్చును. కాని అరవవ్యాకరణము వ్రాసిన తొలుకాప్పియగారుయొక్క సంస్కృత వ్యాకరణపాండిత్యమును పయి పదముల యర్థములయొక్క సమానత్వమును, విభజనప్రణాళికయును జూచినచో

సంస్కృతమునుండి భావమును గ్రహించిరనియే యూహించుటకు వీలుపడుచున్నది. ఇంతకును అరవమునకు వ్యాకరణము వ్రాసినవాడగ స్త్యుడు. ఆతడు సంస్కృత భాషావ్యాకరణపండితుడేగదా! ఇక నరవపదములను బరిశీలించునది. 1 సంధి = పుణర్వి; అనగా కూడిక యని యర్థము. 'పుణర్' అనునది ద్రావిడభాషాపు కూడు అని యర్థము. కన్నడమున 'పూణర్' అని యాపము. మలయాళమున 'పుణరుగ' తెనుగున 'పూనరు' 'ఒనరు' అను యాపములనుపొంది పొందిక యను నర్థములో వాడుకలో నున్నది. 2 సమాసము = తొగై. ఇది తొగుభాషాపునుండి వచ్చిన భావార్థకము. తొగు అనగా గుంపు కూడు, గుత్తిగట్టు అని యర్థము. 'తొంగల్' (కన్న), (మల) 'తెచ్చల్'. తెనుగున తొగ యనగా సమాహము 3 విభక్తి—ఇది సంస్కృతమునందలి 'వి' పూర్వక భజ్ భాషాపుపయి 'తి'. యను భావార్థకప్రత్యయము. విభజనము లేక వేటుపాటు అని యర్థము. అరవమున దీనికి 'వేట్టుమై' యని సంజ్ఞ. వేటు అను మూలద్రావిడ భాషాపు పయి చేరిన 'మై' యను భావార్థక ప్రత్యయముతో, గూడి యేర్పడినది. ఈ పదముతో సమాసమయిన తెనుగుపాపము 'వేటిమి' ఈ భాషాపు మలయాళ కన్నడములను గలదు. 4 క్రియ = వినై (మల) వినై, పని, కర్మయని యర్థము. 5 అచ్చు. ఈ పదము సంస్కృతమున బాణిని యుపయోగించిన ప్రత్యాహారము వలన వచ్చినది. 'అ ఇ ఉ ణ్', 'ఋ ౞ క్', 'ఏ, ఓ, ఙ్', 'ఐ ఔ చ్' అను నాలుగు మాహేశ్వర సూత్రములను గూర్చి 'అ' మొదలు తుదినున్న 'చ్' వర్ణముతో, గలిపి యుచ్చరించిన అచ్ = (అచ్చు) అగుచున్నది. అకారాది చక్కారాంతము వలకును బై సూత్రములలో, గల యక్షరములని యర్థము. హల్లు అనునది కూడ హల్ అను ప్రత్యాహారమువలననే కలిగినది. దీనిని కేవలము సంజ్ఞా మాత్రముగ, దెనుగున వాడిరి. అచ్చునకు బ్రాణమనియు బేరుగలదు. ఈ పదమునకు సరియయిన పేరు అరవమునందు 'ఉయిక్'. ఇది ద్రావిడపదమే. దీనికి దెనుగున సమానపదము ఉసురు. కన్నడమున ఉసిక్. 6. అట్లే హల్లు అను పదమునకు 'వ్యంజనము' అని సంస్కృతము. 'మెయ్' అనగా శరీరము అను పదము అరవము. ఈ పదము తెనుగు మొదలగు ద్రావిడభాష లన్నిటిలోను గలదు. ఇట్లే అరవ వ్యాకరణమున సంస్కృత పారిభాషిక పదము లన్నిటికిని ద్రావిడపదములే వాడబడినవి. విశాలమయిన విచారణకలిగి స్వతంత్రములయినవియు, సంస్కృతమునుండి గ్రహించి తమభాష కనుకూలముగా నమర్చుకొనినవియునగు సంప్రదాయములును బద్ధతులును గల విశాలతమిళవ్యాకరణము క్రీస్తు పూర్వమే యరవమునకు గలదు. అనగా నన్నయకు సుమారు వేయి సంవత్సరములు ముందనుట భావము.

ఇంక నన్నయవాడిన సంస్కృతనామము లన్నియును వివరించుట లాభ కరముగాదని చెప్పి సంస్కృత వ్యాకరణమున లేని తెనుఁగువ్యాకరణ మర్యాద లకునేర్పఱచిన సంస్కృత సంజ్ఞలను మాత్రము పేర్కొందును. 1 వక్రః (ఎ, బలు) 2 వక్రతమః (ఐ, ఔ) 3 ద్రుతః (పొల్లనకారము) 4 సరళాః 5 పరుషాః 6 స్థిరాః 7 కళాః 8 ద్రుతప్రకృతయః 9 ఔషవిధక్తికాః 10 మహత్, 11 అమ హత్ 12 మహతీ. 13 ఉపకృతి, పరిణతి, సంవృతి, 14 తద్ధర్మః (లకారములందు) నన్నయ వ్రాసిన వ్యాకరణము సంస్కృతముననే గావున సంస్కృతసంజ్ఞలన్నిటిని వాడుటమాత్రమేగాక తెనుఁగునకు స్వాభావికమయి సంస్కృతమునలేని తెనుఁగు స్వభావములకుఁ గూడ సంస్కృతసంజ్ఞలే దేర్పఱచెను. అవియే తరువాతి వైయాకరణుల కందఱకును గూడ ప్రామాణికమయిన పరిభాషగా నేర్పడెను. ఈ పద్ధతినే అధర్వణాహోబలపతులును ననుసరించిరి. కావుననే అధర్వణుడు తన కారికలయందు 'అనుక్తస్య కార్యస్య వక్తా భవతి పాణినిః' అని యాంధ్రవ్యాకరణమునఁ జెప్పఁబడని విశేషము లన్నియును పాణినిగ్రంథమునుండి గ్రహింపవలయునని తెల్పెను. అహోబలపతి సంస్కృతములోని తర్కాలంకార మీమాంసాది శాస్త్రముల సంప్రదాయములను విచారణములను దన వ్యాఖ్యానమున నింపి వేసెను.

ఆంధ్ర కౌముదిని రచించిన గణపవరపు వేంకటకవి సంస్కృతవ్యాకరణమున నుండిన యనేకములయిన యితర ప్రత్యయములను బద్ధతులను తెనుఁగున నిరూపించెను.

'కచటతపలకు గజడదబలుగును' అనుభావమును జెప్పటకయి యాతఁడు 'జత్వరీతులు' అను నొకపదమును వాడెను. 'జశ్' అనునది 'జబగడదశ్' అను మాహేశ్వర సూత్రమునకుఁ బ్రత్యాహారము. 'జత్వమనఁగా కచటతపలకు గజడదబలు వచ్చుటయని భావము. కారకప్రకరణమున కర్తృ కర్మ కరణ సంప్రదానాపాదానాధికరణము లనెడు కారకములను, స్వతంత్రకర్త, హేతుకర్త, కర్మకర్త, అభిహితకర్త, అనభిహితకర్త యను భేదములను, ఈప్సితకర్మ, అసీప్సితకర్మ, ఈప్సితాసీప్సితకర్మ మొదలగుభేదములును ఇంక ననేకములయిన యాచారాది క్విప్పిత్యయార్థాదులును దెచ్చి తెనుఁగు నుదాహరణము లొసంగుటకుఁ బ్రయత్నించుట చాలవలయు జరిగినది. వీని కన్నిటికిని తెనుఁగున సమన్వయము గాని ప్రవేశముగాని యనవశ్యము మాత్రమేగాక చదువరులకు శ్రమహేతువేయగును. క్రియా ప్రకరణమునందు సంస్కృతమునందలి దశవిధ లకారములును 'లజ్జు, లిట్టు, లుజ్జు' అనువానికిఁ గల పరస్పరభేదములు నుదాహరించెను. అద్యతనానద్యతన భేదంబులను నిరూపించు నీప్రక్రియ లౌకిక సంస్కృతముననే నశించి

నది. తెనుఁగున నేనాఁడును లేనిది. దానిని తెనుఁగునఁ బ్రవేశపెట్టుట యేమి యును సందర్భింపదు. ఆపయిని హేతుమన్వేషార్థము, ధాతుమన్వేషార్థము, నామధాతు ప్రక్రియ, క్యజ్ఞార్థము, ఆఖ్యానార్థము, భావకర్తార్థము మొదలయినవాని నన్నిటిని సోదాహరణముగ జేర్కొన యత్నించెను. అంతటితో నూరకుండక “ఈవఱకెవ్వరీ త్రోవగాననియది తెలివిడిఁజేసెదఁ దెలియుఁడింక” అనియు వ్రాసెను.

సంస్కృత వ్యాకరణమునందలి సంజ్ఞలను తెనుఁగున వాడునప్పు డా సంజ్ఞలకు నీ వ్యాకరణమున లక్షణము వ్రాయుట యవసరము. అట్లు వ్రాయకున్నచోఁ జదువరులకు నాసంజ్ఞలు ముందే పరిచితము లయి యుండలయును. అట్లు పరిచితము లగునా లేదా యని విచారింపక వానిని గ్రంథమందుఁ బ్రవేశపెట్టుట యుక్తముకాదు గాని యాంధ్రవ్యాకరణములందట్లు లక్షణములు వివరింపఁబడలేదు. చిన్నయసూరి తన గ్రంథమున కొన్ని సంజ్ఞలకు లక్షణంబులు వ్రాయఁజొచ్చెను. ఈ ప్రయత్నమును జాలస్థలములఁ జిన్నయ చూపించెనుగాని యది సార్వత్రికముగాదు. కొన్ని స్థలములయందు లక్షణములు వ్రాయకయే గొన్నిటిని బ్రయోగించెను. ఈ పొరపాటు పండితులకు సాధారణమయినదియే. ఒక విషయమును సారిభాషిక పదములతోఁ జెప్పటకంటె వానిని తొలఁగించి చెప్పటకుఁగాని వానిని వివరించి చెప్పటకుఁగాని యెక్కువనేర్పును సామర్థ్యమును గావలయును. ఈక్రింది వివరణములను బరికించు నది. ఇవికాక యింక ననేకములు గలవు.

1. ఉపధయనఁగా దుదివర్ణంబునకు ముందువర్ణము. సంజ్ఞ - 7 సూ.
2. ద్విరుక్తముయొక్క పరమాపమాప్రమేడితం బనంబడును. సంధి - 10 ,,
3. స్వత్వం బనఁగా ద్రుతంబునకుఁ బ్రకృతిభావము ,, - 17 ,,
4. ఏకత్వసంఖ్యను బోధించు ప్రత్యయం బేకవచనంబు. బహుత్వంబును బోధించుప్రత్యయంబు బహువచనంబు. తత్స - 11-12
5. ప్రకృతిజన్య బోధంబునందుఁ బ్రకారంబు భావంబు.
6. ఆగమం బనఁగా వర్ణాధిక్యంబు. సంధి — 3.
7. సంశ్లేషమనఁగా మీది హల్లుతోఁ గూడికొనుట. ,, — 17.
8. నామం బనఁగాఁ బ్రాతిపదికము తత్స — 21.
9. ధాత్వార్థ ఫలాశ్రయంబు కర్మమునాఁబడు. కా — 2.
10. ధాత్వార్థ వ్యాపారాశ్రయంబు కర్తనాఁబడు. ,, — 3.

వీనిలోఁ గొన్నిటికి వ్యాఖ్యాంతరాపేక్ష స్పష్టమేగదా !

వివరణము చేయకయే యనేకములయిన సంజ్ఞావాచకములను వాడెను. ఈ క్రింద వ్రాయఁబడిన యట్టివానిని గొన్నిటిని బరిశీలించునది. సవర్ణంబులు—

సంజ్ఞ-7, శతృతుమానంతర్యచేదాద్యర్థకంబులు-సం-13, లఘువు-అలఘువు సం-18, బహుళము-సంధి-4, క్షార్వరము-సంధి-8, నిరవకాశంబు-సంధి-9, వర్గయుక్కు-సంధి-16, స్త్రీసమంబు-సంధి-35, వ్యవస్థితవిభాష-సంధి-36, వృత్తి-సంధి-45, ప్రాతిపదికము-తత్స-21, ఉపసర్జనము-తత్స-78, పూరణార్థకము-అచ్చి-25, ఆఖ్యాతము-కారక-1.

పయిసంజ్ఞ లన్నియును సంస్కృతవై యాకరణములకుఁ బరిచితములే. కాని సాధారణముగా సంస్కృత వ్యాకరణములోని సంజ్ఞల కన్నింటికిని అక్కడి కక్కడనే నిర్వచనము జరిగినది. అట్లు లేనివానికి విపులములయిన వ్యాఖ్యానాదులచే విశేషప్రచారమును గలిగినది. కాని తెనుఁగు వ్యాకరణముల నట్లు లేకుండుట వానిబోధ కుపకారకము గాదు.

పయి విచారణమువలన నేర్పడిన దేమనఁగా చింతామణ్యాదుల కాలము నుండియును వాడుకలో నుండిన తెనుఁగు వ్యాకరణములోని సంస్కృత పరిభాష చిన్నయనూరి కాలమునఁ జాలవఱకుఁ బరిపూర్ణత నొందినది యనుటయే.

iii. రూపనిష్పాదనప్రక్రియ

సిద్ధమయి వాడుకలోనున్న పదములకుఁ బ్రకృతి ప్రత్యయ విభాగముచేసి రూపములకు సాధుత్వము సంపాదించుటయే సంస్కృత వ్యాకరణమువలన లభించిన ముఖ్యపద్ధతి. అనఁగా వాడుకలోనున్న శబ్దములలో సుశబ్దములను ప్రయోగార్హము లయినవానిని గ్రహించి యారూపము లేర్పడుటలోఁ గల సమానలక్షణములను సూత్రీకరించుట. రూపనిష్పాదమునందు లాఘవమే ముఖ్యముగాని చరిత్రాత్మక దృష్టి లేదు. ఈ పద్ధతినే తెనుఁగు వ్యాకరణముగూడ నవలంబించినది. ఈ యుదాహరణమును గ్రహించునది. రాముఁడు, కృష్ణుఁడు మొదలగు పదముల తుదినున్న 'డు' వర్ణము ప్రత్యయమనియు 'రామ' 'కృష్ణ' యనునవి ప్రకృతులనియుఁ దెలుపుట. రాముఁడు, కృష్ణుఁడు అను రూపములు సాధువులేగాని 'రామఁడు, 'కృష్ణఁడు' అనునవి సాధువులు గావనియు నపభ్రంషములనియుఁ దెలుపుట. "పుంలింగంబగు మహద్వాచకంబునకు డుజ్జగు" భా. తత్స. 22. 'మహతస్సోర్ధ్వ అనితో భవే త్పుంసి' చింతామణి. పయి ఘక్కి పాణినీయమునుండి గ్రహించినదే. పయిఘక్కిలో ననుసరింపఁబడిన పద్ధతులు కొన్నిగలవు.

I. ఒకరూపమున కనేకసూత్రములను భిన్నస్థలములలోఁ జెప్పినవాని నుపయోగించి సమన్వయపఱచుట—'రామునికి' అనురూపమును సాధింపవలయును. 'రామ' అని ప్రాతిపదికము. "పుంలింగంబయి మహద్వాచకంబయిన నామంబు తుదియత్వంబునకుత్వంబగు" అనుసూత్రముచే 'రాము' సిద్ధించినది. 'దుమంతం

బునకు ద్వితీయాద్యేకవచనంబు పరంబగునపుడు నిగాగమంబు సర్వత్రవిభాష నగు'—రామునికిని, రామునకును సర్వత్రయనుట నగాగమబాధనార్థము. (బా. వ్యా. తత్స. 23) “కువర్ణ కంబు పరంబగునపు డుకార ఋకారంబులకు నగాగమం బగు” 28 సూ. “ఇకారంబుమీఁది కునుపు క్రియావిభక్తులమీఁది యుత్వంబున కిత్వంబగు. 26 సూ. కుయొక్క లోపల షష్ఠి—6 సూ. ద్రుతాంతములయిన పదములు ద్రుతప్రకృతికములు—12 సూ. ప్రథమా కయిపట్టి యొక్కేతరము లయిన విభక్తులు...ద్రుతప్రకృతికములు. 12 సూ.

ఇన్నిసూత్రములు గలిసి ప్రవర్తించుటవలనఁ బయిపూషము గలిగినది. ఇట్లే యేకప్రకరణంబున నున్నసూత్రములును, భిన్నప్రకరణంబులనున్న సూత్రంబులు గొన్నియెడలను గలిసి. యొక్కొక్కరూపమును సాధించుట కుపయోగపడుచున్నవి. ఈప్రక్రియ సంస్కృతవ్యాకరణమునుండి వచ్చినదియే. అక్కడి సూత్రరచన వైయాకరణసిద్ధాంతముల చొప్పున సాధురూపములను బంధించు గ్రంథికయి యేర్పడిన ప్రణాళిక ననుసరించినది. చాల క్లిష్టమయిన విధానమున రచియింపఁబడినది. చదువరులకు సుశబ్దాపశబ్దబోధనమాత్రోపయోగి కాదు. బుద్ధివైశద్యసంపాదనకుఁగూడ హేతువయినది. విశేషమయిన యర్థ విచారము కృత్యవిచారము అనునట్టి శాస్త్రప్రణాళిక యుపరిసాధముగా గలిగిన పునాది. క్లేశకరమయిన యీపద్ధతియే తెలుగున నవలంబింపఁబడినది. అట్లవలం బించినవారిలో నెల్లరయందును పాణినీయములోని యుత్తమగుణములతోడి రచనమును జేయఁగలిగినవాడే చిన్నయసూరి. కావుననే యాతని వ్యాకరణమున కీడులేని ప్రశస్తిగలిగి సర్వపండితాంగీకారమును బొందినది. మఱియొకమార్గము లేదే యిదియే మార్గము గదా యని యడుగవచ్చును. అట్టిమార్గాంతరము లేక పోలేదు. చిన్నయ్యయే యద్దానిని సర్వనామప్రకరణంబున ననుసరించి బహు శబ్దంబులకు రూపంబులమాత్ర ముదాహరించి యూరకుండెను. వానిలోఁ గొన్ని పూర్వసూత్రముల ఫక్కిని సాధింపఁగలవి లేకపోలేదు. రామశబ్దమునకు రూపముల పట్టికనిచ్చి యిట్టివన్నియు నిట్లే యూహించుకొనునది యని వ్రాయుటయు నొక ఫక్కి కాదనలేము. ఆఫక్కి కర్తకును అభ్యస్తకును సులభమయినదే. అట్టిపద్ధతిలో సందేహములు నిలిచిపోయి యెల్లవిషయములు తేలవని సమాధానము చెప్ప వచ్చును. ఇందుమాత్రము సర్వసందేహములు తీరి సర్వశబ్దములు సాధువులయ్యె నని చెప్పటకు వీలున్నదా! ఎప్పుడయినను వ్యాకరణము మార్గదర్శకమేగాని భాషాధ్యగునకు గమ్యస్థానమువఱకుఁ గొనిపోవు వాహనముగాదు. రెండుమూఁడు పద్ధతులలో మొదటిపద్ధతియే యేల ప్రధానముగా తెలుగు వైయాకరణ లంగీకరించి రనువిషయము సమాధేయముగాని యుచ్చట నేపద్ధతి యుక్తతరమను విచా

రణముగాదు గావున నీవిచారణను బెంచనవసరములేదు. సంస్కృతవ్యాకరణమున నుపయోగింపఁబడినది గావుననే యీపద్ధతిని తెనుఁగు వైయాకరణ లనుసరించి రనుట సమాధానము.

(2) ప్రత్యాహారము నెడి సంస్కృత ఘక్తి కను దెనుఁగునకు దింపి రూపములను సాధించిరి. ఈఘక్తిక సూత్రలాఘవముకొఱ కేర్పడినది. వల్లెవేయుటకును, బుద్ధి యొక్క స్ఫురణశక్తిని బెంచుటకును నుపయోగించును. 'లకారంబునకు ముద్ర వురును ముఱ్ఱగు. క్రి. 8 బా. వ్యా. అని సూత్రించి డుఱ్ఱ, వుఱ్ఱ మొదలగు ప్రత్యా హారక్రమమును జిన్నయ్య క్రియా పరిచ్ఛేదంబున నడిపించెను. ఇది పాణినీయాను సరణమే. కొంత క్లేశకారి కాకపోలేదు. మార్గాంతరములును గలుగకపోవు.

(3) ఇత్సంజ్ఞలనువాడి వానికి ఫలమును నిరూపించుట. ఇది పాణినీయము నందలి పద్ధతియేగాని వేఱుగాదు. 'లః, కః, మిః' మొదలగువాని నేర్పఱచి జీత్తుగుట నట్టిది పరమయినప్పుడు ధాతువు నుత్వంబున కత్వంబగును, అని సూరి విధించెను. 'ఫక్' అని సంస్కృతమునఁ బ్రత్యయము. నడదులయిన శబ్దముల కంటె నీప్రత్యయ మపత్యార్థమునఁ బాణినీచే విధింపఁబడినది. అందలి 'ఫ' కారమువలన 'ఆయన్' అను ప్రత్యయాంతరము తత్సానమున వచ్చునని సూత్రాంతరముచే విధానము. కకారమిత్సజ్ఞయగుటచేత ఆదివృద్ధి. అనఁగా 'న' వర్ణమునకు బదులు 'నా' యనివచ్చును. 'నాడాయన' అని ప్రకృతి సిద్ధించును. ఇది సంస్కృతమునందలి యుదాహరణము.

(4) కొన్నిరూపములను క్రమనిష్పత్తిచేయుటకు నీలుపడకయో లాఘవమని యెంచియో నిపతించుట పాణినీయ ఘక్తియే. అట్టి సూత్రము లనేకములు, అనేక శబ్దముల గుత్తశములు కొన్ని పాణినీయమునఁగలవు. ఈ క్రింది సూత్రమును దిలకించునది. 'అచతుర, విచతుర, సుచతుర, స్త్రీపుంస, ధేన్వడుహ, ఋక్సామ, వాఙ్మనస, అక్షిభ్రువ, దారగవ, ఉర్వష్ఠీవ, పదష్ఠీవ, నక్తందివ, రాత్రిందివ, అహర్దివ, సరజస, నిశ్శేయస, పురుషాయుష, ద్వాయుష, త్రాయుష, ఋగ్య జుష, జాతోక్ష, మహోక్ష, వృద్ధోక్ష, ఉపశున, గోష్ఠశ్వాః" ఈ సూత్రమునందు హలంతములు గావలసిన శబ్దము లజంతములు కాఁగా వానినన్నిటిని గ్రహించి పాణిని నిపతించెను. అనఁగా యథారూపగ్రహణంబుననే యంగీకరించె ననుట. బోధకొఱకు పయిసూత్రము సంధివిడదీసి విరామచిహ్నములతో 25 శబ్దముల నేర్పరించితిని. పయి ఘక్తికనే మనసునందుంచుకొని 'కద్రువ నాగచూత' 'నేధ పురోధ పురోధసుడు' మొదలగు సూత్రములను చిన్నయ రచించెను. వీనియందును రూపములు నిపతింపఁబడినవి.

(5) గణనిరూపణము :—సంస్కృత వ్యాకరణమున సమాన రూపాదికము గలవానిని గొన్నిటి గ్రహించి వానినొక గణముగా నేర్పఱచి పాణిని రూపనిష్పాదన క్రమమును నడిపెను. ఉదా॥ గౌరాదులు, శకంధ్యాదులు, ఖండికాదులు, పాశాదులు మొదలయిన గణముల ననేకములను పాణిని యేర్పఱచెను. చాలవఱకు నీ గణములలోని శబ్దము లనేకములేర్చి పట్టికగా గూర్చి యనుబంధములుగా నీయఁబడినవి. ఈ గణములు కొన్ని పరిపూర్ణములు. అనఁగా నితరశబ్దములు చేర్పరానివి. కొన్ని యాకృతిగణములు అనఁగా అట్టి రూపములు గలవానిని ఆ గణము ములలోఁ జేర్చుకొననగుననియు నీ పరిగణనము కేవలము మార్గదర్శకము మాత్రమే యనియు నూహ. గౌరాదులు అనఁగా గౌరశబ్దము మొదలుగాఁగలవి గౌరాదులు. ఈ శబ్దములకు 'జీష్' (ఈ) అను ప్రత్యయము స్త్రీలింగరూపమున వచ్చును అను నుద్దేశమున 'షిగ్గౌరాదిభ్యశ్చ' యని సూత్రించెను. అంద్యాదులు, కుశాదులు, మగాదులు మొదలగు గణంబులు ఆంధ్ర వ్యాకరణంబులయందు గనుపట్టుచున్నవి.

(6) ఆదేశాగమాది విధానముచు సంస్కృతము ననుసరించి తెనుఁగునఁ బ్రవేశించినదియే. ఈ విధానము కేవలము రూపనిష్పాదనమే యుద్దేశము గలదిగాని చారిత్రక దృష్టి నంతగా లెక్కచేయనిది, అనఁగా అతాకికమని యర్థము. బాలురు మొదలయిన రూపంబులలో 'లు' ప్రత్యయంబులోని లకారంబునకు బదులు రేఫ విధింపఁబడినది. బాలురు అను రూపము సిద్ధమయినది. 'రు' అను మహద్బహువచన ప్రత్యయాంతరము తెనుఁగునఁ గలదనియు నయ్యదియే యిచ్చట వచ్చినదనియుఁ జెప్పట యుక్తము. ఈ పక్షమున రకారము వైయాకరణ విహితాదేశమాత్రము. అంతియకాని 'లు' వర్ణము రాలేదు. దాని స్థానమున రు వర్ణమును రాలేదు. టుగ్, అయిక్, అవుక్, ఆరక్, ముక్ మొదలగు నామంబులఁ బరిశీలించునది. మువర్ణలోపము చరిత్రాదులయందు విధింపబడినది. దీనిని లోపమనుట సరిగాదు. తాకికముగా వచ్చిన మువర్ణము లోపింపలేదు మువర్ణము రాలేలేదు. అతాకికముగా (శాస్త్రీయముగా) వచ్చిన మువర్ణమే లోపించినది. ఇట్లనేకంబులు ముందుముందు నిరూపింపఁబడును.

iv. సూత్రములు

వ్యాకరణమును సూత్రరూపమున వ్రాయుటయు సంస్కృతమునుండి యనుసరించినదే. ఆ సూత్రరచన యందే పెరిగినది గావుననే దాని లక్షణమును నందుండి గ్రహింపఁబడినదే. అల్ప తమాక్షర సంఖ్యతోగూడిన రచన, అర్థ విషయకముగా సందేశమును గల్గింపనిది, నిస్సారమయిన భావములుగాని పద

ములు గాని లేనిది, వ్యాప్తిగలది, దోషరహితమయినదియును సూత్ర మగుచున్నది.¹ ఇట్లు రచించిన సూత్రములు ధారణచేయుటకు సులభముగా నుండును. నన్నయ్య యిట్టి సూత్రరచననే చేసెనుగాని వానియందు పయిలక్షణము లన్నియును బట్టవు. పొల్లుపడము లనేకములు గలవు. రచనయందు బిగువు తక్కువ. సందేహమునకుఁ దావులు లేకపోలేదు. ఈ విషయమునఁ బాణినిసూత్రములే మన కాదర్శప్రాయములు. నన్నయ తన గ్రంథము నార్యావృత్తములలో వ్రాయవలసి వచ్చుటచే ఛందోనియమము కొఱకుఁ గొంత శ్రమపడవలసివచ్చినదని యంగీకరింపక తప్పదు. పడముల సార్థక్యమును బరీక్షించినను, అర్థసంక్షేపక శక్తి నవలోకించినను సూత్రసారశ్యమును శోధించినను చిన్నయ్య రచనను మించిన రచన యాంధ్ర వైయాకరణు లెవ్వరిచేతను గాలేదనుట సత్యదూరముకాదు. పాణినిసూత్రములయందలి ఫణితిని జక్కఁగాఁ దేగలిగినవాఁడు చిన్నయ్య. అతడు తెనుఁగుగద్యమున రచియించుటవలనను నట్టి బిగువయిన రచన పొసఁగినది. ఇట్టి రచన నారంభించినవాఁడు నన్నయ. పరిపూర్ణతను బొందించినవాఁడు చిన్నయ్య.

(a) పాణినియ సూత్రములను బలంజలి మహాభాష్యమును మనస్సునందుంచుకొని గాని యా సూత్రములోని ప్రతీకము నెత్తికొనిగాని రచనము చేయుట చింతామణియందు విశేషముగాఁ గలదు.

“సిద్ధిన్లోకాద్వ్యా,” అని నన్నయ సూత్రము. ‘సిద్ధే శబ్దార్థ సంబంధే’ యను పాతంజల మహాభాష్యవాక్యము నెత్తికొని వ్రాసిన దియ్యది.

సంస్కారార్థోనియమః - ఇదియును సుశబ్దాపశబ్దవిషయమునఁ బయి భాష్యమునఁ జేసిన యభిప్రాయమును గ్రహించి వ్రాసినదే.

విరళాన్ పేచోషాదిక శబ్దాన్ ప్రవ్యాహరంతు శబ్దజ్ఞాః—‘అస్త్వప్రయుక్తః, సంతివై శబ్దా అప్రయుక్తాః, ఊష, తేర, పేచేతి’ అను పాతంజల భాష్యార్థమును మనసులో నుంచుకొని వ్రాసినదే పయి సూత్రము.

కర్మప్రవచనీయకే కూర్చిః—కర్మ ప్రవచనీయ యుక్తే ద్వితీయా (పాణిని 2-3-8)

తోడసహ ర్థేటాసః - సహాయుక్తేఽప్రధానే (పాణిని 2-3-19)

పట్టితి తు పంచమీ గుణేహేతౌ - విభాషా గుణేఽస్త్రియామ్ (పా. 2-3-25)

కంఠేఽన్యారాదాదేః - అన్యారాదితర ర్తే దిక్ష్వాంచూత్తరపదాజాహియుక్తే (2-3-29)

లోపల నిర్ధారణోద్భవా షష్ఠీ—యతశ్చ నిర్ధారణమ్. (2-3-41)

యొక్క చ శేషే షష్ఠీ - షష్ఠీ శేషే (2-3-50)

1. స్వల్పాక్షర మసందిగ్ధం సారవద్విశ్వతోముఖమ్। ఆస్తోభమనవద్యంచ సూత్రం సూత్ర విదోవిదుః॥

విషయనిమిత్తాదిజా తద్ధై వాఽన్యా-నిమిత్తాత్కర్మయోగే (వార్తికము)

పయిని నిరూపింపఁబడిన పద్ధతినే చిన్నయ కూడ ననుసరించెను.

(b) చిన్నయ, పాణిని రచించిన సూత్రములను, నన్నయ రచించిన సూత్రములను అధర్వణుని కారికలను తెనిగించి తన గ్రంథమున నిముడించెను.

నన్నయ.

చిన్నయ.

ద్రుతాభ్యోనః

నకారంబు ద్రుతంబు. (సంజ్ఞ 11)

క్వార్థేతో న భవేత్సదా

క్వార్థంబైన యిత్తునకు సంధిలేదు. సంధి 8

న వికృతిశబ్దాత్పరతస్సాంస్కృతి

తెనుఁగులమీఁది సాంస్కృతిక పరుషంబు

కాన్తాం భవంతి గసడదవాః

లకు గ స డ ద వ లు రావు. సంధి 14

ద్రుతస్య సర్వత్ర లుక్సమాసేషు

సమాసంబున ద్రుతంబునకు లోపంబగు

సంధి 24

పరుషాణాం గసడదవాస్స్యుః

ద్వంద్వంబునం బదంబు పయి పరుషములకు

పదాద్ద్వంద్వే

గసడదవ లగు. సంధి 15

నలడాదే రంతరుతశ్చ.

ఆచ్ఛికంబులఁ బదమధ్యంబుల నలడరల యుత్వంబునకు లోపంబు బహుళంబుగా

నగు. ప్రకీ-17.

అన్యేసాంచప్రయోగమహితానాం

లాతి యచ్చునకు సహిత మొకానొకచో నుడి నడుమ లోపంబు గానంబడియెడి. ప్రకీ. 18.

స్త్రీపశుబడాన్వినాఽన్యే మహా

స్త్రీతిర్యగ్గడ భిన్నంబులును వాని విశేష

దాఖ్యాస్తద్విశేషణా నీహ

ణంబులును మహత్తులనంబడును. తత్స 17.

పయి యుదాహరణంబులు దిజ్ఞాత్రముగా నూచింపఁబడినవిగాని గ్రంథము నం దెల్లను నిట్టివి కలవు. తనకు ముందుండిన యాంధ్రవ్యాకరణమగు చింతా మణిలోని సూత్రంబులను దెనిగించుటయందు విశేషము లేకపోవచ్చును గాని పాణి నీయము నందలి సూత్రముల నున్నవాని నున్నట్లే యనేకస్థలములయందు చిన్నయ్య తెనిగించి తన వ్యాకరణంబునఁ బ్రవేశపెట్టెను.

ప్రాతిపదికసంబోధ నోక్తార్థంబులం బ్రథమయగు. కార. 1

ప్రాతిపదికార్థ లింగ పరిమాణవచన మాత్రే ప్రథమా (ఇదియే మూలము.)

కర్మంబున ద్వితీయ యగు. కార. 2

కర్మణి ద్వితీయా.

క్రియాసిద్ధిం బ్రకృష్టోపకారకంబు కరణంబు. (కా. 4 వివరణము.)

క్రియాసిద్ధౌ ప్రకృష్టోపకారకం కరణ సంజ్ఞం స్యాత్. (కౌముదీ)

గతిబుద్ధి ప్రత్యవసానార్థ శబ్దకర్మా
కర్మకంబుల కప్రేరణంబునం గర్తయగు
నది ప్రేరణంబునం గర్మంబగు. క్రి. 123

గతిబుద్ధి ప్రత్యవసానార్థ శబ్దకర్మాకర్మ
కాణామణి కర్తా సతౌ. 1-4-52.

ధాతువునకు క్రియా 1

ధాతోః 3-1-91.

వర్తమానంబున లట్టగు ,, 2

వర్తమానేలట్ 3-2-123.

భూతంబున లిట్టగు 3

పరోక్షే లిట్ 3-2-115.

పయిరీతిని అనేక సూత్రముల పరివర్తిత రూపములును, కొంచెము కొంచెము
సవరించిన రూపములును చిన్నయ్య వ్యాకరణమునం బ్రవేశించినవి.

(c) ఒకానొక ప్రకరణమునందుగల సూత్రముల వరుసయును పాణినీయము
నుండియే గ్రహింపఁబడినది. అనఁగాఁ బాణినీయమున నవలంబింపఁబడిన సూత్ర
ముల పౌర్వాపర్యము ననుసరించుచు ననేకసూత్రముల నొక్క సూత్రముగాను ఒక
సూత్రము ననేకములుగాను విభజించి చిన్నయ వ్రాసెను.

అపాయ భయ జుగుప్సా పరాజయ ప్రమాద గ్రహణ భవన త్రాణ విరా
మాంతర్థి వారణంబు లెద్దాననగు దానికి వలన వర్ణకంబగు. కార 9.

ధ్రువమపాయే-పాదానమ్ 1-4-24

అపాదానే పంచమీ 2-3-28

అపాయ.

భీతార్థానాంభయషేతుః 1-4-25

భయ, త్రాణ.

పరాజేరసోధః 1-4-26

పరాజయ.

వారణార్థానామీప్సితః 1-4-27

వారణ.

అంతర్థౌ. యేనాదర్శనమిచ్ఛతి 1-4-28

అంతర్థి.

భవః ప్రభవః 1-4-31

భవన.

జుగుప్సావిరామ ప్రమాదార్థానా ముపసంఖ్యానమ్. వార్తికము. జుగుప్సా
విరామ ప్రమాదములు. పంచమీ విభక్తే 2-3-42 గ్రహణ.

పయి నీయంబడిన పాణినీయ సూత్రముల యొక్కయు వార్తికముల
యొక్కయు భావము నొక్కసూత్రంబుననే గ్రహించెననుట స్పష్టము.

కర్తృకరణయోస్తృతీయా 2-3-18

చేతవర్ణకంబు కర్తకగు కార 3

చేతవర్ణకంబు హేతుకరణంబులకు గ్రహ్యదియోగజంబగు పంచమికిని
బహుశంబుగానగు, కార 4

పయి పాణినీయసూత్రమునందలి భావమును గ్రహించి రెండుగా భాగించి మూడవ సూత్రమునను నాల్గవదాని భాగంబునను సరిపుచ్చెను. ఇట్టి వనేకములు గలవు.

కారకప్రకరణమునందలి సూత్రములవరుస యంతయును బ్రాయశఃకముగా సిద్ధాంతకౌముదియందలి విభక్త్యర్థప్రకరణమునందలి వరుస పయినే యాధారపడి యున్నది.

కాలాధ్వనోరత్యంత సంయోగే-2-3-5. ఈ పాణినీయసూత్రమున కాలాధ్వములు గ్రహించుటచేతనే చిన్నయసూరి కాలాధ్వములకుం (బ్రాయశఃకంబుగా ప్రథమయగు) కార-25. అని సూత్రించెనని గ్రహించుట సులభము. ఇట్టి వనేకము లాయాసందర్భములలో నిరూపింపబడును.

(d) సూత్రములను రచించిన పాణిని కాయా సూత్రములయొక్క పౌర్వాపర్య క్రమమును బాధ్యబాధకభావమును, పరస్పరసంబంధనిష్ఠాయక ప్రణాళికయును ఏర్పఱుపవలసి వచ్చినది. ఇట్టి విషయములను బాణిని తన వ్యాకరణమున వాచ్యముగానే సూత్రించెను. కొన్ని యర్థరూపమున సిద్ధించినవి. శాస్త్రమునుజాలకాలము పఠించిన పండితులనేకములయిన యీషడ్ధతులను నిర్ణయములను అన్వయసరణిని పరిభాషలుగా నిర్ణయించిరి. అట్టి పరిభాషలు శతసంఖ్య గలవు. వానినన్నిటిని గ్రహించి 'పరిభాషేందుశ్చేఘర' మను పేర విపులమయిన వ్యాఖ్యతో సోదాహరణరూపముగ నాగేశుడు వ్రాసెను. ఆ పరిభాషలయందలి సారమునే అక్కడక్కడ చిన్నయ్య తన బాలవ్యాకరణమున నతిదేశించి వ్రాసెను. అట్లా పరిభాషల నుపయోగించునపుడు కొన్నియెడల వివరణము చేయకయే విడిచెను. "ప్రథమేతరవిభక్తివిధి నిరవకాశంబు గావున దీనిని బాధించెడిని" సంధి 9. ఇందు నిరవకాశ మనుపదము పారిభాషికము. 'నిరవకాశా హి విధయః సావకాశాన్ విధీన్ బాధంతే' అను పరిభాష యిం దనుసంధింపబడినది. నిరవకాశములయిన విధులుసావకాశములయిన వానిని బాధించునని దీనియర్థము.

ఇట్లే క్రియాప్రకరణమున 50, 64 సూత్రములకుం గలుగు ప్రసక్తిని నిర్ణయించునపుడు మఱియొక పరిభాష నుపయోగించెను.

"కృతాకృతప్రసంగి నిత్యంబునాబడు" 50వ సూత్రంబున గుణించు గుణి యించు అను వికల్పరూపములను సాధించునపుడు 'జయించు' అను నిత్యరూపమును గూడ సాధింపవలసిన యవసరము గలిగినది. 'జి+ఇంచు' అనియుండగా 'నిత్యంబగుటంజేసి యయుగాగమంబురాగా యాంతంబగుటంజేసి యియుడాగమంబు లేదని యెఱుంగునది. కృతాకృతప్రసంగి నిత్యంబునాబడు' అని సూరి రచించెను. 'కృతాకృతప్రసంగి నిత్యమ్' అను వాక్యము నీ సందర్భమున నుదాహరిం

చెను. పయి సందర్భమున సూరిగారిని విమర్శించుచు గుప్తార్థ ప్రకాశికాకారులు వేటొక విషయమును నుడివిరి. 50వది పూర్వసూత్రము. 64వది పరసూత్రము. రెండు సూత్రములును నొక్కచోఁ బ్రవర్తింపవలసి వచ్చినపుడు పరశాస్త్రము వచ్చునుగాని పూర్వమురాదని వ్యాకరణ సంప్రదాయము. “పూర్వపరనిత్యాంతరంగాపవాదానాముత్తరోత్తరం బలీయః” అను షరిభాష నుదాహరించిరి. పరత్వమే యిక్కడఁ జాలును. నిత్యత్వ మక్కఱలేదు. పూర్వశాస్త్ర నిత్యత్వ సందర్భముననే కృతాకృత ప్రసంగమునకుఁ బ్రవేశమని వారు వ్రాసిరి.

పయి నీయంబడిన యనేక మార్గముల సూత్రరచనమునందును నాంధ్ర వ్యాకరణములలో సంస్కృత వ్యాకరణానుసరణము గనుపట్టుచునే యున్నది. ఇట్లనేకవిధంబులఁ గలుగు నీ యనుసరణ మక్కడక్కడఁ బ్రాసంగికముగా ముందు నుదాహరింపఁబడుచునే యుండును.



తెనుఁగు వ్యాకరణములలోని

యాంగ్ల వ్యాకరణానుసరణము

పయిరీతి నాంధ్రవ్యాకరణమునందు సంస్కృతవ్యాకరణ ప్రభావ మెట్లు వర్తిల్లినదో సంగ్రహముగాఁ దెలిపితిని. నేటి తెనుగునం దాంగ్లభాషాప్రభావ మెట్లు ప్రకాశించుచున్నదో ముందే యక్కడక్కడ సూక్ష్మముగాఁ దెల్పితిని. దాని ప్రయోజన మెంతవఱ కనఁగా నన్యభాష ప్రాధాన్యము వహించినపు డా నన్య భాషప్రభావ మెట్లు హీనస్థితినున్న దేశభాషపైఁ బరిధవిల్లునో తెలిసికొని ప్రాచీన కాలమున నుండిన సంస్కృతాంధ్రభాషా సంబంధ మూహించుకొనుట మాత్రమే. పయి విచారణమే స్పష్టతకొఱకును బ్రామాణికత్వముకొఱకును మఱి కొంచెము చేయఁబడుచున్నది. ముందు నిరూపించిన ప్రౌఢ, సులభ, సంగ్రహవ్యాకరణముల రచియించినవారును సర్వలక్షణ సంగ్రహకర్తయుగు కుప్పణ్ణయ్యంగారును ఆంగ్ల పాఠశాలలలోఁ బనిచేసినవారే. పయి యాంగ్ల భాషాప్రభావము పదవిభజనము నందును ముఖ్యముగా వాక్యప్రకరణమునను గనుపట్టుచుండునని ముందే దెల్పితిని.

I. వాక్య ప్రకరణము

(a) వాక్యలక్షణము-ప్రౌఢవ్యాకరణమున ‘వాక్యమునా యోగ్యతాకాంతా సహితంబగునర్థముగల యాస త్తియుక్త పదసముదాయము’ అను లక్షణము సాహిత్య దర్పణమునుండి యున్నదన్నట్లే తెనిగింపఁబడినది.¹ ‘విషయబోధకము వాక్యము.

1. వాక్యం స్యా ద్యోగ్యతాకాంతాసత్తియుక్తః పదోచ్ఛయః సాహిత్యదర్పణము.

ఉద్దేశ్యవిధేయభిన్నంబు విషయంబు' అని సూత్రంపఁబడెను. ఆంగ్ల వ్యాకరణములలో వాక్యలక్షణముండుటఁజూచి ప్రాచీనాంధ్ర వ్యాకరణములలో నంతకుముందు లేని యీ ప్రకరణమును దత్కర్త ప్రవేశపెట్టెనుగాని విభజనప్రణాళికయును లక్షణ నిర్వచనమును సంస్కృతమునుండి మే గ్రహించెను. వీరేశలింగము పంతులు గారు 'ఒక్కక్రియతో నన్వయించు పదసముదాయము వాక్యమనంబడును'² అని లక్షణమేర్పఱచిరి. వీరి మతమున నసమాపకక్రియలు క్రియలేగనుకను, ఒక వాక్యముననే యనేక సమాపకాసమాపక క్రియ లుండునని యంగీకరించిరి గనుకను లక్షణమవ్యాప్త మనవచ్చును. ఈ లక్షణమును దాని వివరణమును ఆంగ్ల వ్యాకరణము నందలి దానికిఁ బరివర్తనమే యగునేమో! "భావపూర్తి గలిగి సమాపకకారకక్రియలలో నొక్కటితో జేరిన పదసమూహము" అను కుప్పణ్ణయ్యంగారి లక్షణమునను అసంపూర్ణ వాక్యము గ్రహింపఁబడలేదు గనుక నవ్యాప్తమే యగుచున్నది. "సంపూర్ణ మసంపూర్ణమని వాక్యంబు ద్వివిధంబు" అను ప్రౌఢ వ్యాకరణసూత్రమునను ఆంగ్లమునందలి Complete and Incomplete sentences అనువాని చాయగలదు.

(b) వాక్యజాతులు—ఆంగ్లము నందలి వాక్యములు మూడువిధములు.

- I Simple, Complex and Compound అనునవి. ఈమూఁడిటిని గ్రహించి తెనుఁగున సామాన్య, సంశ్లిష్ట, ద్వంద్వవాక్యము లనుపేళ్ళను గల్పించి తెనుఁగున సంగ్రహ వ్యాకరణకారుఁడు ప్రవేశపెట్టెను. ఉపవాక్యమనుపేరు Subordinate sentence అను నాంగ్ల పదమునకు బరివర్తనముగా గూడ వాడెను. పయి మూడువాక్యములనే కుప్పణ్ణయ్యంగారు లఘువాక్యము, అలఘువాక్యము, క్లిష్టవాక్యము అనుమూఁడు పేళ్లతో వ్యవహరించెను. ఉపవాక్యములు నాలుగువిధములని వివరించి ఆంగ్లము
- II నందలి Adjectival clause, Adverbial clause, Noun clause అను మూఁడు పేళ్ళను నామవిశేషణోప వాక్యము, క్రియావిశేషణోపవాక్యము, విశేషణోపవాక్యము అని పరివర్తించి పైఁగా ఉపమానోపవాక్యము అను పేర నొకదానిని గల్పించి చేర్చెను.
- III ఈవిభాగమునకంతటికిని లక్షణమును ఆంగ్ల వ్యాకరణములో నున్నదానినే యెత్తి తెనుఁగునఁ బరివర్తించెను. పైగా వీరేశలింగముగారు ద్వంద్వవాక్యమునకే Compound sentence మహావాక్యము అను పేరుగూడఁ గల్పించిరి. 'మహావాక్యము' అను పదమునకు ప్రౌఢవ్యాకర్త ఇట్లు లక్షణము వ్రాసెను. వాక్యసముదాయము మహా వాక్యము నాఁబడు, అయ్యది రామాయణాదికము³. పయిరెండుపట్లను మహా

2. సంగ్రహవ్యాకరణము 63 పుట.

3. వాక్యోచ్ఛయో మహావాక్యం, యథారామాయణ మహాభారత రఘువంశాది సా. ద. సంగ్రహవ్యాకరణము, పుట 64: సర్వలక్షణసారసంగ్రహము. పుట 20.

వాక్య సందర్భమున భేదము కన్పించుచున్నది. రెండవది ప్రమాణసిద్ధము. మహా వాక్య మనుపదము సంస్కృతగ్రంథముల నొక యర్థమున వాడబడినది. ఆ యర్థమున దానికి శక్తి గలదు. సంస్కృతపదము లన్నియును దెనుఁగునఁ దత్సమములుగాఁ బ్రవేశించుట చాలకాలమునుండి యుండుటచేతను సంస్కృతపదములన్నియుఁ దెనుఁగున శక్తిములగుచున్నవి. వానియర్థమును బ్రమాణసిద్ధమగుచున్నది. Compound sentence అను నర్థమున నీపదము శక్తిముగాదు, యుక్తిమురు గాదు. కాబట్టి యీపద మయ్యార్థబోధకమే యగునుగాని దేతదర్థబోధకము గానేరదు. పయిగా నీ వాక్య విభజన ప్రణాళిక తెనుఁగునకుఁ బట్టదు. ఎట్లేని పట్టించుటకు శ్రమపడి ప్రయత్నించినను గూడ వీరు కల్పించిన లక్షణములును అవ్యాప్తములో, అతి వ్యాప్తములో యగుట సంభవించుచునే యున్నది. సంస్కృతాంగములలో నున్నట్లు క్రియాపదప్రాధాన్యముగల వాక్యము తెనుఁగున సిద్ధము కాలేదు గావున నిట్టి విభజనము తెనుఁగు స్వభావమునకు సరిపడనిదియనుట క్రియాప్రకరణ చరిత్ర మునుబట్టి స్పష్టము కాగలదు.

(c) వాక్యవిభజనము-Analysis of sentences అనఁగా వాక్యమును తద్గతావయవములనుగా విభజించుట యను ప్రణాళిక వీరిచేఁ దెనుఁగున బ్రవేశ పెట్టబడినది. కర్తను, కర్మను, క్రియను తత్తద్విశేషణములను వేర్వేరుగా నొకపథకమున నిరూపించు నభ్యాసము ఆంగ్లపాఠశాలలయందుఁ గలదు. ఇది పాఠశాలలో బాలురచేఁ జేయింతురు. దానిని జూచియే వీరేశలింగముగారును, కుప్పణ్ణయ్యంగారును దానికి పదమ వ్యాకరణములఁ బ్రవేశమును గలుగఁజేసిరి. ఆ పథకమును నందలి శీర్షికలును ఆంగ్లవ్యాకరణములలోని వానికిఁ బరివర్తనములే.

(d) శబ్దాతిదేశము-Parsing అను నొక యభ్యాసము ఆంగ్లవ్యాకరణములం గలదు. అందు వాక్యములోని యొక్కొక్కపదము ఏజాతికిఁ జెందినది, వాక్యము లోని కర్త, కర్మక్రియలలో నెద్దానితో దాని కెట్టిసంబంధమున్నది యనువిషయము తెలుపఁబడును. ఈ వాడుకగూడ నాంగ్లవ్యాకరణములయందలిదే. బాలురచే నుపాధ్యాయులందఱును నున్నతపాఠశాలలలో నాంగ్లమున పరిపించునదియే. అట్టి పద్ధతిని తెనుఁగువ్యాకరణమునఁ బ్రయోగింపఁబడుట బ్రవేశ పెట్టిరి. శబ్దలక్షణక్రమము అని దీనికి కుప్పణ్ణయ్యంగారు నామకరణముచేసిరి. 'శబ్దాతిదేశము' అని వీరేశలింగముగారు చేరిడి 'ఒక వాక్యము నందలి పదముల సంబంధ నిరూపణముచేయు విధము శబ్దాతిదేశ మనంబడును' అని లక్షణముచేసిరి. ఈ అతిదేశశబ్దము సంస్కృత వ్యాకరణమున నర్థవిశేషమున రూఢమయియున్నది. మీమాంసాశాస్త్రమున

రూఢమయియున్నది.⁴ అట్టి యర్థవిశేషమున రూఢమయియున్న శబ్దములను ఇతరార్థములయందు వాడుట యుక్తముకాదు. శబ్దశాస్త్రమునకు విరుద్ధము. ఉద్దిష్టార్థముకంటె విరుద్ధార్థమే స్ఫురించుచుండును. పండితులు సంస్కృత కావ్య పఠనమునఁ జెప్పించు ఆకాంక్షకును ఈ పార్సింగునకును సంబంధములేదు.

II. పదవర్గీకరణము

పదములజాతులను వర్గీకరణముచేయునప్పుడును సంజ్ఞావాచకములను గల్పించునప్పుడును ఆంగ్లవ్యాకరణములనుండి కొన్నియభ్యాసములు పై వ్యాకర్త లచే నిందుఁ బ్రవేశపెట్టఁబడినవి.

(a) సర్వనామములను వివరించుచు సంగ్రహవ్యాకరణమున 'సంబంధ సర్వనామములు' అనుపదము Relative Pronoun అనుపదమునకు సమానముగా వాడఁబడినది. వీనినే సంబంధబోధక సర్వనామములని యిందే స్థలాంతరమున వ్యవహరించితిని. వీనిని పూర్వులు యత్తదర్థకము లనిరి. 'యత్కిమర్థకము' అని ఎవఁడు శబ్దమును సూరి (బా. వ్యా. పుట 42) వ్యవహరించెను. కిమర్థకము లనుటకు బదులు పంతులుగారు ప్రశ్నవాచక సర్వనామములు అని Interrogative Pronouns అనుపదమును తెనిగించిరి⁵. విశేషణ సర్వనామములు అనుపదమున Pronominal adjectives అనుభావమును బరివర్తించిరి. నిర్దిష్ట సర్వనామములు అనిర్దిష్ట సర్వనామములు అనుపేరను Demonstrative Pronouns, Indefinite Pronouns అనుపదములను తెనిగించిరి. ఈ Demonstrative Pronoun అను పద మునే నిర్దేశక సర్వనామము అనుపేర నింతకుముం దీగ్రంథమున వ్యవహరించితిని.

(b) క్రియలను సమాపకక్రియలనియును అసమాపకక్రియలనియును రెండు విధములుగా పై వైయాకరణులందఱును విభజించిరి. నన్నయగాని చిన్నయగాని పై విభజన మెక్కడను ననుసరించినట్లు కనుపట్టదు. ఇది ఆంగ్లమునందలి Finite and Infinite verbs అనుభావము ననుసరించి కల్పింపఁబడినది. పయిగా సులభవ్యాకరణమున సమాపకక్రియకు లక్షణము కల్పించిరి. 'కార్యము కొఱత లేక ముగియునట్లు చెప్పనది సమాపకక్రియ' (పుట 111 సూ. 4) ఈ లక్షణ మెంతయు నవ్యాప్తము. చేయుచున్నాఁడు, అనుపదమువంటి వర్తమానార్థక రూపములన్నియును కార్యము జరుగుచున్నట్లు చెప్పచునేయుండుటవలన నయ్యవి

4. అతిదేశోనామ ఇతరధర్మ్య ఇతరస్మిన్ ప్రయోగాయ ఆదేశః॥ అన్యత్రైవ ప్రణీతాయాః కృత్స్నాయా ధర్మసంహతేః । అన్యత్ర కార్యతః ప్రాప్తి రతిదేశః స ఉచ్యతే॥ ప్రాకృతాత్ కర్మణో యస్మాత్ తస్మా నేషు కర్మసు । ధర్మప్రవేశోయేన స్యాదతి దేశ స్స ఉచ్యతే॥ శాస్త్ర కార్యనిమిత్తవ్యపదేశరూపాతిదేశమని యిది యైదువిధములు.

5. సంగ్రహ. వ్యా. పుట 28, 29.

యన్నియును లక్షణమునఁ బరిహరింపఁబడినవి. ఇది యనిష్టము. 'కార్యము పూర్ణముగ ముగియనట్లు చెప్పనది యసమాపకక్రియ' చేయుచున్నాఁడు మొదలయినవి యిందుఁ గ్రహింపఁబడినవి. లక్షణ మతివ్యాప్తము.

(c) పయిరీతిని సిద్ధములయిన యసమాపకక్రియలను రెండువిధములుగా సులభవ్యాకరణమును మూఁడువిధములుగా సంగ్రహవ్యాకరణమును విభజించినవి. "త్వార్థకములొనగుక్రియలు క్రియాకాంతౌసమాపకములు. క్రియాజన్యవిశేషణములు నామాకాంతౌసమాపకములు"⁶. "అవ్యయములు విశేషణములు విశేష్యములు"⁷. అని యసమాపకక్రియలు మూఁడువిధములు⁷. పయిరూపముననున్న విభజనభేద మేల యేర్పడినదని యూహించుట సులభము. ఆంగ్లవ్యాకరణమున నున్న యభిప్రాయములను విభజనమును దెచ్చి తెనుఁగున వాడఁబడుచున్న వ్యాకరణవిభజనప్రణాళిక కతికింపఁ బ్రయత్నించుటయే పై వైవిధ్యమునకుఁ గారణము. ఇంకొకవిషయ మేమనఁగా వీరిసంజ్ఞ లన్వర్థములుగావు. లక్షణములు దుష్టము లగుచున్నవి. నామాకాంతౌసమాపకక్రియకు 'చదివెడు' అను క్రియాజన్యవిశేషణ ముదాహరణముగా సులభవ్యాకరణమున నీయఁబడినది. 'చదివెడు' అనునది కార్యమును సమాప్తముగా గాని యసమాప్తముగా గాని తెలుపదు. ఆ పక్షమున నయ్యది సమాపకమునుగాదు; అసమాపకమును గాకపోవలసివచ్చును. కాఁబట్టి సమాపకౌసమాపకములకు భేదకము నన్యత్ర సాధింపవలసినదేకాని పయిలక్షణమునఁగాదు. సంగ్రహవ్యాకరణకారుఁడు పయిత్రిధావిభజనమును మాత్రము తెలిపి యవ్యయములకు నుదాహరణములనిచ్చి (తుముఁకత్వార్థకములను) యితరములకు నొసంగలేదు. సులభవ్యాకరణకారుని యుదాహరణమును ముందే పరిశీలించితిని. ఇక మూఁడవదియగు విశేష్యాసమాపకక్రియలకు (ధాత్వార్థకాదులని నామాంతర మాతనిమతమున) ఉదాహరణము ఊహ్యము. చేయుట మొదలగు భావనామమని యూహింపవచ్చును. అట్లయినచో 'అసమాపకక్రియ కానే కాదీ చేయుట.' చేయుట యనుపదమున కాంగ్లమున Doing లేక To do అని పరివర్తనము. అం దీరెండును విశేష్యములుగా వాడనగును. వీనిని Infinite verbs అని వాడి రాంగ్లవైయాకరణము. దానికి తెనుఁగియ్యది. వారివిభజనమందలి ప్రధానవిషయము వేఱు. మనవ్యాకరణముల పద్ధతి వేఱు. మూల సిద్ధాంతములో వీని కై క్యములేదు. కావుననే యీ తబ్బిబ్బులు.

సంగ్రహ వ్యాకరణకారుఁడు "మఱియు సహాయక్రియలు, స్వతంత్రక్రియలు, న్యూనక్రియలు అని క్రియలు ముత్తైఱంగులుగా నుండును. సహాయక్రియలకే యుపక్రియలనిపేరు" అని సూత్రించెను. ఈ విభజనమును Principal verbs,

6. సులభవ్యాకరణము పుట 111-112. 7. సంగ్రహవ్యాకరణము పుట 32-33.

Auxiliary verbs, and defective verbs అను నాంగ్లవిధజనము ననుసరించినదే. ఉండు, కలుగు, పడు, కొను అనునవి యుపక్రియలుగా నుదాహరింపఁబడినవి. అనఁగా Auxiliary verbs అనియర్థము. ఆంగ్లమున దలి auxiliary verbs కును పయి క్రియలకును చాల భేదమున్నది. I am going అను వాక్యములో am అనునది సహాయక్రియయ్యు స్వతంత్ర క్రియకన్న భిన్నపదము. రెండును రెండు భిన్న క్రియా పదరూపములు. తెనుఁగున 'ఉండు' మొదలయిన వానిరూపములు ధాతువు నకుఁగాని తద్రూపములకుఁగాని అనుబంధములుగాఁ జేర్పఁబడి యేకపదమగు చున్నవి. వీని ననుబంధములని ప్రాచీనులు వ్యవహరించిరి. ఇదియే వీని స్వభావ మును సరిగా నిరూపించుచున్నది.⁸ సంగ్రహ వ్యాకరణకారుఁడు 'క్రియలేని వాక్యమును ఉండును. వచ్చినవాఁడు పల్లునుఁడు' అని యుదాహరించెను. (పుట 64) వీరిమతమున 'వచ్చిన' మొదలయినవి యసమాపకక్రియలని ముందే నిరూపించితిని. అట్లయిన క్రియలేకపోవుట యెట్లు? అసమాపకక్రియతోడి సంపూర్ణ వాక్యము గలదని చెప్పవలెను. ఇదియును స్వవచోవ్యాఖాతమే యగును. పయిగా నీ యుదాహరణము వెనుకనే కుండలీకృతముగా "అయిన నిట్టిచోట్లఁ గ్రియ యధ్యాహారమయి యుండును" అని వ్రాసిరి. ఇందొక సమాపకక్రియ యధ్యాహారము చేసికొనవలసి వచ్చునుగదా వారిమతమునందు. అట్లయిన నేమని యుండవలయును. 'వచ్చినవాఁడు పల్లునుఁడై యున్నాఁడు' అనవలెనా! ఇది తెనుఁగునకు సరసమును స్వాభావికమును నయిన కల్పనకాదు. పయిగా 'వచ్చిన' యనునది కార్యమును పూర్ణముగ ముగియునట్లుగ చెప్పుచున్నదే. దీనిని పైమతమున నసమాపక మనుట యెట్లు?

(d) సంగ్రహ వ్యాకరణకారుఁడు (పుట 70) అవ్యయముల లక్షణమును వివరించెను. "అవ్యయములు క్రియలతోడను, విశేషణములతోడను, ఇతరా వ్యయములతోడను అన్వయించును" అనివ్రాసి 'మిక్కిలి' అనుపదము నుదాహరణముగా నిచ్చెను. "వాఁడు మిక్కిలి నడపును, వాఁడు మిక్కిలి మంచివాఁడు, వాఁడు మిక్కిలి చక్కఁగాఁ జదువును" ఈ మూఁడు ఉదాహరణములయందును వారిలక్షణము పట్టును. ఈ లక్షణము ఆంగ్లముననున్న Adverb అనుపదమును దదర్శమును మనసు నందుంచుకొని దేర్పఱచినది. కావుననే యసంపూర్ణము. 'మిక్కిలి కన్ను, మిక్కిలి వాఁడు' మొదలయిన స్థలములయందు మిక్కిలి విశేషణ మగుచున్నది. ఇది విశేషణమనుట శబ్దరత్నాకరాదులనుబట్టి చూడనగును. మిక్కిలి=అధికము. తెనుఁగు భాషాస్వభావమునుబట్టి విశేష్య విశేషణములకుఁగల భేద మత్యల్పమని ముందు నిరూపింపఁబడును. అప్పుడు దీనిని విశేష్యముగాఁ గూడ

8. వసతిరసు బంధకస్స్యాత్, అస్తిరసు బంధకస్స్యాత్ చింతామణి క్రి. ప.

యోగపడును. ఇవి నిశ్చితముగా విశేషణములే. అట్లయిన వీనికి వేరగు వర్గీకరణ మేల యనుప్రశ్న రాకతప్పదు. ఇవి చారిత్రకముగా విశేషణములే యయ్యును వాని ప్రయోగబహుళత వలనను అర్థవిశేష బోధకతాశక్తివలనను వీనిని పృథక్ గాతగా గ్రహింపవలసి వచ్చినది. ఈ యుద్దేశమే ఆంగ్లవ్యాకర్తలు వ్రాసిరి.¹⁰ ఈ మూడు పదములకును సమానార్థకములుగా, గాని సజాతీయములనిగాని యెంచి 'ఆ. ఈ. ఒక' అనువాని నొకజాతిగా, బేర్కొనవలసిన యవసరమేలేదు. మొదట Article అను శబ్దమునకు ఉపపదముననది సరియగు సంజ్ఞ కాదు. అది అవ్యర్థమున రూఢము.¹¹ ధనుర్వేదమునుచోట ధనుః అనునది ఉపపదముని కేవల విశేషణార్థమున వాడుకగలదు. ఇంటిపేరు మొదలగు 'వానియందును రూఢము. వ్యాకరణమునను అర్థవిశేషమున రూఢము. ఆంగ్లమున a, the అను వానికి సాధారణముగా ప్రయోగము తప్పదు. A house is built అనిగాని The house is built అని గాని చెప్పవలయునే గాని రెండును లేక ప్రయోగించుట సంప్రదాయముకాదు. అట్లే ఆయిల్లు లేక ఒకయిల్లు అనియే తెనుఁగునఁ బ్రయోగింపవలసిన యవసరములేదు. సందర్భమునుబట్టి 'ఇల్లు' అనుపదమునకే 'ఒకయిల్లు' అనిగాన 'ఆయిల్లు' అనిగాని యర్థము చెప్పవలయును. ఇది తెనుఁగు వారి కెల్లరకు స్పష్టమే. ఇంతియగాక I have a black and white dog అనియు I have a black and a white dog అనియు గల రెండు ఆంగ్లవాక్యములలో మొదటిదానికి 'నలుపు తెలుపు రంగులుగల కుక్క నాకున్నది' యని యర్థము. రెండవదానికి 'నాకొక నల్లకుక్కయు తెల్లకుక్కయుఁ గలవు' అని భావము. ఇట్టి భేదము 'a' అను పదమును ప్రయోగించుటచేతనే వేర్పడుచున్నది. ఇంత యర్థ భేదము కల్గునట్లు ఆ పదములవాడుక యాంగ్లభాషా స్వభావమునఁ బాతుకొని పోవుటచేత వారి కావిభజన మవసరము. మన కది యవసరము. అయినను ఇది యాంగ్లభాషాజ్ఞాన సంస్కారజన్యముగా వచ్చినది.

(d) విభక్తియనఁగా preposition' అని యాంగ్లీకరించిరి. ఈ రెండిటికిని స్వరూపమునఁ బోలికయేలేదు. అర్థబోధకతయందు మాత్రము కొంత గలదు. Preposition అనఁగా నామాదికమునకుఁ బూర్వమున విభక్తిర్థమందుఁ బ్రయో

10. The adjectives a or an and the are usually called articles. They are really demonstrative adjectives. Wren High School Grammar Page 49

11. ధనురుపపదమ్ వేదమ్, కిరాతా. 18-44 ధనుర్వేదము.

తస్యాః సరాజోపపదమ్ నిశాంతమ్, రఘువంశము 16-40.

అర్యశర్మన్ కథమ్ నిరుపపద మేవ చాణక్యమితి న ఆర్య చాణక్యమితి. ముద్రా. రా. 3.

2-2-19.

గించు శబ్దవిశేషము. తెనుఁగున విభక్తి మనకుఁ బరిచితమే. 'In, at, of' మొదలయిన బహుసంఖ్యాకములగు నాంగ్లశబ్దములకును తెనుఁగు విభక్తులకును ముడిపెట్టుట యుక్తముగాదు. ఈ ప్రిపోజిషనులను వాడుటచే విభక్త్యర్థములను దెలుపుట సర్వభాషా పరిణతియం దొక యవస్థను సూచించును. సంస్కృతమున నున్నట్లు విభక్తిప్రయోగ ప్రణాళిక తత్పూర్వమయిన యవస్థాంతరమును సూచించును. కాబట్టి యీ రెండుపదములకును సంబంధము లేనే లేదు.

ఆంగ్లభాషాప్రచార మధికముగా నుండుటచేతను, నద్దానికే గౌరవమును కలిగియుండుటను నందలి వాడుకలు తెనుఁగునఁ బ్రవేశపెట్టఁబడినవి. సంస్కృతమును నాంగ్లమును దెనుఁగునకు విజాతీయములేగదా! ఋణపడవలసి వచ్చినప్పుడు దేనికయిన నేమి? ఆంగ్లమర్యాదల నేల తెచ్చుకొనరాదు అని ప్రశ్నింపవచ్చును. వాస్తవముగా సమాధానము చెప్పవలసివచ్చినప్పుడే భాషనుండియైనను ఎవ్వరి శాస్త్రములనుండియైనను బద్ధతులను విజ్ఞానమును మనము తెచ్చుకొనవచ్చును. అట్లు దీసికొని రావలసినదే. మనకు లేనప్పుడు తెచ్చుకొనకుండఁ గూడ నున్నచో నేనాటికి నభివృద్ధిగలుగదు. కాని సంస్కృతాంధ్రముల సంబంధము నేటిదిగాదు. రెండువేల సంవత్సరముల నాటిది. సారస్వతావస్థకు రాకముందు సుమారు వేయి సంవత్సరములు సంస్కృతముతోఁ గలసి తెనుఁగు పెనగి సంస్కృతము నంతటిని దనలోని కిముచ్చుకొనినది. ఆ వ్యాకరణ ప్రణాళిక లన్నియును గ్రహించి తన స్వభావమునకు ననురుద్ధమయినను విరుద్ధమయినను వానినే యనుసరించి పెరిగినది. తెనుఁగునందలి భాషావిభజన విజ్ఞానమునకుఁ బునాది సంస్కృతమే. కావున సంస్కృతమునుండి భావములను దెచ్చిపెట్టిన చోటుల కొంతవఱకయిన నవి యతుకును. ఆంగ్లసంబంధము తెనుఁగున కట్టిదికాదు. అల్పకాలము క్రిందటనే యేర్పడినది. అప్పటికే తెనుఁగున వాఙ్మయము, వికాసము, వ్యాకరణము చూడములయినవి. కాబట్టి తెనుఁగు నేలపైనున్న సంస్కృతపు బుర్రాదులపయి నాంగ్లశిఖరములను నెలకొల్పుట సులభమయిన పనిగాదు. ఆ కారణముననే పయిపండితుల ప్రయత్నముతో వెలితి కలిగినది. ఇట్లనుటవలన నిపుణతతో వైరుధ్యము లేనట్లు భాషాస్వభావమును బరికించి వ్రాయువా రుండఁగూడదనుట కాదు.

ఇంకొక విషయము. సంస్కృతమున నున్న వ్యాకరణ విషయక విమర్శలును దత్సంబంధమయిన విచారణలును వైదిక కాలమునుండి పెరిగి విశాలమయియున్నవి. వానినే గ్రహించినచో నట్టివానియందు దోషములు గన్పట్టుట సాధారణముగా సంభవింపదు. బహుముఖముల బహుకాలములఁ బ్రవహించిన సంస్కృత వ్యాకరణస్రవంతియం దెక్కడో నొకసాధకమార్గము కనుపడుచుండును. కాని యాంగ్లముననున్న నేటికావచ్చునట్లు

సంస్కృతవైయాకరణములచేతఁ జేయఁబడిన రచనలును అనేక స్వతంత్ర విచారణలును పూజీభూతములయి వ్రాయఁబడియే యున్నవి. వాని సారమునంతటిని గ్రహించి చేయు విమర్శలుగాని విభజనలుగాని వేఱు. ఏవేని కొన్ని ప్రాథమిక విషయములందు మాత్రము ఆంగ్ల పద్ధతులను గ్రహించి చేయు విభజనలు అతుకవు. దోషభూయిష్టములుగానే కనుపట్టుచుండును.

పయివిమర్శనమున మాదిరిగా గొన్ని వ్యాకరణము లుదాహరింపఁబడినవి. వానిలోని విషయములను విమర్శించుటయందలి యుద్దేశము స్పష్టము. అన్యవిజ్ఞాన మెట్లు భాషాస్వభావమునఁ బ్రవేశించుచున్నదను విషయమును బరీక్షించుటయే యభిప్రాయముగాని వారి ప్రయత్నములయందు దోషములు చూపుటకాదు. భాషాభిచూనముతో గ్రంథరచనముచేసిన పైవారందఱును వంశ్యులు అభినంద్యులు అనుట నామతము.



నన్నయనాటి తెనుఁగు

నన్నయకుఁ బూర్వము తెనుఁగెట్టిరూపమున నుండినదో ముందు ప్రకరణములో వివరించితిని. నన్నయ యా భాష నెట్లు సంస్కరించి యభివృద్ధిపఱచెనో యను విషయముగూడ ముందటి ప్రకరణములోనే చాలవఱకు స్పష్టపఱచితిని. ఇంక నాతనికాలమున నుండిన భాషాస్వరూపమును నిరూపింపవలసి యున్నది. దాని కాధారములేవియో ముందుఁ దెలిసికొనవలయును. నన్నయను బ్రోత్ హించిన రాజరాజు (క్రీ॥ శ॥ 1022 మొదలు 1063 వఱకును) బాలించినట్లు సిద్ధాంతమగుట చేత నన్నయ యాకాలముననే యుండియుండవలసియున్నది. రాజరాజు పాలనమునకు ముందును వెనుకనుగూడ నన్నయ్య జీవించి యుండవచ్చును గనుక నాశతాబ్దమునంతటిని (1000-1100) నన్నయకాలముగాఁ బరిగణించి సాధారణముగాఁ బదునొకండవ శతాబ్దపు తెనుఁగే నన్నయనాటి తెనుఁగని వ్యవహరింపనగును. కాబట్టి నన్నయవ్రాసిన భారతభాగమగు రెండున్నర పర్వముల గ్రంథము నాకాలపు తెనుఁగుగా గ్రహింపఁదగును. ఇంతియగాక యా కాలములో బయల్పడలిన శాసనస్థభాషయును విమర్శింపఁ దగినదిగానే యున్నది. ఆరవ శతాబ్దమున వేగీదేశమును బాలించినవారు నలుగురు రాజులు. 1. శక్తివర్మ (1003-1015) 2. విమలాదిత్యుడు (1015-22) 3. రాజరాజు (1022-1063) 4. రాజేంద్రకులోత్తుంగచోడదేవుడు (1063-1112) వీరిలోఁ బ్రథములయిన శక్తివర్మయొక్కయు విమలాదిత్యుని యొక్కయు శాసనము లల్పసంఖ్యాకములు. అవి సంస్కృతమున నున్నవి. రాజరాజుకాలపు సంస్కృత తామ్రశాసనములు కోరుమిల్లి (ఇ. ఆ.

XIV పుట 48) నందమపూడి (ఎ.పి. ఇండికా. వా. IV పుట 303) లో వేసినవి ముఖ్యములు. ఇందలి గ్రామసీమలు మొదలగునవి తెలుగునఁ గలవు. తరువాతి వనేకములు శిలాశాసనములు లభించినవి. అవియన్నియును శాసనపరిశోధక శాఖ వారిచేఁ బ్రచురింపఁబడినవి. వానిలో ననేకములు ద. హిం. శా. శాసనముల యొక్క IV-V-VI సంపుటములలో నున్నవి. నాల్గవ వాల్యమునందలి ద్రాక్షా రామము, పాలకొలను, నాదెండ్ల మొదలయిన దేవస్థానములలో ముఖ్యములయిన శాసనములు గలవు. అట్లే యితరములయిన వాల్యములలోను ననేకములయిన యితర శాసనములును, 11 వ శతాబ్దమువాటివి గలవు. వానినిబట్టియు నా కాలపు భాషయొక్క స్వరూపము భోధపడును.

శాసనభాషకును భారతభాషకును గొంత భేదముండక తప్పదు. ప్రయోజనమునందును విషయవైశాల్యమునను శాసనములకును భారతమునకును భేదముండుటచేతనే గొంతవఱకట్టి భాషాభేద మేర్పడక తప్పదు. పయిగా భారత కర్తకును, శాసన రచయితలకునుగూడ భాషాజ్ఞాన విషయమున భేదము కలుగక తప్పదు. అయినను నాటిశాసనస్థభాషకును గ్రంథస్థభాషకును గొన్ని విషయములలో నేటి గ్రాంథికవ్యావహారిక భాషల కున్నంతటి వైరుధ్యము కన్పట్టదు. భారతముగాని శాసనములుగాని నాటి యాంధ్రభాషా స్వరూపమునంతటిని నిరూపింపఁగలవని భావించుట యుక్తియుక్తముకాదు. భారతములోని కెక్కిన వాడుక లాకాలమున నుండియుండకతప్పదు. అట్టి రూపములు కాలక్రమమున మాటి నేటి వ్యావహారిక రూపములయి వాడుకలోనికి వచ్చియుండవచ్చును. నేటి వాడుకరూపములయిన “తెస్తూ, తెస్తాను” మొదలగు వానికి మూలములయిన రూపములుగూడ భాషలో నుండగా వానిని లెక్కింపక నన్నయ తనకు మంచివని తోచిన వాడుక రూపములగు ‘తెచ్చుచు, తెచ్చెదను’ మొ॥ వానివంటి రూపములనే యంగీకరించి యుండవచ్చును. గ్రాంథికరూపము లట్లే నిలిచిపోయియున్నవి. ఇతరములయిన వాడుకరూపములు కాలక్రమమున వ్యాపించి మారుపడి బహుళములయి నేడు వాడుకలోఁ గనుపట్టుచున్నవి. కాబట్టి నాటివాడుకనంతటినిగూడ సూహించుటకు భారతముగాని శాసనములుగాని చాలవు. అయినను గొంతవఱకు నాటి భాషా స్వరూపము వానిని బట్టి తెలియకపోదు.

నన్నయభాష నేటివారి కర్థము కానట్టిదిగాదు. నన్నయకుఁ బూర్వకాలముననుండినభాష నేడు మనము వాడుచున్నట్టి తెలుగుకంటె చాలభిన్నము. సాధారణముగా మన కర్థముకాదు. కొన్నిపదముల కర్థము తెలియనే లేదనుట యింతకుముందే నిరూపింపఁబడినది. నన్నయ భారతమును రచించిన నాటినుండి యును భారతభాష సర్వపండిత సమాదరణను బొందుటవలన నయ్యదియే నేటికిని

బ్రాహ్మణికభాషగా వెలయుచునేయున్నది. భారతము నేటి వారికందఱకును సామాన్యముగా పఠనపాఠనములకు యోగ్యముగానే యున్నది. కాబట్టి భారత భాషకును నేటి గ్రాంథికభాషకును జాలవఱకును సమానాంశము కలదు. నిపుణ తతోఁ బరిశీలించి విభజించినచోఁ బండితులకుఁ గొన్ని భేదములు కనుపట్టకతప్పదు. అట్లు క్రింద నిరూపింపఁబడిన ప్రాచీనరూపములకు నేడు కొంచెమయినను బ్రచారములేదని భావించుట పొరపాటు. అట్లు వ్రాసినవారును వ్రాయఁగలవారును నుండిన నుండవచ్చును. ఈ క్రింద వ్రాయఁబడిన భాషావిశేషములు ప్రాయికములని భావింపవలయును.

[నన్నయకుఁ బూర్వము వాడుకలో నుండినభాష యనుపేర వ్రాయఁబడిన ప్రకరణములలోఁ జెప్పఁబడిన విషయమునుగూడ నీసందర్భమున ననుసంధించునది.]

ధ్వ ను లు

1. ప్రాచీనభాషలో మిక్కిలి ప్రచురముగ నుండినదనియు తక్కిన తమిళ కర్ణాటాది భాషలతో సమానమయిన యుచ్చారణము గలిగినదనియుఁ జెప్పఁబడిన 'ఱ'కారమునకు భారతమున స్థానములేదు. అనఁగా నన్నయ తనకాలమున నెచ్చోటనయిన నుండిననుగూడ నీయక్కరమును దానిధ్వనిని బ్రాహ్మణికముగా గ్రహింపలేదని యర్థము. తనకు ముందుండినకాలమున నంత విరివిగా నుండినధ్వని యొక్కనాడు తటాలున మాయమైపోవదు. అది వ్యవహారమునుండి శీఘ్రముగ భ్రష్టమగుచుండగా నావిషయమును గ్రహించి నన్నయ యద్దానికిఁ దనభారతమున స్థానములేకుండఁ జేసికొనెను. కాని యక్కడక్కడ శాసనములలో నన్నయ తరువాతను నాతని కాలముననుగూడఁ గనుపట్టుచున్నది. ఇది చాల నరుదు. ఇదియు దీనినాశనమునే నిరూపించుచున్నది. ఈక్రింద నిరూపింపఁబడిన యుదాహరణములఁబట్టి గ్రహింపవలసినవిషయ మొక్కటి గలదు. అరవశబ్దమును అరవ సంప్రదాయమునుగల చోట్లను తప్ప తక్కినయెడల నెల్లను నీ టికారము నశించిన దనుటయే యది. ఈ టికారస్థానమున డ, శ, ఱ, లలో నొక్కటి స్థిరపడుటను గూర్చి ముందే తెలిపితిని. పదునొకండవశతాబ్దమున నరుదుగా గనుపట్టు శాసనస్థ 'ఱ' కారమున కుదాహరణములు.

ద॥ హి॥ శా॥ IV నెం. 1015—జీవితమాఱి; నఱిపంగలవారు 1084 క్రి॥ శ॥
(జీవితమాడ; నడపగలవారు)

V నెం. 66 —అఱ్వినికి; తిరువాముఱి వెరువాముఱి ఈ మూఁడును అరవపదములు. కావుననే టికారముతో వ్రాయఁబడినవి. అందే 'తిరువాముడి' యని 'డ'కారముతో నున్నరూపముగూడ కలదు. 1090 క్రి॥ శ॥

ద. హిం. శా. వా. V నెం. 81 —రజనరయన విణ్ణగరాట్టవారికి 1107 క్రీ॥ శ॥

రాజనారాయణ విణ్ణగరాట్టవారు

„	„	V నెం. 1023—విప్పరయణ్ణు	1113	„
„	„	V నెం. 1039—చోఱిణ్ణి కూతులు	1121	„
„	„	V నెం. 1083—నఱపంగలవాణ్ణు	1108	„
„	„	V నెం. 1106—మేఱయదణ్ణనాయక	1093	„
„	„	V నెం. 1281—పఱిమనాయకురాలు	1142	„

2. పదాంతమునను బదమధ్యమునను నుండిన 'ణ-ళ-ల' ప్రయోగము చాలవఱకు తగ్గిపోయినది. 'వినియణ, పణిగొణి, నువులదేవణ' మొదలగు పదముల వంటి వన్నియును నన్నయగ్రంథమున 'వినియన, పనిగొని, దేవన' మొదలగు నిప్పటిరూపములనే పోలునట్లు మారిపోయినవనుట స్పష్టము. కాని శాసనములందు మాత్ర మక్కడక్కడ నీ-ణ-ళ-లు క్వాచిత్కముగాఁ గనుపట్టుచునుండును. అదియును బ్రాచీనవాసనను జూపుచుండును.

ద. హి. శా. V శా. నెం. 76 భీమణొజ్జలు. 1097 క్రీ॥ శ॥

రాజనారాయణ 'విణ్ణగరాట్టవారు' అనుపదమే సుమారు 1107 సంవత్సరమున నింకొకశాసనమున 'రాజనరయణి విన్నెగరాడ్వారి' యని (వా. V నెం. 62. ద. హి. శా.) వ్రాయఁబడినది. దానినిబట్టి 'ణ'కారము నకారముగాను 'య'కారము డకారముగాను మారుచున్నట్లు నిర్వివాదముకదా². ముందటిప్రకరణమున నుదాహరింపఁబడిన 'చేఱువుళు' సంవత్సరంబు³—కన్యళు—బోళు⁴. మొదలయిన పదములవంటి పదములలోని శకారము లకారముగానే కనుపట్టుచున్నది.

3. శకటరేఫమును సంయుక్తాక్షరములో క్రింది యక్కరముగా వ్రాయు నభ్యాసముకూడ చాలవఱకు నశించినదని చెప్పక తప్పదు.⁴ శకటరేఫముయొక్క

2. ద. హి. శా. వా. V 63. కామనయ్య 1097 సం॥ క్రీ॥ శ॥ IV 1009 చామబోలచెందన. 1092 సం॥ IV 1011 నెం. బాదబోలదొడ్డన 1073 సం.

3. IV నెం. 1010. బోలవసమున 1055 సం॥ IV నెం. 1008 సంవత్సరంబులు 1047.

4. ద. హి. శా. వా. IV 1020—పెమ్మకొ నడిగల్లు 1118 „ బోయంగల,,
 „ IV 1006—ప్రోలణ్ణు 1080 IV 1008 యావ్వుకొరు 1047
 „ IV 1011—రాకుదిరి కత్తికొరాజు 1073 IV 1015 ప్రోలునాణ్ణి 1084
 „ IV 1011—అఖణ్ణ వత్తికొ ఒక్కణ్ణి సరియింప్పంగలవారు
 „ IV 1014—అచన్ద్రక్కొము 1038 సం॥

నర్థభేదముతో నన్నయ గ్రంథమునఁ గనుపట్టుచునే యుండును. అది కాలక్రమ మునతగ్గి నేటికి బూర్తిగా వ్యావహారిక భాషలోను, జాలవఱకు గ్రాంథికముగను నశించినదని యంగీకరింపక తప్పదు.

4. నేటి బిందువునకు బదులు వర్గపంచమాక్షరము సంయుక్తాక్షరమున మొదటియక్షరముగా వ్రాయఁబడు నభ్యాసము మిక్కిలిగానుండినది. నన్నయ కాలమునను నట్లేయున్నదని శాసనములఁబట్టి తెలియుచున్నది.⁵ వలపలగిలక యొక్క ప్రయోగమును బ్రాచీనకాలముననుండినట్లే యున్నది.

5. యడాగమము, సంధ్యభావ స్థలములయందు నేడు విహితమైయున్నది. నన్నయకాలమునను నట్లే యుండినదని నన్నయభాషనుబట్టి స్పష్టపడుచున్నది. అంతకంటె ప్రాచీనకాలమునను బదాదిని యడాగమము గలుగుచుండినట్లు స్పష్టమే. అట్టి యడాగమము సంధ్యభావ స్థలములయందేగాక యితర స్థలములయందును గనుపట్టుచున్నట్లును బ్రాచీనభాషనుండి తెల్లము. ఈక్రింది యుదాహరణములఁ బరికించునది.

సం. నెం.

1904-304-సంవత్సరంబుల్ యేనగునాణ్డు కాలము. సు. 650. క్రీ. శ.

„ -405-ఇచ్చినది యూరి పడుమటిగుణ „ „

1900-306-రచ్చయిల్లు ; రట్టోలియిచ్చినది „ „

1934-182-నువుశ దేవణ యిచ్చె 650 „

ఎ. ఇ. వా. XIX పుట 146-పెదరియూకుజంత 970 „

„ „ XV „ 150-బృందమ్ము గొనియందువాన్లు 890 „

1917-నెం. 833-చట్టపాఠ్యేన యింద్రకీలే 905 „

1904- „ 384-సంవత్సరంబుల్ యేనగు 650 „

పయి యుదాహరణములు స్వల్ప సంఖ్యాకములు. సాధారణముగాఁ బ్రాచీన శాసనములలో ననఁగా నన్నయకు ముందుండిన శాసనములయందు రెండచ్చులు అవ్యవహితముగ వచ్చిననుగూడ యడాగమములేక వ్రాయుటయే వాడుక నన్నయకుఁ బూర్వపు కాలముకంటె నన్నయ కాలమున తగ్గినదనకతప్పదు. కాని శకట రేఫమునకును లఘు రేఫమునకుగల భేదముమాత్ర మనేక శబ్దములలో

బహుళము. ఈ క్రింది యుదాహరణములను బరికించునది⁶. నన్నయ గ్రంథమున సంధ్యభావస్థలములయందు యడాగమము నియతముగా నున్నది. పదాదిని “య” కారము శ్రుత మగుచున్నట్లును సంధియందు మఱిగిపోవునట్లును చింతామణినిబట్టి నిశ్చయింపనగును⁷. ఈ పయివిషయములను దిరిగి స్పష్టతకొఱకు వ్రాయుచున్నాను.

1. నన్నయకు ముందు యడాగమము రచనలయందు కనుపట్టుట చాల స్వల్పము.

2. యడాగమలేని వ్రాతలే బహుళము.

3. నన్నయ యడాగమములేని సంధ్యభావస్థలముల నట్లే విడువఁడు.

4. చింతామణి పదాది యకారము నంగీకరించెను.

పై వానినిబట్టి యిట్లు హింపనగును. నన్నయకు ముందు యడాగమముతోఁ గూడిన యుచ్చారణము కాలక్రమమున నభివృద్ధియగుచుండగా నద్దానిని గ్రహించి నన్నయ ప్రమాణీకరించి తన భారతమున నవలంబించెను. ఆ తరువాత నయ్యది ప్రమాణమయి నేటికిని రచనలోనున్నది. నన్నయకు ముందు మిక్కిలి ప్రాచీన కాలమున నీ యడాగమము ఉచ్చారణములో సార్వత్రికముగా నుండక కొంచెము కొంచెముగా గలిగి నన్నయ కాలమునకుఁ బూర్ణవికాసము నొందియుండవచ్చును. లేదా మిక్కిలి బహుళముగా నీ యుచ్చారణము ప్రాచీనకాలమున నుండినను గూడ ప్రాకృత రచనలలోని యవ్యవహితాచ్చుల యవస్థను గ్రహించి యట్లే యచ్చులను మాత్రము ప్రాచీన శాసనములలో వ్రాసియుండవచ్చును. ఈ రెండు పక్షములలో మొదటిదే సమంజసమని తోచుచున్నది.

6. ద్విత్వము నొందిన శకట రేఫముల యుచ్చారణము నన్నయ కాలమున నేటి యరవభాషలోని యుచ్చారణముతో సమానముగా నున్నట్లు ఊహించుట కాధారములు గలవు. ‘ఱ’ యను ధ్వని యరవము ‘ర’ యను ధ్వనివలె నుచ్చరింపఁబడును. ఇది శబ్దశాస్త్రమునకు విరుద్ధముగాదని ముందు నిరూపింపబడును. రాజరాజు తండ్రి

6. ఆద్యంకి పండరంగని శాసనము—భూమి ఎనుబాదిపుట్టు—సం॥ 845 క్రీ॥ వె॥

ఎపి. డి. 1904-నెం- 43—ప్రియపుత్రుఱ్ఱ ఇచ్చిన క్షేత్రంబు ,, 650 ,,

,, ,, 1906-నెం-497—రజుల ఇచ్చిన నేల ,, 2 ,,

,, ,, 1917-నెం-797—పుదిలిపల్లవాఱ్ఱ ,, 790 ,,

,, ,, -నెం-833—పదిపడగు నేఱ్ఱ ,, 905 ,,

,, ,, 1920-నెం-364—సికుళతురి ఇరశమ్మకొరికిన్ ,, 695 ,,

,, ,, 1922-నెం-307—రాజుల పల్లెలొ ,, 890 ,,

,, ,, ,, ,, బేమణ్ణ ఎళ పెన్ ,, 890 ,,

,, ,, ,, ,, 342 'మాత్తకొణ్ణ అల్లి ,, 890 ,,

7. ఆ. శ. చి. సం. 17, 27. నూ.

యైన విమలాదిత్యుని రణస్థి పూణ్ణేశాసనమున (ఎ.పి. ఇండికా. వాల్య VI పుట 347 కాలము 1019 క్రి. వె.) 'మయ్యలి కుట్టున' అని రెండుసార్లు టవర్ణము తోడనేయున్నది. నన్నయవ్రాసిన నద్దమపూణ్ణేశాసనమునను "కుట్టు" అనియే యీ పదము కలదు. దీనికి నేటిరూపము ముయ్యెలగుట్ట.⁸ చూ. శబ్ద రత్నాకరము. మూడు + ఎల్ల + గుట్ట యనిదానికి విభాగముగా వారు వ్రాసియున్నారు. బ్రౌను దొరగారును దమ నిఘంటువున నట్లే వ్రాసియున్నారు. ఈపదము మల్లిదేవుని పితాపురపు శాసనమున (1195 సంవత్సరమున) 'మయ్యని కుట్టు' అనియును రెండవ కులోత్తుంగుని 1127-1158 చెల్లూరు తామ్రశాసనమున⁹ "మయ్యనికుట్ట" యనియును, నకారముతో కనుపట్టుచున్నది. ఈరూపము లన్నియు నభిన్నములనియును "ల" కారమునకు "న" కారము నాటి వ్యావ హారిక భాషయందలి యుచ్చారణ సామ్యమువలన వచ్చినదనియును నూహింపక తప్పదు. "కుట్టు" అనునది నన్నయ కాలమున (1050 సం.) కుట్టుగానుండి 1150 వ సంవత్సరమునకును ఆ రూపముననే యుండి 1200 సంవత్సరమున కుట్టుగా మాటి నట్లు పయిప్రయోగములఁ బట్టి స్పష్టము. (ముయ్యెలగుట్ట - ముయ్యలగుట్ట రూపాంతరములు)

7. "క్ష" యను నక్షరమునకు నన్నయ భారతమున "క" కార ముతోనే యతి కలదుకాని 'ష' కారముతో లేదనియు నక్కాలమున నిందు "క" కారమునకే ప్రాధాన్యముండెననియు నాంధ్రభాషాచరిత్రకారులు వ్రాసి యున్నారు.¹⁰ "క్ష" కారమునకుఁ బ్రాకృతమున 'ఖ' కార మాదేశముగా వచ్చుట శాస్త్రప్రసిద్ధము. 'వృక్షః = దుష్టో - రక్షతి = రక్షణ - క్షణః - ఖణో - క్షమా - ఖమా. ఇట్లుండిన 'ఖ' కారోచ్చారణము ప్రాకృత సంస్కరమునఁ గలిగి నిలిచియుండగా నద్దానినే నన్నయ యంగీకరించియుండవచ్చునని నూహింప వచ్చును. కాని క్షకారముతోనున్న శబ్దములు గొన్ని నిత్యముగాను గొన్ని వికల్పముగాను (క్షేత్రం - ఛేత్రం, క్షమా - ఛమా, క్షణః - ఛణో) ఛకారముతో గూడిఁ ప్రాకృతమునఁ గనుపట్టుచున్నవి. కాని యీయుభయ విధములయిన యుచ్చారణములలోను నన్నయ కభిమతమయినదియో లేక యతడుండిన ప్రదేశములోనిదో ఖ కారమని నూహింపవచ్చును.

కేవలము 'క్ష' కారమునందు 'క' కారమునకునూత్రమే యతివేయుటవలననే యీ కాలమున 'క్ష' వర్ణమునందు 'క' కారమున కుచ్చారణములోఁ బ్రాధాన్య మనుటకు వీలులేదు. పయిరూపమున 'క్ష' వర్ణము ప్రాకృతములో మాటి

8. ఎ. ఇ. కా. వా IV పుట. 301 మయ్యలి కుట్టసీమా 3 సార్లు మయ్యలికుట్టున గొల్ల శేషసీమా 9. ఎ. ఇ. IV. పుట. 59, 10. ఆ. భా. చ. పుట. 1330.

యుచ్చరింపఁబడుచుండినట్లు ప్రమాణాంతరముచేత సిద్ధమగుటయుఁ బయిదానితోఁ గలిపి పరిశీలించినంగాని యట్లుఁహించుటకు వీలుగాదు.

8. ఇట్లే 'జ్ఞ'కారములోను జకారమునకుమాత్రమే యతి నన్నయవేసె ననియు నందుచే నాకాలమున జకారమునకే యుచ్చారణమునఁ బ్రాధాన్యమని యును చి॥ నా॥ వ్రాసిరి¹¹. వారు చూపిన యుదాహరణములలో 'జ్ఞ' ధాతు జన్యపదములును 'యజ్' ధాతుజన్యమయిన 'యజ్జము' అనుపదరూపములును నున్నవి. ఈ రెంటియందును 'జ'కారమున్నదని శబ్దవిదులకుఁ దెలిసినదే. 'జ్ఞ' ధాతువునకు 'జానాతి' మొదలగు రూపములయందు 'జా' యనునది యాదేశ మనుట సుప్రసిద్ధమే. 'యజ్' ధాతువులోనిది 'జ'కారమేకదా! ఇందు 'జ'కార ముతోఁగాక వేఱుదేనితో యతి వేయవలసినది. రెండవది 'జ్ఞ'కారమనియు నది చవర్గపంచమమనియుఁ దేలుచున్నదిగదా! కేవల 'జ్ఞ'కారయుక్తపదములు తెనుఁగునలేవుకదా! ఇంతమాత్రమునుబట్టి యానాటి యుచ్చారణమును నిర్ణయించుటకు వీలులేదు.

సంధి

(1) నన్నయకుఁ బూర్వపు శాసనములలో సంధ్యభావస్థలము లనేకము లుండినట్లును, యడాగమము సంధ్యభావస్థలములలో నన్నయ సార్వత్రికముగాఁ జేసినట్లును ముందే నిరూపించితిని. అట్టి ప్రాచీనభాషకు ఉత్వసంధియొక్క నిత్య త్వము నంగీకరించి తన భారతమున నట్లే వ్రాయుటంజేసి నేటికిని నయ్యదియే ప్రామాణిక మయియున్నది. కాబట్టి రాముఁడు + అక్కడ - అనునట్టి ఉకార సంధియందు నన్నయ భాషకును నేటి ప్రామాణిక భాషకును భేదములేదు.

(2) కర్మధారయసమాసమున పేర్వాదిశబ్దముల కచ్చుపరంబగునపుడు టుగాగమంబు విభాషనగును అని బాలవ్యాకరణము. దీనినిబట్టి నేటి భాష యందు, పేరురము, పేరుటురము, అని రెండు రూపములును నుండును. "పదు నొకండపు శతాబ్దము నాటి తెనుఁగు భాషయందుఁ గర్మధారయంబునందు పేర్వాది శబ్దముల కచ్చుపరంబగునపుడు టుగాగమము గాదు. పేరు + ఉరము = పేరురము, పేరుటురముకాదు" అని ఆంధ్రభాషాచరిత్రకారులు వ్రాసిరి.¹²

(3) ఉత్తరమించి, దక్షిణమించి, యను ప్రయోగములు శాసనములలో నుండగా వానియందు మువర్ణములోపించినదని, ఆ. భా. చ. కారులు వ్రాసిరి. ఇందు

11. ఆ. భా. చ. పుట. 1331.

12. „ „ „ „ 1334.

మువర్ణమును లోపముగాఁ జెప్పనక్కఱలేదు.¹³ ఉత్తరా-దక్షిణ-యని అకారాంత స్త్రీలింగములయిన సంస్కృతశబ్దములు తుదిహ్రస్వముగాఁగా. ఉత్తర-దక్షిణ యను హ్రస్వరూపములతోనే వచ్చినవనుట యుక్తము. “దీర్ఘాణాంహ్రస్వః స్యాత్” అను చింతామణి సూత్రము సుప్రసిద్ధము. ఉత్తర + మించి - అనఁగా ఉత్తరనుమించి యని యర్థము స్పష్టము.

(4) మేన + అత్త - అనుచో ‘మేనయత్త’ యనియేగాని మేనత్త యను సంధిరూపము భారతమున లేదని వ్రాసిరి.¹⁴ తరువాతి భాషలోనిది మేనత్తయగుట స్పష్టమే. “స్త్రీ వాచకతత్సమ సంబోధనాంతములకు అకారాంతములకు సంధి లేదని చిన్నయసూరి రచించెను. ఇది నన్నయభాషయందే వర్తించును. తరువాతి కావ్యములయం దీనియమము కొంత వఱకు తొలగిపోయెను. కొందఱీసంధిని జేసి యుండిరి. గంగ + అనుకాసె. నెలత + ఇచ్చెను అను స్థలములలో గంగనుకాసె, నెలతిచ్చెను. అను రూపములవంటివి నన్నయ భారతమున లేవు.

(5) క్షార్థకమయిన ‘ఇ’ కారమునకు - అనఁగా ‘చేసి’ చూచి మొదలగు చేసి యున్న రూపముల పయినున్న ఇకారమునకు సంధి గలుగదు. ఇది తర్వాతి పబంధముల యం దచ్చటచ్చటఁ గవులచే వాడఁబడినది. అనవలసి + అంటిగాక = అనవలసంటిగా కెఱుఁగవా యొకమాటనె మర్మ కర్మముల్ (విజ - I - 16-1.) ఇట్టి ప్రయోగములు ఇతర కవులయందును గ్వాచిత్కముగా గలవు.

(6) ఏమి - మఱి, కిషష్ఠి - అది - అవి - ఇది - ఇవి - ఏది - ఏవి. అను వానితోఁ గూడిన యొక యాకృతిగణంబును గూర్చి వాని తుదిచున్న ‘ఇ’ కారమునకు సంధి వైకల్పికముగా నగునని చిన్నయసూరి చెప్పెను. ఈ పయిశబ్దముల ‘ఇ’ కారమునకు నన్నయ సంధి చేయలేదని, ఆ॥ భా॥ చరిత్రకారులు వ్రాసిరి. దానినిబట్టి నన్నయ భారతములో లేని యీసంధి కాలక్రమమునఁ గవులచేఁ జేయఁబడుటవలనఁ జిన్నయసూరి వలన వైకల్పికంబని సూత్రింపఁబడుట సంభవించినది.

(7) ప్రథమ పురుషమునను మధ్యమ పురుషమునను నన్నయ భాగమున క్రియయందలి ‘ఇ’ కారమునకు సంధి నిత్యముగానే యున్నది. కాని తరువాతి గ్రంథములయందు ప్రథమ పురుషమునకుఁ గూడ సంధి వైకల్పికమయినది. కావుననే చింతామణియందు “అనుత్తమ పురుషక్రియల యికారమునకు సంధి నిత్యమని

13. II 1338 అ. భా. చ.

14. „ 1339 „ „ „

సూత్రింపఁబడినది.¹⁵ తరువాతఁ బ్రథమ పురుషమునందలి యికారమునకుఁ గూడ గ్రంథములయందు సంధి కనుపట్టుచురాఁగా నధర్వణుఁడు ప్రథమోత్తమ పురుషులయందు రెంటును గూడ సంధి వైకల్పికమని సూత్రించెను. నన్నయ భారత భాగమున రెండు స్థలములయందు ప్రథమపురుష సంధ్యభావము గలదు. కాని యవి రెండును బాదాంతములగుటఁ బై నిషేధము దానికి సంభవింపదు.

(8) నన్నయ భారతభాగమున పుంపులయొక్క ప్రయోగము చాల విరళముగాఁ గనుపట్టుచున్నది. ఇట్లు పుంపులు సమాసమునందు వచ్చిన స్థలములు నాలుగు మాత్రమే.¹⁷

ఆది, IV. 221. బలితంపు రక్కసు. VII. 260. విరుద్ధంపువరము అర. I. 49. వీని పుట్టిన పాపంపువేశ. అర. III. 300. పరుసంపురాలపై. ఇందేవియును ప్రాసవిశ్రమ స్థలంబులలోనివి కావు. కొన్నింటికిఁ బాదాంతరములుగూడఁ గలవు. ఈ పుంపులు నన్నయకాలమున నుండిన శాసనములలో నున్నవి.

(క్రీ॥ శ॥ 1055) ద. హి. శా. వాల్యము. iv. నెం. 1010. లోహపుదివియ.

,, 1053 ,, ,, ,, ,, ,, 1011. ,,

(9) అందు. ఇందు. ఎందు. శబ్దములపయి నవ్యభాషలో అలి, అనునా గమమురాగా, అందలి, ఇందలి - ఎందలి, అను రూపములు వచ్చునని వ్యాకరణములు ఘోషించుచున్నవి. ప్రయోగములును నట్లేయున్నవి. నన్నయప్రాసిన భారతమునఁ బయిరూపములు లేకపోవుటయేగాక, అందుల, ఇందుల, ఎందుల అనురూపములే వాడఁబడియున్నవి.

అందుల— ఆది. VI. 235.

ఇందుల— ఆది. VI. 123.

ఎందుల— ఆది. VII. 2

తత్సమములు

(1) సంస్కృతమునందలి అకారాంత పుంలింగశబ్దములు తెనుఁగులోనికి వచ్చునపుడు సాధారణముగా 'ఉ' త్వమును 'డు' జ్వర్ణకమునుగూడి "రాముడు" మొదలగు వానివంటి రూపము లేర్పడునని వ్యాకరణములు ఘోషించుచున్నవి. ఇది నేటిస్థితి. 'రాముడు' అను రూపమునకు, రామన్, అనునది

15. నిత్యమనుత్తమ పురుష క్రియాస్వితః॥ ఆ॥ శ॥ చి॥ 16. ప్రథమోత్తమే చైవక్రియే తోవాభవేచ్ఛ్యతిః॥ ఆ॥ కారికావళి 17. ఆ॥ భా॥ చ॥ పుట 1351.

పూర్వరూపమనియు, 'రామండు' అనురూపములవంటి రూపములు నన్నయకు సమకాలికములయిన శాసనములలోఁగూడ గలవనియు దుఃస్వర్ణముయొక్క చరిత్రము నిరూపింపఁబడునప్పుడు వివరింపఁబడును. ఇట్లు తనకాలములోని ఉత్తముల భాషలోనున్న 'రాముడు,' "మొదలగువానివంటివానినే నన్నయ బహుళముగా నంగీకరించెనని యాతని గ్రంథమునుండి స్పష్టపడును. ఈ విషయమున నన్నయ భాషకును ఇప్పటి ప్రామాణికభాషకును భేదములేదు. అసుర - మూర్ఖ - దూత - మొదలయిన కొన్ని దుష్టాంత విరహితరూపములు నన్నయభాషలోఁ గన్పించుచున్నవి. అవి యిప్పటికిని బ్రమాణములే. ఇవియును 'డు' ప్రత్యయచరిత్రమును దెలుపుట కుపయోగించును.

(2) నన్నయ గ్రంథమున గదియ 'లోట్టియ' అనునట్టి ఇయాంతరూపములు గలవు. "ఏదంతతా చ నామ్నామన్యతరస్యామియాన్తానామ్" అను చింతామణి సూత్రము ననుసరించి 'ఇయాంతరూపములు ప్రాచీనములనియు' ఎవర్ణాంతరూపము లర్వాచీనములనియు తోచుచున్నది. ఆంధ్రభాషా భూషణమున కేతన 'మల్లె' మొదలయిన 'ఎ' కారాంతరూపములు దుష్టము లనియు, ఇయాంతరూపములు యుక్తములనియు వ్రాసెను. ఈ విషయమును ఖండించుచు కూచిమంచి తిమ్మకవి సర్వలక్షణ సారసంగ్రహమున 'ఎ' కార యుక్తరూపములును గలవనియు నవి ప్రామాణికములనియుఁ జెప్పి యర్వాచీనకవుల ప్రయోగముల నుదాహరించెను. దీనినిబట్టి యూహింపవలసిన దేమనఁగా ఇయాంతరూపములు 'ఎ' వర్ణాంతరూపము లగుటకుఁ గొంతకాలము పట్టెననియుఁ బ్రాచీనకాలమున ఇయాంతములు బహుళమనియుఁ దేలుచున్నది. నన్నయభారతమున 'ఎ' వర్ణాంతరూపములు మృగ్యములు.

(3) మిత్ర, పాత్ర - శబ్దములు రెండును అర్వాచీనభాషలో (ఉభయలింగములు గావున) మిత్రము-మిత్రుడు-పాత్రము-పాత్రుడు. అనురూపములతోఁ బ్రయోగింపఁబడినవి.

"మిత్రుడనియును సద్గురుపుత్రుడనియు" అధికవైరాగ్య సంపత్తి యబ్బే నేని యతని కందఱు మిత్రంబు లరసిచూడ" "లేరె యితరుల్ నీలీలకుం బాత్రముల్" "తరుణికిం బ్రాణమిత్రంబు ధవుడు" మొదలగు ప్రయోగంబుల నొసంగి యహోబలపతి "ప్రయోగాశ్చప్యభయత్రాపి వర్తంతే" అని వ్రాసియున్నాడు.¹⁸ "మహద్వాచక మిత్రపాత్రశబ్దంబుల అత్వమున కుత్వము వచ్చి డుట్టుచేరును. అమహద్వాచకము లందువలె వీని అత్వముమీదనే మువర్ణము చేరుననుట

18 అహోబలపండితీయము. పుట 223 మహతస్సోర్ధుజనితోభవేత్పుంసి॥ అను సూత్ర వ్యాఖ్యాన సందర్భము.

నన్నయభారతములో గానరాదు. పాత్రు (ఆది i-9) మిత్రుల (ఆది ii 195) పాత్రునకు (ఆది- iii 23-203) మిత్రు (ఆది i-22),¹⁹

పయివ్రాతనుబట్టి పాత్రము మొదలగు ప్రయోగము లర్వాచీనము లన్న మాట యూహింపనగును.

(4) జగత్ అను తకారాంత్రపదము జగము, జగత్తు అను రెండురూపము లతోఁ గూడ నర్వాచీనభాషయందు వాడబడుచున్నది. “జగదింద్రజిత్తుల తకారంబునకు లోపంబు విభాషనగు” తత్సమపరిచ్ఛేదము బా॥ వ్యా॥ 79 సూత్ర॥ “జగము అను రూపమేగాని జగత్తు అనురూపము నన్నయభారతమున లేదు.”²⁰

(5) ‘విశ్వకర్మాదులకు స్త్రీత్వంబగును’ అని చిన్నయసూత్రించి విశ్వకర్మ యను రూపమును మాత్రమే సాధించెను. నన్నయభారతమున విశ్వకర్మయనియే రూపము. కాని, విశ్వకర్మని యని యర్వాచీనరూపమును గనబడియెడి. ప్రా॥ వ్యా॥ దీనిని సాధించెను. ఇదియుఁ దక్కినరూపముల సామ్యమున నేర్పడి గ్రంథముల లోని కెక్కినదియే గాని ప్రాచీనముగాదు. శ్వశబ్దముయొక్క సప్తమ్యేకవచన రూపము తెనుఁగున ప్రథమైక వచనరూపమగును, అని వ్రాసి ‘దేవశుని’యని(ఆది- 1-83) ఆ. భా. చరిత్రకారు లుదాహరించుట భాంతిమూలకము. ఇక్కడ ‘శునీ’ యని స్త్రీలింగమునకు ‘శుని’యని తత్సమము.

(6) అర్వాచీనభాషలో “అంగిరుఁడు - అంగిరసుఁడు. ప్రచేతుఁడు-ప్రచేత సుఁడు అను రీతిని రెండువిధములయిన రూపములును నుండగా ‘మహద్వాచకంబు లగు సాంతంబుల కంతలోపంబేని, ద్వితీయైక వచనాంతతుల్యత్వంబేనగు” (సూ- 81 తత్స) అని చిన్నయసూరి సూత్రించెను. తరువాతి కాలమున వికల్పముగా వచ్చు నీ రెండురూపములలో నన్నయగ్రంథమున సకారాంతరూపములే బహుళము లగుటంజేసి యా సకారవిరహిత రూపము అర్వాచీనములనియుఁ గ్రమక్రమమున నేర్పడినవనియుఁ దేలును. ఉగ్రశ్రవసుఁడు (ఆది viii 189) పృథుశ్రవసుఁడు (ఆది 1-87) దుర్వాసుఁడు, పురూరవుఁడు, ఉర్ధ్వరేతుఁడు, అను రూపములు గూడ భారతమున నుండుటంజేసి బహుళము లనవలసి వచ్చెను.²¹

(7) ‘సాంతంబులతుది సకారంబునకు లోపంబు బహుళంబుగా నగు’ అని చిన్నయసూరి సూత్రించి ‘ఉరము, ఉరస్సు’ వక్షము, వక్షస్సు మొదలగు సాంతంబులకు రెండు వికల్పరూపంబు లుండునని నిరూపించెను.

19 ఆ. భా. చరిత్రము పుట 1361 రెండవశాల్యము విషయము 5

20 “ ” 1363

21 ఆ. భా. చరిత్రము పుట 1365 విషయము 9-10,

నన్నయభారతమున 'శిరంబు' (ఆది V 256) నభము. (ఆర 1-285) అనువానిం బోలిన మువ్వణ్ణాంతరూపములేగాని "స్సు" వణ్ణాంతరూపములులేవు.²² దీనింబట్టి చూచిన మనస్సు, తపస్సు మొదలయిన రూపము లర్వాచీనము లనుట స్పష్టము. ఈ సకారాంతములలో అర్వాచీనభాషలో పయఃప్రభృతులకు మువ్వణ్ణాంతరూపములులేక కేవలము పయస్సువంటి రూపములు మాత్రమే యుండుటయు పరిశీలింపదగినవిషయమే. ఇట్లే అర్చిస్సు, జ్యోతిస్సు అను శబ్దములకు 'అర్చి' జ్యోతి యనియేగాని అర్చిస్సు, జ్యోతిస్సు అను రూపములు నన్నయభాగమున లేవు. ఇవియు నర్వాచీనములే.²³

(8) ఇట్లే మహిమ. మహిమము! అను రెండు శబ్దములును అర్వాచీన భాషలో నుండగా, 'మహిమ' యను రూపమే నన్నయభాషలో గలదు. మహిమ (ఆది. I 6-49) (ఆది. II, 86.)

(9) నన్నయ భారతములో 'హనుమంతుడు' మొదలగు మతుబంత రూపములు గలవు. 'హనుమానుడు, భగవానుడు' మొదలగు రూపములు అర్వాచీనములు. చిన్నయసూరి రెండు రూపములను సాధించి "ఒకానొకచో మహత్వంబునందు మతుప్తకారంబున కానాదేశంబు విభాషనగు' అని సూత్రిం చెను. హనుమ (ఆర. III 314) యను రూపమును నన్నయచే ప్రయోగింపఁ బడియెను.

(10) నన్నయ కాలమునకు ముందుండిన శాసనములలో బహువచన ప్రత్యయము కళ్ - గళ్ - మొదలగువానియొక్క రూపాంతరముగా నుండినట్లు నన్నయకుఁ బూర్వముండిన భాషయను విషయమున సూచింపఁబడినది. ఆ 'కళ్' శబ్దమునుండి విడువడియే నేటి "లు" వర్ణము బహువచన ప్రత్యయముగా నేర్పడినదనుట సిద్ధాంతము. నన్నయ భారతమును బట్టి చూచినచో "లు" వర్ణ మప్పటికే బహువచన ప్రత్యయముగా నంగీకరింపఁబడి యాతనిచేత వాడఁ బడినదనుట స్పష్టము. అట్టి లు ప్రత్యయముయొక్క సంయోగముచేతనే పూర్వము నందున్న - "డు వర్ణభు" వర్ణాదికము కాలక్రమమున నేటి 'ళ్లు' వర్ణరూపమును బొంది బహువచనార్థమున వాడఁబడుచున్నది. ఈ 'ళ్లు' వర్ణము నన్నయ కాలమున కేర్పడినదా! లేదా! ఏర్పడి క్వాచిత్కముగా నుండినచో దానిని నన్నయ యంగీకరించి ప్రామాణికభాషగా వాడెనా యని ప్రశ్నము. నన్నయ వ్రాసిన భారత భాగము ననిప్పుడు లభించుచున్నముద్రితప్రతులలో ననేక స్థలములలో "ళ్లు" వర్ణము బహువచన ప్రత్యయముగాఁ గనుపట్టుచున్నది. అది నన్నయ కంగీకృతమగునా లేదా యను విషయము బహువచన ప్రత్యయ

మగుట వర్ణకముయొక్క చరిత్రను వివరించునపుడు విచారింపబడును. ముదిత పాఠములలో గనుపట్టు 'ళ్లు' రూపము లున్నచోట్ల కొన్ని స్థలములయందు 'డ్లు' వర్ణమే నన్నయచే వ్రాయబడియుండినను, నయ్యవి ప్రాసవిశ్రమాది నిర్బంధ స్థలములు గాకుండుట చేతను, వచనముల నడుమనే సాధారణముగా వాడబడుట చేతను వానిని నేటివారు తమకాలపు భాషాసాహచర్యమునుబట్టి వ్రాసియుండిన నుండవచ్చును. తొమ్మిది శతాబ్దములు వ్రాతప్రతిగానుండిన గ్రంథములలో మాట్టులు వచ్చియుండనగునని యూహించుటలో ప్రతిబంధకము లేదు. ప్రకృత సందర్భమున "ళ్లు" వర్ణకము నన్నయ యనేకస్థలములలో వ్రాసియుండడని యూహించుట కవకాశము కలదని మాత్రము చెప్పచు నీ విషయము స్థలాంతరమున విమర్శింప నవకాశము కలదని విడువబడుచున్నది.

నన్నయ భారతమునందలి ద్వితీయాది విభక్తి ప్రత్యయములు

నన్నయకాలమున భాష యేర్పడుచుండెననియు నట్టిదానికి ప్రకృతి ప్రత్యయ విభాగము సంస్కృత వ్యాకరణ పండితులు సంస్కృత వ్యాకరణ ప్రణాళిక ననుసరించి చేసిరనియును ముందే తెల్పితిని. ప్రత్యయముల చరిత్రమును, అర్థములను, వివరించి ఆయా ప్రత్యయముల రూపపరిణామక్రమమునుగూర్చి తెలుపు నపుడు మఱల నీవిషయము చర్చకు రావలయును. కావున నన్నయభారతమున నేయే ప్రత్యయము లేయేయర్థములయందు వాడబడియుండినవో యవ్యానికిని నేటిభాషకును నేమయిన భేదమున్నదేమో యనువిషయమునుమాత్ర మిచ్చట సంగ్రహముగ తెలిపి విరమింపనగును.

(1) 'ను' వర్ణకము—ఇది ద్వితీయ, తృతీయ, పంచమి, సప్తమి యనబడు విభక్త్యర్థములలో వాడబడినది. ద్వితీయాది విభక్తి యనంబడిన యీ ప్రత్యయము స్వరూపము 'ను' అనియే చిన్నయ మొదలయినవారిచే నంగీకరింపబడినది. ఇది 'ని' యనియు 'న్' యనియు రూపాంతరమును బొందునని పయివైయాకరణుల యభిప్రాయము. నన్నయగ్రంథమునందు మాత్రము దీనికి సాధారణముగా 'న్' అనియే రూపము కనుపట్టుచున్నది. 'ను' వర్ణకము విభక్తి యను మతమున 'ఉ' వర్ణకమునకు 'ఇ' వర్ణక మాదేశమగుటయు లేక లోపము కలుటయును అంగీకరింపబడుచున్నది. పొల్లునకారమే విభక్తియను పక్షమున 'ఉ. ఇ' అనునవి యేదే నొక్కకారణమున జేరిన వనవలయును.

ద్వితీయ:—తనరగఁ బుట్టించె నుర్విఁ దనయంశమ్మున్

ఆది. III ఆ. ప. 54

తోడ్కొనితెచ్చెన్ దనతల్లి సత్యవతినిన్

ఆది. IV ఆ. ప. 192

పాండవేయసింహులను బరాజితులఁజేసితి

సభా. II ఆ. ప. 186

తృతీయ:—కశ్యపప్రజాపతి యజ్ఞ మహిమన్తు వినతకుంబుట్టి ఆది. II ఆ. ప. 89
పర్వంబులనేనిటం గృచాయితమై వెలయు ఆది. I ఆ. ప. 56

పంచమి:—గరుడన్తి వినతన్తుం బనులుగొనుచున్నంత ఆది. II ఆ. ప. 48
పునర్భవభీతి నపారవ్యామోహపాశబంధచ్యుతమై ఆది. II ఆ. ప. 140

సప్తమి:—నేలగండ్లులొత్త నిద్రవోయినయది ఆది. VI ఆ. ప. 179

(2) కువర్ణకము—ఇది 'కి' యను రూపాంతరమును బొందుచున్నది. షష్ఠీ ప్రత్యయమని వైయాకరణులచే విభజింపబడినది. సంబంధ సామాన్యము నందును, అనేకసంబంధవిశేషములయందును నియ్యది వచ్చుచున్నట్లు భారతమును బట్టి తెలిసికొనవగును.

ప్రథమ:—నాకు సనామ్నియయిన దాని వివాహంబు గావలయు ఆది. II 151
నేను వివాహంబు చేసికొనవలయును అని భావము.

ద్వితీయ:—యయాతి గర్భంబునకు సహింపక యింద్రుండలిగి ఆది. III 211
గర్భంబును అని అర్థము.

తృతీయ:—ఇది తొల్లి నాకు వరియింపబడిన భార్య ఆది. I 131
నాచే అని అర్థము.

చతుర్థి :—ఇమ్మహాత్మునకీ గాంచితి ఆది. I 96
మహాత్ముడు సంప్రదానము.

పంచమి:—దానికి భీతుడనై (దానివలన ననిభావము) ఆది. III 189

షష్ఠి :—సంబంధ సామాన్యమునవచ్చు 'కు'వర్ణకమునకు లెక్కయే లేదు. ఈ ప్రయోగములను దిలకించునది.

నా కభిమతము ఆది. III 117

నీకెఱిగింపవలసె ,, ,, 118

అమరావతికరిగి ,, ,, 122

వినత కపకారముచేసిరి; సమబుద్ధి కజాడుమెచ్చి ,, ,, 125

కుత్తుకకుడిగక ఆది. II 60

పలుకులకలిగి ఆది. V 55

ఇంద్రుడు దానికిం గరుణించి అర. I 86

సప్తమి:—చిత్తమ్మిప్పుడు పుట్టె నాకు ధర్మస్థితిమై ఆది. II 148
కోరిక నాయందు గలిగినదనిభావము.

(3) గుటిచి-గుటించి—తపనుగుటిచి తపముభక్తిసేసె అర. I 68 గుటించి
యనునది చాల విరళము. (ఉద్దేశించి యని భావము.)

(4) చేతన్—బ్రహ్మచేతననుజ్ఞాతుండై ఆది. I 31 తృతీయ (కర్తృర్థకము)
తక్షకుచేత ననంతంబయిన యర్థంబుగొని—నుండి యని భావము—పంచమి.

(5) చేన్—ఎలుకచే జచ్చుకంటె ఆది. VIII 308. అమరాకులచే
గ్రమ్మరంగ నమృతముగొనియెన్ ఆది. II 17.

(6) తోడన్—ఇట్టులనియె గరుణతోడ ఆది. I 9 తృతీయ.

(7) తోన్—రత్నావళితోన చల్లుదు ఆది. II 191 సహార్థము తృతీయ
ప్రమతితో జదివె నెల్ల శాస్త్రములు ఆది. II 159 ఉపయోగము పంచమి.

(8) చేసి:—ఇది బిందు పూర్వకంబుగ వచ్చును. బిందుస్థానమున
నున్న నకారంబుపయి ఏవార్థకమయిన 'అ'కారము వచ్చునపుడు బిందువు రావ
లసిన యవసరము లేదు. ఇట్లే యూహించునది.

ధూమకేతనహతి జేసిచేసె గృతాంతనికేతనాతిధిన్. ఆది I 124

ఇచ్చట ధూమకేతనహతి కరణము - తృతీయ.

ఏక విప్రసంబోధన జేసిచేసె-ఇది హేతువు పంచమి. ఆది. I 125

దానన చేసి. ఆది I 80

నీ కులిశాభిరక్షణస్ఫురణన చేసి. ఆది II 47.

(9) మెయిన్ - మైన్ -

రచియింపు మధికధీయుక్తి మెయిన్. ఆది I 16.

ధీయుక్తితో, అని యర్థము - తృతీయ.

అలుక మెయి మున్న పలికితి. అలుకవలన నని భావము. పంచమి.

ఆది I 179.

సుఖనిద్ర మై నిట్టులున్నవాని (నిద్రయందున్నవాని) సప్తమి. అర III 321

(10) కై - కయి.

అనఘ మామూమ శకుని నాకై కడంగి - సభా II 174.

నాకొఱకు నని యర్థము చతుర్థి.

(11) పొంటెన్ -

కరుణగాశ్యపునకు నిచ్చె నఖిలలోక హితంబుపొంటె. ఆది II 185.

లోకహితము కొఱకు నని భావము.

(12) తదర్థము:— ఇది చతుర్థ్యర్థమున వాడబడినది.

నీతదర్థమ కాగ దేవవినిర్మితంబిది. ఆది II 208.

నీతదర్థంబులై నిఖిలవేదంబులు వర్తిల్లు - సభా I 259

(13) వలనన్:—

అపాయాద్యర్థంబుల నీవలన వర్ణకంబు పంచమ్యర్థంబున వాడంబడినది.

పాండుకుమారుల రాష్ట్రంబువలనఁ బాపి అపాయము - సభా II 313

వనచర భయంబువలనఁ దత్కళత్రంబు రక్షింపనోపమియు త్రాణము
ఆది I 65.

తక్షకువలని భయంబు - భయము. ఆది II 186.

యమువలన వరంబులు వడసి - గ్రహణము. ఆది I 39

కశ్యపువలనఁ జరాచర భూతరాశియెల్లఁ బుట్టి -భవన. ఆది II 59

భూసురులవలన వేదంబులు గఱచుచు (ఉపయోగ) ఆది III 12

(14) కంటెన్:—పురుషుకంటె మున్ను పరలోక మేగిన సతియ పూర్వము

(అన్యార్థాది యోగజము.)

ఆది I 256

కార్తవీర్యకంటెను వీరుడగుట - నిర్ధారణము. ఆది V 124

(15) ఉండి:—

రాజ్యభరంబు తాల్చిన యంతనుండి.

ఆది. II 225

ఆకాశంబుననుండి -

అర. II 216

హరుశిరంబందుండి -

అర. III 84

అయోధ్యనుండి—

అర. II 187

నీరిలోనుండి—

అర. III 122

(16) తోలెన్:—

నాటంగోలె ద్విజహ్వులు నాబరగిరి—

ఆది. II 123

నూరేండ్లంగోలె -

ఆది. VIII 149

యోజనంబునంగోలె -

ఆది. II 40

(17) 'న' వర్ణకము సంబంధార్థమున గలదు.

ఎలజవ్వనంబున విలసనము.

ఆది. III 27

అలసభావంబున పోలుపును.

” ” ”

యొక్కయని యర్థము

- భిన్నకుంభమున తోయములట్టులు ఆది. II 1-57
 'అందలి' యని యర్థము.
 సద్యోగర్భంబునన్ - ఉదితుండయ్యెన్ ఆది. III - 44
 (హేతువు) పంచమి.
 పెంపున వృధసేయఁగా దగదు ఆది. III - 232
 పెంపుతో (తృతీయ)
 అనిమిషత్వంబునం బొందిన తన నయ
 నంబులు ఆది. VII - 75
 (ద్వితీయ) అనిమిషత్వమును అని భావము.
 అహిలోకమున కరిగె భూవివరమునన్ ఆది. I - 103
- (18) ఇ - సంబంధార్థము.
 ఈనాటి రాజును - ఆది. VI - 269
 ఇతని భావము - ,, ,, 279
 వార్తయనునయింతు సితకృష్ణతంతురాజి ఆది. I - 119
- (19) అ - సంబంధార్థమున సాధారణముగా బహు
 వచనముల పయిని వచ్చును.
 పలుకుల ముద్దును - ఆది. 27-III ప.
 హింససేసినవారల యేగు గతికి ఆది. VII 146
- (20) లోను.
 నీరిలోన దోచు తారక ప్రతిబింబము ఆది. V 207.
 ధనములలో నత్యుత్తమ ధనములు ఆది. V 201.
- (21) లోపల.
 వేల్పులలోపలఁ బెద్ద ధడ్మవున సత్యమునన్ ఆది. V 92.
- (22) లో. ఇద్దఱలో నందెవ్వరి. ఆది. VIII, 110.
- (23) అందు.
 వాగ్దర్పణంబునం దేర్పడ వెలుంగుచుండ.. ఆది. I 31.
 అధికరణము-సప్తమి.

అవివేకియందుఁ బ్రయుక్తంబులయిన=

ఆది. III. 313.

కిఁగూర్చి—యని యర్థము. ద్వితీయ.

ద్రౌపదియందు సమయక్రియయును—

ఆది. I. 35.

కూర్చి-ద్వితీయ.

నీవు మాయందుఁ గుడిచి=

ఆర. III. 390.

మాతో-తృతీయ.

నాయందధిక ధనంబు గొనిపోమ్ము=

ఆది. II. 193.

నానుండి యని యర్థము-పంచమి.

నిజరాజ్యభారం బంశుమంతునందు సమర్పించి.

ఆర. III. 71.

కొఱకు-చతుర్థి.

పయిపట్టికలో నన్నయచే వాడంబడి నేడు ప్రత్యయములని వ్యవహరింపఁ బడుచున్నవానిని నిరూపించితిని. నన్నయ వాడుక నేటికిని వైయాకరణులకును రచయితలకును ప్రమాణమే గనుక నందలి ప్రయోగములు నేటిభాషలోఁగూడఁ గలవు. కొన్ని కొంచెము కొంచెముగా వ్యవహారాదికమున భ్రష్టమగుటయు మఱి కొన్ని క్రొత్తవి ప్రత్యయములుగా నుపయోగింపఁబడుటయును నేటిభాషను బట్టి చూచినచో స్పష్టపడును.

కూర్చి- కొఱకు- పట్టి- యొక్క- అనునవి నేటి వైయాకరణులచే విభక్తులుగా నంగీకరింపఁబడినవి. వీని ప్రయోగము నన్నయ భారతములో లేదు. ఇవి నవీనముగాఁ బ్రత్యయత్వము నొందినవి. నన్నయభాషలో వాడఁబడినవని ముందు నిరూపింపఁబడిన ప్రత్యయములలో- చేసి- వలన- పొంటె- కోలె- మెయి- గుఱించి- అనువాని యుపయోగము వ్యవహారములో నేడు భ్రష్టమయినది. “వలన” యనునది- వల్ల- యనురూపాంతరమునుబొంది నన్నయ వాడుకకంటె చాల తక్కువగా వాడఁబడుచున్నది. “చేసి” కొంచెము వినఁబడును. తక్కిన నాల్గును పూర్తిగా నశించినవి. ద్వారా- గుండా- ఉంచి-అనునవి క్రొత్తగా వాడుకలోని కెక్కినవి. నన్నయనాటి వాడుకలకును ఇప్పటి వాడుకలకును భేద మిక్రిందను నిరూపింపఁబడుచున్నవి.

నాటిభాష	నేటిభాష (వాడుక)
1. వేదములు వసిష్ఠుఁడొ జదివె	1. దగ్గర - వద్ద - చదివెను
2. శకుని నాకై కడంగి	2. రాకోసము పూని
3. అన్వేషించు పాంతున్	3. అన్వేషించుటకు
4. జనమేజయుని చేయు సర్పయాగము	4. జనమేజయుఁడుచేయు సర్పయాగము
5. యయాతికి నలిగి	5. యయాతి మీదనలిగి
6. మీకుంగరుణించి	6. మీ(యందు) (పయి)మీదగరుణించి
7. వానికి మార్కొనంగన్	7. వానితో మార్కొనంగన్
8. నాకు సంతసిల్లి	8. నావల్ల సంతసించి
9. సంహార మొడంబడ వలసెన్	9. సంహారమున కొడంబడవలసెను
10. వేటవచ్చి	10. వేటకువచ్చి
11. కార్యము గడంగు	11. కార్యంబునకుం గడంగు
12. వానిన కడంగుము	12. వానికే కడంగుము
13. అంతికంబునవచ్చి విహరించు	13. అంతికంబునకువచ్చి విహరించు
14. ఇటయేల వచ్చితి	14. ఇటకేల వచ్చితి
15. ఎక్కడం గదలనేర	15. ఎక్కడికిం గదలనేర

పయిని నిరూపించిన పట్టికలంబట్టి రెండు విధములయిన ప్రయోజనములు గలవు. మొదటి దానివలన నన్నయ భారతభాగమున నేయే శబ్దములు ప్రత్యయములుగా గాని ప్రత్యయార్థములను దెలుపుటకుఁగాని వాడఁబడినవి యనుట, రెండవ పట్టికవలన నన్నయకాలమునందలి వాడుక నేటి వాడుకకంటె నెంత వఱకు భిన్నమయియున్నది యనుట.

పయి పరిశీలనమువలన నీ విషయము స్పష్టమగుచున్నది. భాష యేర్పడుచున్నది. కొన్నిపదములు స్వార్థమున వాడంబడుచు క్రమక్రమమున సంబంధార్థమున స్థిరపడుచున్నవి. ఆ పదములను ప్రత్యయములను ప్రయోగములనుబట్టి ఏడు విభక్తులుగల సంస్కృతపు ప్రణాళికయందలి ఏడు గళ్యయందును వైయాకరణులు సర్దిరి. అది చక్కగా కుదురకపోవుటవలననే ఒక ప్రత్యయమే 4, 5, 6, 7 విభక్తులయందు కనుపట్టుటయు స్వతంత్రములయిన శబ్దములే విభక్తులనంబడుటయు సంభవించినదనుట స్పష్టము. 'కు, ను, న, ఇ, అ,' అను నేకాచ్ఛములయిన వానిని ప్రత్యయములుగాఁ జెప్పి యితరములను స్వతంత్ర శబ్దములుగా గ్రహించి ఏడు విభక్తుల క్రమము పొంతపోకుండుట యొకపద్ధతి కాదనఁజాలము. ఇదియే తెనుఁగునకు కుదిరిన ప్రణాళిక యనవచ్చును.

క్రియా రూపములు

నన్నయభాషలోని క్రియారూపము లనేకములు నేటికిని గ్రాంథికభాషలో వాడఁబడుచు నేయున్నవి. కొన్నిరూపములుమాత్రము కాలక్రమమున మాటి నేడు భిన్నములుగాఁ గనుపట్టుచున్నవి. కొన్ని వాడుకనుండి పరిభ్రష్టమయినవి. అట్లు నన్నయభారతములో నుండియు నేటివ్యవహారమున మాటినవానిని మాత్ర మీ క్రింద నుదాహరించుచున్నాను. నన్నయగ్రంథమున నుండిన వర్తమాన క్రియారూపము లనందగిన యీ క్రింది (క్రియాజన్య విశేషణములు) రూపములు వ్యవహారమున మాటి వకారయకార లోపమునంది క్రమమున నకారలోపమును గూడఁ బొందినవి.

(1) అతినిర్మలంబై యొప్పుచున్నయది. ఆ. II 31 తల్లిదండ్రుల యిడుములు వాయుట యెందును గలయది ఆ. II 51. ఇట్లు 'య' వర్ణమధ్యమయిన రూపమే ప్రాచీనమయినది. దీనితరువాత నడిమియకారంబునకు లోపంబు గలిగి కలది, ఉన్నది మొదలయిన రూపములవంటివి కలిగినవి. 'ఉన్నది' అను నవీనరూపములుగూడఁ గ్వచిత్కముగాఁ గలవు.

నాకు నదియ తక్కియున్నది నోనెట్లు దానిఁబాతు. ఆ. II 71 త్రిభువన లక్ష్మీ యిట్లెలకోయున్నది యివ్వనమున. ఆ. VII 73 శరీరశస్త్రములు బొల్పుగ నున్నవి. ఆ. V 200 వార్తయంద జగము వర్తిల్లుచున్నది. స. II 51.

(2) ఉన్నాడు, ఉన్నావు, ఉన్నాడు, మొదలగునవి యంతమందుఁగల నేటి వర్తమానార్థక క్రియారూపములు నన్నయభారతమున లేవు. వీనికి ప్రాచీన రూపములయిన 'ఉన్నవాడు' మొదలగునవి యంతమందుఁగల రూపములు క్వచిత్కముగా క్రియారూపముల వలెఁబ్రయోగింపబడినట్లు గనుపట్టును.

ఇత్తరుశాఖ విడువనేరకున్నవాడు ఆ. II 76

(3) ఎడిన్ - ఎడున్ అంతమందుఁగల పదములు (తద్ధర్మార్థకంబులుగా) వర్తమానార్థమునను, భూతార్థమునను, భవిష్యద్ధర్మమునను నన్నయభారతమునఁ గలవు. అట్టిరూపములు నేడు వాడుకనుండి తొలఁగిపోయినవి. ఇంతియగాక కవుల ప్రయోగములు గూడ చాల తక్కువ.

వినం గడువేడ్కయయ్యెడున్. అగుచున్నది అని యర్థము. ఆ. I 128

ఇతండు సూపెడిన్ - చూపగలడని యర్థము VI 45

(4) అగుధాతువుయొక్క సమాపకరూపములు అంతాగమంబు లగుచుండును. అట్టి యభ్యాసము నేడు లేదు.

కాకున్నదయ్యెను	ఆ. I	98
పంపుసేయరై రి	ఆ. III	5
దంష్ట్రలు నాటవయ్యె	ఆ. III	13
నమ్మనేరనయ్యెదను	ఆ. IV	30
వృష్టిలేదవు	ఆ. III	250

(5) చేదర్థకము సమాపకక్రియారూపము వెనుక “ ఏని ” యని చేర్చుటచే నేర్పడుచుండునది.

నల్లసేసితిరేని నాకు దాసియగు మనవినత	ఆ. II	
అతఁ డపత్యంబు వడసెనేని	ఆ. II	144
నీ వెఱుంగుదేని	ఆ. II	169

ఇప్పటి వాక్యరచనము ఈ రీతిగా నుండదు. వాడుకలో చేస్తే, పడసితే, ఎఱిగితే అనియుండును. గ్రంథములయందు చేసినచో-యెడల- అట్లయిన మొదలయినవి కనుపట్టును.

(6) అన్నంతములయిన గూఢముల వెనుక ననుబంధములుగాఁ జేరు క్రియలు అవ్యవహితములుగా నుండుట యిప్పటివాడుక. నన్నయగ్రంథమున నవి వ్యవహితముగా నుండును.

అగునె ధర్మక్రియారూపంబు హృదయంబులో సహింప	ఆ. II	159
క్రోధిగాఁ దపస్వికిఁ జన్నే	ఆ. II	174
చెప్ప నుత్పలదళనేత్ర విందుమ యపత్యముమేలని	ఆ. V	90

నేడు, సహింపనగునే, కాజనునే, చెప్ప విందుము అనియే ప్రయోగము.

(7) తెంచు అనునది ధాతువున కనుప్రయుక్తమగుట నన్నయ భారతమున నధికము గాఁగలదు. అట్టి యభ్యాసము నేడు పోయినదని చెప్పవచ్చును. అగుదెంచు-నెగయుదెంచు- తలకొనుదెంచు మొదలగునవి.

నీరిలోననుండి నెగయుదెంచె	ఆ. V	173
-------------------------	------	-----

తలయేరును నుక్కి-సయును దలకొను దెంచెన్ || ఆ. III 191

పయిని నిరూపింపఁబడిన నన్నయ భారతములోని విశేషములను ఆతనికిఁ బూర్వమున శాసనములయందుండినభాషాస్వరూపమునుబరిశీలింపఁగా నీక్రిందివిషయములు నిర్ణీతము లగుచున్నవి.


(1) ప్రాచీన ద్రావిడభాషా మాండలికమయిన తెనుఁగుయొక్క ప్రథమావస్థ నన్నయకు ముందటిభాష.

(2) నన్నయకాలమున దానికి మొదట సంస్కారము జరిగినది.

(3) నేటి భాషాస్థితికిని నన్నయభాషాస్వరూపమునకును భేదము కలదు. ఆ భేదము భాషాపరిణతియొక్క క్రమ పరిణామమును నిరూపించుచున్నది.

(4) నన్నయ వ్రాసిన తెనుఁగునకును, నేటి తెనుఁగునకును వీనిని భిన్న భాషలుగా గ్రహింపవలసినంతటి భేదములేదు. అనగా హళగన్నడ హొసగన్నడ ములకుగాని ప్రాచీన నవీన తమిళములకుఁగాని గల యంతటిభేద మేర్పడలేదని యభిప్రాయము.

(5) నన్నయకుఁ బూర్వపు తెనుఁగుయొక్క స్వరూపము నేటి తెనుఁగు కంటె ననేకవిషయములలో భేదించుచుఁ గొన్ని యెడల సులభముగాఁ బండితులకుఁ గూడ నర్థము గానట్లున్నది.



మాండలికభాషలు

1. స్వరూపము

మాండలమనఁగా దేశభాగము. నేటి గోదావరి విశాఖపట్టణము మొదలగు జిల్లాలను, ప్రాచీనకాలమున తెనుఁగుదేశమున నుండిన వేగినాడు, కమ్మనాడు, ములకనాడు మొదలగు ప్రదేశములను మనము మాండలములని వ్యవహరింప వచ్చును. ఇంతియగాక మాండలమనఁగా ఒకగుంపు లేక రాశి. ఒకజాతిజనులను గాని ఒకసంఘముయొక్క విభాగమునుగాని మనము మాండలమని వ్యవహరింప వచ్చును. అట్టిమాండలమునఁ గలిగినది మాండలికము. అట్టి భాషావిశేషమునే మాండలికభాష యని వాడుచున్నాము. ఈపద మింతకుముందు చాలసారులు వాడఁబడినది. ఆంగ్లమున భాషాశాస్త్రములో వాడిన (Dialect) డైలెక్టు అను పదమునకు సమానార్థముగా దీనిని వాడుచున్నాము. ఈ డైలెక్టు అనుపదమునకు 'ఉపభాష, లేక ప్రాదేశికభాష' అనుపదములుకూడ సమానార్థములుగా వాడి యున్నారు. కాని క్రిందనిరూపింపఁబడనున్న మాండలిక భాషాస్వరూపమునుబట్టి యిది కేవల మొక్కప్రదేశమునందుండు జనులభాషనుమాత్రమేగాక ఒకజాతి జనులు వాడుభాషను లేక ఒకకాలమునందు సమానలక్షణములతో నొప్పుచుండిన భాషాంతర్భాగమునుగూడ సూచించుననువిషయము స్పష్టము కాఁగలదు. కాబట్టి యితరములయిన పయి రెండుపదములకంటె మాండలిక మనుపదమే యుక్తముగా నుండుట నయ్యదియే యిందు వాడఁబడినది. బరంపురముచుండి మదరాసువఱకును, బందరునుండి బళ్ళారివఱకును గల దేశమున ముఖ్యవ్యవహారములో నున్న

భాషయంతయును తెలుఁగని యెల్లఱకును దెలిసినదే. కాని యీ తెలుఁగంతయు నొక్కరీతిని నొక్కవిధములయిన క్రియారూపములతోనే ఒక్కయర్థమును బోధించుట కొక్కపదముతోనే వాడుదురని చెప్పటకు వీలులేదు. ఆయాదేశభాగములు తిరిగి భాషను విన్నవారి కాభేదము స్పష్టపడును. విశాఖపట్టణమండలమున జనులు మాటాడు నప్పుడుండు స్వరవిశేషము గోదావరివారి స్వరవిశేషముతో భేదించును. ²అంతియగాక పదస్వరూపమునందును భేదము గలుగుచునేయుండును. వారు 'ఒళ్లు పొచ్చాను' అని సాధారణముగా పలుకుదురు. దీని కర్థము 'వచ్చితిని. యనుటగే' వెళ్ళిపోయివచ్చినాను, అనుపదములసంఘటన కాలక్రమమునఁ బొందిన రూపాంతరమియ్యది. 'వెడలు' అను ప్రాచీనధాతురూపము 'వెడ్లు' అయి 'వెళ్ళు' అయినది. దానిపయిని 'పోవు' అను సహాయక్రియ చేర్చి 'వెళ్ళిపోవు' అనుశబ్దపల్లవము కల్పింపఁబడినది. వచ్చివేయు, పెట్టివేయు, మొదలగువానిలోని వేయు ధాతువున టిదే యీపోవు ధాతువుననుప్రయోగము. ఆపయిని 'వచ్చు'. ధాతువు. ఆపయిని సార్వనామికపరిశిష్టమయిన క్రియావిభక్తి యగు 'అను, అనునది. ఇట్లేర్పడిన దీరూపము. పదాది వకారమునకు 'ఒ'కారము. 'ళ్ల' అనుదానిలోని ద్విత్వము నశించినది. నడుమను 'వ' కారముపోయి, 'ఒ' అనురూప మేర్పడినది. పయిరూప మేర్పడునప్పుడు గలిగిన పద్ధతులను రెండువిధములుగా భాగింపవచ్చును. శబ్దపల్లవములుగా ఒక ధాతువునకు ధాత్వంతరము చేర్చుట తెనుఁగుననున్నదియే. అట్టి ధాతువులయిన వెళ్ళు, పోవు, వచ్చుల కేకత్ర సమావేశము కలుగుటయు, అట్టివాని సాహచర్యములేకయే 'వచ్చు' ధాతువు మాత్రముననే యర్థబోధ గల్గుటయు ననునవి రెండువిధములు. ఒకపద్ధతి యొకమండలమునను రెండవది రెండవ మండలమునను గలదు. 'వచ్చాను', 'ఒచ్చాను', అనునవి గోదావరి, గుంటూరు మండలములలో వాడుటగలదు. ఇవి యిట్లుండ దత్తమండలములలో 'వచ్చినాను' 'చేసినాను, చూచినాను' మొదలగు రూపములు వాడుకలో నుండును. సర్కారులలో 'వచ్చాను, చేసాను, చూచాను, మొదలగు రూపములు వాడుకలో నున్నవి. 'వచ్చినాను' మొదలగునవి ప్రాచీనములనియు 'వచ్చాను' మొదలయినవి నవీనము లనియు స్పష్టము. కాబట్టి 'ఒళ్లుపొచ్చాను, వచ్చాను, వచ్చినాను, ఒచ్చాను, ఒచ్చినాను' అనురూపము లన్నియు మాండలికభేదము లని తెలిసికొనుట సులభము. ఇట్టి మాండలికమయిన భేదము భిన్నవిషయముల నాశ్రయించి యుండును. శబ్దముల నుచ్చరించు స్వరవిశేషమునను, శబ్దములయొక్క రూపాంతరత యందును, ³భిన్నభిన్న శబ్దముల ప్రయోగమునందును నియ్యది కనుపట్టుచుండును. మొదటిది మాటలాడునప్పుడు వినినచోఁ దెలియును. రెండవదాని నుదాహరించితిని. ³తీరస్థమండలములయందు పప్పుబద్దలు అని వ్యవహరించు నర్థ

మును 'బేడలు' అను శబ్దముతో దత్తమండలమునఁ దెలుపుదురు. ఇచ్చట 'ఉచితము' అనగా వెలలేక ఇచ్చినది అనుశబ్దమునఁ బలుకునర్థమును 'పూసాటు' అని యచ్చటచెప్పుదురు. ఇచట అరువు, అనుషదమునకు అచ్చట 'ఉద్ధరి'యందురు. ఇట్టి భేదములను మనము మాండలికభేదములని చెప్పుచుందుము.

ఈ భేదములు దేశమునుబట్టి మాత్రమేగాక సంఘముచు బట్టియు, వృత్తులనుబట్టియు నేర్పడు చుండును. బ్రాహ్మణులు మాటాడుభాష యొకటిగా నుండును. వారిమాటలలో విశేష సంస్కృతపదము లుండును. వారిలోని యంత ర్భాగముయిన వైదికులయందు వైదిక పరిభాషయని యొకవిధము గలదు. ఈ రోజున 'వయందేవస్య' యొక్కడ, అనగా భోజన మెక్కడయని భావము. భేదమున 'వయందేవస్య భోజనమ్' అని భోజనమ్ అనుపదము 'వయందేవస్య' తరువాత వచ్చినది. ఇట్టిపద్ధతిని, వారు తమ యభిప్రాయములను దెలుపుకొందురు. ఇట్లే రాజులు మాటలాడునప్పుడు 'దద్దయ్యగారు' అని వ్యవహరింతురు, వైశ్యులకు వారి పరిభాష, వారిపద్ధతియుఁ గలదు. నాలవజాతివారి భాషలోను మఱికొన్ని భేదములు గనుపట్టుచుండును. ఇట్టిభేదము లన్నియు మాండలికములని పేర్కొన నగును. కాని యీ స్వల్పభేదములు స్పష్టముగా నున్నను వీరందఱును మాటాడు భాష తెనుఁగే. అందు సమానాంశము గలదు. అది తెనుఁగాడువారి కందఱకును దెలియుచునే యుండును. కాబట్టియే యీ భాషా సామన్యమును దెనుఁగని వ్యవహరింతుము. మనుష్యుల ముఖాద్యంగములనుబట్టి వ్యక్తులను మనము భిన్నులుగా గుర్తింపఁ గలుగుచున్నను వారియందు సమానాంశము లేకపోలేదు. అది యీవ్యక్తి లక్షణముకంటెనుగూడ బ్రాముఖ్యమును వహించి పురుషత్వ మనుష్యత్వాది నిరూపణము స్పష్టముగా నొనర్చుచునే యుండును. మాండలిక భేద సహితమయిన యీ తెనుఁగుగూడ నట్లే యని యూహించుట సులభము.

పయివివరణమున మాండలికత్వ నిరూపణము గొంతవఱకు స్పష్టపడియుండ వచ్చును. దీని ముఖ్యలక్షణములు—1. ప్రధానభాషాంతర్గతమయి యుండుట. 2. పరిమితమయిన ప్రదేశమును బట్టిగాని, ఉపయోగివర్గమును బట్టిగాని యేర్పడి యుండుట. 3. ప్రధానభాషతోడి సామీప్యమును నిరూపించుచు స్వతంత్రమయిన సారస్వతాదులుగాని నాగరకతగాని లేకయుండుట. ఈ మూడు విధములయిన ప్రధాన లక్షణములు గలిగియుండిన యీమాండలికత్వ మనునది యపేక్షాబుద్ధి వలన నేర్పడుచుండుననుట యింకొక విశేషము. ఇది సామాన్యమయిన భాషోత్పత్తి విధానము ననుసరించి యేర్పడిన వ్యవహారము. ఒకభాషయొక్క మాండలికములుగా నుండిన భేదములు కాలాంతరమున రూపాంతరమునొంది సోదరభాషలుగా నేర్పడుట గలదు. ప్రాచీన ద్రావిడభాషయనున దొక్కటి దక్షిణహిందూస్థాన

మున విరివిగా వాడుకలో నత్యంత ప్రాచీనకాలమున నుండినది. అద్దాని శాఖలే నేడు అరవము, తెనుగు, మలయాళము, కన్నడము మొదలగు భాషలుగా నేర్పడినవి. నేటి యీసోదరభాషలు స్వతంత్రములయ్యు ప్రాచీన ద్రావిడభాషా పేక్షను మాండలికములని వ్యవహరింపనగును. అనగా వీనికి ద్రావిడ మాండలిక భాషలు అను వ్యవహారము గలదనుట. నేటి తెనుగుననే దక్షిణ దేశపు తెలుగు, దత్త మండలపు తెలుగు, ఉత్తర సరాస్యుల తెలుగు, మధ్య పరగణాల తెలుగు, బొంబాయి తెలుగు గ్రాంథికపుభాష అనువానిని తెనుగుభాషా మాండలికములని వ్యవహరింపనగును. ఇంతియగాక యీ పదమును జిల్లాకును జిల్లాకునుగల యత్యల్పములయిన యుచ్చారణ భేదములను స్వరభేదములను రూపభేదములను ఉద్దేశించివాడుటయు గలదు¹.

2. మాండలికముల యుత్పత్తి, వృద్ధి

భాషకు వ్రాతయు, సారస్వతమును లేనప్పుడు ఉచ్చారణయే దానికి బ్రమాణము. ఈ యుచ్చారణము త్రిక్షణావస్థాయని తార్కికులమతము. భాషయొక్క యుత్పత్తి వ్యక్తుల ప్రయత్నముననే యనుట నిస్సంశయము. అనగా నొక వ్యక్తి తాల్పాద్యవయవముల స్పందముచే వాయుచలనము గలిగించి శబ్దస్వరూపమయిన ధ్వనిని గల్గించును. దీనివలన నా ధ్వనియొక్క సంకేతమున కలవాటు పడినవానికి అనగా నధికారికి ఆవక్తచే నభిప్రేతమయిన యర్థము స్ఫురించును. ఇది వ్యక్తులలో బుట్టి, చిన్నచిన్న సంఘములకుఁ బ్రాకుచుండును. ఆ సంఘములయందుగాని ఆ గ్రామములయందుగాని దానికి తాత్కాలికముగా చెల్లుబడి గలుగును. ఆ ధ్వనులే వ్యక్తుల ప్రయత్నములచేతను ఇతరములయిన కారణములచేతను మాటుపడినప్పుడు వాని యర్థబోధకతయందలి మార్పుగూడ నచ్చట నల్పసంఖ్యాకులకు విదితమగుచునే యుండును. మనము నేడు సూక్ష్మముగ బరిశీలించినచో నొక యింటి మాటలకును, మఱియొక యింటిమాటలకును, భేదము గనుపట్టుచునే యుండును. ఇట్టి భేదమే భాషయొక్క ప్రాథమికావస్థయం దుండెనని యూహించుట స్పష్టము. కాబట్టి భాషయొక్క స్వాభావికావస్థ మాండలికత్వమే యని చెప్పవచ్చును. అప్పు డది ద్రవరూపమున నుండును. ఒక్క పదమునకే భిన్నరూపములు ఏకస్థలమునను, భిన్నస్థలములయందును ప్రచారములో నుండును. రూప బాహుళ్యము, రూపవైవిధ్యమును ఆ కాలమునందలి భాషయొక్క లక్షణములు. లిపి, లేక కేవలము వ్యావహారికావస్థయందున్న భాషలలో

నీ లక్షణములన్నియు గనుపట్టునని చెప్పబడినది². “కొన్ని మాండలికములు స్వల్పకాలములోనే నశించుచున్నవి. కొన్ని క్రొత్తగ నుద్భూతములగుచున్నవి. పెద్దవా రెవరైనను, విశిష్టులైనవారు, ఏదే నొకపదమును వాడినచో నది భాష యందు చేరిపోవుచున్నది. ఒక ద్వీపమునకుఁ గ్రొత్తవను లెవ్వరైనను వచ్చినచో వారు వాడినమాటలన్నియు వీరు గ్రహించుట నయ్యది వీరి భాషలోని భాగమే యగుచున్నది. మఱికొన్ని ప్రదేశములలో కొన్ని కొన్ని గుంపులుగా నివసించు జనులు అప్పుడప్పుడు చేరి ప్రసంగించియు, సమావేశముల నేర్పఱుచుకొనియు, పదము భాషయొక్క సౌష్ఠవమును నిలుపుకొనుచున్నారు. తల్లిదండ్రులును, సమర్థులును నయిన పెద్దవా రందఱును పిల్లలను మాత్ర మొక్కచో విడిచి మాసముల లెక్కను దూర దేశములకుపోయి తిరిగి వచ్చునప్పటికి వారి పిల్లలాడు మాటలలోఁ గ్రొత్త క్రొత్త పదములు క్రొత్త పదసంఘటనలు నేర్పడుచుండును. దూర ప్రదేశమునకు వేటలకుఁబోయి జనులు సంవత్సరములయిన తరువాత తిరిగి వచ్చు నప్పటికి మిగిలినవారి భాష మాటిపోవును. ఇట్లే ప్రాకృతావస్థయందు భాషలు మాటిపోవుచుండుననుట యుక్తియుక్తము మాత్రమేగాక యనుభవసిద్ధము ననుటలో విప్రతిపత్తిలేదు.”

శాసనస్థ భాషనుబట్టి చూచినచో తెనుఁగు నన్నయకుఁ బూర్వము పై యవస్థతో సజాతీయమయిన యవస్థయం దుండెననుట నిర్వివాదము. నన్నయకుఁ బూర్వమునందలి భాషయను ప్రకరణమున 6 వ సంఖ్యగా నిచ్చిన ప్రయోగము లను దిలకించునది. అంతియగాక యీ క్రింది పదముల వైవిధ్యము భిన్న శాసన ములనుబట్టి గ్రహింపనగును.

(1) తూలువ్వు నూడ్ల బాదెయ్య రట్టోడ్లు. (1904-403) కాలము 7 వ శతాబ్ది

తులుగు నూడ్ల బాదెయ్య రాట్టోడ్లు (1904-408A) „

తూపుకొన (1905- 340)

(కడప చిత్తూరు జిల్లాలలో)

పై శాసనములలోని మూడు రూపములు నేటి తూర్పు అను పదమునకు నాటి రూపములు. ఇందు ‘తూరు’ = ప్రవేశించు, అనునది ధాతువు. ‘పు, గు, పు,’ అనునవి ప్రత్యయములు. మూడు రూపములును ప్రాచీదిశ యను సర్థమున సూర్యుడు ప్రవేశించు దిక్కు గావున నేర్పడినవి. ఆ మూడిటిలో నేటికి ప్రామాణికముగా నిలిచినది తూర్పు అనునది మాత్రమే. తక్కినవి నశించినవి.

2 The Science of Language by Max Muller. Pages 54-58. Vol. I.

(2) అట్లే పయి 'రట్టాడ్లు, అను శబ్దము నేటి' రెడ్లు అను శబ్దమునకుఁ బూర్వరూపము. దాని కేక కాలముననే భిన్నరూపములు శాసనములయందు లభించును. "రట్టాడ్లు" (1905-341) "రట్టకుడి" (1904-403) "రట్టగుడ్డు" రట్టగుడ్డు, రాట్టగుడ్డు (1904-400) 'రట్టడ్డు' (1900-400B) 'రట్టోళి' (1920-306). 'రాడ్లు' (1904-408A) 'రట్టకుడి' 'రట్టోళి' యనునవి ఏక వచనములు. తక్కినవి బహువచనములు.

(3) 'ఎల్లు వాన్లు'-1917-797 'ఎఱంగు' (1904-408)

'ఎళ' (1906-495) 'ఏళ్లవి' (1922-307) 'ఏళుచుణ్ణి' (1922-338)

ఇవి యన్నియును 'ఏలు' (పరిపాలించు) ధాతువుయొక్క మూలరూపములు.

(4) బారణాసి (1904-384) వారణాసి. (1904-405) బారణసి (1904-408 A) వారణాసి (1905-287) బరానాసి (1922-337) బరనసి (1917-811) పయిరూపము లన్నియును వారణాసియను సంస్కృత శబ్దమునకు మాండలికరూపములు.

(5) దినికి (1904-401) దేనికి (1904-403) దెన్నిల్పి (1904-400 A) తీనికి (1917-169) దీని అను నేటి శబ్దముయొక్క మాండలికరూపము లియ్యవి.

(6) సక్షి- (1904-401) సాక్షి- (1904-403)

(7) పొడుచి- (1917-797) పొడిచి- (1922-328)

(8) చమ్మిన వన్లు (1904-401) ఎల్లు వాన్లు- (1917-797)

(9) కున్తులు - కున్తులు- (1904-401) కున్తుల్ - (1922-281)

(10) గవిలళు, (1904-401) కవిలళాను. (1904-403)

(11) వేణ్ణికొని (1904-400 B.) వేణ్ణికొణి (1904-405)

(12) పాఱవారికి (1922-338) పాఱళ్లు, (1905-287) పాఱళ, (1904-384) బ్రాహ్మణులని యర్థము. (పారుడు పారువాడు, అని నన్నయ ప్రయోగములు) పయిని నిరూపించిన శాసనము లన్నియును నన్నయ్యకుఁ బూర్వమున వ్రాయంబడినవే. వీనినిబట్టి నన్నయకుఁ బూర్వము తెనుఁగునకుఁ గేవల మాండలికత్వమే యుండెననుటయు సామాన్యముగాఁ గేవల మాండలిక స్థితిని గుఱించి చెప్పిన మాటలును నప్పటి భాషనుగూర్చి సమన్వితములును సోదాహరణములును నయ్యెననక తప్పదు.

3. ప్రామాణికభాష

పయిరూపమున మాండలికావస్థలోనున్న భాషయందుఁ గావ్యములుపుట్టి సభలు జరుగుచుండి, విచారణలు ప్రబలినప్పు డాభాషకు స్థిర్యము గలుగును.

ద్రవరూపముపోయి ఘనీభవన మేర్పడును. నోటిమాట యానోటినుండి మఱియొక నోటికిఁ బ్రాకి మాటుచునే యుండును. లిఙ్గతము మాటను. అట్టిలేఁకనము లేనప్పుడు భాష యురీవేగమున మాటిపోవుననియు దేశమంతయును భిన్నభిన్న రూపములనుండి చీలిపోవుననియు మూడు జెప్పిరిగదా. నన్నయకుఁ బూర్వముండిన తెనుఁగుభాషలో నెన్ని మాండలికభేదములు గనుపట్టినను అఖిలాంధ్రదేశమున విశేష వైవిధ్యములేక, ఏకపదముయొక్క భిన్నరూపములను గుర్తించునంతటి దైశ్యమైనను ఏల నిలిచియున్నదని ప్రశ్నింపవచ్చును. పయిని చెప్పిన యభిప్రాయములు కేవల నాగరకతా హీనములయిన ఎడారివాడును, చిన్నద్వీపములలోని వారును, అయిన జనుల నుద్దేశించినవి. తెనుఁగుగట్టిదిగాదు. తెనుఁగుదేశమునంతటను నన్నయకుముందు పది పండ్రెండు శతాబ్దముల కాలము ఆర్యనాగరకతయు, విద్యలును, శాస్త్రములను సంస్కృత ప్రాకృతభాషలను నుపయోగపఱచుకొనుచున్న రాజులును, బ్రాహ్మణులును, శాస్త్రులును ననేకులు నివసించియుండిరి. వీరివలని సంఘటనలు సమావేశములు ముదలగునవి భాషకుఁ గొంత స్థైర్యమును గల్పించి యారూపమును కొంతవఱకయినను నిల్పినవి.

భాషకు స్థైర్యము వచ్చిన తరువాత భాషలోని మాండలికరూపములు చాల నశించును. కవు లేమాండలికములను గ్రహించిరో యవిదో నిలుచును. వానినే శిష్టులు వాడుదురు. ఏకరూపత, మేర్పడుచుండును. ఇట్టి యవస్థ లేనిది గావుననే నన్నయ్య నొక్కసారిగా భారతమువంటి మహాగ్రంథమును దెనుఁగున వ్రాయుమనిన రాజాజ్ఞను నెఱవేర్పఁజాలనేమో యనుభయంబుననే 'భారత భారతీ సముద్రము దటించుంగనీదను విధాతృనకై నను నేరఁబోలునే, అయినను, దేవా, నీయనుమతంబున విద్యజ్ఞసంబుల యనుగ్రహంబునంజేసి నానేర్చు విధంబున నిక్కావ్యంబు రచియించెద'నని తొడంగెను³. తొడంగి నాకాయణభట్టు సాహాయ్యముండియు 2½ పర్వములను వ్రాసి తక్కినదానిని ముగింపఁజాలకయే కాలధర్మము నొందెను. అదిమొదలు నన్నయ వ్రాసిన భాషయే ప్రామాణికభాష యయినది. తిక్కనయు నామార్గమునే యనుసరించెను. "తద్రచనయ⁴" కా నన్నయభట్టు ననుసరించినవాడు ఎఱ్ఱన. తన నృసింహపురాణమునందు నన్నయ తిక్కనలకు వెలియై తత్పూర్వమయినభాష 'కానట బీసట⁵' యని ఎఱ్ఱన వాక్రచ్చుటకు వారిరువురివలనను భాషకు గలిగిన స్థైర్యమును, తత్పూర్వభాష

3 భారతము. ఆదిపర్వము. 1 ఆశ్వా. పద్యము 19-20. 4 అరణ్యపర్వము. భార. 5 నృసింహ పురాణము. ఎఱ్ఱాగ్రంథము. ఆ I

యొక్క స్థితియు నెఱింగినవాడగుటయే హేతువని యెఱుంగునది. తాబల్కిన పల్కు లాగమములై పొల్పొందునని తిక్కనను ఎఱ్ఱాప్రెగ్గడ హరివంశమున నుతించెను. తరువాత లక్షణ గ్రంథములు మొదలయినవి ప్రబలి తెనుఁగు లక్షణ బద్ధమయ్యెను. అప్పకవివ్రాసినవి.

ఉ॥ ఆదిని శబ్దశాసనమహాకవి చెప్పిన భారతంబులో, నేది వచింపగాఁ బడియె నెందును దానినె కాని సూత్ర సంపాదనలేమిచేఁ దెలుఁగుబల్కు మఱొక్కటి కూర్చి చెప్పఁగా, రాదని దాక్షవాటి కవిరాక్షసుడే నియమంబుచేసినన్.

“క॥ ఆ మూఁడు పద్యములలో, సామాన్యఁడు నుడువు తెనుఁగు లరసికొని కృతుల్, తాము రచించిరి తిక్కను, ధీమణి మొదలైన తొంటితెలుఁగు కవీంద్రుల్.

పయిరెండు పద్యములను బట్టియుఁ బ్రామాణికభాషను గవులట్లే రక్షించు కొనుచు నద్దాని నభ్యసించుచు వచ్చుచుండిరి గావుననే యఖిలాంధ్రదేశమున కొక్కభాషయు నొక్క నాగరకతయు నొక్కవిధమైన కావ్యభావజాలమును గలిగి యాంధ్రత్వము నిలిచినది.

ఇట్లే ప్రామాణికాంధ్రభాషను లాక్షణికులు రక్షించుచుండిరిని చెప్పవలసిన యావశ్యకతలేదు. “నియమము సంస్కారముకొఱ కనియు నట్టి సంస్కారము లేకపోవుటచే భాష గ్రామ్యమనియు, నపభ్రంశమనియు పేర్కొనబడుననియు యాంధ్రశబ్ద చింతామణి కర్తయు⁶ సన్మూలవంత మగుటచేతను రూఢమగుటను సాధువులచే గ్రహింపఁబడినదగుటచేతను అపభ్రంశత్వము లేదు. నియమాభావము చేతనే యది గలుగుచున్నది. విద్వాంసులయొక్క ప్రవృత్తి యా గ్రామ్యత్వ నివారణము కొఱకే యయినది. మేమును దానికొఱకే చాలవఱకును బ్రయత్నించుచున్నాము. పామరాదిజనులచే ప్రయోగింపఁబడుచున్నదే గ్రామ్య మనఁబడుచున్నది. కవిత్వమునం దపశబ్దదోషమును గొంచెమయినను సహింపము” అని అధర్వణులును వ్రాసిరి. “అందులోన గ్రామ్యమనఁగ నెవ్వరు నొప్పురొరులఁ దెగడుచోట నొప్పునదియు” అని కేతన. (13-వ శతాబ్ద) ఇట్లే యనేకవిధములఁ బ్రాచీనకవులచే రక్షింపఁబడి తెనుఁగు పందొమ్మిదవ శతాబ్దమువఱకును దన స్వరూపమును జాలవఱకు నూఱకుండ గ్రాంథికముగా నిలువఁజెట్టుకొనినది.

6 అనియమాద్ధా)మ్యం హియ త్వపభ్రంశః (సంస్కారాగ్ధో నియమః) 7 సన్మూలవత్త్వా రూఢత్వాద్గ్రహీతత్వాచ్చసామభిః। నాపభ్రంశత్వ మేవస్యాన్నియమాభావతస్తు తత్. కవితో పాశ్రితం దోషం నైవకించిత్సహమహే.

ఇంతవఱకును నిలువబడిన పద్ధతి యొక్కటి. ఆ పయినిగల్గిన సంచలనము మఱియొకటి. పాశ్చాత్యులతోడి సంఘర్షణము గలుగువఱకును, సంస్కృతభాష, భాషాప్రామాణ్యము, శాస్త్రములపై మర్యాద, లక్షణము ననుసరింపవలెనని పట్టుదల, అపశబ్దములఁ బ్రయోగించుట దోషము, పాపము, అను నభిప్రాయములు ప్రామాణ్యమును నిలువఁబెట్టినవి. పాశ్చాత్యులు మనకు పాలకులై మనదేశమున స్థిరమైనరాజ్యమును నెలకొల్పి, విద్యాప్రణాళికను దాము వశపఱచుకొని దేశీయ భాష ప్రవాహములకును, ఆశాతరంగములకును హేతుభూతులు కాఁజూచిరి. (1817-1855) సంవత్సరముల నడుమ బందరులో మదరాసు సివిలుసర్వీసులో నుద్యోగిగానుండిన శ్రీయుతులగు సి. పి. బ్రౌనుదొరగారు ఆంధ్రభాషను, ఆంధ్ర గ్రంథములను అనేకవిధముల నుద్ధరించిరి. దేశమున వివిధములయిన స్థలములనుండి వ్యయప్రయాసముల కోర్చి వ్రాతప్రతులను దెప్పించి పండితులకు వేతనములనిచ్చి ప్రామాణికములయిన ప్రతులను దయారుచేయించిరి. అతఁడు తన జీవితచరిత్ర మున వ్రాసినమాటలను బట్టి యీ క్రిందివిషయములు స్పష్టము లగుచున్నవి. తాను సంపాదించిన యొక్కొక్క ప్రతిని దెచ్చి పరిశీలించి చాలప్రతులలో నున్న మంచిపాఠముల నేర్చి కూర్చి యామూలాగ్రముగా నున్న యొక్క ప్రతిని దయారుచేసి యా గ్రంథమును ముద్రించుచువచ్చెను. ఈ పద్ధతి నాతఁడు 1826 వ సంవత్సరమున నారంభించెను.

ఇది నాటినుండి నేటివఱ కాలముననే జరుగుచున్నది. వ్రాతప్రతులను బరీక్షించినచో నవి చాల హేయముగా నుండును. చదువుటకు సుగమముగా నుండవు. తప్పులు కుప్పలుగా నుండును. అప్రప్రయోగములు, అగ్రాంధికములు, సందర్భములు లేనివి, అధికపాఠములు, అర్థము కుదురని పద్యములు, గణదోషములు, యతిప్రాసముల దోషములు మొదలయినవి లెక్కింపరానివి యెన్నియో కూడకొని యసమగ్రములయి యుండును. ఇట్టిపుస్తకము లన్నిటిని సంపాదించి నానినుండి సాధువయి కవికభిప్రేతమయిన మూలమును దయారు చేయుటలో చాలక్షేమము లున్నవనుట కేవల స్వభావోక్తి. ఒకొక్కచోట మహాకవి గ్రంథములలో నర్థముకాని పద్యములు, అన్వయములేని రచనములు దిద్దరాక సంపాదకులను గట్టపెట్టుచుండును. ఇట్టి ప్రతులనుండి సాధుపాఠములయిన ప్రామాణిక గ్రంథములను రచియించుటలో, ప్రామాణికమయిన యాంధ్రభాషకు మఱల గొప్పస్థితి కలిగినది. పండిత ప్రయుక్తమై, సలక్షణమై, సాధువై, కొంచె మించు మించుగ నేకరీతిగా గ్రంథకర్తలచే పొందుపఱుపఁబడిన ప్రామాణికభాషాప్రవాహము లేఖకులయు పాఠకులయు పామరులయు అజ్ఞత యనునైకతములలో, బడి యత్యల్పరూపమున మాత్రమే యుండగా బ్రౌనుదొరగారి ముద్రణ ప్రణాళికయు,

సంపాదనపద్ధతియు నద్దానికి బాహుళ్యమును, వైశాల్యమును గల్పించి రక్షించినది. ముద్రణయంత్రములు నెలకొని గ్రంథములన్నియు ముద్రించుట జరిగినది. ఇట్లుండ నాంధ్రభాషకు చిన్నయసూరిగారు బాలవ్యాకరణమును, బహుళనపల్లి సీతారామాచార్యులుగారు ప్రౌఢవ్యాకరణమును వ్రాసి ప్రామాణికభాషకుఁ బట్టుకొమ్మలైరి. వీరేశలింగముగారు ఆంధ్రభాషలోని కనేకములయిన సాహిత్య మార్గములను అంగమునుండి తెచ్చి పెట్టి యనేక గ్రంథములను రచించిరి. నవలలు నాటకములు, కథలు, కథానికలు, పద్యములు, గద్యములు నిరంతరము పండితులచేతను భాషాభిమానులచేతను వ్రాయు బడుచుండినవి. పూండ్ల రామకృష్ణయ్యగారు అముద్రిత గ్రంథ చింతామణియందు అముద్రితగ్రంథ సంపాదన ప్రయత్నముగావించిరి. ఆంధ్రదేశమునం దంతటను నాటకసంఘములు కవిజనసమాజములు గ్రంథమాలలు బయల్పడలినవి. కవులు, శతఘంటకవులు ఆశుకవులు ప్రబలిరి. తిరుపతి వేంకటకవులు దేశదేశముల నవధానములు సల్పిరి. ఆంధ్రపత్రిక, భారతి మొదలయిన పత్రికలును తెనుఁగున బయలుదేరినవి. మదరాసునుండి బరంపురమువఱకును బందరునుండి బళ్లారివఱకును ఒక్కటే నియమబద్ధమయిన భాష ప్రామాణికమయి యీషద్వైషమ్యములతో తెనుఁగు దేశముయొక్క యైక్యమును అన్య మార్గమున సంపాదింపరానిదానిని భాషారూపమున సంపాదించిరి. అదియే గ్రాంధి కాంధ్రభాష. నన్నయకాలమునుండి నేటివఱకును కొంచె మించు మించుగ నొక్క రూపముననే వాడుకనందుచు దేశమున నున్నది. ✓

4. వ్యావహారిక భాష

గ్రాంధిక భాష అనుపేరుతో తెనుఁగు భాషయొక్క ప్రామాణిక స్వరూపము ఎట్లేర్పడి యెట్లు విరివించెందినదో ముందు నిరూపించితిని. నన్నయకు ముందుండిన యాంధ్రభాషా స్వరూపమును నది యెట్లాతనిచే సంస్కరింపఁబడినదో యను విషయము గూడ నిరూపించితిని. తన కాలమున నాంధ్ర దేశమునం దంతటను నన్నివిధములయిన జనులచేతను వాడఁబడు తెలుఁగు నంతటిని నన్నయ తన భారతమున కెక్కించెననిగాని, వాడుకలో లేని కృతకపదములను సృజించెననిగాని చెప్ప వీలులేదనియు ముందిచ్చిన యుదాహరణములను బట్టి స్పష్టమేగదా. ఆతనిచే వాడఁబడిన రూపములు ప్రామాణికములయి తరువాతి వారికి గ్రాహ్యములయినవి. ఆతనిచేఁ గ్రహింపఁబడని యనేక రూపములు నశించియుండును. కొన్ని రూపాంతరమునంది నేటికి వాడుకలో నున్నవి. 'తూలువ్వు, తూలుగు, తూర్పు,' అను వాడుకలోనుండిన మూడు రూపములలో తూర్పు, అనునదియే నేటికి నిలిచినట్లు ముందు నిరూపించితిని. అట్లే తన కాలమునఁ గొంతవఱకును

వాడుకలోనుండిన ట్లూహింప వీలయిన, ఐ కారయు క్తపదములును, ఛ వర్ణాంత బహువచనములును, ణకార యుక్తరూపములును సన్నయ గ్రహింపక విడుచుటచే నేడు పూర్తిగ నశించినవి. భారతము చదివి ప్రామాణిక భాష వ్రాయవలె నను వారత్యల్ప సంఖ్యాకులుగా నుండినవారగుటను, గేవలము భాషను దైనిక ప్రయోజనము కొఱకే వాడుచుండిన వారే యత్యధిక సంఖ్యాకు లగుట వలనను, వాడుకలోని భాషకును ప్రామాణిక భాషకును దూరము హెచ్చు కాజొచ్చినది. భాష వాడునట్టివారి సోమరితనమువలనను అజ్ఞతవలనను, అసమర్థతవలనను మఱికొన్ని యితర హేతువులవలనను భాష మాటుచుండుననుటయు నది యెట్లు మారుచుండుననుటయు ముందు విశదీకరింపబడును. అట్లు దినదిన ముచు పదములు మాటుచునేయుండును. దానివలననుగూడఁ బ్రామాణిక భాష కును వ్యావహారిక భాషకును దూరము హెచ్చుచుపోయినది. కాబట్టి గ్రంథ ములయందు ప్రామాణికభాషను వాడవలసినదనియు నద్దానిని వీలయినంతవఱ కేకరూపముగ నుంపవలసినదనియు నుద్దేశించి పూర్వలాక్షణికులు వాడుకలోని యపభ్రంశరూపము లనంబడెడు వానిని, నియమదూరమయిన వానిని సంస్కారము లేనివానిని గ్రామ్యములని పరిహరించుచు వచ్చిరి. నియమదూర మయినదియు, అపభ్రంశమును గ్రామ్యమని ఆంధ్రశబ్దచింతామణి. దీని కుదాహరణముగా నరపాలులు, శుభాలు, శైలకన్యా అనుపదములు బాల సరస్వతి చూపించెను.⁸ ఇందు నరపాలురు అని యుండవలెను. 'శైలకన్య' అని ప్రాసము గలుగవలెను. ఈ రెండును ప్రామాణికరూపములంటే భిన్నము లయినవనియు లక్షణబద్ధములు గావనియు నాతని యూహ. పాలురు, అనుదానికిఁ బ్రతిగా 'పాలులు' అని వాడువా రుండవోరు. ఇందు 'లు' వర్ణ యుక్తరూపమే మొదటిదయి యుండగా పాలురు అనునది తరువాతి రూపమయి యుండవచ్చును. లేదా 'లు' వర్ణముచేరిన రూపముగూడ వాడుకలో నుండియుండవచ్చు ననుట కభ్యంతరములేదు. ఈ రెంటిలో నొకటి ప్రామాణికము. రెండవది గ్రామ్యము. పామరాది జనులచేఁ బ్రయోగింపఁబడినది గ్రామ్యమని చెప్పఁబడుచున్నది, అని యధర్వణుడు వ్రాసెను.⁹ ఆంధ్రభాషాభూషణమున, గ్రామ్యభాష నాగగల వైదు తెఱగులు,¹⁰ అని గ్రామ్యమునుగూడ నొక తెఱగు తెలుగుగానే కేతన యంగీకరించెను. 'అందులోన గ్రామ్యమనగ నెవ్వరు నొప్పు రొరులఁ' దెగడుచోట నొప్పు నదియు.' గ్రామ్యమునకుదాహరణము 'తెచ్చుతారు, మమ్మా, పేగ, కొంటూ మోసేటివారు, వోకుమీ, యీడే, యినుతి, వేయకుండాడు,' మొదలగువాని

⁸ బాలసరస్వతీయము పుట 150 వావిళ్ళ వ. చి. సీ. ⁹ పామరాది ప్రయుక్తం యత్త ద్దామ్యమశ్శీయతే. అ. వా. ¹⁰ ఆ. భా. భూ. ప. 18. 26. 25.

నొసంగెను. ఇందలి 'తెచ్చుతారు', అను రూపము నన్నయచేగాని యితరులచే గాని పూర్వులచే నంగీకరింపబడలేదు. నన్నయ కాలమునను నిది వాడుకలో నుండి యుండవలె, లేదా తిక్కన కాలమున నుండెననుట తప్పదుగదా. అదియే నేటి వాడుకలో 'తెస్తారు' అను రూపమును పొందినదనుట నిశ్చయము. ఇంకను నపభ్రంషరూపములు, 'తెత్తారు, తెత్తరు.' అనునవి నేడు గలవు. ఇవి యన్నియును గ్రామ్యములని పూర్వు లనిరి. వ్యావహారికములని మనము అనవచ్చును. 'వస్తాడు, తెస్తాడు, తెచ్చేని, వచ్చేని,' మొదలగునవి గ్రామ్యములని చిన్నయ సూరి యుదాహరించెను. పూర్వులచే గ్రామ్య మనబడినదానిని మన మిప్పుడు వ్యావహారిక మనుచున్నాము. పైదానినిబట్టి 'వ్యావహారికము' లేక 'గ్రామ్యము' యొక్క లక్షణ మిట్లు నిశ్చితమగుచున్నది. (1) వ్యాకరణముయొక్క క్రమమును గాని శబ్దముయొక్క స్వరూపమునుగాని యెఱుగకయో, అనవహితులుగా నుండియో, సోమరితనమువలననో, భ్రాంతిచేతనో తెలిసినవారును, శిష్టులును వాడుచు నిరంతరప్రయోజనమును వెళ్ళబుచ్చుకొను భాష. (2) అపండితులు, అజ్ఞులు అయినవారు నిరంతరము వాడుచుండెడు భ్రష్టరూపములు. ఈ రెండు విధము లయినది గ్రామ్యమని పూర్వుల యూహ యనుట స్పష్టము. 'అగుతుంది, అవుతుంది, అవుతది, ఔతది, ఔద్ది, అగుద్ది,' అను రూపములన్నియు వినబడుచునే యుండునుగాని యివియున్నియు నెవ్వరు వాడినను గ్రామ్యములనియే పూర్వుల యూహ. నేటివాడుకలలో శిష్టులు వాడునట్టి యింగ్లీషు సమము లన్నియును వ్యావహారికములే గాని ప్రామాణికములని యెవ్వ రనగలరు. ప్రామాణికేతర మయిన భాషయంతయును, వ్యావహారికమే. ప్రామాణిక మన నేదియనియు నే వ్యాకరణము ప్రమాణమనియు వాదించి లక్షణమున నవ్యాప్తియు నతివ్యాప్తియుఁ జూపవచ్చునుగాని యింతకంటె నిద్దానిని సునిశితముగా నిరూపించుటకు వీలులేదు. భాషను మూడుతెఱంగులుగా విభజింపనగును. (1) ప్రామాణికభాష, 'వచ్చుచున్నాడు'. అను రూపమువంటిది ప్రామాణికముగాదని యెవ్వరుననరు. ఇట్టిదంతయు మొదటితెగ. (2) సందిగ్ధము. వల్ల, నుంచి, గుండా మొదలగునవి. ఇట్టివి కొందఱు గ్రహించినవే. కొందఱు అపభ్రంశము లనిరి. వీనిని గురించిన వివాద మెప్పుడును నున్నది. (3) కేవల గ్రామ్యము- ఒస్తోండ్తోడు, తోత్తడు, ఒళ్పొచ్చడు, ఒత్తడు, మొదలగునవి. ఇట్టి రెండవదానిలోఁ గొంత భాగమును గాని యంతటినిగాని మూడవవిభాగము నంతటిని గలిపి గ్రామ్యమని గాని వ్యావహారికమని గాని యనవచ్చును. ప్రాచీనకాలమునుండియు గ్రామ్యమనుపదము చాలగా వాడుటవలన అర్థమునఁ గొంచెము నీచతను రూపించునట్లు మాటగా నద్దానికి వైయాకరణులు చెప్పిన యర్థమును గ్రహింపక యాలంకారికులు చెప్పిన, యస

భ్యము, అనుభావమును గ్రహించి ఆపదమును బరిహరించి వ్యావహారికము, అనుపదమును కీ. శే. శ్రీ. గిడుగు రామమూర్తిగారు వాడిరి. తరువాత నది వాడుకలోనికి వచ్చెను. వాడుకభాష యనబడుదానికి, గ్రామ్యము, అనుపదమువలని నీచతాస్పృహ తాత్కాలికముగా బోయెనుగాని కాలక్రమమున నన్ని శబ్దముల యర్థమును భ్రష్టమగునట్లే వ్యావహారికమును పదమును భ్రష్టముకాక తప్పదు. అట్లయిన పదముల విపరిణామమును వేటుప్రకరణమునఁ జర్చింతును. కాని వ్యవహారము మూడువిధములని, (గ్రంథవ్యవహారము, రాజకీయవ్యవహారము, దైనికవ్యవహారము) ముందే నిరూపించితిని. కావున కేవల దైనికవ్యవహారము మాత్రమే వ్యవహారమనియు నితరము గాదనియు నూహించుట యుక్తముగాదు. గ్రాంథికభాష యనుటకంటె దానిని 'ప్రామాణికభాష'యనుటయే యుక్తము. దీని జీవనమును, ముఖ్యలక్షణమును గ్రంథస్థమగుటమాత్రముగాదు. అఖలాంధ్ర దేశమునఁ బ్రమాణముగా నెన్నఁబడుటయే యనక తప్పదు.

ఇట్లు వ్యావహారికముగానుండిన భాషను లాక్షణికులును గ్రంథకర్తలును, గ్రంథప్రయోగ యోగ్యమని యేనాడు నంగీకరింపలేదు. ఏనాడును ప్రామాణికభాషకును వ్యావహారికభాషకును భేదము కలుగక తప్పదు. ^I ఒకటి శాశ్వతముగా నుండి దేశములో నెల్లెడలను వక్తపరోక్షమునను గూడ జను లర్థము చేసికొనుట యుద్దేశముగా గలది. ^{II} రెండవది తాత్కాలికమయిన ప్రయోజనము గలిగి ఎదుటివా రర్థముచేసికొనుట కుద్దేశింపఁబడినది. మొదటిది కొంతయేని సంస్కారము గలిగి భావస్ఫూర్తియందును, భాషావిషయమునను గొంత యధికారముగలవానికొక కేర్పడినది. వ్యావహారికభాష నానాముఖముల జాతిని బట్టియు, వృత్తినిబట్టియు, దేశభాగమును బట్టియు వేయేల వ్యక్తులనుబట్టియు ఎంతయో కొంత భేదించుచునే యుండును. కాబట్టి యిది యనేకవిధములుగా నుండి బహువిధముల భూమిపయిఁబడి నిలువయయిన వర్ష జలములవలె నుండును. శోధించి పానముచేయుట కేర్పరుపఁబడిన జలమువంటిది, ప్రామాణికభాష. ఇట్లనుటవలన నదులయందలి జలములు మొదలగునవి పానయోగ్యములు కావనిగాని యందఱు సంపాదించి సేకరించుకొనిన జలములును నిర్మలములనిగాని చెప్ప వలను పడదు.

ఆంధ్రశబ్దచింతామణికి వ్యాఖ్యానరూపమైన బాలసరస్వతీయము భిన్నము లగు వ్రాతప్రతులలో భిన్నరూపములతో వ్యావహారికభాష నున్నదనియును, బాలసరస్వతిమాత్ర మట్లు దాని నుద్దేశింపక ప్రామాణికభాషలోనే వ్రాసెననియును

బాలసరస్వతీయపీఠికలో శ్రీ వ. చి. సీ. శాస్త్రిగారు నిర్ణయించియున్నారు.¹¹ కేతనకాలమునందును, నన్నయకాలమునందును అవిచ్ఛిన్నముగానుండిన వ్యావహారికభాషా ప్రవాహమే మాటుచు బాలసరస్వతీయము వ్రాసికొనినవారు వాడుకొనుచుండిన నాటిభాషగా నేర్పడినది. విశ్వనాథనాయకుని స్థానాపతిచే వ్రాయబడి రాయవాచక మనుషేర సాహిత్యపరిషత్తుచే బ్రచురింపబడిన గ్రంథములో నాటి వ్యావహారికభాష స్వరూపము గొంత తెలియవచ్చును. మన్నార్డు దాసు విలాస మనుషేర రంగాజమ్మచే 1660 సంవత్సరమున వ్రాయబడిన యక్షగానమున నాటి వివిధములయిన వ్యావహారికభాషలు, కరణములు, స్త్రీలు, పండితులు మొదలగువారు వాడునటువంటి తెనుగుభాషాభేదములు నిరూపింపబడినవి. కాని కవయిత్రి మాత్రము ప్రామాణికభాషనే వాడినది. ఇంకను దక్షిణ హిందూ దేశ శాసనములు IV V వాక్యములలో భిన్న భిన్న కాలములందును భిన్నభిన్న దేశములందును వ్రాసిన శాసనములు ప్రచురింపబడినవి. వానిని బరిశీలించినచో నానాటి వ్యావహారికభాషలలోని రూపములు తెలియగలవు. శ్రీ వేదం వేంకటరాయ శాస్త్రిగారు వ్రాసిన గ్రంథములలో కొన్నియెడలను శ్రీ వావిల కొలను సుబ్బారావుగారు వ్రాసిన సులభవ్యాకరణమునను తమ నాటి వ్యావహారిక భాషల స్వరూపమును నిరూపించియున్నారు.

ప్రాచీనకాలమున కౌళ్లు, కదపాలు, దరఖాస్తులు దస్తావేజులు మొదలగు రాజకీయవిషయములను, లేఖలను, టీకలను, పరిమిత ప్రయోజనముగలిగి విద్యా విహీనులయిన వారికొక కేర్పడిన పాటలు కీర్తనలు మొదలగు వానియందును, వ్యావహారిక భాషాప్రభావము లేకపోలేదు. యక్షగానములు మొదలగు నాటకములలో పాత్రవిశేషములయందును, శాసనములయందును గొంతవఱకును వ్యావహారిక భాషారూపములును భేదములును గనుపట్టుచునేయుండును. ఇట్లు అనాదిగాను, అనంతముగాను ఉండిన వ్యావహారికభాష యీ శతాబ్దము తొలుత నొకవిధమైన వివాదమునకు విషయముగా నేర్పడినది. శ్రీయుతులు గిడుగు రామమూర్తి పంతులు గారు నేటి ప్రామాణికాంగ్ల భాషను (King's English) గ్రాంథికమయిన దాని నెల్లరును జదువుకొనినట్లే చదువుకొనినవారు. తెలుగున గొప్ప పరిశోధన చేసిన వారు, 'ఆంగ్లమునందలి శిష్టుల వ్యవహారమునకును గ్రాంథికభాషకును భేదము స్వల్పము,' ఇట్టి ధైర్యము తెలుగున నేల కలుగఁగూడదని యూహించి వ్యావహారికభాషనే వాడవలసినదనియు నందే గ్రంథవ్యవహారమంతయు జరిపింపవలసిన దనియును బెద్దవాదమును లేవదీసిరి. ఆవాదమును ఆంధ్రదేశమునం దంతటను వెలయించి పండితులతో బరివత్తులయందు వివాదములు సల్పిరి. సుమారు 1910

11 బాలసరస్వతీయ పీఠిక పేరాలు. 21, 22, 23 వానిశ్చక్షుస్సు.

సంవత్సరమునకు వారి వాదమునకుఁ జాలఁ బ్రాముఖ్య మేర్పడినది. వారి కెదురుగా నిలిచినవారిలో శ్రీ జయంతి రామయ్యపంతులుగారును ప్రస్తుతము జయపుర మహారాజులు శ్రీ విక్రమదేవ వర్మగారును పీఠికాపుర సంస్థాన ప్రభువులును ముఖ్యులు. శ్రీ వేదము వేంకటరాయశాస్త్రిలవారు మొదలగు పండితులనేకులు రామమూర్తి పంతులుగారికి విరుద్ధులుగా నిలిచిరి. రామమూర్తి పంతులుగారి వాదములోని సారాంశము. 1. గ్రాంథికభాష చచ్చినభాష 2 అందెవ్వరు వ్రాసినను తప్పలుండక మానవు 3. అది పండితులకే తెలియదు 4. వ్యావహారికభాష జీవద్భాష, 5. అది సుబోధముగా నుండును. 6 ఎల్లరకును దెలిసినది 7. పండితులు గ్రాంథికభాష పేర వాడునది కృతకము, అది గ్రాంథికమునుగాదు, వ్యావహారికమును గాదు.

పయిరీతిని వారు దేశదేశములు సరిగి వాదించి పెద్ద పండితుల పుస్తకములలో తప్పలు చూపించి ఎవ్వరేమి వ్రాసినను అపప్రయోగములను నేను చూపింప గలననియు, గ్రాంథికభాష వ్రాయగలవాడు ఒకడును లేడనియు చెప్పి వివదించి యనేకస్థలములలో గెలుపు పొందిరి. వీరి ప్రయత్నములవలన విద్యాశాఖాధికారులును ఈ వాదములోని యభిప్రాయమును గ్రహించినట్లు తమ పుస్తకు బడి వలన ఎస్, ఎస్, ఎల్, సి, బోర్డులో తమ సిద్ధాంతమును అంగీకరించినట్లు చేసిరి. విద్యార్థులు క్రొత్త తెలుఁగులో వ్రాయవచ్చుననిరి. నేను 1915 వ సంవత్సరములో తెలుగు కాంపోజిషను స్కూలు పై నలు షరీక్షలో వ్రాసితిని. క్రొత్త తెలుఁగునఁగా పిల్లలమగు మేము లక్షణము చెప్పకొనియెడివారము. ఎవరెట్లు మాటలాడిన నట్లు వ్రాయవలయునని అనగా ఇష్టము వచ్చినట్లు ఇంగ్లీషుపదములు వాడుకలోని అపభ్రష్టరూపములు గుప్పించి వ్యాసములు వ్రాసితిమి. నాకు మార్కులు ఎక్కువగానే వచ్చినవి. 'ఎంత చండాలుంగా రాస్తే అన్ని యెక్కువ మార్కులు' అని పిల్లలు పల్కుమాటలు నా చెవులలో ఇప్పుడును వినఁబడుచునే యున్నవి. అంతటితో పండితులును భాషాభిమానులును ఊజకుండలేదు. ఇంకను అప్పటికి అనేకులయిన ప్రాచీన పండితులును, భాషాభిమానమును, భాషావిషయిక మయిన పట్టుదలయు దేశమున నుండుటవలనఁ బయి ప్రచారమునకుఁ బెద్దకట్ట వేసి విశ్వవిద్యాలయములలోను గ్రంథనిర్ణాయక సభలలోను తమ వాదమును నిలువ బెట్టుకొని వ్యావహారికవాదమును తొలగించిరి. నే డీ వాదమునకు దేశములో గొంత పలుకుబడి గలదు. కొందఱు పత్రికాధిపతులు వ్యావహారిక భాషతో ప్రచురణ నలుపుచున్నారు. ప్రచారము జరుగుచునే యున్నది.

5. ప్రామాణిక వ్యవహారిక భాషలకుఁగల సంబంధము

పయిరీతిని గ్రాంథిక గ్రామ్యములకుఁ (ప్రామాణిక వ్యవహారిక భాషలకు) గల సామాన్య స్వరూపమును తెనుఁగున నీ వాదముల చరిత్రయును వ్రాసి యింక రెండింటికినిగల సంబంధమును నిరూపింపనున్నాను. ప్రామాణిక వ్యవహారికమున గ్రంథరచన జరుగుచుండుటవలన ఉన్నత భావములు, విశాలపదసంచయము, దీర్ఘవాక్యరచన, క్రొత్తక్రొత్త రచనాప్రణాళికలు బయలుదేరుచునే యుండును. వాడుకలో నట్టివానికి తావులేదు. గ్రాంథిక వ్యవహారికమునుండి దైనిక వ్యవహారికములోనికి పద్ధతులురాక తప్పవు. అట్లే దైనిక వ్యవహారికములోని రూపాంతరిత పదములు కొంచెము కొంచెముగా (గ్రాంథికము) ప్రామాణిక భాషలోనికిఁ బ్రవేశించుచునే యుండును. ఒకదానినుండి యింకొకటి మిక్కిలి దూరమయి తేలిస్తే మిశ్రన్యాయమున నుండఁజాలదు. అవి కొంతవఱకు క్షీరసీరన్యాయముననే వర్తించుచుండును. నన్నయ్యవాటి గ్రాంథిక భాషకును నేటి గ్రాంథికభాషకును గలభేదమును అందుప్రవేశించినమార్పులును, ఈగ్రంథమునందంతటను దెలుపఁబడుచునేయున్నవి. ప్రామాణిక భాషయును మాటుచునే యుండును. మాజుదని భాషావేత్తలుగాని వైయాకరణులుగాని చెప్పరు. తెలుఁగు వైయాకరణులును చెప్పలేదు. నన్నయ్య 'సిద్ధిగోకాద్వైతశాస్త్ర' యని నిర్వచించెను. అధర్వణుడు లోకములోని "చేయడము" 'రుచింపు' మొదలగు రూపములవంటి వానిని వినియు 'వానినే నంగీకరింపను' అని వ్రాసెను¹². వైయాకరణులు కేవలము వృక్షశాస్త్రజ్ఞులవంటివారు మాత్రమే గారు. అనఁగా వృక్ష శాస్త్రజ్ఞుడు ప్రపంచమునందలి వివిధజాతులను బరిశీలించి వాని లక్షణమును మాత్రమే వ్రాయును; వానిని గ్రహించుట యుక్తనూ యయుక్తనూ యని విచారింపడు. తోటమాలి తోటలోఁ బుట్టుచున్న కలుపును ఎండి రాలిన యాకులను నుండనీయఁడు. ఇట్టి పనినిగూడ వైయాకరణులు అన్ని దేశములయందును, అన్ని భాషలయందును తమపయిని వేసికొనిరి. లోకములోని మంచి వాడుకకు, ప్రామాణికమయిన వాడుకకు, యోగ్యమయినదానికే, లక్షణము వ్రాయుదురు. పతంజలి, గావీ, గోణీ, గోతా, గోపోతలికా మొదలగు నపభ్రంశములు గలవనియు నవి ప్రయోగయోగ్యములు గావనియును వ్రాసెను¹³. 'కింగ్సు ఇంగ్లీషు' అను గ్రంథములో పండితులు శిష్టులు వాడుభాషలోని యనన్వితములను స్పష్టముగాఁ జూపించిరి. ఇట్టి మార్గమునే తెనుఁగు వైయాకరణులును నంగీకరించిరి. కాబట్టి తెనుఁగు వైయాకరణులనుగాని తెలుఁగు వ్యాకరణము

12 ప్రతిక్రియ మదాంతత్వం శ్రూయతే న చ గీయతే. క్వచిదింస్వంతతాం కేచిదూచితే న సా మే రుచిః. 13 పాతజ్ఞల మహాభాష్యము. పన్నసాహిత్యము.

లనుగాని మనము నిందింప నక్కఱలేదు. చిన్నయ్యసూరిగారు వ్రాసినలక్షణము అపర్యాప్తమగుటచేత బహుశసంపల్లి సీతారామాచార్యులుగారు లక్షణ శేషమును వ్రాసిరి. కవి లక్షణమూలముగాను గ్రంథముల మూలమునను సల్లక్ష్యము నెఱింగినవాఁ య్యను దన కాలములోని వ్యావహారికములను అప్రయత్నము గాను ఉద్దేశపూర్వకముగాను బ్రవేశపెట్టుచునే యుండును. అట్టివానిని కాల క్రమమున వైయాకరణులు వీలయినంతవఱ కంగీకరించుచునే యుందురు. కొన్ని ప్రాచీన ప్రయోగములను లాక్షణికు లంగీకరింపలేదు. అట్లు చేయుటలో వారికి హేతువులును బద్ధతియుఁ గలవని యూహింపవచ్చును. క్షార్ఖకేశకార సంధియును, అరి సమాసములును, అంగీకరించుటలో లాక్షణికులు చాల ననిష్ఠమును సూచించు చున్నారు. ఈ రెండును తెలుఁగుభాషా స్వభావమునకు విరుద్ధములు. కాబట్టి క్షార్ఖిత్కములయిన యిట్టి వాడుకలను బ్రమాణీకరించి సార్వత్రికముగా నీ యభ్యాసమును వైయాకరణు లంగీకరింపలేదు. కొందరు కవులు గణయతిప్రాస నిర్బంధముల కోడి యప్రశస్తరూపములను వాడిరనుట గ్రంథ స్వభావములను నిష్పక్షపాతముగాఁ బరిశీలించినవారికి గ్రొత్తగాఁ దోపదు. కాబట్టి లాక్షణికులు కవిప్రయోగము లన్నింటిని నట్లే యంగీకరింపవలెననిగాని యంగీకరించిరని గాని పల్కుట న్యాయముగాదు. యథార్థమును గాదు.

ప్రయోగశరణా వైయాకరణా, యనువాక్యము తామంగీకరించిన ప్రయోగ విషయముననే వర్తిల్లును గాని యప్రశస్తములని తమకుఁ దోచిన వానినిగూడ వారంగీకరింపవలసినదనుట నుద్దేశింపలేదు. 'రెండో, మూడో, చేతురు, కోతురు, రాజుకు, అందుకు, ఇరునై, వాండ్లు, వాళ్లు, చేదాము, చేతావాతా, చేసేటి, నవ్వేరు, చేస్తీని, చేస్తాను, చేదాము' మొదలగు వ్యావహారికరూపములను వానిని ప్రయోగించినకవులను సందర్భములను శ్రీగిడుగు రామమూర్తి పంతులుగారు ఏర్పితమ బాలకవిశరణ్యమున విపులముగా వ్రాసియున్నారు. కాబట్టి గ్రాంథికభాష వలన గ్రామ్యభాషయును గ్రామ్యమువలన గ్రాంథికమును పరస్పరము మాఱుచునే యుండును. ఈ విషయమునుగూర్చి కొంత శ్రీ గిడుగు సీతాపతిగారు కళింగదేశ శాసనములయందలి తెలుఁగుభాష యనువాక్యమున వివరించియున్నారు¹⁴.

ఇక గ్రాంథికభాషనుగూర్చి 243 పుటలో చెప్పబడిన సారాంశరూపములయిన దోషము లెంతవఱకు సత్యములో నరుసగా విమర్శింపవలయును. I గ్రాంథికభాష చచ్చినభాష యనుటలోనర్థమేమనఁగా నది వ్యవహార దూరమయినదనుటయే. 'చచ్చిన' యనుపదము ఆంగ్లమునందలి Dead language అనుదానికిఁ బరివర్తనము.

ఈ విశేషణము, లాటిను, సంస్కృతము మొదలగు భాషలకు వర్తించును. అవి నేటి వ్యవహారమునకు మిక్కిలి దూరము లయినవి. నేటి ప్రామాణికాంధ్రభాష యట్టి యవస్థకు రాలేదు. మనపండితులు వ్రాయుభాష ఎల్లరకును నర్థమగునట్టిదియేగాని భిన్నముగాదు. 2, 3 వీనిభావము ఒక్కయభిప్రాయముపై నే యాధారపడియున్నది. తప్పలపయిని; 'తప్ప' అనగా భావ మేమియో ముందు తెలిసి కొనవలయును. కొన్ని నియమములను జేసికొని వాని ననుసరింపకపోయినయెడల తప్పని చెప్పదుము. ప్రామాణిక భాషకుఁ గొన్ని నియమములు గలవు. అవ్యాప్తములో అతివ్యాప్తములో అయిన లక్షణములును గలవు. వానిలో దోషములు కనుపట్టుచునేయుండును. కావున లక్షణము ఇంకను తెగలేదు. వేదలక్షణము నిర్వచించిన యప్పుడు ఋగ్వేదభాష్యము నుపోద్ఘాతమున శ్రీ విద్యారణ్యులవారు చేసిన వికల్పముల కన్నింటికిని సమాధానముల నిచ్చుట శ్రమముగానే యుండినది. కావ్యమునకును వేదమునకును లక్షణనిర్వచనము సరిగా చేయలేకపోయినను, పదార్థములుమాత్రము సిద్ధముగా వనుటకు వీలు లేదు. పర్యాప్తలక్షణముచుబట్టి చూచినప్పుడే గ్రంథకర్తల భాషలోతప్పులు కనుపట్టుచుండును. అట్టిసమయమున నపర్యాప్తలక్షణము నాధారముగా జేసికొనినచో, దప్పులు మఱియు నెక్కువయగునుగదా? ఇక వ్యావహారిక భాషయందుఁగల నియమము లెట్టివి? ఏలక్షణమును జెప్పినను లక్ష్యలక్షణాసమన్వయమును నిరూపించుట సులభము. 'దాంట్లోంచొచ్చాడు' ఇది వ్యావహారికము. 'దానిలోనుంచి వచ్చినాడు, దానిలోనుంచి ఒచ్చినాడు' వంటివైన యెన్ని సమీపరూపములు వ్రాసినను అవి తప్పలే యగును. 'దానిలోనుండి వచ్చినాడు' అని గ్రాంథికరూపము. ఇట్లే పంతులుగారు వ్యావహారికభాషలో వ్రాసిన పుస్తకములనుండి యెచ్చటనయినను ఇట్టితప్పుల నెత్తిచూపుట సులభము. అనగా సరిగా మాటాడునట్లుండకపోవుటయే యీ మతమున తప్పు. ఈ పక్షమున వ్యావహారికభాషలో నెప్పు డెవ్వరు వ్రాసినను తప్పు లిట్టివి రాక తప్పదు. కాబట్టి దోషములు గ్రామ్యగ్రాంథిక భాషలకు రెండిటికిని దప్పవు.

4, 5, 6 ఇందుఁ జెప్పబడినవియును విమర్శనకు నిలువవు. గ్రామ్యగ్రాంథిక భాషలు రెండును నిరంతరము గొంచెమో గొప్పయో మాటుచుండునను సిద్ధాంతము నిరూపించితిని. గ్రంథములుగూడ సాధారణులచేత నిత్యము చదువఁబడుచుండుటచేతను నిత్యవ్యవహారమును మార్చుచుండుటచేతను నందలిభాషయును జీవద్భాషాంశమే యగునుగాని వేఱుగాదు. రెండును జీవద్భాషలేగాని మృత భాషలుగావు. ఎల్లరకును తెలియును. సాధారణప్రజలకుఁ దెలియును, అని వ్యావహారికభాషనుగూర్చి చెప్పమాటలు పరీక్షకు నిలువనివి. ఎల్లర కనగా నెవ్వరికి? పసులమేపుకొని జీవించు సొమ్ముల కుట్టవానికి నేడు వ్యావహారికభాషలో వ్రాసిన

శ్రీరామమూర్తిపంతులుగారి బాలవిశేషణ్యము అర్థము అగునా? కాదుగదా? ఏమియడ్డంకి? వానికధికారము లేకపోవుటయేగదా హేతువు. ముఖ్యముగా నర్థము గావలసినది భావము. దానికధికారము గావలయును. శాస్త్ర మేభాషలో వ్రాసినను అధికారము లేనివానికి బోధపడదు. అట్లే కావ్యబోధకును గొంత సంస్కారమును నాగరికతయు విజ్ఞానమును గావలయును. తరువాతిది భాష. దానికి గొంత భాషాజ్ఞానము గావలయును. 'వాక్కు' అను సంస్కృతపదము పరిచితమయినగాని దానియర్థము స్ఫురింపదు. ఈపదము నర్థము నెఱుగనివానికి తదర్థబోధకతకు వలసిన యోగ్యతయున్నను లాభములేదు. కాబట్టి భాషయందును భావము నందును గొంత యధికారము కలవానికే సే భాషయందలి రచనమయినను ఉపకరించును. 'ఎల్లరకును', 'సాధారణప్రజకును' వ్యావహారికభాషావాదుల మను వారు వ్రాసిన వ్రాత లర్థములగునని భ్రమించుట వ్యాయముగాదు. అధికారము యోగ్యత గలవానికొకటే రెండువ్రాతలును ఉద్దేశింపబడినవి.

కాబట్టి గ్రాంథికభాష యర్థముకానిది వ్యావహారిక మర్థమగును, అను నభిప్రాయము యధార్థముగాదు. ఈ వ్యాసము వ్రాయుచున్న సమయమున నాచేతి కొక ప్రకటన (వ్యావహారిక భాషావాదులు వ్రాసినది) చేరినది! అందలి, యీ వాక్యమును విమర్శించుచున్నాను. "వీరి రాజాస్థానకథావలి, ఆంధ్రయువకులలో దేశభక్తిని స్వార్థత్యాగాన్ని ధైర్యసాహసాలను పురికొల్పింది." ఇదేమి వ్యావహారికమో చూడవలసినది, 'కొల్పినది.' యనుటకు బదులుగా 'కొల్పింది' యనుట 'త్యాగమును' అనుటకు బదులు 'త్యాగాన్ని' అని వ్రాయుట, 'దేశభక్తినిన్నీ త్యాగాన్నీ, సాహసాలనున్నూ,' అని వ్రాయుటయే వ్యావహారికమనుట నిర్వివాదము. ఇది తప్పుగదా? ఇట్టి తప్పులుండక తప్పదు. 'దేశభక్తిని,' 'సాహసాలను' అనునవి గ్రాంథికరూపములు, వ్యావహారికము అను రచనలోనికి వచ్చినవిగావా? 'గ్రాంథికమయిన చేయుచున్నాడు,' అను రూపములవంటివి తెనుగు వచ్చినవానికి అర్థముగావచుటలో సత్యములేదు. 'వచ్చినవాడె నయితేనేని,' యను నన్నయ రచనముచుగాని (గ్రాంథికరచనము) దయ్యము, (దేవుడు) అనునట్టి పాతపదము లనుగాని నే డెవ్వరును గ్రాంథికభాషలో వాడరు. గ్రాంథికవ్యావహారిక భాషల కెప్పుడును సన్నిహిత సంబంధముండక తప్పదు. 'శ్రీరామమూర్తి పంతులుగారి, వ్యావహారిక భాషాబహిష్కార విమర్శనము' అను వ్యాసముగోని యీక్రింది వాక్యములు పరిశీలించునది. "పరిషద్బహిష్కారము పాటించుకుండా వ్యావహారిక భాషలో పుస్తకములు వ్యాసములు అనేకముగా రచించి ప్రకటిస్తున్నారు. సభలలో అందరూ వ్యావహారికభాషలోనే యధేచ్ఛముగా ఉపవ్యాసములు చేస్తున్నారు. గోదావరీ కృష్ణవేణి నదీప్రవాహములవలె సర్వసౌభాగ్యప్రదమై దేశనాయకుల

ముఖములనుండి వాస్తవమైన దేశభాషవెల్వడి దేశస్థుల వ్యవసాయము సఫలము చేస్తున్నది. దాని యోగ్యత దాని మాధుర్యము దాని ప్రాశస్త్యము అందరు చవి చూస్తున్నారు. దాని సౌలభ్యము, దాని ప్రాచుర్యము దానిని అందరికీ ఆదరణీయముగా చేస్తున్నవి” పుట 5. పయిరచన వ్యావహారికమా? గ్రాంథికమా? యను విషయమును పరిశీలించినచో సత్యము బోధపడక తప్పదు. ‘ము’ వర్ణాంత పదములను మువర్ణాంతములుగా వాడుకలో నెవ్వరును ఉచ్చరింపలేదు. కాబట్టి యవి గ్రాంథికములే. వ్యావహారిక నియమమున నవి తప్పులే యనవచ్చునుగదా? అందరికీలోని దీర్ఘమును ‘చేస్తున్నారు’ లోని ‘స్తు’ అనునదియును వ్యావహారికములు. ఈ వాక్యమంతయు నర్థము చేసికొనఁగలిగిన వారు, అందరును, అందరికిని చేయుచున్నారు, అను రూపముల నర్థము చేసికొనజాలరని భావించుట యుక్తమగునా? అందరికిని అనుదాని యపభ్రంశరూపమే ‘అందరికీ’ అనునది. పయిని నిరూపించినవి గాక గ్రాంథికభాషకు కృతకత్వమును నొకానొక దోషమును నిరూపించియున్నారు. చొచ్చు, ధాతువునకు ‘చొరి’ యను క్త్వార్థక రూపమును పండితులు కృతకముగా సృజించిరి. అని శ్రీరామమూర్తిపంతులుగారు వ్రాసియున్నారు. ¹⁵ అట్లే శిష్టవ్యావహారికభాషకు వ్యాకరణము వ్రాయుచున్న యను శాసకులు “మాతృనాజ్ఞ” అనురూపమును సాధించిరి. ఇట్టి కృతకములు వ్రాయుటకు గ్రంథకర్తయే హేతువుగాని వారు వ్రాయుభాష గ్రాంథికమా? వ్యావహారికమా? యను విషయ మేమాత్రమునుగాదు.

ఇక పరిశీలమునమునఁ దేలిన విషయ మేమనఁగా నేటి గ్రాంథికభాషా వాదులు వ్రాయుభాష యెట్లు గ్రాంథికముగాదో యట్లే వ్యావహారికవాదులు వ్రాయు భాషయును వ్యావహారికముగాదు. ఈ రెండిటికిని గలభేదము అత్యల్పము ‘చేస్తూ’ వంటి ‘స్తు’ వర్ణయుక్త రూపములను ‘ఉంటుంది’ మొదలగు టవర్ణయుక్త రూపములను, సముచ్చయ‘ను’ స్థానమునవచ్చిన దీర్ఘమును ‘చేసే, చూసే’ మొదలగు ఏకారాంత తద్ధర్మార్థకవిశేషణములను ‘న్ను, న్ని’ అను సముచ్చయములను చేయడము మొదలగు అఙాంతరూపములును ననియతముగాచేర్చి గ్రాంథికభాషనే వ్యావహారికభాషగా గిడుగు రామమూర్తిపంతులుగారు వ్రాసియున్నారు. దీర్ఘ సంస్కృత సమాసములను అట్లే చొప్పించి దానిని వ్యావహారికభాషగా వ్రాయు వారు లేకపోలేదు. ఇక నేటి భాషాస్థితినిగూర్చి గ్రంథము తుదిని వ్రాయుదును.

శ్రీరామమూర్తి పంతులుగారిని గూర్చి కొంచెము వ్రాసి యీ విషయమునుముగింతును. వీరు గొప్ప పండితులు. భాషాభిమానము గలిగి ఆత్మలాభమును గణింపక గొప్ప ప్రచారమును సలిపిరి. వారి గ్రంథములను నవ్యసాహిత్య

పరిషత్తు వారు ప్రచురించి భాషకు గొప్ప యుపకృతిని చేసిరి. వీరి వాదమువలనను ప్రయత్నము వలనను నేటి తెలుగున రెండు మార్పులు గలిగినవి. 1. పుస్తకములు వ్రాయువారికి పండితులవలని భయమును జంకు కొంకులును పోయినవి. నిర్భయముగా దోషము లుండునేమో యను సంశయము వీడి గ్రంథములు వ్రాయుచున్నారు. ఇది గొప్ప విషయమనుట—నిర్వివాదము. 2. గ్రంథకర్తలు ప్రామాణిక భావమును వీడి తలకొకరీతిని వ్రాయుచున్నారు. ఇది భాష కంతమంచి మార్పుగాదు. కాని యిట్టిస్థితికి కేవలము రామమూర్తిగారి సిద్ధాంతము మాత్రమే హేతువుగాదు. దేశమునందలి స్వాతంత్ర్యభావము, విప్లవ వాతావరణము గూడ సహకారులయినవి. ఇంతకును ఇవి యన్నియును అబ్బములయిన కారణములుగాని దేశభాషల పయి విశిష్టమగుండు ఉపేక్షాభావము, ఉపసర్జనత్వము, వైజ్ఞానిక వ్యవహార విదూరతయు నేటి భాషావైవిధ్యమునకు ముఖ్యములయిన హేతువులని స్థలాంతరమున నిరూపింతును.

తెలుగునందలి మాండలికభేదములు

1. నేటి తెలుగు

మాండలికభేదము లేర్పడుట ప్రాదేశికభేదముచేతను, వృత్తిభేదమువలనను సన్నిహితములయిన యితరభాషలవలనను ఒకభాగమునుండి ఇంకొక భాగమునకు జనుల రాకపోకలు సంబంధబాంధవ్యములు లేకుండుటవలనను అగునని యింతకు ముందనేకస్థలములఁ జెప్పితిని. గ్రాంథికభాష, వ్యావహారికభాష యనునవి రెండు భిన్నములయిన భాషాభేదములుగా గ్రహించినచో గ్రాంథికభాష ప్రామాణికమును పండిత ప్రయుక్తము నగుటవలనను, దానికిఁ బ్రచార మెల్లెడల నుండుటవలనను, నందు మాండలికభేదము లుండవని యంగీకరింపకతప్పదు. అత్యల్పభేదముతో నది మెల్లెడలను నొక్కతీరుననే యుండును. గంజాము జిల్లాలోని తెలుగునకు ఓడ్ర సంబంధమును, నిజామురాష్ట్రములోని తెలుగునకు నక్కడి రాజకీయభాషయగు నుర్దూయొక్క యొత్తిడియు, బళ్లారి జిల్లాలోని తెలుగునకు గన్నడముయొక్క సంపర్కమును, అరవదేశములోని దాక్షిణాత్యాంధ్రుల తెలుగున అరవభాష యొక్క ప్రాబల్యమును గనుపట్టుచునేయుండును. ఇదిగాక సాధారణముగా నొక్కొక్కజిల్లాకును, ఉచ్చారణయందో, ఊనికయందో, శబ్దవిశేషముల ప్రయోగముననో యీషద్వైషమ్యము గనుపట్టుచుండునుగాని యవి యన్నియును నత్యల్పము లగుటవలన గణనీయములు గావు. స్థూలదృష్టిని రాయలసీమ (దత్తమండ

లము)లోని తెలుగునకును, సర్కారులలోని తెలుగునకును గొంత భేదముండును. ఇదియు నల్పమే యనకతప్పదు. ఈ మండలములలోని భేదములు సాధారణముగా నీ క్రిందిజాతులుగా విభజింపనగును.

1. ఒకపదముయొక్క యపభ్రంశావస్థలోని భిన్నములయిన యంతరువులును, సంబంధములును భిన్నమాండలిక రూపములలో కనుపట్టుచునేయుండును. బళ్లారిజిల్లాలో 'చేసినాను, ఉండినాడు, తినినాక, అయినాక' అనువానివంటి రూపములు వాడుకలో నున్నవి. సాగరప్రాంతమున 'చేశాను, ఉన్నాడు, ఉణ్ణాడు, తిన్నాక, ఆనక' అను రూపముల వంటివి వాడుకలో నున్నవి. మొదటివరుస ప్రాచీనములనియు, రెండవ వరుస నవీనములనియు స్పష్టము. అనగా వాని భ్రంశతలో మొదటివి కొంచెము వెనుకపడిన వనుట.

2. పైరూపములు సాగరప్రాంతమునఁ బామరజనుల వ్యవహారములో నింకను, భ్రష్టములయినవి, 'సేసినను, సేసిన, తిన్నడు, తిన్నా, ఉన్నడు' మొదలగు రూపములును వినఁబడును. 'అవుద్ది, ఉంటుడు, సేస్తుడు, యెనక, వేంది, యింటడు, యెలుగు, సూత్తుడు, సొత్తుడు, సేసుకుంటే, సెప్తువు, బావు, (బాబు) ఉండడు, ఒల్పొత్తే, కూకుడుంటే, (కూర్చుంటే) అంతడు, (అంటాడు) అమ్మోరు, (అమ్మవారు) సెయ్యాలి, చెయ్యాలె, పోవాల్సింది, సెబ్బము, (చెప్పతాము) వేస్కో, (వేసికో) నంజ్కోడ్కు, (లంజ్కోడుకు) ఇనుకొంతడు, (వినుకుంటాడు) ఎత్తది, మొదలగురూపము లనేకములు వినఁబడుచుండును.

3. సమానార్థకములయిన భిన్నశబ్దములు ఒక్కొక్క-మండలమున స్థిరపడుటచే రెండవది తెలియబడకుండుట-వంది (నెల్లూరు), ఏమిటది (విశాఖపట్టణము), అద్దె (విశాఖపురి), బాడుగ (నెల్లూరు), భేడలు (బళ్లారి), పప్పు (గుంటూరు, గోదావరి).

ఇట్లు పయిరీతిని భేదములు పరిశీలించినచో స్పష్టపడును. కాని వీనినన్నిటిని ప్రకృతము మాండలికభేదములుగాఁ బరిగణించి యూరకుండవలసినదే గాని వీనికిఁ బ్రామాణికత్వమునుగాని గ్రంథరచనాయోగ్యతనుగాని కల్పింపవీలులేదు.

గ్రీయరుసనుగారు వ్రాసిన లింగ్విస్టికు సర్వేలో తెలుగునుగూర్చి కొంత వ్రాయఁబడినది. అందు తెలుగులోని మాండలికభేదములుగా ఆటించిని బేర్కొని యున్నారు. ఆ సందర్భమున నిట్లు వ్రాసిరి. "తెలుగు దేశభాషగా వాడునట్టి ప్రదేశములందంతటను నొక్కరూపముననే గనుపట్టదు. ఉత్తరసర్కారులలో వాడు భాష చాలవజుకు నిర్మలమయినది. ఆయాభాగములలో నున్న భేదములను విభజించి మాండలికభేదములను బరిగణించుటకుఁ దగిన యాధారములు లేవు. చాలభాగము ఈ సర్వేలోనిదిగాదు. ఉత్తరహిందూస్థానమున లభించిన తెలుగుయొక్క

మాండలికభేదములు (Dialects) ప్రామాణికభాషనుండి విశేషముగా భేదింపవు. 'కోంటావు, సాలేవారీ, గోలరీ' యనుపేళ్ళతో చాందాజిల్లాలోని తెలుగువ్యవహారింపఁ బడుచున్నది. నిశ్చితముగా ధ్వనులయందును, బ్రకృతిప్రత్యయవిభాగమునందును గనుపట్టుభేదము లత్యల్పములగుట నయ్యవి వేఱు మాండలికములుగాఁ బరిగణింపఁ దగవు''¹⁶ వారుపరిగణించిన మాండలికభేదముల పేర్లు.

(1) కోంటావు, ఇది చాందాజిల్లాలోని కోమట్ల వాడునది. సాలెవారు వాడునది, సాలేవారి. ద్రిమ్మరులయిన గోలర్లు వాడునది గోలరీ. కాని యీ మూడును ప్రామాణికభాషతో నభిన్నముగానే యున్నవిగాని భేదింపవు. (జన సంఖ్య 7512).

(2) కామారీ - బొంబాయి సమీపమునకు వలసపోయి యచ్చటఁ జాల కాలమునుండి స్థిరపడి ఇతికపనివలన జీవించువారు వాడునది. తెలుగువారే యచ్చట స్థిరపడి భాష మాటిపోవుటవలన నీ రూపమున నపభ్రంశమయినది. (జనసంఖ్య 12200).

(3) దాసరీ - బెలగాము జిల్లాలోని తెలుగు దాసర్లు వాడునది. వీరు ద్రిమ్మరులయిన బిచ్చగాండ్రు, (జనసంఖ్య తెలియదు).

(4) బేరాడీ - బెల్లాము జిల్లాలోని యరాగరక జనులు వాడునది. వీరు గ్రామములలో కా వ లి వారు గ ను కూలీలుగను పాలేస్థులగు బనిచేయుదురు. (జనసంఖ్య 1250).

(5) వడరీ - బొంబాయి రాజధానిలో ద్రిమ్మరులుగానుండి కోరీపని (రాలు తీయుపని) చేసి జీవించువారు. (30959 జనసంఖ్య)

గ్రియరుసనుగారు నిరూపించిన ప్రామాణిక భాషనుండియును బయిమాండలిక భేదములనుండియును మాదిరి వాక్యములను నిరూపించుచున్నాను.

1. ప్రామాణికభాష.

వొక మనుష్యునికి యిద్దరు కుమారులు వుండిరి. వారిలో చిన్నవాడు ఓ తండ్రి, ఆ స్తిలో నాకు వచ్చేపాలు యిమ్మని తండ్రితో చెప్పినప్పుడు ఆయన వారికి తన ఆ స్తిని పంచిపెట్టెను. కొన్ని దినములయిన తరువాత ఆ చిన్నకుమారుడు సమస్తమున్న కూర్చుకొని దూరదేశమునకు ప్రయాణమైవెళ్లి తన ఆ స్తిని దుర్వ్యాపారమువల్ల పాడుచేసెను.

2. కోంటావు - ఒక మనిషికి యిద్దరు పిల్లగాండ్రు వుండిరి. వాండ్లో చినవాడు తండ్రితో అంటాడు. 'తండ్రి, యేదో మాలమతది నాకు వచ్చవలది అది యిప్పు.

వెనక వాడు పిల్లనికి ధనము పంచిఇచ్చిండు. వెనక కొన్ని దెవసాలకు చిన్నపిల్లడు అంతసొమ్ము జమాజేసి దూరదేశానకు పోయినాడు. యింక అక్కడా అవిచారముతో నడ్చి తనసంపత్తు పాడుగొట్టినాడు.

(మాలమతది = ఆస్తియొక్క, వచ్చువలది = రావలసినది, వచ్చు, ధాతువు నుండి అన్నంత క్రియగా “రా, ఆదేశములేకయే యేర్పడిన గూఢము. వలసినది, అనుదాని యపభ్రష్టమే వలది, ఇచ్చినాడు = ఇచ్చిండు.”)

(3) కామారీ - వక్కమనిషికి ఇద్దరు కొడుకులు ఉండుండి. చిన్నోడు తండ్రికి అంటడు, అయ్యా నాలంటుకు యేమిజిందగి అస్తది అది నాకు ఇయ్యానా. మరి తాను అది ఇద్దరికిపంచి ఇచ్చిండు, తోడ్కొని దివాలు కాలే ఇంతట్లా చిన్న కొడుకు తనది అంత హిస్సాజమాచేసి దూరదేశంకు యెల్లిపోఇండు.

(ఉండుండి = ఉండియుండిరి, అంటాడు = అంటడు, వంతు = అంతు. జిందగి = ఆస్తి, అస్తది = వస్తది, ఇద్దరికి = ఇద్దరికి, ఇచ్చినాడు = ఇచ్చిండు, తోడ్కొని = తోడెము = కొంచెము, హిస్సా = వంతు, వెడలిపోయినాడు = యెల్లిపోఇండు.)

(4) దాసరి-ఒక్కొక్కొక్క మనిషికె ఇద్దర్ మగపిలగాఘ ఉండ్లి. వాళ్ నోన చిన్నా పిలగడు తనతండ్రికెఅనె, ‘తండ్రి నీ బదకల్ నోన నాకె వచ్చ్యట్టి పాల నాకె ఈ. తండ్రి వాళ్ నోన తన బదక పంచి ఇచ్చె, చిన్నా పిలగడు తన పాలతిస్టోని దూరము నాట్కు సినావద్దల్ ఆవలేదు. అంతల్లోన వాడు శన ఖర్చు సేసి తన బదక అంత పాడసేసె.

(ఒక్కొక్కొక్కొక్క = ఒకానొక, ఉండ్లి = ఉండిరి, నోన = లోన, బదకల్ నోన = బదుకులో = ఆస్తిలో, వచ్చ్యట్టి = వచ్చేయట్టి, తిస్కోని = తీసికొని, సినా = సానా = చాలా, వద్దల్ = ప్రాద్దులు, ఆవలేదు = కాలేదు, శన = శానా = చాలా.)

(5) బేరడీ - ఒకని కొకనికిని గిరెస్తనక్ ఉద్రు పటి బిడ్డ ఉడ్రి. వర్దానాన్ సణ్ణ కొడక్ తన్ అఇకె అండె. ‘అయ్యా నీజిందగినాన్ నాకి వసన్ పాల్ ఈయి, అంటండె. అయ్యి వర్దానాన్ తన్ బదక్ పంచి శిదె.

(గిరెస్తనక్ = గృహస్థునకు, ఉద్రు = ఇద్దరు, పటి = మగ, ఉడ్రి = ఉండిరి, వర్దానాన్ = వారిలో, సణ్ణకొడక్ = చిన్నకొడుకు, అఇకె = అయ్యకు, అండె = అనెను, జిందగినాన్ = ఆస్తిలోను, వసన్ = వచ్చిన, అంటండె = అంటుఅనెను.

(6) వడరీ - ఒక మనసికి ఇద్దరు కొడుకులు ఉన్నారు. ఇంకా చిన్నకొడుకు వారిలో తన అయ్యాకు అన్యా, ‘అయ్యా’ నాపాలకు వచ్చినసంసార నాకు ఈ. ఇంకా వాడు తన సంసార పంచిఇచ్చు. ఇంకా షనాదివాలు అయిండలేదు. చిన్న వాడు కుడ్డస్కిన్య ఇంకా దూరదేశానికి పోయా.

అన్య = అనియెను, సంసార = ధనము, పంచిఇచ్చు = పంచిఇచ్చెను. షనా = శానా, కుడ్యస్కిన్య = కూడ వేసికొనియెను.

పయిని నిరూపించినజాతుల జనులందరును తెలుగు ప్రవాహమునుండి చీలి పోయి యక్కడక్కడ నిలిచిపోయినవారనుట స్పష్టము. చదువు, నాగరకత, మాతృభాషా ప్రవాహముతో సంబంధము లేనివారనుటయు స్పష్టమే. కావుననే వారిభాష మాటి వేగముగా నపభ్రంశమగుచున్నదనుట నిర్వివాదము. ముందు మాండలిక భేదము లేర్పడు పద్ధతులు తెలుపబడినవి. వాని కివి యుదాహరణములు కాక తప్పదు. కొంతకాలమున కీ మాండలికములు సమీపముననున్న కన్నడము, హిందీ మొదలయిన భాషలను గలిసి మఱింత భ్రష్టములయి నశించి యయినఁ బోవును. లేక గుర్తింపరానంతటి గూఢభేదమునయినం బొందును.

2. మధ్యకాలపు తెలుగు

ప్రాచీనకాలమున వివిధములయిన జాతులవారు వాడిన యపభ్రంశములు మన్నారుదాసు విలాసమున నీయంబడినవి. క్రింది యుదాహరణములు పరిశీలించునది.¹⁷

పురోహితుల మాటలు

కొండుభట్లమాట - అవునోయి యల్లు సోమయాదులు నూరు తరాలనుంచి యీ యింటికి తగులైన పురోహితుండ నే నుండంగా నీ వెవ్వండి కొడకవు నా స్వాతంత్ర్యం కొంగుముడి రూకతీసుకపోవ్వేట్టుగా.

నరసంభట్లమాట - వోరి వోభలభట్టిగా నగరింటి దానధర్మాలల్లా తవా ప్యర్థం మమాప్యర్థం అంచున్న ఇరుజీవి యెరుంగకుండా అంతా అంటించుకొని కాదనిపించుకపోయినవార్ని వినవా వెనకటికి, నీవైన బుద్ధికలిగి వుండరా.

మధ్యస్థం మఱొక పురోహితునిమాట - వోయి వుండరోయి, యిషాబడి అషుబడి యిటువంటిమాటలు నగరబడెనాయనా అందరికి బహుశ్రేయస్సు వచ్చినే. నగర వచ్చిన ఆదాయమల్లా సరిగా పంచుక తీసుకుందామోయి. మనలో మనమేనా కొట్లాట, యింతట చాలించరోయి.

ముజ్జైదువలు

రంగావొర్లుల తిమ్మక్క - యేమో ప్రోలుభట్లు యల్లమ్మ, నగరింటిపెండ్లి నాడయినా వొకవక్క బ్రద్ద వేసుకొని నమలరాదషవో.

యల్లమ్మమాట - అవునమ్మే రంగావొర్లుల తిమ్మక్క, నాకు వక్కబ్రద్దా వొకటి కొడవా, చాలుచాలు నిన్నమావారు సుక్కరారంసంతలో పిండికూర

17. మన్నారుదాసు విలాసము, యక్షగానము, పుట 47 కాలము. 1659 (క్రీ. శుకూరు)

కంచున్న గానుగబిండి దెచ్చిరి. పెండ్లి పందిట్లో నోరు మెదలించవలెనంచున్న యింత దెచ్చుక తించునానింతే.

ఎఱుకత మాట

అమ్మాయమ్మ, అమ్మాయమ్మ, శెయిసూపు, శెయిసూపవే దుండి, దనము గలశయ్యే, దాన్యముగల శెయ్యే, బంగారుశయ్యే, బాగ్గములశయ్యే దుండి, అటు నిటు సూడక నే సెప్పే గురి ఘాంకొని వినవే ఘాంకొని వినవే దుండి, కండ్లంటేతోడు, కడుపంటే కొడుకు, కంటెంటే మగండు, వొండే, రేండే వొండు.

హెగ్గడిక తై మాట

వోసామి యెవరో విలాసవతి యటవచ్చి నానని యిన్నపం శేయిమనె.

శాస్త్రుల మాటలు

వజ్రశుంఠ మల్లుభట్టిగాండు దే-మోయి అనే అట్టు ఆయనా నా బ్రదుకు. యిషువంటి బ్రహ్మిష్ఠో బ్రహ్మకొడుకును దే-మోయి అనవచ్చునా, వోరి నీ వలె వుభయతోబట్టి ప్రాయశ్చిత్తం చేసుకోక వుంటినషరా.

వోరి నీవుపుట్టి మూండా యిత్రారలులే, నిన్నటి సుడుపడవు. నావంటి యోగ్యుణ్ణి జూచి, యేమి వదరేవురా, శునకంవలె! పాదరక్షలుదీసి రెండు ప్రహరింతుమో.

వోరి వృద్ధగార్ధభమా, నోరుగలదంచున్న నెత్తి నోరుబెట్టుక కూయవచ్చి నాండవు. కపోలతాడనం శేతువో, త్వమేవగార్ధభః | త్వమేవశునకః | త్వమేవ సూకరః || తాళరోయి దేలకూశేరు.

గొల్లలమాటలు

వొరె బక్కలావాంటివాండు, పొట్టిపొడుగాంటివాండు; వొకకన్ను పూనం వొకకన్ను తెలియదు. చెవిటివాండు, కాలు కుంటుతా వచ్చునే నిమ్మపండువలె నల్లని బాంపండు వాండురా.

వొరెవొరె ఆ బాషణ్ణి దేల వాకిలివిడి స్తివిరా, వానిచేత నేమైరా పర కాలు నాచుకొంటివో దివాళికి రూకా, పొంగటికి రూకా, వుగాదికిరూకా, తల మూయపాంతా, ఆ ముచ్చు బాపండురాని కాల్లె యిరగ్గొట్టెగాని

కటికచేరువకాని మాట

యెవండ్రావోరి మనవాండ్లు యేలిన వారు కోవిలకు నామతిరుతానకు వేంచ్చేస్తావుండారు. తొలంగించ్చరావోరి. లేరయావోయి లేరయా, యెయెయరా వోరి. అల్లా బాంపనవాణ్ణితోయరా. ఆ ముసుంగువాణ్ణి లేపరా.

పయివిధమున నిరూపింపఁబడిన మాండలికము లన్నియును ప్రామాణిక భాషకెప్పుడును దూరములుగానే యుండినవి. అయినను, అనేకములయిన గ్రాంథిక పదములు, ప్రామాణికరూపములును వీనియందు లేకపోలేదు.

అట్లే గ్రాంథికభాషయందును నానాటి వ్యావహారికరూపములును బ్రవేశించుచునేయుండును. ప్రామాణికభాషయని గ్రహింపఁగలిగినచో నుదాహరింపఁబడిన వ్యావహారికమునకును నేటి గ్రంథవ్యవహారమునకును విశేషదూరములేదు.

3. నేటి యాంగ్లాంధ్రముల తారతమ్యము

నేటి వ్యావహారికవాదులు కొందఱు ఆంగ్లమునందలి ప్రామాణికభాషయగు రాజభాష (King's English) కును ఆంగ్లేయులలో విశిష్టము మాటాడు భాషకును అభేదముగదా, అట్టియభేదము నేటి గ్రాంథిక వ్యావహారికరూపములకు తెనుఁగున లేదేల? అట్టియభేదమును సంపాదించుటకు వ్యావహారికమును పేర నియమదూర మయినదియును, కేవల వ్యక్తినిష్ఠమయినదియు నగుభాషను ఎవరియిష్టము వచ్చినట్లు వారేల వ్రాయరాదని యడుగుచున్నారు. ఆంగ్లభాషకును మనభాషకును జాల భేదమున్నది. వారిభాషకు ముఖ్యవ్యవహారము గలదు. అనగా రాజకీయ వైజ్ఞానిక దైనిక వ్యవహారముల కొక్కటే భాష. భాషను మేధావులు విశిష్టము పఠింతురు. చక్కగా వ్రాయుటకుఁ బ్రయత్నింతురు. అట్టిభాషస్థితి వేరు. మన భాషకును దేశమున ముఖ్యవ్యవహారము కలిగినప్పుడు విజ్ఞులందఱు భాషనే యున్నతప్రయోజనములకు వాడుదురు. మనవారు వైజ్ఞానికముగ వాడునది యింగ్లీషు. తెనుఁగునఁ బ్రయత్నమును బరిశ్రమమును గేవలము ఉపసర్జన మాత్రము. శిష్టవ్యవహారములో తెనుఁగున మూడువంతులు పయిగా సింగ్లీషే. కాబట్టి యీ భాష యెట్లున్నను, అధికులకుఁ బ్రతిబంధకములేదు. దీనియందు ప్రయత్నము జరుగదు. కాబట్టి వ్యావహారికమును బాగుపఱచి ప్రామాణికమగు రూపములను నిలుపుటకు మార్గములు లేవు. ప్రామాణికభాష గొంత పరిశ్రమవలన గాని లభింపదు. అట్టిపరిశ్రమలేనప్పుడు దానిని త్యజి చుటయో లేక భ్రంశము గూర్చుటయో గాక మఱియొకమార్గములేదు. ఇట్టిప్రయత్న మే నేడు జరుగుచున్నది.

ఇంకొక ప్రతిబంధకము కలదు. తెనుఁగున మూడువంతులు సంస్కృత సమములు. క్రొత్తభావములకు సంస్కృతసంజ్ఞలు కల్పించుకొని తెనుఁగునఁ జేర్చికొనుట మన యలవాటు. మనపూర్వుల కలవడిన మార్గము. మన మా మార్గ మునే నేడును అవలంబించుచున్నాము. కాని జాతీయనాగరకతకుఁ బ్రాధాన్యము తగ్గినవెంటనే సంస్కృత భాషాపాండిత్యమును తగ్గినది. ఆ చదువునకు విలువలేదు. కావున దాని నభ్యసించువారును తగ్గిరి. చెప్పవారునుగూడ లేకుండఁబోవుచున్నారు.

రామణీయకము, రమణీయము; సహాయము, సాహాయ్యము; స్వతంత్రము, స్వాతంత్ర్యము మొదలగు జంటలకుఁగల యర్థభేదములు తెలియక యొకదానికొకటి గ్రంథములలోఁ బ్రయోగించుట సంభవించుచున్నది.

దేశమునఁ దెనుఁగే ముఖ్యభాషగా వెలసినచో నద్దానికి వైశిష్ట్యము గలుగక తప్పదు. శ్రేష్ఠులు శ్రేష్ఠమయిన వాడుకను జూపుదురు. దానిచుందు వారికి పట్టుదల కలుగును. అప్పు డద్దాని నితరులు అనుసరింతురు. గ్రాంథికవ్యవహారమును, శిష్టవ్యవహారమును నొక్కటియే యగును. తెనుఁగుపండితుఁడు ఉపాధ్యాయులందఱిలో నల్పతమమయిన వేతనమునందుచు నెల్లర యుదాసీనతకుఁ బాత్రుడగునప్పుడు దేశమున భాషకు గౌరవము కలుగదు. అది కలిగిననాడే యనేకులకు విద్యవ్యాపించిననాడే ప్రామాణికభాషకును గ్రాంథికభాషకును అభేదము గలిగి యయ్యది యొక్కగూపున నుండును. అదిలేనంతవఱ కీభాషకు శ్రభంశము యొక్క వేగ మధికముగానే యుండకతప్పదు. కారణమేమన భాషాపాండిత్యమును సామర్థ్యమును నొక్కచోటను, అధికారమునుబలుకుబడియు, మాటచెల్లుబడియు మఱియొకచోటను నుండును. ఈ రెండిటికిని ఏకాధికరణత గలిగిననాడే భాష కున్నతస్థితి¹⁸.

ఇంకొక సందేహమును గొందఱికిఁ గలుగుచున్నది. మాండలికములుగా నున్న యనేకరూపములును అనేకపదములును నష్టమగుచున్నవిగదా; వీనికన్నిటికిని సారస్వతమున ప్రయోగము లేదే యనుటయే యయ్యది. అట్లు నశించుటయే స్వభావము. మాటాడుచుండిన మాటలకెల్లను, స్థైర్యముగల సారస్వతమునఁ బ్రవేశము గలుగదు. లోకములో కోట్లకొలది చిన్నచిన్న మొక్కలుపుట్టి మాడుచునేయున్నవి. వానికన్నింటికిని చిరస్థాయిత్వము లేదేయని విచారించుటవంటిదే యయ్యది. మాండలికములన్నియు నశించి యెయ్యది ప్రామాణికమయి గ్రాంథికమగునో దానికే చిరస్థాయిత్వము — లేనిది నశింపక తప్పదు. అట్టిదానివలన భాషకు లాభమునులేదు నష్టమును గలుగదు.

18. శ్రీ కట్టమంచి రామలింగారెడ్డిగారి యుపోద్ఘాతము. కుప్పణ్యాయంగారి సర్వలక్షణ సారసంగ్రహము.

తెనుఁగుపండితుని తరగతిని పరీక్షించుటకు పరీక్షాధికారి వచ్చెను. ఆయన విద్యార్థులను (తెనుఁగు వ్యాకరణమునుగూర్చి) ప్రశ్నించెను. విద్యార్థి సమాధానము నెఱుంగక సంస్కృత వ్యాకరణసూత్రములకు 'వృద్ధిరాదైచీ, అజేంగుణః, ఇకోగుణవృద్ధీ' మొదలయిన వాని నేకిరువు పెట్టెను. పరీక్షాధికారి తనయజ్ఞతను జూపించుట కిష్టపడక సమాధాన మంగీకరించి యూరకుండెను. పండితులును తెలిసియు దిద్దరైరి. ఇట్టిపరిస్థితులు ఇతరశాస్త్రవిషయకములు (పాశ్చాత్య జ్ఞానవిషయకములు) అగు తరగతులలో జరుగుట కవకాశములేదు. పరీక్షకు లాయావిషయములను బరిశీలించినవారుగానే యుందురు. తెనుఁగునుగూర్చిన యిట్టి యవస్థకు, దేశమునే వైజ్ఞానిక విషయమగు నాదాసీన్యమే హేతువు.

తెనుఁగులిపి దానిపరిణామము

1. ఉత్పత్తి

మనస్సేన భావవికాసమును అర్థవివేచనయునుగలుగుట మానవునికిని పశువులకును గల భేదము. ఇట్టి యర్థమును ఇతరులకుఁ దెలియఁజేయు ప్రయత్నము యొక్క పరిణామమే భాష. ఇట్టి వాగ్రూపమయిన భాష చాలకాలము ప్రచారములో నుండినతరువాత నద్దానిని స్థలాంతరమునకుఁ గాలాంతరమునఁ దీసికొని పోవలసిన యవసరము కలుగఁగా నా యవసరమును దీర్చుకొనుటకై లేఖన చిహ్నములు బయలుదేరినవి. వీనినుండియే లిపి యుత్పన్నమయినది. ఎట్లు భిన్నభిన్నదేశముల భిన్నజాతుల ప్రయత్నమూలమున భిన్నభాషలు భిన్నకాలములఁ బుట్టియుండినవో యట్లే భిన్నములయిన లేఖన సంకేతములును బయలుదేరి యుండవలయును. కావుననే లోకములో ననేకములయిన లిపులు నేడు ఉపలభ్యమానములగుచున్నవి. అందు కొన్ని యేకలిపి జాతములు. కొన్ని భిన్నలిపి జాతములు. వానిలో మన నేటి తెనుఁగులిపి యెట్లుద్భవించినదో తెలిసికొనవలసియున్నది.

నేడు వివిధదేశములలో వాడుచున్న లిపు లన్నిటికంటెను బ్రాచీనములయిన ననేకములయిన లిపులకుఁ బూర్వరూపములయిన లిపు లయిదు తెనుఁగులుగా వి. (1) ఈజిప్షియను లిపి. ఇది. క్రీ॥ పూ॥ 3000॥ సంవత్సరములకు ముందుఁ గుండునని యూహచేయఁబడినది. ఇది యీజిప్టు దేశములో ప్రాచీనకాల వాడుకలో నుండినది. ఇది బొమ్మల రూపమున వ్రాయఁబడుచుండెడిది. (2) గ్లిఫిక్ లిపి. (2) కీలలిపి — (Cuneform) క్యూనిఫారములిపి. మొదటికము, బాబిలోనియా, అసీరియా మొదలయిన దేశములలో వాడుచుండినది. ఇది బాణాగ్రములవంటి యాకారముగల గుర్తులతో నుండునది. (3) క్రీటులిపి=ఇది మధ్యధరా సముద్రమునందలి 'క్రీటు', అను ద్వీపమునందు వాడుకలో నుండినది. మట్టిపెంకులమీద వ్రాసి కాల్చినవి యనేకములయిన వాతలు దొరకినవి. ఇది క్రీ॥ పూ॥ రమారమి 2000, సంవత్సరములకు ముందటిది. (4) సెమిటిక్ లిపులు=ఈ లిపి సిరియా దేశమునందు వాడుకలో నుండినది. ఇది క్రీ॥ పూ॥ సుమారు 2000 సంవత్సరములకు వాడుకలో నుండెనని యూహ. దీని ములయిన లిపులు పుట్టినవనియు నన్ని లిపులయందును నియ్యది నేటి శాస్త్రజ్ఞుల యూహ. (5) ఫోనిషియాలిపి. పయి సెమిటిక్ లిపి ముఖ్యమయినది. దీనినుండియే నేటి యాంగ్లాక్షరములు మొదలైన గ్రీకు లిపియు నేర్పడినవి.

నేటి హిందూదేశములోని లిపులన్నియును జాలవల కొక్కలిపి నుండియే పుట్టినవి. ఈ లిపుల కన్నిటికిని గూడ సెమిటిక్ లిపులే పూర్వరూపములని కొందఱు పాశ్చాత్యపండితుల యూహ. కాని హిందూదేశమున లిపులు, అక్షరములు, లిపికారులు, జ్యోతిషశాస్త్రము మొదలయినవన్నియు నుండినట్లు ఋగ్వేదాదులను బట్టియు పాని యంగములనుబట్టియు స్పష్టపడుచుండుటచేతను ఋగ్వేదముయొక్క కాలము, క్రీ॥ పూ॥ (5000-3000) సంవత్సరములు అని నిర్ణయింపబడియుండుట చేతను, హిందూదేశమునందలి ప్రాచీనలిపి ప్రపంచమునందలి యన్ని లిపుల కంటెను ప్రాచీన తమమనియును, స్వతంత్రమనియు ఊహింపబడినది.

మోహంజోదారో, హరప్ప అనునట్టి ఉత్తరహిందూస్థానము నందలి గ్రామములలో లభించిన కొన్ని పెంకులపై ముద్రలు కానవచ్చినవి. వాని పయిని బొమ్మలును, కొన్ని యక్షరములును గనుపట్టినవి. కాని వానిని స్పష్టముగ గుర్తు పట్టి చదివినవారు లేరు. ఇవి యత్యంత ప్రాచీనములు, వీనికాలమును నిర్ణయించుటకు గూడ నాధారములు తక్కువ.

క్రీ॥ పూ॥ 272-231 వ సంవత్సరమువఱకును మగధవంశజుడయి హిందూదేశమునంతటిని బాలించిన యశోకచక్రవర్తి వేయించిన ధర్మలిపులనబడెడి శాసనములే మనకు లభించిన ప్రాచీనాక్షరములు. ఇవి పెద్దపెద్ద బండలమీ, హిందూదేశములో ననేకస్థలములలో ప్రాకృతభాషలో వ్రాయబడినవి. లిపియే హిందూదేశము నందలి నేటి లిపులన్నిటికి మూలమని పండితులు యించిరి. ఈ శాసనములు రెండు విధములు. హిందూదేశపు వాయవ్య దిశమున నున్న శాసనములు మాత్రమే బ్రాహ్మీ లిపిలో వ్రాయబడినవి. ఇయరుదూవలె కుడినుండి యెడమకు వ్రాయబడును. తక్కినవన్నియు ఎడమ కుడివైపునకు వ్రాయబడిన బ్రాహ్మీ లిపిలోనే యుండినవి. ఈ బ్రాహ్మీ లిపి మనదేశములోని లిపులకు మూలమయినది. తంత్రశాస్త్రములందు దేవతల నావములకు, బ్రాచీనకాలమునుండియు గుర్తులుగలవు. ఆ గుర్తులనుండియే యాయక్షరములు పుట్టి కాలక్రమమున నశోక లిపిగా మాతీనవని యొక యూహ.


చాలకాలమునుండి జనులు తాటియాకులపయిని, చెట్టుపట్టలపయిని, వస్త్రములపయిని వ్రాయుచుండినట్లు సారస్వతమునుబట్టి తెలియవచ్చుచున్నది. యన్నియును నశించిపోయియుండెను. కావున నేడు దొఱకవు. ప్రాచీన చిన శిలాశాసనములు తామ్రశాసనములును నేడు లభించుచున్నవి. వేయించిన రాజులకాలమునుబట్టియు వారి పేళ్లనుబట్టియు నాయాకాలములకు బేళ్లు కల్పింపబడి వాని పరిణామక్రమము నిర్ణయింపబడినది.

శబ్దస్వరూపములు మాతీనక్లేయక్షరముల స్వరూపముగూడఁ గాలక్రమమున మాతీ భిన్నలిపు లేర్పడినవి. మౌర్యుడయిన యశోకుని నాటిలిపి తరువాతఁ బ్రాచీనమయినది భట్టిప్రోలు స్తూపమునందు లభించిన బౌద్ధశాసనములలోని లిపి. ఇది క్రీ. పూ. రెండవ శతాబ్దము నాటిది. ఆ తరువాతివి కుషాణులు, శకవంశజులు, క్షత్రపులు వేయించిన శాసనముల లిపులును శాతవాహన వంశజులయిన రాజులు వేయించిన నాసిక శాసనములయందలి లిపియును. తరువాతిది జగ్గయ్యపేటయందలి యిక్ష్వాకు రాజుల శాసనములలోని లిపి. ఆ తరువాతిది పల్లవరాజులగు శివస్కంధవర్మ మొదలగువారి శాసనములలోని లిపి. కదంబరాజులనాటి కన్నడలిపి, (క్రీ. వె. 6 వ శతాబ్దము) రాష్ట్రకూటుల నాటి కన్నడలిపి, కలింగదేశములోని శాసనముల లిపి ఇవియన్నియును ప్రాచీన శాసనములలో ముఖ్యలిపులు.

దాక్షిణాత్య లిపులు

క్రీ. పూ. 250

అశోక లిపి



పై పటము వ్యాసవిషయమునకును ముఖ్యాధారములు. 1. ఆంధ్రజాన సర్వస్వములోని వ్యాసము. 2. బర్మెలుగారుప్రాసిన సౌతిండియను పేరియగ్రఫీ, 3. ఓర్మూకృతమయిన భారతీయాక్షర వికాసము.

పయిపట్టికనుబట్టి నేటి అరవము, మలయాళము, కన్నడము, తెలుగు అను నాలుగు భాషలయొక్కయు లిపు లెట్లు పరిణతములయి నేటి రూపమును బొందినవో స్పష్టపడును. అశోకుని శాసనములయందలి లిపి యశోకలిపి యనఁబడినది. గుహలిపి యనునది నాసిక, కష్టేరి మొదలగు స్థలములయందు గన బడిన లిపియే. ఆ తరువాతనే చేరచాళుక్య వేంగీలిపులని మూడు విభాగములయి కాలక్రమమున నేటి ద్రావిడలిపులకు మూలము లేర్పడినవి. ఈ మూడు లిపులకును గుహలిపికిని భేదము స్వల్పము. వేంగీ లిపియందు తలపయిని అక్షరములకు అడ్డగీటులు ఏర్పడినవి. అట్టి యడ్డగీటులే నేటి తలకట్టులుగా మాఱినవి. ఇవియే కన్నడాక్షరముల నెత్తిపయిని వంకరగీటులుగా నేర్పడినవి. చాళుక్యులు, పూర్వ చాళుక్యులనియుఁ బశ్చిమ చాళుక్యులనియు రెండు తెగలుగా నేర్పడినట్లు చరిత్రలో ప్రసిద్ధము. ఆయా రాజుల శాసనములలోని యక్షరముల కాయా పేళ్లు పెట్టఁబడినవి. ఈ పూర్వ చాళుక్య లిపియందే నన్నయభారతము వ్రాయఁబడి యుండెను. నన్నయచే వ్రాయఁబడి చెక్కింపఁబడిన రెండు శాసనములు నందమ పూణ్ణి శాసనము, కోదమిల్లి శాసనము అనునవి లభించుచున్నవి. తరువాతిది సంధికాలపు లిపి. పూర్వపశ్చిమ చాళుక్యరాజ్యములలో క్రీ॥ వె॥ 1200-1350 వఱకును వాడిన లిపి యిది. కన్నడమనిగాని తెలుఁగనిగాని నిరూపింపరాని యొక్క లిపిగో వాడుకలో నుండినది. ఆ తరువాత 14 వ శబ్దతామునుండియు ఆంధ్రకర్ణాటముల లిపులు విడిపోయి నేటి తెలుఁగు కన్నడలిపు లేర్పడినవి.

2. పూర్వపు శాసనములవ్రాతకును ఇప్పటివ్రాతకును గలభేదము

(1) నేడు బిందువునకు గల ప్రాచుర్యము ప్రాచీనశాసనములలో లేదు. అనఁగా బిందువులు మనము వాడుచోట వర్గపంచమాక్షరములను వాడుచుండిరి.

ఉ॥ ఏణ్ణు, రక్షిచ్చి, ఇది క్రమంబున ఏండ్లు, అనియు నేటికి ఏండు అనియు ఏండు అనియు మాఱినది. అట్లే రక్షించ్చి, రక్షించి అనియు వర్ణక్రమము ఏర్పడినది.

(2) తూర్పున, పెగ్గెడ, ధమ్మన్ నివ్వన్ హనోద్యోగమ్ము. (గుణగ విజయాదిత్యుని ధర్మవరపు శాసనము.) పేమ్మిన్ ని, నుతధమ్మన్ మూర్తిన్. ద. హి. శా. వా. IV నెం. 675 కాలము. 1139. క్రీ॥ శ॥

పయి వ్రాతలో వలపలగిలుకయు ప్రక్క యక్షరమునకు ద్విత్వమును గొంతకాల ముండినది. కాలక్రమమున ద్విత్వముపోయి వలపలగిలుక మాత్రము నిలిచినది. ద. హి. శా. వా. IV నెం. 698. కాలము 1563 క్రీ. శ.

ఆ చంద్రాకణస్తావ. సమపణ నెం. 699. కణాటక 1545 క్రీ. శ. 'సమర్పణ' మొదలగు రీతిని నేటివ్రాత.

(3) పద్యాంతముననుండిన ద్రుతమును, 'ను' 'ని' లను రూపములతోనే వ్రాయుచుండిరి. గాని యిప్పటివలె 'న' కారపుపొల్లులేదు. వెలుంగుచు నొప్పెను. కందపద్యము తుది. ద. హి. శా. వా. IV నెం. 700 క్రీ. వె. 1261 సం.

వెలుంగంగాను—చాపక మాలపాదము తుది నెం. 666—1138 సం.

శూలపాణికిని—..... ,, నెం. 672—1138 సం.

(4) బిందుపూర్వక “క్ష” వర్ణమును వ్రాసి విడిగా నుచ్చరించుచుండిరనుట యీక్రింది యుదాహరణమునుబట్టి స్పష్టము.

ఆచారపరుండు నాదెండ్లం జారుతరంబగు, వా. IV 672—1138 సం.
నాదెడులయని చదువవలయును. లేనిచో గణభంగము. (పాదపనిరతః) పాషణ్
నిరతః వా. IV 673—1139.

ఇట్టి వ్రాతలవలన వ్రాయసగాండ్రకును గొన్ని యెడల గావ్యకర్తలకును మాత్రావిభజనము స్పష్టపడలేదని తెలియును.

(5) ఋకారస్థానమున గుడియును రేఫమును వ్రాయుచుండుట సామాన్యమైన యాచారము.

భిత్త్యక్రిత్య వినయేన, మ్రిడాయ—వా. IV 683—1142 సం. గుణాలం
క్రిత..... నెల్లూరు శాసనములు. వా. II పుట. 966. ప్రిధివి.....
.....అహదనకర శాసనము.

(6) ఎ, ఏ, లకు నుచ్చారణములోఁ గలభేదమును దిలకించి వ్రాతలో నిరూపించుట చాల నవీనము. అనగా హ్రస్వమయిన 'ఎ' కారమునకుఁ గూడ 'ఏ' కారమే వ్రాయుట జరుగుచుండినది. దీనికిఁ గారణము సంస్కృతములో హ్రస్వములయిన 'ఎ' 'ఁ' లు లేకుండుటయే. కాబట్టి యాలిపిలో 'ఎ' 'ఁ' ఏ, ఓ, లకు భేదమవసరములేదు. ప్రాకృత శాసనములన్నియు నట్లే యున్నవి. ప్రాచీనాంధ్ర శాసనములు నట్లే యున్నవి. రాజరాజు కోరు మిల్లి శాసనమునను (క్రీ. వె. 1050) జాయన చేబ్రోలి శాసనమునను (క్రీ. శ. 1213—1214) శ్రీవాఘుని పెద కోమటి వేముని శాసనమునను (క్రీ. శ. 1410) గూడ నక్షరముమీది 'ఁ' త్వమునకును 'ఓ' త్వమునకును భేదమేలేదు. సందర్భమునుబట్టి యెఱుంగవలసినదేగాని వేఱులేదు. అట్లే 'ఎ' త్వమునకును 'ఏ' త్వమునకును భేదములేదు. క్రిష్ణవెణ్ణ, వేమభూపాల రెంటియందును ఒకేవిధమున నక్షరములున్నవి. 'ఁ ఓ' లకును, 'ఎ ఏ' లకును గల నేటి రచనాభేదమును మిక్కిలి యర్వాచీనము.

(7) నేటి చ, జ, లకును, చే, జే, లకును గల భేదము శాసనములవల్ల గనుపట్టదు.

3. లేఖనచిహ్నములకును తెనుగుధ్వనులకును గల సంబంధము

అక్షరమాలలోఁ గల లేఖనచిహ్నములు మనము నేటి తెనుఁగున నుచ్చరించుధ్వనులతో నెంతవఱ కెట్లు సంబంధించియున్నవో యిందు విమర్శింపఁబడును. తెనుఁగునకు ముప్పదియాఱువర్ణములు గలవని బాలవ్యాకరణము సూత్రించినది¹. ఇంటియగాక మఱి 19 వర్ణములు సంస్కృత సమంబులనుగూడి వ్యవహరింపఁబడును. పయిని నిరూపింపఁబడిన లేఖనచిహ్నములును వానికి సూచ్యములయిన ధ్వనులును దెనుఁగున నేడు గలవని మనము సామాన్యముగా నంగీకరింపవచ్చును.

భాషలోని ధ్వనులకు లేఖనచిహ్నముల నేర్పఱచుకొనునప్పుడు ఒకధ్వని కొక్కగుర్తు, ఒకగుర్తు కొక్కటియే ధ్వని సూచ్యసూచకభావసంబంధమును గలిగి యుండవలయుననుట యుక్తము. తెనుఁగున నిట్టిసంబంధము గలదనుట నిర్వివాదము. ఈ పద్ధతినే తెనుఁగుమాత్రమేగాక యితరద్రావిడభాషలును ఉత్తరహిందూస్థాన భాషలును దమ వర్ణమాల నేర్పఱచుకొని యున్నవనుట నిర్వివాదము. ఇట్లు లేకుండనుండునా యని సంశయము భారతదేశభాషేతరభాషల నెఱుంగనివారికిఁ గలుగవచ్చును. ఆంగ్లమునందలి యీక్రింది యుదాహరణములను బరికించునది. Put, Cut ఈ రెండుపదములయందును 'U' అనుచిహ్నమే ఉకారమునకును అకారమునకును సూచకమగుచున్నది. ఇట్లే Autumn, ఆటమ్. అనుపదములోని తుది 'న'కారమును Debt అనుపదములోని 'బ'కారమును ఉచ్చారణమును సంబంధింపవు. ఒకగుర్తున కనేకధ్వనులు సూచ్యములయి యుండుట, ఒకధ్వని కనేకములయిన గుర్తులు సూచకములుగ నుండుట, ఉచ్చారణమున లేనిధ్వనులకుఁ జిహ్నములు శబ్దములలో నుండుట మొదలగునవి భాషలయొక్క వర్ణమాలలోని లోట్లు. పయి మూడువిధములయిన లోట్లలో మొదటిదానికి మూడవదానికిని నుదాహరణము లాంగ్లమునుండి యీయఁబడినవి. రెండవదాని కీ యుదాహరణమును దిలకించునది. Pin (పిన్) Houses (హౌసిస్) ఇందలి ఇకారమునకును రెండు గుర్తులు వాడఁబడియుండుట స్పష్టము.

1. బా. వ్యా. సంఖ్య — 3 నూ. తెనుగుకు వర్ణములు ముప్పదియాలు.

అ ఆ ఇ ఈ ఉ ఊ ఎ ఏ ఐ ఒ ఓ ఔ అం అః. క గ చ ఛ జ ఙ ట డ ణ త ద న ప బ
మ య ర ల వ స హ శ ఆ॥ శ॥ చింతామణి ద్వివిధాదిదుడేదోఁచో వక్రతమావనుస్సారా,
క గ చ జ యుగ ట డ ణ త ద న ప బ మ య ర ల వ స హ శం తు హల్వర్గః ఆస్యేచ
ప్రవిశంతి శబ్దయోగవశాత్ ఋ ఋౌ ౠ విసర్గ ఖ ఛ త థ ధ ఘ ఝ ఞ ఢ ఢి జ ఞ శ ష ణ.

లిపిలోని యిట్టి దోషములు పఠన సౌలభ్యమునకుఁ బ్రతిబంధకములు. నేర్చుకొనువారి కడ్డంకులు. పండితులుగూడ నాంగ్ల భాషయొక్క వర్ణక్రమరచన యందు తబ్బిబ్బుపడుటయు సంభవించుచున్నది.

లోకములో నర్థవంతములయిన శబ్దములలోని ధ్వనివిశేషము లన్నిటిని (ఎల్ల భాషలలోనివియు) గ్రహించి విభజించినచో ననేకములయిన స్వరములును వ్యంజనములును గనుపట్టగలవు. ఇతియగాక ఉచ్చరించునట్టి ముఖయంత్రము నందలి యవయవములయొక్క భిన్నభిన్న స్థితులవలన భిన్నభిన్న స్వరములను ఏ భాషలోను లేనివానినిగూడఁ గల్పింపవచ్చును. వానికన్నిటికిని ఏ ఒక్క భాష యందును బ్రయోగము కనుపట్టదు. అట్లే వానిని వ్రాయుటకు లేఖన చిహ్నములు గూడఁ గనుపట్టవు. అట్లు లేకుండుట యొకదోషముగాదు. భాషలోలేని ధ్వనులకు గుర్తులు కల్పించుట యుక్తమునుగాదు. ఏ భాషలో వాడుకలో నున్న ధ్వనుల కా భాషలో నియతములయిన గుర్తులుండవలెను. ఇట్లు లేకుండుటకు హేతువులేమయి యుండునో సామాన్యముగా నూహింపనగును.

ఒకభాషలో నున్న ధ్వనులకుఁ గుర్తులుండఁగా విశాలమయిన మరియొక భాషతో సంపర్కము గలిగి యందుండి క్రొత్తపదములు ప్రవేశించినప్పు డా ధ్వనులకు గుర్తు లీభాషలో నుండవు. కాలక్రమమున నట్టివాని నేర్పఱుచుకొన వచ్చును. తెనుఁగున లేని సంస్కృతపు ధ్వనులకు లేఖన చిహ్నములు నేటి తెనుఁగున సంగ్రహింపఁబడియున్నవి. ఇట్లే ప్రాచీనమయిన యరవపు లిపియందు ఒత్త ఊరములకును వర్ణస్థ సరళములకును గుర్తులుండలేదు. కాలక్రమమున గ్రంథలిపి యొకటి బయలుదేరి యందు సంస్కృత ధ్వనులను గూడ వ్రాయుట యరవ దేశమున నేర్పడినది.

కాలక్రమమున సూతనస్వరములు భాషలో నేర్పడవచ్చును. వాని కన్య భాషా సాహచర్య మక్కఱలేదు. అట్టివానికి బ్రాచీన వర్ణమాలలో గుర్తు లుండవు. అది వర్ణమాలలోని యొకలోటుగా నేర్పడుచుండును. నేటి తెలుగులో నట్టిధ్వనులు కొన్ని గలవు. ప్రాచీనములయిన కొన్ని ధ్వనులు కాలక్రమమున నశించిపోయినను గూడ నయ్యవి వ్రాతలో నిలిచియుండును. అట్టివానికి ఉచ్చారణమున మూలము కనుపట్టదు. ఇట్టివియు తెనుఁగున గలవు.

ఈ క్రింది విషయములు పరిశీలనార్హములు

(1) తాటి + ఆకు = తాటాకు అని గాక ఆకార ఏకారములకు నడిమి యుచ్చారణముతో వాడుకలో నున్నది. ఇట్లే వచ్చాను, పోయాను, చేసాడు, మొదలగు పదములయందును ఈస్వరము గలదు. కాని దీనికి, లేఖనచిహ్నము లేదు.

ఈస్వరము ఆంగ్లమున బహుళముగా గలదు. అందును ఈ తబ్బిబ్బులు తప్పవు. వివిధములయిన స్వరములన్నిటికిని ఒక్క 'a' అనుగురై వాడబడుచుండును. ఈ స్వరము నింకను తెలుగున పండితులందఱు సంగీకరించినట్లు కనుపట్టదు. అంగీకరించినను గూడ '—' అనుగురై దీని సందర్భమునుబట్టి తెలుపఁగలిగిన ట్లూహించుట యొకమార్గము గాకపోలేదు. కాని ముఖ్యముగా ధ్వన్యనుసారమయిన తెనుఁగు లిపి కిదియొక లోటనవచ్చును. ✓

(2) పరుగు, బరువు, మొదలగు ఉకారాంతశబ్దముల తుదినున్న 'ఉ' కారము ఒకమాత్ర గలిగినట్లు ఉచ్చరింపఁబడలేదు. ఇది హ్రస్వతరమయిన ఉకారము. ఈ ఉకారమును మనవైయాకరణులు గుర్తింపనేలేదు. అరవవైయాకరణులు ఒక విధమయిన హ్రస్వతర ఉకారమును గుర్తించిరి. దానికి "కుట్రీయల్ ఉగరమ్" అనిపేరు. దానికిని దీనికిని ఉచ్చారణమున స్వల్పభేదము గలదు.

(3) పదాదినున్న అచ్చు 'య' కారాదిగా ఉచ్చారణమున వినబడుచున్నను మనము దానిని కేవలము స్వరాదిగానే పరిగణించుచున్నాము గాని యాదిగా వ్రాయుటలేదు.

(4) పదాదిని ఉచ్చారణమున వు, వూ, వో, వో, లు వినబడుచున్నవి. అవి నింద్యములని చాలకాలమునుండి వైయాకరణులు పరిహరించిరి. కాని కొందఱు నేటికి నీ యభ్యాసమును విడువకున్నారు.

(5) 'క్ష' వర్ణము క, ష, కారములకూడిక. ఈ రెండిటి కూడికకుఁ గల యుచ్చారణము 'అక్షరము' భిక్ష మొదలగు శబ్దములలో మనకు వినబడదు. ఈ 'క్ష' కారము భిన్నముగా నుచ్చరింపఁబడుచున్నది.

(6) జ్ఞ — ఈ యక్షరము వ్రాతలోనున్న ట్లుచ్చరించుటలేదు. దీనిని 'గ్' అనునట్లు పండితులు ఉచ్చరింతురు. ఆ ఉచ్చారణయొక్క అపభ్రష్టములయిన 'గ్న' 'గ్నె' మొదలయిన భిన్నరూపములు వినబడుచున్నవి.

(7) ఋ, ౠ, వర్ణముల యుచ్చారణము తెనుఁగు దేశమున చాలవఱకు భ్రష్టమయినది. కృష్ణుడు అని వ్రాయుటకు బదులు క్రుష్ణుడు, అని వ్రాయువారు చాలమంది గలరు. దీనికిఁ గారణ మాధ్వనులు తెనుఁగునకు విజాతీయములును రు, రి, వర్ణములకు మిక్కిలి సమీపములును నగుటయే.

(8) కాఫీ, కఫము, పూవు మొదలగు వర్ణములలోని ఫవర్ణము ఆంగ్లము నందలి 'f' వర్ణమువలె నుచ్చరింపఁబడుచున్నది. దీనికిఁ దెనుఁగున గుర్తులేదు.

(9) పదముల తుది మకారముచు 'ము' వర్ణముతో వ్రాయుచున్నాము. ఇది హ్రస్వతర 'మ' కారము, ఇది 'మె,' 'ము,' అను వానివలన బోధింపఁబడదు.

ఇట్టిదానిని అరవ వ్యాకరణములందు గుర్తించిరి, దానికి, మాత్రలో నాల్గవభాగ ముచ్చారణ కాలమనిరి. 'మ' అర్థమాత్రాకము 'ఉ' కారము ఏకమాత్రాకము.

(10) శకటరేఖము, అర్థానుస్వారము, అను వీని రెండిటియొక్కయు నుచ్చారణము వాడుకలో పూర్తిగ నశించినది. ఈ గుర్తులు వ్రాతలో మాత్రమున్నవి.

ఇవిగాక వాడుకలో నష్టలుచేయు పొర పాట్లకును సోమరులును, అపండితులు వ్రాయు తప్పులకును లెక్కలేదు. శ. స. ప. లకు భేదమెఱుంగకుండుట, ఒత్తులు తొలగించుట మొదలగు వానిని లెక్కింపఁబనిలేదు.

మొత్తముమీద తెనుఁగు లిపిలోగల దోషములు అత్యల్పములు.

తెనుఁగున గల స్వరములు, వానికిఁ బ్రాచీన ద్రావిడ భాషతోఁ గల సంబంధము

ప్రాచీన ద్రావిడభాషయే కాలక్రమమున నేటి మాండలికములయిన అరవ కర్ణాటాది భాషలుగా మాటిన దగుటను నట్టి మాండలికములలోఁ దెలుఁ గొకటి యగుటను నేటి తెనుఁగునకును ప్రాచీనమయిన ద్రావిడభాష కును స్వరాదికములయిన ధ్వనులయందుఁగల భేదమేమియో పరిశీలింపఁబడును. ప్రాచీన ద్రావిడమున నుండిన ధ్వనులలోఁ గొన్ని నశించుటయు నందు లేనివి క్రొత్తగా నిందు బయల్పడలుటయుఁ, గొన్ని మాఱురూపముల నందుటయు సంభవించియుండక తప్పదు. అట్లేవి మాటిననో తెలిసికొనుటయే యీ ప్రకరణము నందుగల విచారణమువలని ఫలితము. ప్రాచీన ద్రావిడము ఊహామాత్ర సిద్ధమనియు నేటి ద్రావిడభాషల స్వరూప స్వభావములఁ బరిశీలించుటవలన నాక్షిప్తమైనదనియు, నందలి పదములుగాని వాక్యములుగాని నేలొత్తములను లభింప లేదనియు ముందే చెప్పితిని; కాబట్టి ప్రాచీనద్రావిడభాషా స్వరూపముగూడ నిప్పుడు పరిశీలనమువలనఁ దేల్పవలసినదే.

నేటి తెనుఁగునందలి స్వరములు

'అ ఆ ఇ ఈ ఉ ఊ ఎ ఏ ఒ ఓ ఐ శౌ అం అః' ఈ స్వరములు తెనుఁగున నున్నవని యాంధ్రశబ్ద చింతామణి యంగీకరించినది. వీనినే బాల వ్యాకరణకర్తయు నంగీకరించెను. పయియక్షరము లన్నియును నేటి అరవ కర్ణాట మలయాళభాషా వ్యాకరణము లన్నియు నంగీకరించినవియే. వీనినిగూర్చి వరుసగా

నీ క్రింద వ్రాయఁబడుచున్నది.¹

1. అ ఆ ల చరిత్రము

అ-ఆ. ఈ రెండచ్చులును ద్రావిడ పదములలో వేడిద్రావిడ మాండలికము లన్నిటియందును ధాతుగతములుగా నున్నవి. ఇవి ప్రాచీన ద్రావిడభాషలో నుండినవనుట నిస్సంశయము. ఆ, ఈ, ఏ యనుత్రికములు అన్ని ద్రావిడభాషల యందును ప్రాచీనమునుండియు నున్నట్లు స్పష్టము. 'ఆ' యనునది 'అ' యను దాని దీర్ఘరూపము. ప్రాచీనమున నుండిన 'అ' కారము 'ఎ' కారముగాను 'ఆ' కారము 'ఏ' కారముగాను మఱియొకయెడ 'ఓ' కారముగాను మాఱినట్లు నిరూపింపఁబడినది.² సంస్కృతమునందు 'అ' కార యుక్తములయిన 'జపమ్' 'బలమ్' 'యమః' అనునవి అరవమునందు 'శెబమ్' 'బెలమ్' 'ఎమన్' అను రీతిని 'ఎ' కార యుక్తములుగా మాఱినవి. అట్లే తెనుఁగునను, శయ్య—సెజ్జ, శల్కుడు—సెల్కుడు, చర్చ—చెర్చ (వాడుక) దర్శనము—దరిసెనము, త్యాగము—తేగము, విద్య—విదై అను రీతిని మాఱినవి.

అకారము ఎకారముగా మాఱినట్లు కనుపట్టుచున్నది. ఈ క్రింది మార్పు లనుగూడఁ దిలకించునది.

ఆన్, నాన్ (తమి) ఆమ్, నామ్ (కన్న) తె॥ ఏను, నేను, ఏము, నేము.

ఆటు

తె॥ ఏరు

ఆరు

తె॥ ఏరు

(అరవ) విల్లాన్ — విల్లోన్ = వింటివాడు

„ విణ్ణవర్ — విణ్ణోర్ = దేవతలు

„ నల్లవన్ — నల్లొన్ = మంచివాడు

ఇట్లే తెనుఁగునను వాడుతోఁగూడిన స్థలములయందు 'ఓ' వాడుకలో వినఁబడుచున్నది. మంచివాడు—మంచోడు. తిన్నవాడు—తిన్నోడు. ఇట్లరవ

1 ద్వివిధాదిదుడేతోఁచో వక్రత మావనుస్వారౌ - సంజ్ఞా - 13 సూ.ఆం. శ. బౌకార విష్ణువాయ్ పృన్నీ రెఘ్రత్తుమ్ ఉయిర్ ఎనమొత్తీస తోల్ ఎ. 8 ఈ యక్షరములనుగూర్చి వ్యవహరించునప్పుడు తెలుఁగు వైయాకరణులు, అచ్చులు, హల్లులు, హ్రస్వము, దీర్ఘము, పుతము మొదలగు సంస్కృత సంజ్ఞలనే వాడిరి. అట్లే కర్ణాటవైయాకరణుడగు కేశిరాజును దనశబ్దమణి దర్పణమున నిట్టిసంజ్ఞలనే వాడెను. 'స్వరంగళ్, హ్రస్వం, దీర్ఘం, వ్యంజనం' మొదలగునవి. అట్లే మలయాళ వ్యాకరణములయందును 'స్వరమ్ వ్యంజనమ్, హ్రస్వం, దీర్ఘం' మొదలగు పదములనే వాడిరి. తొల్కాప్పియనారు మాత్రము ఉయిర్, మెయ్, కుఱిల్, నెడిల్, ఆళపెడై' అను ద్రావిడ పదములనే వాడెను. 2 C. G. D. పు. 133.

మున 'అ' కారము 'ఎ' కారముగ మాటుట సంస్కృతశబ్దములు 'గజడదబ' లతోగూడి నప్పడే కనుపట్టుచున్నది. ఇది అరవలాక్షరముల నుచ్చరించు పద్ధతిని సంబంధించినదిగాని యెల్లయెడలను 'అ' కార మట్లు మాటదనియును నిరూపింపబడినది.

ఉదా. { గంగాతీరము — కెంకాతీరము,
 { గతాయున్ — కెతాయు,
 { జపమ్ — సెబమ్.
 { బహువ్రీహి — వెకువిరియన్³. } అరవము

ఇట్లే తద్వదప్రకరణము గ్రహించినచో కర్ణాటమునను సాంస్కృతికమైన అకారము ఎకారముగా మాటినట్లు ఉదాహరణములు గలవు.

జటా-జెడె; శయ్యా—సెజ్జె; వ్యంజనమ్—బెంజనమ్;
వ్యతిరేకమ్—బెతిరేకం, వెతిరేకం; వ్యధా—బెతె; వెతె;⁴

పై విచారణవలన తేలిన ఫలిత మేమనగా 'అ, ఆ' లు మాటుట గలదు. ఇవి సాంస్కృతికము లయినప్పుడు మాటుట యధికము. ద్రావిడములయినప్పుడు మాటుట చాలనల్పము. అట్లుప్రాచీన ద్రావిడ గతమయిన 'అ, ఆ' లు 'ఎ, ఏ' లుగా మాటిన యెల్లయెడలను ఊనిక మాటుటయో ఇతర సామ్యమందుటయో హేతువని విమర్శించి నిరూపింపనగును. పైయుదాహరణములలో 'ఆ' కారము 'ఓ' కారముగా మాటుట యక్కడి వకార లోపమున నని యూహింపనగును. మొత్తముమీద నీ 'అ ఆ' లు ప్రాచీన ద్రావిడమున నుండి యట్లే తెనుగులోనికి వచ్చినవనుట సిద్ధాంతము.

2. ఇ, ఈ ల చరిత్రము

(2) ఇ, ఈ — ఈ రెండును ద్రావిడ భాషలన్నిటియందును సుప్రసిద్ధముగా నున్నవి. ఇవి పదములలో నావయవికముగాను ధాతువులయందును ననేక స్థలములలో గనుపట్టుచున్నవి. ఇవియును త్రికములలోనివే. వీని కుదాహరణములు అనేకములు గలవు.

ఇల్ (అరవము) ఇల్లు (తెలుగు) ఇల్ (కన్న) ఇల్ (మల)
— ఈచల్ ఈగలు ఈథల్ ఈయల్

పదాదినన్న 'ఇ' కారము అనేక స్థలములలో 'ఎ' వర్ణముగా మాటినది. ఈ మార్పున కుదాహరణములు 'ఎ' వర్ణ విచారణ సందర్భమున నీయంబడును.

ఈ రెండునుగాక అరవవైయాకరణులు “కుట్రియల్ ఇగరమ్” అనగా కుఱుచ ఇకారము అను నొకదాని నంగీకరించిరి.⁵ ఈ కుఱుచ ఇకారము ‘మ య’లకు నడుమ ‘మియా’ యను ప్రత్యయములో సంబోధనమున వచ్చును. ఉ॥ కే.శ్మియా, సేన్మియా. సంధియందు మొదటిపదము తుదిని కూడవిడిగావచ్చును. ఉదా—నాకు + యాదు = నాకియాదు (నాలుకయేది) ఈ కుఱుచ ‘ఇ’ కారము సాధారణ. ‘ఇ’ వర్ణమువలె ఏకమాత్రాకము గాక అర్థమాత్రాకమనియే నిశ్చయింపబడినది. ఈ కుఱుచ ‘ఇ’ కారమును ఇతర ద్రావిడభాషావైయాకరణులు కేర్పొనలేదు. ఇది ప్రాచీన ద్రావిడభాషలో నుండినను నేటి తెనుగున నశించిన దనవచ్చును.

3. ఉ, ఊ ల చరిత్రము

(3) ఉ, ఊ—ఈ రెండును ద్రావిడభాష లన్నిటియందును దేశ్యపదములలోను అవయవికముగాను ధాతుగతముగాను కనుపట్టుచునే యున్నవి. ఇవి ప్రాచీనద్రావిడమునుండి తెనుగునకు వచ్చిన వనుట నిర్వివాదము. ఊనికతో నుండి పదాది నున్న ఉకారము అట్లే ప్రాచీన ద్రావిడపదములనుండి మార్పులేకయే తెనుగునకు వచ్చి చేరినది. ఊనిక మాటినప్పుడు ఈ ఉకారము మాటిపోయి ‘ఓ’ లేక ‘ఓ’ అను రూపమును బొందినది. ఉకారము ప్రాచీన ద్రావిడమునుండి మార్పులేక యట్లేవచ్చినదని చెప్పవచ్చును.

ఉ॥ తెనుగు.	ఉగ్గము	(కన్న)	ఉగ్గ	(తమి)	ఉక్క	(తుళు)	ఉగ్గి
	ఉడుగు		ఉడుగు		ఉడుంగు		
	ఊరు		ఊర్		ఊర్		

పదాంతమునందున్న ఉకారము మాత్రము తెనుగున నవీనముగానే యేర్పడినదనుట సత్యము. నేడు తెనుగున ‘ఉ’ కారాంతముగా నున్న శబ్దములు ప్రాచీన ద్రావిడమున హలంతములుగానే యుండినవనియు నేటికిని అవి తమిళ కన్నడములయందు హలంతములుగానే యున్నవనియు స్పష్టము. తెనుగు నందలి ఉకారసంధి నిత్యత్వమును విచారించునప్పు డీవిషయము మఱల వ్రాయఁబడును.

అరవవైయాకరణులు (తొల్కాప్పియనారు) కుట్రియల్ ఉగరమ్ అను దాని నొకటిని (కుఱుచ ఉకారమును) అంగీకరించిరి. ఇది యర్థమాత్రాకము. కుఱుచ ‘ఇ’ కారము వంటిదే యియ్యదియును. ఇది-యరవమున తొల్కాప్పియ

5. తొల్కా. ఎఱ్రత్తు. 34-35. కుట్రియల్ ఇగర నిట్రల్ వేణ్ డుమ్ యావెన్ సిన్ నై మిసై ఉరై యసై క్కిళవి క్కావయిన్ వరూమ్ మగరమూర్న్ జే.

నారు కాలమున మిక్కిలి ప్రాధాన్యముఁ బొందియున్నది. దీనిని తెనుఁగు మొదలగు నితరభాషల నైయాకరణము పేర్కొనలేదు. ఇదియును అర్థమాత్రాకముగానే యుండినది. ఇప్పుడు నిరూపించిన కుఱుచ 'ఉ' కారమును ముందు తెల్పిన కుఱుచ 'ఇ' కారమును గూడ సామాన్యములయిన 'ఉ' కార 'ఇ' కారముల కంటె ఉచ్చారణ కాలమునందు మాత్రమే గాక స్వభావమునందును భిన్నములని తొల్లా ప్రియనారు వ్రాసెను. ఇవి రెండును దత్పూర్వమున నున్న హల్లు నుచ్చరించు! స్థానముతోనే యుచ్చరింపఁబడును.⁶

4. ఎ, ఒ ల చరిత్రము

ఎ. ఒ :—ఈ రెండును బ్రాచీనద్రావిడమునుండియే తెనుఁగునకును ఇతర ద్రావిడభాషలకును వచ్చినవి. ఈ యక్షరములు హ్రస్వదీర్ఘము లనియెడి భేదము సంస్కృతమున లేదు. ఇది ద్రావిడభాషా స్వభావమునఁ బాతుకొని యుండినదని శాస్త్రజ్ఞుల యాహ. వీని దీర్ఘస్వరూపములయినవి మాత్రమే సంస్కృతమున నున్నవి. పాణిన్యాచార్యులు 'ఎ ఒ' లను నిరూపింపలేదు. పతంజలి తన మహాభాష్యమున వీని స్వరూపమును దెలిసి "సామవేద శాఖీయులయిన సాత్యముగ్రిరాణాయణీయులు అర్ధ 'ఎ' కారమును అర్ధ 'ఒ' కారమును పఠింతురు. తోకమునగాని ఇతర వేదమునందుగాని యీ అర్ధ 'ఎ' కారమును అర్ధ 'ఒ' కారమును లేదు." అని వ్రాసెను.⁷ కాల్యేలుగారు కూడ యీ రెండును సంస్కృతమున లేవనియును, ద్రావిడములే యనియును వ్రాసిరి.

"కొండఱ మతంబున హ్రస్వవక్రంబులును బ్రాకృతంబునందు గలవు. కొండఱ మతంబున వక్రతమంబులుం గలవు. ఎ ఏ ఒ ఓ లు వక్రములని ఐ ఔ లు వక్రతమములని ప్రాచీనులు వ్యవహరింతురు" అని చిన్నయసూరి వ్రాసెను.

ప్రాకృతమున నివి యున్నవా లేవా యనువిషయమున భిన్నాభిప్రాయములు గలవనుట పైదానినిబట్టి స్పష్టము. కాని⁸ ఆంధ్రభాషాచరిత్రకారులు 'ఎ, ఒ' లు

6. తొల్కా. ఎత్తు 101.

7. ఛాందోగానామ్ సాత్యముగ్రిరాణాయణీయాః అర్ధమేకారమ్ అర్ధమౌకారం చాధీయతే, నైవహిలోకే నాన్యస్మిన్ వేదే అర్ధ ఏకారో అర్ధ ఓకారోవాఽస్తి (పాతంజల మ॥ భా॥ 1, 22, పంక్తి. 21, 23, 24.) P. S. S. పు. 28, సీతారామ పండితీయము. విషయము. 210.

8. తెల్ల = తెల; చెత్త = చెత్ర; మెత్తీ = మెత్తీ; వెజ్జ = వెద్య; సెణ్ణ = సైన్య; పెచ్చె = ప్రేక్షతే; పెచ్చణిజ్జ = ప్రేక్షణీయ; అవెక్కి = అవేక్షిక; గుబ్బెజ్జ = దుర్బేద్య; మెచ్చ = మేచ్చ; ఛెత్త = ఛేత్ర; ఏశెన్లు = ఏషణులు; కొత్తుల = కౌస్తుభ; జొవ్వణ = యావన; దొచ్చ = దౌత్య; దొబ్బల్ల = దౌర్బల్య, పవొత్త = ప్రపౌత్ర; మొత్తిల, మాత్తియ = మాక్షిక; ఒట్ట = ఓష్ఠ; అణ్ణొణ్ణ = అశోన్య; పఒట్ట = ప్రకోష్ఠ—అ. భా. చ. పుట 193.

ప్రాకృతమునఁగల యట్లు నిరూపించుచు ననేకోదాహరణముల నొసంగుచున్నాడు. ఈ యుదాహరణములన్నియును కొందఱు ప్రాకృతవ్యాకర్తలచే నీయంబడినవియే. దేశీయప్రాకృత వ్యాకర్తలననుసరించి సవిమర్శంబుగ వ్రాయంబడిన పాశ్చాత్య పండిత కృతప్రాకృత వ్యాకరణములందును ఈ విషయము పేర్కొనంబడినది. అయినను గొన్నియెడల 'తెల్ల' మొదలయిన క్రింద నుదాహృతములైన శబ్దములు దీర్ఘములుగానే పేర్కొనంబడినవి. ప్రాకృతహ్రస్వములు లేవను వారిమతమున నివియన్నియును దీర్ఘములే. పైగా హ్రస్వదీర్ఘములరెంటికిని ఒక్కటే వ్రాతగుర్తుని చెప్పవలసివచ్చినప్పుడు ఎచ్చట 'ఎ'వర్ణమో ఎచ్చట 'ఏ'వర్ణమో తెలియ వీలులేదు.

పై విచారణమునుబట్టి స్పష్టపడినవిషయములు.

1. హ్రస్వములయిన 'ఎ ఒ' లు వేదశాఖలో నొక్కచోటనే గలవు.
2. ప్రాకృతమునందును వీనియునికినిగూర్చి యభిప్రాయభేదము గలదు.
3. ద్రావిడభాష లన్నిటిలోను అనాదిగాను శబ్దములలో ఆవయవికము గాను ధాతుగతముగాను 'ఎ ఒ' లు కనుపట్టుచున్నవి. ఈ మూడువిషయములఁ బట్టియు, దేలు నభిప్రాయ మేమనగా 'ఎ ఒ' లు ద్రావిడభాషలలోనికి సంస్కృత ప్రాకృతములనుండి రాలేదనుటయే. ఒకప్పుడు ద్రావిడభాషాగతమైన యీ యచ్చారణయే సంస్కృతప్రాకృతములోని 'ఎ ఒ' లకు హేతువయి యుండ నగును. లేదా ప్రాకృతములయందు స్వతంత్రముగా గలిగియుండ వచ్చును. ఇట్లుఁపొందుటకు ఈక్రిందివిషయమును సాధకముగా గనుపట్టుచున్నది.

తెల్ల, చెత్త మొదలయిన శబ్దములలో కొందరమతంబున దీర్ఘమయిన 'ఏ'కారమే యని ముందే చెప్పితిని. ఇది హ్రస్వమను వారికేమి ప్రమాణము.

ఉచ్చారణదృక్పథా, ఇట్టి యచ్చారణము కాలక్రమమున నేర్పడుట కొక హేతువు గలదు. సంయుక్తాక్షరమునకు ముందున్నదీర్ఘము హ్రస్వమగునని ప్రాకృతవ్యాకరణములన్నియును జెప్పుచున్నవి. ఆ కారాదికము అట్లు హ్రస్వములగుచుండగా

ఏకారమెట్లు హ్రస్వము గావలెను? హ్రస్వమయిన ఏకారములేదుగదా యను ప్రశ్నము రాకతప్పదు. అట్టిస్థలములయందు ఏ ఓ వర్ణములకు బదులుగా ఇ, ఉ వర్ణములు గనుపట్టుచున్నట్లు గొన్ని యుదాహరణములవలనఁ దేలుచున్నది.

కొన్నిచోట్ల స్వరూపముచేతనే హ్రస్వమున్నట్లు తెలుపఁబడినది. ఇట్టిహ్రస్వము ఉచ్చారణలో సంయుక్తాక్షరములకు మూడువర్ణుడి స్థిరపడియుండనగును. అది నవీనముగావుననే కొందఱు యైకాక్షరములచే నంగీకరింపఁబడలేదు.

ఇట్టిసందర్భములో ప్రాకృతాదికమునందలి హ్రస్వములయిన 'ఎ ఓ' లకు ద్రావిడములయిన వక్రములు హేతువులయి యుండవచ్చునుగాని దానికి విషరీతము మాత్రము గాదనుట స్పష్టముగాదా!

హ్రస్వములయిన 'ఎ'కార 'ఓ'కారములు తొల్కాప్పియమునందును, శబ్ద మణిదర్పణమునను, ఆంధ్రశబ్దచింతామణియందును పేర్కొనబడినవి. తెనుగున ^{ఇట్లు} ఏలకు గల భేదము సుప్రసిద్ధమగుటచే ఉదాహరణము లీయలేదు. శబ్దమణి దర్పణకారుడు 'ఎ ఏ ఓ ఓ' అనునవి కన్నడమునందు స్వాభావికముగానే యున్నవి. అని వ్రాసెను¹⁰.

5. ఏ, ఓ ల చరిత్రము

ఈ రెండును తెనుగు మొదలయిన ద్రావిడభాష లన్నిటియందును గలవు. ఇవి ప్రాచీనద్రావిడమునుండియే తెనుగునకు వచ్చినవి. సంస్కృతమునుండిగాని ప్రాకృతమునుండిగాని ద్రావిడభాషలలోనికి వచ్చినవిగావు. ప్రాచీనమయిన తొల్కాప్పియమునందును 'ఎ ఓ' లు పేర్కొనబడినవి. ఇక సంస్కృతము నందలి ఏకార ఓకారములకును ద్రావిడమునందలి ఏకార ఓకారములకును భేదము కలదా? యను ప్రశ్న మునకు సమాధాన మీయవలయును. ఉచ్చారణమునగాని స్వభావమునగాని వీనికి భేదములేదని కాల్యేణుగారి యభిప్రాయము. అరవవైయాకరణులలో గొందఱును నట్లే యభిప్రాయపడి యున్నారు. కన్నడ వైయాకరణుడగు కేశిరాజును నట్లే 'ఏ ఓ ఐ ఔ' లను సంస్కృతముతో నభిన్నముగానే యూహించునట్లు చెప్పవచ్చును. కాని సంస్కృ

9. చండప్రాకృతవ్యాకరణము 2 వ భాగము 6. సూత్రము. "హ్రస్వత్వం సంయోగే" స్వరాణాం హ్రస్వత్వం భవతి సంయోగేఽక్షరేపరే—ఉదా—కవ్వం (కౌవ్యం) కజ్జం (కార్యం) సిగ్గో (శీఘ్రః) సుజ్జో (సూర్యః) త్రివిక్రమని ప్రాకృతశబ్దానుశాసనము- సూత్రము 40. పుట 30-31. ఆర్షప్రెస్సు విశాఖపురి. సంయోగే - 40 - సంయోగే పరే పూర్వస్య స్వరస్య హ్రస్వో భవతి॥ ఆ॥ ఆమ్రం = అమృం, తామ్రమ్ = తమృం, విరహగ్నిః = విరహగ్నీ, అమాత్యః = అమచ్ఛో. ఈ॥ తీర్థమ్ = తీర్థం, చూర్ణమ్ = చుర్ణం. నరేంద్రః = నరిందో. మ్లేచ్ఛః = మిలిచ్ఛో. ఓ । అధరోష్ఠః = అహరుగ్ధో. నీలోత్పలమ్ = నీలుప్పలమ్. ఏవోతోః క్వచిత్స్వరూపేణైవ హ్రస్వః, ఏకః = ఎక్కో, నేవ = నెవ్వా, నీడమ్ = నెడ్డమ్, గ్రాహ్యమ్ = గ్రాహ్యం, స్తోకమ్ = శ్లోకం తుణ్డమ్ = తొండం. 10. సవ నిసిద ఎ ఏ ఓ ఓ ఎంబివు కన్నడ దోళోష్వభావ దిందోళపు— శ॥ ద॥ 8 సూత్రము. తొల్కాప్పియము ఎత్తొత్తు నూ. 16. ఎ ఏ లకును ఓ ఓ లకును వ్రాతలో భేద మున్నట్లు నిరూపింపబడినది.

తమునందలి 'ఏ ఓ' లకును ద్రావిడమునందలి ఏ ఓ లకును ఉత్పత్తిలో భేదము కలదనియు నట్టిభేదము ఈరెండు భాషలకును గలభేదమును సాధించుననియు సుబ్రహ్మణ్యశాస్త్రిగారు వ్రాయుచున్నారు. ¹¹ వారిమత మీక్రింద నుదాహరింపఁ బడుచున్నది. ¹²

“సంస్కృతమునందలి 'ఏ ఓ' లు సంయుక్త స్వరములు. వీనిని సంస్కృత వైయాకరణములు సంధ్యక్షరములని యొక్కరీతి నే చెప్పిరి. సంస్కృతభాషకుఁ బూర్వ రూపమయిన ప్రాచీనపు ఇండోజెర్మానిక్ భాషలో నేటి సంస్కృతమునందలి 'ఏ ఓ' లు గల పదములకుఁ బూర్వరూపములయిన పదములలో నవి ఏ = (అఇ, ఎఇ, ఉఇ) ఓ = (అఉ, ఎఉ, ఒఉ) అను ధ్వనులకు సమానములనందగిన ధ్వనులతో గన్పట్టుచున్నవి. ఏ ఓ ఐ ఔలు సంధ్యక్షరములని పాణిన్యాదుల మతము. సంస్కృత వ్యాకరణము ననుసరించియు 'అ ఇ' లకు సంధి గలిగినపుడు 'ఏ' యును 'అ, ఉ' లకు సంధిగలిగినపుడు 'ఓ' యును నాదేశము లగుచున్నవి. కొన్ని స్థలములలో 'ఏ' కార 'ఓ' కారములకు అకారము పరమయినప్పుడు 'అ' కారము లోపించుచున్నది. హరే + అత్ర = హరేత్ర; గురో + అత్ర, = గురోత్ర. ఈ సంధినిబట్టి మాత్ర మివి సంధ్యక్షరములు గావనవచ్చును. కాని 'ఏ ఓ' లకు అచ్చు పరమయినపుడు సాధారణముగా 'అయ్, అవ్' అనునవి యాదేశములగు ననుటయే సత్యము. ఇది పాని సంధ్యక్షర స్వభావమునే నిరూపించుచున్నది. ప్రాచీనపు ఇండోజెర్మానిక్ భాష లలో నుండిన 'అయ్' అనుదాని స్థానమున వచ్చిన ఏకారము మాత్రము సంధ్యక్షరముగాదు. కేవల దీర్ఘముగానే యుండిన దన వచ్చును. మొత్తముమీద సంస్కృతమునందలి 'ఏ ఓ' లు చాలవఱకును సంధ్యక్షరములనుట నిస్సంశయము.

అత్యల్ప స్థలములలో మాత్రము అవి దీర్ఘాచ్చులు. అరవమునందు మాత్రము ఏ ఓ లు ఎన్నడును సంధ్యక్షరములు గావు. అవి అసంకీర్ణములయిన దీర్ఘాక్షరము లనుట నిస్సంశయము. అ + ఇ అని సంధిగలిసినప్పుడు అ + వ్ + ఇ = అవి ; ఆ + ఇ = ఆ + య్ + ఇ ఆయి అనురూపములు సిద్ధించునుగాని ఏ ఓలు రావు.

అ + ఇడమ్ = అవ్ + వ్ + ఇడమ్ = అవ్విడమ్ (ఆయెడ) తెలుగు. ఆ + ఇరుదిణై = ఆ + య్ + ఇరుదిణై = ఆయిరుదిణై (ఆరెండు విధములు)

11. ప్రయోగవివేకము - 5 సూత్రవ్యాఖ్యానము 'అగరవిగర వేకారమాగుమ్' వానిని సంధి యొక్కరమని పేర్కొనిరి. శివజ్ఞానమునివరు కూడ నట్లే చెప్పిరి. (తొల్లాప్పియరు మదలో సూత్రిర విరుత్తి 24) 12. P. S. S. పుట - 29.

పల + ఉండు = పల + వ + ఉండు = పల వుండు (అనేకములు ఉన్నవి) ఇట్లే ఏ ఓల యొక్క స్వభావము సంస్కృత తమిళములయొక్క పార్థక్యమును స్పష్టముగా నిరూపించుచున్నది.”

పయిని తమిళమును గూర్చి చెప్పబడినదంతయు నితర ద్రావిడభాషల కెల్లను జెల్లును. తెనుగునందలి ఏ ఓలును నట్టివేయనుట నిస్సంశయము. మన + ఇల్లు = మనయిల్లు తన + ఉప్పు = తనయుప్పు. అగునుగాని మనేల్లు, తనోప్పు అను రూపములు రావు. ఇప్పుడు తేలిన సిద్ధాంతములు.

(1) ద్రావిడములయిన ఏ ఓలును సాంస్కృతికములయిన ఏ ఓలును ఉచ్చారణలో నేడు సదృశములేదైనను ఉత్పత్తియందును స్వభావమునందును భిన్నములును స్వతంత్రములును నైయున్నవి.

(2) ద్రావిడములు దీర్ఘక్షర మాత్రములు. అసంకీర్ణములు. సాంస్కృతికములు సంధ్యక్షరములు.

(3) అ + ఇ; అ + ఉ, అను వానివలన సంధిలో ఏ ఓలు సంస్కృతమున నేర్పడును. తెనుగున నేర్పడవు.

6. ఐ బౌ ల చరిత్రము

(b) ఐ బౌ:—ఈ యక్షరములు రెండును తెనుగునఁ గలవని బాలవ్యాకరణమున నంగీకరింపబడినది. అ ర వ ము న నున్నట్లు తొల్కాప్పియమునందు నున్నది. కన్నడ మలయాళ వైయాకరణములు గూడ నాయాభాషలలో నివి యున్నట్లు అంగీకరించియే యున్నారు. ఈ రెండక్షరములును ద్రావిడములా సాంస్కృతికములా యనువిషయమున నభిప్రాయభేదము గలదు. ప్రాకృతమునుండి యివి ద్రావిడభాషలలోనికి వచ్చినవాఁడైయును ప్రశ్నమును విచారణీయమే. ✱

తుది విషయమునకు సమాధాన మేమనఁగా నీ ‘ఐ బౌ’లు ప్రాకృతమునుండి యాంధ్రమునకు (ద్రావిడములకు) రాలేదనుటయే. ✱ ఈ రెండును ప్రాకృతమునం గలవా యనునదియే సంశయాస్పదము. పయి చిన్నయసూరిగారి వాక్యమునుబట్టి ప్రాకృతమున వీనియునికి విప్రవిప్లవమని తేలునుగదా! ప్రాకృత వ్యాకరణము లన్నిటియందును ‘ఐ’ కారము ఏ ఏలుగాను ‘బౌ’ కారము ‘ఒ ఓ’ లుగాను మాఱు ననుట యంగీకరింపబడినది. కొన్నియెడల ప్రాకృతములో ఐ వర్ణము ‘అ ఇ’ గాను బౌ వర్ణము ‘అ ఉ’ గాను కూడ మాఱునని యంగీకరింపబడినది.¹³

13. చండ ప్రాకృత వ్యాకరణము. స్వర విభావము. సూ 9-12. ఏరైతః; అ ఇ చ; ఓ ఐ బౌతః. అ ఉ చ. ప్రాకృత ప్రకాశము: భామహాకృతము-ప్రథమ పరిచ్ఛేదము 35, 36, 41, 42 నూ. ఐత ఏత్; వైలః = వేలో; వైత్యోష్వః; వైత్యః = దశచ్ఛ బౌతఓత్; కామదీ = కోము ఈ; పారాదిష్వః; పారః = పడరో.

ఉ॥ వైరం-వేరం-వళరం; ఐశ్వర్యం-అశ్వరియం; సౌవర్చలం-సోవచ్చలం;
కౌరవా=కడరవా; పౌరుషం=పడరిసం.

పైవాసిని బట్టి యీ మార్పులు నిత్యమేకాని హేమచంద్రుని ప్రాకృత చంద్రికయందు ఐ బౌ లు ప్రాకృతమునను నున్నట్లు వ్రాయబడినది¹⁴. ప్రాకృత వ్యాకరణములను సారస్వతమును చక్కగా విమర్శించి గొప్ప వ్యాకరణమును వ్రాసిన పిషెల్ అను జర్మను పండితుడు ఈ విషయము అప్రామాణికమని నిశ్చయించెను¹⁵. చంద్రుని ప్రాకృత వ్యాకరణమునను గూడ 'ఐ బౌ' లు ప్రాకృతమున నున్నట్లు వ్రాయబడినది. ఇట్లు సందిగ్ధమైన యీ వర్ణములు ప్రాకృతములనుండి తెనుగు మొదలగు భాషలలోనికి వచ్చిననుట అసందర్భము.

ఇక సంస్కృతముననుండి వచ్చిననుటను విమర్శింపవలెను. అరవము నందున్న యీ అక్షరములకును సంస్కృతముననున్న వీనికిని చాల భేదము కలదు. సంస్కృతముననుండిన యీ రెండును అ ఇ, అ ఉ, అను నక్షరములవలన నేర్పడిన సంధ్యక్షరములనియు నందు మొదటి యథమాత్ర అకారమును మిగిలిన 1½ మాత్రయును వరుసగా ఇకార ఉకారములు ననుటయు ప్రాతిశ్ఛాద్యుల మతము. బౌ=½అ+1½ఉ. ఐ=½అ+1½ఇ¹⁶. ఇక అరవమునం దట్లనుటకు వీలు లేదు. తొల్కాప్పియనారు. ఐకారము అ+ఇ అనునట్లు సమముగా నగుననియు, అయ్ అని వానికిబదులుగా వచ్చుననియు వ్రాసెను. అట్లే 'బౌ' కారమును అ+ఉ అనువాని సమసంఘటనను బట్టి దేర్పడినదనియును 'అవ్' అనునది దానికి బదులుగా వచ్చుననియు తొల్కాప్పియనారు చెప్పెను¹⁷.

సంస్కృతమునందు సందిలో | ఐ బౌ లకు బదులుగా అయ్ ఆవ్ | అనునవి (అకారముతో వచ్చును) నై + అకః=నాయకః పౌ + అకః=పౌవకః; ఇట్లుకాక తమిళమున ఐ బౌల స్థానమున హ్రస్వ అకారముతోడి యకారవకారములు వచ్చునని ముందు చెప్పితినిగదా! సౌఖ్యము=సృక్కియము; బౌవై=అవై; వైవౌ=వవౌ (గబ్బిలము).

14. హేమచంద్రుని ప్రాకృత చంద్రిక i-i కైతవ=కైతవ; సౌదర్య=సౌదరియ;
కౌరవ=కౌలవ, కౌరవ, 15. జర్మన్ ప్రాకృత వ్యాకరణము. పిషెల్. విషయసంఖ్య 60—61 a
ఐదొతాచకేహించిన్మతే భవత ఏవ—కైతవం కైతవం. చండ. ప్రా. వా. స్వర. 19 సూ.
16. P.S.S. పు. 31, 32. అకారార్థమ్ ఐకారకారయోరాదిః, ఇకారో అధ్యర్థః పూర్వశేషః.
తైత్తి. ప్రా. ii—26, 28. ఐచోశ్చ ఉత్తరభూయస్త్యాత్ (పా. మహాభాష్యము—i, 22, 18)
సీతాతామ పండితీయము, విషయము 207. 17. అకర ఇకరమైకార మాకుమ్ (తొల్.
ఎఫ్ర. 54) అకర త్తింబర్ యకరప్పళ్ళియుమ్ ఐయెనెడుమ్ చిన్నై మెన్ పెరన్తోన్మమ్ ఎఫ్ర. 56. సూ॥
P. S. S. పుట. 30.

ఇంకొకభేద మేమనగా సంస్కృతమునందలి 'అ ఆ' లు పతోగూడినప్పుడు సంధ్యక్షరముగా ఐకారమువచ్చును. తవ + ఏవ — తవై వ. అట్లే ఔ కారము 'అ, ఓ' ల సంధివలన వచ్చుచున్నది. మమ + ఓతుః — మమౌతుః. అరవమునగాని తెనుగునగాని యిట్టి స్వభావము ఐ ఔలకులేదు. పయియచ్చులు కలిసినప్పుడు ఇట్టిసంధి యేర్పడదు. (అరవసంధి) అ + ఏ — అవే! ఆ + ఏ — ఆయే; ఆవే.

సంస్కృతమున నీ సంధ్యక్షరముల ప్రాచీన రూపములు 'అయ్, ఆవ్' అని యును ద్రావిడభాషలలో 'అయ్, అవ్' అనియును అయియుండునని తోచుచున్నది.

కాని కాల్దెల్లుగారు ఈ 'ఐ' అను వర్ణముయొక్క ప్రాచీనరూపము అరవమున 'ఎయ్' అనియును ఇది సంస్కృతోచ్ఛారణముతో కాలక్రమమున సమానమయ్యెననియు జెప్పుచున్నాడు. ఈ పక్షముననుగూడ ఇది సంస్కృతము నందలి ఐ వర్ణముకంటె భిన్నమే యనక తప్పదు. ఇట్టిమార్పు ఒకప్పుడు వచ్చియుండినచో తొల్కొప్పియనారు కాలమునకు అనగా క్రీస్తుశకము కొన్ని శతాబ్దములకు ముందే వచ్చియుండవలెను. వారియూహకు యుక్తి యీ క్రింద నీయంబడినది.

అరవము	మలయాళము	కన్నడము	తెలుగు
కడై	కడ	కడె	కడ
తలై	తల	తలె	తల
మునై	మొన	మొనె	మొన
కటై	కట	కటె	కట

ఈ పయిపదములలో తుదినున్న యరవ ప్రత్యయము 'ఐ' అనునది. తమిళములో అకారాంత పదములు చాల స్వల్పము. తెనుగు మలయాళముల తుదినున్న 'అ' కారాంతతయే ప్రాచీన ద్రావిడమున నుండెననియు నట్టి 'అ' కారము 'ఎ' కారమయి 'ఎ' కారము ఎయ్ అను నుచ్ఛారణమున నుండెననియు నూహించుట యుక్తమును వీనికి సమన్వయము కుదుర్చుచున్నదనియును వీరి యుద్దేశము¹⁸.

ఈ కల్పనకు ప్రతిబంధక మొక్కటియే కలదు. అరవము ద్రావిడభాషలన్నిటిలోను ప్రాచీనతమములయిన రూపములను గలిగియున్నదని కాల్దెల్లుగారి యుద్దేశమే. అట్లయినచో ప్రాచీనోచ్ఛారణము అరవమునందలిది గాని యితరములనుటకు వీలులేదుగదా! అంతియగాక తొల్కొప్పియనారు కాలమునందీ యుచ్ఛారణయుండియుండిన నాతడు వ్రాసియుండకపోడు. కాబట్టి 'నడై' అనురీతిని శబ్దముల తుదినున్న ఐకారము 'అయ్' అనురూపముతోనుండి (నడయ్) తుదినున్న

యవర్ణముపోయి (నడ) అకారాంత రూపము రావచ్చును. తరువాత నది (నడై) ఎకారాంత రూపమును పొందియుండవచ్చును.¹⁹ ఈ కల్పన యుక్తము గానే కన్పట్టుచున్నది. ఇంతకంటె స్వల్పముగా నీకల్పనను మార్చి యిట్లు చెప్పట యుక్తతరమని తోచుచున్నది. 'నడై' యను ప్రాచీనోచ్ఛారణము 'నడయ్' యని మాఱి, ఆతరువాత కర్ణాటదేశమున 'నడెయ్' యని రూపాంతరము నంది కాలక్రమమున రెండుస్థలములను 'య'కారము లోపించి రూపములు స్థిరపడె ననియు, జెప్పవచ్చును. ఇంకొకవిధమయిన కల్పనయుగలదు. తొల్కాప్పియవారు ఏకమాత్రాకమయిన ఐకారము కలదని స్పష్టముగా చెప్పియున్నాడు.²⁰ పదాంత మునందున్న 'ఐ'కారము కాలక్రమమున హ్రస్వమయి ఆహ్రస్వ మొకమాండలిక మయిన కర్ణాటమున 'ఎ'గాను తక్కిన తెనుగు మలయాళములలో అకారము గాను మాఱినదనవచ్చునని తోచుచున్నది. ఈ కుఱుచ ఐకారము కలపదములు.

ఐప్పసి

మడై యాన్

కువలై

కుఱుచ ఐకారముండినట్లే కుఱుచ ఔకారముగూడ నున్నట్లు తొలుకాప్పి యము వ్యాఖ్యాతలు వ్రాసిరి. తొలుకాప్పియమున ఈ విషయము స్పష్టముగా జెప్పబడలేదు.

శబ్దరత్నాకరమునందు ఐ ఔలు చాలవఱకును అయి, అవు అనువానియొక్క రెండవరూపములనియే వ్రాసియున్నారు. కన్నడమున నిఘంటువువ్రాసిన కిట్టెలు గారుకూడ నీ యభిప్రాయమునే సూచించుచున్నారు. నేటి తెనుగు కన్నడముల యందు ఐ ఔలకు బదులు, అయ్ అయి, అవు అనునవి యాదేశముగా వచ్చు చున్నవి. కొన్నిస్థలములయందు 'అయి', 'అవు' అనునవియే పూర్వరూపము లయినట్లును ఐ ఔలు తరువాతివిగా నున్నట్లును గనుపట్టుచున్నవి. ఉ॥ అగుము = అవుము. ఔము²¹. ఇట్లే కన్నడమునను నేటి తమిళమునను కొన్నియెడల 'అయ్, అవ్'లు ఐ ఔ'లుగా మాఱినవనుట స్పష్టము.

పై విచారమునుండి తేలినదేమనగా ప్రాచీనద్రావిడమున అనగా తొల్కాప్పియమునకుముందే ద్రావిడభాషలలో.

1. ఇ ఔలు స్వతంత్రముగానే అనగా సంస్కృతసంబంధములు గాకుండగనే యుండినవి.

2. అవియును సంస్కృతమునందువలెనే సంధ్యక్షరములు లేక సంయుక్త స్వరములే యగునను దద్గతావయవముల యుచ్ఛారణకాలమునను స్వభావమునను భేదముగలదు.

19. P. S. S. పు. 23 - 24. 20. ఓరళపాకుమ్ ఇడనుమ్ ఆరుండే, తేరుంగారై మొఱ్ఱివయినాన॥ తొ॥ ఎ॥ 57. 21. బా॥ వ్యా॥ క్రియా॥ పరి. నూ. 97.

3. ఏకమాత్రాకములయిన ఐ ఔలు ద్రావిడమున నుండినవి.

4. నేటి తెనుఁగునఁ జాలవఱకు ఐ ఔలు తగ్గిపోయి వానిస్థానమున 'అయి అవు'లే వాడుకలో నున్నవి. ప్రాచీనములయిన ఐ ఔలతోఁగూడిన తెనుఁగుపదము లత్యల్పము. ఇంతకంటె వీనియొక్కప్రభావము అరవమున నధికము. అరవమునఁ బదాంతమున 'ఐ'వర్ణము ప్రథమాంతముగా బహుళముగా గనుపట్టుచున్నది. ద్వితీయావిభక్తిప్రత్యయమును 'ఐ'వర్ణమే.


అం, అఁ—ఇవి యర్ధానుస్వార పూర్ణానుస్వారములు. వీని చరిత్రము వేఱుచోట వివరింపఁబడును. పూర్ణానుస్వారము అరవముతప్ప మిగిలిన ద్రావిడ భాషలయందు గలదు. అర్ధానుస్వారము తెనుఁగున విశేషము.

పై విచారణవలన తేలిన సారాంశము. అ, ఇ, ఉ, ఎ, ఒ అను అయిదు హ్రస్వములును వాని దీర్ఘరూపములును ప్రాచీనద్రావిడమునుండియే తెనుఁగునకు వచ్చినవి. ఐ, ఔలు ప్రాచీనద్రావిడమున నెక్కువగాఁ బ్రచారములో నుండినవి. వానిప్రచారము నేటి తెనుఁగునఁ జాలవఱకు నశించినది. హ్రస్వములయిన ఐ ఔలును (ఏకమాత్రాకములును) అర్ధమాత్రాకములయిన 'ఇ ఉ' లును ప్రాచీనద్రావిడమున నుండినవి. నేటి తెనుఁగున నశించినవి. అర్ధానుస్వారము సంస్కృతప్రాచీనద్రావిడ ములలో లేనిది తెనుఁగునఁ గొంతకాలమునకు మున్ను బయల్పెడలి కాలక్రమమున నుచ్చారణమున నద్దానికి స్థానములేకపోగా నేటి తెనుఁగున నశించినది.

సంస్కృతముకంటె ప్రాచీనద్రావిడమున హ్రస్వములయిన ఐ ఔలును, అర్ధమాత్రాకములయిన ఇ, ఉ లును అధికములు. రెండుభాషలలోని ద్విమాత్రా కములయిన ఐ ఔలును భిన్నములును స్వతంత్రములును. సంస్కృతముననున్న 'ఋ ఌ' వర్ణములును 'ఋ'వర్ణదీర్ఘమును ప్రాచీనద్రావిడమున లేవు. తెనుఁగు నందు సంస్కృతశబ్దసంయోగమునఁ బ్రవేశించినవి. 'ఆ ఏ' లకు నడిమియచ్చారణముగల యచ్చొకటి నేటి తెనుఁగున స్వతంత్రముగా నుత్పన్నమైనది. 'వచ్చాను' మొదలగు శబ్దములయం దది యున్నది.

ముఖయంత్ర స్వభావము, ధ్వనుల యుచ్ఛారణ క్రమము

1. వాగుత్పత్తి విధానము



ముఖయంత్రము

- | | |
|----------------------|-----------------|
| 1. Nasal Orifice | నాసికాద్వారము |
| 2. Nasal Cavity | నాసికాంతర్భాగము |
| 3. Wind pipe | శ్వాసనాళిక |
| 4. Larynx | కృకాగ్రము |
| 5. Epiglottis | ఉపజిహ్వ |
| 6. Pharynx | గళాగ్రభాగము |
| 7. Uvula | లంబిక |
| 8. Tongue Back | జిహ్వమూలము |
| 9. „ Front | జిహ్వమధ్యము |
| 10. „ Blade with Tip | జిహ్వగ్రము |
| 11. The Soft Palate | మృదుతాలువు |
| 12. The hard Palate | కఠినతాలువు |
| 13. Teeth Ridge | దంతమూలము |
| 14. Teeth Front | దంతాగ్రము |
| 15. Lips | ఓష్ఠములు |
| 16. Food pipe | ఆహారనాళిక |

అర్థవంతములయి మనుజులు మాటాడు శబ్దములు కొన్ని ధ్వనులకూడిక వలన నేర్పడినవి. ఈ ధ్వను లేర్పడుటకు ముఖము అనగా నోరును అందుండి బయల్పెడలు గాలియును (శ్వాసమును) ముఖ్యహేతువులు. అట్టిశ్వాసము లేనిచో మాటయేరాదు. నోరును నోటియందలి భిన్న భాగములును పనిచేయనపుడు శబ్దమే కలుగదని వేఱచెప్ప నక్కఱలేదు. అట్లు నోరు మూసికొన్ననుగూడ నొకవిధ మయిన యోండ్రింపు, గూండ్రింపు మొదలగునవి కలుగునుగాని యవి భాషాంగములు గాకుండుట వాని కిటు ప్రసక్తి లేదు.

నాసికా రంధ్రములనుండి పీల్చిన వాయువు, సాధారణముగా ఆరోగ్య వంతునియందు నిశ్శబ్దముగానే చరించును. అనగా ఉచ్ఛ్వాస నిశ్వాసములలో ధ్వని యుప్పటిల్లదు. జలుబుచేసినప్పుడుగాని నిద్రలో గురుకు బయలుదేరునపుడు

గాని వాయుప్రసారమున కవరోధము కలుగుటచే నట్టిధ్వని యుప్పతిల్లుచుండును. నిద్రలో శరీరమునందలి యవయవములన్నియు సడలియుండుటవలన మృదుతాలువు గూడ సడలియే యుండును. అట్టియెడ లోపలికి గాలిపీల్చునపుడెల్లను దానివలన గలిగిన యవరోధముచేతనే గుఱక ఉప్పతిల్లుచుండును. గాలి విడుచునప్పుడు శమించుచుండును. కాబట్టి గుఱకలు వ్యవహితముగా వచ్చుచుండును. నోటిలో నుండి యాహారమును మ్రింగునపుడు ఉపజిహ్వా యనునది శ్వాసనాళికాభాగము పయిబడి పూర్తిగా దానిని మూసివేయును. అప్పుడు ఆహారనాళిక తెఱచు కొని దానిలోని కాహారముగాని జలముగాని పోవుచుండును. ఏదైన మ్రింగు నపుడు ఈ ఉపజిహ్వా సరిగా మూసికొనక పోయినచో మనము ఉక్కిరిబిక్కిరి యగు దుము. దీనినే పిలబారుట యందుము. శ్వాసనాళిక లోనికి ద్రవఘనపదార్థములు పోరాదు. మనము ఊరకే గుటక వేసి మ్రింగక మూతపడిన యుపజిహ్వాక నట్లే యుంచినచో నూపిరాడదని తెలిసికొనవచ్చును. ఇట్లగుటకు హేతువు శ్వాసనాళిక మూతపడుటయే యని యెఱుగవచ్చును. నాసికాద్వారములోనికి మనము పీల్చు వాయువు అట్లే గళాగ్రభాగమునబడి శ్వాసనాళికగుండా ఊపిరి తిత్తులలోనికి బోవును. ఇది ఊపిరి పీల్చు విధానము. ఊపిరి విడుచు విధానము దీనికి వ్యతిరేక మయినది. కృతాగ్రమునుండి. పయిభాగముననున్న యవయవముల రూపమును గొంత మాటుపఱచి శ్వాసమును విడిచినచో శబ్దావయవమయిన ధ్వనిని గలిగింప వచ్చును. ఉచ్చారణాంగములయిన పయి యవయవములయొక్క వాయు సంఘ ర్షణము (ఒరపిడి) వలన నిరోధము, లేక తాత్కాలిక స్థంభనము, గలిగి యీధ్వనులు జనియించుచుండును.

కృతాగ్రమునందు నాదతంత్రులు (Vocal chords) అను పేరుగల చర్మ ముల జంటగలదు. వీనిని మూయుటగాని బిగించి నిలుపుటగాని సడలించుటగాని స్వేచ్ఛాప్రయత్నమున జరుగ గలదు. వానిని బిగించినచో శ్వాసనాళికనుండి బయలు వెడలు ఉచ్చాస్వము వానిని చలింపజేయును. మనము బూరా పీకలో నుండి యూదునప్పుడు శబ్ద మెట్లు బయలు వెడలునో యట్లే యీ నాదతంత్రుల చలనమున 'నాదము' అననగు ధ్వని విశేషము ఉప్పతిల్లును. అనగా శబ్దాంగ మయిన యీ ధ్వని మొట్టమొదట నీ నాదతంత్రులలో గలుగునన్నమాట. అట్లు బయలు వెడలిన నాదయుక్తమయిన లేక నాదరహితమైన వాయువు నోటినుండిగాని ముక్కునుండిగాని లేక రెంటినుండిగాని వెడలును. అప్పుడు నోటియందలి భిన్న భాగములయొక్క ప్రయత్నములవలన భిన్నములయిన యక్షరసంజ్ఞలు గలధ్వనులు తృప్తమగును.

2. స్వరవ్యంజన భేదము

ఈ ధ్వనులు, స్వరములు, వ్యంజనములు అనురీతిని రెండువిధములుగా విభజింపఁబడినవి. వీనినే అచ్చులు లేక హల్లులు అనికూడ వ్యవహరించుచున్నాము. ఈ రెండుజాతుల ధ్వనులకును గల భేదమేమి యని ప్రశ్నింపవలసినది. అచ్చులు, హల్లులు, అనుభేదము పాణినిచ్చే జేయఁబడిన ప్రత్యాహార సంజ్ఞలవలన నేర్పడినదని ముందు పేర్కొంటిని. “స్వయముగా బ్రకాశించునది అనగా నితరాపేక్షలేక యుచ్చరింపఁదగి యుండునది స్వర మనఁబడును. లేదా యదాత్తాది స్వరములతో ధ్వనించునదిగాన స్వర మనఁబడును. అచ్చుల సాహాయ్యమున వ్యక్తములగు ననగా నుచ్చరింపఁబడునుగాన హల్లులు వ్యంజనములు అను సార్థకనామమును బడయుచున్నవి.”¹ ఈ వాక్యములనుబట్టి స్వతంత్రోచ్ఛార్యత్వమే స్వరముల విశేషమనియు నది లేకుండుటచే వ్యంజనముల వ్యంజనత్వమనియు స్పష్టపడుచున్నది.

ఇక నేటి ఆంగ్లేయపద్ధతి నున్న (Vowel) వోవెల్ (Consonant) కాన్సొనెంట్లు అనుపదములకు సమానమైన పదములను గా స్వరవ్యంజనములను అచ్చు హల్లులను వాడుచున్నారు. ఆంగ్లశబ్దశాస్త్రము ననుసరించి అచ్చులక్షణ మేమనగా నాదాత్మకమయి నోటియందుగాని ముక్కునోళ్లనుగాని నిరోధములేకయే వెడలునుచ్ఛ్వాసము గలిగినట్టియు వినదగిన యొరిపిడిలేనట్టియు ధ్వని”² మిగిలినవన్నియును వ్యంజనములులేక (Consonants). “పూర్తిగాగాని కొంతవఱకుగాని కృతాగ్రము నుండి మీదిభాగమున నెచ్చటనైనను వినదగిన యొరిపిడిగాని, సశబ్ద స్ఫోటనము (ప్రేలుట)గాని గలిగి నాదాత్మకముగా గాని నాదవిరహితముగా గాని యుండునట్టి ధ్వనులు” అని హల్లులు నిర్వచింపఁబడినవి.³ అనగా కృతాగ్రము నుండి బయలువెడలిన వాయువు నోటిలో నొకచోట నిరోధింపఁబడి తటాలున విడివడుట వలన గాని, మెల్లని యొరిపిడి గలుగునట్లు విడివడుట వలనగాని హల్లు లేర్పడును. పవణోచ్ఛారణమును బరీక్షించినచో పెదవులు మూయుటచే పూరింపఁబడిన వాయువు ఒక్కసారిగా వెలువడి స్ఫోటనము గలుగుచున్నట్లు స్పష్టమగును.

1 ఉపరిస్థాయి నా లేన వ్యంగ్యం వ్యంజనం ముచ్చతే.” తెన్తి. 1. అధ్య. 5-6. నూ. వ్యా. మణిపద్ వ్యంజనం విద్యాత్ నూత్రవచ్చ స్వరం విదుః. శిక్షాసంగ్రహము 436 పుట. స్వయం రాజస్తే స్వరా అన్వగ్భవతి వ్యంజనమితి. పాణిని. పుట. 156. సీ పం. క్షయంరాజస్తే నాన్యేన వ్యజ్యంత ఇతి స్వరాః-పరేణ స్వరేణ వ్యజ్యత ఇతి వ్యంజనమ్. యస్స్వయం రాజతే తం తు స్వర మాహపతంజలిః.

2 “A voiced sound accompanied by a free passage of air through the mouth and not producing audible friction” Daniel Jones, English Phonetics page 11. 3 General Phonetics. Noel Armfield page 8.

పవర్ణమంతయును ఇట్లు ఓష్ఠప్రయత్నమునఁ గలుగుటచేతనే యోష్ఠజన మనఁబడుచున్నది. ఈ వ్యంజనోచ్ఛారణమున మూడుభాగములు గలవు. 1. నిరోధము, 2. స్థంభనము, 3. స్ఫోటనము. 'శషసల' నుచ్చరించునపుడు ఇట్లొక్కసారిగా వాయువు స్ఫోటనమును బొందక ఒరపిడివలన నెమ్మదిగా బయటికి వెడలుచున్నట్లు కనిపెట్టవచ్చును.

హల్లులలో నైదువర్ణములు గలవు. కవర్ణమంతయుఁ గంఠ్యమనియు, చవర్ణము తాలవ్యమనియు, టవర్ణము మూర్ధన్యమనియు, తవర్ణము దంత్యమనియు, పవర్ణము ఓష్ఠజమనియు శబ్దవిమలు కనిపెట్టిరి. కవర్ణము నుచ్చరించునపుడు వాయువు మృదుతాలువు వెనుకకంఠమున స్థంభింపబడును. అట్లే చవర్ణమునకు తాలువువలనను, టవర్ణమునకు మూర్ధమునను, తవర్ణమునకు దంతమూలమునను పవర్ణమునకు ఓష్ఠములయెడను వాయునిరోధము గలిగి యా ధ్వను లుప్పతిల్లుచుండును. కావుననే వీనికి వరుసగాఁ బయిపేళ్లు ఉపయక్తము లయియున్నవి. కచటతపలైదును పరుషము లనఁబడుచున్నవి. వీనియందు నాదము లేదు. అనగా వీని యుచ్ఛారణమున కృకాగ్రమునుండి వెలువడిన వాయువు దానియందలి తంత్రులను జలింపఁజేయదని భావము. అట్లు వీనిని నాదవంతములుగాఁ జేసినచో వరుసగా 'గజడదబ'లు గలుగును. ఈ రెండువిధములయిన వానిని ఒత్తి ఉచ్చరించినచో 'ఖ ఛ ర థ ధ' 'ఘ య ఢ ఢ ధ' యను రెండుజాతుల యక్కరములు గలుగును. వీనినే మహాప్రాణము లని పూర్వులు వ్యవహరించిరి. తుదినున్న 'జ ఞ ణ న మ'లు అనునాసికము లని చెప్పఁబడును. వీని యుచ్ఛారణమున వాయువు నాసికనుండి గూడ వెలువడును. ముఖనాసికావచనములు గావుననే యివి యనునాసికములు. కాబట్టి ప్రతివర్ణమునందును మొదటి రెండక్కరములును శ్వాసాత్మకములు, తక్కినవి మూడును నాదాత్మకములు. అట్లే రెండవదియు నాల్గవదియు మహాప్రాణములు. తుదివి యైదును అనునాసికములు.

శ ష స లు ఊష్మములందురు. (Sibilants) వీనిని ఉచ్చరించునపుడు వాయువు ఒరపిడి వలన మెలమెల్లగ వెలువడును. ఇందు 'శ' వర్ణము తాలవ్యము. 'ష' వర్ణము మూర్ధన్యము. 'స' వర్ణము దంత్యము. అనగా నాయాస్థానములందు వాయువు నిరోధింపఁబడి మెలమెల్లన వెడలింపఁబడును. 'య ర ల వ'లు అంతస్థము లని వ్యవహరింపఁబడినవి. "ఇవి స్పర్శములకును (వర్గాక్షరములు) శ ష సాదులగు ఊష్మములకును నడుమను బలింపఁబడును గావున వీని కంతస్థము లను పేరు వచ్చి

నది.”⁴ వీనిని పాశ్చాత్యులు (Semi vowels) అని వ్యవహరించుచున్నారు. అనగా అచ్చులకును, హల్లులకును నడిమిధర్మములు గలవని భావము. దీని కింకొకవిధమైన వ్యుత్పత్తియు గూడఁ జెప్పబడుచున్నది. జిహ్వయొక్క యంతభాగము, ఆయా స్థానములను అనగా తాలు, మూర్ధ, దంతమూల, ఓష్ఠములను స్పృశించుచున్నది గనుక అంతస్థము లనబడుచున్నవి⁵.

3. స్థానకరణ నిరూపణము

పయిరీతిని నిరూపించిన ధ్వనులన్నిటి యుచ్ఛారణమునను వాయువు ముఖము నుండి వెడలునపుడు రెండు అవయవముల కూడిక గలుగవలసివచ్చుచునే యున్నది. ఆ రెండు అవయవములలో నొకదానికి స్థానమనియు రెండవదానికి కరణమనియు వ్యవహారము. “ఏ యవయవమునం దవయవాంతరము యొక్క స్పర్శము కలుగునో యా యవయవము హల్లులకు స్థానము. ఏ యవయవము అవయవాంతరమును స్పృశించునట్లు చేయబడునో యా యవయవము హల్లులకుఁ గరణము. చవర్గోచ్ఛారణమునఁ దాలువు మధ్యమున జిహ్వ మధ్యముయొక్క స్పర్శము సంభవించును. కావున చవర్గమునకు స్థానము తాలువు. జిహ్వ మధ్యము కరణము.”⁶ ఇట్లే హల్లు లన్నిటికిని నిరూపింపనగును. కవర్గమునకు జిహ్వ మూలము కరణము, మృదుతాలువు స్థానము.

కవర్గము నుచ్చరించునపుడు జిహ్వ మూలమునకు అంగిటియొక్క (మృదు తాలువుయొక్క) తుదిభాగమున స్పర్శకలుగుచున్నది. అట్లు కలుగుటవలన ఊపిరి నిరుద్ధమయి స్థంభనము స్ఫోటనము క్రమమున జరిగి యీ ధ్వను లుప్పతిల్లు చున్నవి. ఈ కవర్గమును పాశ్చాత్యులు (Velars) అనగా తాలవ్యములనియే వ్యవహరింతురు. (Velum) అనగా మృదుతాలువు. చవర్గమును గూడ తాలవ్యము లనవలసినచో ‘క’ వర్గమునకును ‘చ’ వర్గమునకును గల భేదమేమి యని యడుగ వచ్చును. చవర్గము జిహ్వ మధ్యమునకును కఠిన తాలువునకును గలుగు స్పర్శము వలన నుప్పతిల్లును. కవర్గము మృదుతాలువునకును జిహ్వ మూలమునకును జరుగు

4 స్పృశ్యోష్మణామంతఃమధ్యే తిష్ఠంతీతి అంతస్థాః. ఋ॥ ప్రాతి॥ పార్ష. వ్యా. 24 పుట. సీతా రామపండితీయము పుట 154. 5 ఏకం యకౌరాదీనాం చతుర్ణాం కరణాంత వ్యాపార నిష్పాద్యత్వాత్ అంతస్థా ఇత్యాఖ్యాయంతే.” తైత్తి. ప్రాతి 2 అధ్యాయ. 43 నూ. సీ. పం. పుట 155.

✓ 6. యదుపసంహరతి తత్కరణమ్. (తైత్తి. ప్రా. 2. అధ్యాయ. 32. నూ.) యదంగమంగాం తరే వక్త్రా ఉపసంక్రాయతే తత్స్వరాణాం కరణమ్—యథా ఓష్ఠావవర్ణస్య. యేన స్పర్శయతి తత్కరణమ్. (తైత్తి. ప్రా. 2. అధ్యాయ. 34. నూ.) వ్యంజనానాం తత్కరణమ్ యేన అంగేన స్థానం స్పర్శయతి యథా జిహ్వ, కవర్గాదీనాం చతుర్ణాం వర్ణానాం యరలవానాంచ. అథోష్ఠం పవర్గవకారయోః.”

స్పర్శ వలనఁ బుట్టును. ఇదియే భేదము. 'క' వర్గము కంఠ్యమని సిద్ధాంత కౌముది⁷. కవర్గమునకు హనుమూలములు స్థానములనియు జిహ్వమూలము కరణమనియు ప్రాతిశ్ఛాఖ్యము⁸. హనుమూలమనగా హనువులయొక్క మూలమని భావము. హనువు అనగా దాడ. ఈ భాగమునే అంగ్లమర్యాదను (Soft palate) మృదు తాలువు అని వ్యవహరింతురు. ఇది దవక్షలయొక్క లోపలిది అనగా కంఠములోని భాగము. కంఠ్యమనుటచే కంఠభవము అను భావము స్ఫురించుచున్నది. కంఠ శబ్దముచే నిచ్చుట నీ భాగమే యుద్దేశింపఁబడినదని యూహింపనగును. ఈ క్రింది వాక్యములు ప్రాచీనుల మతమున నున్న యవయవ విభజనమును నిరూపించు చున్నవి. "జిహ్వమూలము మొదలుగ నోష్ఠమువఱకు నున్న వక్త్రముల కిరు పార్శ్వముల నావరించియున్న దాడల భాగమునకు హనువు లని పేరు. జిహ్వకు మీదుగా నుండెడు భాగమెల్లఁ దాలు వనఁబడును. అదలి గోళాకారమగు తాలు భాగము మూర్ధ మనఁబడును. మూర్ధమునకు దిగువను దంతమూలమునకు మీదు గను నుండెడి ప్రదేశము వర్తన్యమనఁబడును. దానికి మీదుగను మూర్ధమునకు దిగువగను నుండెడి చోటు బర్హమనఁబడును." అనగా నోటి పైభాగము వరుసగా 1. దంతమూలము. 2. వర్తన్యము. (దంతమూలము తరువాత నున్న యెత్తయిన ప్రదేశము). 3. తాలువు. 4. బర్హము. 5. చూర్ధము. 6. హను మూలము, అనునట్లుగా విభజింపఁబడినదని యర్థము.

ట వర్గము నుచ్చరించునపుడు జిహ్వగ్రము వెనుకకుఁబోయి నాలుక మడత పడి అట్టియగ్రము నోటి పయిభాగమగు మూర్ధముచుదాకి ఆ పయిని వాయు స్ఫోటనమును గలిగించుట జరుగుచున్నది కావుననే వీనిని మూర్ధన్యములనిరి. జిహ్వగ్రము కరణము మూర్ధము స్థానము.

తవర్గము జిహ్వగ్రమును దంతమూలమును కరణస్థానములుగా నేర్పడు చున్నది. జిహ్వగ్రముయొక్క నిరోధమువలన (దంతమూలమున) వాయువు స్థంభించుచున్నది.

పవర్గము. ఇది ఓష్ఠజము. రెండు పెదవులను మూసికొని విప్పటచే నిందు వాయువునకు స్ఫోటన మేర్పడుచున్నది. మీది పెదవి స్థానము, క్రింది పెదవి కరణము. ఈ వర్గాక్షరము లన్నిటికిని స్పర్శములనిపేరు. స్థానకరణ స్పర్శమువలనఁ గలుగునవి.

7. అకుహ విస్జన్జనీయానాం కంఠః॥ సి. కౌముది॥

8. హనుమూలే జిహ్వ మూలేన కవర్గే స్పర్శయతి. తైత్తి. ప్రా. 2. అ. సూ. 45.

9 "వర్తన్య శబ్దేన దంతమూలాదుపరిష్కారుచ్చానః ప్రదేశ ఉచ్యతే" ఋ. ప్రా. 1. బర్హనామరేఫ టకారస్థానయోర్మధ్య ప్రదేశః. సీతా. పం. పు. 147.

‘య వ ర ల’ లు అంతస్థము లనియు ‘శ ష స హ’ లు ఊష్మములనియు వ్యవహృతము లగుచున్నవి. అంతస్థముల స్వరూపమును ముందు వివరించితిని. ‘ఊష్మము’ అనగా వాయువు. ఇది మెల్లగా కొంచెమయిన యొరపిడితో శ ష స ల యచ్చారణమున వెలువడును. ‘య శ’ లు తాలవ్యములు. ‘ర ష’ లు మూర్ధన్యములు. ‘ల స’ లు దంత్యములు. ‘వ’ కారము దంతోష్మము. క్రింది పెదవి మీది దంతాగ్రములను తాకుటవలన నిది కలుగును. హకారము నుచ్చరించునపుడు వాయు వేయడ్డంకియు లేక యొక్కసారిగా నోటినుండి వెలువడును.

పయివిషయము లన్నియును ప్రాతిశ్ఛఖ్యలయందును శిక్షలయందును ప్రపంచించబడినవి. చాలమందికి సులభమును బరసీయము నగు సిద్ధాంత కౌముది యందలి విషయ మీక్రింద వ్రాయబడుచున్నది.

[అకుహ నిసర్జనీయానాం కంఠః | ఇచయశానాం తాలు | ఋతురషాణాం మూర్ధా | ఇతులసానాం దంతాః | ఉపు ఉపధ్మానీయానామోష్ఠా | ఇమజణ నానాం నాసికాచ | ఏదైతోః కంఠ తాలు | ఓదౌతోః కంఠోష్ఠమ్ | వకారస్య దంతోష్ఠమ్ | జిహ్వమూలీయస్య జిహ్వమూలమ్ | నాసికా అనుస్వారస్య || ఇతిస్థా నాని.¹⁰ పయివాక్యముల కర్థము ముందు వివరింపబడుటను స్పష్టమగుటను వ్రాయబడలేదు. ‘కుచటుతుపు’ అను నక్షరము లాయావర్గాక్షరముల కన్నిటికిని సంజ్ఞలు. విసర్జనీయము సంస్కృతమునందలి విసర్గము : గుర్తుగా గలది. జిహ్వ మూలీయము ‘క, ఖ’ లకు ముందుండువిసర్గము. ఉపధ్మానీయము ప ఫ లకు ముందుండు విసర్గము.

4. ఆభ్యంతర ప్రయతనము

పయి ధ్వనుల నుచ్చరించునపుడు జరుగు ప్రయత్నము రెండువిధములు.

1 ఆభ్యంతరము. 2 బాహ్యము. ఆభ్యంతరము నాలుగువిధములు. 1 స్పృష్టము.

2 ఈషత్ స్పృష్టము. 3 వివృతము. 4 సంవృతము. బాహ్యము 11 తెలుగులు.

1 వివారము. 2 సంవారము. 3 శ్వాసము. 4 నాదము. 5 ఘోషము. 6 అఘో

షము. 7 అల్పప్రాణము. 8 మహాప్రాణము. 9 ఉదాత్తము. 10 అనుదాత్తము.

11 స్వరితము. ఈ బాహ్యప్రయత్నములకును ఆభ్యంతరప్రయత్నములకును భేద

మిట్లు చెప్పబడినది. “వక్త్రమునకు బహిర్భాగమున జరుపబడు ప్రయత్నములు

బాహ్యప్రయత్నములు. వక్త్రాభ్యంతరమున అనగా వక్త్రమధ్యమున జరుపబడు

ప్రయత్న మాభ్యంతరప్రయత్న మనంబడును. అయ్యది అస్థిత స్థానకరణ స్పర్శ

నాది రూపమయియుండును”¹¹. ఇచ్చట వక్త్రమనగా ఓష్ఠప్రభృతిక జిహ్వమూలా

వధికప్రదేశమని భావము. అస్థితమనగా స్థిరముకాదని భావము.

10. సి. కామడీ, పరిభాషాప్రకరణము. 11. సీతా, పం. పుట 146.

ఆభ్యంతరప్రయత్నములయందు స్థానకరణములకు సన్నికర్త జరుగును. ఈ సన్నికర్త ముయొక్క స్వభావమే నాలుగువిధములుగాఁ జెప్పఁబడినది. 1 స్పృష్టము. స్పృశ్ ధాతువుకంటె తత్రయము. ఇందు స్థానకరణములకు సంపూర్ణమయిన స్పర్శకలిగి వాయువు నిరోధింపఁబడి వెడలును. ఇది స్పర్శలు అను అన్వర్థసంజ్ఞ గల 25 వర్గాక్షరములకుఁ జెల్లును. ఇందు వాయుస్ఫోటనము కొన్నిటికి జరుగును. అట్టివానిని పాశ్చాత్యులు (Plosives) అనిరి. (తత్రస్పృష్టప్రయతనంస్పర్శానామ్).

2. ఈషత్ స్పృష్టము. ఈషత్తు అనగా కొంచెము అని యర్థము. దీనినే దుఃస్పృష్టమనియు వ్యవహరించుచున్నారు. (దుఃస్పృష్టమీషత్ స్పృష్టమిత్యర్థః) అంతస్థము అనఁబడు 'య ర ల వ'ల కీప్రయత్నము గలదు. వీని నుచ్చరించునపుడు స్థానకరణములకుఁ గల స్పర్శము కాదులలోవలె గాక యల్పముగా నున్నది. ఇవి ఈషద్వివృతములనికూడ చెప్పఁబడినది.

3. వివృతము. వివృతమూష్మణాం స్వరాణాంచ. శ ష స హ ల కును అచ్చులకును వివృతమని యర్థము. వివృతము, అనఁగా తెరిచుకొనియుండుట. "అచ్చుల యచ్చారణమునందు జిహ్వదిభాగములు తాలూదిస్థానముల నించు కేరియు స్పృశింపక సన్నిహితములై మాత్ర ముండుటచేత నష్పడు వక్త్రము వివృతమై (తెరివబడి)యుండును. గాన నట్టి స్వరోచ్చారణప్రయత్నమునకు వివృతసంజ్ఞ కలిగినది"¹³. ఇక్కడ వివృతత్వము స్థానకరణముల సంయోగమున కని యర్థము. అనఁగా 'ఇ' అను స్వరము తాలవ్యమగుట తాలుజిహ్వమధ్యభాగముల కూడికవలనఁ గలుగుచున్నదరుట స్పష్టము. ఈ రెండును గూడునష్పడు తాలవ్యమగు చవర్గోచ్చారణమునందువలె వాయువు పూర్తిగ బంధింపఁబడునట్లు మూసికొనియుండదు. కావుననే పాశ్చాత్యులు అచ్చునకు లక్షణము చెప్పనపుడు నాదాత్మకమయినదియునిరోధములేక వెడలునట్టిదియు ననిచెప్పిరి. ఈస్థానకరణముల నడుమనుండి వాయువు ప్రసరించుచునే యుండును. 'శ ష స హ'ల ప్రయత్నమును వివృతమే. అయినను ఇందు వాయువునకు ఆయాస్థానకరణములతో ఒరపిడి (Friction) గలదు. వాయువు వెడలుచున్నట్లు తెలియగలదు. కావుననే వీనికి ఊష్మములనిపేరు. (ఊష్మము=వాయువు) ఏకస్థానకరణములును భిన్నప్రయత్నభవములును నయిన 'ఇ చ శ య'లను ఉచ్చరించునపుడు గలుగు ప్రయత్నమును వరుసగా పరీక్షచేసికొనినచో నీప్రయత్నభేదము బోధపడును.

13. సీ. పం. పుట 153. లఘుశబ్దేందు శేఖరము. సంజ్ఞాప్రకరణము. పుట 37. కాశీముద్రణము. స్పృష్టాదీనామ్ ఆభ్యంతరత్వంతు ఓష్ఠప్రభృతికాకలక పర్యంతరూప ఆస్యాంతర్గత తత్త్వ స్థానేషు జిహ్వదీనాం స్పర్శ ఈషత్ స్పర్శ దూరాస్థాన సమీపాస్థాన రూప ఆభ్యంతరకార్య కారిత్యాత్ పల్లోత్పత్తివ్యవహిత ప్రాగ్భావిత్వాచ్చ బోధ్యమ్.

4. సంవృతము—ఇది వివృతముకంటె భిన్నమయినదనుట స్పష్టము. పయి నుదాహరింపఁబడిన ప్రమాణము ననుసరించి స్థానకరణములకు దూరావస్థితి వివృతమనియు, సమీపావస్థితి సంవృతమనియు నిర్ణీతమయినది. స్వరస్వభావము ననుసరించి వానికి వివృతమే ప్రయత్నము. “అవర్ణస్య ప్రయోగే సంవృతమ్ ప్రక్రియాదశాయాంతు వివృతమేవ” అను కౌముదీవచనము ననుసరించి ప్రాస్య మయిన అకారము నుచ్చరించునపుడు స్థానకరణములకు సమీపావస్థితి. వివృతమైన అకారముకూడ అంగీకరింపఁబడినది. పయిని జెప్పఁబడినట్లు శాస్త్రప్రక్రియామాత్ర మునకుగాక వివృతమయిన అకారమునుగూడ పలుకవచ్చునని మనము అనుభవము వలన గనుగొనవచ్చును.

‘య ర ల వ’లు ఈషత్ స్పృష్టములు ఈషద్వివృతములు నగుటవలన Semivowels అనఁబడినవి. అచ్చులు వివృతప్రయతనముగలవి. ఏ ఓలు వివృత తరములనియు ఐ ఔలు వివృతతమములనియు వ్యవహరింపఁబడినవి. ఊష్మముల యందు అంతస్థలకంటె అధికవివృతత్వమున్నను అధికతరస్పర్శముగూడ నుండుట వలన నవి వ్యంజనములే యయినవిగాని (Semivowels) అనఁబడలేదు.

5. బాహ్య ప్రయతనము

బాహ్యప్రయత్న విషయమున గొంత సందిగ్ధత కలదు. అయినను వీలయి నంతవఱకు వీనిని పాశ్చాత్యపద్ధతితో సమన్వయించి వివరించుచున్నాము.

1, 2, వివార సంవారములు. ఈరెండు పదములును ఆభ్యంతర ప్రయత్న ములయందలి వివృత సంవృత శబ్దములవలెనే ‘వివృ’, ‘సంవృ’ అను ధాతురూప ములనుండి యేర్పడినవే. ప్రత్యయములు మాత్రమే భిన్నములు. అర్థమును ఒక్కటే. వివృత సంవృతత్వములు స్థానకరణ సంయోగస్వభావమును నిరూపించు చున్న దనవచ్చునని వ్రాసితిని. ఇది వివార సంవారములు కంఠమునందు అనఁగా కృకాగ్రమునందలి నాడీ తంత్రులలోని ద్వారమున కని యర్థము. ఆ తంత్రులకు (Vocal Chords) సడలుట యేర్పడినప్పుడు (వివారము) అవి చలింపవు. వాయువు అట్లే వచ్చును. నాదము (Vioce) కలుగదు. శ్వాసము మాత్రమే వచ్చును. సంవారము అనఁగా మూసివేయుట లేక బిగించుట. ఇది జరిగినప్పుడు నాదము (Voice) కలుగును.

3, 4, శ్వాసనాదములు - ఈరెండును బయి నాడీతంత్రులను వివృత సంవృత

ములుగా జేయునప్పుడు కలుగు కార్యములు.¹⁴ అట్లయినచో వీనిని ప్రయతనములను గానేల చెప్పవలయును. కేవలము ధ్వనిశర్మములుగా నేల చెప్పరాదని సంశయము కలుగక తప్పదు. కాని పై భేదమును జెప్పటవలన క్రిందియవస్థ యూహింపఁదగినది. వివార సంవారములు కంఠబిలముయొక్క వివరణ సంవరణమాత్రములు. తరువాత నందుండి వాయువును బంపు బ్రయత్నమునకు శ్వాసరాదములని పేరు. శ్వాసము అనగా బయటికి గాలి నడ్డములేక విడిచిపెట్టు పద్ధతి. నాదము అనగా అట్లుగాక అడ్డు కల్పించి ఊపిరిని విడుచుట. కంఠబిలముయొక్క ఈరెండు భిన్నావస్థలలోను భిన్నప్రయత్నము గావలయునని పూర్వల యభిప్రాయమని తోచుచున్నది.

5, 6. అఘోషము. ఘోషము — ఇవియును బయి రెండు జంటలకును సంబంధించినవియే. నాడీతంత్రులలో గలుగు సంచలనమునకును తదభావము నకును ఈ సంజ్ఞలు ఉంచబడినవయి యుండవచ్చును. వివార శ్వాసాఘోషము లొక్కచోటను, సంవార నాదఘోషము లొక్కయెడను గలుగును. కావుననే సిద్ధాంతకౌముదియందు ‘ఖ ఫ ఛ ర థ చ ట త క ప’ లను ‘శ ష స’ లను, శ్వాసప్రయత్నము, గలవియును ఘోషము లేనివియు, కంఠబిలమును వివరించు నవియు నని చెప్పియున్నాడు. ఆంగ్లమర్యాద ననుసరించి యివియెల్లను (Unvoiced) అనగా నాదాత్మకత లేనివి. పయి మూడువిధములయిన భేదములను పాశ్చాత్యులు అంగీకరింపలేదు. అట్లే ‘సంవార నాదఘోషములు’ మూడును ఒక ‘Voice’ అను పదముచేతనే గతార్థము లగుచున్నవి. పయిని చెప్పఁబడిన ‘ఖ ఫ’ మొదలయిన వానికంటె నితరములయినవి ఘోషములు, సంవృతములు, నాదవంతములు అని కౌముదీకారుని వచనము.¹⁵

7, 8. అల్పప్రాణము, మహా ప్రాణము. ప్రాణమనగా వాయువు. అల్పమగు ఊపిరి విడుచుట, అధికముగా నూపిరి విడుచుటయని భావము. ‘క ఖ’ లను ఉచ్చరించి చూచుకొనినచో నీ భేదము తెలియగలదు. ఒత్తులేని అక్షరముల నుచ్చరించు నపుడు గలుగు ప్రయత్నము ‘అల్పప్రాణము’. ఒత్తుగల వానిని బయికునపుడు మహా

14. వాయుః ప్రాణః కోష్యమను ప్రదానం కంఠస్య భే వివృతే సంవృతేవా. ఆపద్యతే శ్వాసతాం నాదతాంవా వక్త్రీహాయామ్॥ ఋ. ప్రా. ప. 13. సూ. వ్యాఖ్య. ‘కంఠస్య గ్రీవాయాఃభే గలస్య బిలే ఛిద్రే. వివృతే విపులే విశాలే మహలి. సంవృతే సంకుచితే సంజ్ఞిష్టే అల్పేవా సతి. ఆప ద్యతే శ్వాసతాం శ్వాసత్వం నాదతాం నాదత్వం వా. వక్త్రీహాయాం. ఈహాచేష్టా. వక్త్రరీహా వక్త్రీహా. తస్యాం వక్త్రీహాయాం స వాయుః కంఠబిలే వివృతే శ్వాసత్వ మా పద్యతే. సంవృతే నాదత్వమ్॥ 15. ఖయాంయమః ఖయః గకగ పా విసర్గః శరవచ ఏతేశ్వాసానుప్రదానాః॥ అఘోషాశ్చవివృణ్యతే కంఠమ్॥ అన్యేతుఘోషాఃస్యః సంవృతానాద భాగినః॥

ప్రాణము.¹⁶ వర్గములలోని 1, 3, 5, అక్షరములును (క, గ, జ) యరలవలును అల్పప్రాణములు. మిగిలిన యక్షరములు మహాప్రాణములు.

9. 10. 11, ఉదాత్తానుదాత్త స్వరితములు.

ఈ మూడిటి స్వభావమును గుఱించియు ఊనిక స్వరము అను ప్రకరణమున గొంచెము స్పృశించితిని. ఇవి సంగీతము నందలి స్వరములయిన 'షడ్జ ఋషభ గాంధారమధ్యమ పంచమ ధైవత నిషాదములను సంబంధించినవని యొక మతము. ఇందు మొదటి రెండును అనుదాత్తజములనియు, తరువాతివి రెండును ఉదాత్తజములనియు, ఆ తరువాతివి మూడును స్వరితములనియుఁ జెప్పఁబడినవి. ఇది కొన్ని శిక్షలయందలి మతము.

పాతంజల మతమున నివి ఊనికకుఁగూడ సంబంధించినవని తోచును. 'ఉచ్చైరుదాత్తః, నీచైరనుదాత్త, సమాహారస్వరితః' అని పాణినీయలక్షణము. స్వరోచ్ఛారణ స్థానములయిన ఆయాతాల్యాది స్థానములయందు మిక్కిలి ఊర్ధ్వ భాగమున ఉచ్చరించినచో ఉదాత్తము. అధరభాగమున ఉచ్చరించినచో అనుదాత్తము.¹⁷ అనుదాత్తోచ్ఛారణమున దక్షిణహస్తమును హృదయము దగ్గరను ఉదాత్తసందర్భమున తలదగ్గరను, స్వరితమును బలుకునపుడు చెవికడను నిలుప వలయునని యొకమతము¹⁸. ఇట్లు నిరూపింపఁబడిన, యదాత్తాది భేదము తెనుఁగు నందలి స్వరములకు నిరూపింపఁబడలేదు.

పయి విచారణ ననుసరించి నేటి తెనుఁగున వాడబడు నచ్చుల స్వభావము నూహించుట సులభము,

1. అకారము. కంఠ్యమని పయికారికలలోఁ జెప్పఁబడినది. కంఠ్యమనగా కంఠమునఁ గలిగినదని భావము. అన్నియక్షరములును కంఠమందే గలిగినవయ్యను క వర్గమునకు జిహ్వమూలము యొక్కయు మృదుతాలుపు యొక్కయు సంబంధము గలదనియు నట్టి మృదుతాలుప్రదేశమునే కంఠముగా వ్యవహరించియుండవచ్చు ననియుఁ దోచుచున్నదని ముందే వ్రాసితిని. ఇట్లే జిహ్వమూలమునకుఁ బయి మృదుతాలు భాగము సమీపించినపుడును ఓషములు చాల దగ్గరగా నుండు

16. వర్గాణాం ప్రథమ స్పృతీయ పంచమాః ప్రథమ తృతీయశ్చ యరలవాశ్చ అల్ప ప్రాణాః॥ అశ్యే మహాప్రాణా ఇత్యర్థః॥

17. ఏకస్మిన్ తాల్యాదికేస్థానే ఊర్ధ్వధర భాగయుక్తే ఊర్ధ్వభాగేన ఉచ్ఛార్యమాణ ఉదాత్తః, అధరభాగనిష్ఠోన్నో అనుదాత్తః (P. O. I. G. పుట. 162-163.)

18. ఏనం హస్త స్వరవిన్యాసమ్ ఉదాత్తదీనమ్ ఉదాత్తాది స్వరాణామ్ ఉత్పత్తౌకారణాన్యాహ॥ హృద్యుదాత్తః హృదయ సమీపే దక్షిణహస్తేన అను దాత్తప్రదర్శనమ్ భవతీతి భావః॥

నచ్చుదును 'అ' కార మేర్పడుచున్నది. " ఈ అ వర్ణమునకు హనువులు స్థాన మనియు ఓష్ఠములు కరణ మనియును దైత్తిరీయ ప్రాతిశ్ఛాఖ్యమునఁ జెప్పఁ బడినదిఅనగా హనువులును ఓష్ఠములును గేవల మెడ పడకయును గలిసికొనకయు నుండునని తాత్పర్యము, "19 హకారము కంఠ్యము మాత్రమే గాక కొండలు ఉరస్యమనిగూడ వ్యవహరించిరి. దీనిని ఆంక్లేయులు (Breathed Sound) అనఁగా కేవల నిశ్వాస్తమని వివరించిరి.

ఇకారము - ఇది తాలవ్యము, జిహ్వమధ్యమునకును గరినతాలువునకును సామీప్యము గలుగుటవలన నీధ్వని యుప్పతిల్లును. తాలువు స్థానము. జిహ్వ మధ్యము కరణము.

ఉకారము - ఇది ఓష్ఠ్యము. అనగా రెండుపెదవులను గుండ్రముగా ముందు నకు చాచుటచే నియ్యది యేర్పడును, మీదిపెదవి స్థానము. కదలగల క్రింది పెదవి కరణము.

ఋ వర్ణము - ఇది మూర్ధన్యమని పైని సిద్ధాంతకౌముదీ వచనము గలదు. పట వర్ణములు ఈవర్ణముతో నేకస్థానీయములని చెప్పఁబడినను పట వర్ణముల నుచ్చరించునప్పుడు నాలుక మడతపడినంత స్పష్టముగా దీనియచ్చారణమునఁ గనుపట్టదు. ఈ ఋకారోచ్చారణమును నేడు పలువురు పలువిధములుగా జేయుదురు. తెనుఁగుదేశమున దీనిని 'రు' అనుదానితో సమానముగానే పలుకుచున్నారు. కొండలు 'రి'వర్ణమువలె నుచ్చరింతురు. ప్రాచీనకాలమునందలి తెనుఁగు శాసనములలో 'మిడాయ' 'మిగాంక' అను నట్లు రివర్ణముగానే వ్రాయఁబడుచుండినట్లుదాహరించితిని. 'రు రి' వర్ణములకు న డి మి గా కొందఱుచ్చరించుచున్నారు. కొండలు జిహ్వగ్రమును బర్హమునకు సమీపమున నుంచి యుచ్చరింతురు.20 నాలుకను మడతవేసి మూర్ధస్థానమునకుఁ దెచ్చి యుచ్చరించినను ఋ వర్ణము వినఁబడుచుండును. నేటివలెనే ప్రాచీనకాలమునను దీనియచ్చారణము దేశకాలభేదమును బట్టి మాటుచుండెనేమో యని తోచుచున్నది. బర్హము లేక మూర్ధము స్థానమనియు ఈపత్ప్రతివేష్టిత జిహ్వగ్రము కరణమనియుఁ జెప్పవచ్చును | అట్లుచ్చరించి చూచుకొనునది.

౞ వర్ణము — ఇది జిహ్వగ్రము వర్హమును సమీపించుటవలనఁ గలుగుచున్నది.

19, సీ. పం. పుట. 157

(The Nature of accent. Phonetic observations of Indian Grammarians S. Varma Page 162-163)

20 సీ పం. పుట 185-186

ఏ, ఐ, లు కంతాలవ్యములని కౌముదీవచనము వలనఁ దెలియనగును. “ఏ వర్ణమునకు హనువులును దాలువులును స్థానములు - ఓష్ఠమును జిహ్వమధ్యమును గరణములు. అకారమునకు వలెనే దీనికిని పక్షాంతరమున హనువులకు బదులుగాఁ గంఠమును స్థానముగా గ్రహింపవలయును.” ఐ, అనునది ‘అ, ఇ, ల సన్నిహితోచ్ఛారణమున గలిగినట్లు స్పష్టముగా నూహింపనగును. ఈరెండును సంధ్యక్షరములే.

ఓ, ఔ లు — ఇవియును సంధ్యక్షరములే. ఓకారమునకు “హనువులును ఉత్తరోష్ఠములును స్థానములు. అధరోష్ఠము కరణము. పక్షాంతరమున స్థానములలో హనువులకు బదులుగా గంఠమును గ్రహింపవలెను.” ఔకారము అ-ఉ ల యుచ్ఛారణమునఁ గలిగినది, ఇదియును సంధ్యక్షరమే. పయిచాలుగును సంధ్యక్షరములనునది, సంస్కృతమతము. ఏ ఓ లు ద్రావిడమున సంధ్యక్షరములు గావనియు అసంకీర్ణములనియు ముందు వివరించితిని.

ఊనిక స్వరము - వానివలన నచ్చులలోని మార్పులు

1. ఊనికయొక్కయు స్వరముయొక్కయు స్వభావము

మనుష్యుడు ఉచ్చరించునట్టి శబ్దరూపమయిన భాషకును ఒక యంత్రము నుండి బయలువెడలునట్టి శబ్దమునకును భేదము కలదు. యంత్రమునుండి బయలు వెడలునట్టి ధ్వని యెక్కువ తక్కువలు లేక ఒక్కఁజేరితిని వినఁబడవచ్చును. మనుష్యులు మాటాడునట్టి భాషలో ధ్వని యొక్కరీతిగానే యుండదు. అనఁగా కీచు, బొంగు, గట్టిగ, మెల్లగ అనునట్టి వివిధములయిన భేదములను మనము నిత్య వ్యవహారములో వినుచునేయున్నాము. సంగీతమునందలి సరిగమ పధనిస యను స్వరముల సుచ్చరించునప్పుడు గలుగు నధిరోహణావరోహణములను మనము వినుచునేయున్నాము. ఇట్టి భేదము లన్నియును మానవజాతి స్వభావములోనే నెలకొని యున్నవి. పయిరీతిని భాషలో స్వాభావికమైన ఊనిక యొక్కగాని, స్వరము యొక్కగాని భేదమువలన నర్థభేదము కలుగుచుండును. మనము మాటాడునప్పుడు “నీవు ఎప్పుడు వచ్చావు” అను ప్రశ్నను క్రమముగా నొకొక్క శబ్దముపై ఊనికతో ప్రశ్నించినపుడు ఒక్కొక్క యర్థము స్ఫురించుననుట యనుభవ విరుద్ధముగాదు. నీవు అచుశబ్దమును ఒత్తినపుడు సందర్భముచుబట్టి ఇతరులు కూడ వచ్చియుండినజ్ఞానముగాని “నీవు” యొక్కరారాని తనముగాని మరియేదోగాని స్ఫురించును. ఎప్పుడు పై నూనికగల యప్పుడు ఇంతసేపటినుండియు చూచుచునే

యున్నాను కనుగొనలేదే! అని గాని రెండు మూడురోజులు పోయినగాని రాగూడదే యింతవేగమేల వచ్చితివి, అనిగాని యితరములైనవిగాని సందర్భమును బట్టి యర్థాంతరములు స్ఫురించుచుండును. ఇట్లు “వచ్చావు” అనుదాని పయి ఊనిక గలిగినప్పుడు ఇతరములయిన యర్థములు పయిరీతినే స్ఫురించుచునే యుండును. ఆ, ఊ, మొదలయిన అవ్యయములను ఉచ్చరించునప్పుడును స్వర వైశేష్యమును బట్టియు ఊనికనుబట్టియు అర్థభేదములు స్ఫురించుచునేయుండును. ఇట్టి భేదము వాక్యమునందలి భిన్నములయిన పదములపయిని ఉండవచ్చును. అనగా కేవలము వాక్యమునకు సంబంధించినదియే కావచ్చును. లేక పదమాత్రము నందు ‘ఉండవచ్చును.’ అనగా పదమునందలి భిన్నాక్షరములకు సంబంధించినదిగా ఉండవచ్చును. ఇట్టి ఊనికవలన పదమాత్రమునందు అర్థభేదము కలుగవచ్చును, కలుగక పోవచ్చును.¹

పయిఊనిక, స్వరము అనువానిని గూర్చిన భేదము మనము మాటాడు మాటలలో (అత్యంత పరిచితమగుటవలన) మనకు స్పష్టముగ గనుపట్టదు. మన భాషను ఇతరులు మాటాడునప్పుడు మనకు స్పష్టముగా పయి యూనికభేదము గోచరించుచుండును.

తెనుగును కొండవీడును మాటలాడునప్పుడు సంగీతమువలెనే వినబడును. వేదముచు వైదికులు పఠించునపుడు ఉదాత్తానుదాత్తాది భేదమువలన గూడ నిట్టి భేదము తెలియుచునే యుండును. సంస్కృతమునందలి యుదాత్తానుదాత్తాది భేదములు సంగీతములోని స్వరభేదమునకు సజాతీయములనుటకు శిక్షాదికము నుండియు, సంగీత గ్రంథములనుండియు ననేక ప్రమాణముల నొసంగవచ్చును. సంగీతమున “షడ్జము, ఋషభము, గాంధారము, మధ్యమము, పంచమము, ధైవ

1. “Its origin has to be sought in the natural desire of man to gratify the ear by modulated sound and probably no language exists in which it does not play a more or less important part. Only a machine could produce a continuous series of sounds in undistinguished monotonous repetitions like ‘tum tum tum of a drum’ a rational being using words for a rational purpose to manifest his thoughts and feelings, necessarily accents both words and sentences in some way or other. That the accentuation of one language is more distinct, various and effective than that of others is beyond question, but there are none so far as we know in which its power is not felt.” Blackies.

తము, నిషాదము" అను నేడు స్వరములు గలవు.² పయి యేడుస్వరములలోను, గాంధార మధ్యమములు, ఉదాత్త జాతములనియు, షడ్జముషభములు అనుదాత్త జములనియు, పంచమము ధైవత నిషాదములు స్వరిత జములనియు పారిశిక్షావచనము గలదు. ³ ఇట్లు వేదోచ్ఛారణమున మనకు వినఁబడుచున్న స్వరభేదము సంగీత స్వరముల ననుసరించినదే యనుట స్పష్టము. కొండలలోని యనాగరకులు మాటాడు భాష సాధారణముగ ప్రాథమికావస్థయందుండును. అట్టి భాషలన్నియును సంగీతమువలెనే స్ఫుటమయిన స్వరభేదముతోనే యుండుననుట యనుభవసిద్ధము. కాబట్టి యీ కొండజనులు తెనుగు మాటాడునప్పుడు తమకు సహజమయిన స్వరభేదముతో, గూడునట్లు మాటాడుదురు. ఇట్టి స్వరవైశిష్ట్యమునే ఆంగ్లమున (Pitch accent) అనిగాని (Tonic accent,) అనిగాని వ్యవహరింతురు.

(Stress accent) అని ఆంగ్లమున వ్యవహరింపఁబడు నింకొక విధమైన యుచ్ఛారణభేదము కలదు. ఈ విధమయిన యుచ్ఛారణభేదములో ఒక యక్షరము ఇరుగు పొరుగుల దానికంటె సధికముగాఁగాని అల్పముగాఁగాని స్ఫురించునట్టి ఒత్తిడితో వినఁబడుచుండును. ముఖమునుండి వెడలు నిశ్వాసముయొక్క వేగము నను ఆధిక్యమువలనను ఈయొత్తిడి దేర్పడును. ఈవిధమయిన ఊనికలేక ఒత్తిడి ఆంగ్లభాషలో చాల గలదు. మనదేశములోని మిషనరీలు తెనుగు మాటాడునప్పుడు స్పష్టముగానిది గోచరించును. “బండి” యబ్రాము “మనమందఱమును దేవుని బిడ్డలము” ఇట్టిమాటలను ఉచ్చరించునపుడు క్రీ గీటుగల యక్షరములు ఒత్తి యుచ్చరింపఁబడుట తెలియనగును.

ఇట్లు రెండువిధములయిన యుచ్ఛారణ భేదమును స్వరము, ఊనిక అను పేళ్ళతో మన మిందు వ్యవహరించుచున్నాము. అన్ని భాషలయందును కొంచెమో గొప్పయో పయిరెండుభేదములునుగూడ నుండును. కొన్నిటియందు ‘ఊనికకు’ను కొన్నిటియందు ‘స్వరము’నకును ప్రాధాన్యము కనుపట్టుచుండును. ప్రాచీనములయిన గ్రీకు సంస్కృతభాషలయందు స్వరమునకే ప్రాధాన్యము. నేటి ఆంగ్లము మొదలయిన భాషలయందు ఊనికకే ప్రాధాన్యము. కావుననే ప్రాచీన వైయాకరణులు వైదికభాషలయందలి స్వరమునుగూర్చి యనేకవిధముల పరిశోధన సల్పిరి. స్వరవిహీనమయిన మంత్రము మిథ్యాప్రయత్నమై వ క్తయొక్క యర్థముఁ

2. నారదశిక్ష:-షడ్జంపదతి మయూరో గావో రమ్భన్తి చర్షభమ్|అజావికే తు గాంధారమ్, క్రాంచోపదతి మధ్యమమ్|పుష్పసాధారణే కాలే కోకిలా వక్తి పంచమమ్|అశ్వస్తు ధైవతం వక్తి నిషాదం వక్తి కుంజరః|| P. O. I G. 155-169. 3. గాంధారకో మధ్యమ ఉచ్చజాతః| షడ్జస్వరభాష్యానిహతోద్భవౌగ్ధః| సపంచమోధైవతకోనిషాదః| త్రయః స్వరాశ్చస్వరితాన్ తుజాతాః|

జెప్పదని శాస్త్రము⁴. ఇట్లు చెప్పటవలన ప్రాచీనులు ఊనికయొక్క అంశమును గుర్తింపలేదనిగాని యది వారి స్వరములయందు లేదనిగాని భావింపరాదు. దానిని గూడ ప్రాచీనులు గుర్తించిరి⁵.

2. వీనివలని మార్పులు

ఇట్లు ఊనిక, స్వరము భాషలలో నుండుటవలనఁగలుగు కార్యము లేవి యని యడుగవచ్చును. (నేటి ఆంగ్లాదిభాషలలో చాలవఱకును ప్రాచీన స్వరభేదము నశించి తత్థానమున ఊనికయే నిలిచినది. ప్రాచీనమయిన ఇంజో జెర్మానికు భాషల లోను సంస్కృతమునను ఉదాత్తస్వరము గలిగిన యక్షరములపయి నేటి యాంగ్లమున ఊనికయేగలదు.) స్వరము బాగుగా గల యక్షరముల (Syllables) యందు నాదాత్మకములయిన ధ్వనులే సాధారణముగ నిలుచుచుండును⁶. నాదాత్మకమయిన ధ్వనులను ముందు వివరించితిని.

ఊనిక యధికముగాఁ గల యక్షరములు మాఱుపాటులేక యచ్చారణమున నిలుచును. అట్టియూనిక లేనియక్షరములు కాలక్రమమున నశించిపోవును. 'శబ్దము' అల్పతరములయిన యక్షరములతో నేర్పడును. ఇట్టిమార్పు అన్ని భాషలయందును గనుపట్టుచుండును. అందును ఊనిక కే ప్రాధాన్యముగల భాషలలో నిట్టిమార్పు శరవేగమునఁ గలుగుచుండును. పదములు రూపాంతరితము లగుచుండును. ఇది ఆంగ్ల భాషాభిజ్ఞులకుఁ దెల్లమయిన విషయమే. అయినను మనభాషలో నిట్టి యూనిక చాల ప్రచురముగాదు గావునను, ఆంగ్లమునం దున్నట్లు స్ఫుటము గాకుంటును స్పష్టతకై యీ క్రిందియదాహరణముల నొసంగుచున్నాను.

మన యూళ్ళపేళ్లను బరిశీలించునది. తెల్లదొర లుచ్చరించునపుడు చాల మార్పులు గలుగుచు, పదములు రూపాంతరితములయి, వారివలన గలిగిన రూపాంతరములే మనకు మఱలఁబ్రమాణములయి మనభాషలో వాడఁబడుచున్నవి. 'అనంతపురము' అను పదమును గ్రహించునది. ఇది అంగ్లమున (Anantapur) అని హలంతముగా వ్రాయఁబడుచున్నది. తెనుగునందలి తవర్ణము వర్ణరచనా క్రమమున టవర్ణముగా మాఱిపోయినది. నవర్ణముపయిని పవర్ణముపయిని మాత్రమే ఊనికగలిగి తక్కిన యక్షరములపయిని ఊనికలేనట్లు ఈ శబ్దముచ్చరింపఁబడుచున్నది. ఇట్లు ఊనికలేని 'అకారమును తుదిరేఫమును క్రమమున భ్రష్టములయి 'నెంటపు' అనురూపముతో మనకు వినఁబడుచుండును. అట్లే ఆదోని (Adoni)

4 మంత్రోహినః స్వరతో వర్ణతో వా మిథ్యాప్రయక్తో న తమర్థమాహ స వాగ్వాక్రతో యజమానం హినస్తీయధేంద్రశత్రుః స్వరతోపరాధాత్ శిక్షా, 5 P. O. I. G. page 165, 6 Giles Short manual of Comparative Philology. page 98.

అనునది 'దాని' యనియును, గుంటూరు (Guntur) 'గంట్' అనియు వినబడును. ఇవి మనకు పరిచితములయిన పేళ్లుగావున నెప్పటి కప్పుడు దిద్దుకొనుచున్నాము. మఱికొన్ని గ్రామనామములు విచిత్రముగా మ్మాటిపోయినవి. తిరువనంతపురము 'త్రివేంద్రము' గాను రాజమహేంద్రవరము 'రాజమండ్ర'గాను, విశాఖపట్టణము 'వైజాగు' గాను చామర్లకోట 'సామల్కోట్' గాను మ్మాటిపోయినవి. ఇట్టి మార్పులకుఁ గారణము ఊనికయే. పయిచూర్పులు మనకు సుపరిచితములయి శ్రుతము లగుచుండుటవలన చక్కగా బోధపడునని మొదట పేర్కొనఁబడినది. ప్రాచీనభాషలోని పదములమార్పులు పండితులకే గాని తెలియవు. పయిగా నాభాషలు పరిచితములు గాకుండుట మఱికొంత ప్రతిబంధకము. అయినను ఈ ఊనిక వలన జరుగుచుండిన భాషాపరిణామము సమస్తభాషలయందును సర్వకాలములోను నుండినదని భాషాశాస్త్రజ్ఞులు నిర్ణయించినవిషయము. ఇట్లు నిరంతరము ఎల్ల భాషలయందును బ్రవర్తించుచు మార్పును గలిగించుచున్న యీ ఊనిక ద్రావిడ భాషయగు తెనుఁగున ఉన్నదా, ఉన్నచో నయ్యదెట్లున్నది అనువిషయము సమాధేయము. వ్యావహారికముగానున్న నేటి తెనుఁగుభాషలో ననేకములగుమార్పులు గలుగుచునే యున్నవి. 'తిని వేసు తాడు' అను రూపమును గ్రహించునది. ఇందు న్యాయముగా మూడుభాగములు (పదములు) గలవని యంగీకరింపక తప్పదు. 'వేయు'భాతవు అనుప్రయుక్తముగా నున్నది. స్వతంత్రముగా నున్నప్పుడు పదాదినున్న 'వ'కారము ఊనికగలిగి భ్రష్టముకాక-వేయు, వేసి అనియే యిప్పుడును ఉచ్చరింపబడుచున్నది. అసమస్తపదములు తెనుఁగున సాధారణముగా ఒకయచ్చు-రెండచ్చులు-మూడచ్చులుమాత్రమే కలిగియుండును. అంతకంటె నధికాక్షరములు గల పదములన్నియు కొన్ని ప్రాథమికపదముల యొక్క కూడికయే. ఇట్లు గొలుసు కొక్కెములవలె నొకదాని కొక్కటిగా చేర్చి కూర్చిన యిట్టిపదములన్నిటిలో నాద్యక్షరమున నుండిన యూనిక తొలగిపోయి యట్టి యక్షరములు ఉచ్చారణ త్వరలో భ్రష్టములయి ఎంత పెద్దపదమయినను మూడుఅక్షరములు గల రూపముతో సిద్ధమగుచున్నది. ఆఅక్షరములపదమగు 'తిని వేసు తాడు' (అను రూపము) = తినేస్తాడు = తినేస్తడు = తినేత్తడు, = తినెత్తడు = తీంతడు, అని మ్మాటిపోయినది. ఈ యుచ్చారణము విశాఖమండలములో వినబడుచుండును. వెడల్పుతాడు = వెల్లుతాడు = ఎరుతాడు = ఎల్తాడు = ఎల్తుడు. ప్రభువువారు = పెబువ్వారు = పెబువోరు; తినవలయును = తినవలెను = తినాలెను = తినాలె = తినాలి, ఇట్టి యుదాహరణములు నేటి భాషలో నుండి వందలకొలది యాయవచ్చును.

అయినను వైదిక సంస్కృతమువంటి స్వరవైశిష్ట్యమును, అంగమువంటి యూనికయు నంత స్ఫుటముగ తెనుఁగునగాని యితర ద్రావిడ భాషలయందుగాని

లేవు. (అయినను కొన్ని కొన్ని మండలములలో నియ్యది గాఢముగా వ్యవహారములలో వినబడుచుండును.) సాధారణముగా నాగరికులు మాటాడు తెనుగులో ఊనికకుఁ బ్రాధాన్యములేదు. ద్రావిడభాషలు సంయోగాత్మకములయిన భాషలు. అనఁగా అల్పాచ్ఛములయిన చిన్న చిన్న పదములు గొలుసు కొక్కెములవలె చేరి యచ్చుల మార్పులు లేకుండునట్లు పదము లేర్పడుచుండును. రెండక్షరములు గల మూల పములే యధికము. వీనియందు తొలియక్షరముపయినే యూనిక యుండును⁷. అట్టిపదములు రెండు కలసినప్పుడు రెండవపదము తొలినున్న యూనిక మాటక తప్పదు. అట్లు మాటుటలో శబ్దమంతయు నొక్కముద్దగానేర్పడి రూపాంతరముత్పన్నమగుచుండును. (ఆ + వలను = ఆవల = ఆల (?) సగము = పాలు = సాఁబాలు “ఆచ్చిక సమాసంబులందు వర్ణలోపవర్ణాగమాదేశ వికారంబులు నిత్యవైకల్పికములుగాఁ బెక్కులు గానబడియెడి” అను వాక్యము దీనివలననే కలిగెను. పయి యభిప్రాయము సూచించుచు డాక్టరు కాడ్వెలుగారును వ్రాసిరి.

చాలపదములలో సమాసము లేర్పడునప్పుడు ప్రత్యేకపదముల పయినున్న యూనిక పోయి రెండు మూడు స్థలములయందు మాత్రమే నిలువవలసి వచ్చునని చెప్పియున్నాను. అట్లేకమయిన సమస్తపదమునందలి ఊనికలో మొదటి పదము మీదిది సాధారణముగాఁ బ్రధానమును, రెండవదానిమీదిది యప్రధానముగాను ఉండును. ఇట్టి యప్రధానమయినది క్రమముగా భ్రష్టమగును. అర్థభేదమును రూపింపవలసినప్పుడు మాత్రము అట్టియూనిక భ్రష్టముకాకనిలిచిపోవును. ‘వచ్చినవాడు’ అను క్రియాజన్య విశేషణరూపము వాక్యములలో వాడబడుచుండెను. అది క్రియగా మాటి వకారముమీది యూనికను బోగొట్టుకొని ‘వచ్చివాడు’ అని ప్రామాణికభాషలో మాటినది. విశేషణ మాత్రము గానే యున్నప్పుడు ‘వచ్చినవాడు’ అనురూపమే వాడబడుచున్నది. ఇట్టిభేదము వర్తమానార్థకరూపములగు ‘చేయుచున్నాడు’ ‘చేయుచున్నవాడు’ అనువానిలోగూడ గలదు. అరవమునను కన్నడముననుగూడ ఈ ఊనికవలననే, ‘వరు కిరేన్’ అను పదము, ‘వరే’ యనియును, ‘బరు త్రేనె’ అను రూపము ‘బర్రే’ యనియును మాటినవి.

తెనుగునందలి కొన్ని పదములు ఇతర ద్రావిడభాషలలోని యా యా పదములతోనభిన్నములయి యుండియును రూపాంతరితము లయినట్లు కనుపట్టుచున్నవి. అరవమున ‘అవన్’ - అనుశబ్దము తెనుగున ‘వా’ అను రూపమును పొందినది. ‘అడు’ అనుశబ్దము ‘దా’ అని యయినది. ఈ క్రింది పట్టికను జూచునది.

	తెలుగు	అరవము	కన్నడము
1.	వా (ని)	అవన్	అవను
2.	వీ(ని)	ఇవన్	ఇవను
3.	దీ(ని) ఇది	ఇదు	ఇదు
4.	దే(ని)	ఎదు	ఎదు (యాదు)
5.	రోలు	ఉరల్	ఒరళు
6.	లోను	ఉళ(న్)	ఒళ(ం)
7.	లే(త)	ఇళ(మై)	ఎళ
8.	లే(దు)	ఇల్(లై)	ఇల్ల
9.	గోరు	ఉగుర్	ఉగురు
10.	కాదు(అగు)	అకాదు	అగు
11.	రెక్క	ఇరక్కె	ఎరంక
12.	ప్రా	పల్ల	పళ
13.	వ్రా	వరై	బరె

పయినినిరూపించిన పట్టిక మార్గసూచిక మాత్రముగానే యున్నది. ఇట్టి పదము లింక ననేకములు గలవు వాని నన్నింటి నిట గ్రహించుట యుద్దిష్టమును గాదు, లాభకరమును గాదు. ఇట్టితరభాషలలో ముఖ్యముగా అరవమున అజాదిగా నున్న పదము తెలుగున మాఱురూపము పొందుట కేమికారణమో యూహింపవలసి యున్నది. ప్రాచీనరూప మరవపదముతో సమానమయినదనుటలో విప్రశంభ త్తిలేదు. దక్షిణ మాండలికమయిన యరవ పదమునందలి పదాదినున్న యూనిక అట్లే నిలిచి పోయినది. అరవము తెనుగుకంటె 12 శతాబ్దములకుఁ బూర్వమే గ్రంథస్థమయి వ్యాకృతమయినది. ఈ పండ్రెండు శతాబ్దములును కేవల దైనిక వ్యవహార మాత్రోపయోగియయిన యీ భాష నిరంతరము మాఱుచునే యుండినది. పదాది నుండిన ఊనిక రెండవయక్షరము పయికి మాటి తెనుగున నితరభాషలకంటె వైషమ్య మేర్పడినది. “అ కాదు” అను రూపములో ‘అ’ అను అక్షరముపయి నూనికయుండిన కాలములో ఆ రూప మట్లే యుండినది. ‘కా’ యను నక్షరము పయి కీ యూనిక మాటిపోయినతోడనే మొదటి ‘అ’ వర్ణముపయి యూనికపోయి క్రమమున భ్రష్టమయినది. అది భ్రష్టమగుటవలన శబ్దములో నొకమాత్రకాల ముచ్చారణమున తగ్గిపోయినది. దానిని బూరించుటకుఁ బ్రక్కయచ్చునకు దీర్ఘము వచ్చినది. ‘ద’ కారముపయి నుండిన ‘ఇ-ఉ’ అను నేదో యచ్చు అస్పష్టముగా నుండి ప్రక్కనుండిన అకారరూపముతో మొదట సామ్యమును బొంది దీర్ఘమును

గాంచిన దనుటయే సిద్ధాంతము. ఇట్లే 'వరు' అను ప్రాచీన ధాతువునుండి గలిగిన 'వరాదు' అను రూపము తొలియక్కరమునుండి యూనిక పోగా తెనుగున రాదు అనురూప మయినది. ఈ ధాతువు 'చు' వర్ణముతోఁ జేరి 'వర్చు=వచ్చు' అను రూపముతోడనే తెనుగున నిలిచినది. వరామై=రామి.

పైఁ జెప్పిన మార్పు మొదటి యక్షరము లఘువైన చోటులలోనే గను పించుచున్నది గాని గురువుగానున్న చోటులఁ గనుపట్టుటలేదు. గురువు ఆది యందు గల పదములు అరవము మొదలయిన భాషలలోనున్నట్లే తెనుగునను నిలిచిపోయినది.

	తెలుగు	తమిళము
1.	ఊయల	ఊచ్చల్
2.	ఊరుగాయి	ఊరుగాయి
3.	ఊటాడు	ఊటాడు
4.	ఊడిగము	ఊఱ్ఱియమ్
5.	ఉంబలి	ఉమ్బలి
✓ 6.	ఏతము	ఏట్రమ్

పయిపదము లన్నిటిలోను మొదటి యక్షరము గురువే. గురూచ్చారణ మున నధికతరమైన యొత్తిడి శ్వాసమునందుండి తీరవలెను. కావున నచ్చటి యూనిక పోలేదు. కాబట్టి యది యట్లే నిలిచినది. ఇట్లనేకములయిన పదములను ఊనిక మార్పుచే మాతినవని చెప్పవలసియుండఁగాఁ గొందఱు వీనిని కేవలము వర్ణవ్యత్యయమని భ్రాంతిపడిరి. 'క్రొత్తపాలికాపు' అనుపదము నుచ్చరింప వలసినప్పుడు త్వరవలన నక్షరములు తడబడి, 'క్రొత్తకాలిష్ఠాపు' అని యుచ్చ రించుటవంటిది వర్ణవ్యత్యయము. ఇది కేవలము త్వరచే వచ్చునటువంటి తడబాటు. ఆయా పదమును మాత్రము సంబంధించియుండును. జోనడ=జోడన, నవ్వులాట= నవ్వుటాల; మొదలయిన మార్పులవంటిదే వర్ణ వ్యత్యయమనఁబడును. పయిమార్పులు అట్లుగాక ఇతర ద్రావిడభాషలతో సంబంధించి యనేకముగా నుండి వేఱకసూత్ర గ్రంథనయోగ్యమయి యున్నవి.

పయి విధములయిన మార్పులను కాల్యైల్లుగాఠ తమ గ్రంథములో విమర్శించి యొక యనుగమముఁ గల్పింప యత్నించిరి. ఇట్టి పదములయందు రెండవ యచ్చు లోపించుననియు మొదటిది దీర్ఘమగుననియు నిట్టి మార్పు

శ్రావ్యతకొఱకు (Euphonic Displacement) ఏర్పడినదనియు వ్రాసిరి.⁹ వారు చెప్పిన సూత్రము సరిపడదు. 'ఇశమై' యను పదమున 'అ' వర్ణము లోపించి 'ఇ'కార మునకు దీర్ఘము మాత్రము గలిగినచో 'శీమై' లీమి యనియే రూపము రావలెను గదా! ఇట్లే పయిపదము లన్నిటియందును మొదటిపద మూనిక తప్పిపోగా లోపించి తరువాతి యచ్చున కాయాపదమునుబట్టి యనుకూలములయిన మార్పు లేర్పడినవి. 'అనంతపురము'లోని పదాది అకారముపోగా 'న' కారము 'నె' గా మాటి 'నెంటపు' అయినది. ఇట్లే అచ్చుపోయినందున మిగిలిన దానిని ఉచ్చారణలో సరిపుచ్చుకొనుటకు వలసినమార్పు లెన్నేని జరుగును.

పయిని నిరూపింపఁబడినవి కాల్వెల్లుగారి తరువాత జరిగిన పరిశోధనల వలనఁ దేలినసిద్ధాంతములు.

పయివిచారణవలని ఫలితములు

1. (ద్రావిడ భాషలయందు) తెనుఁగునఁ బాడినే యూనిక గలదు.
2. ఆ యూనిక కొన్ని కారణములవలన ప్రాచీనకాలమునఁ గొన్ని శబ్దములలో భ్రష్టమయి రెండవయక్కరములపయికిఁ బోయినది.
3. అట్లగుటవలన శబ్దరూపములలో మార్పులువచ్చి తెనుఁగుశబ్దములు ఇతర ద్రావిడపదములకంటె భిన్నముగా గనుపట్టును.

ధ్వనుల మార్పు

1. మార్పు స్వభావము

1. భాషకుఁ బ్రాథమికజీవనము వాగ్వ్యవహారమే యనియు నట్టిదే సార్వజనీన మనియు ముందు నిరూపించితిని. లేఖనవ్యాపారమును, వాఙ్మయోపయోగమును పరిమితజనులకొఱకు నేర్పడి వాగ్వ్యవహారముకంటె నల్పతరప్రచారము గలదనుట స్పష్టము. అట్టి ముగ్యవ్యవహారమున సంభాషణలో భాష మారుచునే యుండును. ఈవిషయము ముందనేక సందర్భములలో నుదాహరింపఁ బడినది. తెనుఁగుభాష నన్నయకుఁ బూర్వ మెట్లుండినది యనువిషయమునఁ గొన్నియుదా

9. "In each of the instances mentioned, the change seems to have been produced by the rejection of the second vowel, and the substitution for it of a lengthened form of the first," C. G. D. 186-187 Journal of the Mythic Society—Papers on accent in the Drn. Languages By L. V. Ramaswamy Aiyer, M. A., B. L.

హరణముల నొసంగితిని. ద్రావిడభాషలోని మాండలికమైన యక్షర భేదములు అను విషయమునఁ గొన్నిమార్పులను నిరూపించితిని. పయి రెండు సందర్భములలో నొసంగినవి రెండుభిన్నములయిన యవస్థలను నిరూపించునవి. ఒకటి నన్నయకుఁ బూర్వపు స్వరూపము. రెండవది యంతకంటెను బూర్వమయిన స్వరూపము నుద్దేశించినది. ఈ ప్రకరణమున సామాన్యముగా నచ్చు లెట్లుచూఱునను సర్వసామాన్య నూత్రములను వివరించి నేటిభాషలోనుండి యదాహరణముల నొసంగి ప్రాచీనోదాహరణములతోఁ గలిపి సమన్వయింతును. ఇదియే యిందలి ప్రణాళిక.

భాషలోనిధ్వనులు మారుటకుఁ గారణములు రెండువిధములు. ఒకటి ఆంతరంగికము. రెండు బహిరంగము. ఆంతరంగిక కారణములు వ్యక్తులయొక్క యుచ్ఛారణాంగములయిన తాల్యాద్యవయవములను బట్టియు వారియిచ్చను బట్టియు నేర్పడును. ఒక స్థాన కరణములచే నుచ్చరింపవలసినదానిని అప్రయత్నముగా నింకొక స్థానకరణములచేత నుచ్చరించుట. కొందఱి యవయవములు దుష్టములుగా నుండును. అనఁగా అసమర్థములనుట. కొందఱు నత్తి, ముక్కు మాటలుగలవారుగా నుందురు. వారికిఁ బదములు చక్కగాఁ బలుకవు. ఇతరముగాక మాటలను పయివారు మాటాడగా వినుటవలనగదా యితరులు నేర్చుకొందురు. అట్టి మాటలను జక్కగా వినకపోవుట యొక దోషము. వినినదానిని సరిగా నుచ్చరింపఁ జాలకపోవుట యింకొకటి. ఇట్లుగుటకు సోమరితనమును, సుఖాభిలాషయును హేతువులు. సంయుక్తాక్షరములు (భిన్నములు) గానున్న వానిని గలిపి యుచ్చరింప లేకపోవుటచే, భక్తి = బత్తిగా మాఱినది. ఇవియన్నియును అప్రయత్నముగా వ్యక్తులయందుఁ గలిగి పరంపరాయాతముగా కాలప్రవాహమునంబడి దొఱలి పోవుచుండును.

బహిరంగకారణములు, సామ్యము, తప్పుగా విఱుచుట మొదలయినవి. తెలుఁగు నేర్చుకొనువాఁ డొకఁడు (ము)వర్ణము అమహత్ప్రత్యయము గదాయని తెలిసికొని 'వానము, పలకము' అని శబ్దములను సృజించెను. ఇట్లే తప్పుగా నేర్పడిన శబ్దములు వాడుకలోనికెక్కి స్థిరపడినచోఁ బ్రామాణికము లగును. 'రామైః' అను తృతీయా బహువచనము 'తైః' అను సర్వనామ సామ్యమున 'రామేభిః' నుండి దేర్పడినదని శబ్దతత్వజ్ఞుల యభిప్రాయము. నకారాది పదములను అజాదులుగా భావించి ముందటి నకారమును సంధిలోని ద్రుతముగా విడిచి తప్పయిన అజాదిశబ్దమును బుట్టించుట. ద్రుతముతోఁగూడిన యచ్చుగల యజాదిపదమును దప్పగా విడిచి నకారాదిపదమును సృజించుట మొదలగునవి తప్పుగా విరుచుటలోనివి. 'దాన నెగసి' యనుదానిని, దానన్ + ఎగసి. యనిగాని, దాన + నెగసి. యనిగాని రెండువిధములుగా విరువవచ్చును. 'దాన నెగులుపుట్ట'

అనుదానిలోని దానన్ + ఎగులు అని యజాదిగా విడిచి తప్పగా అజాదిపదమును సృజించుట. ఇట్టివన్నియును బహిరంగకారణములలోనివి.

(1) దీర్ఘమునకును హ్రస్వమునకును భేదము లేకయే నన్నయకు ముందటి శాసనములలో, బదము లుండినవని తెల్పితిని. అట్లే ఒకద్రావిడమాండలికములో దీర్ఘముండిన రెండవదానిలో హ్రస్వము ఉండనగునని ముందు నిరూపించితిని. ఈ సూత్రము ననుసరించియే నేటితెలుగున నొకశబ్దమే హ్రస్వదీర్ఘములు గలుగు రూపములతో నున్నది. మోసల, మోసాల, వేసరు, వేసారు, పెండ్రము, పెండ్రాము, గరిడి, గరిడీ, దుప్పటి, దుప్పటీ, కుందెలు, కుందేలు, కప్పురము, కప్పురము, మొటిక, మోటిక.

ఇట్టి భిన్నరూపములు ఏర్పడుటకుఁ గారణము చాలవఱకు మాటాడువారి యనవధానతయే. సరిగా నుచ్చరింపవలెనని పట్టుడలలేకుండుటయే. కొన్నియెడల పద్యనిర్మాణమున గణనిర్బంధముకొఱకు హ్రస్వములును దీర్ఘములునయిన పదము లుండవచ్చును¹⁰.

(2) అరవమునందలి ఇకారమునకు సమమైన పదములలోఁ దెనుఁగున ఎకారము కనుపట్టుచుండినట్లు వ్రాసితిని. (ఇడలు-ఎడలు) ఇట్లే నన్నయకుముందు తెనుఁగుశాసనములలో 'దీనిని' అనురూపమునకు బదులు 'దేనిని' అని కనుపట్టు చుండెననియు తెల్పితిని. నేటితెనుఁగునను 'నిగ్గు నెగ్గు' 'గోని గోనె' 'వీరిడి వేరిడి' మొదలగురూపము లేకకాలముననే గనుపట్టుచున్నవి. ఇవియును ఉచ్చారణము నందు పట్టుడలలేకయే యేర్పడినవి. 'ఇ'వర్ణోచ్చారణమునకును 'ఎ'వర్ణోచ్చారణ మునకును జాలసంబంధము గలదు. రెండింటికిని దాలవ్యతకలదు. ఉచ్చారణమున నీవద్భేదము గలుగుటచే వచ్చిన దీమార్పు.

(3) అరవమున ఉకారము తెనుఁగున ఒకారముగా మారినట్లు నిరూ పించితిని. (పుగై-పొగ) ఇట్లే ప్రాచీనశాసనములయందును గొణము పులొంబు- (పొలము) మొదలగురూపములను జూపితిని.

ఇప్పుడును పుసుగు - పొసుగు, ముకము - మొకము, అనుకొను - అనుకును, మొదలగురూపములు వాడుకలో నున్నవి. దీనికిని పయిరీతిని మనుష్యుల యనవ ధానతయే హేతువని యూహింపకతప్పదు.

పయిని మాదిరిగా నిరూపించిన మార్పులవలనఁ దేలఁగలవిషయ మేమనఁగా భాష యెల్లప్పుడును నొక్కరీతినే మార్పువొందుచు వచ్చుచున్నదనుటయేగాని వేఱుగాదు. కారణములు నయ్యవియే.

పయిని చూపినవిమాత్రమేకాక యనేకవిధములయిన మఱికొన్నిమార్పులును గలుగుచుండును. ఈక్రింది యుదాహరణములఁ దిలకించునది.

“టంగణా - టింగణా, హండ - హండి, బరమ - బరుమ, తొరగు - తొరుగు, గడ - గెడ, సంపగ - సంపెగ, దీవన - దీవెన, గుబాలు - గుబేలు, ఇసుక - ఉసుక, కానిక - కానుక, బొంగరము - బొంగ్రము, విడియము - వీడ్యము, పూనికి - పూన్కి, పూడుచు - పూడ్చు, కముఁజు - కౌఁజు”

అకారము, ఇకారముగాను, ఇ-ఉ-గాను, అ-ఎ-గాను, అ-ఉ-గాను మాత్రిన యుదాహరణము లెన్నేనిభాషలోఁ గలవు. కొన్నిపదములలోని ఉకారమును, ఇకారమును (నడిమిహల్లులు) లోపించినట్లుగూడఁ బయి యుదాహరణములఁబట్టి స్పష్టము . చంపకశబ్దమునకు సంపగి, సంపంగి, సంపెగ, సంపెంగ, సంపగ అను నాల్గురూపములు వాడుకలోఁ గలవు. ఆనుకూల్యమునబట్టి వివిధ మండలములలో వివిధములయిన యచ్చారణము గలుగును. ‘సంపెంగి’ అను రూపములేదు. దీనికిఁ గారణ మాపదము నుచ్చారణము శ్రమకరమగుటచే గాని వేఱుగాదు. శ్రమకరము కానట్టియు సులభముగా ఒక స్థానకరణములనుండి వేఱొక స్థానకరణములకు (ఏదో యొకటి) మాత్రినఁ గల్గునట్టియు ధ్వనులు క్రొత్తగా నేర్పడుచుండును.

పదమధ్యమునందలి యచ్చయొక్క లోపము ఊనిక భంగమువలననే యని ముందే నిరూపించితిని.¹¹

ఇంకొక విధమయిన మార్పు ద్రావిడభాషలలో ముఖ్యముగాఁ దెనుఁగునఁ గలదు. ఒక యచ్చ ఒకరూపముతో నుండగా ప్రక్క యచ్చవలన మొదటి దాని రూపము మాటును. వాని+కు, దీని+ను; శ్రీ+ను; అనునవి వానికి, దీనిని శ్రీని, అనురూపములుగా నేర్పడుచున్నవి. ఇట్లే, కత్తి+లు=కత్తులుగా మాటుచున్నది. ఇట్లు మాత్రిన ఉవర్ణము ప్రక్కను¹² అవర్ణము వచ్చినను అట్లే ముందటి ఉవర్ణము నిలుచుచున్నది. కత్తులకు, కలుగు+ఇ+తిని=కలిగితిని. ఈ విధమయిన మార్పు తెనుఁగున బహుళము. దీనికి ఆంగ్లమున “Vowel Harmony” అని కాల్వెలుగారు నామకరణము చేసిరి.¹³ అచ్చల పరస్పరాకరణమని యొకరనిరి. “సమీకరణము” అని మఱొకరు పేరిడిరి. ఇట్టి పద్ధతివలన రెండేసి రూపము లేర్పడిన వనేకములుగలవు. ‘నడచు’ ‘నడుచు’ అను రెండురూపములలో ప్రక్కనున్న ఉకారమువలన ‘అ’ కారము ‘ఉ’ కారముగా మాత్రినది. ‘నడ, నడతెంచు’ అను వానిలో అకారముకలదు. చలవ-చలువ, పఱచు - పఱుచు,

11. నలదాడేరంతరుత్తశ్చ । అన్యేషాంచ ప్రయోగమహితా నామ్. ఆ॥ చింతామణి.

12. కుసుపు క్రియా విభక్తుల యుత్వంబున కిత్వంబగు. బా॥ వ్యా॥

13. C. G. D. P. 180.

7 కానిక-కానికి, మొదలగు వికల్పరూపములన్నియు నిష్టేర్పడినవే. కొన్నియెడల ప్రాచీనరూపములు మాసిపోయి నవ్యరూపములే నిలిచినవి. 'పడవ' అను పదము నకు, అరవమున 'పడగు' అని రూపము. తుది గువర్ణము ప్రక్కనున్న అకార సాహచర్యమున 'గ' కారమయి వకారముగా మాటినది. ఇట్లే పలుగురు — అను శబ్దములోని 'పలు' అనుదాని ప్రాచీనరూపము 'పల' యనియే చెప్పవలయును. అరవమునను కన్నడమునను 'పల' యనియే రూపములు.

పయిరీణిని వచ్చు మార్పులు అచ్చులలో మాత్రమేగాక పల్లలయందును గలుగుచునే యుండును. కాని యీ మార్పులన్నిటిలో సాధారణముగా నొక విధమయిన పద్ధతికలదు. ఆ పద్ధతినిబట్టి కొన్ని స్థలములలో కొన్నిధ్వనులొకేవిధముగ మాటునుగాని దానికి వ్యతిరేక్తముగ మాటును. లోకములో ఆవు తినిన గడ్డి పాలుగా మాటి, పాలు పెరుగయి, అందుండి వెన్నవచ్చి దానివలన నేయియేర్పడును. ఇది సాధారణముగా లోకసిద్ధమయిన పద్ధతి. అంతియగాని లోకపద్ధతిననుసరింపక నేతినుండి గడ్డిగలిగినదని చెప్పట సందర్భింపదు. అట్లే ప్రాచీనపు ఇండోజెర్మానిక్ భాషలోనున్న 'ఘాంస్' అను పదము వైదిక సంస్కృతమున 'హగ్ంస' అని యైనది. తాకిక సంస్కృతమున 'హంస' యయినది. తెనుగున దానినుండి 'అంచ' యను రూప మేర్పడినది. కాని 'అంచ' నుండి 'ఘాంస్' ఏర్పడెననుట యసందర్భము. సాధారణముగా నిటువంటి మార్పులు అనేక భాషలలో పరిశీలించి యట్టివానిని జాతులుగా విభజించి భాషాభిజ్ఞులు వర్గీకరించియున్నారు. వానిని క్రింద నిరూపించుచున్నాను.

2. మార్పుల వింగడింపు

(1) వర్ణ సమీకరణము (Assimilation) :— అనగా రెండు భిన్న వర్ణముల యొక్క కూడిక ఏక వర్ణముగా మాటుట. మిక్కిలి విజాతీయములైన రెండు వర్ణములుగాని స్వల్పభేదముగలిగిన రెండు వర్ణములుగాని సంయుక్తములయిన యెడల నేక రూపమును పొందును. దీనికి గారణ మేమనగా ఈ రెండుజాతుల కూడికయును ఉచ్చారణమునకు స్లేశకారియే. వాని భేదమును నిలుపుట కష్టము. సంస్కృతము నందలి 'అక్షరము' అను పదమునందలి క కారము స్పర్శము, కంఠ్యము. ష కారము మూర్ధన్యము, ఊష్మము. వాని యుచ్చారణమునందలి ప్రయత్నములు చాల విజాతీయములు. కావుననే అక్షరము = అక్ష్ఠరము - అక్కరము' అను రీతిని మారినది. ఇట్లే తత్ + చరితము = తచ్చరితము. దంత్యతకారము తాలవ్యచకారమయినది. ధనుస్ + శింజినీ = ధనుశ్శింజినీ 'స, శ' లు రెండును ఊష్మములే. సజాతీయము

లయినవి. ఒకటి దంత్యము, రెండవది తాలవ్యము. ఈ భేదము నిలుపరానిది. కావున సమీకరణ మేర్పడినది. మొత్తముమీఁద సంస్కృతమునందలి సంధి 1
కార్యమును తెనుఁగునందలి యనేక తద్భవములలోని యక్షర పరిణామమును, 2
బయిమార్గముననే యేర్పడినవనుట స్పష్టము. సంస్కృతము ప్రాకృతమగుట 3
యందును బయిసూత్రమే వర్తించినది.

సంస్కృతము	ప్రాకృతము	సంస్కృతము	తెనుఁగు
1. కల్పసూత్ర (ము)	కప్పసుత్త (ము)	భక్తి	బత్తి
2. ప్రపాత్త	పపుత్తి	కుర్కరము	కుక్క
3. పచ్చమాన	పచ్చమాన	కూర్పాసము	కుప్పసము
4. చత్వర	చత్తర	కష్ట	కన్న

పయియుదాహరణములనుబట్టి మూర్ఖపద్ధతి స్పష్టపడక తప్పదు. ఇట్టి మూర్ఖ ననుసరించిన ప్రాచీన ద్రావిడ పదములును మాటి తెనుఁగునవి. 4
క్రింది యుదాహరణములు పరికించునది.

నెఱ + మది = నెమ్మది, కలదు = కడ్దు, ఎఱ్ఱ = ఎడ్డ, ఎడ్డ (కఱుప్ప) కఱు + పు, కర్ప = కప్ప, చురుట్టు = చుర్టు = చుట్టు, వరు + చు = వర్చు = వచ్చు.

పై సూత్రమునుబట్టి రెండురూపములలో పూర్వాపరము లేవియో తెలిసికొన నగును. పర్వము = పర్భము = పబ్బము. ఈ మూడు రూపములలో మూడవది మొదటిదానికి వికృతియని చెప్పఁగలము. అంతియగాని మూడవదానినుండి మొదటిది వచ్చినదని యూహింపరాదు. అట్లే నిరుప్పు = నిర్పు = నిప్పు కావలెనుగాని నిప్పు అనురూపము ప్రాచీనమని వాదించుట వలనుపడదు. ఈ మూర్ఖును చక్కగా బరిశీలించి వికృతిమార్గము నెఱుంగనగును.

(2) వర్ణవిభేదనము:— (Dissimilation) ఒక్కటే ధ్వని యొకశబ్దమున మిక్కిలిసమీపముగా ద్విరుక్తమయినప్పుడు మాటుచుండును. ఇదియును ఉచ్చారణయందలి సౌకర్యముకొఱ కేర్పడిన మార్పనియే చెప్పవలెను. రెండుసారుల ధ్వని నుచ్చరించునపుడు తడబాటుగలిగి మఱియొకధ్వని ఒకదాని స్థానమున నేర్పడును. లాటిన్ భాషలో (పెరిగ్రినమ్ = తిరుగుట) అనుపదము ఆంగ్లములోనికి వచ్చినపుడు ఒక రేఫము లకారముగా మారి 'పిల్గ్రిమ్' (యాత్రికుడు) అనురూప మేర్పడినది. సంస్కృతమునందలి లిప్తిరూపములలోను, (అనద్యతన భూతము) జహోత్యాదులయందును అభ్యాసమునందు వర్ణవిభేదన మేర్పడు

చుండును¹⁴. “కృ + కృ = చకృ; హు + హు = జహు; ధా + ధా = దాధా” అనునట్లు మాటి- చకార, జహోతి, ‘దధౌ’ అను రూపములు సిద్ధములగుచుండును. ఇట్లే

3. తెనుఁగున, బాలు + లు = బాలురు అనురూపమున లకారము రేఫమగును¹⁵.

ఈ మార్పు దీర్ఘపూర్వలోపధంబగు అదంతము పయినే గలుగుచున్నది. క్రియల

4. యందును ఈ మార్పు చాలఁగలదు. పచ్ + ఇంచు + ము = పచింపుము. ఇచట

చవర్ణము పవర్ణమైనది. ఇట్లే ఆవులించు + ఇంచు = ఆవులింపించు, చూచు + ఇంచు =

చూపించు అనురూపములు సిద్ధములయినవి.

(3) తాలవ్యీకరణము:— (Palatalisation) సాధారణముగా ప్రాచీనము లయిన కవర్ణాక్షరములు చవర్ణాక్షరములుగా మారుచుండును. ఈ మార్పు అనేక భాషలయందుఁ గలదు. ‘చరుః’ అనఁగా సంస్కృతమున హోమముచేయుటకు ఉడికించిన అన్నము. దీనికి సోదరరూపమగు ‘కెరు’ అనునది యిట్టియర్థముననే లాటిన్ భాషలలోఁ గలదు. ఇట్లే సంస్కృతమున ‘వాచ్’ అనుశబ్దము ‘వాక్’ అను రూపమునుబొందుచుండును. కొన్నియెడల చకారమును, మఱికొన్నియెడల కకార మునుగా పరస్పరము మారుచుండును. ఇట్లే ప్రాచీనద్రావిడము నందలి కకారము తెలుఁగున చవర్ణమయినది. ‘కిళి’ అరవము, తెలుగు ‘చిలుక’ ద్రావిడ మాండలికముల యందలి యక్షరభేదములు అను శీర్షికక్రిందఁ బయితాలవ్యీకరణమున కనేకోదాహరణము లీయఁబడినవి. ఇట్లే తెనుఁగునందలి ‘కయి, చెయి’ ‘కెందొవ, చెందొవ’ మొదలగు రూపద్వైవిధ్యము పయివిషయమును స్థిరపఱచుచున్నది.

(4) ఆనునాసిక్యము:— (Nasalisation) వర్ణాక్షరములలోని మొదటి నాల్గిటికిని తుదిదానికిని గల భేదమును ముందు వివరించితిని. ముక్కులో నుండి గాలిని వదలునట్లు ధ్వని నుచ్చరించినచో ననునాసికము లేర్పడుననియు లేనిపట్ల వర్గేతరాక్షరములు శ్రుతము లగుననియుఁ దెల్పితిని. శైత్యభారమున ముక్కు మాటలు వచ్చుటయు, శ్రావ్యముగ నుండుననుభావముననో పెద్దలగువా రట్లుచ్చ రించుటనో ముక్కుతోఁ జదువుటయును మొదలగు నభ్యాసములను మనము ప్రతి దినమును వినుచునేయున్నాము. ఇట్లు వర్ణములనునాసిక్యమును బొందుట తెనుఁ గునను ఇతర ద్రావిడ భాషలయందును మిక్కిలిగాఁగలదు. అట్లు జరిగిన యక్షర ముల మార్పుల కన్నిటికిని హేతువులను బ్రత్యేకముగ వెదుకనక్కరలేదు. ఒక్క భాషలోని యనుస్వార-మింకొకభాషలో నుండదు, అను సూత్రముక్రింద ద్రావిడ

14 పూర్వోఽభ్యాసః 6-1-4 అత్ర యే ద్వ్యవిహితే తయోః పూర్వో అభ్యాససంజ్ఞఃస్యాత్, 15 బా॥ వ్యా॥ తత్సవ॥ 38 నూత్రము.

మాండలికముల స్వభావమును విమర్శించునపుడు అనేకోదాహరణముల నిచ్చితిని. ఇది బహువిధముగా నున్నది. ఎండ్రీ=యెండ్రీ=ఇందు (తమిళ) పాటోళి=మాటోళి. 2
కడుదురు=కణదురు, బెడకు=బెణకు, బుట్టటకొమ్ము=ముట్టటకొమ్ము, బుస్సు=ముస్సు, వనబు=వనము.

వర్గాక్షరములకు ముందు నిర్నిమిత్తముగా వర్గపంచమాక్షరము చేరు 3
చుండుటయు, పూర్వముండినది భ్రష్టమగుటయు సంభవించుచుండును. తెనుగు
నందలి హ్రస్వపూర్వములయి, సిద్ధములయిన యర్ధానుస్వారముగల పదము, లన్ని 4
యును రెండురూపములతో వాడుచున్నారు. వానిలోఁ గొన్నిటియందు ప్రాచీన
మయిన యానునాసిక్యము భ్రష్టమైనది. కొన్నిట క్రొత్తగాఁ గలిగినది.

అంట=అఁట; ఇంక=ఇఁక; చుండు=చుఁడు; దీర్ఘములయినవాని పయిని
వచ్చు పూర్ణబిందువులు పోయి ఖండబిందువు లయినవి.

ఈ విషయము అనుస్వారము చరిత్రమున విమర్శింపఁబడును.

(5) శ్వాసత-నాదత=(Unvoicing, Voicing):— శ్వాసములు నాదములు
పరస్పరము మాటుచుండుట. శ్వాసనాదభేదముల నీవఱకు నిరూపించితిని. కచట
తపలు గడడబలుగా మాటుట. ముందు నాదాత్మకమయిన 'న' కారము వచ్చిన ,
16 యెడల ననఁగా ద్రుతప్రకృతికముల వెనుకను, ప్రథమాంతములగు కళలపైని 1
గూడ, కటతలు గడడలుగా మాటును. సమాసమధ్యమందును ఈమార్పు బహుళ 2
ముగా జరుగుచుండును. ప్రథమమీది 'చ ప' లు 'స వ' లుగా మాటుట బహు
శము. ఈ మార్పులన్నియును ఆంధ్రవ్యాకరణములయందుఁ జక్కగా నిరూపింపఁ
బడినవి.¹⁶

శ్వాసము నాదమగుటకు వలసిన ప్రయత్న మత్యల్పము. మొదటిదాని
యుచ్ఛారణమున నాదతంత్రులు శ్లఘములయి యుండును. రెండవదాని యుచ్ఛా
రణమున నవి విగిసియుండును. ఈ శ్వాసముల నుచ్చరించుటకుముందు నాదాత్మక
మయిన వర్ణముల నుచ్చరింపవలసినచో వాని సాహచర్యమున నా ప్రయత్నము
వీనియందును సోకును. ఇట్టి మార్పునకుఁగూడ హేతువు వానకుని సోమరితనమే.

పదాదిని, పదమధ్యమున, పదాంతమునను ఈమార్పు నిమిత్త మక్కఱ
లేకయే వచ్చుచుండును. ఒకప్పుడు సంధియందుఁ గలిగిన మార్పును, సమాసము
నందు వచ్చిన రూపాంతరమును, మనస్సున నుంచుకొని తప్పగా విలుచుటచేతను
ఇయ్యవి యేర్పడుచుండును.

కడచు = గడచు; చీరాడు = జీరాడు; చెముడు = జెముడు; టీకుకొను = డీకొను;
 టిల్ల = డిల్ల; బ్రతుకు = బ్రదుకు; తటాకము = తడాకము; సెక = సెగ; గ్రంధి = కంఠి;
 కోడరికము = కోటరికము; ఘాసము = కసవు; గుచ్చము = కుచ్చు; తూరు = దూరు;
 ద్విభాషి = తుపాసి; బాలిశుడు = పాలనుడు; భీరుక = పిటికి; బిడాలము = పిల్లి;
 (చ, ప లు స, వ లగుటకు అనేకోదాహరణములు వ్యాకరణములయందుఁ
 గలవు).

(6) లోపదీర్ఘత = Compensatory lengthening:—ఉచ్చారణమున నొక
 యక్షరము లోపించి యట్లు లోపించుటవలనఁ గలిగిన హ్రస్వత పోవునట్లు ప్రక్క
 యచ్చు దీర్ఘమగుచుండును.

మొగము = మోము; చివుకు = చీకు, దనుక = దాక; పొగవు = పోవు;
 సగము = సాము; నివులు = నీరు.

(7) స్వరభక్తి = Anaptyxis:—ఈ మార్పు వేదకాలములోనే యుండినట్లు
 వైయాకరణులు కనిపెట్టిరి. ఇంద్ర (శబ్దము) = ఇందర యనునట్లు నడుమనొక
 యచ్చుచేర్చి యుచ్చరించుచుండినట్లు తెలియనగును. సంయుక్తాక్షరము నడుమ
 నొక యచ్చుచేరి యుచ్చారణమును సులభపఱచుటయే పైదాని లక్షణము.
 దీనినే వికర్షము విప్రకర్షమనియు వ్యవహరింతురు.

శబ్దము = సబుదము; చంద్రుడు = చందురుడు; ద్వారము = దువారము;
 హర్షము = అరుసము; దర్శనము = దరిసెనము.

- (8) Prothesis:—కొన్ని హల్లులకుముందు ఉచ్చారణమునందు అచ్చొకటి
 1 చేర్పబడుచుండును. ఇట్టి యభ్యాసము సంస్కృతములోని సకార శేఫములు
 2 ఆదియందుఁగల పదములు అరవములోనికి వచ్చునపుడు గనుపట్టును. ఆంగ్లభవ
 ములయిన, ఇస్కూలు, ఇస్టాండు, ఇస్టేషను, మొదలగు పదములయందుఁ గలదు.

రాజు = అరసు; రక్తము = ఇరకతము.

(9) వర్ణనాశము = Syncope:—రెండు హల్లుల నడుమనున్న యచ్చు
 ఉచ్చారణ త్వరలో నశించి యా రెండుహల్లులును గలసి మఱి కొంతకాలమునకు
 సమీకరణము గలుగుచుండును. ఈ వర్ణనాశము స్వరభక్తికి విపరీతమయినది.

వలదు = వల్లు = వద్దు; కొలది = కొల్ది = కొడ్ది; పితరులు = పితాళ్లు.

(నలడాదేరంతరుతశ్చ; అన్యేషాంచ ప్రయోగ మహితానామ్, అను
 చింతామణి సూత్రములు దీనికి ఉదాహరణము లగును.)

(10) Haplology :—సాధారణముగా నొక శబ్దము తుదిని వచ్చిన హల్లు మఱియొక శబ్దము మొదటవచ్చి యా రెండును గలసినప్పు డొక వర్ణము లోపించును.

శష్ప + పింజరః = శష్పింజరః; శేవ + వృధః = శేవృధః; పెద్ద + తనము = పెత్తనము; కుత్తిగ + గంటు = కుత్తిగంటు; బొంతదళము = బొందళము; ఎనుప + పసరము = ఎనుపసరము; ఎనుప + పెంటి = ఎనుపెంటి.

(11) వర్ణవ్యత్యయము = Metathesis :—ఉచ్చారణమునందలి తడబాటువలన ముందక్షరము వెనుకకును, వెనుకక్షరము ముందునకును బడును.

నవ్వులాట = నవ్వుటాల; జోనడ = జోడన; వారువము = వావురము; పారువము = పావురము.

(12) వర్ణాగమము = Addition of a Syllable :—సామ్యమువలనను తప్పుగా క్రొత్త యక్షరములు శబ్దములలో జేరుచుండును.

నడిరేయి = నడికరేయి; వేగుఁజుక్క = వేగురుఁజుక్క; పితలాటకము, కోలాటకము, దొంగాటకము మొదలగు శబ్దములలోని 'క' వర్ణమును పయిరీతిని వచ్చినదియే.

నడవడి = నడవడిక; సాలు = సాలువు, బొటవ్రేలు = బొటనవ్రేలు, విటతాటము = విటతాటనము.

(13) అనుచితవిభాగము = Wrong Splitting :—అనుచితవిభాగము తెనుఁగు నందలి 'లు' ప్రత్యయము ఏర్పడుటకు మూలము. ద్రావిడమైన కళి ప్రత్యయము, (కి లి క ల్ = చిలుకలు, అని మాఱి చిలుక + లు) లు వర్ణముగా నేర్పడినది. ఈ విషయము లుప్రత్యయచరిత్రమున నిరూపింపబడును.

ద్రుతము తరువాతనున్నయచ్చు కలిసినపుడు సంధిరూపమును తప్పుగా విడిచి నకారాది పదములను గల్పించుటయు నిట్టిదే యగును.

తిన్నగాన్ + ఎగసెను. = తిన్నగా + నెగసెను. మిగులంగన్ + ఆలి = మిగులంగ + నాలి, ఆలి; నాలి = పరిహాసము - సభన్ + ఏని = సభనేని = సభ + నేని.

(14) సామ్యము = Analogy :—ఒకసంధి కార్యముగాని, శబ్దరూపమునుగాని, ప్రత్యయమునుగాని చూచి యింకొకచోటను నట్లే కల్పించుట. భాషలో నేర్పడిన భేదములను, సామాన్య సూత్రముల నపేక్షించి యేర్పడిన యపవాదములను, దొలగించి భాషనంతటిని ఒక్కటే పద్ధతిగా నేక రూపమును బొందించుటయే యీ సామ్యమువలన గలుగు కార్యము. ఇది చాల విశాలమైన విషయము. ఎల్ల భాషలయందును ఎల్లస్థితుల యందును, వింతయైన మార్పులను గల్పించునట్టి దీ

పద్ధతి. పయిని నిరూపింపబడిన కొన్ని పద్ధతు లీవిషయమున నంతర్భూతములగును. దీనివలనఁ గలుగు మార్పులను లెక్కింప నలవిగాదు.

1 సంస్కృతమునందలి అకారాంతములయిన శబ్దములయొక్క 'రామేణ రామైః' అనురూపములు సర్వనామములయొక్క 'తేన, తైః' అనువాని సామ్యమునఁ గలిగినవి.

2 చన్నులు = చండ్లు = చల్లు; కన్నులు = కండ్లు = కల్లు. అనురూపముల

సామ్యమున, పల్లు = పండ్లు = పన్నులు 'పన్ను' అనునొక యేకవచన రూపమును గల్పించిరి. 'పల్లు' అనునదియే సరియగు నేకవచనము. ఔప విభక్తిక శబ్దముల సామ్యమున ననేకవిధములయిన అనౌప విభక్తికములు ఔప విభక్తికములయినవి.

4 అట్లే ఔప విభక్తికములు అనౌప విభక్తికము లగుచున్నవి. అనునాసిక్యము కలు

గుటయు తొలగుటయు సామ్యము వలననే కలుగుచున్నది. సామ్యముననే కృత్రుత్వత్యయములను దధితములుగా వాడుచున్నారు. 'గౌరవము' అను పదము పయి కృత్రుత్వత్యయమయిన 'అసీయ' ను చేర్చి గౌరవసీయుఁడు అనుపదము కల్పింపఁ బడినది. ఇట్లే ప్రావీణ్యత, రామణీయకత్వము, మొదలగు నపరూపములు సామ్యముననే చేర్పడినవి. ప్రావీణ్యము, రామణీయకము అనునవి భావార్థములనుట మఱచి తక్కిన పదముల సామ్యమున వీనిపయిని గూడ నీప్రత్యయములు చేర్పఁ బడినవి.

6 అచ్చట యనునది సప్తమ్యంతమను మాటమఱచి మఱల దానిపై నితర శబ్దసామ్యమున 'కు' ప్రత్యయముచేర్చి, అచ్చటకు, అను రూపమును గల్పించి యున్నారు.

ఇట్లే యనేకములయిన యుదాహరణము లాయాసందర్భములలో వచ్చుచు నే యుండును.

15. సంప్రసారణము:—యగాదేశ సంధిలో సంస్కృతపదములలో 'ఇ. ఉ. ఋ. ృ' అను వాని కచ్చు పరమయినచో క్రమమున, య. వ. ర. ల. లు ఏర్పడును. య. వ. ర. ల అనువర్ణముల స్థానమున ఇ. ఉ. ఋ. ృ వచ్చుటను సంప్రసారణమని సంస్కృత వైయాకరణులు వ్యవహరించిరి. ఇట్టి సంప్రసారణము తెనుఁగునఁ జాలతక్కువ. 'వ' కారము పదాదినిగాని, పదమధ్యమునఁగాని 'ఒ' వర్ణముగా మారుటగలదు. ఇట్టి మార్పునే ఒకరు సంప్రసారణమనిరి. 'వ' కారమును 'ఒ' కారమును బరస్పరము మాఱుచునే యుండును. ఒద్ద = వద్ద; ఒక్కటి = వక్కటి; వద్దు = ఒద్దు; ఒయ్యారము = వయ్యారము; ఓమము = వాము; వడ్డి = ఒడ్డి.

16. వ్యంజనాయామము = Doubling:— హల్లులు ఒడ్డలగుట. అచ్చుల ఉచ్చారణకాలము పొడిగించినచో హ్రస్వము దీర్ఘ మగును. అట్లే ఒకహల్లు నుచ్చ

రించుకాలమును (అనగా స్వర్ణములో వాయు స్తంభన కాలమును) పొడిగించినచో ఆ హల్లునకు ద్విత్వము గలుగును. కాబట్టి అచ్చు లెట్లు హ్రస్వదీర్ఘములుగా మారుచుండునో యట్లే యుచ్చారణమున హల్లులును ద్విత్వమును పొందుచు దొరుకుచుండును. ఇట్లే హల్లు హ్రస్వమగుటయు సంభవించును.

ఉయ్యెల = ఉయ్యేల, అక్కట = అకట, ప్రెగడ = ప్రెగ్గడ, ఆ చోటు = అచ్చోటు, చిటుకు = చిటుక్కు, చిట్టి = చిటి, ఇట్టివి భాషయం దెన్నోగలవు.¹⁸

17. సంయుక్తాక్షరములలోని కొన్ని వర్ణములు తొలగును:—క్రొత్త = కొత్త, తోడ్పాటు = తోపాటు; స్థానము = తానము; కరండి = గంట; అరంటి = అంటి; వ్రాయు = రాయు.

పయిరీతిననేక విధములుగా నున్న మార్పులను బద్ధతులను గ్రహించి యేది ప్రాచీనరూపమో యేది నవీనరూపమో కనిపెట్టవలయును. నిర్ణాయక హేతువులు లేనప్పుడు అట్లే యనిశ్చితముగా విడువవలయును గాని తొందరపడి యప్రామాణికమయిన సిద్ధాంతమునకు రారాదు.

పయిని నిరూపించిన పద్ధతుల నెల్లను గ్రహించి వైయాకరణులు సంధి కార్యములు మొదలయినవి గా నిరూపించి సూత్రరూపమున సంగ్రహించిరి. అట్లు సంగ్రహించుటలో చారిత్రకముగాఁ గాక రూపసాధన ప్రక్రియయే యుద్దేశముగా ననేకాగమాదేశములఁ గల్పించి ప్రక్రియను సరిపెట్టకొనిరి.

సంధి

1. లక్షణము

సంధి యనుపదము సంస్కృతముననుండియే యితర శాస్త్రీయపదములవలెనే తెనుఁగునకు వచ్చినది. సమపూర్వకమయిన 'ధా' ధాతువునకు 'కూడు' లేక చేరు అనియర్థము. సంధియనఁగా కూడిక లేక చేరికయని భావము. ఇట్టి సంధి సంహిత¹ కలిగినచో నేర్పడును అని సంస్కృత వైయాకరణులు చెప్పిరి. సంహిత యనఁగా అతిశయితమయిన సన్నికర్షయని భావము. రెండక్షరముల నుచ్చరించునపుడు అర్థ మాత్రాకమయిన కాలముకంటె నధికవ్యవధానము లేకుండుట సంహిత యని నిర్ణయించిరి. ఇట్టి సంహిత కలిగినప్పుడు సంస్కృతములోని అచ్చులకును హల్లులకును నాలుగు విధములయిన మార్పులలో నేవైనఁ గలుగవచ్చునని వైయాకరణులందఱు నంగీకరించిరి. అవి ఆగమ, లోప, వికార, ప్రకృతిభావంబులు. ఈ యభిప్రాయము

18. బా॥ వ్యా॥ ప్రకీ. సూత్ర. 6-7-8. 1. పరః సన్నికర్షః సంహితా.

లను గుర్తించిన తొల్కాప్పియనారు తన వ్యాకరణమున వీనికి అరవపదములనే వాడెను.² పుణర్చి = సంధి. మెయ్ పిటిదాదల్ = వర్ణవికారః. మిగుదల్ = ఆగమః, కుస్తల్ = లోపః ఇయల్పు = ప్రకృతిభావము. “అచ్చునకు అచ్చుపరమయినను హల్లున కచ్చుపరమయినను హల్లునకు హల్లుపరమయినను, అచ్చునకు హల్లుపరమయినను సంధికార్యములు గలుగునని”³ తొల్కాప్పియనారు గుర్తించెను.

(కన్నడ వ్యాకరణమున) ⁴ శబ్దమణిదర్పణమున కేశిరాజు “రెండుగాని అధికముగాగాని వర్ణములు పరస్పరము కూడునది సంధియని” లక్షణమును నిర్వచించెను. పయిరెండు లక్షణములను బోలునట్లే ప్రాచీనాంధ్ర వైయాకరణులగు కేతన ⁵ పెద్దన⁶లును సంధిని నిర్వచించిరి. కాని ఆ లక్షణము కాలక్రమమున మాటినది. అధర్వణుడును ⁷ అతని ననుసరించి చిన్నయసూరియును⁸ వేఱుగా నిర్వచించిరి. కేతన పెద్దనలలక్షణమున¹ పూర్వాంత్య వర్ణములని మాత్రమే కలదు. ఇందు అచ్చులు మాత్రమనిగాని పరరూపత్వముగాని చేర్చబడలేదు. అధర్వణుడు “స్వర” శబ్దమును వాడక వర్ణశబ్దమును వాడెనుగాని పరరూపమును నియతముగా విధించెను. చిన్నయసూరి ‘వర్ణములకు’ బదులు ‘స్వరములు’ అని నిర్వచించి పరరూపత్వమును జేర్చి సంధిలక్షణము ఇంకను కొంచెపటచెను. తెనుగు వైయాకరణులు సంధిలక్షణమున నాపదము నర్థమును ఇట్లు కొంచెపటచినను హల్పుంధిని సంధిపరిచ్ఛేదములోనే నిరూపించిరి. మొత్తముమీద ద్రావిడభాషలలో సంధియనగా తొల్కాప్పియమునఁ జెప్పినట్లు నాల్గు విధములుగా గ్రహించుటయే యుక్తమని యంగీకరింపక తప్పదు. కాని చిన్నయసూరి మాత్రము “సంధి” యగును అని వ్రాసినప్పుడు తన లక్షణమునకు సరిపోవునట్లే సూత్రించెను. అట్లు ‘పరాచ్చు’ మాత్రమే నిలువనిచోటుల ‘సంధి’ కలుగునని వ్రాయలేదు. ఆయన మతమున సంధియను పదమున కర్థము సంకుచితము. అట్లయినచో ఇతరములయిన వానినన్నిటిని చెప్పిన ప్రకరణమును సంధిపరిచ్ఛేదమన నేల యని యడుగవచ్చును. కాని సందర్భమునుబట్టి సమాసమున కర్థముచెప్పి సంధిపరిచ్ఛేదము అనుపదమును సార్థకపఱచుట దుర్బటముగాదు. సంధియు స్తంధితుల్యము లయినవియును జెప్పినది

2. అవైతామ్ మెయిపిటిదాదల్ మిగుదల్ కుస్తల్ ఎత్తు ఇవ్వెన మొత్తిప తెరియుమాకే. తొల్. ఎత్తు 110. 3. తొల్. ఎత్తు 108. 4. శబ్దమణి దర్పణము, నూత్రము 49. ఎరడుం పలవుం వర్ణం పరస్పరం కూడు వందమదు సంధివలం. 5. మొదలి పదము తుదివర్ణము, వదలక వైపదము మొదలి వర్ణముతోడన్, గడియగ సంధులునాదగు. 6. ఆదిశబ్దాంతవర్ణంబు నంత్యశబ్దపూర్వవర్ణంబుతోఁ గూడఁ బొత్తుచేత, సంధియగును. 7. ఆద్యంతవర్ణయోగైక్యం. సద్ధితిత్యుచ్యతే బుధైః. పూర్వస్య పరరూపత్వమత్రైవ నియతంభవేత్ || అధర్వణుడు, సంధి-1. 8. పూర్వపరస్వరంబులకుం బరస్వరం జేకాదేశంబగుట సంధి యనంబడును.

సంధిపరిచ్ఛేదమని చెప్పట కభ్యంతరము లేదుగదా! ప్రాథ వ్యాకరణకారుడును సంధిశబ్దమును జిన్నయసూరి యర్థముననే వాడెననుట స్పష్టము. అనగా సంధి శబ్దము ఒకానొక సంధి కార్యవిశేషమున మాధమయినదని యభిప్రాయము: ఈ గ్రంథమున మాత్రము సాధారణముగా సంధిశబ్దము విశాలార్థముననే వాడబడును. అర్థవిశేషమున్న యెడల ప్రకరణమునుబట్టి స్పష్టమగును.

2. సంధికి హేతువులు

సంధికార్యములు జరుగుటకు సాధారణముగా వైయాకరణ విధులే కారణములనియు నిట్లు వైయాకరణులు ఈ సంధివిధానమును గల్పించి భాషను మఱింత కఠినముచేసి భాష కపకారము చేసిరనియు నేటి పెద్దలు కొందఱు సభావేదికల నుండి పలుకుచుండగ నేను వినియున్నాను. సంధివిధానమున నిర్వచింపబడిన సంధి కార్యములు భాషలో స్వతస్సిద్ధముగా నేర్పడిన వేగాని యవి కృతకముగా నొకరిచేత గల్పింపబడినవి కావు. మనకు బరమ ప్రామాణికమైన యాంగ్లభాషలో వలసిన యంతసంధి కలదు. కాని యుచ్చారణకును లేఖనక్రమమునకును సంబంధ మంతగా నుండవలయునని పట్టుదల వారికి లేదుగావున వా రాసంధిని వ్రాతలో నిరూపింపక పదములను ప్రకృతిభావముతోనే వ్రాయుదురు. ఈ విషయమును ఆంగ్ల భాషా శాస్త్రజ్ఞులందఱును అంగీకరించినదే.⁹ "What have you done with that book," అని పదములను ప్రకృతిభావముతో వ్రాయుదురు. ఉచ్చరించునపుడు సంధిలేక యుచ్చరించుట పొసగదు. 'వ్యాటా ప్యూడ నివ్విద్దట్టుక్' అనుదానితో సరిపోవునట్లు పలుకుదురు. ఇట్లాపదములను గలుపక అనగా సంధి లేక మాటాడుట సహజము గాదు. 'వాడు ఎక్కడ' అని ప్రకృతిభావముతో నుచ్చారణ తెనుగువారిలో సామాన్యముకాదు. 'వాడెక్కడ' యనియే పలుకుదురు. అట్లే వ్రాయుదురు. ఇట్లు అనంతముగా నాంగ్లమున వ్రాతకును మాటకును సరిపడని వర్ణక్రమమును (Spelling) సంధ్యభావవిరచనమును మనకు దుష్టములు గావుగాని మన భాషాపద్ధతులను, మన వ్యాకరణపద్ధతులను లిప్యోని యల్పదోషములను మనము నిందించుచునే యుందుము.

ఇట్లు భాషలో ఉచ్చారణమున నేర్పడిన సంధినే పరిశీలించి వైయాకరణులు సంస్కృతమునను ఆంధ్రమునను తా మంగీకరించిన ప్రమాణప్రయోగముల ననుసరించి లక్షణములను నిర్వచించిరి. సంధికార్యము లేర్పడుటకు హేతువులు,

ఒకటి ప్రకృతిభావ నివారణము, రెండు సమీకరణము.¹⁰ ప్రకృతిభావ మనఁగా అచ్చులను హల్లులను పదవిభజనమున నెట్లేర్పడినవానిని అట్లే వ్రాయుట. ఇది యొకవిధముగా స్వాభావికము గాదనియే చెప్పవచ్చును. ఏలయనఁగా భాష చాల వఱకు పుట్టుకలో అఖండవాక్యముగా నుండినదిగాని భిన్నభిన్నశబ్దమాత్రములుగా బయలుదేరి యొక్కనాడు కలుపఁబడలేదు. అట్లు కలిపి మాటాడుటయే స్వభావము గావున పదములను విడిచి వ్రాయుట యస్వాభావికమన్నను దోషములేదు. కాని యీ నియమము సందర్భమునుబట్టియు ఆచారమునుబట్టియు అనుసరింపఁదగినది. పూర్వులుమాత్రము వాక్యము నఖండముగానే భావించి సంధి నంగీకరించి వ్రాసిరి. ఆ ఇల్లు అనుపదముల నట్లే యడాగమము లేక యుచ్చరింపరనియు, ఆ యిల్లు అని పలుకుటయే స్వభావమనియు యడాగమమును వైయాకరణులు అంగీకరించిరి. ప్రకృతిభావనివారణము ద్రావిడభాష లన్నిటిలోను జనులకిష్టము. ప్రామాణికులచే నంగీకృతము. వ్యాకరణసూత్రనిబద్ధము¹¹. ఇట్టిప్రకృతిభావనివారణము ద్రావిడ భాషలు వాడువారి కేల యింతటి ప్రీతికరమని యడుగవచ్చును. మొదటిది, రెండచ్చులను కూర్పక వేలుగా నుచ్చరించుట యందలి క్షేపము. రెండవది (ద్రావిడభాషలలో) తెనుఁగులోని అసంకీర్ణపదములలో రెండుమూడు అచ్చుల కంటె నెక్కువయుండవని ముందుఁ జెప్పితిని. అట్టివి గొలుసు కొక్కెములవలె చేర్పఁబడును. వానిలో నొకయచ్చు భ్రష్టమగుట పదమునకు హాని. అర్థావగతికి సంధిగత. అభ్యాసమునకు విరుద్ధము. కాబట్టి వా రట్టియచ్చులను నష్టముకాకుండ నిలుపుటకు ప్రయత్నించుట స్వభావసిద్ధము.

రెండవహేతువయిన సమీకరణముయొక్క స్వభావమును ముందే తెలిపితిని. ఉచ్చారణసౌకర్యమే దీనికి ఫలము. ఇట్టి రెండుహేతువులవలనను తెనుఁగునందలి సంధి యేర్పడినది. ఇంక కాలక్రమము చొప్పున తెనుఁగు సంధి చరిత్రమును విశదపఱుప యత్నింతును.

10. Avoidance of hiatus and assimilation are the leading principles on which the rules of Sandhi are based. (Mac Donnell, Vedic Grammar 20)

11. Ordinarily however for the sake of ease of pronunciation, and in order to the retention of the agglutinative structure which is natural to these languages, all vowels are preserved pure and pronounced separately but as hiatus is dreaded with peculiar intensity the awkwardness of concurrent vowels is avoided by the interposition of y or v between the final vowel of one word and the initial vowel of the succeeding one. C.G.D. 174.

3. య, వల ఆగమము

అరవము, కన్నడము, తెలుగు అను సీభాషలయందును మిక్కిలి ప్రాచీన కాలమున ప్రకృతిభావరూపముననే వ్రాత యుండెడిదనుట ప్రమాణసిద్ధము. ఈ మూడుభాషలలో ప్రాచీనవ్యాకరణము గలది అరవము. అందలి తొల్కాప్పియములో ఇట్లు నిర్వచింపబడినది. పూర్వపదాంత్యమునందున్న యచ్చునకును పరపదాదినున్న యచ్చునకును నడుమ అనుకూలమయిన హల్లును (ఉడంబడుమెయ్) వ్రాయుట నిషిద్ధముకాదు¹². పయి సాత్రమునకు వ్యాఖ్యానము వ్రాయుచు ఇశం పూరణర్ ఇట్లు వ్రాసియున్నారు. 'ఉడంబడుమెయ్' యనగా యకార వకారములు వచ్చుట నిషిద్ధముకాదు, అనుటవలన యకార వకారములు లేకుండఁగూడ నుండును. 'కిళి + అరుదు = కిళిఅరుదు; మూజ్గా + ఇల్లై = మూజ్గా ఇల్లై' అనగా సీ య వ ల యాదేశము వ్రాతలో వికల్పమని యర్థము. [అరవమున పూర్వాచ్చు 'ఇ, ఈ, ఐ' లలో నొకటయినప్పుడు సంగిలో యడాగమమును, 'ఏ' అయినప్పుడు 'య, వ' లలో నొకటియును తక్కిన యేయచ్చుఅయినను 'వ'కారమును, పరపదాద్యచ్చునకుఁ బూర్వము వచ్చునను పద్ధతి గలదు. తొల్కాప్పియనారు తనగ్రంథమున ఉడంబడుమెయ్ అనిమాత్రము తెల్పి యూరకుండెనుగాని యవి యేవో తెలుపలేదు. తరువాతి గ్రంథములో సీవిషయము స్పష్టపఱచిరి]¹³.

తొల్కాప్పియనారు తెల్పినట్లు కొన్ని ప్రాచీన తమిళశాసనములలో ప్రకృతిభావముతోడనే, యవలు చేర్పకయే వ్రాతకలదు.¹⁴ ఇట్లే ప్రాచీన కర్ణాట శాసనములయందును య వ ల యాగమములేకయే వ్రాతగలదు.¹⁵ కన్నడ వ్యాకరణమునందుఁ గూడ యకారవకారములు ఆగమము లగుటకలదు. అ. ఇ. ఈ లకును

12. ఎల్లా మొట్టిక్కుయ్ ఉయిర్ వరువల్లియే. యుడంబడు మెయ్యిన్ ఉరువుకొళల్ వరై యార్ || తొల్. ఎ. 141. 13. నన్నూర్ 162. ఇ, ఈ, ఐ, వల్లియవ్వుమ్, ఏనై ఉయిర్ వల్లి వవ్వుమ్, ఏమన్ ఇవ్విరుమైయుమ్, ఉయిర్ వరిన్ ఉడంబడు మెయ్ ఎచ్చు ఆగుమ్. మణి + అత్తుగు = మణియత్తుగు; తీ + అనల్ = తీయనల్; పనై + ఓలై = పనైయోలై; చే + అగమ్ = చేయగమ్; చే + ఏఱి = చేవేళి; విళ + అత్తుకిదు = విళవత్తుకిదు; పలా + అరిదు = పలావరిదు; కడు + అత్తుగు = కడువత్తుగు; కో + అత్తుగు = కోవత్తుగు; కౌ + అత్తుగు = కౌవత్తుగు.

14. మలర్ మండ్ల ఒడు; పూవిరిఉమ్; కావిరిఇన్; మణిఇమ్మైక్కుమ్; మా ఇరుమ్ పెరుమ్ బుణర్ కావిరి. ఇ. ఆ. వా. 22-పుట 70. ఎ. ఇ. వా 17 భాగ. 7. P. S. S. 73.

15. ఇ. ఆ. వా 10 పుట 60 కాలము 578 క్రీ. శా. కల్మసేగ ఇత్తోడు, మాలకారణ్ణ అర్థవీసధి, వస్త్రమార ఇవకసాక్షి. 692 సం. క్రీ. శా. ఎ. కర్ణా VIII. 571.

అవధారణార్థకమయిన ఏకారమునకును పరముగా యకారము వచ్చును.¹⁶ ఋ. ఋ. ఓ. ఔ. ల తరువాత 'వ' కార మొగమమగును. కన్నడ పదములలోని డి. డి. ఋ. ఋ. ఓ. ఔ. ఇ. ఈ, అనువాని తరువాత య వ లు బహుళముగా వచ్చును.

ఇట్లు తమిళ కర్ణాట భాషలయందు అచ్చున కచ్చు పరమగునపుడు ప్రకృతి భావనివారణకయి నడుమ 'య' కారముగాని 'వ' కారముగాని వచ్చుట బహుళము. దీనికిఁ గొన్ని యపవాదము లున్నవిగాని యవి యల్పసంఖ్యాకములు. ఇతర ద్రావిడభాషలయందును ఈ పద్ధతియే గలదు.

తెనుఁగున సంధిలేనిచోట స్వరంబుకంటెం బరంబయిన స్వరంబునకు యడాగమంబగును.¹⁷ అని సూరి సూత్రించెను. (సంధి యనఁగా నాతని లక్షణంబున పూర్వ పరస్వరంబులకుఁ బరస్వరంబే కాదేశంబగుట) అనఁగా అచ్చున కచ్చు పరంబయినచో ప్రకృతిభావ నివారణకొఱకు నడుమ యడాగమంబును విధించెననుట. అరవము, కన్నడము, తుళు, అను భాషలలోనున్నట్లు యకార వకారంబులు రెండిటిని అంగీకరించి ఒకదానిని కొన్ని యెడలను, మఱియొక దానిని కొన్ని యెడలను విధింపలేదు. వకార విధానమును పూర్తిగా నిరాకరించెను. అనఁగా ప్రామాణిక భాషలో నన్నయనుండి నేటివఱకును 'వ' కారాగమము లేదని యర్థము. అట్లనుటవలన తెనుఁగున 'వ' కారాగమమునకుఁ బ్రవేశము లేదని భావింపవలదు. వాడుకలో వకారము వినఁబడుచునే యుండును. అచ్చునకు డి. డి. బి. ఓ. లు పరమగునపుడు 'వ' కారాగమము గూడ వినఁబడుచునే యున్నది. 'నావుంగరము, ఈవున్న, మావూపిరి, అది వొక్కతె, ఇది వోపిక.' కాలక్రమమున ఇట్టి ఆగమరూపమయిన 'వ' కారము పదగతమయినదని భావించుటకుఁ గూడ హేతువేర్పడినది. అనుచిత విభాగమువలనఁ బదములు వకారాదిగా విభజింపఁబడెను. కావుననే అప్పకవి తెనుఁగున 'వు. వూ. వొ. వో' లు ఆదియందుఁ గల పదములులేవని సూత్రింపవలసివచ్చెను.¹⁸ చిన్నయసూరియును 'యకారంబును వు. వూ. వొ. వో.' లును దెనుఁగు మాటలకు మొదటలేవు అని వ్రాసెను.¹⁹ పదాదిని 'య' కారము గూడ శ్రుతమగుటనుబట్టియు పయిసూత్రము వ్రాయవలసి వచ్చినది. దీనినిబట్టి పయి

16. ఆ + ఇర్ద = ఆయిర్ద; కవి + ఆర్ = కవియార్; శ్రీ + అం = శ్రీయం; జో + ఎందు = జోయెందు; డై + ఎందం = డైయెందం; పసె + ఇర్దం = పసెయిర్దం; ఏ + ఎందం = ఏయెందం; ఋ + ఎందం = ఋయెందం; గో + అం = గోవం; నౌ + అం = నౌవ నేటిదం; ఈ + ఇదు = ఈవిదు. శబ్దమణి దర్పణం — సూ 52-60. 17. బా. వ్యా. సంధి. సూ. 3. 18. అప్పకవీయము (2) అశ్వాసము. 19. బా. వ్యా. సంజ్ఞ - 17. సూ.

‘య వ’ లు ఆగమ మాత్రంబులేగాని యావయవికంబులు గావని భాషాభ్యాసకుల యందు హత్తునట్లు చేయవలయు నను ప్రయత్నము లాక్షణికు లందఱియందును గలదనుట స్పష్టమేకదా ! చింతామణియందు పదాదియకారము అంగీకృతమయి నట్లును సంధియందు అశ్విద్భావము విధింపఁబడినట్లును ముందు నిరూపించితిని. 20

ఇక నన్నయకు ముందఱిశాసన భాషనుబట్టి యోజించినచో, యడాగమ విరహితమైన వ్రాత బహుళమనియు, పదాదియకారము వ్రాతలోఁ గనుపట్టుచున్న దనియు దనకాలములోని భాషాపరిస్థితులను బరిశీలించి యడాగమమును స్థిరపఱచి తాను వ్రాసిన ప్రావర్గాణికభాషను వాడుకలోనికిఁ దెచ్చెననియు నన్నయ భాష లోని ధ్వనులు అను విషయమునఁ దెల్పితిని. 21 తరువాతి వైయాకరణులు పదాది యకారము నిరాకరించుచు పదాది వకారమును గణింపకయే సూత్రములను వ్రాసిరి.

పై విచారణనుబట్టి తేలిన దేమనఁగా (అరవము, కన్నడము, తెనుఁగు) ఒక్కరితినే వ్యాకరణరచనకుఁ బూర్వము య వ లయాగమము లేకగో అచ్చులు వ్రాయుచుండెడివారు. యవలు ప్రకృతిభావ నివారణముకయి వచ్చుచుండినవి. అట్టివానిని గుర్తించి వైయాకరణులు వానిని విధించుటవలనను ఆ వ్యాకరణ ములు ప్రమాణము లగుటవలనను అట్టివ్రాతకుఁ బ్రామాణ్యము గలిగి ప్రాచుర్య మేర్పడినది. తెనుఁగున యడాగమము మాత్రమే యంగీకరింపఁబడెను. క్వాచిత్కముగా ‘వ’ కారము ఉన్ననుగూడ అది సార్వత్రికము గాదనియో అట్టి యుచ్చారణము శ్రేష్ఠముగాదనియో నిరాకరింపఁబడినది. అట్లు నిరాకరించుట వలన ‘వ’ కారము చాలవఱకు నశించిపోయినది. సంధిలో వచ్చిన యవలు పదగతవర్ణములే యని ప్రజలు భ్రమింపకుండుటకును, ఇవి యుచ్చారణసౌకర్యము కొరకు మాత్రమే వచ్చెనని తెలుపుటకును, అనుచిత విభాగమును బరిహరించుట కును, పదాదిని యకారమును ‘వు. వూ. వొ. వో’ లును లేవని వైయాకరణులు సూత్రింపవలసివచ్చినది. వకారాదియయిన ‘వు. వూ. వొ. వో’ లను మాత్రమే నిషేధించుటనుబట్టి యీ ‘వ’ కారము, ఉ. ఊ. ఒ. ఓ. లకు ముందు మాత్రమే బహుళముగా వినవచ్చుచున్నది యని యభిప్రాయము. ‘అన్నము = వణ్ణము, అనునట్లు వకార మితర స్థలములయందును జాల నరుదుగా వినఁబడుచునే యుండును.

20. సర్వత్రాజ్యతాత్పర్యం స్థాయం । యస్య స్రుతప్రకృతికేధ్యః. ఆ. చి. యశ్రుతిమా ర్యాలఘుయం । ప్రవచంతి ప్రాణతః పరంప్రాణమ్, ఆ. చి. 21. ద. హి. కా. వా. IV. 1014. (1038) A.D. దానికి యాచంద్రి; పాలినికయిచ్చిన; ధ్వజములుయాచంద్రికము; వారు యీబోలు.

ఈయకార వకారములు ఉచ్చారణ సౌకర్యమును గల్పించును అను వాక్యము నభిప్రాయమును, క్రింద విశదీకరించుచున్నాను. 'య' కారము తాల వ్యము 'వ' కారము ఓష్ఠ్యము, ఇవి అంతస్థములు. అచ్చులలో, ఇ, ఈ, ఎ, ఏ, ఐ, అనునవి తాలవ్యములు. ఉ, ఊ, ఒ, ఓ, ఔ అనునవి, ఓష్ఠ్యములు. 'ఆ + ఇల్లు' అని యుచ్చరింపవలసినపుడు కంఠ్యమైన ఆకారమునుచ్చరించి తిరిగి తాల వ్యాచ్చు అగు 'ఇ' కారము నుచ్చరించుటకు వచ్చు నాలుక కొక మజిలీ కావలెను. అనగా మొదటి స్థానమునుండి రెండవస్థానమునకు వచ్చినప్పు డేర్పడు నడిమిస్థానమునకు సంబంధించిన స్థానమే యీమజిలీ. ఆస్థానమున అనగా, బయి రెండచ్చులకును నడుమ నొకధ్వని వినబడుచునే యుండును. అదిగో యకారము. ఓష్ఠ్యములయిన యచ్చులకుముందు 'వ'కారము కలుగుచుండును. కావుననే, ఆపూరు, ఈ పుత్తరము, మీవోర్పు మొదలయిన యుచ్చారణము వినబడుచుండును. 'యవ' లు సాధారణముగా నెట్టిధ్వనులతోనైనను గలసి 'యుచ్చరించుటకు' గష్టములేనివి. కావుననే యకారము తాలవ్యముతరువాతను వకారము ఓష్ఠ్యముల తరువాతను అరవ కన్నడ సంధులయందు వైయాకరణులచే నిరూపింపబడినవి. ఇట్టి ధ్వనులను (Glides) అని వ్యవహరింతురు²² ఇవి ఒకయక్షరమునుండి యింకొకయక్షరమునకు, జార్చునవియను నన్వర్థసంజ్ఞ కలవియై యున్నవి. ఈ యక్షరములు చేరుటకు ప్రకృతిభావ నివారణమును²³ ఈ యవలమార్దవస్వభావమును పేతువులయియున్నవనుట స్పష్టము.

అరవమున పదాంతముననుండిన 'ఐ' అను వర్ణము పరపదము నచ్చుతో జేరి సంధియందు 'అయ్'గా మారి అనుచితవిభాగమువలన 'యా'దిపదము లేర్పడే నేమోయని యొక యభిప్రాయము కలదు. తలై + అక్కడ = తలయ్ + అక్కడ = తల-యక్కడ. ఇట్లేర్పడిన 'య'కారమును²⁴ కాలక్రమమున సంధిలో వచ్చిన యాగమమాత్రముగా గ్రహించియుండవచ్చును. ఈ 'య'కారము కాలక్రమమునఁ దక్కిన యెడలకును బ్రాకియుండవచ్చును. ఈ మార్పు రెండుమూ డచ్చులు గల శబ్దములలో గలుగవచ్చును. ఏకాచ్చుగల శబ్దములలో యడాగమము సంధినాపుటకు వచ్చినదనక తప్పదు. కై + ఐ = కైయై అగునుగాని 'కయై' కాదు. మొత్తముమీద నీ 'ఐ' స్వరూపమును, ప్రాచీనములయిన అరవపదముల తుదినున్న 'ఐ'కారమును,

22. Dravidic glides by Prof. L. V. Ramaswamy Iyer, M.A.B.L. పు. 337 వ్యాస సంగ్రహము. గిడుగు రామమూర్తిపంతులుగారి జన్మదినోత్సవ ప్రచురణము.

23. General Phonetics By Noel Armfield page 59.60. 24. సంధి పుట 29. కోరాడ రామకృష్ణయ్యగారు.

అనుచితవిభాగమునుగూడ యడాగమప్రాప్తికి సహకారి హేతువులైనవి అని యూహింపనగును.

ఇక 'వ'కారాగమమునుగూర్చి విచారించుచు "అ-ఇ, అను నిర్దేశ సర్వ నామాంగములరూపములు ప్రాచీనకాలమున అవ్ - ఇవ్ అని యుండెనేమో యని సందేహము గలుగకమానదు. అట్లే యయినచో నీరూపములలోని వకారము, ఆగమముగాక పూర్వశబ్దగతమైనదే యగును²⁵" అని సంధికారులు వ్రాసిరి. ఈ విషయ మింకను జింత్యము. అట్టి పైతృకముయొక్క ఆదిమరూపము వకారాంతమని నిరూపింపఁగలిగినచో నందును గొంత యనుచితవిభాగము గలిగిన దన వచ్చును. అట్టి యనుచితవిభాగము మఱికొంత యకార వకారాగమవిభానమును స్థిరపఱచెను అని చెప్పవచ్చునేగాని 'య, వ'కారములు ప్రకృతిభావనివారణకై వచ్చిన యాగమములు అనుసిద్ధాంతమున కెంతమాత్రమును బ్రతిబంధకముగాదు. స్వభావమునుబట్టి యవలు ఆగమము లనుట స్పష్టము.

4. ద్రుతప్రకృతికముల స్వభావము

తెనుఁగున 'య'కారాగమము సంధ్యభావస్థలములలోఁ గళలపై నివచ్చును. కళలుగానివి ద్రుతప్రకృతికములు. అనఁగా భాషలోనున్న శబ్దములన్నియు రెండు తెగలుగా విభజింపఁబడినవని భావము. చింతామణి కర్త కళలను నిరూపించి, మిగిలినవి అనువర్తించియున్న నకారములుగలవి ద్రుతప్రకృతికములు అని లక్షణము చెప్పెను.²⁶ నకారంబు ద్రుతంబనియు, ద్రుతాంతములయిన పదములు ద్రుతప్రకృతికములనియు సూత్రించి, ద్రుతప్రకృతికము లన్నిటిని బరిగణించి, ద్రుత ప్రకృతులుగాని శబ్దంబులు కళ లనంబడును అని సూరి స్థిరపఱచెను²⁷. కళలకును ద్రుతప్రకృతికములకును స్వతస్సిద్ధముగా భాషలోగల భేదమేమి? అను ప్రశ్నకు రెండువిధములయిన సమాధానములు గలవు. సంధ్యభావస్థలములయందు పూర్వ పర శబ్దముల సన్నికృష్టాచ్చులకు నడుమ యడాగమము వచ్చినచో నా పూర్వ శబ్దములు కళలు. మిగిలినవి ద్రుతప్రకృతులు అను సమాధానమొకటి. ద్రుతము అంతమందుగల శబ్దములు ద్రుతప్రకృతులు; మిగిలినవి కళలు అని చెప్పట రెండవది. కళలపయినివచ్చు 'య'కారము ఆగమ యకార మేగాని శబ్దగతమయినది

25. సంధి పుట 33. కోరాడరామకృష్ణయ్యగారు. 26. ఆ న్యేద్రుతప్రకృతయః యేష్యః హ్యచజీవిత ద్రుతానిత్యమ్. ఆ॥ శ॥ చిం॥ సంజ్ఞ 39 నూ. 27. బా॥ వ్యా॥ సంజ్ఞ 11-12-13 నూత్రములు.

గాదని వైయాకరణు లందఱును నంగీకరించినదే. దీని స్వభావము ముందు విపులముగాఁ జర్చించితిని.

ద్రుతాంతములనుండు ద్రుతమనఁగా నేమి? ద్రుతస్వరూప విషయమున ననేక భిన్నాభిప్రాయములు గలవు. “ద్రుతాంత్యనః” — అని చింతామణి. ‘నకారంబు ద్రుతంబు,’ అని చిన్నయసూరి. ‘నకారంబసాధారణంబు ద్రుతంబు. ప్రత్యయాగమా వ్యయాత్మకమై యుత్పత్తిశిష్టమయిన నకారంబు ద్రుతసంజ్ఞకంబని యర్థము. ద్రుతమనఁగా నొల్లనియెడ మఱిగిపోవునది యని ప్రాథవ్యాకరణము.²⁸ చిన్నయసూరి ద్రుతంబునకు స్వత్వంబు అనఁగా ప్రకృతిభావము ‘ను’స్వరూపము అని బా॥ వ్యా॥ 17-20 సూత్రసందర్భమున స్పష్టపఱచెను. దీనిని బట్టి ద్రుతమనఁగా పొల్ల నకారమా, లేక నువర్ణమా, యను సందిగ్ధత యేర్పడుచున్నది. చేసికొని మొదలయిన క్రియారూపముల తుదినున్న ‘ని’ వర్ణము ‘ను’ వర్ణము యొక్క రూపాంతరమని ఇకారంబు మీది కు ను వు క్రియావిభక్తుల యుత్పత్తింబగును²⁹ అను సూత్రంబున సిద్ధించుచున్నది. అనఁగా న్, ను, ని అనునవి యన్నియును ద్రుతరూపములే. ఇందేదిద్రుతస్వరూపము అనువిషయమున నభిప్రాయ భేదములు గలవనునట్లు ముందటి సూత్రములనుబట్టి తెలియుచునే యున్నది. నేటి వ్యాకరణ కార్యములనుబట్టియు, రచనా ప్రణాళికను బట్టియు మూఁడును ద్రుత స్వరూపములే యనకతప్పదు. కాని యిందేది ప్రాచీనము, దానిప్రాథమిక స్వరూప మేది యనువిషయమే విచార్యము. శాస్త్రమయిన వ్యాకరణము ననుసరించి దేది ద్రుతముయొక్క స్వత్వరూపము అను విషయమున ఆయావ్యాకర్తల యభిప్రాయములను నిర్ణయించుట వ్యాకరణ విషయము. చారిత్రకముగా నేది ప్రాథమికరూపము అను విషయమే యిచ్చుట ముఖ్యముగా విచార్యము. నన్నయ మతమున అనఁగా ఆంధ్రశబ్దచింతామణి ననుసరించి ద్రుతము పొల్ల నకారమే యనియు నుస్వరూపముగాదనియు వర్షుల చినసీతారామస్వామి శాస్త్రీగారు విపులమైన విచారణచేసి నిర్ణయించిరి³⁰. ఆంధ్రభాషా చరిత్రకారులు పై విషయమును గొంచెము తడవి ‘ద్రుతస్వరూపము నకారపొల్లే³¹ యను విషయమున వారితో నేకీభవించుము’ అని వ్రాసియు ‘ను’ స్వరూపమును గూర్చి కొంత చర్చ జరిపిరి.

ద్రుతము అను శబ్దము నేడు రూఢము. అంతియగాక పారిభాషికము. ద్రుత శబ్దమునకుఁ గల్గి యూగికార్థము అద్దాని స్వరూపమునకు పూర్తిగ సరిపడునా

28 ప్రా॥ వ్యా॥ సంజ్ఞ 8 సూత్రము. 29 బా॥ వ్యా॥ తత్సమము సూ 26. 30 చింతామణి విషయపరిశోధనము విషయము 125-137, 31 ఆ. భా. చ. వా I పుట 206.

లేదా యను విచారణ ధర్మము గాదు. సూత్రపదములును, యోగసూత్ర పదములును పూర్తిగా యోగికార్థముతో సరిపడుననిగాని సరిపడక తప్పదనిగాని యెవ్వరును నిర్ణయింపజాలరు. రెండవది వ్యాకరణ ప్రక్రియకొరకు 'న్, ను, ని' అనువానిలో నెద్దానినిగాని ద్రుతమని నిర్ణయించుకొని ప్రణాళిక స్వవచోవ్యాఖ్యాతము లేనట్లు నడుపుటయే వైయాకరణనిపద్ధతి. ఆ విషయమే యందు విచార్యము. గ్రంథములనుబట్టిచూడగా నేడు భిన్నమతములచొప్పున 'న్, ను, ని' అను మూడు విధములుగా ద్రుతము కనుపట్టుచున్నది.

1. శబ్దగతముగానుండి, ఆవయవికమయిన న కారము. కను, విను, మను మొదలగు ధాతువులలోనిదియును, తాను, నేను, పదంబులయందలిదియును, ప్రత్యయములనఁబడి ఉన్నాను, చేసితిని మొదలయిన పదముల తుదినున్నదియునగు వర్ణములు.³²

2. హల్స్థానిలోను అచ్చస్థానిలోను ఆగమముగా వచ్చి వ్యాకరణమున విధింపఁబడిన నుమాగమాదులును. బా॥ వ్యాకరణము. సంధి || 25-27-37-38. సూత్రములు.

3. సముచ్చయాద్యర్థక మయిన 'ను' వర్ణము.

పయి మూడువిధములయిన నువర్ణములును ద్రుతకార్యములను గల్పించుచో ద్రుతసంజ్ఞకుఁ దగియున్నవి.

ద్రుతమనఁబడు నీ 'న'కారము "ప్రకృతి నిష్ఠమైనను బ్రత్యయాది నిష్ఠమైనను స్వరవిశిష్టమగు న కారమునందలి స్వరము ద్రుతిననఁగా లోపమును బొందినచో నట్టి స్వరద్రుతినందిన పరిశిష్ట న కారము ద్రుతమను నన్వర్థ సంజ్ఞను బొందుచున్నదని తాత్పర్యము"³³ అని సీతారామస్వామి శాస్త్రులుగారు వ్రాసిరి. పయినిఁ జెప్పఁబడిన ప్రోథ వ్యాకరణకర్త మతమున 'న' కారము తానే మఱి పోవునది గావున ద్రుత మనఁబడుచున్నది. ఇంతియగాక శబ్దగతమయిన న కారము ద్రుతముగాదని యప్పకవి చెప్పెను.³⁴ ఇట్లు ద్రుతము స్వరూపమునుగూర్చి లాక్షణికులలో గొంత విప్రతిపత్తియు, భేదముల కవకాశమును నేర్పడుటకు దాని చరిత్రను హేతువని నిరూపింపఁబడును.

32. భారతమునందలి యీ క్రింది ప్రయోగములను జూచునది; తన్వినుచున్నవారల-ఆది III 9. అన్నిష్టసఖిక. ఆది. III. 140 శృంగియన్వాడు ఆది II 180. ఉత్తముల్ పొగడగ మన్ మహామతులు. ఆది II 149 విప్రసతికి నూఱు వేదజ్ఞ వరములు సభా II 263. 33. చింతామణి విషయ పరిశోధనము (సానుబంధము) విషయము 125. 34. గూను నెప్పేను మెడనాను మీను కేను మ్రాను పజీచేను బులిబోను మఱియుఁగట్లు భువి నకారంబుతో గూడఁ బట్టు శబ్దములు ద్రుతప్రకృతులుగావు మునిశరణ్య. (అప్పు కవీయము. 5. ఆ. 26. ప)

ప్రాచీనకాలమున తెనుఁగు శబ్దములు చాలవఱకు హలంతములుగా నుండెనని యితర ద్రావిడభాషలగు నరవ మలయాళములలోని పదములనుబట్టియు నన్నయకు ముందుండిన శాసనభాషనుబట్టియును నిశ్చయింపనగును.

అట్టి హలంతభాష కాలక్రమమున అజంతమయి ఉ కారమును ఇ కారమును పదముల తుదిని జేరినవని యూహింప నగును. ఇందు 'న' కారాంతపదములు చాలనధికములు. పురుషవాచకము లన్నియుఁ జాలవఱకు 'న' కారాంతములుగానే

1. యుండెను. అవన్, రామన్. మీన్ + అక్కడ; తాన్ + ఉండెను; నేన్ + ఆర్చితిని. ఇత్యాది స్థలములయందు న కారము పరాచ్ఛతోఁ గలసి 'మీనక్కడ', 'నేనార్చితిని' మొదలయినరూపములు గలుగక తప్పదు. మీన్ + అంత; కన్ + ఇది. మొదలయిన చోటులందు మొదటి పదము పయి ఊనిక నిల్పుటచేతను, రెండవ
2. యచ్చు నశింపకుండునట్లు అర్థావగతి కొఱకు కనిపెట్టవలసిన యవసరము వచ్చుట చేతను, న కారము పొడిగింపఁ బడి మిన్నంత కన్నిది, మొదలయిన రూపములు వచ్చినవి. అనఁగా మఱియొక న కార మాగమముగా వచ్చినదన్నమాట.

ఇంతియగాక తెనుఁగున అరసున్నయున్న పదములు కొన్ని వందలు గలవు. అరసున్నకు పూర్వరూపము నిండుసున్న. ఇట్టినిండుసున్న (కొన్నియెడల 'న' కారము) దీర్ఘములమీద పూర్తిగా భ్రష్టమయినది. హ్రస్వము పయిని రెండువిధములయిన రూపములును గలవు. ఇట్టి పదములలో కొన్ని నిండుసున్న లేనివే పూర్వములు. తక్కినవి సున్నయున్నవి పూర్వములు. (ఈవిషయము అరసున్న చరిత్రము వివరించునపుడు చర్చింపఁబడును.) ముందు ప్రకరణమున, ఆనురాసిక్యము నిమిత్త మక్కఱలేకయే ద్రావిడభాషలయందుఁ గలుగుననియు తొలఁగుననియును తెలిపితిని. ఇంతియగాక రెండవజాతియయిన వ్యాకరణ విహిత'ను' మాగమాదులు స్పష్టముగాఁ జాలవఱకు ఆగమ మాత్రములనుట నిస్సంశయముగదా!

ప్రభువు + ఆజ్ఞ, విధాతృ + ఆనతి, మొదలయిన స్థలములలో అచ్చులను నశింపకుండ నిలుపుటకు నడుమ ఆగమము రావలయును.

ఇచ్చట యడాగమము కలుగుట సుగమముకాదు. ఉ కారము, ఓష్యము. వ కారాగమమును ఉచ్చారణలో సౌకర్యముచు గలిగింపదు. ముందొక 'వ' కారము కలదు కదా! కావున న కారాగమము కలిగినది. నిర్దేశితముగా 'న' కారాగమము కలుగు చుండుటయు, ఉన్నది పోవుచుండుటయు భాషలో పరిచితమగుటచే నద్దాని సామ్యమున నియ్యది కలిగినది. ఇట్లే యనేక స్థలములయందు న కారము ప్రకృతి భావ నివారణము కొఱకు వచ్చినట్లు నిరూపింపవచ్చును.

తిన్నగా + ఉన్నది = తిన్నగా (న్) ఉన్నది. ఇచ్చట వాడుకలో నకారమునకు బదులుగా 'య' కారముతోఁగూడ నుచ్చారణము వినఁబడును. 'తిన్నగా యున్నది' ఈ యుచ్చారణము ప్రామాణికముకాదు. కాని 'న' స్థానములో 'య' వచ్చునని చెప్పటకుఁ జాలును. సంస్కృతవాచకములలో పదియేను, పదిహేను, పదునేను అను మూడురూపములలోను 'య, హ, న' అనునవి ప్రకృతిభావ నివారణకు ఏర్పడిన వనుట స్పష్టము. అరవమునఁ బ్రామాణిక భాషలో కాట్టి + న్ + అ, (కాట్టిన) కాట్టి + య్ + అ - (కాట్టియ) అను రెండు రూపములును వాడుకలో నున్నవి. ఇక్కడి నకారము ప్రకృతిభావ నివారణకొఱ కేర్పడినదే యనుట నిస్సంశయము. ఇట్లే అరవమునందలి అమహద్భహువచనమునఁ ఇరుక్కిష్టన (ఉన్నవి) ఇరుక్కిష్ట + (న్) + అ - అని నకారము సంధి నాపుటకు వచ్చినది. న్యాయముగా, అవ - అవై - అను శబ్దములలో నున్న 'వ్' కారము సంధినాపుటకు వచ్చియుండవలెను.³⁵

సముచ్చయార్థక 'ను' వర్ణముయొక్క ప్రాచీన రూపము. ఉం, ఉమ్, అనునది, యని అరవ కన్నడములను బరిశీలించినచో స్పష్టమగును. ప్రాచీనపు తెనుఁగు శాసనములలోఁ గొన్ని యెడల నియ్యది 'యుము' అనియే యున్నది. 'ఎవ్వరయుము' = ఎవ్వరయును, జయసింహ వల్లభుని శాసనము 641 క్రీ॥ శ॥ మ, సో. శర్మ.

ఈ 'ఉమ్' అనునది తెనుఁగున 'ఉన్, ఉను' అనురూపములనుబొంది యడాగమమురాగా 'యును' అనురూపముతో గనుపట్టుచున్నది. కావుననే కళలగు ననుదంతశబ్దములమీఁద నయ్యది 'యు' వర్ణ పూర్వకముగ విభాషనగును, అని ప్రౌఢవ్యాకరణమున సూత్రము గలిగినది. "చేయకయును, అందుటయును, అదియును"³⁶ మొదలగునవి యుదాహరణములు. 'రాముఁడు' మొదలయిన 'ఉ' కారాంత రూపములు తెనుఁగున బహుళముగా నుండుటవలననుతుది 'ఉ' వర్ణముతో "ఉన్" యొక్క - ఉ కారమునకు సంధి కలుగుటవలననుముదరి 'ఉ' కారము అనుచిత విభాగమున నశించి 'ను' శబ్దము మాత్రమే సముచ్చయార్థకమని సిద్ధాంతము బయలుదేరినది. ఇట్టి 'ను' శబ్దము అర్థవిశేషంబులయందుఁగూడ జేర్పఁబడుట సంభవించుచున్నది. కావుననే నామసర్వ | నామంబులకును గలశగు నవ్యయంబుల

35 C. G. D. 177, 36 ప్రా. శ. ప. 116. మా.

కును గడపల సముచ్చయార్థ విశేషపాదపూరణములయందు 'ను' శబ్దంబు తఱచుగ నగు³⁶ అని సూత్రము పుట్టినది. ఇట్టియర్థవిశేషముగల ను శబ్దమేర్పడిన తరువాత కళలపయినిగూడఁ జేర్పఁబడుట చేతను తుదినున్న ఉకారము లోపించుటచేతను 'న' కార మాత్రమునిలిచి కొన్ని శబ్దములుద్రుతములా కళలా యను సందేహము గలిగింపఁజొచ్చి వైయాకరణులను కలతపెట్టసాగెను. ఎంత ననఘుడు = ఎంత యున్ + అనఘుడు, ఎంత నెంతయు = ఎంతయున్ + ఎంతయు, ఇత్యాదులయిన యనేక ప్రామాణిక ప్రయోగములు గలుగుటకు హేతు వేర్పడినది³⁷.

పయిని నిరూపించిన మూఁడువిధములయిన శబ్దముల తుదినున్న సకార మునుగలిసి యొక్కటిగా నేర్పడి వైయాకరణులచే ద్రుతము కల్పింపఁబడినది³⁸.

పయివిధానము చారిత్రకునకును, కొంతవఱకు వైయాకరణునకును విదిత మును సమ్మతమును గావచ్చునుగాని సామాన్యముగా భాషను వాడువాని దృష్టి యందెట్లీ ద్రుతము భాసించును అనునది స్పష్టపఱుతును. తెనుఁగున ప్రకృతిభావ నివారణమును దానికొఱకు ఒక యాగమమును, అనుభవసిద్ధమును ఇష్టమును అని ముందుఁజెప్పితిని. ఇది మాటాడువాని యభ్యాసములోనికెక్కి అప్రయత్న ముగా నేర్పడునట్టి విషయము.

చేయుచున్ + ఉన్నది = (సంధిలేనిరూపము) చేయుచునున్నది; సంధిగలరూ పము - చేయుచున్నది. ఈ రెంటియందునుగల భేదము 'న' కారస్థితియేగదా ! ఇట్టి 'న' కారము పోయినచో అర్థావగతికి అడ్డంకి యనిగాని, పదస్వరూపము చెడి పోవుననిగాని లేక ఊనిక నష్టమగుననిగాని తోచినప్పుడు తప్ప తక్కిన స్థలముల యం దెల్లయెడలను ఇది సామాన్యమగు ఆగమమాత్రముగానే స్ఫురించును. 'య' కార మెట్టిదియో 'న' కారముగూడ నట్టిదియే యగును. కావున సామాన్యమగు భాషాస్పృష్టిలో మాత్రము 'న' కారమగు ద్రుతము ప్రకృతిభావనివారణ కొఱకు వచ్చిన యాగమ మాత్రముగానే స్ఫురించుచుండుట, కళలకును, ద్రుతప్రకృతి కములకును తబ్బిబ్బుపడుట దేర్పడుచుండును. ఇట్లే 'యన'లు మాత్రమేగాక యితరాక్షరములును వినంధి నాపుటకు ఆగమములుగా వచ్చుచునే యుండునట్టి యభ్యాసము సామ్యమువలనఁ దెనుఁగున నేర్పడినదని యంగీకరింపకతప్పదు.

మీర్చి కన్. ద్రుతప్రకృతికములలో ఆవయవిక సకారముగల పదములు కొన్ని కను పట్టుటచేతను 'ను' శబ్దముగూడ వేఱుగా నుండుటవలనను ద్రుతము నాగమమాత్ర

³⁷ ఎండేనినుండి. ఆది. ప. iii. 181, ఎయ్యేనియు నొక్క స్త్రీయందు. ఆది. ప. iv. 127.

³⁸ సంధి-కొరకాడ రామకృష్ణయ్యగారు. పుట. 153.

ముగా నంగీకరించుటకు వైయాకరణులకు వీలుపడినదిగాదు. దానిని ప్రకృతిస్థముగానే సిద్ధాంతపఱచిరి. అయినను అనేకస్థలములలో ఆగమముగాఁ జెప్పకొనక తప్పినదిగాదు. ద్రుతలక్షణము నిర్మించుటలో వైయాకరణులకు గల భేదము ఈ ద్రుతమునంతటిని ఏకలక్షణమున సంగ్రహించు నిచ్చవలననే గలిగినది. కాఙ్క్షెల్లు గారి మతమున 'న'కారము సంధి నాపుటకు ఆగమముగా వచ్చినదియే. కాని పయివిచారణ తరువాతి విమర్శనవలన తేలినఫలితము, అన్నిటిని సమన్వయించి పయిని నిరూపించితిని.

5. ప్రకృతిభావనివారణకయి వచ్చు నితరాగమములు

ప్రకృతిభావనివారణమునఁ బయి 'య, న'లుమాత్రమేగాక యింకను ఇతరములగున యాగమములు తెనుఁగున వచ్చుచునేయున్నవి. ఇట్టివన్నియు ఆగమములును, అచ్చులనడుమ సంధి నాపుటకు వచ్చినవియును, అనుట నిస్సంశయము. కాని వానిలోఁ గొన్నిమాత్రము మొదట, పయిద్రుత నకారమువలెనే! ప్రకృతిస్థములయి 'యనుచితవిభాగమున నేర్పడి సామ్యమువలన నితరస్థలములలోనికిఁ బ్రాకి యాగమమాత్రము లయినవనుటగూడ నంగీకరింపకతప్పదు.

కఱకు + అమ్ము = కఱకు (ట్) అమ్ము = కఱకుటమ్ము

పేరు + ఉరము = పేరు (ట్) ఉరము = పేరుటరము; పేరురము

పొదరు + ఇల్లు = పొదరు (ట్) ఇల్లు = పొదరుట్టిల్లు

పయినున్న శబ్దములలోని 'ట'కారము బౌపవిభక్తిక 'ట'వర్ణముల సామ్యమునఁ గలిగినది. కఱకు + అమ్ము అనుపదములలోని యచ్చులయొక్క ప్రకృతిభావమును వారించుట యిచ్చ. పయి టుగాగమము కర్మధారయంబులలో ఉత్తరకచ్చుపరంబగునపుడుమాత్రమేగాక, మిద్దెట్టిల్లు, వేల్పుటావు, దుక్కిటెడ్లు మొదలయినవానిలోఁగూడ వచ్చుచుండుటయును సామ్యమువలననే యేర్పడినది. బౌపవిభక్తిక టకారమును జూచి యిందు టుగాగమమును గల్పించుట ఐచ్ఛికము. పేరురము మొదలయిన శబ్దములయెడ రెండురూపములు వచ్చుటకు గారణమేమన, పేర్, చిగుర్ - పొదర్ అనునవి హలంత శబ్దములగుటవలన రేఫము పయియచ్చుతోఁ గలసి యొకరూపమును తుదిఉకారము ప్రకృతిస్థముగా భావించుటవలన 'టు'గా గమరూపమును ఏర్పడినవి. నన్నయభారతమున 'పేరుటరము' మొదలగు రూపములు లేమియును బయియభిప్రాయమును దృఢపఱచుచున్నది³⁹. 'పొద' యనుశబ్దమును 'పొదరు' అనుశబ్దమును గలవు. పొదశబ్దముపయిని రుగాగమము,

పాదరుశబ్దముపయిని ఆగమవిరహితరూపమును, టుగాగమసహితరూపమునుగూడఁ గలిగినవి. ఆ॥భా॥చ॥ కారునిమతమున, ఈ టువర్ణము 'డు'వర్ణముయొక్క మూలరూపము. కఱకుటెఱుకు, ఏపుటడవి, ఉర్పుటుంబల్లి. డువర్ణకము కృత్ప్రత్యయము. తద్ధితములపయి వచ్చుననుట విచార్యము. ఉర్పుటుశబ్దమున నీవృత్పత్తి సరిపడునని యంగీకరింపకతప్పదు. ఈ విషయ మింకను పరిశోధింపవలయును. ఆ॥భా॥చ॥ పుట 1334.

✓ | పేద + ర్ + ఆలు = పేదరాలు; ముద్దరాలు, జవరాలు. ఇత్యాది శబ్దముల యందు రుగాగమము. కొమరాలు, అనునప్పుడు కొమర్ + ఆలు, అనియే పద విభాగము. కొమరు అనగా సొగసు. ఇందు అనుచితవిభాగమువలన 'ర్' ఆగమ మయినది. అట్లే పేదర్ (పేదయర్ యొక్కవికృతి = పేదవారు) పేదర్ + ఆలు = పేదరాలు. ఇందును అనుచితవిభాగము⁴⁰.

✓ | ఇ ట్లేర్పడిన రుగాగమము ఇతరస్థలములయందును సామ్యమువలనఁ గలిగినది. ధీరురాలు, గుణవంతురాలు మొదలయిన శబ్దములలోని రుగాగమము సామ్యమువలననే గలిగినది. పయిపదములలోని 'రుతు'వర్ణములలోని ఉత్వము, రాముడు, రాముని మొదలయిన అకారాంతశబ్దముల మకారముపయి నేర్పడిన ఉకారసామ్యమునఁ గలిగినది. ఈ ఉకారము తత్ప్రమశబ్దములపయిని వచ్చునది. 'విధవరాలు' అనుశబ్దము వాడుకలో గనుపట్టుచున్నది. ఇది స్త్రీ మాత్ర విషయమగుటంజేసి 'విధవుడు' అనురూప ముండుట కవకాశము లేదు కావున 'విధవరాలు' అనియే పదమును వాడుకలో సృజించిరి.

6. ద్విరుక్త టకారము

కుట్టుసురు, చిట్టెలుక మొదలయిన పదములయందు కుట్రుసుర్, చిట్రిలై, మొదలయినరూపములు తమిళమునఁ గనుపట్టుచుండుటచేతను 'కుఱు-చిఱు' శబ్దముల తొలిరూపములు. కుఱ్-చిఱ్ అనునవియే యగుటవలనను కుఱ్ + ఉసుర్ = కుఱుసుర్ = కుట్రుసుర్ = కుట్టుసురు అని రూపమేర్పడినదని యూహింపకతప్పదు. పయిపరిణామము ముయ్యలికుట్రు మొదలయిన పదములలో ముందు నిరూపించితిని. తక్కిన ద్విరుక్త టకారములు సామ్యమున నేర్పడియుండవచ్చును⁴¹.

భృశార్థంబున కట్టకడ, చిట్టచివర మొదలయిన పదములు ద్విరుక్తముల స్థానమున నేర్పడునని చిన్నయసూరి.⁴² ఈ శబ్దములన్నియును సామ్యమువలననే

40. సంధి కో॥ రామ॥ పుట 144. 41. బా॥ వ్యా॥ సంధి 12. 42. బా॥ వ్యా॥

యేర్పడినవని నిశ్చయింపనగును. సామ్యము ప్రవర్తించుటకు ఒకటి రెండు శబ్దము లేర్పడినంజాలును. నిందార్థమున 'రాముడు గీముడు' అను నొక్క జంట యేర్పడినంజాలును. వానినిబట్టియే 'ఊరు గీరు' నోము గీము' మొదలయిన జంటలు వాడుకలో గల్పించుచున్నట్లు మనము గ్రహించుట సులభము. అట్లే యివియును నేర్పడినవి. ముందు వివరింపబడిన 12 వ సూత్రములోని కడు నడు నిడు శబ్దంబు లను గూడ నీ సూత్రముతోఁ గలిపి విమర్శింపవలయును.

ఈ మూడు శబ్దములకును ప్రాచీనరూపములు 'కట్' 'నట్' 'నిట్' యని యూహించుట సమంజసము. ప్రాచీన ద్రావిడభాషలో 'డ' కారమునకు బదులు టకారమును పొల్లును గూడిన శబ్దములే మూలరూపములుగానుండె ననదగును. కాబట్టి అట్టి శబ్దములపయిని అజాదిపదములు చేర్చినప్పుడు, 'కటుసురు' అని కాకుండ 'కట్టుసురు' అనునట్లుగా టకారము పొడిగింపబడినదచుట చాలయుక్తము. హలంతములయిన ఇల్-ముల్ వంటి పదములన్నియును కల్లు-ముల్లు-మన్ను-మిన్ను అనురూపములను బొందినవి. ఇట్టి ద్విత్వము ఊనిక కొఱకును, కట్టుసురు అను దానిలో కట్ అను పదములోని టకారముయొక్క ప్రత్యేకతను, పూర్వ పదాంగత్వమును నిలుపుటకును వచ్చినది. ఇట్టివి యే కాచ్చములమీద జాలవలకు వచ్చును. ఆ తరువాత 'కట్టు' నిట్టు-నట్టు అను శబ్దములు మఱల విడదీయుటవలన నూటాడు వారి బుద్ధిలో నేర్పడియుండవచ్చును. కట్టు-తీక్షణము, అధికము. (కన్న; అర) నట్టు-నట్టు శబ్దములును, నడము-నిడుపు అనువానిని సంబంధించిన యర్థవిశేషములలో అరవ కన్నడములలో వాడుకలో నున్నవి. ఇట్లే శబ్దములు వేరుచేయబడిన తరువాత హలాది పదములపయినిగూడఁ జేర్పబడియుండును. ఈ శబ్దములోని టకారము ముందటి యచ్చయొక్క ఆకర్షణవలన అకారమయి, 'కట్ట' అను రూపము సిద్ధించినది. నట్టనడుము-కట్టకడ-నిట్టనిలుపు మొదలయిన శబ్దములు ఈరీతిని భృశార్థమున నేర్పడియుండును. భృశార్థమునను వీప్సను సంస్కృతమునందును దెనుగునందును గలుగునట్టి ద్విరుక్తిని జూచి యీ శబ్దముల నిట్లు ద్విరుక్తములుగా విడదీసియుందురు. ఆ తరువాత సామ్యమున తొట్టతొలి మొదలయిన వన్నియు నేర్పడియుండెననుట నిర్బాధము.⁴³ ఆంధ్రభాషా చరిత్రకారుని మతంబున ద్విరుక్తి యని చెప్పబడిన పయిరూపములలోని పూర్వ పదములన్నియును స్వతంత్రములే యనియును అన్యద్రావిడ భాషలోఁ గలవనియు సిద్ధాంతము. ఇందుఁ జెప్ప బడిన వన్నియును స్వతంత్రములేనా యను విషయము పరిశోధింపదగినది.⁴⁴

కట్టకడ-కొట్టకొన-చిట్టచీకటి-తుట్టతుడి-తెట్టతేట-నట్టనడుము - నిట్టనిలువు
పట్టపగలు-పిట్టపిడుగు-బట్టబయలు-మొట్టమొదలు-మిట్టమీదు మొదలగు పదము
లన్నిటియందలి తొలియవయవము స్వతంత్ర పదమనియే వారి యూహ. కొన్ని
యిందు వారూహించినట్లే స్వతంత్ర పదములని నిరూపింపనగును. కాని యన్నిటిని
స్వతంత్ర పదములని నిరూపించుట దుర్ఘటము. చాలవఱ కియ్యవి సామ్యమున
నేర్పడినవనుట యుక్తము.

ఇక ఉకార నిత్యసంధిని గూర్చియు, అకారబహుళ సంధిని గూర్చియు,
ఇకారసంధ్య భావాదికమును గుఱించియుఁ గొంతవిమర్శింపవలసియున్నది. చిన్నయ
సూరి మతమున సంధిశబ్దము నర్థము చాల సంకుచితము. పూర్వపరస్వరంబులకుఁ
బరస్వర మేకాదేశంబగుటయే సంధి. రెండు స్వరంబులకు ఒక స్వరం బాదేశంబ
గుట ద్రావిడభాషా స్వభావమునకు విరుద్ధమనియు స్వరములట్లే నిలుచుట సాధారణ
మనియుఁ జిన్నయసూరి గ్రహింపఁగలిగెను. అట్టి లోపము తెనుఁగులోని క్రొత్త
విశేషమనియు అయినను అది చాలవఱకు వ్యాపించుటచేత నద్దానినిమాత్రము
సంధిగా నిరూపించి తక్కినవానిని వేరుగా నుద్దేశించెననియుఁ దోచుచున్నది.

7. ఉకార నిత్యసంధి

తెనుఁగులోని ప్రథమావిభక్తి ప్రత్యయములగు 'డు, ము, వు,'లు అన్ని
యును ఉకారాంతములే. ఇట్టివి యంతమందుఁ గలశబ్దము లనేకములు. తత్సమంబు
లన్నియును జాలవఱ కిట్టివే. దేశ్యములయందును గొన్ని డువర్ణాంతములు గలవు.
'ము' 'వు' వర్ణాంతములు మఱికొన్ని గలవు. పయిప్రత్యయము లన్నియును
మొదట హల్మాత్రములే యనియును కాలక్రమమున అజంతము లయినవనియును
పైవానిచరిత్రమును నిరూపించునపుడు సిద్ధాంతము స్పష్టపఱుపఁబడును.⁴⁵ ఇట్టి
యాగమమయిన (ఆవయవికముకాని) ఉకారము నష్టమగుటయే యీ భాషలో
స్వభావము. ప్రకృతిభావ నివారణమునకయి పదముల నడుమ వచ్చి
తరువాత పదాదినిగూడ ప్రవేశించి పదావయవమే యనునట్లు భ్రమింపఁజేసిన
'య, వ'లు పదాదిని వినఁబడుచున్నను సంధిలో మఱిగిపోవుచున్నవి గదా! అట్లే
పదాంతమున మాత్రమే నిలుచుటకు యోగ్యత గలిగి 'రాముడు, అది', మొద
లయిన పదముల తుడిని వచ్చిన యీ, ఉ, ఇ అనునవి సంధిలో మఱిగిపోవుట
స్వభావసిద్ధమగుట నిస్సంశయము. కావుననే ఉకారసంధి నిత్యముగా నేర్పడినది.
పదాంతమున అరవముననున్న ఉకారము కుట్రీయలు ఉకారమనియు, ముట్రీయలు
ఉకారమనియు రెండు తెఱంగులు. సంధిలో కుట్రీయలు ఉకారము మఱిగి

పరాచ్చు నిలుచును. ఇంతియగాక ముట్రియలు ఉకారముకూడ కొన్ని స్థలము లలో మఱిగిపోవుచు. ఇట్లు తుదినున్న కుట్రియలు ఉకారమే తెనుగున పదాంతమున ఉకారమయినది. ఆ భేదము తెనుగున నశించుటచే అన్ని ఉకారములకును సంధి యేర్పడినది.⁴⁶

ద్వితీయాది విభక్తులయందున్న ఉకారమును శత్రుర్థక 'చు' వర్ణమునం దున్న ఉకారమును ఆవయవికమా లేక ప్రథమావిభక్తి వలెనే ఆగమమాయను విషయము మాటాడువారిని సందిగ్ధావస్థయందుఁ బడవేసి యుండవలెను. కొందఱు సంధి లేకయును కొందఱు సంధిచేసియును వ్యవహరించియుండవచ్చును. కాఁబట్టి రెండు రూపములును వాడుకలోనికి వచ్చియుండవలయును. సంధ్యభావస్థలమున 'న'కారాగమము. సంధిగల స్థలమున ఉకారలోపము ననుట స్పష్టము. నా కొఱకు + అది. —నా కొఱకు నది; నాకొఱ కది⁴⁷.

ఉదంత నామంబున కనుకరణం బేర్పడునప్పుడు సంధిరాదు. చిన్నయసూరి వుగాగమంబును సూత్రించెను.⁴⁸ ఇయంధేనుః + అనె = ఇయంధేను వనె. ఇచ్చటి 'ఉ' వర్ణము శబ్దగతమయిన యవయవము. ప్రత్యయమును గాదు. ఇచ్చట సంధి వచ్చినచో నిది ఇయంధేననె, అను రూపము రావలెను. అది యనిష్టము. కాఁబట్టి ఉకార రూపమును నిలువఁబెట్టుటకు 'వ'కా రాగమము కలిగినది. హలంత పదములు అనుకరణమున వచ్చునపుడు 'కింతత్ + అనియె = కింత త్తనియె' అని యేర్పడెనుగాని 'తత్' అనుపదము 'తత్తు' అను రూపమును ఉకారముతో ప్రథమావిభక్తియందు పొందునట్లు పొందకపోయినది. అనఁగా తత్తుయనియె అను రూపము లేదని భావము. ఆ తుది ఉకారముఉచ్చారణ మాత్రముగా వచ్చినది గావున నిందు కనఁబడలేదు. 'సుముహూన్తోఅస్తు + అంచు = సుముహూన్తోస్తుంచు అను ప్రయోగము వంటివి ఆధునికములును సామ్యమువలన నేర్పడినవియును గ్వచిత్కములును అనుట స్పష్టము.

కొన్నియెడల నుత్వముపై సంధిచేయకయుఁ గొందఱు కవులు ప్రయోగించి యున్నారు అని సూత్రించి, నవ్వరు ఎవ్వరై న నిక నన్ను గనుంగొని (సానం దోపాఖ్యానములోనిదిగా) యను ప్రయోగము నాంధ్రభాషాచరిత్రకారులు ఉదాహరించిరి.⁴⁹ ఇది కన్యభిప్రేతమని సిద్ధాంతము చేయవలె. అట్లైనను ఇది గణ నిర్బంధమునకుఁగాను వ్రాయఁబడి యుండవచ్చును. అంతియకాని ఆంధ్రభాషా పద్ధతికి మాత్రము సరిపడునదికాదు. లేదా స్వతంత్రులమని భావించు కవులు తమ యిష్టమువచ్చినట్లు నేడు ప్రయోగించుటలేదా! అట్లే యదియు నయియుండవచ్చును.

46 Journal of the mythic Society L. V. R. page 94. Vol 26. 47 బా॥

వ్యా॥ సంధి - 2 - నూత్రము. 48 బా వ్యా సంధి - 54 - నూత్రము. 49. ఆ॥ భా॥ చ॥ పుట 339

8. ఇత్యసంధి

ఇకారమున కచ్చుపరమైనచోట్ల ఉకారము నందువలె సంధి నిత్యముగా లేదు. కొన్నియెడల నిత్యముగా సంధి రాకుండుటయు మఱికొన్నియెడల వికల్పముగా వచ్చుటయు మొదలగు కార్యము లేర్పడినవి. దానికిఁ గారణము. తెనుఁగు శబ్దములలో ఉకారాంతత ఇకారాంతతకంటె ప్రచురము. కొన్ని స్థలములలోని ఇకారము అర్థవంతము. కేవలము ఉచ్చారణ కొఱకేర్పడినది తక్కువ. చేసి చూచి మొదలయిన క్షార్థకేకారముల విషయమును బరిశీలించినచో నియ్యది

1 స్పష్టముకాక తప్పదు. “క్షార్థంబైన యికారంబునకు సంధిలేద”ని సూరియును, “క్షార్థేతో నభవేత్సదా” యని యధర్వణుఁడును సంధిని నిషేధించిరి. ఇక్కడ నున్న ‘ఇ’కారమునకు సంధి చేసినచో నద్దానివలనఁ గలుగవలసిన యర్థావగతికి విలంబము సంభవించును. చూచి + ఉండెను = ‘చూచుండెను’ అని సంధి చేసినచో ‘వినుచుండెను’ వంటి ‘చుండెను’ అంతవంతుగలఁ వర్తమానార్థక చు వర్ణంబులను స్మృతికిఁదెచ్చి కొంత క్లేశమును వినువారికిఁ గూర్పక తప్పదు. ఇంతియగాక తెనుఁగునందలి ధాతువు లన్నియును సాధారణముగా ఏకాచ్ఛములుగా గాని ద్వ్యచ్ఛములుగాగాని యుండును. అట్టివానికి ఇకారము చేర్పఁగానే రెం డచ్చులుగల రూపము సిద్ధముకాగా నద్దానిని ప్రక్కయచ్చుతో చేర్చి సమాసమును గల్పించి పదాదినిగల యూనికను దొలగించుట ఆవాఁడు తెనుఁగు భాషను వాడిన వారిలో ననేకుల కిష్టము గాదని యూహించుట స్పష్టము. కావుననే సంధి చేయక యడాగమముచు దెచ్చి భాషాస్వభావము నట్లే నిలువంబెట్టిరి. కాని పై ‘ఇ’కారముతో సంధిచేయుట క్వాచిత్కముగా నాధునికులయందు బయలుదేరినది. కావ్యములలోనికిని ఎక్కినవట్టిప్రయోగములు. వీనియందు ‘ఇ’కారము పరముగా నుండునప్పుడు చేసిన ప్రయోగములే యధికము. ఉదా॥ కోసిచ్చెను; ఎఱిగించిపుడు; మొదలయినవి. ‘అనవలసంటి గాక’ మొదలయిన యితరాచ్చులు గల చోట్లను సంధి గనుపట్టుచున్నదిగాని యిట్టివి మిక్కిలియు విరళములు. ఈసందర్భమున సంధికారుని సమాధానము అనుఁగొనిపడగినది. “క్షార్థకే కారమున కికారమే పరమైనపుడు సంధి జరిగినను, ఏదోయొక యికారమే యక్కడ కనఁబడుచుండును. గావున నా యికారము పై నూతపడినచో నర్థము స్ఫురించుట కవకాశము గలుగుచుండును⁵⁰.

ప్రయోగములు గ్రంథమున కెక్కకమున్ను అవి వాడుకలో నక్కడక్కడ గాని కొంత ప్రదేశమునందుగాని వినఁబడుచుండును. వాడుకలో ఊనికలేక ఊత,

ముఖ్యముగా శ్రుత మగుచుండుటవలన నిట్టి యర్థభేదము స్పష్టపడుచు ఇకార మునకు సంధిగలిగిన చోటులు నిర్బాధముగా నుండును. అంతమాత్రముననే సామాన్యసూత్రమునకు భంగము వాటిల్లదు. భాషలోని గ్రంథములన్నిటిని వెదకి చాలవఱకు నప్రశస్తంబులను గూడ గూర్చి క్షార్థ కేకారసంధికి నుదాహరణము లనే యెంచనగును. కాని సంధిని వారించిన లక్షణకొలది ప్రయోగములును లాక్షణికుల సూత్రములును భాషాపద్ధతిని సూచించుననుట నిర్వివాదముగదా !

క్రియారూపములలోని, చేసితిని, చేసితిమి, చేసితివి, చేసితిరి, చేసిరి వంటి వాని తుది ఇకారము పదాంతమున వచ్చి చేరినదనుట నిర్బాధము. వీనికి సమానము లైన రూపములు ఇతర ద్రావిడభాషలయందు హలంతములుగా నేయున్నవి.⁵¹ ఇట్టి 'ఇ'కారమునకు లోపముకల్గుటయే నిత్యము. అనగా సంధికల్గుటయే ధర్మము. ఇట్లు మూడుపురుషములయందు సంధికలిగిన రూపములే ప్రాచీనములు. తరువాత గాలక్రమమునఁ దక్కిన విషయములవలెనే యిందలి 'ఇ'కారమును ఆవయవిక మను భ్రాంతిగలుగుటచేతఁ గాఁబోలును సంధ్యభావరూపములు బయలుదేరినవి. కొంతకాలము లాక్షణికులు ఉత్తమపురుషమునందు మాత్రమే సంధి వికల్పమనిరి⁵². మరికొంతకాలమునకు ప్రథమపురుషమునను ఉత్తమపురుషమునను వికల్పమనియు మధ్యపురుషమున నిత్యమనియు సూత్రించిరి⁵³. ఇది యీ మాఝే వైపు జరుగుచున్నదో సూచించుచునేయున్నది. అయినను "ఇదే శమనాజ్ఞ ద్రోచి తిరి యెచ్చటనుం డిటవచ్చినారలు" అను ప్రయోగమును సర్వలక్షణసారసంగ్రహమునం దుదాహరింపఁబడినట్లు చూపి యిట్టి ప్రయోగంబులు నిరాకరంబులు అనివాసిరి⁵⁴. ఇదియును పై సిద్ధాంతమునే బలపఱచుచున్నదిగదా !

ఏమ్యాదుల యందలి సంధియును బయిదానివంటిదే. కాని వీనిచరిత్రము మాత్రము కొంచెము విలక్షణమనక తప్పదు. "ఏమి-మఱి, కిషష్టి-అది-అవి-ఇది-ఇవి- ఏది-ఏవి- ఇది యాకృతిగణంబు" పై వానిలో 'కిన్' అనునది "కున్" అను విభక్తి ప్రత్యయముయొక్క రూపాంతరమును ద్రుత ప్రకృతికమునుగావున నిద్దాని విషయము 'కు' ప్రత్యయసంధి చరిత్రవంటిదే యనుట నిర్బాధము. పయిగణము చివఱి యాఱుపదములలోను తుదిచున్న 'ఇ' వర్ణము చారిత్రకముగా ప్రకృతి స్థము కాకపోయినను ప్రకృతిస్థము వంటిదే యని యంగీకరింపక తప్పదు. ఈ పద

51. సంధి-కో॥ రామ॥ పుట 57, 52 నిత్యమనుత్తమపురుషక్రియాస్వీతి॥ ఆ॥ చి॥
53 ప్రథమే చోత్తమే చైవ క్రియేతో వా భవేచ్ఛ్యతి॥ నిత్యమన్యన్య వికృతౌ క్షార్థతో న భవేత్సదా॥ అధర్వణకారిక॥ 54 బాలవ్యాకరణ గుప్తార్థప్రకాశిక, పుట 333.

ములకు విభక్తిప్రత్యయములు చేర్చిన రూపములలోఁ బదాదినన్న ఊనిక రెండవ యక్షరము పయికిమారి దా-దీ-దే వా-వీ-వే యనురూపము లేర్పడినట్లు ముందు స్పష్టపఱచితిని. ఇక ద్వ్యచ్ఛములయిన పయిప్రథమావిభక్తిరూపములు ఊనిక గలిగి మాఱుపాటులేక యట్లే నిలిచియున్నవి. కావుననే నన్నయగ్రంథమున వీనికి సంధి కనుపట్టదయ్యెను⁵⁵. సంధి యత్యల్పసంఖ్యాకంబులయిన చోట్ల కనుపట్టుచున్న⁵⁶ గాని యవి నన్నయాభి ప్రేతంబులు గావు అని నిరూపించిరి. సాతాంతరములు గలవు. వీని యూనికను గ్రహించుటచేతను దనకాలమున సంధి వినఁబడకుండుట చేతను గాఁబోలు వీనికి నన్నయ సంధి చేయఁడయ్యె. కాలక్రమమునఁ దక్కిన 'ఇ'కారాంతములవలెనే వీనికిని సంధిరూపము లేర్పడినట్లు ఊహించుట సులభము. ఇట్లే 'ఏమి' 'మఱి' యను శబ్దంబులకును నన్నయ సంధి చేయలేదు. వీనిలో 'మఱి' అను శబ్దమువంటిదే 'మఱు' అను రూపము అర్థభేదమున వాడుకలో నుండుటచేత నీరెండింటి యచ్చుల ప్రత్యేకతను నిలుపుటకుగాను సంధిని నన్నయ యంగీకరింపలేదని తోచుచున్నది. కాని కాలక్రమమున సంధి గల రూపములును వాడుకలోనికి వచ్చినవని యంగీకరింపక తప్పదు.⁵⁶ ఏమి శబ్దమునకును నన్నయ సంధి చేయలేదు. ఇది ప్రశ్నాద్యర్థక మయి తుది "ఇ"కారము పయిని ఊనిక ఉండుటచేత నద్దానికి భ్రంశము కలిగించుట కిచ్చలేక నన్నయ యంగీకరింపలేదని తోచుచున్నది. ఆకాలమున నీసంధి యింకను ఏర్పడియుండకుండెనని యూహించుటయు యుక్తమే.

తరువాత 'ఇ' కారసంధి ప్రయోగము లన్నియుఁ గాలక్రమమున నేర్పడి నవి. సూరి దీని నాకృతిగణంబని వ్యవహరించుటలోని యభిప్రాయము ఇకార సంధి తెనుఁగు భాషాపద్ధతికి ఇష్టముగాదు. అది సార్వత్రికముగాఁ జేయరాదు. పూర్వకవి ప్రయుక్తంబులను మాత్రము గ్రహించి ఏ మ్యాదిగణంబునం జేర్చి ప్రయోగించునది యనుటయే. ఇది యీ సంధియొక్క వై ర శ్యము నే సూచించును.

9. అత్యసంధి

అకారమున కచ్చు పరమయినపుడు సంధి బహుళము, అని చిన్నయసూరి. బహుళమనఁగా ప్రవృత్తి, అప్రవృత్తి, విభాష, అన్యము అని నాలుగువిధంబులుగ నున్నది. ఇందును బై ని నిరూపింపఁబడిన పద్ధతులే ప్రవర్తించును. దేశ్యపదముల తుది నున్న అకారముచు సంస్కృతపదముల తుదినున్న అకారమును, ప్రకృతిస్థమగుట యును అది మఱిగిపోవుట అర్థభోధకు అపకార మగుటవలనను అకారమునకు సంధి

లేకపోవుటయే తెనుగునకు స్వాభావికమనవలెను. కాని వాడుకలో ఊనిక వలన అర్థభేదము స్ఫురించు పట్లను, తప్పగా విఱుచుటచేతను, సామ్యమువలనను పరిమిత ప్రయోజనమును, దాత్కాలిక ప్రయోగమును, ప్రాదేశిక వ్యవహారమును గలిగిన ప్రయోగములను గవులు గణనిర్బంధమువలన గ్రంథములలోని కెక్కింపగాఁ గాలక్రమమున “అ” కార సంధిగల రూపము లెక్కువయ్యెను.

(1) చింతామణి గ్రహింపనట్టి సంస్కృత శబ్దముల అకారసంధిని అధర్వణుఁడు గ్రహించి క్వాచిత్కముగా నగునని వ్రాసెను⁵⁷. కొన్ని అకారాంత శబ్దములకు సంధిరాదని సూత్రించి పయివాక్యమును క్వాచిత్కముగా నుదాహరించెను. స్త్రీవాచక తత్సమ సంబోధనాంతములకు సంధిరాదని చిన్నయ సూత్రించెను. దీనికి విరుద్ధములయిన ప్రయోగములు కావ్యములందుఁ గలవని పరిశీలనవలనఁ దేలినది. అవి యల్పసంఖ్యాకములు మాత్రమేగాక భాషాపద్ధతికి విరుద్ధమనుట స్పష్టము. అవి యాధునికంబులు. భర్త + అంచు, గంగ + అను, భర్తంచు, గంగను మొదలగునవి.

(2) వెలయాలు మొదలగు శబ్దములలో సంధిలేదని సూరివ్రాసెను. వెలాలు అనురూపము ప్రశస్తముగాదని భావము. ‘ఆ’ మీదనున్న ఊనిక పోకుండుటయు, ‘ఆలు’ వేరుశబ్దమని భావించుటయు వీనికి హేతువులు, కాని తలయారిశబ్దము అట్లు కాకుండుటచే తలారి అయినది.

ఆకు, అంత, అమ్మ, అయ్య, అన్న, అనునట్టి పదంబులు పరములగునపుడు సంధి నిత్యమని యనేకులు వ్రాసిరి. ‘చింతాకు’ మొదలగు పదములయందు సంధి యగుట చాల యుక్తమే యనక తప్పదు. పయిపదములన్నియును అకారాదులు, గురుమత్తులు, కాబట్టి వానిపయి సూనిక తప్పదు. ముందటి పదాంతముననున్న అకారము అనఁగా చింత మొదలగు పదములలోని తుది అకారము, ఊనిక లేక వెనుక సూనిక యున్నగురువుతో ద్రుతోచ్ఛారమునఁ గలసిపోయినది. అట్టి యూనిక యుండుటవలననే యర్థబోధకు ప్రతిబంధక మింతయు నుండదు. ఇట్లు సంధిగల రూపములే నిరంతరము శ్రుతమగుచున్నను గవులుమాత్రము సంధివిరహిత రూపములను బ్రాచీనములనియో తమ కనుకూలమనియో యాదరించిరి.

మేనల్లుఁడు మొదలయిన వానియందు మేన అనునది తప్పగా విఱచినది, అనుచిత విభాగమువలనఁ గలిగినది. మే-మెయి-మేన్, అను రూపములకు, శరీరము అర్థము. పూర్వము రక్తసంబంధము గలిగిన అత్తకును, అట్లులేక పిల్లనిచ్చిన యత్తకును గల భేదమును నిరూపించుటకుఁ జేర్చిన పద మియ్యది. కన్నడమున

57. భవన్తికే చిచ్ఛబ్దాస్తు సాంగత్యే వైవ సాధవః। కుత్రచిత్సంస్కృతీయోపి ప్రాణోప్యత్రచ్యుతో భవేత్॥ అధర్వణుఁడు,

సోదరశబ్దముచేర్చి సోదరత్త, సోదరళియ యనురూపములను గల్పించిరి. మే + అత్త అను రెండుపదముల నడుమను సంధి నాపుటకు 'య' కారముగాని 'స' కారముగాని రావచ్చును. కాని యిక్కడ నకారమే వచ్చినది. మేనత్త యను రూప మేర్పడినది. ఇదియే ప్రాచీనమును ప్రచురము నయిన రూపము. ఇతరము లయిన చింతాకు మొదలయిన శబ్దముల సామ్యమున "మేన" యని యనుచిత విభాగముచేయుటచే మేనమామ మేనయత్త మొదలగు రూపములు వరుసగా కాలక్రమమున నేర్పడినవనుట స్పష్టము.

షష్ఠీప్రత్యయార్థ బోధకమయినట్టియు విశేషణాంత్యమయినట్టియు అకారము సంధిలో లోపించుటయు గలదు. రాజుల + ఒడ్డు = రాజులొడ్డు, తల్లిదండ్రుల + ఒడ్డు = తల్లిదండ్రులొడ్డు; తామరసనేత్రల + ఇండ్లు = తామరస నేత్రలిండ్లు, చందమామ + అల్లుడు = చందమామల్లుడు. ఒడ్డు యను శబ్దము కాలక్రమమునఁ దనస్వాతంత్ర్యమును గోల్పోయి ప్రత్యయత్వంబును బొందిన 'అందు' శబ్దమువంటిది అనవచ్చును. సమాసమున అకారము పయిని ఊనిక నిలిచినంతకాలము అకారము నిలిచి యడా గము వచ్చినది. కొన్ని శబ్దములలో దీని స్వాతంత్ర్యముపోయి అకారము ఎప్పుడు సంధినిపొందినదో అప్పుడే తక్కినవానిలోగూడ దీనికి నష్టముపర్పడ నారంభించినది. రాములయందు = రాములందు — అను రూపమువలెనే ఒడ్డుతో రూపములు గలిగినవి. వాని సామ్యమున నేత్రలిండ్లు మొదలయినవి గూడ నేర్పడినవి. ఈస్థలములందు రెండు పదములును గలిసి యొక్క పదముగనే అనఁగా సమాసముగ గ్రహింపఁ బడుటచేతనే సంధి జరిగినదని తలంపవచ్చును. సమాసముకానియప్పుడు రెండవ పదముపై నూతపడును.⁵⁸ అనఁగా 'ఊత' లేక, 'ఊనిక' లేనప్పుడు సంధి జరుగు నని భావము.

పుట్టినిల్లు మొదలయిన క్రియావిశేషణముల సంధి పుట్టిన మొదలయిన విశేషణముల యుత్పత్తిని విచారించునపుడు తెలుపఁబడును.

ఈ సందర్భమున ఆంధ్రభాషా చరిత్రకారుల క్రిందివచనములు పరిశీలింపఁ దగినవి.⁵⁹ "వైకల్పిక సంధిరూపములలోఁ గొన్నిట సంధిగల రూపముల కొక యర్థమును, సంధిలేనిరూపముల కర్థభేదమును గలిగినది. దొడ్డయ్య, యనఁగా తల్లియక్క, దొడ్డయ్యయ్య యనఁగా నుదారబుద్ధిగల స్త్రీ-పెద్దయ్య యనఁగా జ్యేష్ఠాదేవి యను నర్థమును గలదు. పెద్దయ్యయ్య-పెత్తనమువహించిన స్త్రీ-చిన్నయ్య డనఁగా నల్లుండ్రలో చిన్నవాడు. చిన్నయ్యయ్య డనఁగా జిన్నవయస్కుగలయ్యయ్యడు. వయస్సెక్కువయైనను కనిష్ఠయైన కూతురు మగడు చిన్నయ్యయ్యడేయగును. మోతె

ద్దనఁగా మోట లాగెడి యెద్దు. మోటయెద్దనఁగా పనికి లొంగనియెద్దు—ఇట్లే యర్థ భేదములను బ్రయోగములను బట్టియు వ్యవహారములను బట్టియు తెలిసికొన వలెను.” ఇట్టి యర్థభేదము ఊనికయు సందర్భమును స్పష్టముగాఁ దెలియుటవలనను వక్త ప్రత్యక్షముగా నుండుట వలనను వాగ్వివహారమునఁ జక్కగాఁ దెలియును. తెలియకున్నను ఎదుటనున్న వక్తనడిగి తెలిసి కొననగును. గ్రంథ వ్యవహారము లోనికెక్కి ప్రామాణికములయి కోశాదులలోఁ బడినఁ గానియెల్లరకును బరోక్ష మునఁ గూడఁ దెలియుట కవకాశములు దక్కువ.

పుంపుల యొక్కయు ప్రాతాదులయొక్కయు సంధిచరిత్రము స్థలాంతరమున వివరింపఁబడును.

10. గ స డ డ ప వా దేశము

‘క చ ట త ప’ లకు ‘గ జ డ డ బ’ లును, ‘గ స డ డ వ’ లును ఆదేశము లగుటనుగూర్చి విచారింపవలసియున్నది.

ప్రకరణాదిని చెప్పిన ప్రకృతిభావ నివారణమును, వర్ణ సమీకరణమును అనురెండు పద్ధతులలో ముఖ్యముగా మొదటిదాని ననుసరించి యేర్పడిన సంధిని మీద నిరూపించితిని. ఈరెండవభాగమున వర్ణ సమీకరణము ప్రధానమని గ్రహింపనగును. ‘క చ ట త ప’ లకు ముందు (‘న్’ కారము) ద్రుతమువచ్చు నప్పుడెల్లను ‘స’ కారము నాదాత్మకమగుటచేత ప్రక్కనున్న యక్షరము సంయుక్త మయి క్రమమున నాదాత్మకమగును. సంస్కృతమునను అరవమునను బిగిదువు గాని నకారముగాని పూర్వమున నున్నప్పుడు ‘క చ ట త ప’ లట్లే నిలుచుట చాలవలయు గలదు. అట్టివి పదములలో తెనుఁగునను లేకపోలేదు. ఉ॥ ‘చంక, పొంకము, అంత’. సంధియందు మాత్రము ద్రుతమునకుఁ బరముగానున్న ‘క చ ట త ప’ లు ‘గ జ డ డ బ’ లగుట నిత్యమే. ఆద్రుతము ‘ను’ స్వరూపముతోనున్నను ‘ని’యను రూపమును దాల్చినను, సున్నగాఁ బరిణమించినను బయి పరిణామము మాత్రము తప్పదు. ఇది వర్ణ సమీకరణమునుట ముందు ప్రకరణమునఁ దెలుపఁ బడినది.

ఇక ప్రథమాంతములగు క శ ల పయిని సమాసముల నడుమను ‘క చ ట త ప’ లు ‘గ స డ డ వ’ లగుచున్నవి. ఇదియును సంధికార్యమే. ఇందును వర్ణ సమీకరణమే ముఖ్యమనక తప్పదు. అరవమునఁ బదమధ్యమున నున్నచో ‘క ట త’ లు ‘గ డ డ’ లుగా నుచ్చరింపఁబడుట సర్వసామాన్యము. అచ్చుల నడుమ నుండుటచే వానియొక్కనాదస్వభావము వీనిమీది కిఁ బ్రాకుటవలనఁ గలిగి కాల క్రమముననొకపద్ధతిగా నేర్పడి సార్వత్రికమయినది. అట్టిపద్ధతియే తెనుఁగున ‘కూర

గాయలు' 'తల్లిదండ్రులు' మొదలగు సమాసములలో స్థిరపడినది. కావున నే ద్వంద్వంబు పయిపరుషములకు 'గ స డ ద వ' లగును అని సూరి సూత్రించెను. పయిని నిరూపించిన పద్ధతిచే 'గడద' లనుగుటించి స్పష్టమగునుగాని 'సవల' నుగూర్చి వివరింపఁబడలేదు. 'చ' కారమును 'స' కారమును ప్రాచీనతమిశమునను నేడును సాధారణముగా పరస్పరము మాటుచుండును. ప్రాచీనభాషలో శవర్ణ సకారములే లేవు. కావుననే తమిళమున చకారమే యొకప్పుడు పరుషముగాను, సామాన్యముగాఁ దత్థానమగు నూష్మముగను గూడ బలుకఁబడుచుండును. శ్రమపక్ష్మణలేకయే వ్రాతలోని చకార ముచ్చారణమున శకార మగుచుండును. చవర్ణము తాలవ్యస్పర్శము. శవర్ణము తాలవ్యమగు నూష్మము. శ స లు ఊష్మములగుటఁ బరస్పరము మాటు ననుట అనుభవసిద్ధము. చవర్ణము శవర్ణముగా మాటి 'శ-స' లకుఁగల భేదమును నిరూపించునట్లుచ్చరింపకపోవుటచేతను 'స' కారముమాత్రమే తెనుఁగుననున్నట్లు లాక్షణికు లంగీకరించుటచేతను 'చ-స' లే మాటుపడినట్లు ప్రామాణికమయినది. వాగ్వ్యవహారములో 'శ' వర్ణము వినఁబడును. పయిమార్పు అనవధానతచే స్థాన కరణముల మాటుపాటువలనఁ గలిగినదనుట స్పష్టము. ఇట్లు పదాదినిగూడఁ గలిగినమార్పు సమాసమధ్యమున నిలిచి వైయాకరణులచే నంగీకరింపఁబడి సూత్రగ్రధితమయినది. అయినను బయియాదేశము 'అప్పాచెల్లెండ్రు' 'అందచంద ములు' 'కండతుండెములు' 'రాకపోకలు' మొదలయిన స్థలములలో రాకపోవు టయుఁ గలదు. ఇట్లే తెనుఁగులమీది సాంస్కృతికపరుషంబులకు 'గ స డ ద వ లు' రావనిసూత్రింపఁబడినను గొన్ని ప్రామాణికప్రయోగంబులలో గసడదవాదేశము కనబడుచునేయున్నది.

ఆనునాసిక్యము గలుగుటయు తొలగుటయు నెట్లు ద్రావిడభాషలలో మిక్కిలి ప్రచురమో యట్లే యీ గసడదవాదేశమును ప్రచురమును ఐచ్ఛికమును వైయున్నది. ఇట్లు భాషలో పాతుకొనియున్న యభ్యాసమువలన నేర్పడిన గ్రాంథిక ప్రయోగములనుమాత్రము గ్రహించి వర్గీకరించి మార్పును స్థిరపఱచి సూత్రింప సమకట్టుటచే ననేకముగా వ్యభిచారమేర్పడినట్లు తోపకతప్పదు. ఈ గసడద వాదేశము చాలకాలము నుండియును వికల్పమనుటయును భారతమునకు ముందే యేర్పడినదనుటయును యుక్తము. ఇకఁ బదమధ్యమున నున్న 'ప' కారము 'బ' కారముగా మాటి యది 'వ' కారమయి యుండవచ్చును. ఇట్లు పకారము వకార మగుట మిక్కిలి ప్రాచీనకాలముననే జరిగియుండుటచేత నద్దాని క్రమము నిరూపించుటకు ప్రామాణికభాషలో నుదాహరణములు లభింపవు.

గసడదవాదేశము బహుళమనుటయే యుక్తము.

సుదీర్ఘమయిన పయివిచారణలో నేర్పడిన సిద్ధాంతములు.

(1) తెనుఁగున అచ్చున కచ్చు పరంబయినపుడు సంధి లేకపోవుట సామాన్యము.

(2) ప్రకృతిభావ నివారణమును, సమీకరణమును మిక్కిలిగా ననుసరింపఁబడును.

(3) ప్రకృతిభావ నివారణకయి “యనవ”లు మొదలైన యాగమములు అచ్చులనడుమ గలుగుచుండును.

(4) అర్థస్ఫూర్ణమునకు భంగమువాటిల్లు సంధి జరుగుట యరుదు.

(5) అర్థవిహీనములును, ఆగమమాత్రములును, ప్రకృతిస్థములుగానివియు, అచ్చులు సంధియగుటవలన మఱిగిపోవుట స్వభావము.

(6) ఊనిక లేమియు ఉనికియు సంధి జరుగుటకుఁగాని జరుగకుండుటకుఁగాని ప్రబలమయిన హేతువుగా నేర్పడుచుండును.

(7) అల్పాక్షరములయిన పదములలో సంధిజరుగుట యరుదు.

(8) తప్పగా విఱుచుట (అనుచిత విభాగము) సంధ్యభావమునకును సంధి జరుగుటకును హేతువు గావచ్చును.

(9) సమాసాది కార్యములయందు గన్నట్లు ఆగమవిశేషములు, అర్థ హీనములును గేవల బహిర్గతములును. మాత్రమేగాక పదముల యవయవములుగా నుండి కాలక్రమమున ఆగమమాత్రములయి యుపయోగింపఁబడుచుండె ననుట. (ఈ విషయము సమాసములలోను విభక్తిప్రత్యయ ప్రకరణమునను ప్రపంచింపఁబడును.)

(10) కావ్యకర్తలును అంతకంటె ముఖ్యముగా లాక్షణికులును భాషా పరిణతికిని దాని మార్గనిర్మాణమునకును గారకు లగుదురు.

11. సంస్కృతాంధ్రముల సంధిస్వభావము

ఇట్లు తెనుఁగునందలి సంధిమార్గములను సంగ్రహించి వానికిని సంస్కృత ప్రాకృతము లయందలి వానికిని సంబంధ మేమయినను గలదేమో దిజ్ఞాత్రముగా విమర్శించి యీ ప్రకరణము ముగింపఁబడును.

(1) సంస్కృతమునఁగల అచ్చంధికిని, తెనుఁగునఁగాని అరవమునఁగాని ఇతర ద్రావిడభాషలయందుఁగాని గల యచ్చంధికిని సంబంధములేదు. సంస్కృతము నందలి “యణాదేశసంధి” గుణసంధి, వృద్ధిసంధి మొదలగునవి ద్రావిడభాషల స్వభావమున లేనివి.

(2) ప్రకృతిప్రత్యయములనడుమ ఆగమవిశేషములు గలుగుటయు, ఈ రెంటి సంధియును దక్కిన పదసంధికంటె భిన్నముగా నుండుటయు అరవమునఁ గలదు. ఇట్టి విభాగము సంస్కృతమున లేదు. ఈ విషయము ప్రత్యయప్రకరణమున విమర్శింపఁబడును.

(3) తెనుఁగుసంయోగాత్మకమైన భాష (Agglutinative) సంస్కృతము ప్రత్యయాత్మకము. ఇదియె యిందలి సంధి స్వభావములోని భేదమును గల్గించుచున్నది.

పై భేదములనుబట్టి తెనుఁగునకును సంస్కృతమునకును జన్యజనకభావము లేదనుట స్పష్టము.

12. ప్రాకృతమున సంధి

(1) ప్రాకృతమున సంధిరాకుండ అచ్చు లట్లే నిలుచును. తెనుఁగున నట్లు నిలువవు. అత్యంతప్రాచీనకాలమున నచ్చులట్లే తెనుఁగు శాసనములలోఁ గనుపట్టుటకు హేతువులు, వానిని వ్రాసినవారు ప్రాకృతభాషాపండితులే యగుటయును దెనుఁగునకుఁ బండితసంస్కారము లేకుండుటయును.

(2) సంస్కృతసంధులుగల సిద్ధరూపము లట్లేమాటి ప్రాకృతమునకు వచ్చినవగుటచే సంస్కృతసంధి ప్రాకృతమునఁ గనుపట్టుచుండును. తెనుఁగునఁ గనుపట్టదు. ఇది తెనుఁగు ప్రాకృతమునుండి గలుగలేదనుటకుఁ ప్రబల ప్రమాణము.

(3) ప్రాకృతమునందలి ఉద్వృత్తాచ్చులకు (నడిమిహల్లులు లోపింపగా మిగిలిన యచ్చులు) సంధి గలుగదని ప్రాకృతవ్యాకరణములు చెప్పుచున్నవి⁶¹. అవి తెనుఁగునకు వచ్చునప్పుడు నడుమ 'య, వ' లాగమములుగా వచ్చి వాని రూపము మాఱుచున్నది. ఇట్టి యభ్యాసము క్వాచిత్కముగా ద్రావిడభాషల నుండియే ఉత్తరహిందూస్థానభాషలలోనికిఁ బ్రాకినది.

దీపికా = దీ ఇ ఆ = దీవియ = దివ్వె

తెనుఁగు సంధికిని సంస్కృతసంధికిని ఎట్లు జన్యజనకభావ సంబంధములేదో అట్లే ఆంధ్రప్రాకృతముల సంధికిని లేదు. సంస్కృతమునకు కేవలము విరుద్ధములయిన యభ్యాసములు ప్రాకృతములోనికి క్వాచిత్కముగాఁ బోయినచో నవి ద్రావిడ భాషలయందుండి గ్రహింపఁబడినవనుట పై యితరసాక్ష్యముతో సరిపడును.

61 ప్రా॥ వ్యా॥ స్వరస్యోద్వృత్తే॥ హేమచంద్రుడు

12. ద్రావిడభాషలలోని సంధిపద్ధతులు, తుల్యములు

తెనుఁగునందలి సంధికిని అరవ కన్నడ మలయాళాదు లగు నితర ద్రావిడ భాషల సంధికిని నియతమయిన సంబంధమును సామీప్యమును గలదు.

(1) తమిళకన్నడములలో అంత్యహల్లుల ద్విత్వము గలదు. తెనుఁగు అజంతభాషగా మాఱుటవలన నట్టిదాని కవకాశము లేదుగాని యనేకస్థలములలో ప్రాచీనముగా నిలిచియున్నది. కణ్ + అఱ్ఱగు = కణ్ణఱ్ఱగు (కంటిసాగసు-అరవము) పెణ్ + అంతె = పెణ్ణంతె (స్త్రీవలె) కన్నడము. అన్ + ఇష్టసఖి- అన్నిష్టసఖి- తటిత్ + ఉ = తటిత్తు.

(2) ప్రకృతిభావ నివారణము అన్ని భాషలలోను గలదు. కాని తెనుఁగున నయ్యది పరిపూర్ణము.

(3) 'య వ న'లు అన్ని భాషలలోను ఆగమములుగా వచ్చి చేరునుగాని తెనుఁగున 'య' 'న' లే నిలిచినవి. వకారము నశించినది. అత్యల్పస్థలములలో గన్పట్టును.

(4) ఈ భాషలలో పదాంతమందలి 'అ, ఇ, ఉ, ఎ'లు లోపించి పరరూప సంధి జరుగుట క్వాచిత్కము గాగలదు. ఈ పద్ధతి తెనుఁగుననే పరిపూర్ణమై ఖిక్కిలి వ్యాప్తి నొందినది.

మాతు + అమ్ = మాతమ్ (మాటను) మాతిన + ఒళ్ = మాతినొళ్ (మాటలో) క్రమదె + అయ్తు = క్రమదాయ్తు (క్రమముగా నయినది) (కన్నడము)

అమ్మ + అదు = అమ్మదు (అది అమ్మ) అదు + ఎన్న = అదెన్న (అదేమి) వాఱ్ఱగ + ఎన = వాఱ్ఱగెన (బ్రతుకుగావుత యనఁ) తమిళము⁶².

ఇట్లు అనేక ముఖ్యవిధముల ద్రావిడభాషల సంధి యొక్క తేరీతిని జరుగుచున్నది ఇవిచున్నియును ఒక్కటే కుటుంబమనుట స్పష్టము.

62 Dravidic sandhi By prof L. V. Ramaswamy Aiyar. Journal of the mythic society Vol 26 page III.



తెనుగునందలి హల్లులు ప్రాచీన ద్రావిడముతోడి సంబంధము

1. తెనుగున భ్రష్టమయిన హల్లులు

బాలవ్యాకరణమున చిన్నయసూరి సంజ్ఞాపరిచ్ఛేదమునందలి మూడవ సూత్రమున తెనుగునకు వర్ణములు ముప్పదియారు అని సూత్రించి యీక్రింది వానిని పేర్కొనెను.

‘అ-ఆ-ఇ - ఈ-ఉ - ఊ - ఎ - ఏ - ఐ - ఒ - ఓ - ఔ - అం - అః.’ ‘క గ చ
చే జ ఙ ట డ ణ త ద న ప బ మ య ర ల వ శ హ శ” 1

ఋ - ౠ - ౡ - ౣ - విసర్గ ఖ ఛ త థ ఘ ఘ థ ధ భ జ ఞ శ షలు
సంస్కృత సమంబు లనుగూడి వ్యవహరింపబడును.

పయి సూత్రమునుబట్టి క్రింది యక్షరములు తెనుగున లేవనియు సంస్కృత సమంబులం గూడిగాని (యితర శబ్దసంయోగమునంగాని) ప్రవర్తించుననియు నభిప్రాయము స్పష్టము. ద్రావిడభాషలోని కెల్ల ప్రాచీనమయిన వ్యాకరణమగు తొలుకాప్పియమునఁ బేర్కొనబడిన యక్షరములను వివరింతును.

అచ్చులు = అ-ఇ-ఉ-ఎ-ఒ; ఆ-ఈ-ఊ-ఏ-ఓ-ఐ-ఔ.² హ్రస్వ-ఇ-ఉ-వర్ణములు. యి ఆయమ్.

హల్లులు = క-చ-ట-త - ప, - జ - ఞ - ణ - న - మ - (మటియొక నకారము) య-ర-ల-వ, (ఐ=ఱ)-శ-అ; హ్రస్వ‘మ’కారము.³

ప్రాచీన ద్రావిడభాషయొక్క స్వభావము చాలవఱకు అరవమునకు దగ్గఱగ నుండునని ముందే తెలిపితిని. కావుననే అరవములోనుండిన హల్లులన్నియును ప్రాచీన ద్రావిడమున నుండినవని యంగీకరింపవచ్చును. పయి రెండుభాషలకు గల హల్లుల భేదము.

తెనుగున లేనివి = జ-ఞ-ఱ-(నకారాంతరము) యి, ఆయమ్. హ్రస్వతరము లయిన - ఇ - ఉ - మ - లు.

తెనుగున నధికముగనున్నవి-గ-జ-డ-ద-బ-చే-జే-స-నేటి తెనుగునలేని మూడక్షరములలోను ఆ కారము ప్రాచీన భాషయం దుండెననియుఁ గాలక్రమ

1. ఆ. శ. చిం. ద్వివిధాదిదుడెదోతో 2 చోవక్రతమావనుస్వారౌ క గ చ జ య గ ట డ ణ త ద న ప బ మ య ర ల వ శ హ శంతు హల్వర్గః బా॥ స॥ పుట 153 వావిళ్ళ. 2. ఔకార విలువాయ్పవీ రెత్తుత్తుమ్ ఉయిర్ ఎనఁజ్జేల్లిప. తొల్. ఎత్త. నూ. 8. 3. నకారవిలువాయ్ పదిసెల్లె త్తుమెయ్యన మొల్లిప. తొల్. ఎత్త. నూ. 9.

మున వర్ణాంతరములగు (డ ల ర శ య) అను వానిరూపముఁ దాల్చెననియు నయ్యది నన్నయ తరువాతి కాలమునఁగూడ శాసనములయందుఁ గనుపట్టుచుండె నని నన్నయకుఁ బూర్వముననుండిన తెనుఁగు అను విషయమున విపులముగ నుదాహరించితిని. ఇక నీ జ ఇ ల చరిత్రమును గొంత వఱకట్టిదే యనవచ్చును. జ ఇ లకు నేటి తెనుఁగున వ్యస్తప్రయోగములేదు, అని సూర్యరాయాంధ్ర నిఘంటువు. శాసనస్థ భాషయందును జ-ఇలకు పదాదినిగాని పదమధ్యమునగాని ఎక్కటి ప్రయోగము కనుపట్టలేదు. నేటి బిందుస్థలమున వర్గపంచమాక్షరములు వ్రాయఁ బడుచుండినట్లు ప్రాచీనభాషనుగూర్చి యాప్రకరణమునఁ జెప్పితిని. అందునుగూడ జ-ఇ లకు చాల విరళమయిన ప్రచారము కనుపట్టినది.⁴ చాలచోట్ల బిందువే కలదు. ఇట్లు ప్రాచీనకాలమున సంయుక్తాక్షరము రూపమున మాత్రముండిన యీ “జ-ఇ”లు అనుస్వారము వాడుకలోనికి రాఁగానే భ్రష్టమయిపోయినవి. పదాదిని గాని పదమధ్యమునఁగాని వీనికి నేడు ప్రయోగములేదు. పదాదిని ఇ కారముతో నున్న అరవపదములు నేటి తెనుఁగున నకారాదిగాఁ గాని ఎకారాదిగాఁ గాని మాటిపోయినవి.⁵

నేటికిని ఇ కారము మలయాళమున మిక్కిలి ప్రచురముగా వాడుకలో నున్నది. మ్ర=అకారము నేటి తమిళమునను మలయాళమునను హాళకన్నడమునను వాడుకలోనున్నది. (అష్టముతోఁగూడ) పయి నాలుగక్షరములును ప్రాచీన ద్రావిడమున నుండినవి తెనుఁగున భ్రష్టమయినవనుట నిస్సంశయము.

గ జ డ ద బ లు :— ఈ యైదక్షరములును ‘స’ వర్ణమును దంత్య “చే, జే” లును అరవమునలేవు కాని దంత్య చే జేలు తప్ప తక్కినవన్నియును కన్నడమునను మలయాళమునను గలవు. ఈ గ జ డ ద బ స లు ప్రాచీన ద్రావిడమున నుండ లేదనుటయు నవి కాలక్రమమున ద్రావిడభాషలలో నేర్పడినవనుటయు యుక్తము. విశాలమయిన సంస్కృత ప్రభావము బాగుగా ప్రసరించిన తెనుఁగు కన్నడ మలయాళములయందుఁ బయివానికిఁ బ్రవేశము గ్రమముగాఁ గలిగినదనుట స్పష్టము.

4. అంగలూరు ఎ. ఇం. వా. V పుట 122. (850 క్రీ. వె.) పోదుచూర్క ఎ. ఇం. IX పుట 317. (630.) క్రీ. వె. వజ్జీపట్టు-కర్జుటవ్వా. 940, తెజ్జోణ్ణ ఎ. ఇం. XVIII పుట. 228. 950. క్రీ. వె. కన్చరిగుణ్ణు. వా. VII. 177 అణ్ణుణ్ణూరు, పళ్ళెన-అహదనకరము ఇం. ఎ. XIII కారళ్ళేడు. గట్టిళ్ళి; గావిళ్ళి, రక్షిళ్ళి పండరంగని అద్దంకిశాసనము.

అ తె అ తె అ తె అ తె అ తె
5. ఇణ్ణు = ఎండ్రీ; ఇమలి = నెమలి; ఇయమ్ = నయము; ఇరి = నెరియ; ఇాడు = నాడు; ఇాయరు = నాయరు; ఇమరు = నిమురు; ఇల్ = వాలు; (నాయుడు).

తెనుగుననున్న క చ ట త ప లు నకారమునకుఁ బరముగా నున్నప్పుడును అను స్వారమునకుఁ బరముగా నున్నయెడలను బదమధ్యమునను గ జ డ ద బ లుగాను గ స డ ద వ లుగాను మాతీయున్నట్లు ముందు చాల పర్యాయములు నిరూపించి యున్నాను. అట్లే నేటి యరవమునను ఈ యక్షరముల యుచ్చారణము లేక పోలేదు. కొన్ని జిల్లాలలోనివి యుచ్చరింపఁబడుచున్నవి. కొన్ని జిల్లాలలోని యరవ మున గ జ డ ద బ లకు బదులుగా నేడును క చ ట త ప లే వినఁబడుచుండును. ఇదియే ప్రాచీనమును బ్రామాణికమును అనుట నిస్సంశయము.⁶

కాని నేటి యరవమున నీ గజడదబలను గుఱించి యొకపద్ధతి బయలు దేరినది. పదాదిని వచ్చువర్ణము పరుషమును బదమధ్యమున సరళమును ద్విత్వ ముతో నున్నప్పుడు పరుషమునుగా నుచ్చరింపఁబడుచున్నది. “భాగ్యము” అను సంస్కృతపదము ‘పాక్కియము’ అని యుచ్చరింపఁబడుచున్నది. పదాదిని సరళోచ్చారణ లేకపోవుటవలన ‘పవర్ణ’మే యుండవలసి వచ్చినది. గ్య యను సంయుక్తవర్ణము అరవమునలేదు. “క్కియ” అనురూపము దానికి బదు లుగా నేర్పడినది. ఇట్లే “దస్తమ్” అను సంస్కృతపదము “త్దమ్” అని యుచ్చ రింపఁబడును.⁷ వ్రాయుటయందు నేటికిని ‘క చ ట త ప లకు గ జ డ ద బ లకు’ను గుర్తు ఒక్కటియే గలదు. ఆకారణమునకు క చ ట త ప లు నాదాత్మకములగు టకు పదమధ్యమున నెక్కువ యవకాశ ముండుటవలనను పదాదిని పరుషముగాను బదమధ్యంబున సరళముగాను ఉచ్చరింపఁబడుట యేర్పడినది. ప్రాచీనకాలమున లేనిధ్వనులు నేఁ డేర్పడినవి. ఇట్లేర్పడిన వానికి గుర్తులు బయలుదేరలేదు. కావు ననే తమ యుచ్చారణమునకును లిపికిని ఒకానొక విధమయిన సంబంధమును అనుగమమును వాడుకలో గల్పించుకొని జనులు వ్యవహరించుకొనుచున్నారు. నేటి వ్యావహారిక తమిళమున నేర్పడిన యీ యుచ్చారణక్రమము ప్రాచీనకాలము నుండియు నుండినట్లును అరవముయొక్క స్వభావములో నిమిడియున్నట్లును కాడ్వెల్లుగారు భ్రాంతిచెందియుండిరి. తొల్కాప్పియమునారు కాలమునఁ బయి యభ్యాసము ఉండినచో ఆయన దీనిని తన వ్యాకరణములో వ్రాసియుండకపోడు. అంతియగాక యరవమున వీనికి వేఱు గుర్తులుండి యుండకపోవు. బిందువునకుఁ

6. “In the Dialect spoken in Tinnevelly it is said by the residents there that the sounds, S and j are not generally found, in the dialect spoken in Madras the Aspirate ‘h’ is not generally found and in the dialect spoken at Jaffna it is said that most of the sounds ‘g, j, d, d, b, s,’ and h are not found.” P. S. S. 97. 7. C. G. D. Page 138 జకారము నేడును తమిళమున లేదని కాడ్వెల్లుగారు వ్రాసిరి. కాని ‘మంజీ’ ‘కంజీ’ మొదలగు అరవపదములలో నేడు వినఁబడును.

బరముగ తెనుఁగు మొదలగు నితర ద్రావిడభాషలయం దెల్లను పరుషములు కను పట్టుచుండుటచేతను బయి యాచారము నవీనమే యనకతప్పదు.

కాఁబట్టి ప్రాచీన ద్రావిడమున గ జ డ ద బ లు లేవు. కాలక్రమమున ద్రావిడభాషలలో గలిగినవి.

అరవమున చకార మొక్కటియేకలదు. శ, స, లు లేవు. ప్రాచీన ద్రావిడ మునలేని యీ శ, స, లు కాలక్రమమున అరవమున గలిగియుండుటచేతను, వానినన్నిటిని ఒక్కగుర్తు చేతనే వ్రాయవలసి వచ్చుచుండుటచేతను, ఈమూ డింటికిని కొన్ని స్థలములలో పరస్పరము మార్పు సంభవించినది. తక్కిన ద్రావిడ భాషలు ఆధునికమయిన వికాసమును గాంచుటచేత ఈయక్షరములు (అనఁగా స వర్ణము) అంగీకరింపఁబడి వైయాకరణులచే నిరూపింపఁబడినది. పయిన నిరూపింపఁబడిన “గ జ డ ద బ స” యనువర్ణములు ద్రావిడభాషలలో (తెనుఁగున) కాలక్రమమున నేర్పడినవయ్యును సంస్కృత భాషాసామ్యమువలననే స్థిరపడినవి.

3. చ జ ల చరిత్రము

చ జ లు:— ఈరెండువర్ణములును తెనుఁగున దంత్యోచ్చారణము గలిగి యున్నవి. తొల్కాప్పియనారు ‘చ’వర్ణమును తాలవ్యమనెను.⁸ అట్లే సంస్కృత మునందును దానిని తాలవ్యమే యనిరి. కాని తెనుఁగున వైయాకరణులెల్లరును దంత్య చే జేల నంగీకరించిరి. చింతామణియందు ‘క గ చ జ యు గ’ అని సూత్రించి దంత్యచలను నన్నయ యుద్దేశించెను. చిన్నయసూరియు దీనిని గ్రహించెను.⁹ తెనుఁగుననున్న యిట్టి యుచ్చారణ భేదము ఇతర ద్రావిడభాషలలో లేదు. కన్నడ వైయాకరణులుగాని అరవ వైయాకరణులుగాని యీదంత్య చజ లను ఉదాహరించియుండలేదు. కావున చ జ లకు ప్రాచీనమయిన యుచ్చారణలో తాలవ్యతయే యుండెనుగాని కాలక్రమమున దంత్యోచ్చారణము తెనుఁగున నేర్పడెననుట యుక్తము. కావుననే తాలవ్యాచ్చులగు ఇ ఈ ఎ ఏ లను గూడిన చ జలు పయియచ్చుల నిర్బంధమునఁ బ్రాచీనోచ్చారణము నట్లే నిలుపుకొనినవి.

ఈదంత్య చ జలును దంత్యమాత్రములుగావు. వీనియందు తాలవ్య ధర్మమునుగూడ నున్నది.¹⁰ చ జలు తాలవ్యములే. దంత్యములనంబడువానియందు పూర్వమయిన తాలవ్యధర్మము మాత్రమేగాక దంత్యతకూడ కలదని భావము. వీనిని దంతతాలవ్యము లనుటయే యుక్తము.

8. తాలాజిహ్వమధ్యేన చవర్ణే (తై॥ ప్రాతి॥ II. 36) చకార ఇకార మిడైనావర్ణమ్ (తొల్. ఎ. 20) 9. ఇ ఈ ఎ ఏ లం గూడిన చజలు తాలవ్యంబులు. అ. ఆ. ఉ. ఊ. ఓ. ఓ. ఔ. ఐ. గూడిన చజలు దంత్యంబులు. 10. సీ. పం. విష. 198.

నేడీదంత్య చ జలు పయిని'—'గుర్తుతో వ్రాయబడుచున్నవి. కాని శాసనములయం దీయభ్యాసము కానరాదు. వ్రాతప్రతులలో వీని స్వభావమును గుర్తెరింగి కొండలు 'త్స' యను రూపముతో వ్రాయుచుండిరి. చింతామణిలో నీ చేజీ భేదము పయినున్న యచ్చుల భేదమునుబట్టి నిర్ణయింపవచ్చునని సూత్రింపబడినది.¹¹ చింతామణిలో "దంత్యచజౌ గురురతాచబిందుయతౌ" అని దంత్య చజలు బిందుయతముగా వ్రాయబడు చుండెనను పాఠముకలదు. కానియాచారము మాత్రము కనుపట్టదు.

కేవల దేశ్యశబ్దములలోనే యుండవలసిన యీదంత్యత కాలక్రమమున సంస్కృత సమములయొక్క బహువచనములయందును బయలుదేరుటవలన చిన్నయ వాని నంగీకరించి సూత్రించెను.¹² ఇట్లు సిద్ధమైన జకారము ద్వ్యర్థికావ్యము లలో వాడుటం జేసి "జకారం బుభయంబునగును" అని ప్రాథవ్యాకరణమున సూత్రింపబడెను.

ఇక నా చ జ ల దంత్యత తెనుగుననే యుద్భవించెనని సిద్ధాంతమయినను ప్రాకృతములనుండి తెనుగునకు వచ్చెనేమో యనుపూర్వపక్షమొకటి కలదు. ప్రాకృతవ్యాకరణములలో నెక్కడను చజలకు దంత్యోచ్చారణము చెప్పబడలేదు. అట్లుండినచో ప్రాకృతవ్యాకరణములు పేర్కొనియే యుండుననుట స్పష్టము.

ఈదంత్యోచ్చారణము చ జ లకు మరాటీ భాషయందు గలదని తెలియుచున్నది. తెనుగునుండి మరాటీ భాషకుం బ్రాకినదోయని¹³ సంశయము కలుగుటకు ప్రబలమైన హేతువేమనగా చింతామణియందేయీయచ్చారణము పేర్కొనబడియుండుట. మరాటీభాషకు మూలమయిన ప్రాకృతమున నీదంత్యోచ్చారణ ప్రసక్తియే లేదు.

4. య వ ల చరిత్రము

య వ లు:— యవలు ద్రావిడ భాషలన్నింటియందును ఆదినుండి యును గలవు. ఇవి రెండు విధములు. పదగతమయినవి. సంధియందు ఆగమముగా వచ్చినవి. ఈ రెండును అభిన్నములేయయ్యును, ఉచ్చారణమున భేదము గలదనియు అట్టిభేదమునే లఘువు, అలఘువు అనియు రెండు

11. అద్దంత్యస్తాలశ్య శ్చుర్నక్రస్యాస్మి ధస్సవన్తశ్చ. బా॥ స॥ పు. 157, 12. సంస్కృత సమంబులం దికౌరాంతము లయిన శబ్దముల యుపధా చజలు బహువచనము పరంబగునపుడు దంత్యములగును. పీచి = పీచులు; రాజి = రాజులు; రాజి శబ్దం బొక్కటి దంత్యయు క్తంబు గానంబడి యెడి-బా॥ వ్యా. సం. 10. నూ. 13. C. G. D. page 141.

విధములుగా తెనుఁగు వైయాకరణులు పేర్కొనిరి.¹⁴ య ర ల వ లు లఘువులని యలఘువులని ద్వివిధంబులు. “హరి యతఁడు; ఇత్యాదులయం దాగమయకారము లఘువు. తక్కిన యకార మలఘువు. అతఁడువలికె నిత్యాదులయందున్న పాదేశవకారము లఘువు. తక్కిన వకారమ లఘువు.” మొదట లఘువు అలఘువు అను సంజ్ఞలకుఁగల యర్థభేదము ఏమియో స్పష్టపఱచి యాపయినిఁ బయి విభజన మెంతవఱకు సమంజసమో వివరింపనగును.

“దేని యుచ్చారణమున జిహ్వయొక్క అగ్రము ఉపాగ్రము మధ్యము మూలము అనువాని శైధిల్యము గలదో యది లఘూచ్చారణము గలది. జిహ్వ యొక్క యీ మూడుభాగములతో ఏయొక్కధ్వనిని ఉచ్చరించుట జరుగదు గనుక నందేదియో యొక్కటియే యని భావము.¹⁵ లఘూచ్చారణమునందు స్థానకరణ శైధిల్యము కలుగుచున్నది.¹⁶ పయిరీతినే ఆధునికులుగూడ వ్రాసియున్నారు. “సంధిలో బయలువెడలు నీయక్కరములు సామాన్యముగా హల్లుల యుచ్చారణ మున బయలుదేరునట్టి పూర్తి యొరపిడితో నుచ్చరింపవలసిన యవసరములేదు. అట్టి యొరపిడి కలియునట్టి యచ్చులను బట్టియు-సంధియొక్క గాఢతనుబట్టియు నడిమి వ్యవధానమును బట్టియు, మాఱుచుండును.¹⁷

హల్లులధ్వని పుట్టుటకు స్థానకరణముల సంయోగమును వాయు స్తంభనయు (స్పర్శములకు) హేతువులని వ్రాసియున్నాను. ఈ యంతస్థముల నుచ్చరించు నప్పుడు ఈషద్వివృతము ప్రయత్నమనియు చిన్న యొరపిడితో ఊపిరి స్థానకరణముల నడిమినుండి వెడలుటవలన నివి యేర్పడుననియు వ్రాసితిని. అట్టి యొరపిడి శిధిలముగా నున్నచో ధ్వని లఘువు, లేక పూర్తిగా నున్నచో అలఘువు అని భావము. ~~భో + అచ్యుత = భోయచ్యుతః; అసౌ + ఆదిత్యః = అసౌవాదిత్యః;~~ మొదలయిన సంధిస్థలములయం దాగమముగా వచ్చిన ‘య వ’లు లఘువులని సంస్కృత వైయాకరణులు చెప్పిరి.¹⁸

14 బా॥ వ్యా॥ సంజ్ఞ. నూ. 18. 15 యస్యోచ్చారణే జిహ్వగ్రోపాగ్రమధ్యమూలానాం శైధిల్యం సలఘూచ్చారణః. “సిద్ధాంత కామగీ. 16 లఘూచ్చారణే స్థానకరణ శైధిల్యం జా యతే” కాశికావృత్తి.

17. ‘These link sounds are not and need not be, evaluated always with full consonantal friction. As they are of glide origin, the degree of friction varies with different circumstances, such as the character of the meeting vowels, the intimacy of combination, or the extent of pause involved etc. Gidugu Ram, Mem. Volume, Dravidic Glides L.V.R. p. 37.

18 పోర్లఘు ప్రయత్నతరః శాకటాయనగ్య.

పయిపద్ధతి ననుసరించి తెనుఁగునందలి యవలు లఘువులనియు అలఘువులనియు రెండువిధములుగ విభజింపఁబడినవి. ఇతరద్రావిడ భాషలలో అచ్చుల ప్రకృతిభావ నివారణకయి వకారాగమును అంగీకరింపఁబడినది. తెనుఁగునలేదు. కావున 'ఊరు పల్లెలు' ఇత్యాదికములలోని 'ప' స్థానిక 'వ' కారము లఘువుగా నంగీకరింపఁబడినను దోషములేదు. ఈ యకార వకారములు లఘువులా అలఘువులా యని యంత్రపరీక్ష చేసినఁగాని నిర్ణయింప వీలులేదు. ఉచ్చరించువా రెంత కాలము, ఎంతటి యూపిరిశక్తితో నుచ్చరించుచున్నారని ధ్వని పరీక్షకయంత్రమున (Kymograph) పరీక్షించి కనుగొనవలసినది.

అంతవఱకును సంధిగతములయిన పయిరెండు యవలును లఘువులని చెప్ప వైయాకరణుల వాక్కులే ప్రమాణము. సంస్కృతమునందలి 'సంధి గతవకారము అచ్చుస్థానమున వచ్చినది. తెనుఁగు సంధిలోని 'వ' కారము పవర్ణస్థానమున వచ్చినది. ఇదియొక భేదకారణమేయని నాయూహ. పకార మలఘువు. దానిస్థానమున వచ్చిన 'వ' కారము మాత్రమేల లఘువు కావలెనో తెలియదు. అచ్చుల నడిమిని వచ్చిన 'య' కారము లఘువు కావచ్చును. అది కేవలము పూర్ణోచ్ఛారణము గలిగిన రెండచ్చుల నడిమిని ప్రకృతిభావ నివారణ కొఱకు వచ్చిన యప్రధానవర్ణము. 'ప' స్థానిక వకార మట్టిదికాదుకదా! ఇతర ద్రావిడ భాషలలో నంగీకరించిన సంధిగత వకారము తెనుఁగున నంగీకరింపఁబడ లేదు. పదాది నుచ్ఛారణములోనున్న 'పూరు' మొదలయిన వర్ణములలోని వకారమును చింతామణ్యాదులు పేర్కొనలేదు. తరువాతి యప్పకవి మొదలయిన వారు లేదని నిషేధించిరి. చింతామణిలో 'అచ్చుకంటె పరంబయిన యచ్చును లఘుయకారముగల దానినిగా ఆద్యులు పలుకుదురు' అని సూత్రింపఁబడినది.¹⁹ వకార మెయ్యది లఘువో అందుచెప్పఁబడలేదు. కాని "ప్రథిమాంతముమీఁది పకారమున కాదేశముగావచ్చిన వకారము లఘువకారము" అని బాలసరస్వతి వ్యాఖ్య వ్రాసెను. దీని ననుసరించియే సూరిగారును లఘువకారమును నిరూపించిరి. ఈ వకారము లఘు వనుటకుఁ బ్రమాణములేదు. ఈ మాటనుబట్టియే యాకాలమున నావర్ణమునకు లఘూచ్ఛారణ ముండినదేమో యని యూహించుకొనవలయును. అట్లు లఘూచ్ఛారణము ఆ వకారమున కుండుట యుక్తమని తోపదు. సంధి యందు శ్వాసవర్ణమగు 'ప' స్థానమున నాదవర్ణమగు 'వ' కారము వచ్చినది. పయిగా నది రెండవపదాది యగుటను ఊహించుకొనుట తావు. ఇట్టిది లఘువకారముగా నుండుట యయుక్తమని తోచును. సంస్కృత లఘువకారము సంధిలో గలుగుటను

గ్రహించి యట్లే సంధిలో వచ్చిన 'వ' కార మిదియగుట నద్దాని సామ్యముననే లఘువుగా నిది నిరూపింపఁబడినదని తోచుచున్నది.

ఇంకొకవిశేష మేమనఁగా సంధియందు య వ ల నాదేశములుగా విధించిన అరవ కన్నడ నైయాకరణములు, వీనియొక్క యుచ్చారణ లాఘవమును గూర్చి వివరింపలేదు. హ్రస్వమయిన 'ఉ ఇ, మ,' వర్ణములనుగూడ నిరూపించిన తొల్కాప్పియనారు ఈవిషయము నేల వివరింపమానెనో తెలియదు. అతని మతమునఁ బదాదినున్న 'యానై', మొదలగు శబ్దముల యకారము లఘువనిచెప్పటకు వీలులేదు.

5. ర అ ల శ అనువాని స్వభావము

తొలుకాప్పియమునందే యీనాలుగును వేఱుగా గుర్తింపఁబడి వేఱుచిహ్నములతో నొప్పుచున్నవి. వీనినిగూర్చి చింతామణిలోఁ గొంతఁ జెప్పఁబడినది. అంతస్థలు (య ర ల వ లు) రెండువిధంబు లనియు (లఘువులు - అలఘువులు) అందు య వ ల లఘులఘుత ఇతర వ్యాకరణములయందు స్పష్టమనియు ఆంధ్ర వ్యాకరణమున రే ఫ రెండు విధములనియు తెలుపఁబడినది.²⁰ ఇక విచారణీయ విషయము (1) ర, ల, లు లఘువులు. అ, శ, లు అలఘువులు అని చెప్పఁబడినదిగదా. లఘుత్వాలఘుత్వ భేదము ననుసరించి యివి నిజముగా లఘువులును, అలఘువులును అనఁదగునా? (2) అలఘు శ కారమనునది, 'శ' వర్ణ సామాన్యమా! ఇందేదియైన భేదముగలదా యనుటయే.

అ శ ల యలఘుత్వమునుగూర్చి సంస్కృత వ్యాకరణములలో నేమియును వ్రాయలేదు. అన్ని ద్రావిడభాషల యందును ఈ, అ, శ, లు, ర, ల, లును వేఱు వేఱు వ్రాతగుర్తులతో వ్రాయఁబడుచుండినవి. య వ లట్లు గాదు. ర, ల' లు రెండును సంస్కృతద్రావిడ భాషాసామాన్యమయిన ధ్వనులు. ఈ ర ల లయొక్క యుత్పత్తినిగూర్చి "తైత్తిరీయ ప్రాతిశ్ఛాఖ్యమునందు రేఫోచ్చారణము జహ్వ గ్రమధ్యభాగము దంతమూలముల యుపరిభాగమును ఇంచుక స్పృశించుటవలన

20 లఘువోఽలఘువశ్చేతి శ్వేధాంతస్థాన్ విదంతిశాస్త్రాః ఆన్యే ఆన్యవ్యాకరణ స్పష్టై రక్షత్రగృహ్యతే ద్వివిధః। య ర ల వ లు ద్వివిధములు. అందు య వ ల కు హలిసర్వేషాం ఆసు పాణినీయ సూత్రమున రెండువిధములును సూచితములయ్యెను. ల కారము "లోశః" ఆనుప్రాకృత వ్యాకరణసూత్రమందు రెండువిధములయ్యెనని సూచితమయ్యె "బాలకరక్షతి"

సంభవించు”నని చెప్పబడెను.²¹

నాలుకకొన దస్తమూలమును దాకించి నాలుక రెండుప్రక్కల నేర్పడిన వివరములనుండి గాలిని వెడలించుటవలన లకారము వినబడును. ఆదస్తమూల మునకుఁ బయిభాగమయిన వర్తమనఁబడు నెత్తయిన ప్రదేశమును నాలుక కొనను దాకించి గాలిని వెడలించుటవలన ‘రేఫ’ మేర్పడును.

ఇట్టి రేఫమును ఉచ్చరించుటయందు అతిస్పర్శత యను దోష మొకటి కలుగుచున్నదనియు నది సౌకుమార్యమునకుఁ బ్రతిబంధక మనియు ఋగ్వేద ప్రాతి శాఖ్యమునఁ జెప్పబడినది.²² ఇంతియేకాని చింతామణిలో చెప్పినట్లు పయి విషయము రేఫ యొక్క యలఘుత్వమని నిరూపింపబడలేదు. ఇట్టి యుచ్చారణ మును గొందఱు చేయుచున్నారు. అది దుష్టము గావునఁ బరిహార్యమనియే యందలి యభిప్రాయము.

ఋగ్వేదకాలమున దుఃస్పృష్టడకార మొకటిగలదనియు అచ్చుల నడుమ నది ‘ళ’కారమువలె నగుననియు వైదికవ్యాకరణములలోఁ జెప్పబడినది. “అగ్నిమీశే ఏకనీళమ్; దేవహేళనమ్; అను వైదిక వాక్కులలోని శకారము (దుఃస్పృష్ట డకారము) అనఁగా డకారము ఈషత్స్పృష్ట మగుటవలనఁ గల్గినది యని భావము. డకారమును స్పృష్టముగా నుచ్చరింపక ఈషత్స్పృష్టముగా నుచ్చరించుటవలనఁ బయి ధ్వని కలుగుచున్నది యనుట. ఇదియే ‘ళ’ కారముగా నేఁడుచ్చరింపఁబడుచుండి ననుగూడ వైదికకాలమున నిది యలఘులకార మను వ్యవహారముతో లేదనుట స్పష్టము. ఇంతియగాక యీధ్వని వైదిక వాఙ్మయమునఁ గాలక్రమమునఁ గల్గిన దనుటయుఁ బయిదానివలన స్పష్టము.

ర-ల లకు బ్రతిగా ‘అ శ’ లను అక్షరములు అన్ని ద్రావిడభాషలయం దును గలవు. వీని యుచ్చారణమునుగూర్చి యావ్యాకరణములలో తొలుకాప్పియ నారు మొదలయిన వా రేమిచెప్పిరో తెలిసికొనవలయును.

21. సీతారామ పండితీయము. పుట. 167. దస్తమూలీయస్తుతకారవర్గః (ఋ||ప్రా|| 11-1 పట లము-36 నూ)న కార రేఫలకారశ్చ-రేఫసంవర్త్యమేకే 37 నూ. పార్షదవ్యాఖ్య. వత్సే భవోవర్తన్యః వత్స శబ్దేన దస్తమూలాదుపరిష్టాదుచ్చానః ప్రదేశ ఉచ్చతే, రేఫే జిహ్వగ్రమధ్యేన ప్రత్యగ్దంత మూలేభ్యః. (తై||ప్రా 2-అ|| 40-నూ) || దస్తమూలానామపరిస్పర్శయతి. రోదస్తమూలే-వ్యా|| రేఫో దస్తమూలస్థానః ప్రత్యేతవ్యః. రశ్చ (శుక్ల|| ప్రా|| 1-అధ్య|| 17-నూ. వ్యా|| రేఫశ్చజిహ్వ గ్రాణ క్రియతే|| శుక్ల|| ప్రా||—1-అధ్య|| 68 నూ. 22. అతిస్పర్శోబర్పరతాచరేఫే (ఋ||ప్రా||-14-పటల 26-నూత్రము. పార్షదవ్యాఖ్య—దుఃస్పృష్టోరేఫః—సోఽతిస్పృశ్యతే. బర్పరతాచోఽచ్యతే —తా దోషారేఫస్య వర్ణయేత్, బర్పరతాప్యసౌకుమార్యమేవః సీ.ప|| పుట|| 171

“నాలుకకొన పయికెత్తి మెల్లగా తాలువును ఒత్తుటవలన అకారమును (ణ) నకారమును (ఇది తెనుగునలేదు) గలుగును.”²³

“నాలుకకొన పయికెత్తి తాలువును దడవ రకారమును ్రకారమును బుట్టును.”²⁴

పయిరెండు సూత్రములనుబట్టి రేఫ అకారములు రెండును ఏకస్థానులే యనియుఁ బ్రయత్నమాత్రమే (ముయర్చి) భేదమునుటయు స్పష్టము. కాబట్టి వీనిలో లఘుత్వా లఘుత్వభేదము సార్థకమే యనకతప్పదు. ఈ విషయమును గూర్చి కన్నడ వైయాకరణులును, ‘ల, ర, డ’ లే ‘ళ - అ - ఁ’ లుగా ప్రయత్న భేదమువలన నేర్పడుచున్నవి యని వ్రాసిరి.²⁵ వారి మతమున ‘లరల’కును ‘ళ-అ’ లకును జన్మస్థానములు అభిన్నములే. ఒకటి యపీడనమువలనను మఱియొకటి లఘు పీడనమునను గలుగుననుట మాత్రమే భేదము. ‘ల శ’ లనుగూర్చియుఁ బయి యభిప్రాయమే తొలుకాప్పియమునఁ జెప్పఁబడినది. “నాలుకయొక్క కొన చాచి మీది దంతమూలమును తాకుటవలన అకారమును ఒఱయుటవలన శకారమును పుట్టును”²⁶

అనఁగా అరవమున (క్రీ॥ పూ॥ నుండియు) కర్ణాటమున లక్షణ గ్రంథము లందున, ‘అ శ’ లు ‘రల’ ల యొక్క యలఘురూపములని చెప్పటకుఁ బ్రబలమయిన యాధారము లున్నవనుట స్పష్టము. ఆవైయాకరణులు చెప్పిన వాక్కులనుబట్టి వీనియందు లఘుతాది భేదము సార్థకమేగాని నిరర్థకముగాదు.

ప్రాచీనచరిత్ర మెట్లున్నను నేటి ‘ళ’ కారోచ్ఛారణము మాత్రము అన్ని ద్రావిడభాషలయందును ఒక్కరీతిగా మూర్ధన్యముగానే యున్నది. నాలుక చివ రను మడచి మూర్ధమును దాకించి వాయువును నాలుకకు రెండు ప్రక్కల నుండియు వెడలించుటవలన “ళ” కారము గలుగుచున్నది. ✓

నేటియవస్థతోఁ బ్రాచీనుల పయివాక్యములను సమన్వయ పఱచవలయు నన్నచో రెండుమూర్ధములు గలవు. ప్రాచీనులు సరిగాఁ జెప్పలేదనుటయో లేక శకారోచ్ఛారణము మాత్రనదనుటయో, వీనిలో రెండవదే యుక్తమనవచ్చును. మొదటి పక్షము నాశ్రయించినచో ‘అ, శ’ లు రెండును ర-ల-ల కంటె భిన్నవర్ణ

23 అణి నునినావణ్ణ మొట్టఁగఁ కొణఁ కొనా యిరందుమ్ పిఱక్కుమ్, 24 నునినావణ్ణ వరుడరకార ్రకారమాయి రణ్ణమ్ పిఱక్కుమ్॥ తొ. ఎ. 94. తొ. ఎ. 95. 25 లరడావన, శఱిలిఁగఁ ప్రయత్నాశ్రయాల్-క॥ భా॥ భూ॥ సంజ్ఞ. 10, రేఫె పుట్టువతాణమం జెట్టిత్తా గుచ్చరిసెఱకారం పుట్టుగుమ్, లకారం పుట్టువతాణమం జెట్టిత్తాగుచ్చరిసె శకారం పుట్టుగుమ్, శ॥ దర్పణము. పు. 33. 26 నావిళింపు వీంగి యణ్ణల్ ముదలఱ వావయి నణ్ణమొట్టవుమ్, వరుడవుమ్ । లకార శకారమాయిరణ్ణమ్ పిఱక్కుమ్॥ తొల్॥ ఎ-96. సూ.

ములే యనియు వానికి లఘులఘుభేదమును జెప్పట కవకాశము లేదనియు నిర్ణీత మగును.

ఇక తెనుఁగు వైయాకరణులు చెప్పిన మార్గమును బరిశీలించినను బయి విషయమే సిద్ధించుచున్నది. చింతామణి 'ల-ళ' లకు లఘులఘుభేదమును జెప్పినట్లు ముం దుదాహరించితిని. అందేది లఘువో నేది యలఘువో నిరూపింపలేదు. వ్యాఖ్యలో బాలసరస్వతి "ల శ" లు ప్రసిద్ధములేయని వ్రాసి "నీళ్లు పాలును గలిసిన జ్జెల్లప్రాద్దు" అని నీళ్లు శబ్దమును అలఘులకారము కలదిగా నుదాహరించెను. ఇట్లే అహోబలపతియు "బెళకుంజూపులు, తళకుం జెక్కులు, పొలతి, చెలువ, ఇత్యాదా లస్య ద్వైవిధ్యమ్" అని వ్రాసెను.²⁷ అప్పకవియు²⁸ పయిరీతినే వ్రాసి నీ॥ ఏకనీళము దేవహేళనంబు నటంచు యాజుషామ్నాయమున లేదొ, కాళ నీళవ్యాళగోళ హింతాళంబులనుచు సంస్కృతభాషయందు లేదొ! గయ్యాళిత్రుళ్లు నగళ్లులనుచు వజ్రపుదళ్లుఁదాళికినంచు నాంధ్రమున లేదొ! పాళంబెఱుగని కూళ విరాళి పిసాళించుననియు దేశ్యమున లేదొ॥ అని యుదాహరించెను.

పై వారి మతమునం దెల్లను ల, శ, ల సామాన్యమే లఘువు అలఘువునని వ్యవహరింపఁబడుచున్న దన్నమాట.

పయిపద్ధతి యిట్లుండ చిన్నయసూరిగారు ఒకవિంత మార్గమును ద్రొక్కి యున్నారు. "ఏళ్లు, పాళ్లు, త్రాళ్లు, అని బహుత్వమందు రలడల కాదేశ మయిన శకార మలఘువు. తల నెల యిత్యాదులయందలి లకారము లఘువు. వర్ణసమామ్నాయమందలి శకారము వర్ణాంతరము గాని యలఘులకారము కాదని యెఱుంగునది." బా॥ వ్యా॥ సంజ్ఞ. సూ. 18.

అనఁగా వీరి మతమున 'ల' 'ళ' లు మాండువిధములు. పలక, తలపు, మొదలయిన వానిలోని దంత్య లకారము లఘువు. ఆదేశముగా వచ్చిన శకారము అలఘువు. ఈశకారమునకును బయి లకారమునకును స్థానకరణము లొక్కటనుటకుఁ బ్రమాణమేమి? ప్రాచీనులవాక్యము లయినను లేదా శ్రవణ గోచరతయేని ప్రమాణము గావలెనుగదా!

అప్పకవి అహోబలపతి మొదలయినవా రందఱును శకార సామాన్యమే యలఘులకారమనిరి. బాలసరస్వతి 'నీళ్లు' అనుపదమును అలఘు లకార యక్తముగా నుదాహరించెను. అందలి 'ళ' వర్ణము 'రోళః' యను సూత్రముచే వచ్చిన 'ళ' కారమే యైనను 'నీళ్లు' అనుశబ్దమందలి 'ళ'కారము అలఘు

27 అహోబల పండితీయము. పుట. 132. మంజువాణీపెస్సు, 28 అప్పకవీయము II. ఆశ్వాసము. 67. పద్యము.

వని యాతండుచెప్పి వర్ణసమామ్నాయసిద్ధ శకారమును పృథక్కరింపలేదు. ఇంటియ గాక 'ల' కారము 'లోళః' అను ప్రాకృత వ్యాకరణసూత్రమందు రెండువిధము లయ్యెనని సూచితమయ్యెను." అని వ్రాసినేగాని సంధియం దాదేశముగావచ్చిన 'ళ' కారము అలఘువని వ్రాయలేదు. ప్రాచీనుల వాక్యములు ప్రమాణము లనుటకు చింతామణి సూత్రములలో యకారముకంటె నితరమైన దాని లఘు లఘుభేదము పూర్తిగ వివరింపనేలేదు.

చిన్నయసూరి యీమార్గమును ద్రొక్కుటకు హేతువేమగునని యోచింప వలయును. నేటి శకారము స్పష్టముగ మూర్ధన్యముగఁ గనుపట్టుచున్నది. పయిగా శబ్దమున నావయవికముగఁ గనుపట్టుచున్నది. 'యవ' ల లఘుతాలఘుతలలో ఆగ మాదేశాదిసంధి విషయకమయిన విశేషము గనుపట్టుచున్నది. దాని సామ్యమునఁ గాఁబోలు రలడల కాదేశమయిన 'ళ' కారమే యలఘువని సూత్రించెను. అట్లు కానిచో నీలులు, కాలులు, మొదలగురీతిని విజాతీయమైన యలఘులకార మొకటి యాయనకు శ్రుతిచరమగుచుండి యుండవలయును. 'అ-ళ' లను అలఘురల లని వ్యవహరించుట నేడు కేవలము రూఢమేకాని సార్థక మెంతమాత్రమును గాదని తోచుచున్నది.

పయివిషయమున సుదీర్ఘమును ప్రామాణికమును నయిన పరిశ్రమము చేసిన బ్రహ్మశ్రీ వర్ణుల నీతారామస్వామి శాస్త్రులవారు నీతారామ పండితీయ మున నిట్లు వ్రాయుచున్నారు.

“ఉచ్చారణమున లఘుయవలకువలెనే లఘురలలకును స్థానకరణస్పర్శ శైధిల్యము తుల్యమయి యుండుటచేతను, య వ లతోపాటు ర ల లును సంత స్థలము లగుటచేతను నేకవిధమున వీనికి లఘుత్వము ప్రతిపాదింపఁ బడినదేగాని వీని కీవిషయమున సాజాత్యము లేదు. స్వరసంహితలో నుచ్చారణ సౌకర్యార్థముగ నిలుచుటచే నప్రధానములయి లఘుతరముగఁ బలుకఁ బడునవి లఘు యవలు. అలఘు 'ర ల,' ల యుచ్చారణమునకన్నఁ దేలికయగు నుచ్చారణము గలిగిన కారణమున లఘువు లనఁబడుచున్నవి లఘు రలలు” పుట 76

“పయిరీతినున్న ప్రయోగములచొప్పున యతిప్రాసమైత్రి యున్నంత మాత్రమున 'తెల్లు' మున్నగు శబ్దములలోని వర్ణసమామ్నాయగత ద్రావిడ మూర్ధన్య శకారము సయితము అలఘు లకారముగా నప్పకవ్యాదులవలెఁ జెప్పట నన్నయాభిప్రేతము గాదనియు “గోల్లగరల్తా”ది సంస్కృత శబ్దములలోని ల కార మును మాత్రమేయలఘు లకారమనియు నీవఱకు విశదీకరించియున్నాను.” వి(187-190 - 193)

చింతామణిలోనివని చెప్పి వ్యాఖ్యానముచేయఁబడిన ఆంధ్రలిపి వర్ణన శ్లోకములలో 'గురురతాచబిందుయతౌ' అని గురు రలలకు వేటు ఆకారము చెప్పఁబడినట్లును ఉదాహరించిరి. పు. 242

ఇంకొక విషయమేమనఁగా "ద్వివిధా సహశంతు హల్వర్గః" అను చింతామణి సూత్రములో ల, ఘ్వులఘుతా మాత్రభేదముగల "య ర వ"లను వేటు వర్ణములుగా పరిగణింపక శ వర్ణమునుమాత్రము వేటుగా లెక్కించి తెనుఁగునకు ముప్పదియారు వర్ణములున్నవని షట్త్రింశదత్రతే చెప్పఁబడెను. పయి రెండుమూడు విషయముల నాధారముగాఁ జేసికొని అలఘు ల కారము వేటుగా నుండవలెననియు నది యిప్పటి శ కారఘు గాదనియు శ్రీ శాస్త్రులవాడును సూరిగారి మార్గమువంటి మార్గమునే త్రొక్కిరి. దానిని బ్రాథముగా స్థాపించిరి. అయిన నీమార్గమును నిర్బాధము గాదు.

1. చింతామణిలోని వనెడి యాయలఘు 'ర ల' ల పయినుండవలసిన బొట్ల నెవ్వరయిన వాడిరా! లేదు. నన్నయవ్రాసిన శాసనములలో గాని మఱి యితర శాసనములలోఁ గాని యెన్నడునులేదు గదా! దానికి సమాధానము, ఆతఁడు కనిపెట్టిన సవరణయగు నిది వాడుకలోనికి రాలేదు అనుటయే.

2. అట్లు అంగీకరించినను ఈబొట్టుతోఁ గూడి వ్రాయవలసిన యలఘు లకారము, అప్పకవ్యాదులచేతను వలె నంగీకరింపఁబడిన నేటి శ కార సామాన్యముగాదు. గోళగరళ శబ్దములలో నిదియు ప థు లు మొదలయిన శబ్దములలోనిదియు మాత్రమేయనుట కేమిప్రమాణము? నన్నయ చెప్పలేదు. అప్పటి నుండి అవిచ్ఛిన్నమయిన సంప్రదాయమైనను లేదుగదా? అహోబలపత్యాదులు శ కార సామాన్యమునే అలఘులకార మనిరి.

3. వర్ణ సమామ్నాయమున 'ళ' కారమును బృథగ్వర్ణముగాఁ బరిగణించుట దానికిఁ బ్రమాణమందుమా! అదియు నిర్బాధము గాదు. అప్పకవి యంగీకరించిన పాఠముననే "సప్తత్రింశదిహాన్యే...రయుగ లయుగ వసహాశ్చహలః" అను ముప్పది యేడు అక్షరములు అను పాఠము కలదు కదా!

4. గోళగరళ శబ్దములు నేడు వర్ణాంతర శ కారముతోనే వ్రాయఁబడుచు నుచ్చరింపఁ బడుచున్నవి. అట్లే "రట్టగుళ్లు" (రట్టగుడి, రట్టగుళ్లు) మొదలయిన శబ్దములు ఏడవశతాబ్దమునుండియు నవిచ్ఛిన్నముగా 'ళ' వర్ణముతోనే వ్రాయఁబడుచున్నవి.

మొత్తముమీద సంతస్థుల మార్గమంతయు విప్రతిపన్నమయి యున్నది.

పయి విచారణమువలని ఫలితములు.

1. అలాదిగా “ల ర”ల యుచ్చారణ గౌరవ లాఘవములను నైయాకరణములు గల్పించుకొనుట కవకాశమయిన సామగ్రిని అరవ కన్నడులు తమవ్యాకరణములలో వ్రాసిరి.

2. ప్రాచీన కాలమునుండియు ద్రావిడ భాషలలో ‘ల ర’లకును ‘శ ట’లకును లేఖన చిహ్నములు వేరుగా నున్నవి. వానికి ప్రాసాది మైత్రినికూడ నంగీకరింపలేదు.

3. తెనుఁగున వీనికి లఘుత్వాలఘుత్వ వ్యవహారము దూఢము. అన్ని యెడలను సార్థకమన వీలులేదు.

4. ‘వ’ కారమును తెనుఁగున లఘువని చెప్పట యుక్తముగా గనుపట్టదు.

5. తెనుఁగున గల్పింపఁ బడిన యాలఘ్యలఘుతా భేదము సంస్కృతము ననుసరించినది గాని అరవ కన్నడముల నీవ్యవహారము య ర ల వల యన్నిటి విషయమున లేదు.

6. ద్రావిడభాషలో నలాదిగా ‘ల’ కారముగా నుచ్చరింపఁబడుచుండిన ధ్వనియు సంస్కృతమునందలి “గోల గ ర ల” శబ్దములు మాటగా నేర్పడిన ‘శ’ కారమును ద్రావిడభాషలో ‘శ’ అను గుర్తుతో వ్యవహరింపఁబడిన ధ్వనియును వేదమునందు దుఃస్పృష్టముగానుండి మాటిన ? కారమును గలిసి యొక్కరీతిగానే యుచ్చరింపఁబడి యొక్క చిహ్నముగా నిరూపింపఁబడుటవలన దానినే తెనుఁగు నైయాకరణులందఱును అలఘు లకారమని వ్రాసిరి.

ఇక రఱలకుఁగల భేదము ద్రావిడభాషలన్నిటియందును బ్రసిద్ధమగుటయు సంస్కృతమున లేకుండుటయు ద్రావిడభాషలు సంస్కృతముకన్న భిన్నమనుటలో నుపకరించుచున్నవి. ఇట్టి రఱలు మాత్రము పరస్పరము భేదించుటవలన శబ్దముల కర్థభేదము గలుగుటయు పయిభాషలన్నిటియందును ప్రసిద్ధమయినది. పయిగురుత్వ లఘుత్వములకు ముఖ్యప్రమాణ ముచ్చారణమేగాని వేరుగాదు కదా! అట్టి యుచ్చారణమునందు తబ్బిబ్బులు గలుగుట సహజము. ప్రామాణిక గ్రంథములు వ్యాకరణములు సారస్వతము మొదలయినవి యున్నప్పుడు పయితప్పులు తగ్గుచుండును. అట్లు ప్రాచీనకాలములోనే సారస్వతము వెలసిన యరవమునందు వానికి గల భేదము దృఢమై భాషలో నిలువఁబడినది. అరవము తరువాతఁ బది పండ్రెండు శతాబ్దములకు సారస్వత స్థితినిగాంచిన తెనుఁగునందు నన్నయనాటికే పయిరేఫ శకటరేఫ జ్ఞానము సామాన్యులలో కలుషితమయి యుండెననక తప్పదు. ప్రాచీన శాసనములయందే యీ శకటరేఫ విషయమున బొరపాట్లు పడుట వ్రారంభమయినది. “నన్నయ భట్టుకన్న కేవలము ప్రాచీనమగు యుద్ధమల్లుని

మధ్యాక్కరల బెజవాడ శాసనమున “పాపంబుగొట్టు” అనుచో క్రియా ప్రత్యయము శకటముగా వ్రాయఁబడియున్నది. అట్లే చేబ్రోలు అనుచోటి రావడి యొకచోట శకటముగాను మఱియొకచోట రావడిగాను బై శాసనమునందే యున్నది.”²⁹

ప్రాచీన భాషాప్రకరణమున నేను నిరూపించిన యుదాహరణములను బరిశీలించునది. ఇట్లు. నానాముఖములుగా నుండిన భాషకు నొక్కయనుగమమును గల్పించువాఁడయి నన్నయ అరవ కన్నడభాషలలో నుండు సంప్రదాయము ననుసరించి రేఫ శకటరేఫములకు యతి ప్రాసాదులలో సాంకర్యములేనట్లు తన భారతమును రచించెను. కాని వ్యవహారమున నశించుచు కేవలము గ్రంథముల నుండి మాత్రమే తెలిసికొనఁదగిన యీ భేదమును జక్కగా నిలుపుట కెవ్వరికిని శక్యము గాదయ్యెను.

తరువాతి లాక్షణికుండై న యధర్వణుఁడు తన కారికలయందు రేఫ శకట రేఫములుగల శబ్దములను గుర్తులో నుంచుకొనుటకుఁ గొన్ని సూత్రముల వ్రాసెను. ఈ సూత్రముల యావశ్యకతయే పయిభేదజ్ఞానము నడలుచుండెననుటకు సాక్ష్యము. పయిగా నా ‘ర ట’ ల భేదము ఉచ్చారణ భేదమువలన గలుగుచుండుననియు నది కల్పమనియు నద్దానికి సత్యయోగములు ప్రమాణములనియు నుదాహరించెను. తరువాతి లాక్షణికు లందఱును అప్పకవికూచి మంచి తిమ్మకవి మొదలగువారు రేఫఱకార భేదములను నిరూపించుటకు శబ్దముల పట్టికల నొసంగిరి. వానికి నాధారములుగాఁ గవి ప్రయోగముల నిచ్చుచుండిరి. తాళ్ళపాకము తిరుమలయ్యం గారు, రేఫఱకార నిర్ణయమును రచించిరి. ఓగిం ల రంగనాథముఁ వి ద్విరేఫ దర్పణమును రచించెను. ఇట్లే లాక్షణికు లెల్లరును బయి రేఫఱకార భేదమును నిరూపించుచునే యుండిరి.

కాలక్రమమునఁ బయిభేదమును యతి ప్రాసలలో నిలుపుకొనలేక పండితులు గూడ రేఫఱకార సాంకర్యమును జేయుచువచ్చిరి.

మొదటినుండియు రేఫ ఱకారములకు యతి ప్రాసములలో/సాంగత్యము లేదనియు నయ్యది దుష్టమనియు కవులు చెప్పకొనుచునే యుండిరి. “ఒకడు వానికి యతియందే సాంగత్యమనెను. మఱియొకఁడు ప్రాసమందున నెను. కావ్యమందు వీని నెవ్వఁడు సాంకర్యముచేయునో యాతఁడు దుష్కవి యని అధర్వణుఁడు చెప్పెను. “అల్లసానిపెద్దకవి, పింగళసూరన, రామభద్ర కవివర్యుఁడు, పిల్లలమఱ్ఱి వీర భద్రుఁడు గలిపిరిగద తాలఁగడు రేఫములన్” అనికూచి మంచి తిమ్మకవి వ్రాసెను. ఇట్లు యతి ప్రాససాంకర్య మేర్పడిన తరువాతఁ గొన్ని శబ్దములకు ద్వైరూప్య

మంగీకరించుచు వచ్చిరి. ఒక శబ్దమునకే రెండురూపములు నంగీకరించిన తరువాత పైనియమము నశించినదనుట స్పష్టమే. బహుజనపల్లి సీతారామాచార్యులుగారు వ్రాసిన యలఘు కౌముదియందు అర్థభేదము లేకనే 'రఱ'లతో నుండు ద్విరూప శబ్దములను సుమారు ఇరువదియైదింటిని నిరూపించిరి. అర్థభేదము నాశ్రయించిన రేఫభేదముగల శబ్దములు అనేకములున్నవి. తద్భవములలో శకటములు లేవని సూరిగారు, కలవని సీతారామాచార్యులుగారు. సంయుక్తములలో శకటములు లేవని యెల్లరంగీకరించినదేగాని ప్రాచీనశాసనములలో నెల్లను బయినిగ్రిందను గూడ శకటములు గనుపట్టుచునేయున్నవి. ఇట్లు విప్రతిపన్నమయిన దీవిషయము.

ఇక నేడు రఱల భేదము కేవల గ్రంథసాహాయ్యమున జ్ఞప్తియందుంచు కొనవలసినదేగాని మార్గాంతరము లేదు. నేటి యుచ్చారణములో గొట్టె మొదలయిన ద్విత్వస్థలములయందుఁ దప్ప నితరస్థలములలో శకటధ్వని లేకుండుటం జేసి రేఫమును మాత్రమే యెల్లడల వాడుటవలన భాషకు నష్టములేదు. అట్లు వ్రాయుచున్నవారును గలరు.

పై విచారణమును బట్టి “య ర ఱ ల వ శ” యను వర్ణములు ప్రాచీన ద్రావిడములోనే యుండి తెనుఁగున కితర ద్రావిడభాషలవలెనే వచ్చిన వనుట సిద్ధాంతము.

6. ట వ ర్గ ము — ట-డ-ణ-లు

పై మూడువర్ణములయందును ట-ణ-లు మాత్రమే ప్రాచీనద్రావిడ భాష యందుండినట్లు ఊహింపనగును. అరవమునఁ బయిరెండుమాత్రమే కలవు. తక్కిన ద్రావిడభాషలయందు డకారముగూడ కలదు. రథలు తరువాత ప్రవేశించినవి.

సంస్కృతమునందలి యీ టవర్గము మూర్ధన్యమనియు మడవబడిన జిహ్వ మూర్ధమునుదాకి వాయువునుబంధించి, విడువగాఁ గల్గుచున్నదనియు ప్రాతిశ్ఛాఖ్యలోఁ జెప్పబడినది³⁰. ఈ ట ణ లను గుఱించి తొలుకాప్పియమున భిన్నముగఁ జెప్పబడినది.

“టకారణకారములు నాలుకకొనయును అంగిటికొనయుఁ జేరుటవలనఁ

30. మార్కాండేయ తత్త ప్రతిపేష్టి తేన జిహ్వక్రేణ స్పర్శయతి తై. ప్రా. అ. 2 నూ. 44.

గలుగును⁸¹.

అనగా నేటి సాంస్కృతిక టవర్గ ముచ్చరింపఁబడుచున్నట్లును ద్రావిడ భాషలలోని టవర్గ ముచ్చరింపఁబడుచున్నట్లును, తొలుకాప్పియనారు కాలమున 'టణ' లుచ్చరింపఁబడలేదనుట స్పష్టము. తరువాత వానియుచ్చారణము కాలక్రమమున మాటి సాంస్కృతికవర్ణములతో సమమయినదని యంగీకరింపవచ్చును.

కాల్వెలుగారును ఇతరులును ఈ యక్షరముల యుత్పత్తిని గుఱించి దీర్ఘమయిన విచారణసల్పిరి. ఈ టవర్గము ద్రావిడభాషలలో నుండి సంస్కృతమునకు గ్రహింపఁబడెనని వారి యభిప్రాయము. ఈ విషయమున వీరు క్రింది కారణములను దెల్పియున్నారు⁸².

ఈ ట్రణలు ప్రాచీన ద్రావిడభాషాపులలో ననేకముగా నావయవికముగా నుండి శబ్దముయొక్క పుట్టువుతోనే సంబంధించినవి. సంస్కృతమునం దివి చాలవఱకును సంధికార్యమువలన (ముఖ్యముగా ణకారము) నేర్పడినవి. ఆర్యావర్తప్రదేశమును బ్రవేశించుటకు ముందు సంస్కృతమునకు సోదరభాషలయిన పర్షియనుజెందు భాషలయందుగాని అంతకుముందు సంబంధించియుండిన గ్రీకులాటిను భాషలయందుగాని యీ టవక్షరారములు లేవు.

ముఖ్యములయిన పయిరెండు కారణములవలనను సంస్కృతమునఁ గాలక్రమమున నేర్పడిన యీ టవక్షరారములు ప్రాచీనద్రావిడమునుండి గ్రహింపఁబడెనని యూహింపనగునని వారియభిప్రాయము.

పయి రెండుయుక్తులవలనను టవర్గము ప్రాచీనద్రావిడమున నున్నదనుట నిర్వివాదమగును. అవి దానికి స్వాభావికములే. సంస్కృతమున టవర్గము క్రొత్తగా నేర్పడినదని యంగీకరించినను అట్టిది ప్రాచీన ద్రావిడభాషా సాహచర్యమున నేర్పడినదనుట యెట్లు?

81. "These two sounds t and n are alveolar according to Tolkappiyanar, but at present they are pronounced by rounding the tongue and allowing it to touch the uppermost part of the hard palate exactly the same way as t and n are pronounced in Sanskrit. The original pronunciation of tamil t and n is preserved even now in Malayalam, P. S. S page 13.

Tol. Translation.

టకార ణకార నునినావణ్ణమ్, తొల్. ఎత్త 91 టకారమున్ ణకారమున్ నావడు నునియన్ అణ్ణత్తదు నునియుమ్ ఉఱప్పిఱక్కుమ్.

82. I have long been persuaded that they were borrowed from the dravidian languages, after the arrival of the sanskrit speaking race in India

C. G. D. 147-149.

లాటినుభాషలో 'లకార తకార'ములు కూడియున్న శబ్దములలో లకారము జారిపోయి యా తకారము టకారముగా సంస్కృతమున మాటినదని పార్థునేటవో గారు సూత్రించిరి³. ఉలెన్ బెక్కు మొదలయినవారు దాని నంగీకరించిరి. ఇంతియ గాక సంధియందు రేఫ షకారములకుఁ బ్రక్కనున్న నకారము ణకారముగా మాఱునట్లు స్పష్టముగాఁ దెలియనగును. (లాటిన్—కల్త్—సం॥ కుతార) ఇట్లే సంస్కృతమునందున్న 'త'వర్ణము ప్రాకృతమున 'డ'వర్ణమగుచున్నది. (ప్రతిసరః—పడిసరో) కాబట్టి సంస్కృతమున మూర్ధన్యములు ఋగ్వేదకాలమునకు ముందే యేర్పడి యుండవచ్చును. ఆద్య లార్యావర్తదేశమును బ్రవేశించిన తొలుతటికాలముననే యివి యేర్పడినవని యంగీకరింపకున్నచో ఋగ్వేదమునందలి వీని యనికికి హేతువు లేకపోవలసివచ్చును.

ఇక ద్రావిడమునందలి 'ట ణ' లు దంతమూలీయములని పై తొలుకాప్పి యము వచనమునుండి తెలియుచున్నది. ఇవి ద్రావిడమున సంస్కృతసంబంధము లేకయే యుండి కాలక్రమమున మూర్ధన్యములుగా మాటిన ట్టూహింపవచ్చును. డకారము గ జ డ ద బ లన్నియు నేర్పడినట్లే యేర్పడినది. సంస్కృతమున ట-త-డ-థ-ణ వర్ణములన్నియు నుండుటయు ట-ణలు మాత్రమే మొదట ద్రావిడమున దంతమూలీయములుగానుండి మూర్ధన్యములయి తరువాత డకారము కలిగి యనంతరము త థ లు సంస్కృతమునుండి వచ్చిచేరినవని యూహించుట కనువుపడుటయు బరిశీలించినచో బయి రెండుభాషలలోని వర్ణములకు సంబంధము పుట్టువులో లేదనుట యు క్తము అని తోచుచున్నది⁴.

7. ఒత్తక్షరములు

ఒత్తక్షరములు లేక మహాప్రాణము లనబడు నీవర్ణములు సంస్కృతమునను ప్రాకృతమునను గలవుగాని ద్రావిడభాషలలో లేవని యంగీకరింపకతప్పదు. నేఁ డాంగ్లము తెనుఁగున ప్రవేశించునట్లే సంస్కృతమును ద్రావిడభాషలలోఁ బ్రవేశిం చునట్లు డాశబ్దములతో నీమహాప్రాణములును బ్రవేశించినవి. కావుననే "అన్యేచ ప్రవిశన్తి శబ్దయోగవశాత్" అని చింతామణిలోఁ జెప్పబడినది. అట్టి యొత్తక్షరములను తెనుఁగు కన్నడ మలయాళభాషలలో నట్లే గ్రహించిరిగాని అరవలుమాత్రము వానిని తప్పు నగములలోని కినుగులుగా నున్నట్లుగా

ఒత్తక్షరములు ద్రావిడభాషలలో లేవనుటవలనఁ గ్వాచిత్కముగానైన నుండవనిగాని యా భాషలో వాని నుచ్చరించుట సాధ్యముగాదని గాని యభిప్రాయముగాదు. 'పో' అను శబ్దమును ఒత్తి ఉచ్చరింపవలసినప్పుడు ఆగ్రహసూచకముగా 'ఫో' అని మనము ఒత్తి పలుకునపుడు 'ఫ' వర్ణమును తెనుఁగుననే వినుచున్నాము. అట్లే 'పెద్ద-నల్లభై' మొదలగు శబ్దములలోను 'ధగధగ' మొదలగు ధ్వన్యనుకరణశబ్దములలోను దమంత దాము గలుగుచునేయున్నవి. ఇట్టివి కొన్నియును, అన్యదేశ్యములు కొన్నియును కోశకారులచేత గ్రహింపఁబడినవి. శబ్దరత్నాకరములో సుమారు ఇర్వదియైదుశబ్దములు మహాప్రాణములు గలవి యుదాహరింపఁబడినవి. కన్నడమునను గొన్ని శబ్దములలో నియ్యవి కనుపట్టుచున్నవి. ఇర్చాసిరమ్, వక్ఠాణం, ఫెళి, ధట్టు, భంగారం మొదలగునవి. తెనుఁగున తీవి, రవర, జరభి, అవఘులించు మొదలగునవి⁵. "ఒప్పుయిన కన్నడభాషయందు స్వభావముచేతనే కొన్ని మహాప్రాణములు గలవు."

ఇట్లేర్పడిన మహాప్రాణములుగాక యనేకములు సంస్కృతభాషవలనఁ బ్రవేశించి యిందు స్థిరపడినవి.

8. హ కారము

---ఇది-అరవమున ప్రాచీనభాషలో-లేదు:- నేటిభాషలో నుచ్చారణమున వినఁబడును. 'క, గ, హ, లకు' నొక్కటే-వర్ణము అరవమున వ్రాయఁబడుచుండును. ఈ హకారము తెనుఁగు మొదలయిన యితరద్రావిడభాషలయం దంగీకరింపఁబడినది. 'పెసరపప్పు' అనుటకు 'పెహరపప్పు' పొడుమువినరు అనుటకు 'పొడుపిహరు' అనియు నుచ్చరించుట నేడు వినుచునేయున్నాము. ఏ యక్షరము నుచ్చరించుట కయినను బ్రయత్నించి నడుమ జిహ్వదికముతోఁ జేయవలసిన ప్రయత్నమును మాని కేవల మూపిరిని గొంతుకలోనుండి విడిచినచో హకారము కలుగును. హళగన్నడమున 'ప' కారాదిగా నుండిన పదములు చాలవఱకు హాసగన్నడమున 'హ' కారాదికము లయ్యెను. [పాలు = హాలు, హావు = హోవు, పులి = హులి, పుళి = హుళి మొదలయినవి. ఇదియును ద్రావిడభాషలయందు క్రొత్తగా కలిగినదే యనకతప్పదు.] తొలుకాప్పియనారు (అరవమున) 'అయ్దమ్' అను పేర

... 'సి' గూఢమున | వాయఁబడిన యక్కర మొక్కటి గలదని

గలిగినదని యూహింపఁబడినది³⁶.

అరవమున అన్నగరము అను పేరున (ణ) ఒక నకారము కలదు. అది శకటరేఖను సంబంధించినది. దానికితక్కిన ద్రావిడభాషలలోఁ బ్రవేశములేదు. దాని చరిత్రము తెలియదు. తొల్కాప్పియనారు పాదమాత్రాకమయిన హస్యమకార మొకదానిని పదాంతమున నంగీకరించెను. నేటి వాడుక తెనుఁగున మువర్ణమునకు బదులుగా నట్టిది వినఁబడుచుండును. లాక్షణికులు దానిని గుర్తింపలేదు.

పయివిచారము నంతటిని బట్టి యేర్పడిన సిద్ధాంతములు.

క చ ట త ప, జ ఇ ణ న మ, య ర ల వ, శ ణ ట అనునవి ప్రాచీన ద్రావిడభాషనుండినవి. మొదటిపదునాలుగు వర్ణములును సంస్కృత వర్ణములతోడి సమానమైన యుచ్చారణగలవే. జ ఇ ట వర్ణములునేటి తెనుఁగున భ్రష్టమయినవి. ట, ణ, శ, అనువాని యుచ్చారణము కాలక్రమమున మాటి సంస్కృతవర్ణములతో సమానమయినది.

చే జే స హ వర్ణములు కాలక్రమమున తెనుఁగున స్వతంత్రముగాఁ గలిగినవి. కొన్ని మహాప్రాణములు స్వతంత్రముగా తెనుఁగున గలిగినవిగాని చాలవఱకు సంస్కృతమునుండియే వచ్చినవి.

పయిరీతిని అత్యల్పమయి స్వతంత్రమయిన యక్షరప్రణాళిక గలిగిన ప్రాచీన ద్రావిడభాషనుగాని తజ్జాతములయి మాండలికములయిన తెనుఁగు మొదలగు వానినిగాని సంస్కృత ప్రాకృతజన్యము లనఁదగదు.

36. "Pandit M. Raghava Iyengar writes in his article on 'Tolkappiarum Pulli eluttum' in page 153 Vol. XXV of centamil published by the Tamil Sangam at Madura that in Ancient times 'aytam' was represented by Visarga. Hence it seems to me that the 'Visarga' which is used before a guttural and a labial as a Jihvamuliya and Upadhmaniya was borrowed from Sanskrit and extended in its use before all the voiceless consonants in tamil though Dr. Caldwell says that it is a peculiar tamil letter. P.S.S. 69.

అక్షర ప్రకరణమున సంస్కృత వ్యాకరణ సంజ్ఞలకు బదులు తొల్లాప్పియ నారు వాడిన కొన్ని తమిళపు (ద్రావిడ) పదములు.

	తెనుగు	అరవము
1.	సరళము	మెల్లినమ్
2.	పరుషము	వల్లినమ్
3.	అంతస్థము	ఇడైయినమ్
4.	ప్రయత్నము	మయర్చి
5.	జిహ్వ	నా
6.	అగ్రము	నుని
7.	మూలము	ముదల్
8.	మధ్య	ఇడై
9.	తాలువు	అణ్ణమ్

అర్థానుస్వారము

1. తెనుగునందలి యనుస్వారము

అర్థానుస్వారము ద్రావిడభాషలలో నెల్ల నాంధ్రభాషయందు మాత్రమే ప్రసిద్ధమైయున్నది. అరవ కన్నడ మలయాళభాషలలో నీ యర్థానుస్వారము లేదు. అరవమునఁ బూర్ణానుస్వారము కూడ లేదు. కాబట్టి పూర్ణార్థానుస్వారములు రెండు నున్నది తెనుగుభాష యొక్కటియే. ఈ యర్థానుస్వారమును గూర్చియుఁ బూర్ణానుస్వారమును గూర్చియుఁ జింతామణిలోఁ గొంత విచారణ గలదు¹. అనఁగాఁ జింతామణినాటికిఁ బూర్ణార్థానుస్వారములు రెండును దెనుగున గలవని యంగీకరింపవలసినది. “అనుస్వారా” అనఁగా పూర్ణార్థానుస్వారములని భావము. తరువాతిదైన యధర్వణుని గ్రంథమందును² ఖండబిందువు ప్రశంస గలదు. కేతన వ్రాసిన యాంధ్రభాషా భూషణమునను (1250 క్రీ. వె.) అర్థ

1 ఆ-చి॥ 6-7 వక్రతమావనుస్వారా. సిద్ధస్సాధ్యశ్చనుస్వారః పూర్ణార్థభేదతోద్వివిధః॥ హ్రస్వాత్పూర్ణోపిభవేత్॥ దీర్ఘచ్చేత్ఖండ ఏవ స శ్లేయః॥ బిందురనుస్వారః 22-27 నన్నలిపియ వర్ణన శ్లోకపాఠముల నుదాహరించుచు నద్దానికి సధర్వణుడు చేసిన సవరణలలో “పూర్ణేంసు సదృశఃపూర్ణస్త్యర్థస్త్యర్థేందు సన్నిభః” అని చూపింపఁబడినది. సీ. పం. పుట. 261. 2 నఖండః ప్రథమాద్ధ్రస్వాన్నస్య లోపశ్చ నేష్యతే॥ అ॥ కా॥ 9 సంజ్ఞ. శ్లేషే సఖండ నిర్బిందోర్వర్మలనం కుత్రచిన్మతమ్ అ॥ కా॥

బిందువును గూర్చిన విచారము విశేషముగా గలదు³. ఆ తరువాతి లాక్షణికు లెల్లరును బూర్ణార్థబిందు విచారణము పూర్తిగఁ జేయుచునేయుండిరి. ఇట్లు చింతా మణినుండియు నాంధ్రమున (బూర్ణార్థబిందువిచారణము) నర్థానుస్వారము అవిచ్ఛిన్న సంప్రదాయముగాఁ బండిత విచారణమున నుండినట్లు నిర్వివాదము. కాని ఏలకో యీ యర్థానుస్వారము మాత్రము ప్రాతప్రాతలయందుఁ గనుపట్టదు.

మనకు లభించిన తాటాకుపుస్తకములే ప్రాచీనములయిన వ్రాతలు. వాని కంటె ముందటివి శిలా తామ్రశాసనములు. శిలా తామ్రశాసనములయం దెచ్చటను బయి యర్థానుస్వారము లేనేలేదు. తాటాకుప్రతులు సుమారు మూడు వందల యేండ్లకు ముందటివి లభింపవు. వానియందును జాలవఱకుఁ బూర్ణానుస్వారమేగాని యర్థానుస్వారము గనుపట్టదు.

ప్రాచీన శాసనములయందు నేటి యనుస్వారములు గలశబ్దము లెట్లు వ్రాయఁబడుచుండెడివి యను విషయమును విమర్శించుటవలనం దెలియనగు విశేషములు.

(1) నన్నయకంటె ప్రాచీనములయిన శాసనములలో బిందువుగాని వర్గ పంచమాక్షరముగాని వాడుకలోనుండినవి. ఒక్కశాసనముననే యీ రెడ్లు పద్ధతులును గూడఁ గనుపట్టుచుండును.

ఉ॥ 641 క్రీ॥ వె. జయసింహ వల్లభుని శాసనము మ॥సో॥శర్మగారు చదివి ✓ సది సింఘవల్లభ, సంవత్సరంబుల్, నాట్టి, అరహస్తభటార, రక్షిమ్మను.

641 క్రీ॥ వె॥ జయసింహవల్లభుని శాసనము S-1-1 వాల్య VI పుట 208 ఎణుంబాది; నాట్టుం; నా కుబణి, గాణంబు.

739 క్రీ॥ వె॥ S-1-1 వాల్య VI నెం. 250 వేణ్ణాది కొణ్ణయ పసుండల ✓ కొమ్మిరడ్డి.

850 క్రీ॥ వె॥ విజయాదిత్యుని ధర్మవరపు శాసనము - గుణగణాభరనుడ్డా; ✓ పణ్ణరంగులు; ఆత్మాన్మతంబునం బన్పిన.

900 క్రీ॥ వె॥ పండరంగని అద్దంకి శాసనము భూపాలకుడ్డా; ✓ పట్టంబు గట్టిచ్చి, ✓ పణ్ణరంగుంబణ్పి

900 క్రీ॥ వె॥ బెకవాడ యుద్ధమల్లుని శాసనము వల్లభుడ్డా పరగగ; వెల యగ; యున్దు; విడిసినబ్రోల; చేబ్రోలు.

³ నిడుపులమీది బిందు (లర) బిందులగున్ 56 ప॥ కుఱుచలపై యరబిందులు నెఱయగ నూడినను శెట్టు; 57 ప॥

(2) నన్నయ తరువాతి శాసనములలో బిందువు వాడుక యధికమై వర్గ పంచమాక్షరములయొక్క వాడుక తగ్గినది.

ఉ॥శ్రీ॥వె॥ 1065	ద.హి.శా.నాల్గవం IV నెం. 1007	కూంతుసరియపోల్పంగాంతలెందు
1066	,, ,,	నెం. 1008 మా నెట్టు, బోయట్టు, ఆచంద్రా [క్క ముంబో
1068	,, ,,	నెం. 1012 ఆచంద్రక్క ముం నెయి సరి [యింప్పంగలవారు
1087	,, ,,	నెం. 1016 దీనికింజతుస్సీమములును; తోట్ట
1080	,, ,,	నెం. 1006 దేవరకుంబెట్టిన, సరింపంగలవారు, [బోయంగల వట్ట

(3) అర్వాచీన శాసనములలో పూర్ణ బిందువు ప్రక్కను ద్విత్వాక్షరము వ్రాయు నాచారము బయలుదేరి కాలక్రమమున నది ప్రబలమయ్యెను. నేటి యర్థానుసారము ఉండవలసిన చోట్లను, తేల్చిపల్కవలసిన చోట్లను పూర్ణానుస్వారము మాత్రమే యుండి ప్రక్కయక్షరమునకు ద్విత్వము లేకుండుట గలదు. ఇది సాధారణముగాని సార్వత్రికము గాదు.

ఉ. దీనికి నుదాహరణములు కొన్ని పయివానిలోను గనుపట్టును.

శ్రీ॥ వె॥ 1097-S. 1-1 వా. నెం V నెం. -68, సంధి విగ్రహి దణ్ణనాయక
రెట్టు; రెంటికి; పోయంగల వాండు

శ్రీ॥ వె॥ 1187-S-1-1 వా. నెం. V నెం-1046=అనంతవమ్మ; సంక్రాంతియు;
తమ్ముండు; మండలికుడ్లు; అఖండవత్తి; క్రిందను; గుంట్టల; నడ
పంగలారు; వసుంధరా.

,, ,, 1215. వా. V. నెం. 23. గంగగొండ్ల చోడవలనాంటి;
మంగలమున; అఖండవత్తి.

శ్రీ॥ వె॥ 1243. వా. V నెం. 218. నేంటి; సంక్రాంతి; నాండు; పండ్రెండూ.

శ్రీ॥ వె॥ 1230-S-1-1. వా. V నెం. 1290. పూంటకు; బోంత్తలకోటి;

శ్రీ॥ వె॥ 1416. నెం. 113. కలింగమణ్డల.

పుణ్యకాలమంద్దు; చింతామణి; పంట్టకుల మండపం;

గంగ్గా; తాండవదేవర; ముందటను.

(4) నేటి యర్థానుస్వార మెక్కడను ప్రాతప్రాతలో గనుపట్టదు.

(5) ద్రుతప్రకృతికములకుఁ బ్రక్కను బూర్ణానుస్వారముగాని యది లేకుండుటగాని కలదు.

“ఉ” క్రీ॥ వె॥ 1038-S-1-1. వా. V నెం. 1014. వసమున పెట్టిన; నెం. 1011. కాలము 1073. ✓ దేవరకు పెట్టిన. ✓ నాకుబణి - జయసింహవల్లభుని శాసనము. విడిసిన బ్రోల, పరగగ.

క్రీ॥ వె॥ 700. కాత్తికేయుద్ధబోలె-840. నెం. 1922-సం॥ ఎపి. డిపా.

క్రీ॥ వె॥ 1054. రాజరాజు నందమపూండి శాసనము. ఎ. ఇ. వా. IV. పుట. 301.

ఇయ్యూరియు బిల్లెమ పెద్దపూణ్ణి (కాని చాలచోట్ల నిట్టియెడ నందు బిందువు కలదు.)

ఈ క్రింది పద్యములను చూచినచో నప్పటి వ్రాతయుఁ బయిపద్ధతులును దెలియగలవు.

S-1-1. వా. IV నెం. 672. నాదెండ్ల, గుంటూరుజిల్లా. 1139. క్రీ॥ వె॥

ఉ॥ హారతుషారశంఖ విమలాభ్ర మహోద్వల కీర్తిం జాలం బొ
ల్పరిన బుద్ధమండలికు నగ్రసుతుండగు మన్మమండండా
చారపరుండు నాదెండ్లం జారుతరంబగు వెండికొండనా
గారిశశాంక్క మౌలికి విగుర్వృత్తతో గుడి నిల్పె భక్తునను.

కీర్తి, జాల, అను పదముల తరువాత నేడు అరసున్నలు వ్రాయఁబడును. మండండు. ఇక్కడనరసున్న.

పయిని నిరూపించినవి సామాన్యములయిన లక్షణములు. ఇవి కొంచెమించు మించుగా నాంధ్రదేశమందలి యెల్లభాగములను నొక్కరీతి నియమశూన్యము గానే యున్నవి. నియమశూన్యమను నంతటి మాత్రమున వానిలోఁ గ్రమపరిణామము లేకపోలేదు. ఆక్రమ పరిణామము సామాన్యముగాఁ బయి నిరూపించిన లక్షణముల నుండియే గ్రహింపనగును.

కర్ణాటక భాషయందు (1250) లాక్షణికుండైన కేశిరాజు కొన్ని శబ్దములు నిత్యబిందువులనియు, కొన్ని వికల్ప బిందువులనియుఁ జెప్పెను. అనఁగా నిత్యబిందువులయిన శబ్దములు నిత్యబిందువులుగానే వాడంబడుచుండును. కుసుంబె; తోంటం; బేంటె మొదలయినవి. వికల్పబిందువులయినవి కదంపు, కదపు; జినుంగు, జినుగు;

అనురీతిని రెండురూపంబులతోడను నుండును. 4 ఇంతియేగాని యరసున్నయొక్క ప్రయోగమేలేదు. ప్రాచీన కర్ణాటశాసనములను బరీక్షించినచో వర్గ పంచమాక్షరములుచేర్చి వ్రాయుట గలదు. పూర్ణానుస్వారము వాడుటయు గలదు.

అరవభాషలో అనుస్వారమే లేదు. ఎల్లెడలను వర్గ పంచమాక్షరములే వ్రాయుటగలదు. అదియే వైయాకరణ సమ్మతము.

2. అనుస్వారము స్వభావము

పయిని నిరూపించినదంతయును ద్రావిడభాషలలోని యభ్యాసముయొక్క యథాస్థితమైన వర్ణన. ఈరీతిని భిన్నమయినవ్రాత లేల వచ్చినవి? ఏ వ్రాతకే యర్థము అను విషయమును విమర్శింపవలసియున్నది. అట్లు విచారించుటకుముందు అనుస్వార మననేమి? దానిస్వభావ మేమి? యను విషయమును బాగుగాఁ దెలిసికొనినంగాని పైవ్రాతల యర్థము చక్కగా స్ఫురింపదు. కావున అనుస్వారము స్వభావమును దాని యుచ్చారణమును గ్రహ వివరింపఁబడును.

అనుస్వార మనునది యొక యుచ్చారణ విశేషమునకు (ధ్వనికి) గుర్తుఅని మన మంగీకరింపవలయును గదా! అనఁగా నది స్వరమా వ్యంజనమా యను ప్రశ్న బయలుదేరుచున్నది. ఇది యుచ్చారణమునుబట్టి నిర్ణయింపఁదగును. ఈ విచారణము ప్రాతిశ్ఛాస్యలలోను శిక్షలలోను విపులముగాఁ జేయఁబడినది. స్వరవ్యంజనములయొక్క భేదము ధ్వనులనుగూర్చి వ్రాయఁబడిన ప్రకరణమున వివరింపఁబడినది.

“అనుస్వారము వ్యంజనమా? స్వరమా?” అది కొన్ని స్వరధర్మములను గొన్ని వ్యంజనధర్మములను గలిగియున్నది. కాబట్టి దానిని స్వరవ్యంజనముల

4 కర్ణాటక భాషాభూషణము. పు. 6. నూ. 14. “నిస్తులోదా త్తముక్తా ఫలానుకారీ బిందుః, అను స్వారసంష్లోభవతి. కేవలస్య అస్యబిందోః ప్రయోగభావాత్ । ఆకారః సన్నిధీయతే॥ అం ఇతి. ఇదాద మేలై-అర్థచంద్రోపమా బిందుచ్ఛేదోఽనుస్వార ఇష్యతే” ఎందు, ఒందు ప్రతియల్లి మాత్ర ఇత. పయిరీతిని పాఠాంతరముగా నున్నదానిని కర్ణాట వైయాకరణు లెవ్వరును గణింప లేదు. ఈ నాగవర్మ 11 వ శతాబ్దమున నుండెడివాఁడు. ప్రాయశః నన్నయతో సమకాలికుఁడు. ఇంతియగాక 13 వ శతాబ్దముండిన కేశిరాజు తన శబ్దమణి దర్పణమున “కెలవు నిజబిందుగళ్ కెల కెలవు వికల్పార్థ బిందుగళ్ ” అని సంజ్ఞా ప్రకరణమున 26 వ సూత్రమున వ్రాసెను. టీకయందు బయిపదమునకు “వికల్పదిం సబిందుకమబిందుక ముగిర్వువు. అని యర్థము వ్రాయఁబడినది. ఉదాహరణములు నల్లే యాయంబడినవి. “వికల్పార్థ బిందుగళ్ ”:—అనగా వికల్పమయిన యర్థబిందువుగలవియని యర్థము చెప్పట పయి యర్థము చెప్పటకంటె సులభము. అర్థబిందువు కన్నడమున వాడుకలో నున్నట్లు ఎవ్వరును నంగీకరింపలేదు. కన్నడమునఁ బ్రాచీనకాలమున నొకప్పుడు అర్థబిందువుండి జూరిపోయెనో యనుట చింత్యము.

కంటే నితరమయిన దానినిగా గ్రహించుటయే యుక్తము⁵. పాణినిమతము ననుసరించి 'మ' వర్ణము వ్యంజనమునకు ముందు అనుస్వార మగును.⁶ ఈయనుస్వారము పరవర్ణము నాశ్రయించియే నిజస్వరూపమును నిరూపించునని చారాయణీయ శిక్షయందు జెప్పబడినది.⁷ అధర్వవేదప్రాతి శాఖ్యమున అనుస్వారమును అనునాసిక వర్ణములగు వర్ణపంచమములును, నాసిక్యములనియే పేర్కొనబడినవి. సిద్ధాంతకౌముదియందు అనుస్వారోచ్ఛారణ స్థానము నాసిక యనియే చెప్పబడినది⁸. పయి యభిప్రాయమునుబట్టి కేవలనాసిక్యమాత్రమే యనుస్వారమనుట. వర్గాక్షరముల నుచ్చరించునపుడు ముక్కు లోనుండి గూడ గాలివెల్లునట్లు ఊపిరిని విడుచుటవలన వర్గానునాసికములు గలుగుచున్నవి. కాబట్టి వానికి తాల్యాద్యవయవములును నాసికయును స్థానములు. ఈ యానునాసిక్యము హల్లు పయిగాని "య ర ల వ హ"ల పయిగాని ప్రసరించుటవలన నివియు ననునాసికము లగును. ఈ యనుస్వారమునకు రంగము అను పేరుగూడ వాడబడినది⁹. రంగ ధాతువునకు రంగువేయుట యని యర్థము. నాసికతో జలుకుట యను 'రాగము' కలుగుటచే అనుస్వారమునకు రంగమనియు అనునాసిక వర్ణమునకు రక్తమనియు జెల్లు. ఒక హల్లును గాని యచ్చునుగాని యుచ్చరించునపుడు ఈరంగ మద్దానికి గలిగి యది రక్తమగుచున్నది.

పయి విచారణముచుబట్టి యనుస్వార ధర్మములు మూడు. (1) పరాశ్రయత్వము (2) వ్యంజన స్వభావము. (అనగా ఊపిరిని విడుచునప్పుడు ఒకపిడి జరుగునట్లుండుట.) (3) స్వరస్వభావము. (అడ్డులేకుండుట వాయువు నాదాత్మకమయి వెడలుట.)

పయిస్వభావములలో గొన్ని భాషలలో నొక స్వభావమును మఱికొన్నిటిలో నితర స్వభావమును నెలకొనినవి. వేదకాలమునందలి జనుల యుచ్ఛారణమును గనిపెట్టి ప్రాతి శాఖ్యములలోను శిక్షలలోను అనుస్వారస్వభావము చక్కగా వివ

5. అనుస్వారో వ్యంజనం వాస్వరోవా | (ఋగ్వే. ప్రా. 1. పుట 22 పుట.) సకాంశ్చిత్ స్వరధర్మాన్ గృహ్లాతి. కాంశ్చిత్ వ్యంజన ధర్మాన్. తద్యథా హ్రస్వత్వం దీర్ఘత్వం ప్లుతత్వమ్. ఉదాత్త త్వమనుదా త్తత్వమ్ స్వరితత్వమితి. తథార్థ మాత్ర కాలతాస్వరవశేన ఉదాత్తానుదాత్త స్వరితత్వం, సంయోగ శ్చేతి వ్యంజన ధర్మాః. తత్ర ఉభయ ధర్మయోగాదుభయస్వభావం స్వరవ్యంజన యోరన్యద్వర్ణాంతరం ప్రకాశయతి. స్వరవ్యంజనాతిరిక్తమన్యద్వర్ణాంతరమే తదితి. వ్యాఖ్య. సీ. పం. పు. 139. 6. మోనుస్వారః VIII 3-2-3- పాణిని 7 అనుస్వారో విసర్గశ్చ అన్యమ్ వర్ణం సమాశ్రిత్య దర్శయంతి నిజం వపుః॥

8 నాసికానుస్వారస్య॥ సి॥ కాముడి. అనుస్వార యమానాం చ నాసికా స్థానముచ్యతే॥
9 రక్తసంహ్నోనునాసికః.

14

రింపబడినది.¹⁰ ఇట్లు అనుస్వారమునకు స్వరభావ ప్రాధాన్యముగల మాండలికము నుండి గల్గిన నేటిభాషలలో నొక రూపమును, వ్యంజనరూప ప్రాధాన్యము గల్గిన మాండలిక భాషవలనఁ బుట్టిన భాషలో నొక రూపమును పదములు పొందినట్లు స్పష్టమగుచున్నది. “దంత” శబ్దము హిందీలో ^{ఠా}దాత్ అను రూపమును పంజాబీ యందు ‘దన్ ద్’ అను రూపమును బొందినది. అట్లే హంసశబ్దము హిందీలో ‘హన్’ అనియు, పంజాబీలో ‘హన్స్’ అనియు మాఱినది. భంగశబ్దము ‘భాగ్’ హిందీ ‘భగ్’ పంజాబీ¹¹. హిందీకిఁ బూర్వమయిన యార్యమాండలిక భాషలోఁ బ్రాచీనముగ ననుస్వారమునకు స్వరభావమును పంజాబీ భాషకుఁ బూర్వరూప మయినదాని యందు వ్యంజనరూప ప్రాధాన్యమును నుండెనని దీనినిబట్టి తెలియనగును.

3. అర్ధానుస్వారమునుత్పత్తి స్వభావములు

పయి విచారణను బట్టి అనుస్వార స్వభావమును దాని పరిణామమును స్పష్టము. వైయాకరణులు తమకాలమునందలి మాండలిక భేదమునుబట్టి యుచ్చారణమునకును వ్రాతకును సరియయిన సంబంధము నిరూపించుచుందురని మనము ఊహించుట లెస్స. వారు భ్రాంతిపడుటయుఁ గలుగవచ్చును.

అరవవైయాకరణుల మతమున అనుస్వారధ్వనికి స్వతంత్రస్థితిలేదు. అనఁగా ననునాసిక వర్ణములగు వర్ణపంచమములలోనే యియ్యది యునిడి యుండును. ఆ మతమున నిది హల్లేయనక తప్పదు. వారు సంస్కృత విచారము నందలి యేకదేశమాత్రమును గ్రహించిరనవచ్చును. లేదా ప్రాచీన ద్రావిడ భాషలో నట్టి యుచ్చారణమే యుండుటంబట్టి స్వతంత్రముగాఁ దమపద్ధతినే తాము కనిపెట్టి సూత్రించిరనుటయు యుక్తమే.

ఆంధ్రకర్ణాటులు సంస్కృతపద్ధతిని గ్రహించిరి. కర్ణాటులమతమున అనుస్వారము (రంగము) పరాశ్రయమనుట స్పష్టము. ఈయనుస్వారము సర్వవర్గాక్షర సంయుక్తమయి యా యక్షరముల ముం దట్లు విననగును. పదాంతమందు వీరి

10 రంగే ముఖే వ్యాఘ్రుతోపమంస్యాత్ మాత్రాద్వయం హృజ్జనితం త్వనాస్యమ్ నాసిక్య రంధ్రద్వయనిస్సతోఽంత్యే స్యాదేకమాత్రః స తు కాకలీ స్యాత్. సారాప్తక గోపవధూః సుకంతస్వరేణ ‘తక్రొ’ ఇతిభాషతే యథా తథా సముచ్చార్యవదేత్ స్వకాలాద్ రంగశ్చ కంపః ఖలువర్ధతేసః. పా॥ ౩॥ టీకా॥ యథేంద్రనీలప్రభయాభిభూతః ముక్తామణిర్యాతిహినీలభావమ్॥ తద్దైవ నాసిక్యగుణేన యుక్తః స్వరోపి రంగత్వముపైతికృత్స్నః, అనుస్వారోఽప్యత్యంతమవత్ వ్యంజనమే వాస్మచ్ఛాఖాయామ్, అర్ధగకారరూపత్వాత్, తై॥ ప్రా॥ II ౩9 అను స్వర్యతే పశ్యాధే స్వరవదుచ్చార్యత ఇత్యనుస్వారః। యజుభూషణమ్॥ 11. P. O I. G—153.

మతమున అనుస్వారము నిల్చును. ఈ సందర్భమునను నిది 'మన్' ల వికారమయి హల్మాత్రముగా పూర్వాచ్ఛన కంటియుండును. 'ఆం=నాన్' (తెనుగు-నేను)

తెనుగునఁ బయి యరవ సంప్రదాయము మాత్రమేగాక సంస్కృత సంప్రదాయము కూడ గ్రహింపఁబడినది. కావుననే మొట్టమొదట అరవమువలెనే బహుళముగా వర్గపంచమాక్షరములే వ్రాయఁబడుచుండెడివి. ఆ తరువాత వాని స్థానమున అనుస్వారము వ్రాయుట గూడ బయలుదేరెను. ఈయనుస్వారమునఁగా రంగము, ఏకస్థానికము గాదనియుఁ గాలక్రమమున మాటుచుండుననియును ముందే తెల్పితిని. ఇది పూర్వాచ్ఛపము ప్రసరించి దాని కానునాసిక్యమును గల్గించి 'కోతి' యనుదానివంటి రూపమునుగూడఁ బొందినదన్నమాట. ఈ రీతి యచ్చారణ ప్రబలముగా వినఁబడియుండుటచేతఁ దెనుగు వైయాకరణులు దానిని నిరూపించుటకు అర్థానుస్వారమును వాడిరని యూహింపవచ్చును. పూర్ణబిందువు సంస్కృతమున నక్షరము తలపయిని వ్రాయఁబడుచుండెడిది. అది కాలక్రమమున దిగి తెలుగున నక్షరము ప్రక్కను వ్రాయఁబడుచువచ్చెను. ప్రాచీన లిపిలో తెనుగునను అక్షరముల తలపయినే యయ్యది యుండెడిది. సంస్కృతమున నచ్చయొక్క యానునాసిక్యమును జూపుటకు నెత్తిపయి నర్థానుస్వార చిహ్నము వ్రాయఁబడుచుండెడిది.

అదియును బూర్ణబిందువువలెనే ప్రక్కను వ్రాయఁబడుట యుక్తమని వైయాకరణుల యభిప్రాయమై యుండుటవలన దానిని అవిచ్ఛిన్న సంప్రదాయముగఁ దెనుగు వైయాకరణు లెల్లరును బేర్కొనసాగిరి. కాని వాడుకలో దానికి ప్రచారము లేకపోయెను.¹² ఇదియే యర్థానుస్వారముయొక్క యుత్పత్తికి మార్గము. ఇట్లు అర్థానుస్వారము ఉచ్ఛరితమయిన ధ్వని విశేషము నిరూపించుటకుఁ గాక కేవలము నష్టమయిన యనునాసిక వర్ణమును మాత్రము నిరూపించుటకు స్మారక చిహ్నముగా నుండినదనియుఁ జెప్పవచ్చును. నేడుమాత్రము దీనిస్థితి యిట్టిదే. తెనుగునఁ గల యర్థానుస్వారమునకు నేడు ఉచ్చారణము లేదు. ఇట్లే యెల్ల కాలమునుండెనని యూహించుట యుక్తముకాదు. ప్రాచీనావస్థయందైన దానికి సరియైన ధ్వనియొకటి యుండెననుటయే యుక్తము. పైని చెప్పఁబడిన యనుస్వార స్వభావము ఈ విషయమును రూఢిపఱచుచున్నది. ఇంతియకాక కొన్ని ప్రదేశములలో నేటికిని బూర్వాచ్ఛన కానునాసిక్యము వినఁబడుచున్నది.

ఇంకఁ బూర్ణానుస్వారమును దానిప్రక్క నొక హల్లును వ్రాయుట చాలక మఱల నేల ద్విత్వము ప్రక్క చక్షరమునకు వ్రాయవలసి వచ్చెను, అను ప్రశ్నము

నడుగక తప్పదు. వర్ణాక్షరమును నాసిక్యమునుగూడి వర్ణపంచమాక్షరమునకు సమానము లనవచ్చును గదా. అనగా 'వక్క' అను పదములో 'జ' అను ధ్వనికి 'క' కార తుల్యతగేగాక నాసిక ప్రయత్నముకూడ కలదు. నాసిక ప్రయత్నమే 'రంగము' లేక అనుస్వారము. కాబట్టి యనుస్వారము పోగా మిగిలిన హల్లు ద్విర్భావము నందుచున్నదని చెప్పనగును. పయిరీతిని హల్ద్విత్వముతో, గూడిన వ్రాత యభిప్రాయ మియ్యది. యయి యుండవచ్చును. ఈరీతిని బయలుదేరిన యనుస్వార పూర్వకత్వ లేఖన పద్ధతిలోని యుపపత్తిని సూక్ష్మముగ గ్రహింపఁ జాలక శాసనలేఖకులు ఒకచోట నింకొకటి వ్రాయుచుండిరి. ముందుదాహరించిన శాసన పద్యములలో 'గండడు' అని లఘువుగా ఉండవలసినచోట పూర్ణానుస్వార మును వ్రాసెను. 'నాదెడుల' అని యుండవలసినచోట 'నాదెండ్లం' అని వ్రాసెను. మఱికొన్ని స్థలములలో, బూర్ణానుస్వారమును వ్రాసినను ఉచ్చరింపవలసిన యావ శ్యకములేదు. అదియే నేటి యర్థానుస్వారముండిన చోటు. పయిరీతిని వ్రాయస గాండ్రు సరిగాఁ దెలిసికొనలేక శాసనములయందు తబ్బిబ్బగా వ్రాయుట సంభ వించుచుండినది.

తలపయి వ్రాయఁబడుచుండిన యీ పూర్ణ బిందువు, అక్షరము ప్రక్కకు దిగుట నన్నయకాలముననే యారంభింపఁబడినది. రాజనరేంద్రుని కోరుమిల్లి శాసనములో (క్రీ॥ వె॥ 1022) పంకరుహ యనుపదమున బిందువు కకారమునకు ముందుగనే వ్రాయఁబడినది. రెండవ కులోత్తుంగచోడదేవుని పాందువగ్రామ శాసనమున బిందువు (క్రీ॥ వె॥ 1134) అక్షరమునకుఁ బ్రక్కనే వ్రాయఁబడినది¹³. ఇట్లే క్రమక్రమమున నీవ్రాత పదుముండవశతాబ్దమునకు చాల ప్రచారములోనికి వచ్చినది.

4 ఖండాఖండప్రాసము గలుగుటకు హేతువులు

ప్రాచీనశాసనములలోఁ గొన్నిటియందు నేటి యర్థానుస్వార ముండవలసిన చోట్ల ననుస్వారచిహ్నము లేకయే వ్రాయఁబడుచుండినట్లు ఉదాహరించితిని. కర్ణాటలేఖన సంప్రదాయమును నిట్టిదియే యని ముందు స్పష్టపఱచితిని. నిండు సున్నకువెనుక ద్విత్వము వ్రాయుటయు నన్నయభట్టుకాలమునకు ముందు లేదనుటను గూడ సూచించితిని.

అరసున్నగల శబ్దములను లేనివానిని ప్రాసములలోఁ గలిపి కవులు ప్రయో గించుటచే లాక్షణికులు ఖండాఖండప్రాసమును అంగీకరించి నిరూపించిరి. నన్నయ తిక్కనాదులెల్లరును బయిరీతిని ప్రయోగించిరనియే లాక్షణికులమతము. కాని

పయిప్రయోగములను బరిశీలించి నన్నయ యట్టి ఖండాఖండప్రాసమును బ్రయోగింపలేదని సీతారామపండితీయమున నిశ్చయింపబడినది¹⁴. నేడు దీర్ఘములమీది అరసున్ననాత్రముగల మూడు, పోడి అను శబ్దములను పూర్ణ బిందుయతములయిన 'భాండము' మొదలయినవానితో ప్రాసమునఁ గలిపిన ప్రయోగములు గలవు. కాని యట్టి ఖండపూర్ణప్రాసమును లాక్షణికు లెవ్వరును సంగీకరింపలేదు. ఇట్లు ఖండాఖండప్రాసము గలుగుటకు ఖండపూర్ణప్రాసముండె ననుకొనుటకును హేతువులు ఈక్రిందిరీతి నూహించుట సులభము.

(1) అరసున్న యుచ్చారణము (పూర్వాచ్చుపయిరంగము) నన్నయకాలమున కే కొన్నిమండలములలో నశించియుండును. కొన్నిమండలములలో నెన్నడును లేకపోయి యుండవచ్చును. అనఁగా కన్నడములోవలె నిర్బిందుకశ్రవణమును వ్రాతయుఁగూడ నేర్పడియుండవచ్చును. కాబట్టి యరసున్న యెచ్చట నున్నదో తెలిసికొనుట కొంత శ్రమకరమే.

(2) అరసున్న యుండవలసినచోటను బూర్ణానుస్వారమునే సామాన్యముగ వ్రాయుచు నట్టివ్రాతకు నియతిలేక యొకచోటఁ బూర్ణానుస్వారముగా నుచ్చరించుచు నింకొకచోటఁ దృజించుటవలన నీ తబ్బిబ్బి వచ్చుట కవకాశము గలిగినది¹⁵. కొందఱు కవులు తమ నాటఁ బూర్ణానుస్వారములుగా నుండిన "పోండి, మూండు" అను శబ్దములను బ్రాసములో వాడిరి. మఱి కొన్నియెడల భిన్న దేశకాలములలో నీపదములే యర్ధానుస్వారసహితముగా వాడబడియుండుటంజేసి ఖండపూర్ణప్రాస ముండెననుట కవకాశము లభించెను.

(3) ప్రాసక్షేపముగూడఁ గొందఱిలో నీ యభ్యాసమును దృఢపఱచె ననుటలో సంశయములేదు. మహాకవులలోఁ గాకున్నను సామాన్యులలోనై నను

14. పుట 305. సి. పం.

15. పోండిగనగజతపశ్చిభి । మూండుజగమ్మలను తీవ్రముగఁ బఠ్యన బ్రహ్మాండము కౌంచిన కౌంచన । భాండముక్రియఁదాల్చెఁ దత్ప్రభాభాసితమై. వే॥ ప్ర॥ శా॥ బసవపురాణపీఠిక పుట 91 (నన్నెచోడుని కుమారసంభవము) 16. బా॥ వ్యా॥ సం॥ 14 15 సూత్రములు. క్రిందివి దీర్ఘము మీది పూర్ణాను స్వారశబ్దములు తెనుఁగున నిలిచినవి.

.. పూంచు, కౌంచు, వాంచు, వేంచేయు, వేండ్ర, తీండ్ర, తాండ్ర, ఈండ్ర, ఓండ్ర, జేండ్ర, జేండ్ర, జీండ్ర, జీండ్రక, జీండ్రము, కౌండ్ర, గాండ్ర, గీండ్ర, ఈండ్రించు, ఓండ్రించు, కౌండ్రించు, గూండ్ర, గూండ్రించు, గోండ్రించు, మేండ్రించు, గాండ్ర, గాండ్రవాడు, బాండ్ర, కాంతాళము, కాంబోది, తాంబాళము, నాంచారు, సాంబ్రాణి, బాండువ (వై), మాందాళి, చాంగు, చీంబోతు (చీంబోతు), కాందారి మాందారిప్రాద్దు (కాందారి మాందారిప్రాద్దు), చాందినీ (హిందీ), లాంతగు, టాంగనా.

బయినిర్బంధము క్లేశకారి యయ్యెననుటలో విప్రతిపత్తి యుండుట కవకాశము లేదు. కాబట్టి యట్టివారలు పయి ఖండాఖండప్రాసమును విశేషముగా వాడుక లోనికిఁ దెచ్చియుండిరి.

5. సిద్ధసాధ్యములు

తెనుఁగున ననుస్వారమును సిద్ధము సాధ్యము నని రెండువిధముల వైయాకరణులు విభజించి రనుట ముందు తెలుపఁబడినది. ఇట్లు సాధ్యమైన యనుస్వారము వైయాకరణులచేఁ జెప్పఁబడిన 'ను'మాగమాదులు సున్నలుగా మాతీనవగుట నేర్పడినది. సిద్ధము లట్టివిగాక శబ్దస్వరూపముననే యుండినవి. అట్టివి రెండువిధములు. దీర్ఘములపయి నున్నవి. ఒకేశబ్దమునకు దీర్ఘాక్షరము పయినున్న యనుస్వారమునకు పూర్ణార్థరూపములు రెండును వికల్పముగా నుండవు. హ్రస్వము పయిని రెండురూపములును నొకశబ్దముననే యుండును¹⁶. ఇట్టి పరిస్థితి యేల యేర్పడినదని ప్రశ్న బైలుదేరక తప్పదు. కొంచెమించుగా నీపద్ధతియే కన్నడమునఁ గూడ నున్నదని చెప్పవచ్చును. శబ్దమణిదర్పణమున నీయంబడిన యుదాహరణము లన్నియును వికల్పార్థబిందువులు హ్రస్వములపై నే యున్నవి. దీర్ఘముకంటె పరమైన యనుస్వారము హ్రస్వమనియు హ్రస్వముకంటె పరమయిన యనుస్వారము దీర్ఘమనియు (అనఁగా ఉచ్చారణకాల మధికమనుట) శిక్షలోఁ జెప్పఁబడినది¹⁷. దీర్ఘమునకుఁ బరమయిన యనుస్వారము హ్రస్వమగుటను, పదాదివర్ణముపయినే యూనికయుండి యది గురువగుటవలనను, బ్రక్కనున్న యనుస్వారము పయిని ఊనిక పూర్తిగా భ్రష్టమగుటను, దీర్ఘముపయినుండిన యనుస్వారము సార్వత్రికముగా భ్రష్టమయినది. అట్లు భ్రష్టమగుటకుఁ బూర్వము, పూర్వమునందున్న దీర్ఘముపయిని నియతరంగము గలుగునట్లు ఉచ్చారణముగూడ వినఁబడుటవలన దీర్ఘములన్నియును సిద్ధార్థానుస్వారము గలవియే యయినవి. హ్రస్వములపయి సున్నలు దీర్ఘములగుటచేతను చాల శబ్దములలో ఊనికతోనుండి వ్యంజనోచ్చారణమున నుండుటచే నా యుచ్చారణము నిలిచిపోయినది. కొన్నియెడల నొకపదములో ననుస్వారోచ్చారణము భ్రష్టమయినను పూర్ణానుస్వార రూపమాపదముననే మఱి కొన్ని ప్రదేశములలో నుండుటవలన అంగీకరింపక తప్పకపోయెను. కాబట్టి వికల్పరూపములు సిద్ధించి హ్రస్వముమీది పూర్ణములు వికల్పముగా నర్థానుస్వారము లయ్యెను.

వైయాకరణులు ఖండబిందువునకుఁ బూర్ణ బిందువు వై కల్పికముగనగును¹⁸

17 హ్రస్వాత్పూర్వో భవేత్ - దీర్ఘోహంస ఇతి నిదర్శనమ్ దీర్ఘాత్ పశో భవేద్ధ్రస్వో మాంసేభ్య ఇతి చర్శనమ్ (లఘుమాంధ్యందినీ శిక్ష) P. O. I. G. 187. 18 బా॥వ్యా॥సం. 14

అని సూత్రించుట చరిత్రమునకు సంబంధించినది కాదు. ఖండబిందువు మొదటి రూపము గాదనియు పూర్ణబిందువే ప్రాచీనమనియుఁ బయివిచారణమునుబట్టి స్పష్టము.

అట, ఇక, చుడు అను మూడుశబ్దములయందు దప్పనితరములగు పదాది హ్రస్వములమీఁద ఖండబిందువులేదు¹⁹. ఈ మూడుశబ్దములయందును మొదట 'న'కార ముండి యది పూర్ణబిందువయి కాలక్రమమున నశించినది. అనుట=అన్= అంట=అట-ఇనిక=ఇన్క=ఇంక= ఇక. చూన్=చూండు= చుండు=చుడు.

పయిరీతిని రూపములు కలిగియుండుననుట నూహింపవచ్చును, అనుట శబ్దము సుప్రసిద్ధము. ఇంక శబ్దమునకు మూలరూపము 'ఇని' 'ఇన్ను' అను రూపములతో అరవకన్నడ మలయాళములయందు వాడుకలో నున్నది. 'ఇన్నికి' అని అరవమునను 'ఇనెగె'అని కన్నడమునను విభక్త్యంతరూపము లున్నవి. వానివలెనే ఇచ్చుదియు 'ఇని'శబ్దమునుండి వచ్చినదనుట స్పష్టము. చూడుశబ్దమున 'చూ'యనునది మూలక్రియారూపము. దానికే చూవె, చూరె, చూము, అను రూపము లేర్పడినవి. చూము మధ్యమపురుష ప్రార్థనార్థ కై కవచనము. బహువచనము చూడు. చూండు దీనికి ప్రాచీనరూపము. చూము అనునది చుమ్ము, చుమ, సుమీ, సుమా మొదలగు రూపములను బొందినది. అట్లే చూండునకు చుడు, సుండి, సుండి మొదలగురూపములు గల్గినవి.

తెనుఁగుపదములు సాధారణముగా రెండక్షరముల రూపమున నున్నప్పుడు సంక్షిప్తరూపములను బొందవు. అందు మొదటియక్షరము దీర్ఘమయినచో నూనికయు దీర్ఘతయుగూడ దానియందుండుటవలన రెండవయక్షరమునకు ఊనికతగ్గి అది భ్రష్టముగావచ్చును. అంతయేగాని ప్రథమాక్షరము హ్రస్వమయినప్పుడు రెండవయక్షరముపై నూనిక సాధారణముగా తగ్గదు. కాబట్టి హ్రస్వముపయి యనుస్వారము నశింపలేదు. మూడుమాత్రల పదములగు 'అంత, ఇంత' మొదలయినవి యంతకంటె తగ్గుట స్వభావముగాదు. మూడుమాత్రలు గలిగియుండుట తెనుఁగునందలి సాధారణరూపమని పరిశీలించినఁ దెలియగలదు. అప్పుడు, చిలుక మొదలయినవి అప్పు చిల్క మొదలయిన రూపములను బొందినను ఉచ్చారణ కాలము తగ్గలేదు. కాబట్టి పదాదినున్న హ్రస్వముమీది నిండుసున్నకు లోపము రాదు. అట మొదలయిన పై మూడుమాత్రము అరుదుగావచ్చిన శబ్దములు.

19 బా॥ వ్యా॥ సంధి 23 సూ॥ నఖండః ప్రథమాద్ధ్రస్వాన్నస్య లోపశ్చ నేష్యతే.

6. పరుషసరళములకు ముందే బిందువుండుటకు హేతువులు

“సంస్కృత సమేతరంబులయిన తెనుఁగుశబ్దములయందుఁ బరుష సరళములకు ముందే బిందువు కానంబడుచున్నది²⁰.” ఈ విషయము తెనుఁగు ద్రావిడ భాషలలోనిదని నిరూపించుచున్నది. అరవములోని యక్షరములు సంయుక్తములగు పద్ధతిని బరిశీలించినచో నిది స్పష్టముగా తెలియగలదు. అందు పొల్లులగు వర్గ పంచమములు వర్గాక్షరములతోఁ గలసి సంయుక్తములగును. ఆ పంచమాక్షరముల స్థానముననే బిందువు వచ్చినది. ప్రాచీనద్రావిడమున పరుషములగు క చ ట త ష లు మాత్రమే యుండెననియు నవి కాలక్రమమున గ జ డ డ బ లుగాగూడ మారిన వనియును ముందు నిర్ణయించియుండుటచే నివి యభిన్నములనుట గతార్థమైనది.

అరవమునఁ బదాంతమున నిలువఁగలిగిన అనునాసిక వర్ణములు. ఇ, ణ, న, మ, లు మాత్రమే. అందు ఇ కారము తెనుఁగునుండి జారిపోయినది. ణ, న, మ, లు, అంతమందుఁగల శబ్దము లన్నియును, (కణ్ = కణ్ణు = కన్ను. మిన్ = మిన్ను = మిను; నామ్ = మేమ్ = మేము) అనురీతిని మాటి అజంతములయినవి. కాఁబట్టి వీని కేవర్ణముతోడను సంధికలుగుట కవకాశమేలేదు. భిన్నపదముల సంధిలో స్థిరవర్ణములకు ముందు అనునాసికము లుండుటకు వీలులేదు. పదమధ్యసంధియందు వచ్చిన యాగమములు సాధారణముగా ‘నమ’ లే. అవి యనుస్వారము లయినవి. ప్రాచీనకాలమున నుండిన యనునాసికవర్ణమే కాలక్రమమున అనుస్వార మయినట్లు ముందటి చరిత్రమునుబట్టి స్పష్టము.

కావున తెనుఁగున అనుస్వారము పరుష సరళములకు ముందే కానంబడు ననుట సిద్ధించినది. వర్గయుక్తసరళంబులు పరంబులగునపు డొకానొకచోఁ బూర్ణ బిందువునుం గానంబడియెడ్డి.²¹ ఇది క్వాచిత్కమును నపినము నగుటంబట్టి సామ్యమున నేర్పడినదనుట స్పష్టము.

ముందు ప్రకరణములోని ధ్వనుల మార్పులను గుఱించి ప్రసంగించినపుడు ద్రావిడభాషలలో అనునాసిక్యము నిమిత్తము లేకయే యేర్పడవచ్చుననియు ప్రాచీనమయిన యనునాసికోచ్ఛారణము పోవచ్చుననియుఁ జెప్పితిని.

అరవము కన్నడము మలయాళము మొదలగు భాషలలో ననుస్వారము గాని యనునాసిక వర్ణముగాని యున్న పదములలో దానిస్థానమున తెనుఁగున అరసున్నయైన నుండుట సహజము. అరసున్న యనఁగా నేటి భాషలో పోయిన యానునాసిక్యమునకు గుర్తు. నేడు అరసున్న కుచ్ఛారణమే

20 బా॥ వ్యా॥ సంజ్ఞ. నూ. 16. తృతీయే ప్రథమే వర్ణే పరవీవహి దృశ్యతే, బిందుర్వై ✓.
కృతమధ్యే చ నాన్యవర్ణేపరేచసః॥ అ. కా॥ 21 బా॥ వ్యా॥ సంధి. నూ. 19.

లేదనుట స్పష్టము. అట్లాయర్థానుస్వారముగూడ లేకుండఁ బోయిన పదములును దెనుఁగునఁ గలవు.²² అట్లే తెనుఁగున నర్థానుస్వారములుగల పదములకు సమానములయిన పదములలో నితర ద్రావిడ భాషలలో నానునాసిక్యము లేదు.²³ ఇట్లే సంస్కృతమునుండి వచ్చిన తద్భవములయందును మూలములోలేని యానునాసిక్యము తెనుఁగున గలుగుటయు పోవుటయుఁ గలదు.²⁴ ఈ క్రింది యుదాహరణము లన్నియును ద్రావిడభాషలలో నిర్నిమిత్తముగా నానునాసిక్యము గలుగుదఁ బోవుచుండు ననుటను సిద్ధాంతపఱచుచున్నవి.

తెనుఁగున నేటి యర్థానుస్వారమునకు ఉచ్చారణమును బ్రయోజనమును గనుపట్టదు. కాఁబట్టి కర్ణాటులు వదలినట్లే యీసిద్ధాంతార్థానుస్వారమును మనమును వదలివేసినచోఁ గలుగు నష్టములేదు.

అనేకు లిద్దానిని శకటరేఖముచువలెనే విడుచుచునే యున్నారు. అటసున్న లన్నింటిని జ్ఞప్తియం దుంచుకొనుటకుఁ బ్రయత్నించి ఆపనికొఱకయి మనస్సును శ్రమింపఁజేయుట తగనిపని. అనేకశాస్త్రములను జదివి విజ్ఞానమును సంపాదింప వలసిన యీదినములలో భాషాక్షేత్రమును దగ్గించుకొనుటయే పాఠకోపకారక మనుట నిస్సంశయము.

(22) తెనుఁగు

ఊయల

అసిమి

అలకువ

అనుకు

కొదకు

గులిమి

(23) తెనుఁగు

పాడి

తాకు

తోపు

పొరటు

అనుఁగు

గూడు

(24) సంస్కృతము

వైశాఖి

పీఠము

పూగము

అరవము

ఊచ్చల్

అసమ్మై

అలక్కు

అనుక్కు

కుట్టె

కుటుమ్మి

అరవము

పాడి

తాక్కు

తోప్పు

పురట్టు

అణుగు

కూడు

తెనుఁగు

వేసఁగి

పీఠ

పొరక

కన్నడము

ఊయల్

హసుంబె

అలగు

అనుంకు

కొణసు

కన్నడము

పాడి

తాగు

తోపు

పొరట్టు

అణుగు

కూడు

ఆంధ్ర భాషా వికాసము

(ద్వితీయ భాగము)

పదపదాంగ విభాగము

పదవర్గీకరణము

1. భాషాజాతి విభజనము

పదములయొక్క కూడికయే యభిప్రాయావేదనమునకు సాధనమయి భాష యగుచున్నది. అట్టి పదములు వాక్యమున కంగములు. వాక్యమునునది సంపూర్ణమగు భావమును వెలిపఱచు పదసముదాయము. సముదాయమనుటవలన నేకపదమాత్రమును సందర్భమునుబట్టి వాక్యము కాకపోదు. చెట్టును జూచి 'చెట్టు' అనినచో నెదురఁ గనుపట్టునట్టిది చెట్టు అను భావము సందర్భమునుబట్టి శ్రోతకుఁ దెలియుచున్నది. ఇదియును వాక్యమే. అయినను సాధారణముగా వాక్యమున నొక్కటికంటె నెక్కువ పదములుండియే తీరును గావునఁ బయిలక్షణము యుక్తమనక తప్పదు. భాష యిట్టి పరిపూర్ణ భావస్ఫోరకమగు వాక్యము దాయమువలననే గలిగి యా వాక్యమును విడఁగొట్టుటవలన వేఱువేఱు పదములు బయలుపడి వ్యవహారమునఁ బ్రవేశించుచుండును. పదములు గలుగుటకిది యొక్క పద్ధతి. స్వతంత్రముగాఁ బదములును అర్థము నుద్దేశించి ప్రత్యేక సంజ్ఞలుగా నేర్పడుచుండును. ఇట్లే భిన్నమార్గములవలన నేర్పడిన పదజాలమంతయును భాష యగుచుండును. మనుష్య సంఘము విశాలమగుచుండిన కొలఁది, నగరములు పెరుగుచున్న కొలఁదియు, వివిధ వ్యాపారములనుబట్టియు, వృత్తులనుబట్టియు, జాతులు సంఘములు నేర్పడుచు, భిన్నపద్ధతులపయి వర్గీకరణము జరుగుచున్నట్లు, భాష యందును పదముల యర్థమునుబట్టియు, నవి వాక్యమునఁదుఁ బొందిన స్థానాదికమునుబట్టియు వర్గీకరణము చేయఁబడుచుండును. ఇది వైయాకరణులయు భాషావేత్తలయుఁ బని. అట్లు పదములను విభజించిన తఱువాత నా పదములయొక్క యవయవములను (ప్రకృతి ప్రత్యయాదికమును) వైయాకరణులు విభజింతురు. ఈ విభాగము భాషాస్వభావమునుబట్టి యేర్పడుచుండు ననుట న్యాయము. ఇట్టి విభాగము భాషాస్వభావమునుబట్టియే యేర్పడక, కొన్ని కారణములచేత నితర భాషలసామ్యమునఁగాని విభాజకుల యసమర్థతచేతఁగాని భిన్నరూపమున నేర్పడ

వచ్చును. కాబట్టి భాషల స్వభావమును గూర్చియు, వాని యభివృద్ధిలోని యవస్థలను గూర్చియు, గొంత తెలియ పఱుపవలసియున్నది.

భాషయనునది సాంగమయిన జీవపదార్థమువంటిది. ఒక మనుష్యుడు బాల్య యావనకౌమారాద్యవస్థలను బొంది భిన్న కాలముల భిన్న లక్షణముల నెట్లు పొందుచుండునో యట్లే భాషయును గాలాంతరమున నవస్థాంతరమును బొందుచుండును. అట్టి యవస్థలు సామాన్యముగా భాషల స్వభావమునుబట్టి మూడుగా విభజింపనగును. 1. (Isolating Languages) విశ్లేషాత్మకములు. 2. సంయోగాత్మకములు. (Agglutinative) 3. ప్రత్యయాత్మకములు. (Inflectional)

పయిజాతుల విభాగము సామాన్యమయినదేగాని సంపూర్ణముగఁ బరస్పర విభేదకము గాదు.* ఒక భాషయందే రెండుమూఁడు లక్షణములు నుండును. మొదటిదగు విశ్లేషాత్మకావస్థయందు పదములు స్వతంత్రములయి మాఱుపడక యితరములను గలియక కూర్పఁబడుచుండును. 'మామిడిపండు నీవు చూడు' ఈ వాక్యమునందు నాలుగు పదములు గలవు. వీనినే మార్చి 'పండు మామిడి చూడు నీవు' 'మామిడిపండు' అనుటవలన నొక యర్థమును 'పండుమామిడి' యనుటవలన వేతొక యర్థమును గలుగుచున్నవి. వాక్యములో స్థానమునుబట్టి యొక్కపదమే భిన్నభిన్న వర్గమును జేరుచున్నది. ఇందు అన్నియు లింగవిభక్తివచన శూన్యములే, అనగా నవ్యయములవంటివే యనుట. భాషయంతయుఁ గొంచె మించుమించుగా నిట్లుండుట విశ్లేషాత్మకావస్థ. భాష పెరిగి యర్థబోధయందు సందిగ్ధత చేర్పడి నప్పుడు కొన్నినిపాతములు సంస్కృతమునందలి "చ, తు, అపి" మొదలయిన వాని వంటివి చేర్పఁబడుచుండును. ఇట్టివి చైనా బర్మా దేశములలోని భాషలు.

రెండవది సంయోగాత్మకావస్థ. ఇందు పదములు ఒకటి రెండు మూఁడు మాత్రమే యక్షరములు గలిగియుండి గొలుసు కొక్కెములవలె నొకదాని కొకటి చేర్పఁబడి వాక్యములును సమాసములును ఏర్పడుచుండును. ఇట్టిది తెనుఁగు.

మూడవది సంస్కృతమునందు గలదు. ఇది ప్రత్యయాత్మక భాష. స్వతంత్ర ప్రయోగానర్హములయి పదములకుఁ జేర్పఁబడినప్పుడే యర్థవంతములయినవి గొన్ని ప్రత్యయము లనఁబడునవి గలది. అవి ప్రకృతులకుఁ జేర్పఁబడుచుండుటచే పదములు వాక్యాదికమును నేర్పడుచుండును. పదములయందలి యచ్చులును మాటి యర్థభేదము గలిగిన రూపములు సిద్ధము లగుచుండును. ప్రత్యయాత్మకావస్థలోనే

* Max Muller Complete works Vol III page 45, Vol II page 392-393.

A. C. Woolner. Language in History and politics page 40-43.

Whitney. Language and the study of Language page 356-360.

Language. Jespersen page 74-77.

యుండియును నేటి యాంగ్లము నామవిభక్తులను దొరికి వానికి బదులుగా గొన్ని విభక్త్యర్థాభిదాయకములయిన యవ్యయములను, in, out. of మొదలయిన వానిని పదమునకు ముందు వాడుచున్నది. ఇదియు భాషాపరిణతిలో నొక విశేషమే యనక తప్పదు. ప్రాచీనాంగ్లభాషయందు సంస్కృతమువలెనే విభక్త్యంత పదము లుండినవి.

ఈ యుదాహరణములను బరిశీలించునది. 'చెట్టు పండు' ఇది ప్రాథమికా వస్థ. 'చెట్టునున్న పండు' ఇది ద్వితీయము. 'వృక్షస్య ఫలమ్' ఇది తృతీయము. Fruit of the tree ఇది నాల్గవది. పయి యుదాహరణములను బట్టి యవస్థల విభజనమును అవగాహనము చేసికొనునది.

ఒక భాషయందే ఒకటిగాని యన్నియుఁగాని యీ యవస్థ లొకప్పుడే క్వాచిత్కముగాఁ గనుపట్టుచుండును. 'తినవలయును = తిన + వలయు + ఉను' ఇది సంయోగాత్మకావస్థలోని రూపము. కాలక్రమమున 'తినాలెను—తినాలి' అను రూప మేర్పడి 'తిన + ఆలి' అను విభజనమును బొంది 'తినాలి, కొట్టాలి, చూడాలి' యను రూపములు తయారయినవి. 'ఆలి' ప్రత్యయమగును. ఇట్లే అవస్థలును మాటుచుండుననుట స్పష్టము.

ఒక భాషలోని పదములను విభజించి వర్గీకరించునపుడు ఆ భాషయొక్క యవస్థయు నందలి రచనాప్రణాళికయుఁ బరిశీలించి పదజాతుల నేర్పఱచుకొన వలయును. సంయోగాత్మకావస్థయందున్న తెనుఁగుభాషయందు ఆంగ్లము నందలి Prepositions గాని Conjunctions ను గాని కనిపెట్టఁ బ్రయత్నించుట యెట్టిదనఁగాఁ దపోవనమునఁ బెంపుడు జింకలవలె సంచరించు ముచుల పర్ణశాలల యందు నేటి బాతురూములు, దొరల యిండ్లలోని కమ్మోడ్లు, ముళ్లగరిటెలు, చెమ్మలు వెదకుట వంటిది. తెనుఁగునఁ బ్రత్యయములకొఱకుఁ బ్రయత్నించు టయుఁ బయిదాని వంటిది కాకపోయిననుఁ గొంత సరిపడని కార్యమే యనుట నిస్సంశయము.

2. సంస్కృత ద్రావిడాంగ్ల వైయాకరణ లొనర్చిన పదవర్గీకరణము

ఇకఁ దెనుఁగును ఇతర ద్రావిడభాషలను వైయాకరణ లెట్లు విభజించిరి యని విమర్శింపవలసియున్నది. అంతకుముందు సంస్కృతమునందలి విభజనమును బరిశీలించి తరువాత నితరభాషలయందలి సమాచారమును సంభావింపవచ్చును. యాస్కుడు నిడు క్తమునందు పదములు నాలుగు విధములని చెప్పెను. నామము,

ఆఖ్యాతము, (క్రియ) ఉపసర్గములు, నిపాతములు.¹ కర్మప్రవచనీయములు అయిదవ జాతియని కొందఱచే నంగీకరింపబడినది.² గోవు, అశ్వము, పురుషుడు మొదలయినవి నామములు. పచతి, కరోతి మొదలయినవి ఆఖ్యాతములు. ప్ర, పరా, అప మొదలయినవి ఉపసర్గములు. అస్తమ్, ఓమ్, నమః మొదలయినవి నిపాతములు. అతి, అను, ఉప, అభి మొదలయినవి కర్మ ప్రవచనీయములు.

పయి విభాగములలో రెండు ముఖ్యములయిన తెగలు గలవు. ఒకటి (సుప్ తిచ్) ప్రకృతి ప్రత్యయవిభాగ యోగ్యములయిన నామాఖ్యాతములు. అట్టి విభాగ మక్కఱలేకయే అవ్యయములుగా నెంచబడినవి తక్కినవి మూడు తెగలు నని గ్రహింపవచ్చును. ఇట్టి విభజనమునకు వీలేల కలిగినదనగా సంస్కృతము మిక్కిలిగాఁ బ్రత్యయాత్మకమయిన భాషయగుటయే.

నామాఖ్యాతములయందు (నామములు, క్రియలు) ప్రకృతి ప్రత్యయ విభాగము స్పష్టముగాఁ గనుపట్టును. నామముల ప్రకృతులు ప్రాతిపదికములు. రామః, అను శబ్దమున 'రామ' యనునది ప్రకృతి. సు (ః) విభక్తి. 'కరోతి' యను క్రియారూపమునఁ బ్రకృతి 'కృ' యను ధాతువు 'తి' ప్రత్యయము. ఇట్టి ప్రకృతిప్రత్యయవిభాగమును, నామధాతు రూపవిభజనమును, గొంతవఱకుఁ దెనుఁగునను నిరూపింపనగును.

ఉపసర్గము లనునవి³ క్రియలకు ముందుఁ జేర్పబడి యా క్రియలయందు అర్థవిశేషమును గూర్చునవి. వీనివలన ధాతువు నర్థము మారుచుండును.⁴ 'హృ' ధాతువునకు ప రించుట యర్థము. 'హారము' అనునది 'హృ' ధాతువునుండి యేర్పడఁదగిన కృదంతరూపము. ఈ ధాతువునకు ఉపసర్గలు చేర్పగా నేర్పడఁ దగిన రూపములు. ప్రహారము=దెబ్బ; విహారము=విహరించుట; పరిహారము=పోఁ గొట్టుట. ఇట్టి యుపసర్గములు తెనుఁగున లేవనియు నిట్టిజాతినిఁ దెనుఁగునఁ గల్పింప నక్కఱలేదనియు స్పష్టమేగదా! ఈ యుపసర్గములకు స్వతంత్రార్థము గలదా (వాచకత్వము) లేక యివి కేవలద్యోతకములా యను విచారణము సంస్కృతమునఁ గలదు.⁵ ఇవి క్రియావిశేషణ మాత్రములని పతంజలి⁶.

1 చత్వారి పదజాతాని నామాఖ్యాతే చోపసర్గ నిపాతాశ్చ॥ నిరుక్త. 1-1.

2. ద్విధా కైశ్చిత్పదం భిన్నం చతుర్థా పంచధాఽపివా॥ వాక్యపదీయము. 3. కారిక

3. ప్ర, పరా, అప, సమ్, అను, అవ, నిస్, నిర్, దుస్, దుర్, వి, ఆ, ని, ఆధి, అపి, అతి, సు, ఉద్, అభి, ప్రతి, పరి, ఉప, ఏతేప్రాచయః. 4. ధాత్వర్థం బాధతే కశ్చిత్, కశ్చిత్త మను వర్తతే, త మేవవిశిష్ట్యన్య ఉపసర్గగతిస్త్రీధా॥ ఉపసర్గేణ ధాత్వర్థో బలా దన్యత్ర నీయతే, ప్రహారా హార సంహార విహార పరిహారవత్॥ 5. Philosophy of Sanskrit grammar by Chakravarthi. Page. 151. 6. క్రియావిశేషక ఉపసర్గః — పచతీతి క్రియా గమ్యతే. తాంత్రిక విశిష్ట. (పా 1-3-1. నూత్ర. మహాభాష్యము.)

నిపాతములను 'చాదులని' పాణిని నిరూపించెను.⁷ చ, వా, సాక్షాత్, నమః మొదలగునవి, 'కూడా, లేక' అను వానివంటియర్థమున వాడంబడును. ఈ నిపాతములకు స్వతంత్రమయిన యర్థము గలదనియు నివి వాచకములనియు నై యాయి కులయఃభిప్రాయము. ఉపసర్గ నిపాతముల కీ భేదములేదని మఱియొక మతము. ఇట్టి వానినిఁ గొన్నిటిని తెనుఁగున నిరూపింపనగును. ఆ విషయము ముందు వివరింపఁ బడును.

కర్మప్రవచనీయములు అశి, అను, అభి, ఉప, పరి, ప్రతి మొదలయినవి. ఇవి రూపమున నుపసర్గములే కాని స్వభావమున భిన్నములు. ఉపసర్గములు ధాతువులతోఁజేరి భిన్నార్థమును గల్గించునని ముందు చెప్పఁబడినది. ఇవి యట్లుగాక కేవల నామములతోనే సంబంధించియుండును. 'జపమును ప్రావర్షత్ — జపము ననుసరించి వర్షించెను. ఇందు 'అను' అనెడి కర్మప్రవచనీయమునకు అనుసరించి యని యర్థము, 'జపమ్' (జపమును) అను ద్వితీయాంతమైన నామ మును సంబంధించినది. దీనికిని ఉపసర్గమునకును భేదములేదు, అని కొందఱును, కలదని కొందఱును భిన్నాభిప్రాయములను నిరూపించుచున్నారు. ఉపసర్గములు ప్రత్యక్షముగాఁ గ్రియను సంధించినవై యుండఁగాఁ గ్రియవలన నేర్పడిన సంబంధ విశేషమును విశేషించునవి కర్మప్రవచనీయములు⁸. ఇదియే యీ రెంటికిని గల భేదము.

ఇట్లు పయిరీతి నేర్పడిన సంస్కృతభాషాగతములయిన శబ్దములయొక్క విచారణమే ద్రావిడభాషలలోని వైయాకరణుల కాధారమగుట నా స్వభావము స్పష్టముగాఁ దెలిసినఁగాని క్రిందివిచారణమున కవకాశములేదని ముం దిది తెలుపఁబడినది.

తొల్కాప్పియన్నారు తన వ్యాకరణమున యాస్కుని నిరుక్తమునుఁ బ్రాతి శాఖ్యులను ననుసరించి అరవపదములను నాలుగుజాతులుగా విభజించెను⁹. పెయర్ (పేరు = నామము) వినై (క్రియ = ఆభ్యాసము) ఇడై చ్చొల్, ఉరిచ్చొల్ అను నాలుగువిధములను అరవమున నంగీకరించెను. 'చొల్' అనగా శబ్దము, లేక పదము అని యర్థము. 'పెయర్, వినై' అనువాని స్వరూపమును వివరింపనక్కఱ లేదు. 'ఇడై చ్చొల్' అనుదానికి స్వతంత్రప్రయోగములేదు. ఇవి నామములతోను

7. చాదయోఽసత్త్వే. 1-1-4-57. అద్రవ్యాథాశ్చాదయో నిపాతసంజ్ఞాః స్యుః॥ చ, వా, ఏవ, ఏవమ్, నూనమ్, శశ్వత్, మొదలగునవి.

8. క్రియాయా ద్యోతకో నాయం సంబంధస్య న వాచకః । నాపి క్రియాపదాత్మేపీ సంబంధ స్య తు భేదకః॥ వాక్యేపదీయము. 2,206. Philosophy of Sanskrit Grammar—By Chakrabarti pg. 163. 9. తొల్, చొల్ 158, 159—P. S. S. p. 105.

గ్రియలతోను ముందుగాని వెనుకగాని ప్రయోగింపఁబడుచుండును¹⁰. నామవిభక్తులు క్రియావిభక్తులు, ఆగమములు (సారియై) ఉపమార్థకములయిన 'పోల' మొదలయిన శబ్దములు, ఏ, ఓ, ఉమ్ (తెనుఁగుసముచ్చయ 'ను'వర్ణక పూర్వ రూపము) అనునవియు, ధ్వన్యనుకరణశబ్దములు (చల, చల, టపటప) ఓహో మొదలయిన యాశ్చర్యాద్యర్థకములు మొదలయినవి యిందు చేర్పఁబడినవి. సంస్కృతమునఁ జెప్పఁబడిన ప్రత్యయములవంటి యరవ ప్రత్యయములును అందలి నిపాతములవంటివియు నిందు సంగ్రహింపఁబడినవి. ఇడైచ్చోల్ = నడిమి పదము అని భావము.

ఉరిచ్చోల్ — అను పదముల స్వభావమునుగూర్చి కొంత భిన్నాభిప్రాయము గలదు. “సంస్కృతమునందలి ధాతుశబ్దముతో సమానార్థకమని తొలుకాప్పియ నారు నభిప్రాయముగా నిరూపింపఁబడినది.¹¹ ‘అసంవిజ్ఞాతమూలములయి వ్యుత్పత్తి తెలియని మూలరూపములు నిందు జేర్పఁబడినవి.’ కాని యివి నేటి నామవిశేషణములతోడను గ్రియావిశేషణములతోడను సమానార్థకములని మఱికొందఱు వైయాకరణుల యభిప్రాయము¹².

ఇట్లు అరవమున నిరూపింపఁబడిన పద్ధతి నెఱింగినతరువాతఁ గర్ణాటవైయాకరణు లెట్లు పదజాతమును విభజించిరని సంగ్రహముగా నిరూపింపఁ బ్రయత్నింతును.

అరవవారు పదజాతములను విభజించినరీతిని ప్రాచీన కర్ణాటక వైయాకరణులు పదములను విభజించినట్లు కనుపట్టదు. నాగవర్మ కృతమయిన కర్ణాటభాషాభూషణమునందు నిరూపింపఁబడిన విధానముల (ప్రకరణములు) ను బట్టి నిరూపించినచో నామము, సర్వనామము, ఆఖ్యాతము, అవ్యయము, నిపాతము అనునవి యుద్దేశింపఁబడినట్లు తోచుచున్నది. అందు విభక్తివిధానము, అను ప్రకరణమున నామవిభక్తులు నిరూపింపఁబడినవి. అవ్యయవిధానమున “హుం, యః, భోంకల్, మేణ్” మొదలయిన అవ్యయములు నిరూపింపఁబడినవి. నిపాతవిధానమున ‘ఎ, ఎలే, అయ్యో, ఓహో, అరె” మొదలయినవి నిరూపింపఁబడినవి. ఈ నిపాతములకును బయి అవ్యయములకును గల భేదము స్పష్టపడలేదు. ఇవియును అవ్యయములేగాని వేఱుగావు. శబ్దమణిదర్పణమున నామము, ఆఖ్యాతము, అవ్యయము అనునవి ప్రధానముగాగల మూడుప్రకరణములు గలవు. భాషాభూషణమునఁ

10. P.S. S. p. 194-198.

11. P. S. S. pg 194, It is identical with ‘Dhatu’ in Sanskrit. The list ‘of Uric-col’ given by Tolkappiyanar may be divided into that which deals with verbal roots and that which deals with nominal roots

12. నన్నూల్ - ఉరియియల్.

బేర్కొనబడిన నిపాతములన్నియు నవ్యయప్రకరణముననే శబ్దమణిదర్శణమున నిరూపింపబడినవి.

ఇక తెనుఁగువ్యాకరణముల పద్ధతిని బరిశీలింపనగును. ఆంధ్రశబ్దచింతామణియందును బయి విభాగముచేయబడిలేదు. కాని సంజ్ఞాపరిచ్ఛేదములో ప్రాతిపదికము=నామము; క్రియా=ధాతువు, ప్రత్యయము-వర్ణకము, అని తెలుపబడినది¹³. అజంత హలంత పరిచ్ఛేదముల యందు సుబంతము లన్నియును నిరూపింపబడినవి. క్రియాపరిచ్ఛేదమునఁ క్రియలరూపములు నిరూపింపబడినవి. అంతియగాని భాషాగత శబ్దములను విభజించు నభిప్రాయమే కనుపట్టదు. అట్లే బాలవ్యాకరణము నందుగూడఁ బయి యభిప్రాయములేదు. ప్రాథమ్యవ్యాకరణకర్త మాత్రము “పదము లవి నామములు క్రియ లవ్యయంబులని త్రివిధంబులు” అని సూత్రించి పదములను మూడువిధములుగా విభజించెను.

ఇట్లు తెనుఁగు వైయాకరణములు గర్ణాటములు బదజాతులను విభజింపకయే వ్రాయుటకును తొలుకాప్పియమున నట్టి విభజన ముండుటకును హేతు వేమని యడుగవచ్చును. తొలుకాప్పియవారు యాస్కని నిరుక్తమును ప్రాతిశ్ఛాఖ్యములను దనకు మార్గదర్శకములుగా నుంచుకొనుటచేత, వానియందున్నప్రణాళిక నడచినది. పాణినీయము, సిద్ధాంతకౌముది, ప్రాకృత వ్యాకరణములు నవ్యులయిన యాంధ్ర కర్ణాటుల కనుసరణీయంబు లగుట వారికా ప్రణాళిక నడచినది. పాణినీయమునందు శబ్దము లిన్నివిధము లనెడి విచారణము కనుపట్టదు. పాణినీయమును గౌముదియుఁ గేవల ప్రక్రియా విషయమును బ్రధానముగా నుంచుకొనుటవలనను, ఆర్థిక విచారణము వేఱు గ్రంథములలో నుండుటవలనను, అట్టి గ్రంథములు దుర్లభము లగుటను, వానిలోని విచారణము తెనుఁగు వ్యాకరణములలోని కెక్కలేదు. పయివిధమయిన విచారణను వాక్యలక్షణములో నీతా రామాచార్యులుగారు మాత్రమే చేసియున్నారు.

ఇక నతి నవ్యాంధ్ర వ్యాకరణములలో నాంగ్ల వ్యాకరణ విభజన మర్యాద వలన ననేకములయిన పదవిభజనములు బయలుదేరినట్లు ముందు నిరూపించితిని. అవి యెంతవఱకు యుక్తములు అను విషయమును గూడఁ జర్చించితిని. ఇట్లే నేటి

13. ఆ॥ శ॥ చింతామణి. “ప్రాతిపదికంహినామ ప్రత్యయ ఇహ వర్ణకః క్రియాధాతుః. సంజ్ఞ. 22-25. “లుః ప్రద్యశ్యతే నామ్నామ్॥ నామ్నామ్=శబ్దములయొక్క, అజంత పరిచ్ఛేదము. నూ. 78. బౌపవిభక్తిక నామ్నామ్...” బౌపవిభక్తిక నామ్నామ్=బౌపవిభక్తిక నామములకు. అజస్త. నూ. 80. “ఏదంతతాచ నామ్నామన్యతరస్యామియాస్తా నామ్॥ నామ్నామి యాంతా నామ్=ఇయ యనునది తుదియందుగల ప్రాతిపదికములకు. అజస్త. నూ. 82. ఇట్లే నామశబ్దము ప్రాతిపదికమును భాగముననే వాడఁబడినది.

కన్నడ వ్యాకరణములయందును ఆంగ్ల వ్యాకరణ ప్రభావమున నూత్న విభజనము గలిగినది. ఈ క్రిందజేయబడు విమర్శనమున నాంగ్ల వ్యాకరణ సంప్రదాయము గూడ ననుసరింపఁ బడుచుండును.

తెనుఁగు పదములు నామములు, క్రియలు, అవ్యయంబులు అను మూఁడు విధములుగా విభజించుటయం దొక పద్ధతి కనుపట్టుచున్నది. నామములును గ్రియలును ప్రత్యయాంతము లగుటను (సూక్ష్మ స్తములు) అవ్యయము లట్లు కాకపోవుటను బయి విభజనము కేవల ప్రత్యయాంతత్వమును ఆశ్రయించియే యున్నది. కాని యిదియు సరికాదు. తెనుఁగునందలి 'అప్పుడు' శబ్దమును అవ్యయమనిరి. ఇది కాలవాచి. ఇదియును నామ మేల కాఁగూడదు. దీనికిని విభక్త్యంత రూపములు గలవుగదా! "నామములు వస్తువాచక శబ్దములు" అని లక్షణము వ్రాయఁబడినది. "సత్త్వప్రధానాని నామాని" యని యాస్కని లక్షణము. దానినే పోలిన దియ్యది. చేసి, చూచి మొదలగునవియు, గ్రియావాచి శబ్దములే యగు నప్పుడు వానినిమాత్ర మేల క్రియలని చెప్పరాదు? కాబట్టి ప్రత్యయాంతములు ప్రత్యయరహితములు అని శబ్దములు రెండువిధము లని నిరూపించినచో, బయి పూర్వపక్షమున కవకాశమురాదు.

నామములు

1. నామపద స్వభావము

నామశబ్దము చింతామణియందు కేవల ప్రాతిపదికము, అను నర్థమున వాడఁబడినది. ఆంగ్లమున Noun¹⁴ అనుపదము గలదు. ఆ యర్థముగూడ నేఁ డీశబ్దమునకుఁ గలిగియుండుట సందర్భమునుబట్టి దాని నిం దనుసంధించునది. దీనికి నామవాచకములు అను పేరుగూడ వాడుచున్నారు. ఇవియే పేళ్లు. సంస్కృతమునందలి నామములకును తెనుఁగు నామములకును ఈ క్రిందిభేదములు గలవు. సంస్కృతమునందలి నామములు చాలవఱకును వ్యుత్పన్నము లయినవి. అనఁగా ప్రకృతి ప్రత్యయ విభాగమువలన వైయాకరణులచే స్పష్టపరుపఁబడిన వ్యుత్పత్తిగలవి. అందును ఉణాదులను నొక జాతిపదములను అవ్యుత్పన్నము లనియే పతంజలి చెప్పెను.¹⁵ తెనుఁగునందు కొంచె మించుగ నన్నియును అవ్యుత్పన్నములే. అనఁగా ప్రాతిపదికములకుఁ బ్రకృతి ప్రత్యయవిభాగము తెలియదని భావము. 'చెమ్మ' అను శబ్దము గలదు. ఇందేది ధాతువో ఏప్రత్యయ మేయర్థ

14. A noun is the name of a person, place or thing వస్తువు, ప్రదేశము, మనుష్యుడు, అను వానిపేళ్లు నామములు. 15. ఉణాదులయొక్క వ్యుత్పన్నాని ప్రాతిపదికాని (మహాభాష్య. పతంజలి) కా III. భ. 241.

మున వచ్చి యీ శబ్దమేర్పడినదో తెలియదనుట. 'దేవః' అనుపదమునకు "దీవ్య స్తీతిదేవాః" క్రిడించువారు గావున దేవతలు అనువ్యుత్పత్తి తెలిసినది. అనగా క్రిడార్థకమయిన 'దిన్' ధాతువునుండి పయిప్రాతిపదిక మేర్పడినదనుట. పెక్కు దేశ్యశబ్దముల కట్టియుత్పత్తి యెఱుంగరాదు.

2. ఎట్టి ప్రకృతికయినను ప్రత్యయము చేర్చకయే ప్రయోగింపరాదు. అనగా ప్రథమావిభక్తి ప్రత్యయమును చేర్చి (రామ+సు)రామః, అనుకూపమును గల్పించియే దానిని ప్రయోగింపవలయును. ఒకప్పుడు ప్రాతిపదికమును ప్రథమావిభక్త్యేకవచనరూపమును అభిన్నమయినచో, బ్రథమా ప్రత్యయము వచ్చి లోపించును. ఇది సంస్కృతవ్యాకరణ మర్యాద. కేవల ప్రకృతికిగాని ప్రత్యయమునకుగాని ప్రయోగములేదు.¹⁶ అనేక శబ్దములకు ప్రథమావిభక్త్యేక వచనప్రత్యయ మక్కఱలేకదే. తెనుఁగున ప్రాతిపదిక తుల్యములనే వాడుదురు. అమ్మ, తాత, అన్న, నాన్న, రాయి, చెట్టు మొదలయిన శబ్దములన్నియు నట్టివే. కావుననే చిన్నయసూరి "ఆచ్చిక శబ్దంబులెల్లం దఱుచుగ స్త్రీ సమంబులుం గ్లీబన మంబులు నయియుండును" అని సూత్రించెను. స్త్రీ సమంబులు అనగా ప్రథమైక వచనప్రత్యయము లోపించినవనుట.

3. తెనుఁగు నందలి ప్రత్యయములకును సంస్కృతమునందలి ప్రత్యయములకును గొంత భేదము గలదు. సంస్కృతమునందలి ప్రత్యయములకు ప్రత్యేక ప్రయోగ యోగ్యతలేదు. వాని చరిత్రము తెలియుటకు వీలుపడదు. తెనుఁగున నట్టిప్రత్యయము లల్పసంఖ్యాకములు. తెనుఁగున స్వతంత్రముగా భాషలో వాడుచున్నపదమే ప్రత్యయముగాఁ బ్రయోగింపఁబడుచుండును.

4. సంస్కృతమున నామములకు (సుబంత ప్రకృతులకును) ధాతువులకు భేదముకలదు. 'కృ'=(చేయు) ధాతువు. దీనినుండి 'కార్యము, కారకము, కర్త, కర్మ, కృతి, క్రియ' మొదలగు నామములును 'కరోతి' మొదలగు ననేక తిజస్త రూపములును సంస్కృతమునఁ గలుగుచుండును. అనగా సంస్కృతమునందలి యత్యధికసంఖ్యాక శబ్దములు క్రియలకు మూలమయిన ధాతువులనుండి పుట్టినవని యంగీకరింపనగును.¹⁷ (సంస్కృతమునందలి నామములన్నియు ధాతువులనుండి కలిగినవనియే శాకటాయనుని మతము. ఉణాది సూత్రము లీయన వ్రాసినవనియే తెలియుచున్నది) తెనుఁగున నిట్టి పద్ధతి నంగీకరింప వీలులేదు. నామములకును క్రియలకును నొక్కటే మూలరూపమనియు నదియే భిన్నముగాఁ బ్రయోగింపఁ

16 నకేవలా ప్రకృతిః ప్రయోక్తవ్యా నాపి ప్రత్యయః॥ సత్యసంబంధా వేతావర్థా ప్రకృతిః ప్రత్యయ ఇతి. (మ. భా. 1-2-15 సూత్ర, పాణి). 17 Philosophy of Sanskrit Grammar, by Chakrabarti pg 174.

బడుచున్నదనియు నిరూపింపవచ్చును. 'పండు' ఇది నామము. ప్రథమావిభక్త్యంతము 'పండు కాయ' ఇందు 'పండు' విశేషణము 'పండుచున్నది' ఇది పండు + చు + ఉన్నది. కేవల సమాసమని ముందు నిరూపింపబడును. ఇట్టి శబ్దములు అనేకములు గలవు.

పయిలక్షణములను పరిశీలించినచో తెనుగునామములు (సుప్రకృతులు) సంస్కృతమునందలి వానికంటె మిక్కిలి భిన్నములు అనుట స్పష్టము. ఇవి అల్పాచ్ఛములు. ఒకదానికొకటి చేర్పబడుచు నర్థవిశేషమును గల్గించుచుండును.

2. నామవిభక్తులు

ప్రకృతులస్వభావమును నిరూపించినతరువాతఁ బ్రత్యయములస్వభావమును స్వరూపమును చరిత్రమును నిరూపింతును.

(1) డు, ము, వు, లు, (2) ని, ను, ల, కూర్చి, గుఱించి, (3) చేత, చే, తోడ, తో, (4) కై, కొఱకు, (5) వలన, కంటె, పట్టి, (6) కి, కు, యొక్క, లోపల, (7) అందు, న.

పయివానిలోఁ గొన్నింటిని ప్రత్యయములుగాఁ గొందఁ అంగీకరింపలేదు. ఇవిగాక, నుంచి, నుండి మొదలయినవి పంచమివిభక్తిప్రత్యయములుగాఁ గొందఁలు పేర్కొనిరి. పయిపట్టికలో, కూర్చి, గుఱించి, చేత, తోడ, కొఱకు, వలన, కంటె, పట్టి, లోపల, నుంచి, నుండి, అనువాని చరిత్రము నూహించుట సులభము.

కూర్చి—కర్మప్రవచనీయకే కూర్చిః అని చింతామణి. 'కూర్చు' అను ధాతువు 'కూడు' ధాతువుయొక్క ప్రేరణార్థకరూపము. దానిపయిని క్షార్థకమగు 'ఇ' ప్రత్యయము—రచించు, కల్పించు, అదుకు, ఏకముచేయు, పొందించు మొదలయిన యర్థము లీధాతువునకుఁ గలవు. 'సీతఁగూర్చి వచ్చెను' 'జపముం గూర్చి వర్ణము' అనునవి ప్రయోగములు. 'శబ్దశాస్త్రమందుఁ జెప్పబడిన కర్మప్రవచనీయసంజ్ఞకల ద్వితీయాస్థలములందు మహాదమహత్తులమీదను ద్వితీయైకవచనమునకుఁగూర్చియను వర్ణకమువచ్చును' అని బాలసరస్వతీయము. సంస్కృతమునఁ గర్మప్రవచనీయములనునవి కొన్ని గలవని ముందు నిరూపించితిని. ఇచ్చటఁ గర్మప్రవచనీయము అనుసంజ్ఞ దేనియందో తెలియదు. 'ప్రతి, పర, అప, అను' అనునవి యచ్చటఁ గర్మప్రవచనీయములు. వానియోగమున నామమునకు ద్వితీయావిభక్తియగునని సంస్కృతసూత్రమున కర్థము. కర్మప్రవచనీయములు చేరుటవలన సంస్కృతమున నేయే స్థలములలో ద్వితీయ విధింపబడినదో అట్టియర్థములు గలచోట్లనెల్ల తెనుఁగున కూర్చి యను విభక్తి కలుగునని చెప్ప

వలెను. 'అను హరిం సురాః' అను ప్రయోగమును కర్మప్రవచనీయమున వచ్చిన దానిని తెనిగింపవలెనన్నచో 'హరివిగూర్చి సురలు' అనవచ్చునా? 'హరేః హీనా ఇత్యర్థః' 'హరికంటే హీనులు' అను భావము రావలెను. ఇట్లే 'అతి దేవాన్ కృష్ణః' = కృష్ణుడు దేవతలకంటే నెక్కువ, 'సర్వమ్ మామ్ అనుతే' = నీదంతయును నాతరువాతనే. 'అనుపితరంగచ్ఛత్తిసుతః' = తండ్రినికొడుకు అనుక రించుచున్నాడు. 'ఉపశూరం సతేవృత్తమ్' = నీచరిత్రము శూరునివలెనే లేదు. ఈపయి స్థలములం దెల్లను కర్మప్రవచనీయములు గలవు. నీని కన్నిటికిని కూర్చి రాదుగదా! ఇది కేవల సంస్కృతానుకరణమగుటచే తెనుగుయొక్క భావ స్ఫూర్తిని నిరూపింపలేదు.

పయిరచనలో 'కూర్చి, గుఱిచి, గుఱించి' యను మూడును 'జపమును' అను వానివంటి ద్వితీయాంతము పయివచ్చిన ట్విర్థకము లనుట స్పష్టము. ఇవి ప్రత్యయము లనుటకు వీలులేదు. 'విభక్త్యర్థాభిదాయకములయిన కొన్ని వైకృత శబ్దములు గలవు' అను నధర్వణునిసూక్తి ననుసంధించునది¹⁸.

పయిసూత్రము కేవల సంస్కృతసూత్రమును అనుసరించి వ్రాయుటవలన నీయస్పష్టత యేర్పడెననుట స్పష్టమగుచునేయున్నది. గుఱిచి, గుఱించి అనునవి రెండును అభిన్నరూపములు. అనునాసిక్యముమాత్రమే భేదమనుట స్పష్టము. ఈ ధాతువునకు తక్కినరూపములు నశించినవి. అనగా గుఱించెను, గుఱించుచున్నాడు, అనురూపము లుండవనుట. కన్నడమున 'కుఱి' ధాతువుగా నీ యర్థముననే (ఉద్దేశించు) వాడంబడినది. 'కుఱితు' (అను ట్విర్థకరూపమే గుఱించితో సమా నము.) కుఱితుకొళ్ మొదలయినవి యందు చాల ప్రచారమున నున్నవి. ఈ గుఱిచి, వ్యవహితముగగూడఁ బ్రయోగింపఁబడుచున్నది. "అబ్జాసనుడు తన్ను నర్థితోగుఱిచి," హరి॥ పూ॥ I.

(2) చేతన్, తోడన్, చేన్, తోన్. చేతన్ అనునదిచేయిశబ్దముయొక్క తృతీయా సప్తమ్యంతరూపము. "దానవుచేతనొచ్చి, నీచేతఁబడి, నాచేతఁబగిలెను, నాచేతిలోఁ బగిలెను." ఈ పయివాడుకలయం దెల్లనుచేత స్వతంత్రశబ్దముగానే వాడఁబడెననుట స్పష్టము. 'చే' అనునదియు స్వతంత్రశబ్దముగానే ప్రయోగములు గలవు. 'తోడన్' అనునదియు 'తోడు' శబ్దముయొక్క విభక్త్యంతరూపమే. తోడు, అనగా సహాయుడు మొదలయినవారు. తోన్, అనునదియు నట్టిశబ్దమే. "విద్యజ్ఞులును దోజనుదేరగ—భా॥ సభా॥ II 153." తోడ, అనునది వ్యవ హితముగాఁ గూడనున్నది.¹⁹ తోడకు స్వతంత్ర ప్రయోగమును గలదు. "తోడ

18. కేచిత్తు వైకృతాశ్శబ్దా విభక్త్యర్థాభిదాయకాః. 19. ప్రౌ॥వ్యా॥కారక—6-7-8.నూ.

మాటాడకునికి". తోడుత అని రూపముగూడ గలదు. 'తోడుతో' అనురూపమే తోడుత యయినదనుట యుక్తము. చేసుకో=చేసుక, అచ్చోట=అచ్చట. ఈ రెండు మార్పులును సుప్రసిద్ధములే గదా. వీనివలెనే యిందును తో, తవర్ణమయినది అని యూహింపనగును.

(3) మెయి=ప్రక్క; వెంబడి యను నర్థములయందు దీనికి స్వతంత్ర ప్రయోగములు గలవు.

(4) చేసి యనునది చేయు ధాతువుయొక్క క్తార్థక రూపము.

(5) కొఱకు—కొఱయనగా కార్యము, ప్రయోజనము. ఈ శబ్దముయొక్క పృథ్వీతరూప మిది. చేయు కొఱకు, ఏమి కొఱకై అని ప్రయోగములు గలవు.

(6) కై—కయియొక్క రూపాంతరము. కు+అయి అనువాని కూడిక వలనఁ గలిగిన దీశబ్దము. 'అనఘ మాయన్న శకునినాకై కడంగి' యనుచో నన్నయ దీనికి అకారముతో యతివేసెననుట పరిశీలింపనగును. ఇది యిట్లే యేర్పడినదనుట కీ క్రింది ప్రయోగములు పరిశీలింపనగును. "సికునయి" "తమ్మునికిఁ గాగ భీష్ముడు" "మాకుంగా దీనిని విడువవలయు" ఈ మూడిటియందును అగు ధాతువుయొక్క రూపములగు, 'అయి, కాగ, కా,' అనునవి. కు, కి, వర్ణకముల పయిం బ్రయోగింపఁబడినవి. అర్థ మన్నిటను సమానమే.

(7) పొంటెన్—ఇది కొఱకు అనునర్థమున వచ్చినది. పొంటు+ఎన్ అని యేర్పడియుండవచ్చును. అరవమున పొరుట్టు అనునది చతుర్థీ విభక్తి ప్రత్యయముగా నీ యర్థమున వాడఁబడుచున్నది. (అ) మరుందు=మందు. (అ) పొరుందు=పొందు. (అ) చురుట్టు=చుట్టు. (అ) పరుప్పు=పప్పు. ఈ పయిశబ్దములవలెనే యిందు 'రు' వర్ణములోపించి నాసిక్యముగలిగి 'ఎన్' అను శబ్దము చేర్పఁబడుటవలన నియ్యది గలిగియుండును.

(8) పట్టి—పట్టుధాతువుయొక్క క్తార్థకరూప మియ్యది. పంచమీవిభక్తి. 'నాటంబట్టి' 'చేయుటంబట్టి' 'కాఁబట్టి,' ఈ మూడు రూపములయందును, ముందున్న భావార్థకాదులను, నువర్ణకమును బరిశీలింపఁగా నీ 'పట్టు'నకు ముందటిది కర్మగా నుపయోగపడుట స్పష్టము. పట్టియనగా గ్రహించియని యర్థము.

(9) వలనన్—ఇది 'వలను' శబ్దముయొక్క తృతీయాసప్తమ్యంత రూపముతో సమానము. 'వలన'కు ప్రక్క, దిక్కు మొదలయిన యర్థములు గలవు. హిమగిరివలన నుండి గంగ వొడమె, వలనన్ + ఉండి=ప్రక్కనుండి యని యవయవార్థము.

(10) ఉండి—ఉండు ధాతువుయొక్క క్తార్థకరూపము. పంచమ్యర్థమున వాడఁబడునది. 'దాననుండి' 'దానినుండి' యను ద్వితీయాసప్తముల యందెద్దేనియు

నగు.²⁰ నన్నయ ప్రయోగంబులలో సప్తమియే యగును. ప్రాచీనముగా 'ఉండి' 'అందుండి' అనునర్థమున సప్తమితోనే ప్రయోగింపఁబడుచుండెననుట యుక్తము. 'ఉండి' కి బదులు 'ఉంచి' వాడుకలోఁ గలదు. ఇది 'ఉంచు' = (ఉనుచు) యొక్కరూపము. 'నుండి' 'నుంచి' యను వానిని విభక్తులుగా భావించుట యనుచితవిభాగమువలననే యనుట స్పష్టము.

(11) కంటెన్ — కు + అంటి + ఏన్. ఇది ఉభయయతులలో నప్పకవిచేఁ బేర్కొనఁబడినది.²¹ 'నాకంటె గొప్పవాడు' 'నాకు, అంటి ఏని,' అని యర్థ విభాగము. ఇట్లేర్పడిన కంటె శబ్దము ప్రత్యయమాత్రముగాఁ గాక యవ్యయముగా 'నా యందుకంటె' అనునట్లు తరప్రత్యయార్థకముగా నేడు వ్యవహారమున వాడఁబడుచున్నది.

(12) కోలెన్ — కోలు + ఏన్ కొనుభాతువుయొక్క భావార్థక రూపము 'కోలు' (తెచ్చికోలు, పుచ్చికోలు, మొదలగునవి) నిన్నఁ గోలెన్, నాటఁగోలెన్.

(13) వల్ల — ఇదివలనకు రూపాంతరము. వలన = వల్న = వల్ల వీ! గామానిం బచరించి తుంబురుని వ! ల్నంగన్న. చంద్ర. భా. V. 206. ఇందు నకారము యతి.

(14) లోను — ఇదియును స్వతంత్ర శబ్దమే. మహేంద్రుండు లోనగువాడు. ఉత్తరలోను గాఁగల పయోజములు, భార॥ వి. II : 65.

(15) అందు — స్థలవాచకము. దీనిని అవ్యయమని వైయాకరణులు పేర్కొనిరి. 'అందును, అందుచేత, అందుకొఱకు, అందువలన, అందుకు, అందున,' ఈ రూపములన్నియును వాడుకలోనున్నవి. వీనినన్నిటిని విభక్తి ప్రతిరూపకావ్యయము లని కొందఱునిరి. సంస్కృతమునందలి 'చిరం చిరేణ, చిరాయ, చిరాత్, చిరస్య' అనువానిని సంస్కృత వైయాకరణు లవ్యయములుగాఁ బరిగణించిరి. దాని ననుసరించియే యిట్లు వ్రాసిరి. మనము తెనుఁగునకుఁ గ్రొత్తగా వ్యాకరణము వ్రాసి కొనునప్పుడు వీలయినంతవఱకు చరిత్రనే యేల యనుసరింపరాదు. ఈ విషయ మవ్యయప్రకరణమున మరల విమర్శింపఁబడును. పయి శబ్దములన్నిటిని నన్నయ వాడిన ద్వితీయాది విభక్తిప్రత్యయములు అను శీర్షికక్రింద ప్రయోగములతో నిరూపించితిని. ఇవియున్నియును విభక్తులేల యయ్యెనని ప్రశ్న గలుగును. ఇవి ప్రత్యయమాత్రములు గావు. నిజమయిన ప్రత్యయములకు స్వతంత్రప్రయోగ యోగ్యతలేదు. సంస్కృతమున వాడుచున్న యేడు విభక్తులుగల విభజన ప్రణాళిక మనస్సులోనున్న వైయాకరణులు చేసినపని యిది. ఆయా విభక్త్యర్థములుగా సంస్కృతమునఁ జెప్పఁబడిన యర్థములయం దేపదములు తెనుఁగున వాడఁబడు

20. బా॥ వ్యా॥ కారక పరిచ్ఛేదము. 11 నూ. 21. అప్పకవీయము. III ఆ. 237. ప.

చున్నవో వానినెల్ల నావిభక్తులుగాఁ బరిగణించుట సులభమును స్వాభావికము నయినపని. గావున వా రట్లేచేసిరి.

సంస్కృతమునందలి పై విభక్తివిధానము తెనుఁగునఁ బనికిరాదనుటకు నన్నయ ప్రయోగములయం దొసంగిన విభజనముఁ బరిశీలించినచో స్పష్టమగును. నన్నయ కాలమున భాష యేర్పడుచుండినది. దాని నిట్లు విభజించుటచేతనే యీ పద్ధతిని దరువాతివారెల్లరు నవలంబించిరి.

పయిని విచారింపగా మిగిలిన ప్రత్యయములు, డు, ము, వు, లు; ని, ను, ల; కి, కు; న. పయి పదింటినే ప్రత్యయములని చెప్పవచ్చును. వీనికిఁ బ్రత్యేక ప్రయోగయోగ్యతలేదు. వీని చరిత్రమును గ్రమముగా నూహింతును. డు; ము, వు, లు, అనువాని చరిత్రము తుట్టుతుదికి విడిచి, ని, ను, ల; కి, కు; న. అను వానినిఁ బరిశీలించుము. ల యనునది లు ప్రత్యయవికారము. ని, ను, న్, అను మూఁడును నొక్క నకారముయొక్క భిన్నరూపములని ముందు ద్రుతసందర్భమునఁ దెల్పితిని. నన్నయభాషయందు ఈ 'ను' వర్ణకము 2, 3, 5, 7, విభక్తుల యర్థములయందు వాడఁబడినట్లు నిరూపించితిని. అట్లే 'కి, కు' యనునవి యభిన్నము లనుట స్పష్టముగదా.²² ఈ 'కు' వర్ణకము ఏడు విభక్తుల యర్థములయందును నుపయోగింపఁబడినట్లు నన్నయ ప్రయోగముల నుదాహరించితిని. కాఁబట్టి నన్నయకాలమునకు విభక్తులనం దగిన వీ 'కు,' 'ను' వర్ణకములు మాత్రమే. పయి యేడు విభక్త్యర్థములలోను 'కు' వర్ణకము వాడిరి యనఁగా 'కు' వర్ణకము ఎల్ల సంబంధములను బోధించునని యర్థము స్పష్టమగుచున్నది. తెనుఁగున 'కు, ను, న' అను మూఁడిటిని ప్రత్యయములుగా గ్రహించి యా ప్రత్యయములను సంబంధ సామాన్యబోధకములుగా నిరూపించి యూరకుండుట యొకపద్ధతి.

సంస్కృత వ్యాకరణమునందుఁ బయిరీతి నేర్పడిన విభక్తి విన్యాసమును వాక్యపద్ధతియును విచారించుచుఁ గ్రమమున ప్రకృతి ప్రత్యయముల సంబంధమును శబ్దార్థముల యనుబంధమును వైయాకరణులు విచారింప దొరకొనిరి. కర్తృ కర్మ క్రియలయొక్కయు విచారణ జరిగినది. ఇదియంతయును బడవిభజనమును భాషా స్వభావమును మాత్రము నిరూపించుటతో నంతమందలేదు. పయివానిని గుఱించిన తర్కము, వేదాంతము, స్ఫోట మొదలయిన విషయము లోనికి దిగి తుదికి దిక్కాలాద్యనవచ్చిన్నంబయిన పరబ్రహ్మ విచారమునందే లీనమయిపోయినది.

తెనుఁగు వ్యాకరణమున కట్టి విచారణగాని, యందలి యా విచారణకుఁ బునాదులయిన ప్రకృతిప్రత్యయ పద్ధతిగాని విభక్తిరూపకమయిన సంబంధ విశేషము

22. బా॥ వ్యా॥ ఇకారంబుమీది కు, ను, వు, క్రియా విభక్తులమీది యుత్వంబున కిత్వంబును.

గాని అవసరములేదు గావున కేవల భాషాలక్షణమును అసంకీర్ణమార్గమున నిరూపించి యుండవచ్చును.

3. డు ప్రత్యయ చరిత్రము

డు ము వు లు, అనునవి ప్రథమావిభక్తి ప్రత్యయములని యాంధ్ర వ్యాకరణములన్నియు నంగీకరించినవి. ఇవి ముఖ్యముగాఁ దత్సమప్రకరణమునఁ బరికింపవచ్చునవి. సాధారణముగా నాచ్చికపదములు స్త్రీ సమంబులును క్లిబసమంబులును నగునను చిన్నయసూరి పల్కును ముం దుదాహరించితిని. అనఁగా ఆచ్చికములయిన మహాత్తుల తుదిని డు ప్రత్యయము రాకుండుటయే ఫలము. ఈ విషయము ముందు ప్రాతిపదికస్వరూపమును నిరూపించునపుడు తెలుపఁబడినది. 'మనుమడు, కృష్ణుడు, శంభుండు, మగండు,' అనుశబ్దముల తుదినున్న 'అండు, అడు, ఉండు, ఉడు' అనుభాగములలోని సమానాంశమే యీ 'డు' వర్ణకము. ఇది వైయాకరణులచేఁ బయి శబ్దములనుండి యాహరింపఁబడినది. నన్నయకు ముందుండిన తెలుగు అను ప్రకరణములో శాసనములనుండి గ్రహింపఁబడిన మాటములను బరిశీలించినచో నేటి 'డు' ప్రత్యయమునకుఁ బూర్వరూపము 'న్దు' అనునది యని తేలును. 'వాన్దు' 'మగన్దు' 'మదవున్దు' మొదలగున యాచ్చికపదములను 'నాయకున్దు' 'గోత్రున్దు' మొదలయిన తత్సమపదములయందును ఒకరూపమే గనుపట్టుచున్నది. ఈ 'న్దు' వర్ణమే కాలక్రమమున 'న్డు'గా మారినది. రేఫ టకారములకు జన్మస్థాన మొక్కటియే యని ముందు నిరూపించితిని. ఈ నకారమునకును రేఫమునకును సంయోగము గలుగుటచే 'డ' కారము జనించినది. రేఫము నుచ్చరించునపుడు దంతమూలముతో నొరపిడిగలిగి యా యొరపిడి యొక్క ప్రథమభాగమునకు అను నాసికమగు 'న'కారముతో సంయోగము గలుగుటవలన నా ప్రథమభాగమునందలి 'ట' కార సదృశోచ్ఛారణమునకు నాదతగలిగి 'డ' కార మేర్పడినది. అప్పుడు వాన్దు = వాండ్రుగా మారుచున్నది. 'డ' కార రేఫములు సమీకరణము నొంది 'న'కారము 'ణ'కారముకాగా 'వాన్డు' అనురూపము గలుగుచున్నది. 'డ'కారము మూర్ధన్యమగుటఁ బూర్వ నకారము ణకారమగుటలో వింతలేదు. వైయాకరణులచే ప్రత్యయాంతరముగా నంగీకరింపఁబడకపోయినను తెనుగున మహద్భహువచన ప్రత్యయముగా 'రు' వర్ణమున్నట్లు స్పష్టము కాకపోదు. 'మీరు' 'వారు' 'తమరు' 'నెయ్యరు' మొదలయిన శబ్దములనేకములు గలవు. వీనియం దెల్లెడలను 'రు' వర్ణమే ప్రత్యయము. ఇంతియగాక అరవమునను గన్నడమునను 'అవర్, ఇవర్' (తమి) 'అవరు, ఇవరు,' (కన్న) అనురూపములవలెనే రేఫాంతములే మహద్భహువచనములు. ఈ 'రు' వర్ణమే

‘వాన్తు’ మొదలయిన శబ్దముల తుదినున్న ‘రు’ వర్ణము అని యూహించుట సులభము. అట్లయినచో ఏకవచనముల పయి బహువచనప్రత్యయ మేల వచ్చెనని యడుగవచ్చును. బహువచన ప్రత్యయము గౌరవార్థకముగ పూజ్యతయందు గలుగుచుండును. కాలక్రమమున దానియర్థము మఱుగుపడి యేకవచనము అనుభ్రాంతిని మఱియొక బహుమానార్థక ప్రత్యయము చేరుచుండును. ఇది యనాదిగా నుండిన సంప్రదాయము. ఈక్రింది యుదాహరణమును జూచునది.

రామశబ్దము; ‘రామ’ ‘రాము’ మొదలయినవి సామాన్య నామములు. రాజశబ్ద భవమయిన రావు పూజ్యతకొఱకుఁ జేర్పఁబడును. రామారావు అయినది. కొంతకాలమున కది యేకవచన మాత్రమయి మఱల నొక గౌరవసూచక ప్రత్యయము చేర్పఁబడును. రామారావుపంత్. తరువాత ‘లు’ ఆ తరువాత ‘గాడు’ దానికి మఱల బహువచనమగు ‘గారు’ (ప్రాచీనకాలములో ‘గాడే’ గౌరవ సూచకము) ఆ తరువాత ‘అండీ’ ఇప్పుడు ‘రామారావు పంతులుగారండీ’ యని సిద్ధమయినది. పయి యుదాహరణమువలన నొక్కటి నిశ్చయము గదా! పూజ్యార్థక బహువచన మేకవచనమగుననుట. ఇట్లే ‘వాన్తు,’ ‘వీన్తు’ మొదలయినవి యేకవచనములయి ‘వాడు’ ‘వీడు’ అని రూపాంతరీతములయినవని యూహించుట సులభము. నన్నయ వ్రాసిన భారతమున వాడు మొదలయిన ‘డు’ వర్ణాంత రూపములు పూజ్యార్థకములుగానే కొన్నియెడల నుపయోగింపఁబడినవనుట క్రింది యుదాహరణములనుబట్టి తెల్లమగుచున్నది.²³

పయి ‘రు’ వర్ణము శాసనములయందు శకటరేఫముగా నున్నదిగదా, యిది యెట్లు బహువచన ప్రత్యయమయినదని శంకింపఁ జనదు, ‘వేటకాఱు’ ‘చెయ్యుఱు’ ‘అందఱు’ ‘చూడఱు’ మొదలయిన శబ్దములయందు ‘ఱు’ వర్ణము గలదు. బా॥ వ్యా॥ ఆచ్ఛి. సూ. 7. 10. ప్రాచీనకాలములో శకటరేఫముయొక్క వాడుకయు రేఫములు తబ్బిబ్బుపడుటయు ముందు విఫలముగా నిరూపించితిని. ఇట్లు బహువచనమయిన వాన్తు, శబ్దము ‘వాండ్రు’ అను కేవల బహువచన రూపముగాఁ గూడ మాఱి వాడుకలో నున్నదనుట స్పష్టము. ఇట్లు ‘వాండ్రు’ అను బహువచన రూపమునుండి బహువచన ‘రు’ ప్రత్యయమును మఱల విడదీసి ‘వాండు’ అను ఏకవచన రూపమునుగూడఁ బుట్టించి యుండవచ్చును. పయిపరి

23. భాషాభేషజము, గి॥ రామమూర్తి పంతులుగారు. పుట 110. వీరుడు, వీడు పాండవుడు వృష్ణికులోత్తములైన సీరివైత్యరు లెఱుంగకుండ. ఆది 8. 199. దానవుల వీడభేద్యుడై వధియించున్. అని అర్జునుని గూర్చి యింద్రుడు. ఆర. 1. 374. అయ్యరు, అయ్యంగారు. అవర్ గల్, పంతులు, రాయణింగారు, నాయనింవారు మొదలయినవి నేజేకవచనములయి యితర గౌరవార్థక బహువచన ప్రత్యయముల నెనయుచున్నవి.

ణామమంతయును భిన్నమండలములలో నేకకాలమునను భిన్నకాలములను నన్నయకు ముందే జరిగియుండవలెననుట స్పష్టము.

ఇట్లు 'ఋ' 'రు' వర్ణములు బహువచనార్థముగఁ జేర్పఁబడి కాలక్రమమున నాశబ్ద మేకవచనము యొకరూపమును బహువచనమున మఱియొక రూపమును గలిగిన పేటొకశబ్దము నుదాహరించుచున్నాను. 'కూంతు' శబ్దము. దీనిని గూర్చి ప్రథమైకవచనమున 'రు' వర్ణకంబగునని చిన్నయ సూత్రించెను.²⁴ ద్వితీయార్థ్యంగమున 'కూంతు' అని యుండుటయే చిన్నయ యనుమతంబు నన్నయ కభిమతంబు ననుట నిర్వివాదము. ఇందును బ్రాచీన శాసనములలో శకటరేఫమే బహుళముగా వ్రాయఁబడినది.²⁵ నన్నయ భారతములో కూంతున్, కూంతును, కూంతులు, అను రూపములే వాడఁబడుచున్నవి. 'కూంతు' శబ్ద మేకవచనముగాఁ గూడ ప్రథమా విభక్తియందు వాడఁబడినది. కాబట్టి ప్రథమైకవచన రూపము కూంతు, అనుట యుక్తమే. దానినిబట్టి 'కూంతురు, కూంతులు, కూతుళ్లు' మొదలయిన రూపములు తరువాత గలిగినవి. 'కూంతురు' శబ్దమందలి రు వర్ణము పూర్వ వాచకమయిన బహువచన మేకవచనమగుట గలిగినదని సిద్ధాంతము. తెనుఁగున ద్వితీయాది విభక్త్యంగమును ప్రథమైక వచనమును సమానములనుటయును దీనిని బలపఱచుచున్నది. ఇట్లు రెండేసి రూపములు గలుగుట మఱల 'రు' ప్రత్యయ చరిత్రమున నుదాహరింపఁబడును. నేటి విశాఖమండలమున 'అప్పచెల్లెలు' అనుపదము సోదరి యనునర్థమున వాడఁబడుచున్నది. అప్పలును చెల్లెండ్రును అనుదానికి ద్వంద్వము చేసి మీరెంతమంది అప్పచెల్లెండ్రు అని యడుగుదురు. అప్పచెల్లెండ్రు=తోఁబుట్టువు స్త్రీలు. దీని కేకవచనముచేసి అప్పచెల్లెలు=సోదరి యనునర్థమునఁ గ్రొత్తపదము కల్పింపఁబడినది. ఇట్లే 'అన్నదమ్ముడు' కూడ గలిగినది.

పయి విచారణవలన 'వాన్తు' 'మగన్తు' మొదలయిన శబ్దములలోని రేఫము బహువచన ప్రత్యయము అని యంగీకరించినచో ప్రాచీనైకవచనరూప మెట్లుండెనని యడుగవచ్చును. ఆ 'ఋ' వర్ణకముపోగా మిగిలిన మగన్, వాన్, సత్యాది

24. కూంతు శబ్దము ప్రథమైక వచనమున రువర్ణకంబగు కూంతురు, కూంతులు, కూంతురులు, కూంతుళ్లు, కూంతురి నిత్యాదిరూపంబులు గ్రామ్యంబులని యెఱుంగునది.

25. నన్నయ్యకుఁ బూర్వశాసనము. నెం. 401-(1940 సం.) సిల్లాకున్తు, కున్తులు, కున్తులు అను మూడు రూపములును ఒక్కదానియందే గలవు. కాలము సుమారు (క్రీ॥ 650). IV వాల్య (ద॥ హిం॥ శా.) దీనియంద నేక శాసనములలో నన్నయనాటి వానిలోఁ గింది రూపములు గలవు. శా. సంఖ్య 1010. కుంతులు కుపమ (1015) కూంతులు జయమ, కూంతుసరియ పోల్పం గాంత రెండు అని సోమలదేవిశాసనము. నెం. 1007 (కాలము క్రీ. 1065) ఇది సమానరూప మనవచ్చును. మ్రిగానతి కూతుకోక [వెం]మ. వా. V ద. హిం. కే. శా. 1022. కాలము (1129 క్రీ)

త్యన్, మొదలయిన శబ్దములే ప్రథమైకవచనము లయియుండక తప్పదు. ఇట్లుండె ననుటకుఁ బయి యూహమాత్రమే ప్రమాణమా లేక యింక నేమయినఁ బ్రమాణ ములు గలవా యని యడుగవచ్చును.

‘శ్రీ మహేంద్రన్, చామియన్, శ్రీ త్రిభువాదిత్యక్,’ మొదలయిన రూప ములు నన్నయ్యకుఁ బూర్వపు శాసనములో నుండినట్లు ఉదాహరించితిని. ఇంత మాత్రమేగాక తుదిని ‘ఉ’ వర్ణముచేర్చగా నేర్పడిన ‘మల్యభణ్ణను’ అనురూపము గూడ నుండినట్లు పయిచోటిలో ఉదాహరించితిని. ఇంతియగాక అరవమునను గన్నడమునను నేటికిని బ్రథమైకవచనమున మహద్వాచకము ‘రామన్’ ‘రామను’ అనునట్లు ‘న’ కారాంతముగానే యున్నది మఱియును మహద్వాచకముయొక్క ద్వితీయాద్యంగము ‘న’ కారముతోనే ‘రాముని’ ‘కృష్ణుని’ ‘వాని’ మొదలయిన రూపములతోనే కనుపట్టుచున్నది. ‘రామన్, కృష్ణన్, రామను, కృష్ణను’ మొదలయిన రూపములమీద ‘ఇ’ వర్ణము చేర్చుటచే ద్వితీయాది విభక్త్యంగ మేర్పడిన దనుట నిస్సంశయము. ద్వితీయాది విభక్త్యంగముననే ప్రాచీనరూపము గనుపట్టుట సాధారణమని ముందొకసారి చెప్పితిని. ఇది సత్యమనుటకు నేటి శబ్దపరిణామమును జూచునది. ‘వానిని’ మొదలయిన ప్రాచీన సాధురూపములు ఉత్తర సర్కారుల వాడుకలో భ్రష్టములయినవి. నేడు ‘వాడు’ అను ప్రథమైకవచనమును ప్రాతి పదికముగా భావించి ‘ఇ’ ప్రత్యయమును జేర్చి వాడిని = వాడ్ని = వాణ్ణి, వీడిచేత,²⁶ వీడినుండి = వీణ్ణుండి, వాడిదగ్గఱ, దేముడిదగ్గఱ, వాండ్లు-వాళ్లు మొదలగు రూపము లేర్పడుచున్నవనుట యెల్లరకును దెల్లమేగదా! నేటి ద్వితీయాది విభక్త్యంగము ‘డు’ వర్ణమునుండి యెల్లేర్పడినదో యట్లే నాడును ‘న’ కారాంతములయిన ‘రామన్’ ‘రామున్’ మొదలగు రూపములనుండి ‘ఇ’ వర్ణముచేర్చుటచే ‘రామని’ ‘రాముని’ మొదలయిన రూపము లేర్పడియుండెనని యూహించుట మిక్కిలి సులభము గదా! పయి విచారణమునుబట్టి ప్రాచీనమయిన మహద్వాచక ప్రథమైకవచ నాంతము ‘న’ కారమనుట సిద్ధాంతము.

‘డు’ ప్రత్యయ మెల్లేర్పడినదో పయిని నిరూపింపఁబడినది గాని యిట్టి ‘డు’ ప్రత్యయము సంస్కృత ప్రకృతులపై నధికముగా వచ్చుటకును దెనుగు శబ్దముల పయిని రాకుండుటకును హేతువు నూహింపవలయును. అట్టి ‘డు’ ప్రత్యయము చేరునప్పుడు ప్రకృతిలోగల మార్పులను గూడ నిరూపింపవలయును. దేశ్యశబ్దముల యందు లింగబోధక ప్రత్యయములు చేరుట చాల నరుదని ముందే నిరూపింపఁబడి నది. సంస్కృతపదములు నన్నయ్యచే గ్రహింపఁబడి కావ్యరూపమున నంగీకరింపఁ

26. ఇట్టి రూపములు (1183 క్రి. వె॥) నాటికయుండెను. దణ్డనాయకుడి కొడుకు
ద. హి. కా. IV 1109.

బడుటకు ముందు సుమారొక వేయి సంవత్సరముల కాలము ఆ పదములు జనుల నోళ్ళలోఁబడి నలుగుచుండి నూపాంతరము లగుచుండెననియుఁ బయి చరిత్రమంతయు నీ వేయి సంవత్సరములయందలి పరిణామమనియును పాఠకులు తప్పక జ్ఞప్తి యందుంచుకొనవలయును. సంస్కృతపదములయందు లింగ విభజనము బాగుగా నెలకొనియుండుట పులింగ పదములను వేఱుగా నిరూపించి గ్రహింపవలసిన యవసరము తెలుగువారి కేర్పడినది. అన్ని ద్రావిడభాషలందును నామముల తుదిని, సర్వనామముల చివటను, క్రియావిభక్తి ప్రత్యయములకొనను 'అన్' 'అను' 'అం' అనెడి భిన్నరూపములుగల శబ్దము చేర్పఁబడుచునే యుండినదనుట నిర్వివాదము.²⁷ ఇట్టి మహద్భోధకమయిన అన్ ప్రత్యయము చేర్చుటచేతనే సంస్కృత పులింగ శబ్దములయందలి మహత్త్వమును నిరూపించుటకు తెనుగువారికి మార్గము. తెనుగు నామముల పయి దీనిని చేర్పవలసిన యవసరము తక్కువ. కాబట్టి తత్సమముల పయిని 'డు' ప్రత్యయ మధికముగాను, తెనుగుపదముల పయిని 'డు' ప్రత్యయ మల్పముగాను జేర్పఁబడుచు వచ్చినది. మగాదులు, బల్లిదాదులు కయిరాదులు అను గణములుమాత్రమే చిన్నయసూరి నిరూపించెను.

నన్నయకు ముందుండిన ప్రాచీనశాసనములలోని (క్రీ॥ శ॥ 600-1000) పురుషనామములను మూడు బేర్కొంటిని. “బొజమ, కడెయ, కొండ, (ఆచార్య) త్యాక్కియ, విద్దమయ్య, బొద్దియ, అయ్యపోటి, కాటి(శర్మ); ముసియ, గుణ్డమయ్య, గొబ్బడి” మొదలయిన పేర్లు పురుషులవి. నన్నయ కాలమునను తరువాతను వాడుకలోనుండిన తెనుగు పురుషనామములు. “గొడవుకామె, దాడెపోజు, కోటనాగ, పల్లెదామ, గోకనసూర, గడియనబూమ, వేమక ఎటియ, కొమ్మ ఎటియ, పాదటబొల్ల, తంత్రపాలవైదన, కామకుప్ప, గసడకొమ్మ, కాపనకుంట, ముసియనచెఱువు, సంక్యవెగ్గడ, మావెన, మాదెన, అంగరేకకాపె, తెలుకుల కొమ్మనగడియనలు, కూంతాండి, నూంకాండి, యాచకమారబోయు కొడుకుగండె, దేవ (భట్లు) అన్య (భట్లు) ఎత్తె (భట్లు) పోతె (భట్లు) అప్పన (భట్లు)” వీని యందు భట్లు పూజ్యార్థకము అనుట స్పష్టము. ఇట్లు తెనుగున మహద్వాచకము లన్నియును 'డు' ప్రత్యయము లేకయే వాడఁబడుచుండినవి. కావుననే 'డు' ప్రత్యయము తెనుగున నేర్పడుటయు, మిక్కిలిగా వాడఁబడుటయు సంస్కృతము యొక్క ప్రభావమనుటలో వింతలేదుగదా!

నేటిసంస్కృత 'డు' మంతములగు శబ్దములు, కేవలము 'డు' మంతములు గానే వచ్చెనా మఱియొక రూపములేదా! ఇంతమంది ప్రజలు ఇంత విశాల

27. అరవము. అవన్ = వాడు, రామన్ = రాముడు, వందవన్ = వచ్చినవాడు, వందాన్ = వచ్చినాడు. కన్నడము. అవం = అవను, రామం = రామను, బందవం = బందవను, బందా = బందానె.

మయిన తెనుగు దేశమున నొక్కరీతిగానే యీ పదములను గ్రహించుట యెట్లు సంభవించెనని యడుగక తప్పదు. దీనికిని సమాధానము శాసనస్థభాషను గ్రాంథిక పదములను బరిశీలించినచో స్పష్టపడక తప్పదు. నన్నయకుఁ బూర్వశాసనములలోని యీక్రిందిరూపములను బరిశీలించునది.

పాతకు (నెం. 364-1920) పోయ్యళరామ (నెం. 334-1904)

కామినీ బొడబ్బనూ త్తొణ్ణ (నెం. 342-1920)

గొణకె నల్లాత (చాళుక్యభీముని ధర్మవరపు శాసనము) పణ్డరంగు (అద్దంకి శాసనము.)

రామణ్ణ (నెం. 342-1922) (నెం. 839-1922)

అపిమనగణ్ణ (అభిమానగంగః) (నెం. 811-1917)

నన్నయ తలువాతి కాలపు శాసనములోని రూపములను బరిశీలించునది.

దేవడు (క్రీ. 1277) గోపాలదేవని కూంతులు (క్రీ. వె. 1272) హరిహర నాథనికి (క్రీ. వె. 1430) మార్బలభీమ (క్రీ. వె. 1202) (తెలింగానాశాసనములు) భీమనాథని పెట్టిన (క్రీ. వె. 1132) రాయపనాయండు (క్రీ. వె. 1175) నాగదేవండు (క్రీ. 1131) భీమండు (1168 క్రీ.) సోమని (1133 క్రీ.) దత్తామాత్య సోమండు (క్రీ. 1146).

ఈ రూపములు ద. హిం. శా. IV, V సంపుటములలోనుండి గ్రహింపఁ బడినవి. ఇవి సామాన్యములుగాన శాసనసంఖ్య నిరూపింపఁ బడలేదు.

వ్యాకరణముచేత నంగీకరింపఁబడి ప్రమాణ గ్రంథములలోని కెక్కిన యీ క్రింది శబ్దములుగూడఁ బరిశీలింపఁదగును.²⁸

‘వృద్ధు, సీచు, మూర్ఖు, గృహస్థు, చార్వాకు, అసుర, దూత, యోధ, శుంక’ పయిపదము లన్నియును సంస్కృతమున ‘అ’ కారాంత రూపములే. వీని కెన్నివిధములయిన రూపము లుండుటకు వీలో యన్నిరూపములును భిన్నకాలములలో నుండినవనుట స్పష్టము. ఉదాహరణమున కొక్క రామశబ్దమును గ్రహింపవలెను. దానికిఁ గలుగఁదగిన రూపములు — ‘రామ, రాము, రామన్, రామున్, రామన్తు, రామున్తు, రామండు, రాముండు, రామడు, రాముడు; ఇవి పది విధములయిన రూపములు. నన్నయభాషా సంస్కారముచేసి తన భారతమును రచించుటకు ముందు భిన్నభిన్న మండలములలో, గొన్ని యేకకాలమునను, గొన్ని భిన్నకాలములను, బయిరూపములవంటి రూపములన్నియు వాడఁబడుచుండెననుట నిస్సంశయము. అందు ప్రాయశముగా ‘అ’ కారాంతములకు

28. వృద్ధాదుల డుజనకు లోపంబు విభాషనగు. బా॥ వ్యా. త॥ 50. 60-61. నూ.

రాముడువంటి ప్రథమావిభక్తేక్యవచనరూపము నంగీకరించుటవలనను, వైయాకరణులు దానిని గ్రహించుటను, నదియే వ్యవహారమున బహుళమగుటను, నిలిచినది. తక్కినవి నశించినవి. ఇంకొకవిషయ మేమనగా నిత్యవ్యవహారమున సంస్కృతమునందలి అకారాంత మర ద్వాచకము లే కొంచెమో వాడంబడుచుండునుగాని నన్నయ తన గ్రంథమున వాడిన సంస్కృతమునందలి 'అ'కారాంత ప్రకృతులన్నియును వాడుకలోనికి వచ్చియుండెనని యెవ్వరు ననలేరుగదా! కొన్నిరూపములనుండి పద్ధతిని గ్రహించి దానిచొప్పునఁ దక్కినశబ్దముల నన్నిటిని దనకనువు పడినవానిని వాడెనని గ్రహించుట యుక్తిసహము.

ఇక రామశబ్దమునుండి రాముడు ఎట్లు వచ్చెననుట స్పష్టము. రామ = రామన్ = రామన్త = రామున్త = రాముండు = రాముడు. నడిమి 'అ' కారము ఉకారముగా మారుట ఉకారముయొక్క యాకర్షణమువలన ననుట స్పష్టము.

ఇట్లు 'డు' ప్రత్యయము తత్సమములమీద మాత్రమే యేర్పడలేదు. దేశ్యశబ్దములగు మగఁడు, మనుమఁడు, తమ్ముఁడు మొదలయిన కొన్నిశబ్దములమీద నీ శువర్ణముగాని, దానికిఁ బూర్వమయిన 'అన్' ప్రత్యయముగాని చేరిన తరువాతనే వాని ననుసరించి సంస్కృతముల పయికిం బ్రాకినది యని యంగీకరింపక తప్పదు. తెనుఁగులోని యభ్యాసముల చొప్పుననే సంస్కృతపదములు ఆంధ్రములోని కాప్రత్యయములతోనే వచ్చినవని యంగీకరించుట తప్పదు. ఇట్లు 'డు' ప్రత్యయము స్థిరపడిన తరువాత బల్లిదుఁడు మొదలయిన మఱికొన్ని దేశ్యశబ్దములు పయివాని సామ్యమున నేర్పడియుండవచ్చును.

4. 'ము' ప్రత్యయ చరిత్రము

అచ్చ తెనుఁగు శబ్దములు తఱచుగ స్త్రీసమంబులును గ్లీ బసమంబులును ననుట చేత వీనియందుఁ గొన్ని శబ్దములు 'ము' వర్ణాంతములు సాధారణముగా నున్నవియే యనుట నిస్సంశయము. 'వేము, పాము, కనుము' మొదలయినవి. ఈ మువర్ణకమునకు నేడు వాడుకలోనున్న రూపములు 'ము', 'ంబు,' 'మ్ము' అనునవి. ఈ మూఁడు రూపములును 'వనము, వనంబు, వనమ్ము' అనునట్లు సంస్కృత ప్రకృతుల పయినివచ్చును. తెనుఁగుశబ్దములపయి నిట్టిన్ని వికల్పరూపములు లేవు. పాము, వేము, రూపములే గలవు. 'పాంబు, పామ్ము, కనుంబు, కనుమ్ము' అనురూపములకు వాడుక లేదు. ఇట్టిభేద మెందుకు గలిగినది యని ప్రశ్నింపకతప్పదు. సమాధానము ముందు తెలుపఁబడును. 'పాము, వేము' శబ్దములకు అరవమున 'పామ్ము, వేమ్ము' అనునవియే సమానరూపములు. ఇవియే ప్రాచీనములనుట స్పష్టము మాత్రమే గాక క్రింద నిరూపింపఁబడు ప్రణాళికకును చరిత్రకును అదుకుచున్నది.

నన్నయకు ముందుండిన భాషలోని తత్సమామహాద్రూపములను నిరూపించితిని. “పట్టనబు; వక్రబు; వక్రంబు; రాజ్యమ్ము; కల్పపట్టనబు; సాసనపు; దమ్ముకు; కయ్యమ్ము; సురలోకం (నెం. 342-1922) శ్రీ బ్రహ్మేశ్వరమ్ (నెం. 268-1922) బృన్దబు, క్రమబు, కలశబు, పాపబు, పట్టబు (యుద్ధమల్లుని బెడవాడ శాసనము) ఉద్యోగమ్ము.”

ఈ పయిరూపము లన్నియును 6 వ శతాబ్దినుండి 9 వ శతాబ్దివఱకు నుండి నవియనుట స్పష్టము. వీని తుదినున్న ‘బు, మ్ము, మ్, ం, మ్ము’ అనునవి యన్నియును నేటి ‘ము’ వర్ణక పూర్వరూపములే యనుట నిర్వివాదము. డు ప్రత్యయ మెట్లు తెనుఁగున స్వాభావికమయి యేర్పడి తత్సమములపయి బహుళముగాఁ జేర్పఁబడి వాడుకలోనికెక్కినదో యట్లే ‘ము’ ప్రత్యయమును ననుట యుక్తము. తెనుఁగునఁ గొన్ని మూలరూపములు నామములకును గ్రియలకును నాధారము లయినవి యుండెననుట నిర్వివాదము. అవియే తెనుఁగు ధాతువులు. అట్టి తెనుఁగు ధాతువులపయిఁ గొన్ని ప్రత్యయములు చేరుటవలన కృద్రూపము లేర్పడినట్లు కృదంత ప్రకరణమునుండి తెల్లము కాగలదు. “పువర్ణకంబు మాయ్యాదులకగు”²⁹ ‘మాపు, మేపు, అడుపు, కానుపు’ మొదలయినవి. ఈ ధాతువుల స్వభావము క్రియాప్రకరణమున విశదపఱుపఁబడును. ఈ ‘పు’ వర్ణకము ఒక్క తెనుఁగునకే గాక యితర ద్రావిడభాషల కన్నిటికిని సమానము. ‘ప్ప, మ్ము, బు, మ్ము, పు, పు’ అనురూపములతో నియ్యది యందు గనుపట్టుచుండును.³⁰ ఇట్లు ప్రాచీనమయిన ‘పు’ వర్ణమే తెనుఁగు మూలధాతురూపములపయి జేర్పఁబడుచుండినదియే సంస్కృత పదముల తుదిని గూడఁ జేర్పఁబడుచు వచ్చినది. ఇందలి పకారము బకారమగుటయు ముందు నాసిక్యమేర్పడుటయు వింతలేదనియు మిక్కిలి సామాన్యమనియు ముందు నిరూపింపఁబడియే యున్నది. కాఁబట్టి ‘క్రమబు, క్రమంబు, రాజ్యమ్ము’ మొదలయిన ప్రాచీన రూపములుండుట సంభవించినది. ‘పు’ వర్ణకమే ప్రాచీనమనుటకు హేతువు లనేకములు గలవు. ప్రాచీన ద్రావిడమున ‘బ’ వర్ణములేకుండుటయు, తెనుఁగున కృత్ప్రత్యయముగా ‘పు’ వర్ణమే నిలుచుటయు, పదాంతమందున్న పువర్ణము ‘బు పు’ వర్ణములుగా మారుట సహజమగుటయు, తెనుఁగు సమాసములలో ‘పుంపు’లు గల విశేషణ రూపములుండుటయు, ననునవియేయా హేతువులు. పామ్ము, అను అరవరూపముతో సమానమయినదియే తెనుఁగున ‘పాము’

29. బా॥ వ్యా॥ కృత్తు. సూ.11.

30. అరవము—మరబు—(వాడుక) సివప్ప (ఎలుపు) ఎలుపు (ఎమ్ము) పుళిపు (పులుపు)

కన్నడము— { మునిపు (కోపము) కెంపు (ఎలుపు) బల్పు (బలుపు)
తెరపు ఇరపు కరుబు (చెరుకు)

అయినది. కన్నడమున పాబు=పావు=హావు అని పు వర్ణము ఏర్పడినది. క్రమబు, పట్టనబు మొదలయిన రూపముల తరువాతనే 'క్రమంబు మొదలయిన రూపములు గలిగినవనుట యుక్తము. తుదినున్న బిందుపూర్వక బువర్ణము ఉచ్చారణమునఁ గాల క్రమమున 'మ్ము'గా మారినదనుటకు శాబ్దికమగు నభ్యంతరము లేదు. ఇంకొక విషయమేమనఁగా ప్రాచీన గ్రంథములలో ము విభక్తిక యతి మాత్రమే యుండినది. అనగా 'పు. పు, బు, భు' వర్ణములకు విభక్తి 'ము' వర్ణముతోనే యతి. విభక్తి ము వర్ణము 'పు బు' వర్ణములతో నభిన్నముగావున నియ్యది యుక్తమే. కాల క్రమమున ము వర్ణ సామాన్యమునకు యతి యేర్పడి ముకార యతి సిద్ధమయినది. దీని భావ మేమనఁగా ప్రాచీన కాలమున 'పు బు' వర్ణములుగా నుండిన ప్రత్యయమే నేటిము వర్ణముగా నేర్పడుటవలన నట్టి యతిని మాత్రమే ప్రాచీనులంగీకరించిరనుట.

ఇది యిట్లుండ తత్సమములయిన 'జ్ఞానమ్' మొదలగు ఆకారాంతామహా ద్రూపములు తెనుఁగునకు రావలసివచ్చినది. హలంత శబ్దములు తుదిహల్లు ద్విరుక్త మగుటవలనను 'ఉ' కారము చేర్పబడుటవలనను తెనుఁగునఁ జొచ్చుచున్నవనుట నిస్సంశయము. 'తటిత్తు, బుక్కు, వాకు, వాక్కు' మొదలయినవి. ప్రాచీన కాలమున 'బ్రహ్మీశ్వరిమ్, ఉద్యోగమ్ము' అను రెండురూపములు శాసనములలో నుండునట్లుదా హరించితిని. కాబట్టి 'జ్ఞానమ్, జ్ఞానమ్ము' అనునట్టి రూపములు రావచ్చుననుటకు సంశయము లేదుగదా! ఇవి యన్నియును గలిసి కాలక్రమమున 'నేటి' ము వర్ణక మేర్పడి తత్సమ దేశ్యసమానముగా నున్న ప్రత్యయమయినది.

ఇక తెనుఁగు శబ్దములలో మాత్రము, 'ంబు, మ్ములు' లేవాయని యడుగ వచ్చును. 'అంబు, అమ్ము, వమ్ము, చెంబు' మొదలయినవి యనేకములున్నవి. కాని యవి యన్నియు దేశ్యములు. అవ్యుత్పన్నములు. అవి ప్రకృతిస్థములే గావున ప్రత్యయములని భావింపక తీరదను నక్కటలేదు. వానిని విభజించి యేర్పరించు వారును లేరు. అవసరమును లేదు. ఏయేడ మేయే రూపములతో నిలిచిపోయి నదో ఆయా రూపములే యాచ్చికపదములకు ప్రకృతులయినవి. 'పాము, వేము' అనువాని కితరరూపములయిన 'పాంబు' 'వేంబు' అనునవి భ్రష్టమయినవి. ఆ రూప ములు ప్రాచీనావస్థలు. సంస్కృతపదము లెప్పటి కప్పుడు ప్రకృతులనుండి యేర్పడ వలసినవి, ఉన్నతకావ్యాది ప్రయోజనము గలవి. ప్రకృతిప్రత్యయవిభాగము కలుగుటచే వ్యుత్పన్నములు. కాబట్టి ప్రత్యయములయిన 'బు' 'ంబు' 'మ్ము' లన్నియును గవులు రూపములను జేసికొనుటలో గణయతి ప్రాసాద్యానుకూల్యముల కొఱకు వాడుచునేయుండిరి. కాబట్టి యా మూడురూపములు గ్రంథములలో వాడబడుచున్నవి. ఆ కారణముననే తత్సమరూపములు మూడువిధములుగా నున్నవి.

5. పు ప్రత్యయ చరిత్రము

ఈ పు ప్రత్యయము, ఉకారాంతములయిన సంస్కృత శబ్దములపై ని గనుపట్టుచున్నది. 'తరువు, ధేనువు, మధువు, గోవు,'³¹ గురువు (గురుడు) ఆచ్ఛిక శబ్దంబుల తుదినిగూడ నియ్యది కనుపట్టుచునే యుండును. గాని వైయాకరణు లద్దానిని బయిరీతిని ప్రత్యయమాత్రముగా నిరూపింపలేదు. అనేకస్థలముల నయ్యది ప్రకృతిస్థమనియే భావింపబడుచున్నది. 'చావు, నోవు, ఆవు, మనువు, కొలువు' మొదలయిన శబ్దములమీది 'పు' వర్ణకము కృత్ప్రత్యయంబని చిన్నయసూరి నిరూ పించెను. చిన్నయసూరి నిరూపించిన ధాతువులు చాల నల్పసంఖ్యాకములు. ఆతఁడు³² నిరూపించిన ధాతువులప్రాచీనరూపములు, నేటి రూపములకంటె భిన్నములు. ఈ విషయము ధాతుప్రకరణమున నిరూపింపబడును. ఈ పు వర్ణమును కృత్ప్ర త్యయ మనుటచేత నయ్యది ప్రకృతిస్థమనుటయే యుక్తము. కావుననే యితర ప్రత్యయముల ముందట దీనికి లోపములేదు. 'ఆవు, పూవు, నూవు,' అను మూఁడు శబ్దములకును బహువచన ప్రత్యయమగు లు వర్ణకము పరమగునపుడు 'పు' వర్ణకము లోపించుచున్నది. పు వర్ణ విరహితమయిన యేకాక్షరములే యాశబ్దముల ప్రాచీన రూపములని చెప్పట యుక్తము.³³ కృత్ప్రత్యయ పు వర్ణచరిత్రమునకును ప్రథమా విభక్తి పు వర్ణకచరిత్రమునకును గొంత భేదమున్నట్లు పయి నిరూపణము వలన స్పష్టము. కొంత సంబంధమును తబ్బిబ్బునుగూడ నుండక తప్పదనుట నిస్సం శయము.

తెనుఁగు కృత్ప్రత్యయములగు 'పు, బు, ము' లతో నర్థమునను ఆదిని ఇయ్యది యభిన్నము. ము ప్రత్యయచరిత్రమును నిరూపించినపు డిచ్చిన ప్రయోగ ములలో 'సాసనపు' అను ప్రాచీన ప్రయోగము నొకటి చూపించితిని. అదియే నేడు 'శాసనము' 'శాసనమ్ము' 'శాసనంబు' అను మూడు రూపములలో నున్నది. వీనితుది ప్రత్యయములు 'బు' వర్ణముతో నభిన్నమని చెప్పనక్కఱలేదు గదా! ఈ బు వర్ణమును 'పు' వర్ణముగా మాటియుండెననుట నిశ్చయము.

ఇక తత్సమముల తుదినున్న 'పు' ప్రత్యయము కేవలము ఉకారాంత శబ్దములమీద మాత్రము వచ్చును: హాసగన్నడమున నీ 'పు' ప్రత్యయము ఉకారాంతముల పయినేగాక అకారాంత తత్సమములపయిని గూడ వచ్చును. 'వచనపు, పుస్తకపు' మొదలయినవి. ప్రాచీన కర్ణాటకభాషయందు ప్రథమా విభక్తియందు ప్రత్యయము లేకయే 'గురు, వధు' అను రూపములు వాడుచుండిరి.

31. బా॥ వ్యా॥ తత్సమ 48, 49, 50. 32. బా॥ వ్యా॥ కృత్తు. సూ. 17.

33. ఆ॥ భా॥ చ॥ పుట 915.

కాని వానికి సంధియందు నడుమ వకార మాగమముగా వచ్చుచుండినది. 'గురు + ఇన = గురువిన, వధు + ఇం = వధువిం. ఇట్లు సంధివాపుటకు వచ్చిన వకారమే పయి పు ప్రత్యయమునకు మూలము. భాష యజంతమగునపుడు అనుచిత విభాగమున 'గురువు + ఇన' అనురీతిని విభజనమేర్పడి గురువు మొదలగున రూపము లేర్పడి నవి. ఇట్టి రూపములే తెనుఁగునఁ గూడ వ్యవహరింప బడినవనుట స్పష్టము. ఇట్లనుటవలనఁ గన్నడమునుండియే యీ రూపములు వచ్చినవనుట గాదు. దాని సామ్యమును నుండవచ్చును. తెనుఁగున 'గురు + ఎక్కడ' ఇత్యాది స్థలముల యందును 'గురు + ఉ' (ఎల్ల తెనుఁగు పదముల పయిఁజేరిన ఉకారము) అను చోటను గూడ నీ వకారము వచ్చి యుండును. అట్టి రూపములు ఆచ్చికమై పదాంత్యమయిన 'పు' వర్ణకముయొక్క శ్రుతివలనఁ గూడ స్థిరపడియుండవచ్చును.

ఇక గురువు గురుఁడు అను రెండు విధములయిన రూపములలో డు వర్ణాంత రూపము నవీనమనియు రాముఁడు మొదలయిన అకారాంత శబ్దముల సామ్యమున గలిగినదనియు నూహించుట సులభము. ఉకారాంత శబ్దములకన్నింటికిని 'పు' వర్ణాంతత గలదు. డు వర్ణాంతత కొన్నిటికిలేదు. కొన్ని శబ్దములకు 'మను, వటు' మొదలయిన వానికిఁ బ్రాచీనులు డువర్ణాంతత లేదనిరి. అట్లు చెప్పినవానిలోఁ గొన్నింటికి 'వటుఁడు' అనురీతిని అర్వాచీనప్రయోగములు కనుపట్టుచున్నవి. అంతియేగాని 'మనుఁడు' అని రూపములేదు. 'మనువు' అనురూపమే గలదు.³⁴ కాబట్టి పు వర్ణ మే ప్రాచీనమని చెప్పవలయును.

రాహు బాహు³⁵ శబ్దములపయి 'పు' వర్ణకము లేకనే ప్రయోగింపఁ బడుటనుబట్టి చూడగాఁ గొన్ని ఉకారాంత శబ్దములు కేవలము ప్రత్యయ విహీనముగా వాడఁబడుచుండెననుట స్పష్టము. 'శంభూ, జరత్కరూ' మొదలయిన సంబుద్ధియందలి రూపములు పయియంశమును దృఢపఱచుచున్నవి. తరులు, ధేనులు గురులు మొదలగు వికల్పరూపములలో పు వర్ణకము లేకుండుట పు వర్ణ విరహితైక వచనాంతములు వాడుకలో నుండినట్లు నిరూపించుచున్న దనవచ్చును. ఇంతియగాక వర్ణము, వర్ణపు, వర్ణ, ధర్మము ధర్మపు,³⁶ మొదలయిన రూపములును అకారాంతములయిన అమహద్రూపముల పయికిఁగూడ నీ యభ్యాసము ప్రాకినట్లు నిరూపించుచున్నది. 'ధర్మకు' అనునట్టి పాత్రీనశాసనస్థ ప్రయోగమును ముందు ప్రకరణమున నిరూపించితిని. దీనినిబట్టి యాశబ్దము ప్రత్యయ విహీనముగా వాడఁబడుచున్నను గూడ కవుల ప్రయోగమునకును వైయాకరణుల లెక్కకును

34. మనువట్వాది శబ్దానాం నడుజ్జీశ్చ ప్రయుజ్యతే. ఆధర్వణకారిక. వటువును మనువును బటువు డులకు బాసి పరగుచుండు. ఆం॥ భా॥ భూషణము. 35. ప్రౌ॥ వ్యా॥ శబ్ద. నూ. 20.

36. ప్రౌ॥ వ్యాకరణము—25. నూ.

ఎక్కలేదనుట స్పష్టము. ఇట్లే మఱికొన్నియు నుండెనని యూహించుట నిర్బాధము.

ఈ విచారణమును బట్టితేలిన ఫలిత మిది. మొదట ప్రత్యయ విహీనముగా ఉకారాంతపదములు ప్రథమావిభక్తిని వాడఁబడుచుండినవి. తరువాత అనుచిత విభాగమునను కన్నడ సంపర్కమునను 'వు' వర్ణాంతములయినవి. తరువాత ఉకారాంత మహద్వాచకములు డు వర్ణాంతములుగాగూడ అకారాంతశబ్ద సామ్యమున నయ్యెను. ఆతరువాతఁ గొన్ని అకారాంతములయిన అమహత్తులును వువర్ణాంతములయినవి. ఏకకాలమున నీభిన్నజాతుల రూపము లన్నియు భిన్నశబ్దములలో వాడఁబడుచుండెనని యూహించుట స్పష్టము.

6. లు ప్రత్యయ చరిత్రము

“లువర్ణంబు బహువచనంబు” అను చిన్నయనూరి వచనంబున నేటి తెనుఁగున బహువచనార్థమున వాడఁబడు ప్రత్యయము ‘లు’ అనునది. నన్నయ భారతమునుబట్టి చూచినను చింతామణినిబట్టి పరిశీలించినను ‘లు’ వర్ణమే బహువచన ప్రత్యయమనుట నిస్సంశయము. అనఁగా నన్నయకాలముననే బహువచన ప్రత్యయము ‘లు’ వర్ణముగా స్థిరపడినదనుట.

7, 8, 9 శతాబ్దములయందలి శాసనములు

మహారాజులూకు; సంవత్సరంబుల్; రట్టగుళ్ళు, పుట్టు. ఆజ్ఞపట్టు, రాజుల ముట్టు. కలిముడిరాజుల్; (జయసింహవల్లభుని శాసనములు 641 సం.) కాపుళు, గోళకోటి;³⁷ శివాప్పరాజుల్; భటారశకు; సోముళు, గొరవళి; చెరువుళు; గవిలాళు, కన్న్యళను,³⁸ సకల శాస్త్రార్థ పారగులు; పండరంగులు, స్థమానులు, దమ్మువులు (III విజయాదిత్యుని ధర్మవరపుశాసనము. అద్దంకి పండరంగుని శాసనము) కొట్టంబుల్;

పనికొళు; కొండ్లకళి; పెద్దళి, కొండ్లకలు; పచ్చకొళి; పొనికన్దిఱముకొళు; ముద్దకచ్చికొళి (అహదనకరశాసనము)

బోళు; రజులముడ్లు; గవిలాళు; వేడ్లుము; (ముంగి దొగరాజు లక్ష్మీపుర శాసనము.)

పయి ప్రయోగములు చాలవఱకు ఏడుమొదలు తొమ్మిది శతాబ్దములలో నివి. అనగా నన్నయకు సుమారు 250 సంవత్సరములనాటివి.

37 నె: జి. శా. వాల్య. II. నెం. 67. కందుకూరు.

38 డిటో. వా. III పాదిలి. 2. నెం.

పయివానిలో 'లు, ల్, ఘ, ళ్' అను నాల్గును ప్రత్యయములుగా గనపట్టుచున్నవి. ఇంతియగాక 'కళ్, కలు, కొఘ, కొళ్' అంతమందుగల రూపములును గనుపట్టుచున్నవి.

నన్నయకుఁ బూర్వపుభాష యంతయు భిన్నరూపమున కేవల మాండలికా వస్థయందుండెనని ముందు నిరూపించితిని. ఏకకాలమందు ఏకశాసనముననే భిన్న రూపములు వాడుటబట్టి యక్కాలమున నన్నియును నచ్చట నవ్యవస్థితముగా వాడబడుచుండెననుట స్పష్టము. పయిరూపములనుబట్టియు నన్నయకుఁ బూర్వ భాషనుగూర్చి యాప్రకరణమున వివరించిన లక్షణములను బట్టియు 'లు, ల్' అను నేటి బహువచన ప్రత్యయములకు 'రు' 'ర్' అనునవి పూర్వము లనుట స్పష్టము.

పయి 'ళ్' ప్రత్యయ మెట్లు తెనుఁగునకు వచ్చెనను విషయమును విమర్శింప వలసియున్నది. అరవమునను, కన్నడమునను, మలయాళమునను చాలకాలము నుండి 'కళ్' అను నొక బహువచన ప్రత్యయము కనుపట్టుచున్నది. ఇది నేటికిని మిక్కిలి ప్రచారములోనే యున్నది.

కరుక్కళ్, (అరవము) కరుగరు (కన్నడము) కరుక్కళ్ (మలయాళము) గురువులు, తెనుఁగు. ఈ 'కళ్' ప్రత్యయము అమహద్భహువచన ప్రత్యయముగా తొలుకాప్పియనారుచే అరవమున నిరూపింపబడినది. కాని దీనిని అమహద్భాచకముల తరువాత వాడియే తీరవలయునను నిర్బంధములేదు. 'మాడు వందన' (పశువులు వచ్చినవి) మాడుగళ్ వందన (పశువులువచ్చినవి)³⁹ అనగా 'కళ్' ప్రత్యయము క్రీస్తునకుఁ బూర్వమే ద్రావిడభాషలో బహువచన ప్రత్యయముగా నుండెననుట నిస్సంశయము. అది మొట్టమొదట అమహద్భహువచనము మాత్రమయ్యుఁ గాలక్రమమున మహత్తులపయినిఁ గూడఁ జేర్పఁ బడుచుండెను. మహద్భహువచనము 'అర్' అనునది. (దేవర్, నరకర్) ఆ 'అర్' అంతమందుగల సదములపయిని గూడ 'ఆచార్యర్కళ్' ఈ 'కళ్' చేర్పఁబడుచు వచ్చెను. ఇట్లే కన్నడమునను ప్రయోగములు గలవు. నృపతుంగడు. (క్రీ॥ శ॥ 850) కన్నడ కబ్బంగళ్ (కన్నడకావ్యములు) చిరంతనాచార్యర్కళ్ (చిరంతనాచార్యులు) అని ప్రయోగించెను. ఇట్లే ప్రాచీన శాసనములందెల్లను గన్నడమునను అరవమునను ఈ 'కళ్' ప్రత్యయము కనుపట్టుచునేయున్నది. ఈ 'కళ్' ప్రత్యయము ద్రావిడభాష లన్నిటిలో బహువచన ప్రత్యయముగా నుండినట్లుఁ హించుట సులభము. కాబట్టి యీ 'కళ్' ప్రత్యయమే ప్రాచీన శాసనము

లందున్న పదములలోని 'ళ', 'ళు' ప్రత్యయమునకు పూర్వరూపమని యూహింప నగును.

అట్లయినచో నడిమి క కార మేమయినది యని యడుగవచ్చును. తెనుఁగున ఊనికయొక్క స్థానము మాఱుటచేత ననేకస్థలములలో నక్షరములుపోయినట్లు నిరూపించితిని. (మొగము = మోము. సగము = సాము. స్వర్ణకారి = సొన్నారి. కన్యక = కన్యె) పయియుదాహరణము లన్నిటియందును 'క, గ' లు పదమున లోపించినవి. అట్లే యీ 'కళ' లోని క కారము లోపించియుండెననుట కభ్యంతరములేదు. అట్టి 'క' కారము లోపించెననుటకు నేటి వ్యావహారిక తమిళముందు నిస్సంశయమయిన యుదాహరణము గలదు. పండితకళ = పండితాళ (పండితులు) బ్రాహ్మణకళ = పిరామణాళ. (బ్రాహ్మణులు) కేవలము 'క-గ' విరహితమయిన 'ళ' మాత్రమే నేడు బహువచన ప్రత్యయముగా నెల్లెడలను దమిళమున పయి పదములలో వినఁబడుచుండును. ఇట్టి లోపము తెనుఁగున సుమారు 1500 సంవత్సరములకు ముందే వచ్చినట్లు యూహింపనగును. ఆ 'ళు' వర్ణమే 'లు, ల్, ళు, ళ్' మొదలయిన రూపములతో ప్రాచీనమయిన తెనుఁగు శాసనములలో గనుపట్టుచుండును. ఈ సిద్ధాంతమునకుఁ బయిని నిరూపించినది మాత్రమేకాక యింక ననేకములయిన యాధారములు గలవు.

(1) అహదనకర శాసనమున 'కళ', 'కళు', 'కలు', 'కల్' మొదలయిన ప్రత్యయములు అంతమందుగల బహువచన రూపములు నిరూపింపఁబడినవి.

(2) ఇట్టి 'లు' వర్ణమేర్పడిన తరువాత క కారము లోపింపని యనేకస్థలము లందు పద మనుచితవిభాగమునకు గుఱియై పూర్వ 'క' కారముగాని దాని వికృతిగాని ప్రకృతిలోని భాగముగా భావింపఁబడినట్లు అనేక శబ్దములనుబట్టి నిరూపింపవచ్చును. ఈ శబ్దముల ప్రకృతులు అరవ కన్నడములలో 'క' 'గ' లు లేకుండునట్లు స్పష్టముగా గనుపట్టును⁴⁰. ఇట్లు అనుచితవిభాగమువలనఁ గలిగిన శబ్దములనేకములను జూపింపవచ్చును. 'ఏనిక, గొడుగు, నక్క, ముక్క, ఎలిక, పీనుఁగు' మొదలయిన రూపము లిట్లే యేర్పడినవి.

40. C. G. D Page 245. సంధి. కో॥ రామకృష్ణయ్యగారు. పుట. 10.

అర, కన్న.	అర, కన్న.	తెనుఁగు	తెనుఁగు	ఏకవచనము
ఏకవచనము	బహువచనము			
ఈ	ఈకళ	ఈగలు	ఈగ + లు	
ఎలి	ఎలికళ	ఎలికలు	ఎలిక + లు	
నరి	నరికళ	నరిక్కలు	నరిక్క + లు	
అనై, (అనె)	అనైకళ ఆనెగళు	ఏనికలు	ఏనిక + లు	

(3) పయిరీతి ననుచితవిభాగమువలన మార్పడిన కొన్ని నకారాంత శబ్దములును గలవు. కలవ్యాదులును 'రేను, గోను' శబ్దములును, కలకులు, కొలకులు, మ్రాకులు, రేగులు మొదలయిన బహువచనాంత రూపములను బొందుచున్నవి⁴¹. పయిశబ్దములకు రేను రేగు, కొలను కొలకు అనునట్లు రెండేసి యేకవచన రూపములును ఒక్కటే బహువచనరూపమును సిద్ధములయినవి. ఇట్లేర్పడుటకు హేతువు ప్రాచీనరూపము 'కొళమ్' అనియుండుటయే. ఇది తమిళమలయాళాది రూపములతో నభిన్నము. తమిళము 'కుళమ్' తమిళములోని 'కు' వర్ణము తెనుగున 'కొ' యగును. తుదినున్న మకారమునకు 'క' కారము పరమయి 'కొళంకళ్' అను రూపమేర్పడినది. తరువాతి పరిణామము కొలంకుళు = కొలంకులు = కొలంకు + లు = కొలకులు. ఏకవచన రూపమున తుదినున్న మకారము 'ను' వర్ణముగా మాటి 'కొలను' అని యేర్పడినది. కాబట్టి ఏకవచనమున కొలను, కొలకు అని రెండురూపము లేర్పడుట సంభవించినది. బహువచనమున నొక్కరూపమే కొలకులు అనియే కలదు. కొలనులు అని లేకుండుట కిదియే హేతువు. ఇట్లే రేను, గోను, శబ్దములు మొదలయినవానికిని ఊహించుకొనునది.

ఇట్లు 'కళ్' ప్రత్యయము 'లు' వర్ణముగా మారెనని యూహించుటకుఁ బయిని హేతువులను నిరూపించితిని.

కళ్ ప్రత్యయముయొక్క పరిణామమయిన 'లు' ప్రత్యయము చాల ప్రాచీన శాసనములలోఁ గూడ గనుపట్టుచున్నట్లును నిరూపించితిని. ఇట్లేర్పడిన 'లు' 'ళు' వర్ణములు ఇతర హలంతములుగా నుండి యజంతములయిన కొన్ని శబ్దముల యంతములతో జేరి యనేకములయిన మార్పులను బొందినవనుట స్పష్టము. ఆ క్రమమును గ్రింద నిరూపించుచున్నాను.

1. డి, డు, రు, లి, లు అంతమందుగల శబ్దముల తుదిని లు వర్ణము చేర్చునప్పుడు పూర్వస్వరమునకు లోపము గలిగి, రెండుహల్లులును సంయుక్తములయి సమీకరణమున, 'ల్లు' 'ళు' 'డ్లు' అంతమందుగల రూపము లేర్పడినవి. ఈ ల్లు వర్ణము మఱల వేఱుపడి యజ్ఞక్తి కలుగుటనో, లేక పూర్వాక్షరములగు 'రు, డు' లు మారుటవలననో మఱల లువర్ణాంతరూపములును నేర్పడినట్లు నిరూపింప నగును. ఈ క్రింది యుదాహరణములను గ్రమముగాఁ బరిశీలించునది.⁴²

లేడి = లేడులు, (లేడ్లు) = లేళ్లు.

గుడి = గుడులు, (గుడ్లు) = గుళ్లు.

త్రాడు = త్రాడులు, త్రాడ్లు = త్రాళ్లు—త్రాఘలు.

41. బా॥ వ్యా॥ ఆచ్చిక॥ నూ. 18. 19. 42 బా॥ వ్యా॥ ఆచ్చిక పరిచ్ఛేదము. నూ. 12-17.

ఆ. భా. చ॥ పు. 902-915,

ఏడు = ఏడులు = ఏండ్లు = ఏళ్లు — ఏళ్లులు.

పిడికిలి = పిడికిలులు = పిడికిళ్లు = పిడికిళ్లులు.

ఊరు = ఊరులు = ఊడ్లు = ఊళ్లు = ఊళ్లులు.

పయిరూపము లేర్పడుటలో, గాలక్రమమును బయివరుస స్పష్టపఱచుచున్నది. 'గుళ్లు' మొదలయిన రూపములకంటె గుడ్లు మొదలయిన రూపములు ప్రాచీనములనుట శబ్దశాస్త్రము ననుసరించినదనుట నిస్సంశయము. శాసనములను బట్టి పరిశీలించినచో నీయంశము స్పష్టపడును. పదునొకండవ శతాబ్దమునందలి శాసనములలో, గూడ 'డ్ల' వర్ణాంతరూపములు గన్పట్టుచున్నవి. నన్నయ వ్రాసిన నందంపూడి శాసనము. (క్రీ. శ. 1053) 'పాలగరుసున తాడ్లరేవ' "పెక్కు గుడ్లు నిల్పి; (వా. IV. నెం. 749. క్రీ. శ. 1146) వా. IV. నెం. 1015 క్రీ. 1084. 'నంజుడ్లు' 'యెంగిడ్లెత్తి నీడ్లు తెచ్చు'. (వా. IV. నెం. 664; 1138. క్రీ.) మంగడ్ల కొమ్మయ్య. వా. IV. నెం. 675, 1140. క్రీ. శ.) కాహడ్లు.

పయిరూపములు నన్నయ కాలమునందలివియును నాతనికిఁ దరువాతివియు నయినవి. నన్నయకుఁ బూర్వపు శాసనములలోని రూపములు.

మంగి దొగడాజు లక్ష్మీపుర శాసనము. (క్రీ. శ. 675) కడువండ్లు; ఆడ్లు, వేడ్లుము; (వేయిగుడ్లును అని యర్థము) జయసింహవల్లభుని శాసనము. 'క్రీ. శ. 633. ఆల్లపట్టుసేను.' అమ్మరాజ విజయాదిత్యుని శాసనము. 950 సం॥ మేరువు మడ్లు గోరగమడ్లు.⁴³ తూలువ్వు నూడ్ల బాదెయ్య రట్టొడ్లుగుడ్లు ఎత్తిళ్ళిరి. (నెం. 408-1904 ఏడవశతాబ్దము.)

పయిరూపములను బట్టి నన్నయకు ముందును వెనుకనుగూడ (గుడి=గుడ్లు; మడి = మడ్లు, నీరు = నీడ్లు; మంగలి = మంగడ్లు; ఎంగిలి = ఎంగిడ్లు; కాహలి = కాహడ్లు; తాడి = తాడ్లు; నంజుడు = నంజుడ్లు) డ్లువర్ణాంతరూపములు బహువచనములలో నున్నవనుట స్పష్టము. అవి యెప్పుడు 'ళ్లు' వర్ణాంతములుగాను 'ళ్లు, లు' వర్ణాంతములుగాను మారినవియని చెప్పట కష్టము.

సుమారు ఏడవశతాబ్ది నుండియును 'ళ్లు' వర్ణాంత బహువచన రూపములును శాసనములందు గనుపట్టుచునే యున్నవి. (నెం. 400 సం. 1904) క్రీ. శ. 650 రట్టగుళ్లు; రట్టగుడ్లు; (నెం. 306-1920.) చెలువుళ్లు, గుళ్లు (సుమారు 8-వ శతాబ్ది); (నెం. 267-1922) 'వక్కళ్ళ' 9-వ శతాబ్ది. (క్రీ. 641) జయసింహ

వల్లభుని శాసనములు. రట్టగుళ్లు; (నెం. జి. శా. వా. II. పు. 1152). వెయు గుళ్లువు; వెయుచెఱువు; వెయుగవిలాస.

(ఈ ప్రయోగములు క్వాచిత్కములు. 'డ్లు' అంతమందుగల సూపములు 'ళ్లు' వర్ణాంతరూపములకంటె చాల సాధారణములని చాల శాసనముల ను బరిశీలింపఁగా దోచిన యభిప్రాయము).

నేటి నన్నయ భారతము ముద్రిత ప్రతియందు 'ళ్లు' వర్ణము క్త ప్రయోగములు గలవు. 'ఒకళ్లోకళ్లుకు (ఆర. II. 344) నీళ్లు (ఆది. IV. 86, 130) కాళ్లు (ఆది. V. 18, 220)⁴⁴. ఆతరువాతి కవులప్రయోగము లనేకము లున్నవి.

పయివిచారణవలనం దేలినవిషయ మేమనగా 'డ్లు' వర్ణాంత రూపములు నన్నయకాలమునను అంతకుఁ బూర్వమునను బహుశముగా నుండినవి. 'ళ్లు' వర్ణాంతములు కొన్నిస్థలములలో నన్నయకుఁ బూర్వమునను మఱికొంచె మధికముగా నన్నయకాలమునను మిక్కిలి యధికముగా నన్నయ్య తరువాతను వాడుచుండిన వనుటయే. నేడు 'ళ్లు' వర్ణాంతములే ప్రచారములో నున్నవి.

ఇక 'డ్లు' వర్ణాంతరూపములను దనకాలమున నుండినవానినే నన్నయ సాధించెను. 'ళ్లు' వర్ణాంతరూపములను దనకాలమున నుండినను నన్నయ యంగీకరింపలేదు. నేటి భారతపు ముద్రితప్రతులలోనివి నన్నయ యంగీకరించినట్లు నిరూపింపఁజాలము. కావుననే చింతామణిలో 'డలటాముదితాం తస్య చవాలుక్' అను సూత్రమున 'త్రాడులు, త్రాడ్లు' అనురూపములనే నన్నయ సాధించెను; అను రీతిని సిద్ధాంతము చింతామణి విషయపరిశోధనమునఁ జేయఁబడినది⁴⁵.

పయి యభిప్రాయమును గాదనుటకు బలమయిన ప్రమాణములు లేవు. అట్టి ప్రమాణములు లభించువఱకును దీని నంగీకరింపవచ్చును. పయినిచేసిన విచారణమువలని ఫలితమునకును బయి యభిప్రాయమునకును వైరుధ్యము కనుపట్టదు.

(2) చిన్నయసూరి ఆచ్ఛికపరిచ్ఛేదమున 'అద్విరుక్తంబులయినవానికే పయి 'ళ్లు' వర్ణము వచ్చున'ని నూత్రించెను. గ్రుడ్డు=గ్రుడ్డులు=గ్రుడ్లు, ఇట్టి తెడ్డు, దుడ్డు మొదలయిన శబ్దములకు బహువచనమందు 'తెడ్లు, దుడ్లు' అను రూపములే యున్నవిగాని 'తెళ్లు' 'దుళ్లు' మొదలయినవి లేవు. దీనికిఁ గారణ మూహించుట సులభము. 'గ్రుడ్డు' మొదలయిన శబ్దములయందున్న 'డ్డు' వర్ణము ద్విత్వము. అనగా దీర్ఘమయిన హల్లు. ఇది 'లు' వర్ణము నెనయుటచేత 'డ' వర్ణము లఘు మాత్రమయినది. ఇది మార్పులోని మొదటి యవస్థ. రెండవయవస్థ 'డ, ల' వర్ణముల సమీకరణము. మొదటియవస్థ మాత్రమే కలిగినది. రెండవయవస్థ వచ్చు

44 ఆంధ్ర భా. చ. పుట. 1378, 45 చింతామణి విషయపరిశోధనము. విష. 33, 34,

టకు మఱికొంతకాలము పట్టును. 'గుడి' మొదలయినవాని బహువచనములకును వీనికిని గలభేదము నిరూపించుటకును గూడ మార్పులోని రెండవయవస్థ రాకుండ నిలిచిపోయి యుండవచ్చును. రెండవ యక్షరమగు 'డ్లు' పయిని గల యూనిక యీ మార్పును రాకుండ నిలిపినది. ప్రాసము అవసరమయినచోట నేటికిని ప్రాచీన రూపమే వాడబడుచున్నది. 'ఎల్లాయికి ఎడ్లులేవు, మల్లాయికి మడ్లులేవు' సామెత. మడి+లు=మడ్లు=మల్లు ఇదియే నేటి వాడుకరూపము.

(3) 'ఎద్దు' శబ్దమునకు బహువచనము 'ఎడ్లు' అని కలదు. ఇది యెట్లు వచ్చినదో నిస్సంశయముగాఁ జెప్పటకు వీలులేదు.

ఎద్దు శబ్దమున కితరద్రావిడ భాషలలో 'ఎరుతు (అర:మల) ఎత్తు, ఎత్తు (కన్నడ) ఎరు (తుసు)' అనియెడురూపములు గలవు. ఎరుతు, ఎత్తు, ఎద్దు శబ్దములలో 'ఎరుతు' ప్రాచీనరూపము. మిగిలినవి ఉ లోపమునను సమీకరణమునను ఏర్పడినవనుట స్పష్టము. తుది 'తు' వర్ణకము మూలధాతురూపమునకుఁ జేరిన ప్రత్యయమని తోచుచున్నది. 'ఎరు' (ఎఱు) అను తుళు రూపమే ప్రాచీనతమము కావచ్చును. అప్పుడు 'ఎడ్లు' 'ఎడ్లు' అని యేర్పడుట చాల యుక్తముగా నుండును. నీరు=నీడ్లు. ఊరు-ఊడ్లు. వరి-వడ్లు. మొదలయిన రూపములను జూచునది. ప్రాథమ్యకరణ కర్త ఎడ్లు దేవళ్లు, అను రూపములను సాధించుచు 'ఎడ్డులు' అను రూపము నుదాహరించెను. అట్లు 'ఎడ్డులు' అను రూపమునుండి కూడ ఎడ్లు అను రూపము గలిగియుండవచ్చును. 'ఎళ్లు' అను బహువచనరూపము గూడ శ॥ ర॥ న నంగీకరింపఁబడినది.

ప్రాచీన శాసనములలో 'ఇనుపయెడ్లు' అనుపదము చాల స్థలములలో గను పట్టుచున్నది. "ఈ పదమునకు అర్థము స్పష్టము కాలేదు.⁴⁶" ప్రాచీనకాలమున గొట్టెలు మేకలు దేవాలయము దగ్గరనుండిన 'బోయలకు (బోలకు) ఇచ్చుచుండెడి వారు. వారీ గొట్టెలను గ్రహించి దేవుని యభిండు దీపమానకు నేయిపోయుచుండెడి వారు. ఈ క్రింద నీయంబడిన శాసనభాగమునుబట్టి పయియర్థము స్పష్టము⁴⁷: ఇనుపయెడ్లు అనగా గొట్టెలు 'ఏడి' శబ్దమునకు సంస్కృతమున గొట్టె యర్థము. (అరవము) ఆడు, ఏడి=ఏడ్లు=ఎడ్లు, అయియుండవచ్చును. ఇనుప, అనునది 'ఈనుప'

46. ఆ॥ భా॥ చ॥ పు, 904.

47. ద॥ హి॥ శా. వా. V సం. 63. కాలము క్రీ॥ శ॥ 1097. "పెట్టిన రెండు దివ్యలకు విడిచిన యెడ్లు ౧౦౦. వీనింజేకొనిపోయంగలవాండఁ. రస్తుపుణ్ణికాటియ బోఇనికొడ్కుమాదని వసమున విడిచిన గొట్టెలు ౫౦. గుణ్ణ్యబోఇని అరంగని వసమున విడిచిన గొట్టెలు ౫౦. లెక్కను రెణ్ణు దివ్యలకు విడిచిన ఇన్నెడ్లు ౧౦౦॥

అనగా ఈనునట్టి అని యర్థము తోచుచున్నది. అనగా ఆడుగొట్టెలు అనుభావముగా నుండవచ్చునేమో అని యూహ. పయివ్యుత్పత్తియే సూర్యారాయాంధ్ర నిఘంటువునందును (పుట 526) ఈయంబడినది. 'ఇనుప' అనుదానికి ఈనుప అను రూపాంతరము కూడ నందే యీయంబడినది.

(4) ఔషవిభక్తికంబులగు 'లిల్లు,' వర్ణములు అంతమందుగల శబ్దములకు బహువచనంబు పరంబగునపుడు పూర్ణబిందు పూర్వక డవర్ణంబు బహుళముగా నగు—ఇల్లు=ఇండులు=ఇండ్లు-ఇల్లు. "మధ్య నిమూర్ణకంబులయిన 'కల్లు' 'పల్లు' శబ్దంబులును తెల్లుప్రభృతి శబ్దంబులు నసౌషవిభక్తికంబులగుటజేసి వాని కీ కార్యములేదు." అని సూరి సూత్రించెను. ఔషవిభక్తికంబులయిన 'లు' వర్ణాంతములకగు నీకార్యము ఔషవిభక్తికంబులయిన, 'న్న' వర్ణాంత శబ్దములకుఁ గూడ బ్రాకినది. 'కల్లు' (రాయి) శబ్దమునకు బహువచనమగు 'కండ్లు' శబ్దమునకును 'కన్న' శబ్దమునకును ముడికట్టిరి. శిలార్థకమయిన కల్లు శబ్దముదైనికవ్యవహారమున 'తిరుగలి' 'సన్నెకల్లు' 'ఓరుగల్లు' మొదలగు సమస్త పదములలో నేగాని వ్యస్తపదముగా భ్రష్టమైనది. దాని స్థానమున రాయిశబ్దమేవాడుకలోని కెక్కినది. మద్యార్థక 'కల్లు' శబ్దము సామాన్య ప్రచారమునందుటయు బయిశిలార్థక కల్లు శబ్దముయొక్క భ్రష్టతకు హేతువయినది. ఈ కల్లు ద్రవ్యవాచియగుటచే బహువచన యోగ్యత యత్యల్పముగాఁ గలదు. కాబట్టి 'కన్న, కండ్లు' శబ్దములకు సంబంధము కుదిరినది. ఇల్లు 'కన్న, కను' శబ్దములకు 'కండ్లు, కళ్లు' శబ్దములు బహువచనముగా నేర్పడిన తరువాత నవయవ వాచియగు 'చన్న, చను' (ఔషవిభక్తికములు) శబ్దములకును 'చండ్లు' 'చళ్లు' అను బహువచన రూపములు సామ్యమున నేర్పడినవి. ఇట్లే అవయవవాచియయిన 'పల్లు' శబ్దమునకు సామాన్యమయిన బహువచనమగు 'పండ్లు, పళ్లు' అను బహువచన రూపములనుండి పయి 'చన్న, చను' అనెడి యేకవచనరూపముల సామ్యమున 'పన్న' అను రూపముగూడ నేడు వాడుకలో వినబడుచున్నది. పల్లుశబ్దము భ్రష్టమగుచున్నది.

(5) బా॥ వ్యా॥ తత్సమ పరిచ్ఛేదంబు 59 సూత్రము ననుసరించి స్వర్గవాచి దేవసుర శబ్దంబు లేకత్వ బహుత్వంబులం బ్రయోగింపబడును. దేవశబ్దమునకు ఏకవచనము దేవుడు, బహువచనము దేవులు అని యుండవలయును. కాని 'దేవీ' శబ్దమునకును బహువచనరూపము దేవులే యగును. అప్పుడు స్త్రీ వాచకంబున కును బురుషవాచకంబునకును తబ్బిబ్బు పడుటవలన నర్థస్ఫురణమున సందిగ్ధత యేర్పడును. కాబట్టి 'దేవులు' అను శబ్దమును మహద్బహువచనముగా నాంధ్రులు వాడరైరి. దేవుడు అనురూపమునకే దేవుళ్లు = దేముళ్లు అను వ్యావహారిక బహువచన రూపములను వాడుచుందురు. 'దేవరు' అను బహువచన రూపము పయిని

మఱియొకలు వర్ణముచేర్చి, దేవరలు = 'దేవళ్లు' అను రూపమును గలిగింపగా నయ్యది కవిప్రయుక్తమయ్యెను.

ఇట్లు 'సురా' శబ్దముయొక్క తత్సమరూపమగు 'సుర'కును 'సురలు' శబ్దముయొక్క యేకవచన రూపమునకును తబ్బిబ్బి పడకుండుటకయి 'సుర' శబ్దము బహువచనమునందే ప్రయోగింపబడుచున్నది. అసురశబ్దమున కీ తబ్బిబ్బి లేదు గావున నేకవచనంబున వాడంబడినది. ఇట్లే 'దాసీ' శబ్దమునకు బహువచన రూపము 'దాసులు' అని రావలసియుండగా మహద్దర్శకమును భ్రాంతి నివారించుట కయి 'దాసీలు' అనునట్టి వ్యాకరణవిరుద్ధరూపము లోకమున వ్యవహారములో నున్నది. ఇట్లే 'దాసుడు' అనురూపము హరిదాసుడు మొదలయిన రూపము లతోగూడి యుండుటచే దానికి బదులుగా 'దాసీవాడు' అనురూపము బయలు దేరుచున్నది.

(6) వికృతియం దికారాంతములయొక్క ఉపోత్త మేత్వమునకు మాత్రమే ఉత్వము వచ్చుచున్నది. కలికి + లు = కలుకులు. ములికి + లు = ములుకులు. ఇది యుకారముయొక్క యాకర్షణశక్తి (Vowel Harmony) వలన గలిగిన మార్పని యూహించుట స్పష్టము. జిగులు నిసులు ఇత్యాదులయందు పయి మార్పురాదు. పదాదిచున్న 'జి, ని' మొదలగు వానిలోని యూనిక పయియాకర్షణముకంటె నధికబలము గల దగుటవలన నీమార్పు రాలేదు.

(7) రలడోపధ నవార్థాదుల యుపోత్త మేత్వంబున కుత్వంబు గలు గదు. పందిరి = పందిరులు. రాపిడి = రాపిడులు. తొమ్మిది = తొమ్మిదులు. ఇలి, ఇడి, ఇరి శబ్దములు ప్రాచీనధాతువులపయి జేరిన ప్రత్యయములగుటవలన సాధారణముగా నట్టి ప్రత్యయాదినున్న 'ఇ' వర్ణము భ్రష్టము కాకుండుటకయి యీ మార్పు వచ్చియుండునని యూహింపవచ్చును. అట్టి 'ఇ' కారము పయిని ఊనిక యుండియుండవచ్చును.

ఇంక 'పందిరి, తొమ్మిది' శబ్దములలోని రెండవ 'ఇ' కారము ప్రాచీన మయినదిగాదు. 'పందర్, పందల్' అనునవి ప్రాచీనరూపములని అరవకర్ణాట పదములనుబట్టి తెలియనగును. పదాంతమునఁ గ్రొత్తగా వచ్చిన 'ఇ' కారము యొక్క యాకర్షణమున నడిమిగా నొక 'ఇ' కారము వచ్చినది. అట్లే తొల్ + పది అను శబ్దముల కూడికవలన నేర్పడిన తొమ్మిది శబ్దమున నడిమి 'ఇ' కారము గూడ నాకర్షణమువలన నేర్పడినదనుట స్పష్టము. ఇట్లు ఆకర్షణమున నవీనముగా నేర్పడిన యచ్చు తిరిగి వేగముగా మాఱదు. ఇంకొక యుదాహరణమును జూచు నది. కత్తి + లు = కత్తులు. నడిమి 'ఉ' కార మాకర్షణమువలన నేర్పడుట స్పష్టము. దానికి కువర్ణకము చేర్చినపుడు ప్రథమనిమిత్తమయిన ఉకారము పోయి

నను గూడ రెండవ 'ఉ' కారము నిలిచినే ఉండుటవలన 'కత్తులకు' అనురూపము గలదు గాని 'కత్తిలకు' అని యుండదుగదా!

సిబ్బితలు, జక్కినులు, మొదలగు శబ్దములయందు ఉపోత్త మేత్వమునకు 'ఉ'త్వము రాలేదనియు, ఉరుడులు (ఉరిడి) గరుడులు (గరిడి) మొదలయిన శబ్దములలో ఉత్వము వచ్చినదనియు నిరూపింపఁబడినది.⁴⁸ వీనికిఁ బ్రయోగములేవి, లేక యుచ్చారణమే ప్రమాణమా యను విషయము తేల్చుకొనవలయును. మిక్కిలి నవ్యరూపములలోఁ బయిలక్షణము లేర్పడుటలో వింతలేదు. ఇంతియగాక ఉపోత్త మేత్వమునకు ముందున్న 'ఇ' కారమునకుఁ గూడ ఉత్వము గలుగుచున్నదని (అలుకుడులు, ఎనుముదులు) మొదలయిన శబ్దములు గూడ నుదాహరింపఁబడినవి.

పయి మార్పులు వచ్చుటకుఁగాని రాకుండుటకుఁగాని హేతువులు ఉచ్చారణ సౌకర్యము, సామ్యము మొదలయినవని యనేకపర్యాయములు నిరూపింపఁబడినది. ఒకమార్పు కొన్ని పదములలో బయలుదేరి యది యెల్లయెడలను దత్త దృశపదములకు వ్యాపించుటకు జాలకాలము పట్టును. అట్లగుటవలనఁ గొన్నిటిలో నీమార్పు జరిగి కొన్నిటియందు నిలిచిపోవును. ఇందు వ్యక్తియొక్క యిష్టమును ఆయా ప్రదేశమునందలి స్వభావమును గూడ హేతువులు గావున పై సూత్రమయినను ఎల్లయెడల వర్తించుననుటకుఁగాని వర్తింపదనుటకుఁగాని వీలులేదు. కాఁబట్టి యిట్టి యపవాదము లెప్పుడును ఉండుననుటలో వింతలేదు. ఏదయినను కార్యము గలిగి నప్పుడు హేతువు నూహించుట యుక్తము. తదభావమున కెల్లను హేతువు నూహించుట సాధ్యముగాదు, ఉద్దిష్టమునుగాదు.

(8) అనేకస్థలములలో బహువచనప్రత్యయముపయి మఱల బహువచన ప్రత్యయమగు లువర్ణము చేరుటయు గలదు. పూజ్యతార్థమున నట్లు జరుగు చుండునని ముందు నిరూపించితిని. ఇట్లు బహువచనముపయి మఱియొక బహువచన ప్రత్యయము స్వార్థముననే చేరుట సంస్కృతమునందును గలదు. దేవాన్, అను బహువచనాంతమునకు మఱల అన్, అను బహువచన ప్రత్యయముచేర్చి 'దేవాసః' అను రూపము వేదకాలమున నేర్పడినట్లు ప్రయోగములనుబట్టి శాస్త్రజ్ఞులు నిర్ణయించిరి. నీళ్లులు; పండ్లులు;⁴⁹ ముళ్లులు; విళ్లులు; మొదలయిన రూపములు బాలసరస్వతి యుదాహరించెను. అవి యిట్టివే యనవచ్చును.

(9) కొన్ని లువర్ణాంతపదములు బహువచనములని భ్రమించి యనుచిత విభాగమున గ్రొత్త యేకవచనరూపములు కల్పింపఁబడినవి. ఈ పదములయొక్క

48. ఆ॥ భా॥ చ॥ పుట 899. 49. పుట 214 బాలసరస్వతియము. "అపి సంయుక్త సమాప్తా భూయోఽంతే లుఃప్రదృశ్యతేనామ్నామ్" బా. వ్యా. ఆ. నూ. 17

ప్రాచీనరూపములు అరవమునుండియుఁ గన్నడమునుండియుఁ దీసికొని పరిశీలించి నిరూపింపనగును. ఇట్టిపదములను నిరూపించుటలో జాగరూకత వహింపవలెను. తెమ్మెరల్, అనఁగ దక్షిణపువాయువు అని యర్థము. తెమ్ము = దక్షిణము, ఎరల్ = వాయువు, తెమ్మెరల్ = తెమ్మెరల్ = తెమ్మెరలు = తెమ్మెర + లు. ఇట్లే పదాంతమందు 'ల'కార పొల్లుగలిగి తెనుగున లువర్ణాంతమయిన కొన్ని పదములు బహువచనములుగా నెంచఁబడి తుది లువర్ణము వేరుచేయఁబడినది. మిగిలినపదమే యేకవచనము. ఇట్లే కన్నడమున 'గుడిసలు, గుడుసలు, గుడుసిలు' అను భిన్నరూపములతో వ్యవహరింపఁబడు నొకపదము గలదు. అది తెనుఁగు 'గుడిసె'తో సమానార్థకము. ఇదియు అనుచితవిభాగమునఁ గలిగినదని చెప్ప నగును. (గుడిసె + లు) ఆంగ్లమునుండి వచ్చిన (Constable) కానిస్టేబుల్ అను పదము 'కనిస్టేబులు' అని తద్భవమయి కనిస్టేబు అను ఏకవచనరూపమును బొందినది. ఇదియును అనుచితవిభాగమే.

(10) లువర్ణము పరమయినపుడు ముందటి మువర్ణమునకు లోపము గలిగి దానికి ముందున్న స్వరమునకు దీర్ఘమేర్పడును. వస్రము + లు = వజ్రాలు. ఈ పద్ధతి నేర్పడిన రూపములు నన్నయ భారతభాగమున లేవు. కాని యాకాలము నందలి శాసనములలో గనుపట్టుచున్నవి⁵⁰. ఇట్టివాడుక ప్రారంభించి కాలక్రమ మున కభివృద్ధిచెంది భాషలోని కెక్కినది. ఇది 'ల'వర్ణమును 'న'వర్ణమును బరమగునపుడుగూడ జరుగుచుండును.

(11) ఇట్లు పయిరీతి నేర్పడిన దీర్ఘము హ్రస్వమగుటయును గొన్నియెడల ఏకారముగా మారుటయుఁ గలదు. ముత్తేలు (యయా. పుట 7) కడేలు (యయా. పు. 16) బిడేన (యయా. పు. 17) కళ్ళేలు (రంగరా. III. 204) బల్లేలు (రంగరా. III 200.) ఇట్టివి వాడుకలో ననేకములు గలవు. వడియములు = వడియాలు = వడేలు. ఇట్లే కడియములు = కడేలు. ఇట్లేర్పడిన 'ఏ'త్వమునకుఁ బూర్వరూపమగు 'ఇయ' హేతువు. నామాంతరముననుగూడ 'ఇయ' ఏకార మగుచున్నది.

ఇట్లే చుట్టములు = చుట్టాలు = చుట్టలు. కుంచములు = కుంచాలు = కుంచలు. మీసములు = మీసాలు = మీసలు⁵¹.

(12) నెల యను శబ్దమువంటి లవర్ణాంతముల బహువచనములు (వాడుక) నెలలు = నెల్లు, కలలు = కల్లు, వలలు = వల్లు, తిలలు = తిల్లు. ఇట్టి వనేకములు

50. ఆ.భా.చ. పుట—890. మిరియాలు (ద. హి. శా. V. 65, 66) కుంచాలు (IV. 1064 V. 68) గుండానకు (V. 1114.) పదునొకండవశతాబ్ద కాసనములు.

51. ఆ.భా.చ. పుట 890.

ద్రుతోచ్ఛారణమున వాడుకలోఁ గలవు. కవిప్రయుక్తమైన నెల్లు శబ్దముమాత్రము గలదు. కాని దానిని లాక్షణికు లంగీకరింపలేదు. వారు దాని నంగీకరించి సూత్రించినచోఁ బయిరూపములన్నియుఁ బ్రామాణికములయి యావయవికమయిన 'అ' వర్ణము నప్తమగునని వారి యూహ యనుట స్పష్టము⁵².

ప్రాచీనద్రావిడమయిన 'కళ్' ప్రత్యయము అమహ ద్భహువచనమాత్ర బోధకమయ్యుఁ గాలక్రమమున నెల్లు మహద్భహువచనముగా మాటి 'లు'వర్ణ మయి నేటి కెల్లు రూపాంతరమయినదో సంగ్రహముగా నిరూపించితిని. అనేక స్థలములలో నది పదముయొక్క యంత్యభాగముతో గలిసి వర్ణాంతరముగా మారినది.

7. రువర్ణక చరిత్రము

ఈ 'రు'వర్ణమును దెనుగువై యాకరణు లెవ్వరును ప్రత్యయ పరిగణన మున నిరూపింపలేదు. బాలవ్యాకరణమున రు ప్రత్యయాంతమయినపదములను సాధించుటకయి లకారస్థానమున రేఫము విధింపఁబడినది⁵³. ఈ రువర్ణము స్వతంత్రప్రత్యయమా లేక యాగమమాత్రమా! దీనిని ప్రత్యయమే యనుట యుక్తమయినచో నేల చిన్నయ యీక్రమము ననుసరించెను. ఈ ప్రశ్నములకు సమాధానము లొసంగవలయును.

అదంతమయి దీర్ఘపూర్వలోపధమయిన మహద్భహువచనముయొక్క లకారమునకు రేఫంబగును అనుసూత్రమున బాలు+లు, అని యుండఁగా లవర్ణస్థానమున రేఫము గలిగినది. ఇట్లే దయాళురు శబ్దమునను రువర్ణము వచ్చును. రెండు లకారములు వరుసగా నుచ్చరింపలేక యొకదానికొకటి తబ్బిబ్బుపడి ల స్థానమున రేఫముగలుగుట వర్ణవిభేదమువలన నయినచో ఈ రువర్ణ మాగమమేగాని ప్రత్యయముగాదు. చిన్నయసూరిచే 'రు' వర్ణము తత్సమముల మీదనిందే నిరూపింపఁబడినది. 'మల్లురు' అనుశబ్దము నుదాహరించి ద్విత్వ యుక్త లాంత శబ్దంబులపయి నీ యాగమముగలదని సూత్రింపబడెను⁵⁴. ఇట్లు రేఫయుక్త మగు 'మల్లురు' అనురూపమును గొందఱు ప్రయోగించిరి. తిక్కన ప్రాసస్థానమున లకారయుక్తరూపమునే ప్రయోగించెను⁵⁵. మల్లురు మొదలయిన పదములు అర్వాచీనము లనియు 'అల్లురు' మొదలగువాని సామ్యమునం గలిగినవనియు, ఆ॥ భా॥ చరిత్రకారుల యభిప్రాయము. ఇదియే సత్యమని తోచుచున్నది. తత్సమములపై

52. ఆ.భా.చ. పుట 897. ఆర్నెల్లకేసుదివికి కాశీఖండము V. 262. రెణ్ణెల్లకు కా. మాహ II. 9. ఆర్నెల్లకొకపరి. పిడుపర్తి బసపు. III. 106. 53. బా॥ వ్యా॥ తత్సమ నూ. 88. 54. ప్రా॥ వ్యా. శ॥ 23, 55 ఆ॥ భా॥ చ॥ పుట 882 జెట్టిమ, ల్లువిలుతుక,

రు ప్రత్యయ మట్టి శబ్దములపయినే కన్పట్టుచున్నది గాని మఱియొకచోట గనుపట్టలేదు. 'సౌవిదల్లులు, భిల్లులు' అనియే వాడుకలో గన్పట్టుచున్నది.

ఆచ్ఛికశబ్దములపయి నీ రువర్ణ ముభయ రేఫముగా గనుపట్టుచున్నది. 'పగతురు, అల్లురు, నెయ్యురు, మాత్తురు' అను⁵⁶ పగతాదులయందును, 'గండండ్రు, మిండండ్రు, విలుకాండ్రు' మొదలగు శబ్దములయందును సర్వనామము లగు 'పలుగురు, వారు, వీరు, మీరు, ఒకరు, వేగురు' మొదలగు శబ్దములపయిని రేఫగా గనుపట్టుచున్నది. 'ఆండ్రు, కోడండ్రు, మరదండ్రు' మొదలగు స్త్రీవాచకముల తుదిని రువర్ణము వినబడుచున్నది. 'అందఱు, ఇందఱు, కొందఱు, విలుకాఱు, వేటకాఱు, చెయ్యుఱు' మొదలగుశబ్దముల పయిని శకటరేఫము గలదు. చెయ్యుఱు శబ్దము అమహద్వాచకము.

పయి యొక్కొక్కశబ్దము చరిత్ర భిన్నముగా నుండవచ్చు ననుకొన్నను తుదినున్న 'రు' 'ఱు' వర్ణములు బహువచనద్యోతకంబు లనుటలో విప్రతిపత్తి లేదు. రేఫల యభేదమునకుఁగల యవకాశమును కూతురు శబ్దసందర్భమున నొకసారి ముచ్చటించితిని. పదాంతములందలి యీ 'రు' వర్ణము మొదటిరూపము 'ర్' మాత్రమని యితర ద్రావిడభాషలను బలిశీలించినచో, దెల్లమగును. హళగన్నడమున నిది హల్మాత్రమే. హొసగన్నడమున నిది యజంతమయినది. (అవర్-అవరు) ఈ 'రు' వర్ణము సర్వద్రావిడ భాషాసామాన్యమైన మహద్బహువచన ప్రత్యయమనుట నిర్వివాదము. 'ర్' 'మార్' అనునవి స్త్రీపుంస సామాన్యబహువచన ప్రత్యయములని తొల్కాప్పియనారు తెలిపెను⁵⁷. నాగవర్మయు నిట్లే రేఫాంతమునే ప్రత్యయముగా నిరూపించెను⁵⁸.

పయి విచారణమును బట్టి రువర్ణమును తెనుగున నాచ్ఛిక మహద్బహువచన ప్రత్యయముగా నిరూపించుట చరిత్రము ననుసరించిన విషయమనుట స్పష్టము. ఇది యాగమ మాత్రముగాదు. 'లు' 'రు' వర్ణములలో 'రు' వర్ణమే చాల ప్రాచీనమయినదనియు అమహాత్ప్రత్యయమయిన 'కళ్' వర్ణమే కాలక్రమమున 'లు' వర్ణముగామాటి మహద్వాచకములపయిని గూడ వ్యాపించినదనియు ముందొకసారి దెల్పితిని. ముందిచ్చిన యుదాహరణములనుబట్టి ఈ 'రు' వర్ణము కేవల మాచ్ఛికశబ్దములపయినే బహుళముగాని తత్సమశబ్దములపయి నరుదుగా నుండునని స్పష్టపడుచున్నది. తత్సమములు కవిపండితప్రయుక్తములు. అన్యభాషా సిద్ధములు. ప్రకృతి ప్రత్యయవిభాగము తెలిసినవి. దేశ్యశబ్దము లట్లుగావు. చిన్నయతన వ్యాకరణమున సర్వనామప్రకరణమున 'రు' వర్ణాంతరూపముల నట్లే సిద్ధములుగా నిచ్చెనుగాని ప్రకృతిప్రత్యయ విభాగము స్పష్టముచేసి వివరింపలేదు.

56. బా॥ వ్యా॥ ఆచ్ఛిక 5 నూ. 57. తొల్. చొల్. 7 నూ.

58. స్త్రీపురుష వాచకేష్విరర్ డిర్ డిర్ క్వచిత్. భా. భూ. విభక్తివిధానము, నూ. 42.

‘లు’ వర్ణము తత్సమములం దెల్లడలను దేశ్యామహత్తులపయిని గనుపట్టు చుండగా మిక్కిలి బహుళమయిన యీ ‘లు’ వర్ణమునుమాత్రమే గ్రహించి ‘రు’ వర్ణము నాదేశముగా విధించుట ప్రక్రియకు సులభము. పూర్వ వైయాకరణులు అనుసరించిన మార్గము కాబట్టి సూరి యా దారి త్రొక్కెను.

8. ద్వితీయాది విభక్త్యంగము

తత్సమ శబ్దములయొక్కయు దేశ్యశబ్దములయొక్కయు ద్వితీయాది విభక్త్యంగముయొక్క రూపమునందు గొంత భిన్నత గలదు. దేశ్యశబ్దములు బౌద్ధవిభక్తికములనియు ననౌప విభక్తికములనియు రెండువిధములు. ఈ భేదము ద్వితీయాది విభక్త్యంగస్వరూపమునుబట్టి యేర్పడినది. మొట్టమొదట తత్సమ శబ్దములను గూర్చి విచారణచేసి తరువాత దేశ్యశబ్దములను గ్రహింపనగును.

ప్రథమావిభక్తియందుఁ గొన్ని తత్సమములపయిని ‘డు ము వు లు’ అను ప్రత్యయములు చేరును. ఏకవచనమున ‘డు ము వు’ అను ప్రత్యయములు చేరని ‘రాం ము లక్ష్మీ ద్వితీయాది విభక్త్యంగములుగా వాడబడుచుండును. ‘సీత, హరి, పయస్సు, నీవ్, త్తొ, ఇ ద్రజిత్తు’ మొదలయినవి. వీనికి ప్రత్యయము లక్ష్మీ చేర్పబడు చుండును. నడుమ గాగమములు రా నక్కర లేదు. ‘అందు’ అనునది యజాదిగావున విసంధిగావుటకు నడుమ యడాగమముగాని ‘న’ గాగమముగాని వచ్చుననుట స్పష్టము. హరియందు, (పయస్సు + న్ + అందు) పయస్సునందు.

డు ప్రత్యయా తములయందు మాత్రము పయిసూత్రము వర్తింపదు. రాముని, రామునిని, రామునిచేత, రాముచేత, రామునియందు, రామునందు, అను నట్లు రెండు విధములయిన రూపము లుండును.⁵⁹ ప్రథమావిభక్తి ప్రత్యయమగు డు వర్ణము లోపించినదియని వైయాకరణుల విభజనము. ఇట్టి విభజనము చరిత్రకు విరుద్ధము. డు ప్రత్యయము కాలక్రమమున నేర్పడినదనియు ప్రాచీన ప్రథమా విభక్తిరూపము ‘రాము, రామన్, (రామున్)’ అను నట్లే యుండెననియు నిరూపించితిని. ఈ పయిసూపముల మీదనే విభక్తి ప్రత్యయములు చేర్పబడుచు వచ్చినవి. కాబట్టి ‘రాముచేత, రాముకొఱకు’ మొదలగునవి సిద్ధమయ్యెననుట స్పష్టము. ఇక ‘రామున్’ అను రూపముపయినే ‘ఇ’ వర్ణము చేర్చుటవలెన, రాముని, అని యేర్పడినది. అదియే రెండవజాతి రూపములలోని ద్వితీయాది విభక్త్యంగమనుట నిర్వివాదము. ప్రాచీనరూపములు ‘దేవని, నాథని, నాయని’

59. బా॥ వ్యా॥ త॥ డు మంతంబునకు ద్వితీయాద్యేకవచనంబు పరంబగునపుడు నిగాగ మంబు సర్వత్ర విభాషనగు. సూ. 23.

అని అకారయుక్తములుగానే యుండెనని ముందు నిరూపించితిని. కాలక్రమమున నడిమి అకారమునకు ఉకారము వచ్చినది. ఇది రాముడు మొదలగు శబ్దముల యందలి తుది 'ఉ' కారముయొక్క యాకర్షణమున నని ముందే చెప్పితిని. 'రాము నందు' అనుచో నడిమి 'న' కారము 'రాము + అందు' అనుచోట సంధి నాపుటకు వచ్చిన యాగమమనుట నిర్వివాదము. ఇట్లే ఉకారాంత శబ్దములకుఁ గూడ వర్తింపుచున్నది. 'ని' గాగమము పాక్షికము. ఈ 'ని' వర్ణమున ఇకారము సంబంధ బోధకముగా నెల్లయెడల తెనుఁగున వచ్చు నాగమవిశేషము. ముందటి 'న' కారము మహద్వాచకముల తుదినుండిన ప్రత్యయ 'న' కారము. ఈ రెండును గలిసి యేర్పడినదీ 'ని' వర్ణము. నేటి వాడుకలో 'రాముడి కొఱకు' 'శంభుడితో' మొదలగు రూపములను సాధువులు చేయవలసివచ్చినచో ప్రథమావిభక్తి రూపము పయిని 'ఇ' కారము వచ్చినదనిగాని లేక 'డి' వర్ణము ఆగమమనిగాని వ్యాకర్త వ్రాయవలెను. ఇందు మొదటిదియే యుక్తమనియు రెండవది కృతకమనియు స్పష్టమేగదా!

ఇక ము వర్ణాంతములపయిని 'వనము' కొఱకు అనునట్లు ప్రథమావిభక్తి ప్రత్యయాంతమే ద్వితీయాద్యంగముగా వాడఁబడుచుండును. ఇది యెంతయును తెనుఁగు పద్ధతికి సరిపడియే యున్నది. 'వనమునందు, వనమందు, వనమునయందు' అనురీతిని మూడు విధములయిన రూపములు గనుపట్టుచున్నవి. మొదటి రూపమున 'న' గాగమంబు విసంధి నాపుటకు వచ్చినదనుట స్పష్టము. రెండవ దానియందు ఉకారసంధి గలిగినది. మూడవ రూపమునందలి నకారము 'ఎలజవ్వనంబున విలస నము, 'క్షేమంబున తెఱగు' మొదలగు భారత ప్రయోగములయందలి 'న' వర్ణము వంటిదే యనుట స్పష్టము⁶⁰. 'అందు' అనుశబ్దము స్థలవాచకము. ఇది సమాస మనుటయే యుక్తము గదా! ఈ నవర్ణము స్వభావము ముందు చర్చించఁబడును.

దేశ్యములయిన 'డు' ప్రత్యయాంతములయందు మగాదులును బల్లిదాదులు నను రెండు గణములు గలవు. మగాదులయందుఁ దుదిని అకారము గలదు. వీని ద్వితీయాద్యంగము 'మగని, మనుమని' యని, 'ని' వర్ణాంతముగానే యుండును. 'మగచేత' అను 'ని' వర్ణ విరహితరూపము లేదు. దీనికిఁ గారణము తెనుఁగున 'మగన్' అను న వర్ణాంతరూపము పయినే యా ద్వితీయాంగ మేర్పడినదిగాని తద్విరహితమయిన 'మగ' యను రూపముపై నేర్పడలేదని తేలుచున్నది. ఈ 'మగ' శబ్దము కన్నడమున 'న' కారాంతత లేకయే ప్రథమాంతముగా వాడఁ బడుచున్నది. తెనుఁగునఁ గూడనట్లును ప్రాచీనముగ నుండెనేమో తెలియదు.

60. ప్రౌ॥ వ్యా॥ షష్ఠీ తత్పరుషంబులందు నగాగమంబు విభాషనగు. సమా॥ నూ. 1

ఉండినచో నష్టమయి యుండును. బల్లిదాదులు సంస్కృత డు వర్ణాంతశబ్దముల సామ్యమును బొందినవి గావున వానియందు 'ని' లోపమేర్పడి 'బల్లిదుచేత' 'బల్లిదునిచేత' అనురీతిని రెండురూపములు నేర్పడినవి.

బహువచనము పరంబగునపుడు రేయి ప్రభృతులయొక్కయు ఆపు ప్రభృతుల⁶¹యొక్కయు తుదివర్ణంబునకు లోపంబగునని చిన్నయ సూత్రించెను. ఈ పదముల ప్రాచీనరూపములు 'అ' 'రే' అనునవియే యని తోచుచున్నది. తుది నున్న 'యి' వర్ణము తరువాతఁ జేరియుండవచ్చును. లేదా కొన్నిటియందు 'య్' వర్ణమంతమందుండి లోపించినను లోపించి యుండవచ్చును. ఆ గణములందలి ప్రత్యేకపదముల చరిత్రమును ఒకొక్కటిగా నన్వేషింపవలయును.

'లు' ప్రత్యయము బహువచనమునఁ జేరుచున్నది. అట్టి లు ప్రత్యయము నకు 'అ' కారము సంబంధ బోధకముగాఁ జేర్చి సమాసములయందును ద్వితీయాది విభక్త్యంగమునను రూపములు సిద్ధము లగుచున్నవి. రాములను, రాములచేత, అన్నలకొఱకు, మొ॥ నైయాకరణులు ఇట్లు చేరిన 'అ' కారమును బహువచనార్థకమగు లు వర్ణముతో గలిపి 'ల' డాగమంబని వ్యవహరించిరి. ఈ 'అ' అనునది అనేక శబ్దములపయిఁ జేర్పఁబడుచున్నది. 'వనమునయందు' మొదలయిన విభక్తి రూపములయందును 'ఎలజవ్వనంబున విలసనంబు' అనునట్టి సమాసంబులను జేరినది యీ 'అ' వర్ణమే యనుట నిస్సంశయము. ఇట్లు నడుమవచ్చిన 'అ' వర్ణమునకు ముందు 'న' కారము సంధిగాపుట కాగమముగావచ్చి యనుచిత విభాగమున 'న' వర్ణకమయి 'ని' 'ల' వంటిదిగానే నైయాకరణులచే భావింపఁ బడినది. సప్తమీవిభక్తి ప్రత్యయమనంబడిన 'న' వర్ణకము గూడ నిట్లు ఏర్పడి పయి దానితో నభిన్నమయినదనుట యూహింపనగును.

మహద్బహువచనమగు 'రు' ప్రత్యయముపయిని సంబంధార్థమునఁ 'ఇ' వర్ణము చేర్పఁబడి 'వారిచేత, వీరివలన' అనురూపము లేర్పడుచున్నవి. 'మల్లర వలన' 'అల్లరకొఱకు' మొదలయిన శబ్దములలో 'అ' వర్ణమే చేరుచున్నది.

పయివిచారణవలనఁ దేలిన ఫలితము. తెనుఁగునందలి ప్రథమావిభక్తి రూపమే ద్వితీయాద్యంగమగుట సాధారణము. అది ప్రత్యయ విహీనము. కాని కాలక్రమమునఁ బ్రత్యయము లేర్పడి ప్రథమాంతముల తుదిని 'డు, ము, వు' మొదలయిన వర్ణకములుగాని యితర వర్ణములుగాని చేరినప్పు డవి లోపించి ద్వితీయాద్యంగము లేర్పడుచున్నవి. 'ఇ' వర్ణము సాధారణముగా నేకవచనములపయిని 'అ' వర్ణము బహువచనములపయిని చేరునట్టి యాగమము. ఇవి చేరుటచేత

ద్వితీయాద్యంగము ఏర్పడుచున్నది. సమాసము లేర్పడునపుడును నడుమ నియ్యవియే యాగమములుగా వచ్చుచుండును. తెనుఁగు విభక్త్యంత పదములును సమాసముల వంటివే గావున నందును నియ్యవియే యాగమములుగా వచ్చినవి.

9. ఔపవిభక్తికములు

ఇ, టి, తి, వర్ణంబులు విభక్తినిమిత్తంబులయి యాదేశాగమాత్మకంబు లయినవి యౌపవిభక్తికములనంబడును అని చిన్నయసూరి. వీనినే అధర్వణుఁడు, ఉపవిభక్తులని వ్యవహరించెను.¹ ఇట్టి ఉపవిభక్తులు చేరునట్టి ప్రకృతులకును ఔప విభక్తికంబులని వ్యవహారము గలదు. టి, ంటి, మొదలయిన వర్ణములు ఔప విభక్తిక సంజ్ఞకలవిగా నాంధ్రభాషయందగుచున్నవి యని చింతామణి సూత్రించెను.² దీనికి వ్యాఖ్యానము వ్రాయుచు నహోబలపండితుఁడు 'అంపకాఁడు, పాపరేఁడు, వేపచెట్టు' మొదలయిన సమాసములయందలి 'పజ్, ప' వర్ణంబులు గూడ నౌపవిభక్తికములనియే యూహించెను. ఇది యుక్తముగాదు 'విభక్తుల యందును సమాసమునను' అని సూత్రమున నుండుటచేతను, ఔపవిభక్తికమును శబ్దము విభక్తి నిమిత్తకంబున నభిప్రాయము మూలముగా గలదగుటచేతను 'ప, ప' వర్ణంబులు ఔపవిభక్తికంబులుగావనుట స్పష్టము. టింట్యాదులు విభక్తులకు ముందు మాత్రమేగాక, సమాసాంతములను, సమాసమధ్యమునను, గూడ నగు చున్నవి. కాబట్టి 'ఇ, టి, తి' వర్ణంబు లౌపవిభక్తికంబులను సూరిమతమే సూరి నుతంబనందగును. నన్నయ సూత్రమున నున్న 'ంటి' వర్ణమును, 'టి' వర్ణమునకు ముందు పూర్ణబిందువు బహుళముగానగును, అని సూత్రించి చిన్నయ సంగ్రహించెను.³

పయిరీతిని ఔపవిభక్తికములగు శబ్దములకును ఇతరములకును గల భేద మేమియో నిర్వచింపవలయును. 1. ద్వితీయాది విభక్తులకు ముందు 'ఇ, టి, తి' వర్ణంబు లాగమంబులగుట 2. తృతీయాసప్తముల కర్త్యం బాదేశంబు బహుళంబుగా నగుట⁴. పయిలక్షణంబులను బట్టి యుదాహరణము లీ క్రిందిరీతి నేర్పడుచున్నవి.

ఔపవిభక్తికములు.

అనౌపవిభక్తికములు.

ప్రకృతి	ప్రత్యయాంతము	ప్రకృతి	ప్రత్యయాంతము
ముల్లు	ముంటికొఱకు	కల్లు	కల్లు కొఱకు
రెండు	రెంటికి, రెండిటికి	పిండు	పిండుకు

1. బా॥ వ్యా॥ ఆచ్చిక. నూ. 28. విభాషయా భవంత్యత్ర భవంత్యుపవిభక్తయః. భవంతి కుత్రచిన్నైవ నిదానం తత్ర సద్వచః॥ అ॥ కా॥ పు॥ 43. వావిళ్ల. 2. ఔపవిభక్తిక సంజ్ఞావర్ణాష్టాం ట్యాదయోభవన్తీహ, రుల్వాదేర్నామ్నాంస్యస్తేహి విభక్తౌ సమానేచ. ఆం॥ శ॥ చి॥ సంధి, 3. బా॥ వ్యా॥ ఆచ్చిక. 32 నూ. 4. బా॥ వ్యా॥ నూ. 38.

తాడు	తాటిని	పోడు	పోడును
మిన్ను	మింటను	వెన్ను	వెన్నున
ఊరు	ఊరను, ఊరిలో	ఊరు	ఊరున
వాయి	వాటిని, వాటికొఱకు	వైపు	వైపులో
ఏరు	ఏటిలో	వ్రాయి	వ్రాయిని, వ్రాయికొఱకు
పోరు	పోరిలో	తీరు	తీరులో
కొడవలి	కొడవంటికి	వండలి	వండలికి
పగలు	పగటికి	సిసలు	సిసలునకు
తోలు	తోటను	తోలు	తోలున

సాధారణముగా 'లు, లి, ల్లు, డు, డి, రు, యి,' అంతమందుగల శబ్దములు ఔపవిభక్తికములుగా నున్నవి. అట్టి శబ్దములలోని యనౌపవిభక్తికములనుగూడ నుదాహరణములుగా మీద పట్టికలో నిరూపించితిని.

ద్వితీయాదివిభక్త్యంగమునుగూర్చి వ్రాయునప్పుడు 'ఇ, అ' అను నాగమములు విభక్తికిముందు జేరుననియును సమాసములలోను నయ్యవియే కలుగుననియును జెప్పితిని. అట్టి యాగమములు లేకయే ప్రకృతిప్రక్కను ప్రత్యయమును, షదము ప్రక్క మఱియొక షదమును జేర్చుటవలనను విభక్త్యంతరూపములును సమాసములును తెనుగున నేర్పడుచుండును అని తెలిపితిని. విభక్త్యంతరూపము లన్నియు సమాసతుల్యములే యనువిషయమును సూచించితిని. ఇట్టిభేదము నాశ్రయించియే యీయాపవిభక్తికభేద మేర్పడి కళాద్రుత ప్రకృతిక భేదమువలెనే భాషయందు స్థిరపడినది. ఔపవిభక్తికములందు జేరునట్టివర్ణములు 'ఇ, టి, తి' అనునవి. ఈ మూడింటియందును 'ఇ' వర్ణము సామాన్యమే. ఇంక తృతీయా సప్తములయందు 'అ' వర్ణము వచ్చునని వైయాకరణులు నిరూపించిరి. పేరు శబ్దమునకు ఔపవిభక్తిక మయినపుడు 'పేరను' అనియు అనౌపవిభక్తిక మయినపుడు 'పేరున' అనియు రూపము లేర్పడును. 'న' యను విభక్తి ప్రత్యయముగూడ పయిని జూపింపబడిన 'అ' కార వికారమే యని ముందుజెప్పితిని. 'పేర్' అను శబ్దముపయిని 'అ' చేరి 'పేర' అనియు ఉవర్ణాంతమయిన 'పేరు' శబ్దముపయిని 'న' ప్రత్యయముచేరి (న్ + అ) 'పేరున' అని యేర్పడుటయు మాత్రమే భేదము. నడిమి నకారము సంధినాపుటకు వచ్చినదని చెప్పితిని.

పయిభక్తిక ప్రకారము 'టి, తి' వర్ణములలోని 'ట, త్' అనువాని స్వభావమును నిరూపింపవలయును. ఈ 'టి, తి' వర్ణంబులు 'ని, ల' వర్ణములవలెనే

యాహరింపఁబడినవని యూహించుట సులభము. ఆగమంబులని భావింపఁబడిన 'ని, ల' వర్ణముల చరిత్రమును ముందే నిరూపించితిని. ఇట్లే 'ట్, త్' అనునవి ప్రకృతియొక్క అంత్యవర్ణములని యూహించుట సులభము. నేటి వైయాకరణుల విభాగము స్థిరపడక మునుపు భాషలోని విభక్త్యంతరూపములు జనుల నోళ్లలోఁబడి చాలవఱకును నలిగియుండక తప్పదు. ఇట్టిరూపముల చరిత్రము తోడిభాషయగు నరవములోని విభక్త్యంత రూపములను బట్టియు నిరూపింప నగును. విభక్త్యంతరూపములు సిద్ధములుగానే వాడుకలోమాటి క్రొత్తవిభక్తులు మరల కాలక్రమమున నాహరింపబడునుగాని పూర్వావస్థలో భాషను మాటాడు వారి ప్రత్యయములను ఒకసారిగా విడిచి అనంతరావస్థలోని భాష నాడువారు క్రొత్తప్రత్యయముల నేర్పఱుచుకొనరు.

ప్రాకృతములోని యీ క్రింది యుదాహరణములను జూచునది.

సం. ప్రాకృతము.	సం. ప్రాకృతము.
పుత్త్రః = పుత్రో	పుత్త్రాణామ్ = పుత్త్రాణ
పుత్త్రస్య = పుత్తస్స	పుత్త్రేణ = పుత్త్రేణం
పుత్త్రాత్ = పుత్త్రాదో	పుత్త్రాన్ = పుత్త్రే

ఈ పయిరూపము లన్నిటియందును సంస్కృతమునందు సిద్ధమయిన విభక్త్యంతరూపములే మాటి ప్రత్యయములుకూడ వేఱుగ నేర్పడినట్లు స్పష్టము. అంతేగాని ప్రాకృతమునఁ గ్రొత్తవిభక్తులు తమంతదాము పుట్టలేదు. ఆభాషను వాడువారు క్రొత్తగ కల్పింపనులేదు.

పయిసామ్యమునుబట్టి యాషవిభక్తిరూపములుగల శబ్దముల పూర్వ రూపములు (ఇతరద్రావిడ భాషలనుండి) ఎట్లుండెనో యూహించినచో ఔషవిభక్తి కముల చరిత్రము స్పష్టపడుననుట నిస్సంశయము. అరవమున 'ఆట్' అను శబ్దము గలదు. దీనికిఁ దెనుఁగున సమానరూపము 'ఏటు' అనునది. (నది అర్థము) ఒకానొక కాలమున అనగా అరవమును తెనుఁగును వేఱుకాలమున 'ఆట్' అనురూపము రెండు భాషలకును సమానముగానే యుండవలయును. ఆట్ + ఇల్ అను సప్తమ్యంతరూప మేర్పడవలసి వచ్చినప్పుడు అరవమున 'ఆట్టిల్' అని యేర్పడును. ద్విత్యయైక్తమయిన శకటరేఫము గలచోట 'ట్ర' అను నుచ్చారణ మరవమున గలదనియు అదియే తెనుఁగున నుండెననియు ముందుఁ జెప్పియున్నాను. 'ఆట్రీల్' అను శబ్దము కాలక్రమమున 'ట్ర' ల సమీకరణమునంది 'ట్రి' అని యేర్పడినది. 'ఆట్టిల్' అనియు, ఆట్టిలో = ఏట్టిలో = ఏటిలో అనియు కాలక్రమమున రూపము లేర్పడియుండు ననుట స్పష్టము.

1. కాబట్టి రేఫాంతపదముల తుదినున్న రేఫము ద్విత్వమునొంది 'ట్ర' వర్ణముగామాటి సమీకరణమునొంది తరువాత 'ఏటి, నూటి' మొదలగు ద్వితీయాది విభక్త్యంగములు తెనుగున నేర్పడి యుండవచ్చును.

2. ప్రాచీన ద్రావిడభాషయందు 'క, చ, ట, త, ప,' లేగాని 'గ జ డ ధ బ' లు లేవని ముందే చెప్పితిని. నేటి తెనుగున 'డు, డి' వర్ణములంత మందుగల శబ్దములు ప్రాచీనకాలమున టకారాంతములయిన యుండవలయును. అట్లయినచో, కాట్, (కాడు), రాట్, (రాడు) అను టకారాంతముల పయి 'ఇ' వర్ణము చేరినచో 'కాటి, రాటి' మొదలయిన ద్వితీయాద్యంగము లేర్పడియెనని యూహించుట సులభము. పదాంతము నందలి 'ట' కారము కాలక్రమమునఁ బ్రథమావిభక్తిని 'డు, డి' వర్ణకములుగా మాటుట వింతలేదు. అట్లుమాటిన ప్రథమావిభక్త్యంతరూపములను మూలములుగా గ్రహించియే వైయాకరణులు 'టింట్యాదు'ల నాదేశములుగా విధించిరి. కావుననే ఇవి ఆదేశములు గావచ్చునని నిరూపింప నవకాశము గలిగినది. 'ఒకడు=ఒకటికి, నేడు=నేటికి, నాడు=నాటికి' మొదలయిన వన్నియు నిట్లేర్పడినవే యనుట స్పష్టము.

3. అనువమున కణ్, మణ్, విణ్ మొదలగు టకారాంత శబ్దములు నేడు తెనుగున కన్ను, మన్ను, మిన్ను మొదలగు రూపములతో నున్నవి. అనఁగా ప్రాచీన 'ణ' కారము నేడు 'న' కార మయినదనుట స్పష్టము. పయిశబ్దము లరవమున సంధియందు పరుషాక్షరములు పరములగునప్పుడు 'ట' కారాదేశములు గలవి యగుచున్నవి. మణ్ + కుడమ్ = మట్కుడమ్ (మట్టికుండ). ఈ మార్పు విభక్త్యర్థమును నిరూపించు సంధిలో వచ్చుచున్నది. ఇట్లే కల్ + తీతు = కట్టితు⁴ (రాయి చెడ్డది) కల్ + కుటిమ = కట్టుటిదు (రాయిపొట్టి) ముళ్ + కుత్తై = ముట్టుత్తై (ముంటి ముక్క) ఇట్లే పదాంత ల శ కారములు 'అ'గాను 'ట' వర్ణముగాను క్రమమున మాటుటగలదు. ఆ సంప్రదాయమే తెనుగున నుండి తీరవలయును. పయిసంధి విధానము క్రీస్తునకుఁ బూర్వకాలమున (తొల్కాప్పియనారు చెప్పినది) నుండినది. నేటికిని గ్రాంధికభాషలోఁ గలదు. అప్పటినుండి వేయిసంవత్సరముల వఱకు ద్రవరూపముననుండి మారుపడి నన్నయకాలమున వాడుకలోనుండిన రూపములకు లక్షణములు వ్యాకరణములలోనివి.

పయిరీతిని ఆదిమావస్థలో పదాంతమున నుండిన 'ల, ణ' లు 'ట' కారముగా మాటియుండగా నట్టి శబ్దములపయిని 'ఇ' కారము చేరుటవలన ద్వితీయాద్యంగము లేర్పడి 'మంటికుండ' 'కంటిమంట' (పల్) 'పంటినొప్పి' మొదలగు రూపము లేర్పడి యుండెననుట స్పష్టము. ఆ 'ంటి' వర్ణాంతములే ద్వితీయాది విభక్త్యంగములైనవి. వానినుండియే ఔపవిభక్తిక ప్రత్యయములు తెనుగున నేర్పడినవి.

4. అరవమున ద్వితీయాది విభక్త్యంగములకు గొన్ని శబ్దముల పయిని. అఱ్ఱ (అట్రు) వఱ్ఱ (వట్రు) అను నాగమవిశేషము లేర్పడునని తొల్కాప్పియ నారు నిరూపించెను⁵.

అవ్ + వఱ్ఱ + ఐ = అవఱై — (తెనుఁగు) వాటిని.

ఇవ్ + వఱ్ఱ + ఐ = ఇవఱై — ,, వీటిని.

ఇట్లే అరవమున అట్రు ఆగమముగా వచ్చిన విభక్త్యంతరూపశబ్దము లన్నిటియందును తెనుఁగున 'టి'వర్ణ మేర్పడి యాపవిభక్తికము లేర్పడినవి. ఉదా॥ 'వాటికి' 'పీటి' 'వేటి' మొదలయినవి.

5. అరవమున అత్తు అను నొకయాగమవిశేషము తొలుకాప్పియమునఁ జెప్పఁబడినది. మకారాంతశబ్దములగు 'మరమ్' 'కుశమ్' మొదలగువానికి అచ్చు పరమయినప్పుడు ఈ యాగమము వచ్చును. మరమ్ + ఇల్ = మరత్తిల్, ఇడమ్ + అత్తు + ఇల్ = ఇడత్తిల్, కుశమ్ + (అత్తు) + ఇల్ = కుశత్తిల్.

ఇట్లు ఆగమముగా వచ్చు 'అత్తు' అనునట్టిదియే తెనుఁగుశబ్దముల ప్రాచీన రూపములలోనుండి నేటి 'తి'వర్ణమునకు మూలరూపముగా నుండెననుట నిస్సంశయము. (సునిశితపరిశోధనమునగాని యేదేశబ్దము లెట్లెట్లు మాతెనో చెప్ప వీలులేదు.)

నేటి తెనుఁగు కుఱ్ఱ = కుర్తి, పఱ్ఱ = పర్తి మొదలగు ద్వితీయాద్యంగములు పయిరీతిలేర్పడి కాలక్రమమున ననుచితవిభాగమున నవియే ప్రథమాంతములుగా గ్రామనామము లయినవి. గొఱ్ఱ = (గొర్తి) వారు ; గంగలగుఱ్ఱ (గంగలగుర్తి) అగ్రహారము ; వెదుఱుపఱ్ఱ = (వెదుఱుపర్తి) వారు. నేటి ప్రథమాంతములు వెదుఱుపర్తి మొదలగు తివర్ణాంతరూపములే యనుటకు వ్యవహారమే ప్రమాణము.

నేటి తివర్ణమునకు అరవమునందలి అత్తు అను ఆగమమే మూలమని చెప్పటకంటె నధికముగా విమర్శించుటకు వీలులేదు.

పయిరీతిని భిన్నమార్గముల నేర్పడిన 'ఇ, టి, తి, ంటి' అను వర్ణములు అంతమందుగల రూపములన్నియును ఔపవిభక్తికములయొక్క ద్వితీయాది విభక్త్యంగములుగా నేర్పడి 'ఇ, టి, తి' వర్ణంబులు ప్రత్యేకముగా వైయాకరణులచే నాసారింపఁబడినవనుట స్పష్టము.

ఔపవిభక్తికవర్ణము లేర్పడినతరువాత, గొన్ని యనౌపవిభక్తికములు ఔపవిభక్తికములుగను ఔపవిభక్తికములు అనౌపవిభక్తికములుగను మాఱుటయు సామ్యమున జరిగినవనుట నిస్సంశయము. ఇంతియగాక 'మొదలిటి' 'మొదటి'

‘రెంటిని, రెండిటిని, నూటిని, నూటిటిని, పగటిని, పగంటిని, పగలింటిని’ అనునట్లు వికల్పరూపములు వివిధములుగా బయలుదేరినవి. వీనికన్నిటికిని గవిప్రయోగములును జనులవాడుకయును మాత్రమే శరణము. ప్రాచీనపువాడుక ననుసరించి నైయాకరణు లెవ్వరును పరిగణనము చేసియుంచలేదు. ఈ విషయమునే అధర్వణుడు ఆంధ్రభాషయం దౌషవిభక్తికములు చాలగలవనియు నట్టిరూపవిభక్తికత్వము బహుళమనియు దెలిపెను⁶. ఆంధ్రభాషాచరిత్రకారులు దౌషవిభక్తికశబ్దములను జాలవఱకును బరిగణముచేసియున్నారు. దౌషవిభక్తికమయిన ప్రకృతిరూపము ద్వితీయాది విభక్త్యంగమునకు జేరినది గావున నిచ్చట వివరింపబడినది.

10. వ చ న ము

సంస్కృత వ్యాకరణము ననుసరించి పేర్కొనిన లింగవిభక్తివచనములు అను భేదములలో విభక్తివిగూర్చి నిరూపించితిని. వచనమురుగూర్చి కొంచెము సంగ్రహముగా నిరూపింపవలయును. వైదిక సంస్కృతమున నుండియు నాభాషయందు మూడువచనములు ఉండెను. అవి కౌకవచనము ద్వీవచనము బహువచనము అనునవి. అనగా సంఖ్యాపరిష్కానము ఆభాషకు వాడుజాతియందు మూడువిధములుగా బయలుదేరినది యని భావము. మనుష్యులు స్పష్టేయందు జంటలుగానున్న హస్తములను పాదములను నేత్రములను ఇంక ననేకములయిన యితరములను జూచి వానిని ఆత్మ్యరూపమున నేకముగానున్న వ్యక్తికంటె భిన్నమయినదానిగా గ్రహించి యుండిరనుట స్పష్టము. ఆశ్వినులు, అగ్ని గోములు, ఇంద్రాగ్నులు, సూర్యాచంద్రమసులు, మిత్రావరుణులు మొదలగు జంటదేవతలును, దంపతులు, ద్యావాప్యవి మొదలగు నితరములయిన జంటలును, అవయవాదికములనున్న జంటలనుగూడి ఆజాతియందు ద్వీవచనము అనుభావమును దాని కొకవచనప్రణాళికయును ఏర్పడినవి. అనగా ఏక, ద్వీ, బహువచనము లనంబడునవి యేర్పడి భాషలో బాతుకొనిపోయినవి. కాని కాలక్రమమున సంస్కృతము పరిభ్రష్టమయి ప్రాకృతము లేర్పడునాటికి సామాన్యులలో ద్వీవచన మంతరించి ఏకబహువచనము మాత్రమే నిలిచిపోయినవి. అట్లే ప్రాకృతముల నుండి యేర్పడిన నేటి యార్యభాషలగు నుత్తరహిందూనానభాషలయందును రెండే వచనములు నిలిచినవి.

6. బహుళోఽత్రాంధ్రభాషాయం వర్ణాదౌషవిభక్తికాః, ప్రవృత్తిశ్చ ప్రవృత్తిశ్చ వికల్పశ్చ క్షచిద్భవేత్, తద్వివేకః ప్రయోగైక శరణస్సౌధి శబ్దతః. అ॥ కౌ॥ పుట 42.

7. అ.భా.చ. 1009-1052.

ద్రావిడభాషలలో నెల్లఁ బ్రాచీనమయిన సారస్వతమును వ్యాకరణమును గలది యరవము. అందలి వచనవిభజనమును బరిశీలించినచో ద్రావిడభాషల వచనస్వభావము తెలియక తప్పదు. సంస్కృతమున లింగవచనములకుఁ గల భేదము స్పష్టముగా నిరూపించి విభజింపఁబడినది. అందు లింగములు, స్త్రీలింగము, పుంలింగము, నపుంసకలింగము అనురీతిని మూఁడువిధములుగా నున్నవి. వచనములును మూఁడువిధములు. ఒక్కొక్కలింగమునందలి శబ్దమునకును మూడువచనములు నుండవచ్చును. అరవమునందు ఏర్పడిన విభాగము సంస్కృతమువంటిది గాదు. అందు శబ్దములన్నియు రెండువిధములు. 1 (ఉయర్ తిణై) 2 (అల్ + తిణై) అట్టినై. ఈ రెండును తెనుఁగునందలి మహద్వాచకములకును అమహద్వాచకములకును గొంచెమించుమించుగ సరిపడును. ఉయర్ తిణై యందు పాల్ (భాగములు) మూఁడు. ఆణ్ పాల్, పె.శ్ పాల్, పలర్ పాల్. పురుషబోధకములు. స్త్రీ బోధకములు, బహుబోధకములు, అని వానిభావము. అప్రిణై యందు ఒస్తన్ పాల్, పలవిన్ పాల్ అని రెండువిధములు. గలవు. అనగా ఏకవచన బహువచనములని యర్థము. పయిరీతిని బరిశీలించినచో నామములన్నియు నైదువిధములని తేలుచున్నది. ఇందు లింగవచనములకు భిన్నత నిరూపింపఁబడలేదు. పలర్ పాల్, పలవిన్ పాల్, అనురీతిని మహద్భావవచనము అమహద్భావవచనము అని రెండువిధములయిన బహువచనములు గనుపట్టుచున్నవి. ఏకవచన విశిష్టములు మూఁడు విధములు. పురుషవాచకములు స్త్రీ వాచకములు జడవాచకములు. పయివిభజనమునందు లింగవచనములు వేరుపడలేదు. స్త్రీ పుంస సామాన్యమయిన బహువచనము (స్త్రీలు లేక పురుషులు వచ్చుచున్నారు) అరవమునఁ గలదు. సంస్కృతమున నట్లుగాక మూఁడు లింగములును మూఁడు పురుషములును గూడుటవలనఁ దొమ్మిది విధములయినది. సంస్కృతమునందలి క్రియారూపములలో లింగభేదము లేదు. గచ్చత్తియనునప్పుడు స్త్రీలుగాని పురుషులుగాని తిర్యక్కులుగాని కర్తగావచ్చును. పోవుచున్నారు అనునప్పుడు తెనుఁగున స్త్రీ పురుషులే కర్తగా భాసిల్లును. పోవుచున్నవి యనునపుడు జడవాచకము కర్తయగుచున్నది. ఇట్టిపద్ధతియే యరవమునను గలదు.

పురుషర్ స్త్రీ కళ్ వరుకిరార్ } మాడుగళ్ మెయ్ కిన్టన
పురుషులు స్త్రీలు వచ్చుచున్నారు } పశువులు మేయుచున్నవి

కాఁబట్టి సంస్కృతమునందలి వచనమునకును తెనుఁగునందలి వచనమునకు గాని యితర ద్రావిడభాషలయందలి వచనమునకుగాని సంబంధములేదు. తెనుఁగునందలి వచనము మహాదమహాద్భేదము నాశ్రయించినది. సంస్కృతమునందు అట్లుగాదు.

ఇంకొక విశేషమేమనగా మహద్భహువచనమున కొక ప్రత్యయమును అమహద్భహువచనమునకు వేటొక ప్రత్యయమును నామములయందే ప్రాచీన కాలమున వాడబడుచుండినవి. 'కళ్' అనునది అరవమున తొలుకాప్పియనారు కాలమున అమహద్భహువచనము (అ)క్ అనునది మహద్భహువచనము. కాల క్రమమున నంతకంతకు కళ్ అనునది మహద్భహువచనములపయిని గూడ నధికముగా (రెండవ ప్రత్యయముగా) జేర్పబడుచు వచ్చినది¹. ఇట్టి భేదమును ఆ ప్రత్యయములను తెనుగునకుఁ గాని అరవమునకుఁగాని యార్యభాషలనుండి వచ్చినవని నిరూపించుటకు వీలులేదు. పయియమహద్భహువచనమగు 'కళ్' ప్రత్యయమే తెనుగున 'లు' ప్రత్యయముగా మాఱి మహదమహద్వాచిగా వచ్చినట్లును 'రు' ప్రత్యయము గూడ నుండినట్లును ముందే 'లు,రు' ప్రత్యయముల చరిత్రములొ విస్పష్టముగా నిరూపించితిని.

తొలుకాప్పియనారు కాలముననే జడవాచకములకు బహువచన ప్రత్యయము నామములయెడ నక్కరలేదని యంగీకరింపబడినది. 'మాడు వందన' 1 (పశువు వచ్చినవి) ఇక్కడ 'మాడు' ఏకవచనమయినను వందనయను బహువచన క్రియతో నన్వయించుచున్నది. మాడుకళ్ అను బహువచనరూపమును ప్రయోగించియే తీరవలయునను నియమములేదు. ఇట్లే తెనుగున 'వంద విస్తరి వేసిరి' 2 'నూరు ఆకు తెచ్చిరి, ఏభయి మేక కొంటిని, వందకాయ ఊరుగాయ' మొదలగు వాడుకలు నేటికిని వినబడుచున్నవి. తెనుగున నింకొక విశేషమేమనగా అమ 3 హద్భహువచనకర్తకు ఏకవచనక్రియ పనికివచ్చును. 'చిలుకలు పలికెను' 'చెల్లు పడెను'. ద్రావిడ భాషాభేదమయిన కొడగుభాషలో బహువచనప్రత్యయమే లేదు. 4 వచనము సందర్భమును బట్టియే బోధపడుచుకొనవలసినది. అట్లే ద్రావిడభాషా భేదమగు 'తుద' భాషలో సర్వనామములకును గ్రియలకును మాత్రమే బహువచన 5 రూపములు గలవు. ఇతరములకు లేవు.² పయి యుదాహరణములనుండి ప్రాచీన కాలమున అనగా ద్రావిడభాషలు వేటుపడకుండిన కాలమున ఒక్క యేకవచన రూపమే యుండెననియు బహువచనము సందర్భమునుబట్టి యా రూపములవలననే బోధపడుచుండెననియు నూహించుట కవకాశము చాలగా గలదు. ఈ యభిప్రాయమే సిద్ధాంతమయినచో ప్రాచీన ద్రావిడమున ఏకవచన బహువచనముల కొక్కటియే రూపము గావున అభిన్నముగానుండిన వచనప్రక్రియ కాలక్రమమున రెండుగా నేర్పడెననుట నిశ్చయము. అనగా రెండవచనములును దెలుపఁ గలిగిన యొక్క రూపమునుండి కాలక్రమమున భిన్నములయిన వచనములను దెలుపు

1. P. S. S. 117.

2. C. G. D. Page 233. History of Kan Lang R. Nar P 71.

టకు భిన్న ప్రత్యయములను జేర్చు ప్రణాళిక యేర్పడినది యనక తప్పదు. పయి విచారణవలన దేలిన ఫలిత మేమనగా సంస్కృతమున మూడు వచనములు ఏర్పడి ప్రాకృతములలోను నేటి హిందూస్థానభాషలలోను ద్వివచనము నప్తము గాగా రెండువచనము లయినవి. ప్రాచీన ద్రావిడమున ఒక్కటే వచనముండగా నయ్యది కాలక్రమమున రెండుగా నేక బహువచనములుగా సిద్ధమయినది. ఇట్టి పద్ధతులు స్వతంత్రములని వేఱ చెప్పనక్కరలేదుగదా!

ద్రావిడ భాషలకును సంస్కృతమునకును బయి విషయముననుగూడ జన్య జనక భావసంబంధము పరాస్థమగుచున్నది.

తెనుగున బహువచనార్థక ప్రత్యయములగు 'రు,లు' వర్ణముల చరిత్ర మును వానితో గలిసి యేర్పడు రూపాంతరములను ముందే నిమిషించితిని ప్రాచీన కాలమున ద్రావిడభాషయందుండిన యీ 'కృ' ప్రత్యయమే 'కరు, గురు, గూరు,ంగ్' మొదలగు రూపములను బొంది యితర ద్రావిడభాషలలో వాడుకయందున్నది. ప్రాచీన ద్రావిడమున అమహద్భహువచనముగా 'అ' యను ప్రత్యయముండినట్లును అది తెనుగున భ్రష్టమయినట్లును కాడ్వెల్లుగా గూహించుచున్నాడు. 'ఇటుక్కిన్జన' (ఉన్నవి) వందన (వచ్చినవి) మొదలయిన యమహద్భియో రూపములలోనుండి 'అ' కారము అరివమునఁ గలదు. ఇట్లే 'ఁల' (అనేకము) చిల (కొన్ని) మొదలయిన విశేషణములయందును బహువచనముగా నిది గన్పట్టుచున్నది. మలయామున 'అవ' (అవి) ఇవ (ఇవి) మొదలయిన శబ్దములయందును ఇచ్చది కనుపట్టుచున్నది. ఇట్లుండిన 'అ' ప్రత్యయము తెనుగున నశించినది. క్రియావిధక్తులలో ఈ 'అ' ప్రత్యయము తొలుకాప్పియమునఁగూడఁ జేర్కొనఁబడినది.

11. లింగము

సంస్కృతమునందు లింగము మూడువిధములు. స్త్రీలింగము, పుంలింగము, నపుంసకలింగము. ఈ మూడును సంస్కృతమునందుఁ జాలవఱకు శబ్దధర్మములే గాని యర్థధర్మ మాత్రములుగావు. స్త్రీవాచక శబ్దము స్త్రీలింగమనియు, బురుషవాచకము పుంలింగమనియు ఇతరములయిన జడవాచకములు నపుంసకలింగము ననియు నియమములేదు. 'కళత్రము, దార, భార్య' అను మూడుశబ్దములును ఏకార్థకములే. అయినను మొదటిది నపుంసకము, రెండవది పుంలింగము, మూడవది స్త్రీలింగము. ఇట్లే 'శిలా, జటా, వేణీ, నదీ, చమూ' మొదలయిన జడవాచకములు స్త్రీలింగములు. వీనియందు లౌకికమయిన స్త్రీత్వమే లేదు. అట్లే యితరలింగములయిన శబ్దములయందును అర్థమును మాత్రమే లింగ

మాశ్రయింపదు. సాధారణముగా 'ఆ, ఈ, ఊ' అంతమందు గల శబ్దములు స్త్రీ లింగములు. అకారాంతములు పుంసపుంసకములు. కాబట్టి లింగము, శబ్దముయొక్క అంతమును గూర్చియు దానికి జేరు విభక్తి ప్రత్యయములనుబట్టియు నిర్ణయింప నగును. ఇట్లనుటవలన పురుష వాచకములయిన శబ్దములకు సమానములయిన స్త్రీ వాచక శబ్దములు స్త్రీ లింగములు కాకపోలేదు. 'గోషః' పుంలింగము, 'గోపి' (స్త్రీ) ఇష్ట ప్రణాళికి యెల్లశబ్దములయందును నడుచుచునే యుండును. కాని పయిపద్ధతికి గుదురని వనేకశబ్దములు గలవని యభిప్రాయము. లింగము సంస్కృతమున శబ్దగతమేగాని యర్థగతముగాదని ముందుచెప్పిన భావమియ్యదిచే.

వచనవిచారమునఁ గొంత లింగమును గూర్చియు ద్రావిడ సంప్రదాయము తెలుపబడియున్నది. (1) ఉయర్ తిజై — (ఉన్నతజాతి) మనుష్యులు, దేవతలు, నరకవాసులు, అనువారికి వాచకములయిన శబ్దములే ఉయర్ తిజై. (2) అష్టై (అల్ + తిజై) . అది కాని జాతి, జీవమున్నను లేకున్నను తక్కిన వన్నియు నీ జాతికి జేరినచే.¹ ఉయర్ తిజై లోనే ఆణ్ పాల్ (పుంలింగము) పెణ్ పాల్ (స్త్రీలింగము) అను భేదముగలదు. ఇదియును ఏకవచనముననే. బహువచనమున నిట్టి వివక్షలేదు. కావుననే 'పలన్ పాల్' అని యొక్క భాగముగానే తొల్కాప్పియమునఁ జెప్పబడినది. అష్టై యందు లింగభేదముచు పరిగణించుట లేదు. ఒన్టన్ పాల్, పలవిన్ పాల్ (ఏకవచన బహువచనములు) అను రెండు భాగములేగలవు. ఎరుదు; (ఎద్దు) పశు (ఆవు) అను అరవపదములు రెండును ఒన్టన్ పాల్ అనియే నిరూపింపబడును. కాని లింగ నిరూపణ కవసరములేదు. పయి పద్ధతి తమిళ వ్యాకరణమునుబట్టి స్పష్టము.

లింగ విభాగము తాకికముగా నర్థము నాశ్రయించిన ధర్మము. ఈ విభాగము ననుసరించి భాషయందలి తత్త్వవాచక శబ్దములలో నేదేకొక్క భేదక ప్రణాళిక యుండినంగాని పయివిభజనమునకు వ్యాకరణమున తావులేదు. సంస్కృతమున నట్టి ప్రణాళిక యుండుటచేతనే మూడులింగములుగా శబ్దములు విభజింపబడినవి. స్త్రీపురుష జడవాచక భేదము ననుసరింపక వ్యక్తిచూత్రములుగ సంజ్ఞలనుపయోగించు భాషయందుఁ బయిరూపమయిన విభజనము కేవల విక్షంబనము అనక తప్పదు. ఒకానొక భాషలో వయోవిశేషముచు బట్టి నే ప్రత్యయాదిక భేదము గలుగునట్టి ప్రణాళిక నడుచుచున్నచో ఆ భాషావ్యాకరణమున లింగమును బాల్యమావనాదికము ననుసరించి యేర్పఱచుకొనవలయును. కాబట్టి యరవము నను ఇతరములయిన ద్రావిడభాషలయందును దమకుఁ దగినట్లే లింగవిభజన

1. మక్కల్ కేవర్ నరకర్ ఉయర్ తిజై, మట్రుయిరుళ్లవమ్, ఇల్లవుమ్, అష్టై. నన్నూల్, 261.

ప్రణాళిక నడచినది. అరవమున 'ఆణ్, పెణ్' (పురుష, స్త్రీ) భేదము ఏకవచనమున ఉయర్ తిన్నై యందు మాత్రమే భాషాప్రణాళికలోని కెక్కి నడనుట నిస్సంశయము. ఆణ్ పాల్ శబ్దముల తుదిని 'న్' వర్ణమును పెణ్ పాల్ శబ్దముల తుదిని 'ళ్' అను వర్ణమును పలర్ పాల్ తుదిని 'ర్' వర్ణమును జేరుటయే పయి విభాగమునకు ఫలము. ఇత్యుగాక నామముల తుదిని బయిలింగవచన బోధకములగు 'న్, ళ్, ర్' అను ప్రత్యయములు చేర్చక తప్పదను నియమము లేదనియు క్రియలతుదిని మాత్రము చేర్చి తీరవలయుననియు తొల్కాప్పియనాడు సూత్రించెను.² పయివిధినిబట్టి లింగవచన బోధక ప్రత్యయములు వికల్పములనుట సిద్ధాంతము. పయి తొల్కాప్పియము వాక్యమునుబట్టి మిక్కిలి ప్రాచీన కాలమున లింగబోధక ప్రత్యయములు లేకయే ప్రాచీన ద్రావిడభాష యుండెననియుఁ గాలక్రమమున నాయా ప్రత్యయము లాయా ద్రావిడ మాండలికములయందుఁ గలిగెననుటయు దృఢమగుచున్నది. అనాగరిక ద్రావిడ మాండలికములయిన 'తుడ, కోట' భాషలయందు నేటికిని లింగభేదము లేకయే అదమ్ (అది, వాడు, ఆమె) ఇదమ్ (ఇది, వీడు, ఈమె) అను పదములు వాడఁబడుచున్నట్లు తెలియుచున్నది.³ ఈ విషయమును బరిశీలించినచోఁ బయియూహ సిద్ధాంత మగుచున్నది.

కన్నడమునందు లింగము అర్థము నాశ్రయించినదేగాని శబ్దము నాశ్రయించినదిగాదని కేశిరాజు చెప్పుచున్నాఁడు. "కన్నడమునందు పురుషవాచక శబ్దములే పుంలింగములు. స్త్రీవాచకములే స్త్రీలింగములు. మిగిలినవి నపుంసకములు."⁴

నామముల తుది నెట్లున్నను క్రియా విభక్తిరూపముల తుదిని, అరవమునను కన్నడమునను మలయాళమునను మర తీవాచకములను నిరూపించుటకు 'ళ్' అను ప్రత్యయము వాడఁబడుచునే యున్నది.

తెనుఁగు పద్ధతి పయివానినే పోలియున్నను గొంతభేదముచుగూడ గలిగియున్నది. శబ్దము లన్నియును 'మర ద్వాచకములు, అమర ద్వాచకములు' అని రెండు విధములు. స్త్రీ పశుజడవాచకములు అమహత్తులు, మిగిలినవి మహత్తులు.⁵ మహదమహత్తులని రెండే భేదములు నన్నయచే నంగీకరింపఁబడినవి. మహత్తులలో అరవమువలె 'ఆణ్ పాల్, పెణ్ పాల్' అను రెండు భాగములులేవు. అనఁగా ఏకవచనమునఁగూడ స్త్రీ పశుజడవాచకములలోఁ బరస్పర భేదకసంజ్ఞతో గూడిన భాషాప్రణాళిక తెనుఁగున లేదన్నమాట. (నీత మంచిది, గుఱ్ఱము

2. p. S. S. 124. తొల్. చొల్. 10. నూ. 3. C. G. D. page. 222.

4. "పురుషర పుంలింగం స్త్రీయర తాంస్త్రీలింగము శిదువెల్లం నప్పాగిరె నల్లం కన్నడ. దోళ్ || శ || దర్పణము. నూ. 91. 5 స్త్రీ పశుజడాన్విసా న్యేమహదాభ్యాస్తద్విశేషణాశ్చ || ఆ || చి ||

మంచిది, చెట్టు మంచిది' అనియే వాడుక. 'నీతె నల్లశో, కుదిరె నల్లదు, మరం నల్లదు' అను వాడుకవంటిది అరవ కన్నడ మలయాళములయందు గలదు. అహోబలపతి చిన్నయసూరి మొదలగువారు సంస్కృత సంస్కరమున స్త్రీవాచక శబ్దములను వివరింపవలసి వచ్చినప్పుడు మహాతీవాచకంబులని యొక భేదమును గల్పించుకొనిరి.

ఇట్లు వైయాకరణులచే నంగీకరింపఁబడినదియు భాషాస్వభావమున బాతి కొనినదియు నగు స్త్రీపుంసపుంసకభేద బోధకమగు ప్రణాళిక తెనుఁగున లేనిచో నట్టిభేదము తెలుపవలసినచోట్ల నడుచుపద్ధతి తెనుఁగున నెట్లున్నదని యడుగక తప్పదు. లింగబోధక ప్రత్యయములు లేకయే, 'అన్న, అక్క, అమ్మ, అయ్య, రాయి, రెడ్డి, చెట్టు, ఆవు, పాలు, నెయ్యి, తల్లి, తాత, పెనిమిటి, పెండ్లము, కూర' మొదలగు పదములన్నియు వాడఁబడుచుండుట సామాన్యమే యయినను కొన్నిపదములు శబ్దములకు ముందును వెనుకను చేర్చుటచేత స్త్రీ పురుషభేదము నిరూపింపఁబడుచున్నది. కొన్ని ప్రత్యయము లనఁదగినవికూడ గలవు. సాధారణముగా నవి స్త్రీ సామాన్యము అర్థముగాగల పదములే కాలక్రమమునఁ గొంత వైచార్యమునంది నేను ప్రత్యయ మాత్రములయిన వనక తప్పదు.

(1) ఆడు, మగ, అను శబ్దములను చేర్చుటవలన లింగభేదము నిరూపింపఁబడుటకు 'ఆడుమనిషి; మగమనిషి; ఆడుకుక్క; మగకుక్క; ఆడుపువ్వు; మగపువ్వు' మొదలయినవి.

(2) పెట్ట, పుంజు, అన్న, అక్క; అయ్య, అమ్మ' అను శబ్దములను జేర్చుట చేతను లింగము బోధింపఁబడుచున్నది.

ఉదా:- కోడిపెట్ట, కోడిపుంజు, రామన్న, రామక్క, సోమయ్య, సోమమ్మ, మొదలగునవి వాడుకలోని పద్ధతి. అప్ప యనునది ఉభయవిధముగా గూడ నున్నది. రామప్ప యనునది ఉభయబోధకము.

(3) పయి అన్న, అప్ప, శబ్దములు వాడుకలో అన, అప, అనురూపములను గూడఁ బొందియున్నవి. రామన, భీమన, సోమప, మొ॥

(4) కాఁడు, గాఁడు, ఈఁడు, ఆఁడు, వాఁడు అనునవి నేడు పురుషవాచకములుగా తద్ధితప్రత్యయములుగా వాడఁబడుచున్నవి. ఉ॥ అందఁగాడు, ఆటకాఁడు, కొండీఁడు, వగలాఁడు, మాయలవాఁడు.

ఈ పయి యుదాహరణములన్నిటిలో పుంస్త్ర్యబోధకము డు ప్రత్యయమే యనుట స్పష్టము. పయి డు ప్రత్యయచరిత్రమును సంపూర్ణముగా ముందు వివరించితిని. ఇంతియగాక ప్రాచీనకాలమున డు ప్రత్యయ విరహితములుగానే పురుష

వాచకములు వాడ బడుచున్నట్లును అనేకోదాహరణముల నిచ్చిని. ఈ డు ప్రత్యయము సాధారణముగా పురుష వాచియైనను అహమత్తుల పయిని గూడ వాడబడుచునే యున్నది. పులియ డు, బూచిగాడు, మొదలగు కుక్కలపేళ్ళును గిజిగాడు, తోచిగాడు, మొదలగు పిట్టలపేళ్ళును, పొట్లగాడు మొదలగు చెట్లపేళ్ళును వ్యవహారములో నున్నవి. లింగబోధక ప్రత్యయ మక్కర లేకుండు ప్రాచీనభాష యొక్క లక్షణమే దీనియందు ప్రతిబింబించు చున్నదనుట స్పష్టము. అనగా నాయభ్యాసమున మహత్ప్రత్యయ మహత్తులపయి వచ్చెననుట. సుబ్బడు, రాముడు (స్త్రీలు) కృష్ణమ్మ (పురుషుడు) అను నేటి వాడుకను గూడ గ్రహించునది.

(5) కత్తె, కత్తియ, త, ఆడి, ది, అది, అలు, ఆలు, అనునవి స్త్రీవాచకములు. ఆటకత్తె, పనికత్తియ, కొఱవత, బోయత, కులుకులాడి; ఆటది; బోగముది, కాపుది; మాటలయది, మఱదలు, చెలియలు, ధీరురాలు, గుణవంతురాలు; మొదలగునవి.

పయి ప్రత్యయములలో కత్తె, కత్తియలు అభిన్నములు. 'కా' యను మతు బర్ధకము పయి 'అత్తి, అత్తె, అత్తియ' అను స్త్రీవాచకపదము చేర్చుటచే నేర్పడినవీ ప్రత్యయములు. అత్తయను రూపముగూడ దీనికిఁ గలదు. కొఱవత మొదలగు వానియందలి 'త' ప్రత్యయమును బయిదాని పరిశిష్టమే. అత్తి యను పద పరిశిష్టమే 'తి' ప్రత్యయముగా నేర్పడినది. అది, ది, యను రెండును అభిన్నములనుట స్పష్టము. కులుకులది, కులుకులయది. ఆలు, అలు, అను రెండును అభిన్నములు. ఆలు శబ్దము స్త్రీ సామాన్యవాచిగాను కళత్రవాచిగాను నేడు వినబడుచునే యున్నది. వగలాడు, వగలాడి, మొదలగు జంటలలో 'ఇ' వర్ణమే స్త్రీత్వద్యోతకము. తాయిశబ్ద పరిశిష్టమగు 'ఆయి' యనునది సీతాయి, గంగాయి మొదలగు శబ్దములలోఁ గన్పట్టుచున్నది. తాయి = అమ్మ.

(6) అ, ఇ, ఉ, స్త్రీ విషయాః⁶ అ, ఇ, ఉ, అనునవి స్త్రీవాచకములగు శబ్దముల తుదినివచ్చు ప్రత్యయములని నన్నయసూత్రము. ఉ॥ లచ్చు, లచ్చి, లచ్చు, రామ, రామి, రాము, గౌర, గౌరి, గౌరు, మల్ల, మల్లి, మల్లు, పోల, పోలి, పోలు, యెల్ల, యెల్లి, యెల్లు, ఇవే తెనుఁగు స్త్రీలింగములమీద వచ్చేడి వనవచ్చును. బాలసరస్వతీయమునఁ బయిరీతిని వ్రాయంబడియున్నది. పయి విధానము సంస్కృతభాషయందలి స్త్రీ ప్రత్యయ సంస్కారము ననుసరించి (ఆ, ఈ, ఊ, అను ప్రత్యయములు) కల్పనచేయఁబడినది యనుట స్పష్టము. 'అనవచ్చును' అని వ్రాయు బాలసరస్వతి మనస్సున వీనినిగుఱించి సందేహము లేక పోలేదు. పై పేళ్లు నియతముగా స్త్రీమాత్రబోధకము లనుటకు వీలులేదు. పురుష

బోధకముగాఁ గూడ వాడఁబడుచునే యున్నవి. ఇందలి 'ఇ' వర్ణము మాత్రము కొన్ని దేశ్యస్త్రీనామముల తుదిని ప్రచురముగా గనుపట్టుటచేతను తత్సమముల తుదినున్న 'ఈ' కారముయొక్క ప్రాస్వరూపము సాధారణముగా శ్రుతమగు చుండుటను 'ఇ' వర్ణము మాత్రము స్త్రీత్యబోధక ప్రత్యయమయిన దనవచ్చునని తోచుచున్నది. కావుననే 'వగలాడు' అను పులింగమునకు సమానమయిన స్త్రీరూపము 'వగలాడి' యయినది. ఇట్లే 'రంకులాడి, ఎమ్మెలాడి' మొదలయినవి.

(7) తద్ధిత ప్రత్యయములలో ననేకములు ఉభయలింగ బోధకములుగానే వాడుకలో నున్నవి. ఈక్రింది యుదాహరణములను జూచునది.⁷ జాలరి, ఒఱపరి, మొదలగు శబ్దములలో 'అరి' వర్ణకము ఉభయలింగంబులయందు గలదని వ్యాకరణంబుల నిరూపింపఁబడినది.

ఇట్లే ఓయారాదులయందలి 'ఇ' వర్ణకమును ఉభయలింగములయందును గలదు. ఓయారి, మిటారి.⁸ ఇడి, యను అభావద్యోతక వర్ణకంబును ఉభయలింగముల పయినగును. ముక్కిడి = ముక్కులేనివాడు; స్త్రీ, ⁴మారి, పోతు, మొదలయిన ప్రత్యయములు గూడ లింగభేదము నాశ్రయింపకయే స్త్రీ పురుష వాచకములయందుఁ బ్రయోగింపఁబడుచున్నవి. వ గ ల మారి, తిం డి పో తు, మొదలగునవి.

పయిశబ్దములలోఁ గొన్నిటిపయి మఱలఁ గొన్నియెడల 'జాలరిదాన' యనునట్లు ప్రత్యయాంతరప్రయోగములుగూడ నున్నవి. ఇట్లు ఒక్కటే మఱు బాద్యర్థక ప్రత్యయము స్త్రీ పురుషులకు వాడఁబడుటయు ప్రాచీనకాలమున లింగ భేదబోధక ప్రత్యయములు లేవనుటను స్థిరపఱచుచున్నది.

(8) పయిని నిరూపించిన స్త్రీలింగబోధకప్రత్యయములు చాలవఱకు నితర ద్రావిడభాషలయందును గన్పట్టుచు నవ్వానికి మూలమయినశబ్దములు ద్రావిడములే యని నిరూపించుచున్నవి. కన్నడమున బళెగార = (గాజులవాడు) బళెగార్తి; బాణసిగ = (బాసనీడు) బాణసిగిత్తి; ఇనియన్ (ప్రియుండు) ఇనియల్ (ప్రియురాలు) పయిరూపములయందున్న 'తి' ప్రత్యయము తెనుగునందలి 'కత్తె, త' మొదలయినప్రత్యయములతో నభిన్నము. అప్రత్యయము తెనుగుననున్న 'ఆలు, అలు' వానితో నభిన్నము. ఇట్లే అరవమునందును బయిప్రత్యయములతో నభిన్నములయినవి గలవు. నల్లన్ (ప్రియుడు) నల్లల్ (ప్రియురాలు) మగన్ (కొడుకు) మగల్ (కూతురు) ఒరువన్ (ఒకడు) ఒరుత్తి (ఒకర్తి); వణ్ణాన్ (చాకలివాడు) వణ్ణాత్తి (చాకలిది) పయిరూపములయందు 'అత్తి, అల్' అనునవి

అరవమునందును ప్రత్యయములుగా నున్నవి. ఇవిగాక అరవమున ‘అచ్చి’ ‘కై’ యను శబ్దములుగూడ స్త్రీలింగబోధకప్రత్యయములుగా వాడుకలో నున్నవి. మలైయన్ (కొండవాడు) మలైచ్చి (కొండది) తంబి (తమ్ముడు) తంగై (చెల్లెలు) అచ్చిశబ్దమునకు తల్లి యను నర్థము కన్నడమునను మలయాళమునను గలదు. ‘కై’ యను శబ్దమునకు అరవమున చెలియలు అను నర్థము నిఘంటూ దాహృతము. ‘ఇ’ ప్రత్యయముగూడ గలదు. పాట్టన్ (తాత) పాట్టి (నాయనమ్మ).

పయి యుదాహరణములనుబట్టి ‘అత్తి, కై, అన్, అచ్చి, అమ్మ, అది’ అనునవి ద్రావిడభాషలలో స్త్రీవాచకములనియు నయ్యవి యెల్లద్రావిడభాషల యందును పదముల తుదిని జేర్చబడి స్త్రీవాచకప్రత్యయములుగా భిన్నరూపములతో, నేడు గనుపట్టుచున్నవనుటయు సిద్ధాంతము. ఇందలి ‘అత్తి, అచ్చి, అమ్మ’ యను శబ్దములు ద్రావిడములా తద్భవములా తత్సమములా యను విచారణము గలదు. ఆ విచారణము నటుంచి యవి యాభాషలలో నున్నవే యనుటయు స్త్రీవాచకము లనుటయు నిర్వివాదముగదా! గనుక పయివాదము నిర్బాధము.

అత్తి, అత్తికా, అత్తా, అక్కా, శబ్దములు సంస్కృత నిఘంటువులలో నీయంబడినవి. అమ్మ—అంబా శబ్దభవమని చెప్పచున్నాడు. కాని యివి ద్రావిడములనియే నాతలంపు. అరవమునను ఇతరద్రావిడభాషలలోను కొన్నిశబ్దములకు సార్వనామికమూలరూపములగు నా, తన్, మా, ఎన్, నన్ మొదలగునవి చేర్చబడి స్వార్థమునను అన్యార్థమునను ప్రయోగింపబడుచుండును. అన్న, నా+అన్న (తండ్రి) తై = తల్లి ఇది ‘తాయ్’ శబ్దసంక్షేపరూపము. తందై, ఎందై, నుందై = తండ్రి (అర) అట్లే తంబి, ఎంబి, నంబి=(తమ్ముడు) సమానార్థకములు. అట్లే ఎంగై, నంగై, తంగై అను పదములు ‘కై’ యనుదానికి ఎన్, నన్, తన్ అనునవి చేర్చుటవలనఁగలిగి స్త్రీవాచకము లగుచున్నవి. ఇట్లే ఆ+కై = అక్కై, ఆ+మై = అమ్మై, ఆ+తాయ్ = అత్తై యనియు ద్రావిడముననే రూపము లేర్పడి పయియర్థమున నున్నవని తోచుచున్నది. వానినుండియే సంస్కృతముననుండిన అక్కా, అత్తా శబ్దము లేర్పడిన వనుట సమంజసము. ఈ పయిశబ్దములు ద్రావిడములనియే ద్రావిడభాషాస్వభావమునుబట్టి స్పష్టము. ఒకప్పుడు తద్భవములే యని యంగీకరించినను ముందు నిరూపించినసిద్ధాంతమునకు ప్రతిబంధకములేదు.

పయిచారణమువలనఁ దేలిన సారాంశము. ప్రాచీనద్రావిడమున లింగ బోధకప్రణాళిక లేదు. కాలక్రమమున స్త్రీపురుషసామాన్యవాచకములయిన శబ్దములు పదములకు ముందును వెనుకనుజేరి లింగబోధకము లయినవి. ఆపదములు చాలవఱకు ద్రావిడములుమాత్రమేగాక యా యా మాండలికముల (తెలుఁగు, అరవము మొ॥) లోనివేయనుట నిస్సంశయము. అవియే కాలక్రమమున ప్రత్యయము లయినవి. ఇట్టిప్రత్యయములలోఁ గొన్నిటికి ద్రావిడభాష లన్నిటి యందును మూలప్రకృతులు సమానముగానే యున్నవి. కాఁబట్టి తెనుఁగునందలియు ఇతరద్రావిడభాషలయందలియు లింగబోధకప్రణాళిక యందే స్వతంత్రముగా గలిగినది.

ఇక సంస్కృతమునందలి లింగభేదము కేవలము శబ్దగతమగుట వ్యవహారమున వ్యత్యస్తమయినది. ప్రాకృతహాషములు ఆ శబ్దములనుండి యేర్పడియుండుట చేత మాఱుపడి లింగవ్యత్యయముగూడ ననేకస్థలములయందు గలిగినది. కాని సంస్కృతమునందువలెనే ప్రాకృతమునందును మూడులింగములను నెఱుంగవలెనని ప్రాకృతవైయాకరణము సూత్రించిరి. ఇట్టి సంస్కృతప్రాకృతములలోని లింగమునకును ద్రావిడభాషలలోని లింగమునకును భేదము సుప్రసిద్ధము.

పయిని నిరూపించిన ద్రావిడములయిన లింగవిభక్తివచనములకును సంస్కృతప్రాకృతములయందలి లింగవిభక్తివచనములకును కొంచెమయినను సంబంధములేదనుటయు ఆయాభాషలకు జన్యజనకభావసంబంధములేదనుటయు సిద్ధాంతము. ద్రావిడభాషలలో స్వతంత్రముగాఁ బయిలింగవిభక్తివచనప్రణాళిక యేర్పడినది. సంస్కృతమునందలి లింగవిభక్తివచనప్రణాళిక ప్రాకృతమున వ్యత్యస్తమయ్యును ఆ రెండిటియొక్కయు జన్యజనకభావసంబంధమును నిరూపించుచునే యున్నది. ద్రావిడభాషల నట్లనుట కేమాత్రమును వీలులేదుగదా!

వి శే ష ణ ము లు

1. విశేషణముల స్వభావము

విశేషణము అచుశబ్దము సంస్కృతమునుండి తెనుగు వ్యాకరణములోనికి వచ్చినది. 'విశేషించునది యని యర్థము.' విశేషించుట యనగా ఒక శబ్దమువలనఁ దెలియఁగలిగిన యర్థము నంతకంటె సంకుచిత పఱచి అనగా స్పష్టపఱచి తెలియఁ జేయు శబ్దాంతరము విశేషణము. ఇట్లు స్పష్టపఱుపఁ బడునది విశేష్యము. తెల్ల యావు, High wall, ఉత్తమః పురుషః ఈ మూడు ఉదాహరణములును మూడు భాషలనుండి గ్రహింపఁబడినవి. ఇందు రెండవపదమునకుగల విశాలార్థమును

మొదటిపదము సంతతుచిత్తపఱచుచున్నది. అపు శబ్దమువలన నెట్టి గోవయినను గ్రహింపఁ బడఁదగియుండఁగా తెల్లశబ్దమును ముందుఁ జేర్చుటవలన నితర వర్ణములుగల యావులు తొలగింపఁబడుచున్నవి. అట్లే తక్కిన High, ఉత్తమః అను పదములును ప్రయోగింపఁబడుచున్నవి.¹ ఇచ్చట విశేషణములు మూడును భేదక ధర్మములను. బోధించుచున్నవి. ఇట్టి ధర్మములు గుణక్రియాదు లేమయినఁగావచ్చును. 'వ్రాయువాడు' ఇందు వ్రాయు అనునదియు విశేషణమే కాని క్రియావాచి.

ఈ విశేషణములు మూడువిధములుగా వానికి (భావమునందుగల స్థానమును బట్టి విభజింపఁబడినవి.) 1 వ్యావర్తకము, అనగా ఇతరవస్తువులనుండి భేదించుట మాత్రమే లక్షణముగా గలవి, తెల్ల, నడుచు, మొదలయిన పదములు. 2 విధేయము. "విషయము; ఉద్దేశ్యము, విధేయము" అను రెండు విధములయిన విభాగము గలది. 1 ఉద్దేశించి చెప్పఁదగినది ఉద్దేశ్యము. 2 మీదఁదెలియఁదగినది విధేయము. ఉద్దేశ్యము వక్తృశ్రోతల కిరువురకును దెలియఁదగినది. విధేయము వక్తకు మాత్రము తెలియునది. "రాముడు పురుషశ్రేష్ఠుడు" ఇందు రెండవది విధేయ విశేషణము. 'జూదరి యవమానముచెందును' ఈజూదరి శబ్దమునందుగల జూదము అనునది హేతుగర్భ విశేషణము. అనగా అవమానమును చెందుటలో నియ్యది హేతువు. పయిరీతినిగాక ప్రౌఢవ్యాకరణకర్త జాతి క్రియాగుణద్రవ్య సంఖ్యా సంజ్ఞాప్రయుక్తంబులని యారువిధములుగా విశేషణములను విభజించెను. పయి విశేషణ విభాగము సంస్కృతమునందలి వైయాకరణుల పద్ధతినిబట్టి చేయఁబడినది. విశేషణ మను పదమునకు సాధారణమయిన యాగ్గీ కరణము Adjective అనునది. అంగమున గుణపరిమాణ సంఖ్యా నిర్దేశ ప్రశ్నార్థకములని యైదువిధములుగా Adjective విభజింపఁబడినది. ఇట్టి విభజనము అర్థమాత్రమును బట్టియే కాక శబ్దస్వరూపమునుబట్టియు ఆయా భాషలయందలి వాక్యములలోని పదయోజనాపద్ధతిని బట్టియు నేర్పడుచుండును.

"శబ్దములు విశేష్యములు విశేషణంబులని ద్వివిధములు" అని ప్రౌఢ వ్యాకరణకర్త నామప్రకరణమున నిరూపించెను. పదములవి నామములు క్రియలవ్యయంబులని త్రివిధంబులని యాతని విభజనమగుటంజేసి విశేషణం బనునది భాషా

1. విశిష్యతే అనేన ఇతి విశేషణమ్. భేదకధర్మే గుణక్రియాదౌ. నీలం ఉత్పలమ్. చలో గారిత్యాదౌ గుణక్రియాదిః భేదక ధర్మః. విశేషణంచ త్రివిధం వ్యావర్తకం విధేయం హేతుగర్భం చేతి. తత్రాద్యం; నీలోఘటః ఇత్యాదౌ నీః, ద్వితీయం పర్వో వన్నమాన్, అత్రవహ్నిర్విధేయ విశేషణమ్. "స్యక్కోన్యాయ మేవ సీ యవరయః" ఇత్యాదౌ స్యక్కో విధేయః. తృతీయం యథాగురాపః పతతీ త్యాదౌ గురాపానం హేతుగర్భం విశేషణమ్. విశిష్యతే భేష్యతే గుణాదిభి రసౌ కర్మణ్యత్ || వాచస్పత్యము||

భాగములలో నొక్కటిగా నాతఁ డంగీకరింపలేదని యర్థము. నవ్యాంధ్రవ్యాకరణములలో విశేషణమును పృథగ్భాగముగాఁ జేర్కొనుట యాంగ్లభాషా సాహచర్యమున ననుట స్పష్టము. విశేష్యవిశేషణభావము కల్పితము. విశేషణము లనంబడినవి స్థానముచుబట్టియు ప్రయోగముచుబట్టియు దాత్కాలిక విశేషణత్వమును బొందునేగాని వేరుగాదు.² ఈ యభిప్రాయము యథార్థమే యయినను రూపాదికమునను బ్రయోగాదికమునను భేదముగల యుదాహరణములు ముందు నిరూపింపబడును.

2. తెనుగు విశేషణముల స్వరూపము

భాషలయొక్క యవస్థాపరిణామమును నిరూపించునపుడు విశ్లేషాత్మక భాషలలో (Isolating Languages) పదములన్నియు నొక్కరితినే యుండుననియును నయ్యవి వాక్యమునందలి స్థానమాత్రముచేతనే భిన్నవర్గమునకుఁ జేరి భిన్నములయిన భాషాభాగముల పనిని జేయుననియును జెప్పితిని. ఇట్టిపదములు కాలక్రమమున మాత్రీ భాష తదిత కావస్థలను బొందునప్పటికి ప్రత్యయాంతతను బొందుటయు రూపాంతరితము లగుటయును జరుగునని చెప్పితిని. తెనుగు సంయోగాత్మకావస్థ యందు (Agglutinative) ఉండుటచే నీ యవస్థకుఁ బూర్వమయిన యవస్థలోని లక్షణములు బహుళముగా శబ్దముల రూపములయందు గనుపట్టుచునే యుండును. అట్టి దీ విశేష్య విశేషణ భాగమునందలి పదములలోఁ గనుపట్టుననుట ఈ క్రింది యుదాహరణములనుబట్టి స్పష్టము.

అంతవాడు; ఇచ్చినయంత; ఎఱ్ఱకన్నులు; కన్నెఱ్ఱ; సొగసు పలుకు; పలుకుసొగసు; వాడిములికి;ములికివాడి; తగుకుచూపు; చూపుతగుకు; మంచిమాట; మాటమంచి; వెలసొమ్ము; సొమ్మువెల; గట్టిమాట; మాటగట్టి; పెద్దతల్లి; ఇంటిపెద్ద, (ఇట్టి యుదాహరణములు అనేకములు నిరూపింపనగును.) వీనియందెల్లను ఒక్కటే పదము ముందునిల్చుటవలన విశేషణమును తరువాత వచ్చుటవలన విశేష్యముచుగాఁ బనిచేయుచుండుట స్పష్టము. అనఁగా ఒక్కటే పదము రూపమున మార్పులేకయే ప్రత్యయవిశేషముచు జేర్పకయే విశేషణముగా గాని విశేష్యముగా గాని యుపయోగపడుచుండును. ఇది తెనుగునందలి సామాన్యపద్ధతి. ఇట్టిపద్ధతియే సామాన్యమయ్యు మఱికోన్ని పద్ధతులును గాలక్రమమున నేర్పడినవి లేకపోలేదు.

2. Substantives and adjectives are interchangeable in all languages and from a grammatical point of view there is no clear cut boundary between them. They may both be grouped together in a single category of the noun. Language Vendryes Page 117.

ద్వితీయాది విభక్త్యంగ రూపమేర్పడినప్పుడు నామము తుదిని 'ఇ' 'అ' అనునవి చేర్చుట యభ్యాసమని ముందు చెప్పితిని. అట్టి రూపమే విశేషణ రూపముతో నభిన్నమగుచున్నది. కాటి బుగ్గి, ఏటిమన్ను, నూతినీరు, మొదలగు సమాసములయందెల్లను మొదటిపదము 'ఇ' వర్ణమును చేర్చుటచేతనే విశేషణ మయి రెండవ శబ్దమయొక్క యర్థమును కొంచెపఱచుచున్నది. పయిరూపముల చరిత్రము నొకవిభక్తకములలోఁ దెల్పితిని.

మువర్ణాంత శబ్దముల తుదినున్న మువర్ణమునకు బదులు 'పు' 'ంపు' అను వర్ణములలో నొకటి యాదేశమగుటవలన నయ్యది విశేషణ మగుచున్నది. వేదము + గని, వేదపుగని, బలితంపురక్కసి, ఈ మార్పును గుఱించి గూడ నేను ముందు కొంత విచారించితిని. ఈ మువర్ణముయొక్క ప్రాచీనరూపము 'పు' 'ంపు' అనియే సిద్ధాంతము. కావున 'వేదపు, బలితంపు' మొదలగు రూపములే ప్రాచీన కాలమునఁ బ్రథమాంతములగు విశేష్యములుగా నుండినవి. వానిని ఇంకొక పదము నకుముందు చేర్చుట మాత్రముననే విశేషణము లగుచుండెను. కాని యీ రూపములే ప్రథమాంతమున మాటి మువర్ణాంతములగుటను సమాసముల నడిమిని అట్లే ప్రాచీనరూపములు నిలిచిపోవుటను గాలక్రమమున విశేష్యవిశేషణముల రూపముల కిట్టి స్వల్పమయిన అంతభేదము భేదకముగా నేర్పడుటవలనను 'పు' 'ంపులు' విశేషణరూపముల యంతములుగా స్థిరములయిపోయినవి. ప్రథమాంతములగు మువర్ణములనుండియే విశేషణరూపములను సాధింనుటచేత వైయాకరణులు 'ము' స్థానమున 'పు' 'ంపు'ల నాదేశములుగా నిరూపించిరి. ఈ పుం పులయొక్క యుపయోగము నన్నయ భారతమునఁ జాలవిరళము. తిక్కన గ్రంథమున నధికము. అట్లే కాలక్రమమున మిక్కిలి ప్రచారమును జొందినది. భారతముననే పుంపులు రాక 'బు' వర్ణమును మాత్రమే వాడినస్థలము లనేకములు గలవు. కర్మధారయంబు నర్థమునఁ బ్రయోగములు; బలితంపు రక్కసు; ఆది. IV 221. విరుద్ధంపువరము, ఆది VII : 60; ఆర. 149. వీనిపుట్టిన పాపంపువేళ; ఆర. III. 300. పరుసంపురాలపై. "పై యుదాహరణములలో 'బలితంపు రక్కసు' అనుటకు 'బలియుడౌ రక్కసు' అనియును 'పాపంపువేళ' అనుటకు 'పాపంబువేళ' అనియును గౌతమి గ్రంథాలయస్థ తాళపత్రప్రతులలో పాఠములు కాన్పించుచున్నవి. తక్కిన రెంటికిని 'విరుద్ధంబు వరము' 'పరుసంబురాలపై' అని పుంపులు రాని పాఠములు కాన్పించినచో కర్మధారయమందే కాక ఏ సమాసమందును మువర్ణమునకు పుంపులురావని చెప్పవలసివచ్చును." 3

షష్ఠీ సమాసము లనందగు 'తపంబు గౌరవంబు' ఆర. 1.34. తపముబలము, ఆర. II. 209. ఆశ్రమంబుదెస, ఆర. III. 273. అను నీ స్థలములయందు పుంపుల ప్రసక్తియేలేదు. నన్నయభారతమున నిట్టుండుటకును దరువాతి వారి గ్రంథములయందు పుంపులు విశాలముగ వాడంబడుటకును హేతువు నూహించుట సులభము. నన్నయకాలమున 'పు, ంపు' లు బువర్ణాదికముతో నభిన్నములని యును దనకాలమున నవ్యరూపములగు 'బు ము' లు అంతమందుగల పదములను జేర్చుట మాత్రముచేతనే విశేషణరూపము లేర్పడుట తెలుగుభాష స్వభావ మనియు నాతం డెఱిగియుండుట నట్లు ప్రయోగించెను. కాలక్రమమున భాష పరిణతిజెంది సంస్కృతభాషాసాహచర్యమున విశేష్య విశేషణరూపములకు భేదక మయిన యాకారము స్థిరపడుటచేత తిక్కనాదుల గ్రంథములలో 'పు, ంపు' ల వాడుక మిక్కిలి ప్రచారములోనికి వచ్చినది.

పదములతుదిని 'అ' కారము చేర్చుటచే విశేషణములును ఏర్పడుచుండినవి. నల్ల, తెల్ల, మొదలయిన నేటి విశేషణరూపము లట్లేర్పడినవే. ప్రాచీనకాలమున నీ శబ్దములన్నియును ఏకాచ్ఛములుగానేయుండి 'నల్, వెల్' మొదలయిన రూపములతో నుండినట్లు అరవకర్ణాట భాషలనుండి స్పష్టమగును, ఆతేడు శతాబ్దాల యందలి కన్నడ శాసనములందలి యీక్రింది రూపములను బరిశీలించునది.⁴

నల్ + గిరి = నల్గిరి; వెల్ + మాడ(మ్) = వెల్మాడమ్.

పెల్ + గౌరవమ్ = పెల్గౌరవమ్;

ఇట్లే అరవమునను వెల్ + యానై = వెల్యానై (తెల్లయేనుగు)

వెల్ + చామరమ్ = వెల్చామరము (వింజామరము)

నల్ + అవన్ = నల్లవన్ (మంచివాడు)

ఇట్లే వెల్ (వెల్ల) తల్ (చల్లని) నేల్ (తిన్నని) పల్ (అనేకము, అధికము) నుల్ (నున్నని) మేల్ (మీది) అను శబ్దములు అరవమునను వానికి సమమయినవి కన్నడమున బెల్, తల్, నేల్, బల్, నుల్, మేల్, అను రూపములతోను ప్రాచీనభాషలో వాడుకలోనున్నవి.⁵

ఇట్టి హలంతశబ్దములు విశేష్యములుగాగూడ వాడబడుచుండి 'అ' కారము చేర్పబడుటచేతను తుదిహల్లు ద్విత్వమును బొందుటచేతను తెనుగున గాలక్రమమున విశేషణములుగా నేర్పడినవి. కావుననే వెల్ల, నున్న, పెద్ద మొదలగు రూపములు గనుపట్టుచున్నవి. ఇట్టి అకారాంత రూపములు కాల

4. Grammar of the Oldest Kanarese Inscriptions Page 164-165;

5. Lectures on the History of Kan Lang. page. 77

క్రమమునఁ దమ విశేషణత్వరూపమును బోగొట్టుకొని విశేష్యములుగా వాడఁ బడుచు వచ్చినవి.

“అమ్మహాశ్వంబు ధవళదేహంబునందు నల్ల లేదయ్యేనేని” నన్నయ. ఇందు ‘నల్ల’ విశేష్యమునుగూడ నయినది. మఱల ‘నల్ల’యను విశేషణము పయిని ‘న’ ప్రత్యయము వచ్చి ‘నల్లన’యను విశేష్యరూపము. దానిపయిని ‘ఇ’ ప్రత్యయమువచ్చి ‘నల్లని’ యని విశేషణరూపము. దానిపయిని మఱల ‘తనంబు’ అను ప్రత్యయంబు వచ్చి ‘నల్లం దనంబు’ అని యేర్పడినది. దానిపయిని ‘పు, ంపు’ లు వచ్చి ‘నల్లం దనంపు’ ‘గడుసుందనంపు’ మొదలగు రూపములు వాడుకలోనికి వచ్చినవి. ఇట్లు విశేష్య విశేషణములు తబ్బిబ్బు పడుటయు మఱల ప్రత్యయాంతరమును జేర్చి క్రొత్తరూపంబును గల్పించుటయును భాషకు స్వాభావికమయినది.

‘అగు’ ‘అయిన’ అను శబ్దములను జేర్చుటచే విశేష్యములెల్లను దెనుఁగున విశేషణము లగుచున్నవి. ‘అందమయినవాడు’ సాగసయిన పలుకు; శుభమగు చెయిది; ఇందలి ‘అగు’ ధాతువు ఆభేదమును బోధించుచున్నది. క్రియలయందును ఇట్టి అగు ధాతువు అనుప్రయుక్తము కాజొచ్చెనని ప్రాచీన భాషా లక్షణమున నిరూపించితిని. ఇంతియగాక ‘అగు’ ధాతువునకు, ‘కలదియగు’ ‘కలిగియుండు’ అను నర్థములు గలవు. ఈ క్రింది ప్రయోగములను జూచునది. “సతి నివ్వెఱగయి నిల్చెను” “సైన్యము దెసమొగ మయ్యెను” “సురధాణి నిండుకొలువై యుండి” “ఆలుమగలును నొక కుత్తుకై నఁగాని”. పయియర్థమున ‘అగు’ ధాతుప్రయోగము విశేషణముల చరిత్రమును స్పష్టపఱచుచున్నది. సంఖ్యా వాచకములును అగు ధాతువును జేర్చుటచేతను విశేషణము లగుచున్నవి. ‘నాలుగగు పర్వము = నాలుగవు = నాలుగవ = నాలుగో. నేటికా అగు శబ్దము ‘ఓ’ గా మారినది.

నిర్దేశ సర్వనామాంగములగు ‘ఆ, ఈ, ఏ’ అనునవియును ‘నీ, నా, తన’ మొదలయిన సర్వనామాంగములును తద్ధర్మార్థ క్రియావిశేషణము లనంబడెడి ధాతురూపములును ముందు జేర్చుటవలన విశేషణము లగుచున్నవి. ‘ఆ యిల్లు; ఈ మాట; నా పని; నీచేత; వచ్చువాడు; తినుమనుష్యుడు; మొదలయినవి.

పయిపద్ధతిని బరిశీలించినచో తెనుఁగునందలి విశేషణరూపనిర్మాణము చాల నసంక్లిష్టమనుట స్పష్టము. 1 పదమునకుముందు ప్రయోగించుటవలననే విశేష్యము విశేషణ మగుట. 2 ‘ఇ’ గాని ‘అ’ గాని పదాంతమునఁజేర్చుట. 3 ‘అగు’ ‘అయిన’ అనువానిని దుదినిజేర్చుట. ఈ మూడుపద్ధతులనుబట్టియే విశేష

ణము లేర్పడును. ఇతరములయిన యలంతిమాధ్వులు అనఁగా శబ్దముల యంత్య భాగమున గలుగునవి కాలక్రమమున గలిగిన పరిణామము తప్ప వేఱుగాదనుట పయివిచారణమునుబట్టి స్పష్టము. అట్టివగు 'నల్ల, తెల్ల' మొదలయినరూపములు నేటిభాషలో విశేషణరూపములుగానే యున్నవి. అనఁగా గొన్నిశబ్దములు కాల క్రమమున విశేషణమాత్రములుగ స్థిరపడిపోయినవి.

3. సంస్కృత విశేషణముల స్వరూపము

సంస్కృతమునందు విశేష్యములు విశేషణములుగా మాఱుట కనేకపద్ధతులు గలవు. ఇట్టివిశేషణత్వము అనేకార్థభేదములయందు రూఢమయి యొక్కొక్క యర్థభేదమున కొక్కొక్కప్రత్యయవిశేష ముపయోగింపఁబడుచుండును. ఇవి తద్ధితములు కృత్తులు అను రెండువిధములు గలవు. ఇందలి ప్రత్యయము లనేకములు అనేకార్థములలో వాడఁబడుట నవియెల్ల నిచ్చట నీయఁదగినవికావు. మాదిరి మాత్రము సూచింపఁబడును. అపత్యార్థకములు, మత్వర్థీయములు మొదలగు ప్రత్యయములన్నియును విశేష్యరూపములు విశేషణము లగుటకుఁ బనికివచ్చును.

I. భగినికొడుకు = భాగినేయుడు. గంగకొడుకు = గాంగేయుడు. 'ఏయ' ప్రత్యయము.

వ్యాసునికొడుకు = వైయాసకి. దక్షునికొడుకు = దాక్షి. 'ఇ' ప్రత్యయము.

గర్ధునివంశజుడు = గార్ధ్యాయణుడు. గార్ధ్యాయణి. 'ఆయన, ఆయని'

రేవతికొడుకు = రైవతికుడు — 'ఇక' ప్రత్యయము

ఉపగు (పు) కొడుకు = ఉపగపుడు — 'అ' ప్రత్యయము

II. తారకలు గలది = తారకితము — 'ఇత' ప్రత్యయము

దయగలవాడు = దయాహువు — 'అహు'

ఫలముగలది = ఫలినము — 'ఇన'

తుండముగలది = తుందిలము — 'ఇల'.

బుద్ధిగలవాడు = బుద్ధిమంతుడు — 'మతుప్'

ఇట్లే 'మిన్' (వాగ్మిన్), ఇన్ (గుణిన్), ఉర, (దంతుర) మొదలయిన ప్రత్యయము లెన్నియో గలవు.

III. ఇక భిన్నార్థములలో వచ్చు ప్రత్యయము లనేకములు.

కాకముల సమూహము = కాకము

అప్రత్యయము

హేమంతమునఁ దగినది = హైమంతము

"

దేవునికి సంబంధించినది = దైవము

"

ఇట్లే 'అక' (ఔష్ణికము) ఆమహ (పితామహ) ఇన్. (శ్రాద్ధీ)

ఇయ (క్షత్రియ) మొదలయిన వెన్నియో గలవు. పయివన్నియును తద్ధిత ప్రత్యయములు మాత్రమే. కృత్ప్రత్యయములును మిక్కిలిగా గలవు. అనేకములయిన యర్థభేదములలో ననేకములయిన ప్రత్యయము లిట్లు వాడుటవలన విశేషణరూపము లేర్పడు భాషయొక్క పరిణతికిని అవస్థకును బయి తెనుగునందలి పద్ధతికిని సంబంధముగాని సామ్యముగాని లేదు. ఒకటి యనేకశాఖా విలసితము. రెండవది ప్రాథమికము. మిక్కిలి యసంకీర్ణము. పయి తెనుగు పద్ధతియే యితర ద్రావిడ భాషలయందును వాడుకలోనుండి యా భాషలయొక్క సాజాత్యమును సంస్కృతభిన్నతను స్పష్టపఱచుచున్నది.

సంస్కృతము ప్రత్యయాత్మక భాషయును మిక్కిలి వృద్ధావస్థయం దున్నదియు నగుటవలన నందలి విశేష్య విశేషణములకు లింగవిభక్తి వచనములయందు ఏకరూపత గలుగవలయు నను నియమముపెట్టిగి వైయాకరణాంగీకృతమయినది. ఈ క్రింది యుదాహరణములను జూచునది.

రూపవాన్ పురుషః, రూపవతీస్త్రీ. మహత్ సంకటమ్.

ఏతేమయూరాః, తానిపుస్తకాని, గచ్ఛన్తిహరీ.

పయి యుదాహరణములయం దెల్లను విశేషణ విశేష్యములు లింగవిభక్తి వచనములయం దభిన్నములుగా నున్నవి. ఒక్క విశేష్యమున కనేక విశేషణము లున్నపు డన్నియు నొక్క తీరుననే యుండవలయును. కాదంబరిలోని యీ క్రింది వాక్యమును జూచునది. “విదిత సకల శాస్త్రార్థః, రాజనీతి ప్రయోగ కుశలః, కళానిపుణః, గీతశ్రుతీహం వేదితా, కర్మణి ప్రసీణః, ద్యూతవ్యాపారే ప్రగల్భః.....వై శంపాయనోనామ శుకః.” ఇందలి ‘శుకః’ అను పుంలింగ ప్రథమైకవచనమునకు అనేకములయిన విశేషణములు గలవు. అవియన్నియు ప్రథమావిభక్తిలోనే యున్నవి. తుదిని విశేష్యమున్నది.

పయిరీతినున్న సంస్కృత భాషలోని యభ్యాసమునే తెనుగుపండితులు తెలిసికొని యద్దానినే తెనుగున నుపయోగించుచు వచ్చిరి. తెనుగునఁ బ్రవేశించిన తత్సమములతో గూడిన వాక్యరచన కొంతవఱకట్లే జరిగినదిగాని యట్టిపద్ధతి తెనుగుయొక్క స్వభావమును మార్చలేకపోయినది.

“విశేష్యంబునకుంబోలె విశేషంబునకు లింగవిభక్తి వచనంబులగు” అను చిన్నయసూరిగారి సూత్రము (తత్సమభాషా సామాన్యమునకు) సంస్కృత భాషాను సారియనుట నిస్సంశయము. పయిసూత్రంబునకుగల యపవాదవిధానము చాల నధికమయినది. ఈ సందర్భమున బాలప్రౌఢ వ్యాకరణములయందలి సూత్రము

లను బరిశీలించునది. ఆ యా సూత్రంబులకు సంబంధించిన ప్రయోగంబులు మాత్రము క్రింద నిరూపింపఁబడుచున్నవి.

మాటలు పెక్కు ఏల. ఇష్టమగు పదార్థములు. అన్ని గుఱ్ఱములకు, గుఱ్ఱములు అన్నింటికి, రెండు గుఱ్ఱములకు, గుఱ్ఱములు రెండింటికి, లక్ష గుఱ్ఱములకు, గుఱ్ఱములు లక్షకు, రవుతులు లక్ష, సుగుణాభిరాముఁడు రామునకు జోహారు వొనర్చెద.

విద్యాశాలియగు పురుషుని సర్వజనులు సన్మానితురు
పార్థివప్రాగ్రసరుండు ధర్మసుతు పన్నిదిక్కు నలంఘ్యము
అహీనబాహు బలసార ఘనుల్ మధుకై టభాది దైత్యపతుల నెల్ల
ఎవ్వనిం బురోహితుండుగాఁ జేకొనువారము.⁷

పయి యుదాహరణములనుబట్టి పరిశీలించినచో విశేష్య విశేషణంబులకుఁ గావలసిన సమానలింగ విభక్తికర్త్యాదికనియమం బెట్లు వ్యభిచరించినదియో స్పష్టముకాక తప్పదు. దీనికి హేతువు తెనుఁగున నట్టి నియమము భాషాస్వభావములో లేకుండుటయే యనుట స్పష్టము. కాని తత్సమ విశేషణాదికమున మాత్రము సంస్కృతమునందలి యభ్యాసమే చాలవలకు నిలిచినది. పెరుగుచుండిన భాషయొక్క లక్షణమును నాటి యవసరములును బయి మార్గమునకు హేతువులనుట నిర్వివాదము. అట్లు సర్దుకొనుటలోఁ గల్గిన తబ్బిబ్బులను మఱి కొన్నిటిని గ్రింద నిరూపింతును.

ఆమహత్తులగు స్త్రీలింగ విశేషణంబులకు రెండవిధములగు రూపంబులు నుండును. పద్మలత మనోహరిణి, మనోహరి. లతాశబ్దము స్త్రీలింగము⁸ కాని ఆమహత్తు. ఆమహద్విశేషణము అనగా నపుంసకంబు అనురూపము కలుగుటయే తెనుఁగు ధర్మము. మనోహరిణి యను స్త్రీలింగరూపము సంస్కృతభాషానుసారి. “మిన్నేరు శివజటావాసిని” మొదలయిన ప్రయోగంబులు కేవల సంస్కృత తుల్యంబులు. ఇట్లే ‘ఉరగులు, భుజగులు, సముద్రుఁడు, మేఘుఁడు’ మొదలగు రూపములు సంస్కృతమునందలి దేవాద్యంశారోపణమువలననే గలిగినవిగాని తెనుఁగు సంప్రదాయము వీని నమహత్తులుగా నెంచుటయే. కావుననే ‘ఉరగములు, భుజగములు, సముద్రము, మేఘము, మొదలగు రూపములును గలవు. మిత్రాదులు (మిత్రశరణ ప్రధాన పాత్రాదులు) రెండు విధములగు రూపములతో నుండుటయుఁ బయి తెనుఁగుపద్ధతి వలననే గలిగినదనుట స్పష్టము. “రాముఁడు ప్రధాన-మఖిల

7 బా. వ్యా. కార. నూ. 20, 26, 27, 28; ప్రా. వ్యా. కార. నూ. 21, 22, 24, 25;

8 ఆం॥ శ॥ చిం॥ ఉభయవిధమ మహతీనామ్.

గీర్వాణులందు” “నప్రధానంబు లందఱు నరసిచూడ” “జానకి కాంతా రత్నము, దై వరత్నము రాముడు” “రాముడు రాజసింహము.”

పయి ప్రయోగములయం దెల్లయెడలను ద్వైరూప్యమేర్పడుటకు తెలుగు విశేషణముల మహదమహద్భేద విధానమువలనఁ గలిగిన తబ్బిబ్బు హేతువనుట నిస్సంశయము.

తెనుగునందలియు నితర ద్రావిడభాషయందలియు విశేషణనిర్మాణ ప్రక్రియ కును సంస్కృతమునందలి దానికిని సంబంధమేలేదు. ఒకటి భాషా శైశవావస్థ, రెండవది ప్రౌఢావస్థ. వీనికి జన్యజనకభావముగాని సోదరభావముగాని లేదు. తెనుగు సంస్కృతానుకారి యయినదనుటలో విప్రశిష్యత్తిలేదు. కాని తజ్జన్యము కాని సమానోదరముగాని కాదు.

4. తరతమ భావనిరూపణ పద్ధతి

విశేషణములలో ఆంగ్లమున Positive, Comparative, Superlative అను మూడువిధములయిన తరతమరూప ప్రణాళికగలదు. ఆంగ్లమున High అనుపదము విశేషణము. ‘ఎత్తయిన’ అని యర్థము. రెండు అంశములను సరిపోల్చి చూడవలసి వచ్చినప్పుడు Higher అను రూపము వాడుదురు. This is Higher than that (ఇది దానికంటె పెద్దది) This is the highest (ఇది అన్నిటిలోఁ బెద్దది) తక్కిన వాని నన్నిటనుండియు దీని నిర్ధారించునప్పుడు పైరూపము వాడుదురు. ఈ మూడు విధములయిన తరతమభావ నిరూపణముగల ప్రణాళిక యాంగ్లమున విశేషణములకు వర్తించును. ఇది భాషలోని విశేషణముల నిర్మాణమును వాని తరతమ భావ నిరూపణవిధానమును జాల పరిణతముగా నున్నట్లు నిరూపించుచున్నది. ఇది యొక ప్రణాళిక. ఇట్టిపద్ధతియే సంస్కృతమునను గలదు. ‘బుద్ధిమాన్’ అనగా బుద్ధిమంతుడు. బుద్ధిమత్తరః, ఇరువురిలో బుద్ధిమంతుఁడు అని భావము. బుద్ధిమత్తమః, అనగా ననేకులలో బుద్ధిమంతుఁడని భావము. పయి యభిప్రాయమును దెల్పుటకు ‘తర’ ‘తమ’ యను ప్రత్యయములు వాడఁబడును. ఇంతియగాక ‘ఈయన్’ ‘ఇష్టన్’ అను ప్రత్యయములును వాడఁబడును. బలీ, బలీయాన్, బలిష్ఠః; దీర్ఘః, ద్రాఘీయాన్, ద్రాఘిష్ఠః; పయిరీతి ప్రణాళిక తెనుగున లేదు.

కాని పైయభిప్రాయములను దెలుపుటకుఁ దెలుగున స్వతంత్రమయిన మఱియొక ప్రణాళిక బయలుదేరినది. ‘జానపదులకంటె నాగరులు వివేకులు’ ‘గోవులలోఁ గపిల బహుక్షీర’ మొదటిది తరప్రత్యయముయొక్కయు రెండవది తమప్రత్యయము యొక్కయు నర్థమును నిరూపించును. సంస్కృతమునను ఆంగ్ల

మునను విశేషణమునకుఁ దుదిని ప్రత్యయములు చేరుటచే నీ యభిప్రాయము తెలియనగును, ఆంధ్రమున నట్లుగాదు. విశేషణము రూపమున మార్పులేదు. న్యూనగుణవాచియైన శబ్దమునకు తరప్ ప్రత్యయార్థమున కంటెవర్ణకమగును. అట్లే తమప్ ప్రత్యయార్థమున సముదాయవాచి శబ్దమునకు 'లో' 'లోపల' యను శబ్దములలో నొక్కటి చేర్చనగును. ఈ యర్థమున 'అందు' అనునదియుఁ గూడ వాడనగును. పయిప్రణాళిక తెనుఁగున స్వతస్సిద్ధముగా గలిగినది. దీనిని నిర్వచించుటకు సూరిగారు 'నిర్ధారణపంచమియు, నిర్ధారణషష్ఠియు' నను పదములను సంస్కృత వ్యాకరణములయందలి కారకవిధానము ననుసరించి కల్పించవలసి వచ్చినది. కంటె మొదలగు వానిచరిత్రమును ముందు నిరూపించితిని.

ఈపద్ధతి ద్రావిడభాషలయందెల్ల నిష్ఠే యున్నదనుట స్పష్టము. అరవమున 'అదై పార్కిలుమ్ ఇదునల్లదు' = దానినిజూచినను, ఇది మంచిది. 'అదై విడ ఇదు నల్లదు' దానిని విడుచునట్లు ఇది మంచిది. 'అవట్రిల్ ఇదు నల్లదు' - వాటిలో నిది మంచిది. మొదటి రెండు ఉదాహరణములను తరప్ ప్రత్యయార్థమునకును తరువాతిది తమప్ ప్రత్యయార్థమునకును ప్రయోగములుగానున్నవి. 'ఇదఱ్ఱు అదుపెరిసు' = దీనికి అది పెద్దది. పయిపద్ధతి తెనుఁగుతో నభిన్నమగుట నిస్సంశయము. ఇట్లే కన్నడమున 'ఇత్తా' 'ఇత్త' 'ఇత్తలు' అనునవి తరభావమును దెలుపుటకు వాడఁ బడును. 'సక్కెరగిత్త సవి ఇల్ల' = చక్కెరకంటె రుచిలేదు. 'అదక్కిత్తలూ దేవ మానహన్నెరడుఱ్ఱు హెచ్చు' = దానికంటె దేవమానము పండ్రెండురెట్లు పెద్దది. అరవమునను, కన్నడమును, తెనుఁగుననుగూడ 'కు' ప్రత్యయ మీయర్థమున వాడఁబడుచున్నట్లు స్పష్టపడుచున్నది. (ఇదో + కు), (అర) సక్కరెగె + ఇత్త (కన్న) చక్కెరకు + అంటె (తెలుగు) తమ భావార్థమున కన్నడమునందు సప్తమీవిభక్తి వాడఁబడును. 'పురుషరోళ్ త్రిత్రయంశూరం' పురుషులలో త్రిత్రయమ శూరుడు. 'పురుషరల్లి త్రిత్రయను శూరను' హాసగన్నడము. ఓళ్, అల్లి అనునవి రెండును తెలుఁగునందలి 'లో' 'అందు' విభక్తులయొక్క సమానరూపములు. దీనినిబట్టి ద్రావిడభాషలన్నియు నొక్కరీతినే స్వతంత్రముగా పెరిగినవనియును సంస్కృతాద్యములనియు స్పష్టము.

9. నిర్ధారణేచ॥ క. భా. భూ. సూ॥ 87. జాతిక్రియాగుణ ద్రవ్యైకేకదేశ పృథక్కరణం నిర్ధారణమ్, తస్మిన్ వివక్షితే చ సప్తమీ విభక్తిర్భవతి.

క్రియా విశేషణములు

ముందటి విచారణమున నిరూపింపబడినవన్నియు నామవిశేషణములనుట స్పష్టము. ఇవికాక క్రియావిశేషణములు గలవు. నామము నెట్లు గుణక్రియాదికము చేత నీశబ్దముల ప్రయోగము ఇతరములనుండి పృథక్కరించుచున్నదో యట్లే క్రియల యర్థమును విశేషించునని క్రియావిశేషణము లనబడును. ఆంగ్లమున వీనిని Adverbs అని వ్యవహరింతురు. ఆంగ్లమునందలి ఆడ్వెర్బులకును తెనుగు నందలి క్రియావిశేషణములకును గలభేదము ఇందే స్పష్టపరుపబడును. విశేషణ విశేష్యములకు గలరూపభేద మల్పమని ముందు నిరూపించియుంటిని. అట్టి సందర్భమున విశేషణములలో నొక తెగయగు క్రియావిశేషణములకును నామవిశేషణములకును గల రూపభేద మల్ప మనుటలో సందేహము లేదు. ఆంగ్లమున (ఆడ్వెక్టివులు) నామవిశేషణములకును (ఆడ్వెర్బులు) క్రియావిశేషణములకును రూపమునను స్వభావమునను ఒక భేదమేర్పడి యవ్యానిరూపనిష్పాదన ప్రక్రియలోఁ గొంత వైలక్షణ్యము సిద్ధించినదనుట వాని రెండిటిని వేరుజాతులుగాఁ బరిగణింప వలసివచ్చినది. “ద్రావిడభాషలలో క్రియావిశేషణము లనఁబడు నొకజాతి పదములు లేవు, అట్టి క్రియావిశేషణములుగా వాడఁబడుచున్న పదములన్నియును సవిభక్తికములో లేక అవిభక్తికములో అయిన నామములుగాని ధాతు రూపములుగాని తుమున్నాద్యర్థరూపములుగాని అయియున్నవి” అని కాల్వెల్లు గారు వ్రాసియున్నారు.¹ ఈ యభిప్రాయము సత్యమనుట క్రింది యుదాహరణములనుబట్టి తెనుఁగున స్పష్టపడును.

1. దేశకాలవాచకములయిన నామములు — మీరెందు బోయితిరి; ఎక్కడ నున్నది; అక్కడి కేగితిని; ఊరికిఁబోతిని; వాడు నిన్నవచ్చె; నిన్నటికివచ్చె; పయి యుదాహరణములలో ‘ఎందు’ ‘ఎక్కడ’ అనునామములు ‘పోవు, ఉండు’ అను క్రియారూపములకు విశేషణములు. అట్లే వాని విభక్త్యంతరూపములగు ‘ఊరికి’ ‘నిన్నటికి’ మొదలయినవియు బయి యర్థమునే సూచించును.

2. గుణవాచకములయిన నామములు — మెల్లన సొచ్చెను; చక్కవచ్చెను; పెద్ద విచారించి;

ఇందు మెల్లన, చక్క, పెద్ద యను నామములే క్రియావిశేషణములు.

1. Every word that is used as an adverb in the Dravidian languages is either a noun, declinable or indeclinable, or a verbal theme or the infinitive or gerund of a verb C. G. D. Page 553-54.

3. అయి, కాన్, అనునట్టి అగు ధాతువుయొక్క రూపములను చేర్చుట వలన నీ క్రియావిశేషణములు కలుగుచున్నవి.

దుర్బాన్లుడుగా నున్నాడు; పెల్లుగా దొరగురక్తము; మంచిదై యున్నది. ఈ అగుధాతువు అభేదమును నిరూపించుచు ముందటి శబ్దముయొక్క నామత్వమును గాని నామవిశేషణత్వమునుగాని స్థాపించుచున్నది.

4. అన్నంత క్రియలగు 'చాల, కూడ, అయిన' మొదలయినవన్నియును క్రియావిశేషణములుగా నుపయోగపడుచున్నవి.

చాల (లా) నిచ్చితివి. కూడ (డ) పనిచేయవలెను.

5. క్షార్థకములు, వ్యతిరేకక్షార్థకములు, శత్రుర్థకములు, చేదాద్యర్థకములునగు క్రియారూపములన్నియును క్రియావిశేషణములుగా వాడుచున్నారు. చేసి వచ్చితిని; (చేసిన తరువాత యని యర్థము) మాటాడక ఉంటిని. (ఎట్లు ఉండెనో నూదిరి తెల్పఁబడుచున్నది) పరుగెత్తుచు పడెను; (పరుగెత్తునప్పుడు అని భావము) చూడక వెళ్లెను; (వెళ్లుటయొక్క మాదిరి తెలుపును.) వింటే చెప్పదును; (వింటే అనునది నియమమును జెప్పచున్నది.) పయిరీతిని వాడగలిగిన పదములు తెలుఁగున వేలకొలంది గలవు. ఆంగ్లమున ఆడ్వెర్బులు, స్థలము, కాలము, మాదిరి, పరిమాణము, హేతువు, ఫలము, నియమము లేక పరతు, ఉద్దేశము మొదలయిన భావములను దెలుపుచు క్రియలయొక్కగాని నామవిశేషణములయొక్కగాని, క్రియావిశేషణములయొక్కగాని యర్థమును విశేషించునవి. ఆపదజాతమునకుఁ గల ప్రత్యేకలక్షణములనుబట్టి యాంగ్లమున నవి విభజింపఁబడినవి. సాధారణముగా నామవిశేషణములకు (Adjectives) ly అనుదానిని చేర్చినచో నీ రూపము లాంగ్లమున సిద్ధపడును. ఇంకొక విషయమేమనఁగా ఆంగ్లమున క్రియాప్రాధాన్యము గలిగిన వాక్య మేర్పడినది. అట్టి క్రియాప్రాధాన్య ముండుటవలననే కర్తయుఁ గర్మయు నద్దానితో నన్వయించుచున్నవి. ఆకర్తాదులకు నామవిశేషణములుపయోగించు పద్ధతి గలిగినది. అట్లే క్రియకును విశేషణములు నిరూపించిరి. ఇది యా వాక్యమునందలి ప్రణాళిక. అట్టి పద్ధతి తెనుఁగునలేదు. తెనుఁగునఁ గ్రియా ప్రధానవాక్యము నేటికిని నేర్పడినదా లేదా యనుట సందిగ్ధమే యనకతప్పదు. (ఈ విషయము క్రియాప్రకరణమున వివరింపఁబడును) ఇట్టి భాషలో క్రియా విశేషణములను వెదకుట నిష్ఫలము. పయిగా దాని నొక భాషాభాగముగాఁ జేర్చుట మిక్కిలియు ననసరము లేనిపని. పయిగా నాంధ్రవ్యాకరణమున రూపనిష్పాదన ప్రక్రియయే మొదటినుండియు నుద్దిష్టము. ఆర్థికవిచారణము పదవిభజన అనునవి నవీనములు. ఆంగ్ల సంస్కృతములలోని యనుకరణములు.

అవ్యయములు

అవ్యయము లనఁబడువానిలో ననేకములయిన క్రియావిశేషణములు గతార్థములయినవి. కాని యతి నవ్యవ్యాకరణములలో ముఖ్యముగా “అవ్యయములు” అను ప్రకరణ మొక్కటి బయలుదేరినది. ఇట్టి ప్రకరణము చింతామణియందు గాని బాల ప్రాథవ్యాకరణములందుగాని లేదు. అట్లనుటవలన వా రీభావమును గ్రహింపలేదని యూహింపవలదు. చిన్నయ కొన్నిటి నవ్యయము లని పేర్కొనెను. (‘ఎల్లశబ్దము ద్రుతాంతమయిన యవ్యయంబు’) ప్రాథవ్యాకరణకర్త త్రివిధమయిన పదజాతమును విభజించుచు నవ్యయములను నొకవిధముగా నిరూపించెను. “అవ్యయము లనఁగా విభక్తివచన శూన్యములు. అవి ప్రతిపదోక్తములు లాక్షణికములు నని ద్వివిధములు. ప్రకృతి సిద్ధములు ప్రతిపదోక్తములు. లక్షణసిద్ధములు లాక్షణికములు.” ఇట్లు వ్రాయుటకు సిద్ధాంతకొముదిలోని యవ్యయ ప్రకరణమే మూలమనుట నిస్సంశయము. అందు స్వరూదులును నిపాతములును అవ్యయములని నిరూపింపఁబడి కొన్ని ప్రత్యయములు అంతమందు గలవియు నవ్యయములని నిరూపింపఁబడినవి. వాని నాధారముగాఁ జేసుకొనియే అవ్యయములను ప్రతిపదోక్తములు లాక్షణికములు నని రెండువిధములుగా విభజించుట యేర్పడినది. కొన్ని ప్రత్యయము లంతమందు గలయవ్యయములు లాక్షణికములుగా నిరూపింపఁబడినవి. ఆ పద్ధతి ననుసరించియే తెనుఁగునందలి కొన్ని శబ్దములను మొదట

2. పాణినీయము 1-1-37-41; 2-4-82. సూత్రములు—స్వరాదినిపాతమవ్యయమ్. తత్తత్కృత్యవిభక్తిః కృత్యేజస్తః క్వాతోఽనున్ కసునః। అవ్యయాభావశ్చ। అవ్యయాదాప్ కసునః। సదృశంతిషు లింగేషు సర్వాసుచ విభక్తిషు। వచ శేషుచ సర్వేషు యన్న వ్యేతి తదవ్యయమ్। ఇతిశ్రుతిః లింగకారక సంఖ్యాభావపరా॥

పయినందర్భమున బాల మనోరమలోని కొన్ని విశేషములు

“తత్ర సర్వావిభక్తయః యస్మాన్న భవంతీతి బహువచనాంత విగ్రహణాన సంభవతి। అవ్యయేభ్యః సప్తానాం విభక్తీనాం ఉత్పత్త్యభ్యుపగమాత్ ఏకవచన సర్వా వచనత్రయాత్మికా విభక్తిః యస్మాన్నోత్పద్యతే, కింతు ఏకవచనా న్యేవ ఉత్పద్యంతే, స తస్మింతాంతః అవ్యయ సంజ్ఞః స్మాదితి ఫలతీత్యర్థః॥ ఆయంచ లింగకారక సంఖ్యా భావనిమయః నిపాతానామేవ. స్వరాదీనాంతు కలిషయనాం లింగకారక సంఖ్యాస్వయోఽప్త్యేవ. ‘స్వరాదినిపాతమవ్యయం’ ఇతి సూత్రే భాష్యే చాదీనామసత్త్వవచనానామేవసంజ్ఞా। స్వరాదీనాంతు సత్త్వవచనా నామసత్త్వవచనానాంచ ఇత్త్యుక్తత్వాత్॥ స్వస్తి వాచయతి, స్వస్తివాచ్యః, క్షీణేపుణ్యేస్వః పతతి. ప్రాతర్యజతే. ఇత్యాదౌ కర్మకారక యోగదర్శనాచ్చ॥

3. పాణినీయము 1-1-38. 35, 40. సూత్రములు. క్వా. తోనున్, కసున్ ప్రత్యయాంతములు. మకారాంతముగాని ఏ జస్తముగాని యగు కృత్ప్రత్యయ మంతమున గలవి. పాశివ్ ప్రత్యయమునకు ముందున్న తసిలాదులు, తసిల్, పాశవ్, శిన్, ఆమ్, ఆమ్, కృత్వసుచ్, వతి. వినా, నానా మొదలగు ప్రత్యయములు విధింపఁబడిన శబ్దములు. కాముదీశరదాగమము-పుట, 450.

నవ్యయములుగాఁ బరిగణించి యా తరువాత లాక్షణికములను నిరూపించుట జరిగినది. “ధాతువునుండి పుట్టిన యవ్యయములు క్షార్థకములు వ్యతిరేక క్షార్థకములు, శత్రుర్థకములు తుమున్నర్థకములు, చేదాద్యర్థకములు ఆనంతర్యార్థకములు, అని యాఱువిధములు” “లాక్షణికావ్యయము లాదువిధములు”. ఇట్లు అవ్యయ ప్రకరణ మనుపేరఁ దెనుఁగు వ్యాకరణములయందు నిరూపింపఁబడిన క్రమమున కేమి ఫలితము. సంస్కృతమునందు ‘అవ్యయాదాప్ సుపః’ అను సూత్రముచే అవ్యయ సంజ్ఞ గలదానికంటె విధింపఁబడిన ‘సుప్’ ప్రత్యయమునకును ‘ఆ’ యను ప్రత్యయమునకును లోపముగలుగుట ఫలము. సంస్కృతము నందలి యెల్లశబ్దములపయిని విభక్తిప్రత్యయము గలుగుటయు నిట్లవ్యయసంజ్ఞ గలవానికి వచ్చిన సుబ్విభక్తికి లోపముగలుగుటయు యుక్తము. తెనుఁగున గల శబ్దములలో ననేకములు స్త్రీ సమంబులగుట ప్రథమావిభక్తి ప్రత్యయము విహిత మగుటయే లేదు. అట్టి సందర్భమున దెనుఁగునందలి యవ్యయసంజ్ఞకు ప్రయోజనము నిరూపింపవలసిన యవసరము తెనుఁగు వైయాకరణులపయిని గలదు.

కొన్ని శబ్దము లవ్యయములగునా కాదా యను విషయమున వైయాకరణులలో భేదములు గలిగినవి. ఈ సందర్భమున నీ వాక్యములు విమర్శింపఁదగును. “బాలవ్యాకరణము శబ్దరత్నాకరము గూడ అప్పుడిప్పు డెప్పుడను శబ్దములు విశేష్యములని చెప్పుచున్నవిగాని యది సరికాదు. ఇవి వాక్యములందు కర్మలుగాని కర్తలుగాని కాకపోవుటచే విశేష్యములు కావనుట స్పష్టము. ఇంక నివి సర్వనామ విశేషణములు కావనుట విదితమేకదా! కావున నీని యవ్యయత్వమును గూర్చి విశేషచర్చ యిం దనావశ్యకము” పయిరీతిని జేసిన నిర్ణయమునందు విశేష్యము లన్నియు వాక్యములందు కర్తలుగాని కర్మలుగాని కావలయు ననుటలో ప్రమాణము లేదు. విశేష్య విశేషణములు రెండును నామము లనెడి జాతి యంతర్యాగములు. నామములకు లక్షణమును నిర్వచించుచు ‘సత్త్వ ప్రధానాని నామాని’ అని యాస్కండు నిర్ణయించెనేగాని వాక్యమునందలి కర్తృత్వ కర్మత్వములకు యోగ్యతగలుగుట యని నిర్ణయింపలేదు. విశేష్య మనగా విశేషణముచే విశేషింపఁబడు యోగ్యత గలది యని గదా యర్థము. అప్పుడు అవ్యయములు మాత్ర మేల విశేష్యములు గా గూడదు. ఈ క్రింది ప్రయోగమును జూచునది. ‘చెప్పినదెల్ల వింటిని’ వింటిని అను క్రియకు గర్మ యేది? ఎల్లయనునదియూ చెప్పినదియూ! ఈ రెంటిలో దేనికి ప్రాధాన్యము? ‘ఎల్ల’ కే ప్రాధాన్యమనుట స్పష్టము. చెప్పినది అను విశేషణము లేకయే ‘ఎల్లను వింటిని’ అని వాడుటగలదు. వినుటయందు ముఖ్యాన్వయము ‘ఎల్ల’ కే. చెప్పినది యనునది యప్రధానమేయైనది. ఇక్కడ ‘ఎల్ల’ శబ్దమే కర్మ యనక తప్పదు. పయిగా విశేష్యముగాక తప్పదు. దానికి ‘సాకల్యముగా’ అని

యర్థము చెప్పదుమందుమేని చెప్పవచ్చునుగాని యంతమాత్రమున 'ఎల్ల' యొక్క ప్రాధాన్యము పోలేదుగదా! అప్పుడు 'ఎల్ల'యే విశేష్యమనుట తప్పదు. సంస్కృతమునను అవ్యయమునకు కర్తృత్వ కర్మత్వములు పరిహరింపఁబడలేదు. 'స్వస్తి' అవ్యయము. "స్వస్తివాచయతి" యను ప్రయోగము గలదు, అను బాలమనోరమా విచారణమును ముందుదాహరించితిని. ఇట్లు అవ్యయముల యొక్క లక్షణము వాక్యములయందలి ప్రయోజన మాత్రమునుబట్టిగాని రూప మాత్రమునుబట్టిగాని యతివ్యాప్త్యవ్యాప్తులు లేనట్లు నిర్ణయింప వీలులేదు గావుననే పాణినీయమున నివి యొకపట్టికగా నిరూపింపఁబడినవి.

కొన్ని వేలసంవత్సరములక్రిందటనే ప్రత్యయాత్మకత్వమును ముఖ్యలక్షణముగాఁ బడిసిన సంస్కృతముననే యిట్లుండ తెనుఁగునందలి అవ్యయముల స్వరూపమునుగాని లక్షణమునుగాని నిరూపించుట చాల కష్టమని చెప్పనక్కఱలేదు.

చరిత్ర తెలియని శబ్దములు ఏకవచనమాత్రమున నున్న కొన్ని సుబంత రూపములు, (చిరం, చిరేణ, చిరాయ) విభక్త్యర్థమునఁ బ్రయోగింపఁబడుచున్న కొన్నిసమాసములు, ఎల్లవిభక్తులు చేరని కొన్ని తద్ధితాంతములు, కొన్ని కృదంతములు అవ్యయములుగా పాణినీచేఁ జేర్కొనఁబడినవి.

పయిపద్ధతినే తెనుఁగునను కొన్నిశబ్దముల నవ్యయములుగా వేర్పఱుప నగును. అంతమాత్రమున లాభముగాని నష్టముగానిలేదు. కాని భాష ప్రత్యయాంతమనియు సుప్తిజంతములయిన పదముల తుదిని ప్రత్యయములు చేరుచున్న వనియు నంగీకరించి యారీతిని విభజించునపుడు అవ్యయప్రకరణము తెనుఁగు వ్యాకరణమున నుండక తప్పదు. కొన్నిశబ్దములను అవ్యయములుగా నిరూపింప వలెనా లేదా యను వివాదమునకుమాత్రము అవకాశమును తప్పదు.

కాని ఒక్కవిషయముమాత్ర మింకాసందర్భమున నిరూపింపవలయును. ఆంగ్లముననున్న ఆడ్వెర్బులను మనసులోనుంచుకొని క్రియావిశేషణములను అవ్యయములుగా నిరూపించు నాచారము నేటి భాషావిదుల యందేర్పడినది. ఆంగ్ల వ్యాకరణ మర్యాదననుసరించి ఆడ్వెర్బులు వాక్యమున కర్తులుగా గాని కర్మలుగా గాని యుండజాలవు. అట్లుండుట నామములు నామతుల్యములునగు వానికే తగును అని యాంగ్లమున సిద్ధాంతము. అట్టిసంస్కారముననే లక్షణములును విచారణయు తెనుఁగున బయలుదేరుచున్నవి. ఈక్రిందివాక్యమును జూచునది.

"మువర్ణాంత తత్సమశబ్దములపయి తరువాతికాలమున 'కన్, కాన్' అనునవి చేరి అవ్యయత్వమును బోధించుచోట్ల నన్నయ్యభారతములో వాని సప్త మ్యేకవచనరూపములే తఱచుగ అవ్యయములుగ నుపయోగింపఁబడినవి." "నిర్భయమునన్" "అగ్ని సాక్షి కంబునన్; ఆకరమునన్ ..". "నిర్భయముగా"

యని నేటివాడుక నిర్భయముకాగా అని యర్థము. భయముపోయిన యవస్థ కలిగినతరువాత యని భావము. ఇట్లే 'అయినన్, కాన్' మొదలయిన 'అగు' ధాతురూపములు వాడుటవలన నామాదికము క్రియావిశేషణము లగుచున్నవని ముందు నిరూపించితిని. ఇందు అవ్యయపదము క్రియావిశేషణార్థమున వాడబడినది.

పయివిచారణమువలనఁ గలిగిన సిద్ధాంతమేమనఁగా భాషయొక్క ప్రత్య యాంతత్వస్వభావము మిక్కిలి ప్రాథమికమై స్థిరపడ లేదు. సంస్కృతముయొక్కయు ఆంగ్లముయొక్కయు లక్షణములనుబట్టియు వివరణమునుబట్టియు తెనుఁగుస్వరూప మును నిరూపించి వర్గీకరించుటకు పండితులు ప్రయత్నించుచున్నారు.



సంఖ్యా వాచకములు

1. విశేష్య విశేషణ రూపభేదము

ఒక భాషయొక్క స్వరూపస్వభావములను దెలిసికొనవలయునన్న నందలి వ్యాకరణవిధానమును ప్రాచీనధాతుస్వరూపములను ముఖ్యధారములుగా గ్రహింప వలయునని ముందు దెలిపియుంటిని. ఇతరపదములలో ముఖ్యమయినవి సంఖ్యా వాచకములును సర్వనామములు నయి యున్నవి. మానవుని విజ్ఞానాభివృద్ధిలో మొదట నెఱుంగనయినవి పయిరెండుననుట స్పష్టము. అనఁగా మిక్కిలి ప్రాథమిక స్థితిలోనున్న భాషలలోఁగూడ సంఖ్యాభేదమును 'నీవు, నేను, వాడు' అనుభావముల భేదమును తెలియఁబడుచునే యుండును. అట్టిపదముల రూపములను దెలిసికొనుట వలన నాభాష కితరములయిన దే. భాషలతో సంబంధము గలదు, అది యెట్టిది, అనుట నిశ్చయింపనగును. కావున తెనుఁగు సంఖ్యావాచకములయొక్క స్వరూప మును చరిత్రమును దెలిసికొనుటకు ముందు ఇతరములయిన ద్రావిడభాషలలోని యాయా శబ్దములస్వరూపము నెఱుంగవలయునని యొకపట్టికగా నందలిరూపముల నీక్రింద నొసంగుచున్నాను.

తెలుగు	తమిళము	కన్నడము	మలయాళము	తుళు	సంస్కృత హిందీ
ఒకటి, ఒండు	ఒఱ్ఱ	ఒద్దు	ఒన్ను	ఒంజి	ఏక ఏక్
ఒక, ఒక్క	ఒరు, ఓర్	ఒర్	ఒరు, ఓర్	ఒర్	
రెండు	ఇరండు	ఎరడు	రండు	రడ్డు	ద్వి ద్
ఇరు	ఇరు, ఈర్	ఇర్	ఇరు, ఈర్	ఇర్	
మూడు	మూఱ్ఱ	మూరు	మూన్ను	మూజి	త్రి తీన్
మూ, ము	మూ, ము	మూ, ము	మూ, ము	మూ, ము	
నాలుగు	నాలు, నాంగు	నాలు, నాల్కు	నాల్, నాక్కు	నాలు	చతుర్ చార్

నాలు, నలు	నాల్	నాల్	నాల్	నాల్		
ఏను, ఐదు	ఐదు, అంజు	ఐదు	అంజు	ఐను	పంచ	పాచ్
ఏ, ఏన్	ఐ	ఐ	ఐ	ఐ		
ఆఱు	ఆఱు	ఆరు	ఆఱు	ఆజి	షష్	ఛః
ఆరు	ఆరు	ఆర	ఆరు	ఆజి, ఆజ్		
ఏడు	ఏడ్రి	ఏకు	ఏడ్రి	ఏకు	సప్త	సాత్
ఐ	ఏడ్రి	ఏ	ఏడ్రి	ఏళ్		
ఎనిమిది	ఎట్టు	ఎంటు	ఎట్టు	ఎణ్మ	అష్ట	ఆత్
* ఎనమ	ఎణ్	ఎణ్	ఎణ్	ఎణ్		
తొమ్మిది	ఒన్నరు, ఒన్నాన్	ఒమ్భత్తు	ఒంబరు	ఒర్	నవ	నా
తొమ్మిండు	తొండు, ఒన్నత్తు	ఒమ్భయి		ఒరుమ్మ		
తొమ్మ	తొళ్	తొమ్	తొళ్	సాణ్		
పది	పత్తు, పాన్, పదు	పత్తు, హత్తు, పత్తు,	పత్తు,	పత్తు, పాద్	దశ	దస్
పద, పన్	పదిన్, పన్	పదిన్, పది, పన్	పదిన్, పన్	పదు, పడున్		
				పత్, పవ		
నూఱు,	నూఱు	నూరు	నూఱు	నూరు	శత	సా
వంద						

పయి పట్టికనుఁ జక్కగాఁ బరిశీలించినచో సంస్కృత ప్రాకృత హిందీభాషల లోని సంఖ్యావాచకముల కొకప్రక్కను తెలుఁగు మొదలయిన ద్రావిడభాషల కొక ప్రక్కను గల సంబంధము స్పష్టముకాక తప్పదు. తెనుఁగు మొదలుకొని తుఁగు వఱకును గల యయిదుభాషలలోను పయిరూపము లొక్కరీతిగానే యున్నవి. కాలక్రమమున భాషలో నేర్పడు సమీకరణము, ఆకర్షణము, మొదలగు మార్పలవలన గలిగిన భిన్నరూపములలో నొకశబ్దమే యన్ని భాషలలో నున్నట్లు స్పష్టపడుచున్నది. అట్లే సంస్కృత ప్రాకృత హిందీభాషలలోను గను పట్టుచున్నదనుట చెప్పనక్కరలేదు. మొదటి యయిదుభాషలును నొక్కజాతి యనియు సంస్కృత ప్రాకృత హిందీభాషలు మఱొక్కజాతి యనుటయు నిస్సంశయముగఁ దేలినదియే.

పయిసంఖ్యావాచక స్వరూపములలో రెండువరుసల రూపములు నిరూపింపఁ బడినవి. మొదటివి విశేష్యములు. రెండవవి విశేషణమాత్రములు. అనఁగా రెండవరూపములు విశేషణములుగానే సమాసములయందును పదాదిని వాడఁబడు చున్నవేగాని వానికి స్వతంత్రప్రయోగము లేదన్నమాట. “నాదగ్గర నున్నవి మూడు” అని చెప్పుదుము. కాని ‘నాకు మూ ఇచ్చితివి’ అనుదానివంటి ప్రయోగము ఉండదని భావము. ఇట్లే ఇతర ద్రావిడభాషలయందును నెఱుఁగునది. పయి పట్టికయందలి వేర్వేలు ద్రావిడ భాషలలోని విశేష్యరూపములకంటె విశే

షణ రూపములయందు అధికమయినసామ్య మున్నట్లు స్పష్టముగా గోచరించును. దీనికి హేతు శేషమైయుండునని యూహింపక తప్పదు. విశేషణ ప్రకరణమున నొక పద్ధతిని నిరూపించితిని. సాధారణముగా విశేషణరూపము ప్రాచీనమును విశేష్య రూప మర్వాచీనమును నగుచున్నదనుటయే యది. మొదటి విశేషణరూపమే రెండువిధములుగా వాడబడుచుండును. అట్టిపదములయొక్క తుదిని ప్రత్యయ ములు చేరుటవలనను, సంధిలో మార్పులు వచ్చుటను, క్రొత్తవిశేష్యరూప మొక్కటి బయలుదేరును. అప్పుడు ప్రాచీనరూపము విశేషణమాత్రముగానే యుండును. తరువాత కాలక్రమమున మఱల క్రొత్త విశేష్యరూపము విశేషణ ముగా వాడబడుచుండును. దానినుండి మఱల నొక్క విశేష్యరూపము గలుగును. ఇట్లే పయివిశేష్య విశేషణచక్రము భాషాయంత్రమున నిరంతరము పరిభ్రమించుచునే యుండును, అని విశేషణ ప్రకరణమున స్పష్టముగా నిరూపించితిని.

ఇక నేటి సంఖ్యానాచకములలో మొదటి వరుసలోనున్న విశేష్యరూపము లన్నియును అన్నిద్రావిడభాషలలోను నుభయవిధములుగా వాడబడుచున్న వనుట నీ క్రిందిప్రయోగములనుబట్టి స్పష్టము. అరవమునందు 'తొలుకాప్పియ నారు ఒన్లు, ఇరండు' మొదలయిన పదములు 'పెయర్' అని నిరూపించెను. ఒక్క 'ఒన్లు' శబ్దముతప్ప సంఖ్యానాచకముల విశేష్యరూపములు విశేషణములుగా వాడబడుచునే యున్నవి. 'ఇరండు మనిదర్ కళ్' (ఇద్దరు మనుష్యులు) వీనికి విశేష్యముయొక్క లింగవిభక్తి వచనములు రావు. 'ఇరన్లుమనిదరై' (రెడ్డుమనుష్యులను), మూన్లుమక్కళాల్, (మూడుబిడ్డలచేత)"¹ పయిని నిరూపింపబడినవి మహాద్రూపములు. అమహాద్రూపములు మిక్కిలి బహుళము. 'ఇరన్లుచెవి' 'నూలుపే' (నూరుమనుష్యులు) 'నాంగుమాడుగళ్' (నాలుగు పశువులు) ఇట్లే కన్నడమునందును 'పెరడుమాతు' (రెండుమాట) 'ఒన్లుహబ్బ' (ఒకటి పండుగ) 'ఎంటుచనరు' (ఎనిమిదిచనలు) 'ఆరుకాయ' (ఆరుకాయలు) మొ॥ ప్రయోగములు గలవు. తెనుగున అమహాత్తులలో "రెండుకాయలు, మూడు మాటలు" మొదలయిన ప్రయోగములు నిర్బాధములు. మహాత్తులలో రెండు మనుష్యులు, మూడుపురుషులు మొదలయిన ప్రయోగములు కనుపట్టలేదు.² అనగా ప్రాచీనములగు వ్యాకరణాధికముగల అరవ కన్నడములయందు మహాదమహాద్యే దములేకనే విశేష్యరూపములను వాడుటయు గలదు. తెనుగున నమహాత్తులలో మాత్ర మట్టివాడుక గలదుగాని మహాత్తులలో లేదు. అనగా 'నలుపురు, పురు,

1. P. S. S. Page 141 ఇన్టెన్సిటీక్కుమ్ ఎన్జుక్కుమ్ ప్రియరుం. తొల్ చొల్ 168. కన్న॥ ఒన్లు తింగళ్ (ఒక నెల) మూలు దేగులమ్ (మూడు దేవాలయము) 2. ప్రౌ. వ్యా. ౪, 104 అసురులరువదివేలు, అబ్జనాభులు నూలునైదు పదులు, పదిలోపలి సంఖ్య కిట్టిదిలేదు.

అయిదుమంది' మొదలయిన రూపములే కలవుగాని 'రెండు మనుష్యులు' మొదలగునవి లేవనుట. ఇదియే తెనుగునకును, అరవ కన్నడములకును గల భేదము.

సంస్కృతమునందు, ఏక, ద్వి, త్రి, చతుర్, అను నాలుగు శబ్దములును విశేషణము లయినప్పుడు విశేష్యమునకు వలెనే లింగవచన విభక్తు లగును. అనగా మూడులింగములలోను అన్నివిభక్తులకును వచనములకును (గొంచెమించు మించుగ) భిన్నరూపము లుండునని యర్థము.

పులింగము.	ఏకః	ద్వా	త్రయః	చత్వారః
స్త్రీలింగము.	ఏకా	ద్వే	తిస్రః	చతస్రః
నపుంసకము.	ఏకమ్	ద్వే	త్రీణి	చత్వారి

పంచన్, (అయిదు) మొదలు, నవదశన్ (పందొమ్మిది) వఱకును మూడు లింగములయందును, సమానరూపములే విశేషణములుగా వాడబడునుగాని విశేష్యమునకు బలె విభక్తులు గలుగును. ఉ—అష్టాశాం (పురుషాణామ్, స్త్రీయామ్, పాత్రాణామ్) అపై వైన 'వింశతి' మొదలయిన శబ్దములు విశేష్య మాత్రములుగానే 'వింశతిః బ్రాహ్మణాః' అనునట్లు విశేషణరూపమునఁగూడ వాడుచున్నారు. పయిపద్ధతినిబట్టి యొకవిశేషము తెనుగుభాషలోఁగనుపట్టుచున్నది. అరవ కన్నడములవలె అమహద్రూపములను మహద్విశేషణములుగా గూడ వాడక సంస్కృతమునందలి మొదటి నాలుగు సంఖ్యావాచకములవలెనే విశేషణములవలె వాడుచుండుట.

ఈ క్రిందిని ప్రత్యేకముగ నొక్కొక్కశబ్దముయొక్క చరిత్రము దిక్షాత్రముగ నిరూపింపబడుచున్నది.

2. ఒకటి మొదలగు పదముల చరిత్రము

- ఒకటి ఒక్క, ఒక, అనునవి విశేషణమాత్రములు. ఒకటి యనునది అమహత్తులలో విశేష్యముగాను, విశేషణముగా గూడ వాడనగును. ఒక్కనూటిని, ఒక కేలబట్టి, ఒకటి ఒక్కంటి, ఒక్కటి అనునవి యమహద్విశేషణములు. ఆ వొక్కటి, ఒకటి రెండు పూటలు, ఒకటణ, ఒకటిచేత మొదలగు రూపములును
- 1 గలవు. ఒకొంటికి, (భార. కర్ణ. 1 అ. 70) ఒకడు. ఒకానొకడు, ఒక్కరుడు, ఒకొక్కరుడు మొదలగు రూపములును గలవు. అట్లే ఒక్కర్తి, ఒక్కతె, ఒకొక్కర్తి
 - 2 మొదలయిన స్త్రీవాచకరూపములును గలవు. ఒక్కడు అనునది మహద్రూపముగాను అమహద్రూపముగాగూడ నున్నది. మాసములు పదునొకండు (వరాహ IV 64) తావక బాహువొకఁడె (అను I 45) మహద్వాచకమయిన ఒకడు

శబ్దమునకు ఒకని, ఒకనిచేత మొదలగు ద్వితీయాది విభక్తిరూపములు గలవు. అనుహద్వాచకమైనచో, ఒకటికి, ఒకటికొకకు అనురూపము లుండును.

పయి రూపజాతమంతయు ఒక్క (ఒక) అను విశేషణమువలనఁ గలిగినట్లు తోచుచున్నది.

ఒండు, ఒరుడు, ఓర్తి అనురూపములును గనుపట్టుచున్నవి. వీనికి 'ఒక్క' శబ్దము మూలముగానట్లు స్పష్టము. మూచ్చు = మూండు, వాన్తు = వాండు, అయి నట్లు 'ఒండు' శబ్దమునకు 'ఒన్తు' మొదటిరూపమనుట నిర్బాధము. 'ఒరుడు, ఓర్తి, ఒరులు' అనువానికి (ఒరు) అను విశేషణము మూలాధారమనుటయు నిర్వివాదము. ఒండు శబ్దమునకు ఒంటి, యను బౌద్ధవిభక్తికద్వితీయాద్యంగము గలిగి తరువాత నయ్యదియే యనుచితవిభాగమున విశేష్యముగానో విశేషణముగానో స్వతంత్రముగా వాడబడుచువచ్చినది. ఒంటిసనుటయేడ (భా. విరా. 5. 234) ఒంటిగాడు, ఒంటరి, ఒంటిపాటు, ఒంటికన్ను మొదలగునవి.

ఒండు పదమునకు మూలరూపమగు ఒన్తు, అరవమునఁ గలదు. ఒన్తు అను రూపము 'ఒంటి' యను నర్థమునఁ గన్నడమునఁగలను. ఒన్తుశబ్దమున 'ఇ' చేర్చుట వలన ఒన్తు అనురూపమేర్పడి ఒంటిగామారినదనుట స్పష్టముగా గనుపట్టుచున్నది. ఒక్క, ఒరు అను రెండు విశేషణరూపము లుండినట్లు పయి విచారణమువలన గనుపట్టును. కాని, ఒక్క శబ్దముగూడ ఒరుశబ్దముమొక్క వికారమే యని విచారణము వలన స్పష్టపడును. ఒర్క, ఒక్క యని సమీకరణము వలనఁ గా

వచ్చునుగదా! 'ఒరుక్కై = (ఎక్కటి) ఒరుక్కమ్ = (ఏకత్వము) ఒరుక్క = (ఒక్కటిగా) ఒరుక్కై = (ఏకసమూహము) ఒరుక్కు = (మొత్తముగు, క్రియ.) (మొత్తముగా)

ఈ రూపములన్నియు నరవమున నున్నవి. వీనికిన్నిటికిని మూలరూపము 'ఒరు' అనునదియే. ఒరుక్క = ఒర్క = ఒక్క = ఒక అనురీతిని ప్రాచీనభాషలో మారి తెనుఁగునందలి 'ఒక్క' శబ్దము గలిగినదని నిర్వివాదముగాఁ దేలుచున్నది. ఇట్టి

'ఒక్క, ఒక'లకు మహద్వాచక 'డు' ప్రత్యయముచేరి, ఒక్కడు అని రేర్పడినది. మహద్వాచకమగు 'ఒకని' మొదలగు ద్వితీయాద్యంగము 'వాని, వీని' మొదలగు వానివలెనే 'న' కారయుక్తముగాఁ గనుపట్టుచున్నది. తెనుఁగునందలి ఏకత్వ వాచకశబ్దముల రూపములకు 'ఒర్' అను మూలద్రావిడరూపమే ప్రథమ స్వరూపమనుట స్పష్టము. 'ఒరు' శబ్దమునుండియే 'ఒన్తు' శబ్దము నకారాగమము వలన గలిగినదని కాల్యెల్లుగారు. 'మూటు, మూన్తు, కిటు, కిన్తు, కరు, కన్తు' మొదలగు శబ్దముల సామ్యము నుదాహరించి చెప్పియున్నారు.³ ఈ 'ఒర్' అను

విశేషణరూప మెల్ల ద్రావిడభాషలయందును నున్నదనుట పయి పట్టికవలన స్పష్టము. విశేష్య విశేషణరూపములు భిన్నముగా నున్నపుడు సాధారణముగా విశేషణరూపము ప్రాచీనమయినట్లు నిరూపించితిని. 'ఒన్లు' శబ్దము క్రియగాఁగూడ నరవమున వాడఁబడుచున్నది. (కూడు, చేరు, ఏకమగు) అనియర్థము. ఒన్లు, ఒరు, శబ్దములలో నేది ప్రాచీనమా యని వివదింపవచ్చునుగాని యవి యభిన్నములును మూలములుననుట నిర్వివాదము.

పయి శబ్దములకు బహువచన 'లు' ప్రత్యయముచేరి 'ఒండ్లు,' ఒకండ్లు = ఒకళ్లు, ఒకళులు, ఒకరులు మొదలయినవియు గలిగినవి. ఒకడ్లు అనిగూడ శాసనములఁ గలదు. 'ఒండులు, ఒండ్లు' అనియు రూపములు గలవు.

పయిరీతి నేర్పడిన ['ఒండు, ఒక్క'] అను శబ్దములకు యాగికములును లక్ష్యములునయిన యర్థము లనేకములు ఇతర పదములుచేరియు చేరకయుఁ దెనుఁగున గాలక్రమమున నేర్పడినవి. 'ఒండె' యనునది ద్రుతాంతమయిన యవ్యయముగా పతాంతరమును దెలుపునట్లు వాడఁబడినది. 'నాలవభాగ మొండె మూడవభాగ మొండె' ఒండు + ఏని = ఒండేన్ = ఒండె, అని మారినది. ఒక్క యను శబ్దమునకును 'ఒకడు, ఒరుడు' మొదలగు శబ్దములకుఁ గలిగిన యర్థవిశేషములు. "సామాన్యము, అన్యము, అనిర్దేశము, అనిర్వాచ్యము, గణనీయము, కొంత" మొదలగు నర్థములను సూర్యరాయాంధ్ర నిఘంటువునఁ జూచుకొనునది.

ఏకశబ్ద భవమనునట్టి 'ఎక్కటి' శబ్దముగూడ తెనుఁగున గలదు. సం॥ ఏకః. ప్రా॥ ఎక్కమ్, తుది టివర్ణము ఔపవిధ క్తికములగు దేశ్య సంఖ్యావాచకముల మూలమున గలిగినది. దీనికిని అనేక లక్ష్యార్థముల ప్రయోగము గలదు. కాని పయి 'ఒరు' కుటుంబములోని యేపదమయినను 'ఎక్కటి' వలనఁ గలిగినదని యూహించుట యుక్తికి దూరము. వానికన్నిటికిని మూలము 'ఒరు' అని స్పష్టముగా గనిపించుచున్నది.

ఈ క్రిందిపదములను జూచునది. అరవము, ఒరు త్తన్ = ఒకడు, ఒరు త్తి = ఒకతె, ఒరుత్తు = ఏకాగ్రత, ఒరుతన్ మై = ఒంటితనము, కన్నడము-ఒరె = ఏక్యము సామ్యము. ఒరునుడి = ఒకమాట 'ఒర్'లోని రేఫము కకారాది పదములలోఁ జేరి కకారమున కుద్విత్వము వచ్చినది. (ఒర్ + కట్టు = ఒక్కట్టు = మొత్తము. ఒర్ + కణ్ణ = ఒక్కణ్ణ = ఒంటికంటి). ఒర్ + కెయ్ (ఒక్కెయ్ = ఒక్కచేతివాడు).

రెండు:—దీనికి విశేషణరూప మెల్ల ద్రావిడభాషలయందును ఇర్, ఈర్, అను రూపములతోనే యున్నది. ఇరుదెఱంగు ఇరు పక్కియలన్.⁴ 'ఇర్' అను

నది మూలరూపము. ఇదియెల్ల ద్రావిడభాషలయందును ఈ రెండు రూపముల తోనే యున్నది. ఇర్ + నూలు = ఇన్నూలు. (సమీకరణము) ఇరు + పడి = ఇబ్బడి. పయిరేఫము ముఖ్యముగా మకారమునకు ముందు 'ను' వర్ణముగా మారి నది. ఇర్మడి = ఇమ్మడి = ఇనుమడి. 'ఇనుమడి, ఇనుమాటు, ఇనుమిక్కిలి' అను ప్రయోగములు గలవు. ఇట్లే రేఫము నకారముగుట మఱికొన్ని యెడలను గలదు. ఇరుంబు (అర) ఇనుము (తె) పెనిమిటి = పెరిమిటి (పెరుమాడి) కన్నడము. ఇరుమిది = ఎనిమిది. విశేషణరూపమెల్ల ద్రావిడభాషలయందును 'ఇరు' అనియే కలదు. ఇరుచెవి (అర) ఇరుమాటు (రెండుమాటలు) కన్నడము. అరవమునందలి 'ఇరండు' అనునది ప్రాచీనము. కన్నడమున (ఎరడు). తెనుగున ఊనికమార్పుచే రెండు అయినది. ఆ విషయము చూచునది. 'ఇరట్టు, ఇరట్టి' అను క్రియాసూపములు అరవమునఁ గలవు. దానికి సమానముగా దెనుగున రెట్టించు సూపము గలదు.

మూ-మూ మూ మూ

మూడు :—అరవమున మూన్లు, కన్నడము మూరు. తెనుగునందలి మూడు శబ్దమునకుఁ బూర్వరూపము మూన్లు అనుట నిర్వివాదము. వాన్లు మొదలయినవి చూచునది. మూరు, మూన్లు, శబ్దములభిన్నములు. నడిమి నకారము 'ఒన్లు'లో వలెనే వచ్చినది. మూ, ము, అనునవి అన్ని ద్రావిడభాషలయందును విశేషణరూపములే. ముమ్మారు, మూన్నాళ్లు, మూనాళ్లు, మూగురు, ముగ్గురు, మువ్వరు. అరవము. మూ + కాల్ = ముక్కాల్. మూ + కణ్ణన్ = ముక్కణ్ణన్. కన్నడ. ముక్కాలు, ముక్కణ్ణ, మూగేణె = మూడుజేన.

నాలుగు :—నాలువు అనియు రూపము. నాలుగు, ప్రాచీనసూపము భారతమున నట్లేయున్నది. ఇతర ద్రావిడభాషలలోని నాలు, నాల్కు, (నాంగు) నాల్, అను రూపములన్నియు నభిన్నములనుట స్పష్టము. తెనుగున విశేషణరూపములు నలు, నాలు, అనునవి. నలువురు, నలుదెస, నలుగడ, నలుగురు, నన్నూరు = నల్ నూరు. (సమీకరణము) అరవము. (నాల్ + ముగన్ = నాన్మగన్ = బ్రహ్మ. (నాల్ + పదు) నార్పదు = నలువది. నాల్ + ఆయిరమ్ = నాలాయిరమ్ = (నాలుగు వేలు) కన్నడము. (నాల్ + మొగ) నాల్మొగ = బ్రహ్మ. నాల్దోళ్ (నాల్ + తోళ్) = విష్ణువు. నల్వత్తు = 40.

అయిదు, ఏను :—అనురెండు రూపములు తెనుగునఁ గలవు. ఐన్లు, అంజు, ఐను, అను నితరద్రావిడ భాషారూపములతో నియ్యది యభిన్నము. నన్నయ అయిదు, ఐదు, అను వాడలేదు. తిక్కన ప్రయోగములవలన ఐదులో బిందువున్నదోలేదో నిర్ణయింప వీలులేదు. ఏను, అను రూపము నన్నయ వాడుటను

బట్టి తెనుఁగున నది మొట్టమొదట గ్రాంథికమయినదని యంగీకరింపవచ్చును. ఇతర ద్రావిడభాషలలోని రూపములనుబట్టి చూచినచో 'అయిదు' రూపముండి యుండవచ్చును. కాని అదే గ్రాంథికము కాలేదేమో యని తోచుచున్నది. ఏబది, ఏబండ్రు, ఏదుము మొదలగు శబ్దములవలన 'ఏన్', అనునదియే విశేష్యవిశేషణ సమానరూపముగా మొదటనుండెనని తెలియును. 'ఏనాళ్లు, ఏనూరు' మొదలగు వానిలో 'న' కార లోపము గలిగినదనుట స్పష్టము. అయిదుశబ్దమే కాలక్రమ మున విశేషణముగాను విశేష్యముగాను వాడుకలోనికి బ్రచురముగా వచ్చినది. ఏను, ఏన్ అనునది కొన్ని సమాసములలో మాత్రము నేడు నిలిచినది.

ఐన్దు, ఐదు, ఐను, అంజు అను నితర ద్రావిడభాషారూపములు 'అయిదు' తోనభిన్నములు. 'న్దు' 'ంజు' గా మారినదనుట స్పష్టము. ఐ = అయ్, అనునదియే విశేషణరూపముగా నితర ద్రావిడభాషలయందు గలదు. కన్నడము (అయ్ + కణె) అయ్కణె = పంచబాణుడు (అయ్ + మోగ) అయ్మోగ = అరపదిమోముల వేలుపు. అరవము. (ఐన్ + తరు) ఐన్దరు = కల్పవృక్షము (ఐన్ + తలై) ఐన్దలై = అయిదు తలలుగల (ఐళ్ + చండి = అయిదుసంధి) తెనుఁగునందలి 'ఏన్, ఏను' అనురూపములు ప్రాచీనమయిన అయ్ రూపమునుండి ఊనిక మొదలయిన హేతువులచే నేర్పడినవనుట స్పష్టము.

ఆఱు:—ఇది అన్ని ద్రావిడభాషలయందును సమానమయిన రూపముతోనే యున్నది. ఆజి యనురూపము (తుళు). తెలుఁగున ఆఱుశబ్దమే విశేషణముగాను విశేష్యముగాను కూడ ప్రాచుర్యము నందియున్నది. అఱువది, లో 'అఱు' అను విశేషణరూపము గలదు. ఇతర ద్రావిడభాషలయందు అఱు, అను విశేషణరూపము మిక్కిలి వాడుకలో నున్నది. అరవము (అఱుచువై) ఆఱురుచులు. (అఱుముగన్) పచ్చిఱుడు. కన్నడము. (అఱుదింగళ్) ఆఱునెలలు (అఱుమొగ) పచ్చిఱుడు. (అఱువెరల్) ఆఱువ్రేళ్ల వాడు.

ఏడు:—ఏఱు, ఏళు అనురూపములలోని టకారము ప్రాచీనమనియు శ, డ, లు దాని రూపాంతరములనియు స్పష్టమేగదా. ఇది యన్ని ద్రావిడభాషలయందును ఏకరూపముననే యున్నది. తెనుఁగున ఏడుశబ్దమే విశేష్యముగాను విశేషణముగాను నున్నది. ఏడుదినంబులు, రెండేడులు. తెనుఁగున 'డెబ్బది' యను రూపమున బదాది స్వరమునశించి 'డె' యను గూపమేర్పడుట విశేషమనియు ఊనిక మూరుటవలన గలిగినదనియు నూహించుట సులభము. అరవము. ఎక్ర కడల్ = ఏడుసముద్రములు, ఎక్రనగరమ్ = ఏడునగరములు. కన్నడము (ఎల్ + పత్తు) ఎప్పత్తు = 70. ఏల్ జడధి = ఏడుసముద్రములు ఏల్, ఎల్, అను రెండు రూపములును విశేషణములుగా వాడుకలో నున్నవి.

ఎనిమిది :— ఈ పదముయొక్క స్వరూపమును విభజించుటయందు కొంత శ్రమకలదు. తెనుఁగున 'తోమ్మిది' యని యింకొక శబ్దమున్నది. ఈ రెంటి తుదిని 'మిది' యను నవయవము కనుపట్టుచున్నది. ఈ రెండును నభిన్నములే యని పరిశీలనవలనఁ దేలగలదు. ఈ పదమునకు శాసనములయందు గల రూపములు 'విజయరాజ్య సంవత్సరంబుల్ ఎణ్బది అన్నేట్టి' "విజయరాజ్య సంవత్సరంబుల్ ఎణుంబొది అన్నేట్టి" 641 సం॥ క్రీ. వె. జయసింహవల్లభ శాసనము⁷. 'ఎనుబొది ఆడ్లపట్టునేల' పండరంగని అద్దంకి శాసనము. 750 క్రీ. వె. నన్నయ భారతమున 'ఎనుబదియెనిమిది వేవురు' అనునట్లు 'ఎనిమిది' రూపమే కనుపట్టుచున్నది.

పయియాధారములనుబట్టి తుదినున్న మిది శబ్దమునకుఁ బూర్వరూపము బొది=పొది యనుట స్పష్టము. ఇది పదియొక్క వికారమనుటకు శబ్దస్వరూపమైన ప్రతిబంధములేదు. 'ఇరు' శబ్దము తెనుఁగున 'ఇను' అనురూపమును బొందినదని యింతకు మున్నే నిరూపించితిని. కాబట్టి 'ఇరు = ఇను = ఎను' అనురూపములను బొందియుండవచ్చును. ప్రాచీనకాలమున 'న, ణ' లు తార్కారగుచుండెనని నిరూపించితిని. అప్పుడు రెండు తక్కువ పదియనిగాని పదికి వెనుక రెండవదియనిగాని యర్థము చెప్పవచ్చును. తోమ్మిదిశముగూడ నట్లు ఏర్పడినదనియు తొల్ + మిది (పది) పదికి తొంటిది యనగాఁ బూర్వమయినదనియు వ్యుత్పత్తి ముందు చెప్పబడును.⁸ తునుభాషలోని 'ఎణ్బ' యను రూపమునఁ దుదినిగల మవర్ణము పదిలోని పకారమే యానునాసిక్యమును బొంది యేర్పడినదనుటయు యుక్తమనక తప్పదు. తెనుఁగుననున్న పది శబ్దము 'వై, పై, బై' యను రూపములను బొందెననుట నీ సందర్భమున గణింపనగును (ఇరువై, ముప్పై, నలభై) పయి విచారణమువలనను శాసనములోని ప్రయోగములవలనను ఎనిమిదిలోని 'మిది' యనునది పది శబ్దభవమనుట సిద్ధాంతమగుచున్నది. ముందటి 'ఎచు' అనునది ఇరుశబ్దభవమని యొక మార్గము సూచింపబడినది. తెనుఁగుననున్న ప్రాచీనరూపము 'ఎణుంబొది' యనునది. ఇందు 'ఇరు' లేదు. ఎన = జోడు (తెనుఁగు) ఎణె = జంట (కన్నడము) ఇణై = జంట (అరవము.) కావున ఎణుంబొదిలోని 'ఎణు' శబ్దము 'ఎణ' యను శబ్దమై యుండవచ్చుననుట యుక్తతరముగా నున్నది.

ఇతర ద్రావిడభాషలయం దెల్లను 'ఎట్టై' 'ఎట్టు' 'ఎణ్బ' మొదలయిన రూపములలో 'ఎణ్' అనునదియే ప్రాచీనమనునట్లు గనుపట్టుచున్నది. విశేషణ రూపముగూడ నెల్ల భాషలయందును 'ఎణ్ = ఇణ్' అనునదియే గదా! అరవమున 'తోట్టై' (తోమ్మిది) అను శబ్దమొకటి గలదు. ఇది 'తోల్' (పూర్వము,

మొదటి) అనునట్టి మూలధాతు రూపమునుండి యేర్పడినదని యూహ. తెనుఁగు నందలి 'తొమ్మిది, లోని 'తొల్' శబ్దముతోగూడ నియ్యది సరిపోవుచున్నది. 'తొల్' నుండి తొట్టు అను రూపము (తొంటిది) ఎట్లేర్పడినదో అట్లే 'ఎణ్' నుండి ఎట్టు=ఎట్టు అని రూపములేర్పడి యుండవచ్చును అనుట చాల చక్కగా నున్నది. అప్పు డన్ని విధములయిన రూపములతో సమన్వయము చక్కగాఁ గుదురుచున్నదనుట స్పష్టము. అప్పుడు 'ఎణ్' అనుదాని కేమి యర్థము. మీద చెప్పబడిన 'ఎణ్' అనునదేనామూలము! లేక మరియొకటియా! 'ఎణ్' యనుటకు ప్రాచీన మనదగు తమిళ రూపము 'ఇణై' యని యున్నదనవచ్చును. కాని 'ఇ' వర్ణము 'ఎ' వర్ణముగా మారుట సామాన్యమే. ఇట్లనుటకంటె ప్రాచీనతరమైన 'యావయవికమైన 'ఎ' వర్ణముగల ధాతురూపమునుండి యేర్పడినదనగూడదా యని యడుగవచ్చును. 'ఎణ్' (అరవము) ఎట్టు (కన్నడము) ఎన్ను (తెనుఁగు) ఈ యర్థముగల ప్రాచీనమైన 'ఎణ్' ధాతువే వీనికి ముందుఁ జేర్పబడెననియుఁ జెప్పవచ్చును.

పయి విచారణమువలని సిద్ధాంతము. తెనుఁగునందలి 'ఎనిమిది'లోని 'మిది' పదియొక్క వికారము. ముందటి 'ఎని' అనునది 'రెండు' అను నర్థముగల 'ఇరె' యొక్కగాని 'ఎణ్' యొక్కగాని రూపాంతరము. 'ఎణ్' పూర్వరూపమునుట యుక్తతరము. ఆ 'ఎణ్' = గణించు, అను ధాతువుగూడ గావచ్చును. తెనుఁగు నందలి దీని విశేషణరూపము 'ఎను' 'ఎనమ' అని యున్నది. 'ఎనుబది' 'ఎన మండ్రు' 'ఎనమన్నూరు' మొ॥ ప్రయోగములఁ జూచునది.

తొమ్మిది: — తెనుఁగున 'తొమ్మిది' శబ్దము విశేష్యముగను విశేషణము గను వాడఁబడుచున్నది. 'తొమ్మిది శరములు' 'రెండు తొమ్మిదులు' ఈ శబ్దము యొక్క వ్యుత్పత్తిని గూర్చి ముందు ఎనిమిది శబ్దసందర్భమున గొంత ప్రసంగించి తిని. తొల్ + పది యని విభాగము. అరవమున 'తొండు' అను శబ్దము 'ఎట్టు'తో సమానమగునది తొల్ శబ్దముతోగూడిన దొకటి గలదు. అరవమున 'తొన్నూలు' 90. తొల్లాయరము (900) అను రెండుపదములు గలవు. ఈ రెంటియందునుగూడ 'తొల్' శబ్దమును వాడి నూటికి ముందటి పది లేక నూలు అను నర్థము తెలుపనగుచున్నది. కన్నడమునను 'తొమ్మత్తు' (90) అను పద మున నూటికి ముందటి పది యను నర్థమున 'తొల్' వాడఁబడియున్నది. తెలుఁగు నందలి తొంభై యను పదమునకును అట్లే యర్థముచెప్పి 'నూటికి తొలిపది' యని వ్యాఖ్యానించుట తొమ్మిది పదు లనుటకంటె యుక్తమని తోచుచున్నది. కొడగు భాషయందును 'తొన్నూలు' అనగా తొంబదియని యర్థము. పయి పదము లన్నియును 'తొల్' అను పదముతోగూడిన ప్రణాళిక గలవి.

ఇవిగాక అరవమున 'ఒన్నదు' మలయాళమున 'ఒమ్మదు'. కన్నడమున 'ఒమ్మత్తు' కొడగులో 'ఒయిమ్మదు' తుళుభాషలో 'ఒర్మ్మ' తుదభాషలో 'ఒన్నతు' కోతభాషలో 'ఒర్మ్మతు' అను పదములు తొమ్మిదికి వాచకములుగా గలవు.⁹ అరవమున 'ఒన్బాన్' (9) అను రూపము మరియొకటి కలదు. ఈ పదము లన్నిటిలో ప్రథమభాగము 'ఒన్' అను శబ్దము. తుదిభాగము పది యనునది. ఒన్బాన్ లోని 'పాన్' అనునది పదికి వికృతియనుట స్పష్టము. ముందరి 'ఒన్' అను శబ్దమునకు అర్థమేమి? ఒకటికి మూలరూపముగానున్న 'ఒర్' శబ్దముయొక్క వికృతియే యిదియనియు ఇది ఒకటి తక్కువ యను స్థమునఁ జేర్పఁబడినదనియును సమన్వయము. 'ఒర్' శబ్దములోని రేఫమునకు 'న'కారము (ఇరు = ఇను) అరవము 'ఒన్బు' కన్నడము 'ఒన్దు' కొడగు 'ఒన్దు' మలయాళము 'ఒన్' తుళు 'ఒన్జి' అనువానియందు ఏకార్థకశబ్దమున నకారముతో గూడినది ప్రథమావయవ యముగా నున్నది. 'తొల్' శబ్దములోని తొలి తకారమునకు లోపము గలుగుట వలన 'ఒన్' మొదలుగాగల రూపము లేర్పడి యుండవచ్చుననియు మఱియొకవిధ ముగాన సమన్వయము.

ద్రావిడభాషలలో 'ఒమ్మయ్, తొమ్మ' అను రెండువిధములయిన విశేషణ రూపములు ఏర్పడుట కవకాశము గలిగినది. ఈ రెండువిధములయిన ప్రణాళికల లోను భావ మొక్కటియే యనుట స్పష్టము. కొన్ని భాషలలోఁ గొన్నియెడల నొకపద్ధతియు మరికొన్నిటిలో మఱొకటియును రూఢమయినది. తొమ్మన్నూరు, తొమ్మిండుగురు మొదలగు శబ్దములనుబట్టి 'తొమ్మ' యనునది తెనుఁగు విశేషణ రూపమనుట సిద్ధము.

పది:—ఈ శబ్దము విశేషణముగాను విశేష్యముగానుగూడ వాడఁబడినది. పదిరాళ్లు, పదివేలు, పదియింటిని (భార. అశ్వ. II 153) అరవమున 'పత్తు' అనియు పళగన్నడమున 'పత్తు' హొసగన్నడమున 'హత్తు' తుళుభాషలో 'పత్తు' అనియును రూపములు గలవు. ఈపదిశబ్దము సంఖ్యావాచకములలో ముందును వెనుకను జేరునపుడు కొన్ని మార్పులను బొందినది.

తెనుఁగునగడలి యీక్రిందిశబ్దములను జూచునది. పదుగురు, పదుండ్రు, పదునొకరు, పదుమూగురు. పదునలుగురు, పదునైదుగురు, పదునాఱుగురు, పదునేడుగురు, పదునెనమండ్రు అను శబ్దములలో 'పదు' అనురూపము గలదు. నడిమి 'న'కారము సంధి నాపుటకు వచ్చినది.

పన్నిద్దరు, పందొమ్మండ్రు అనురూపములలో పన్ అనురూప మేర్పడినది. పన్ + రెండు. పండ్రెండు = పన్నెండు. నడిమి డకారము వాన్తులోవలెనే వచ్చినది.

పథాలుగు, పదహైదు, పదహారు, పదిహేడు, పద్దెనిమిది, పంధొమ్మిది అను శబ్దములలోని హకారము నడిమి ఉకారలోపమును బూరించుటకు గలిగినది.

ఇరువది, ముప్పది, నలువది, ఏబది, అరువది, డెబ్బది, ఎనుబది, తొంబది శబ్దములలో నల్లేయున్నది. ఇది నన్నయభారతము సమాచారము. కాలక్రమమున పది = పజి = పయి = పై = పై = వై యనురీతిని భిన్నరూపములతోఁ బరిణామమును గాంచినది. ఇరువయిపుట్లు సం. 1292 ద.హి.శా. వా. IV నెం. 661.

ఇరువయేను సం. 1094 ద. హిం. శా. వా. IV 1187.

నూటపంభ్యయి సం. 1180 ,, ,, ,, IV 1201.

పయిరూపములు 1094 సం.నకే అనగా నన్నయకాలమునకే వాడుకలో నుండియుండవలయును. కాని నన్నయ గ్రహింపలేదు. ఆతరువాత నివి కాలక్రమమున గ్రంథములలోని కెక్కినవి. కవులచే వాడబడినవి. కాని లాక్షణికులు వీనిని గ్రామ్యములుగానే పరిగణించిరి. నేడుమాత్రము ఇరవై, ముప్పై, నలభై, యాభై మొదలగురూపములే వాడుకలో వినబడుచుగాని ఇరువది, నలువది మొదలగునవి వినబడవు. పదియనుశబ్దములోని తుదియచ్చునకు లోపము కలుగుటను అట్టిలోటును వారించుకొనుటకు ఒత్తు కలిగి యూపిరి యెక్కువగా విషవబడుటవలన 'పై, పై' యను సంతములు గలిగినవి.

నూఱు:—తెనుగుననున్న యీ నూఱుశబ్దము అన్ని ద్రావిడభాషలలోను ఇట్లేయున్నది. ఇదియు విశేషణముగాను విశేష్యముగాను వాడబడుచున్నది.

వంద:—ఇది ప్రాచీనముగాదు. నన్నయ వాడలేదు. మిక్కిలి నవీనము.

వేయి:—ఇది 'వే' అనురూపముతో నన్నయభారతమున నున్నది. 'అశ్వమేధంబులువేయును సొక్కసత్యమును' ఆది. IV 95. 'నుడువులువేయు నింకేల' ఆది. IV 103. ఇందు వే+యును అని విభాగము బహువచనము 'వేలు'. మొగములువేగల శేషుండు. కవిఃస' I 9. వేయి యనునది 'వేయును' అనునట్టి రూపములలోవచ్చిన 'య'కార సామ్యమున నేర్పడియుండును. *మొదలవే - 15*

3. విశేషణ రూపములు

ఒరు, ఒక, ఇరు, మూ, నలు, ఏ, ఐ, అఱు, ఏఱ్, ఎణ్, తొమ్ అను విశేషణరూపములు ప్రాచీనములు. వానినుండి విశేష్యరూపములు గలిగి మఱల నవి విశేషణములుగా వాడబడుచుండెను.

ఒరు—నడుమపొల్లు సకారమువచ్చి (న్) ఒన్రు, ఒండు మొదలయిన రూపము లేర్పడినవి.

ఒక్క—ఒక్కడు, డు ప్రత్యయమువచ్చి, ఔషవిభక్తికము గావున ఒక్కటి యని యేర్పడి, యనుచితవిభాగమున 'ఒక్కటి' గలిగినది.

రెండు—ఇరు ప్రాచీనరూపము. ఇరణ్డు, డు ప్రత్యయము. రెండు ఊనిక మార్పువలన, గలిగినది.

మూన్లు—మూ శబ్దముపయిని 'న్' + ణు అనునవి ప్రత్యయములు.

నాలుగు—నలుశబ్దమున ఆదికి దీర్ఘమును 'గు' ప్రత్యయమును.

ఐన్లు—ఐం, ప్రాచీనరూపము. డు, ప్రత్యయము.

అఱు—అఱు, ఆదికి దీర్ఘము.

ఏడు—ఏట్, అనుదానిపైని ఉకారము. ఉకారమునకు డకారము.

ఎణ్—ఎన్లు, ఎనిమిది అనురూపములు గలిగినవి. ఎనమ, అనునది తెనుగున 'ఎనిమిది'నుండి గలిగిన విశేషణరూపము.

తొల్—తొన్లు, డుప్రత్యయము. తొమ్మిదినుండి తెనుగున 'తొమ్మిది' యను విశేషణరూపము పుట్టినది.

ఇక్కడఁ జూపఁబడిన విశేషణరూపము లతిప్రాచీనములై ప్రాచీన ద్రావిడ భాషయందు విశేష్యములుగాను విశేషణములుగాను కూడ వాడఁబడుచుండినవి యని యూహించుట లెస్స.

నేటి తెనుగునందలి మహద్విశేషణములు 'గురు' అని చేర్చుటవలనగాని 'మంది'యని చేర్చుటవలనగాని యేర్పడుచున్నవి. ఇరు + గురు = ఇరుగురు - ఇద్దరు. మూ + గురు = ముగ్గురు, నలు + గురు, ఏగురు. అఱుగురు, ఏడుగురు ఎనమందుగురు తొమ్మిందుగురు. సూరి సాధించిన రూపములు ముం దీయఁబడినవి. ఇందు గురు ప్రత్యయము. ఇది ప్రాచీన విశేషణరూపము పయినే చేర్పఁబడినది. నన్నయ భారతమున ఇరువురు, మూవురు మొదలయినవి వకారయుక్తములే కనుపట్టు చున్నవి¹⁰. ఇట్లు వకారయుక్తరూపముల తరువాతనే 'గురు' అనునది యంత మందుగల రూపములు పుట్టినవి. కన్నడమునను 'ఒర్వర్, ఓర్వన్, సాసిర్వర్' (వేవురు) ఏఱ్ఱూర్వర్ (ఏడునూరుగురు) అనునట్లు ఆ రేడు శతాబ్దములలోని కన్నడశాసనములందు గలదు. శబ్దమణిదర్పణమున 'వర్, బర్, ంబర్' అనునవియే సంఖ్యావాచకముల తుదిని వచ్చునని సూత్రింపఁబడినవి. 'మూవర్, ఈర్వర్ (ఇరుగురు) నూర్వర్'¹¹. కాబట్టి ప్రాచీనగ్రాంధికరూపము 'పురుగానే' తెనుగున నంగీకరింపఁబడినది. 'గురు' అనునది పాడుకలోనుండి గ్రంథములలో నెక్కినది.

10 ఇరువుర (ఆది. V 146) ఇద్దరకు (ఆది III 80) మువ్వరు (ఆది III 63, 71) నలువురన్ (సభా. II 196) 11 శబ్దమణిదర్పణము. నామప్రకరణము. 99 సూత్రము.

సంఖ్యావాచకములకుఁ దరువాత 'అగు' అను ధాతురూపమును జేర్చి విశేష్యములను గూర్చుటవలనఁ బూరణార్థకములు గలుగుచున్నవి. నన్నయభారతమున 'రెండగు పర్వము, ఎనిమిదియగు పర్వంబిది' 'ఏడగుపర్వము మేలనఁగా' 'పదునొకం డగు పర్వమునాపెలయు' ఇట్లనేక స్థలములయందు 'అగు' అనురూప మున్నది. అందే 'అవు' అనురూపముగూడ నున్నది. కొన్నియెడల ముద్రిత ప్రతులలో 'రెండవ పర్వము' 'ఏనవపర్వము' అనియు పాఠములు గలవు. ఎచ్చటను బ్రాసవిశ్రమముల యందలి మార్పరాని ప్రయోగములు నన్నయభారతభాగములో నాకు దొరక లేదు. శాసనములయందుఁ గొన్నిప్రయోగములు గలవు. 'ఏనగు' (1150 సం॥క్రీ) ద.హి.శా. IV 996 'మూండవునడుపు (1220 క్రీ. సం॥ నెం. 1025) మాన్దవునడుపు' (1163 క్రీ॥ సం. నెం. 1039) రెండోమేళం (1513 క్రీ॥ సం॥) 702 రెండోయేండు- మూడోయేండు (1554 క్రీ॥ సం॥ నెం. 810.) ఆయంబునందు నాలవభాగ మొండె మూడవభాగ మొండె. అనుపాఠము సభాపర్వము I 46 వ పద్యముగా సూర్య రాయాంధ్రనిఘంటువున నుదాహరింపఁబడినది. మూడోజామయ్య (నిరం II 102.)

పయిరీతినున్న ప్రయోగములకు నొకవిధమైన సమన్వయమును శబ్దశాస్త్ర మును బట్టి కుదర్పవలయునేగాని కేవల గ్రంథప్రమాణమునుండి పౌర్వాపర్యము తెలియరాదు. వ్రాతప్రతులును ముద్రితప్రతులును బహువిధములనున్నవి. ప్రాచీన ధాతురూపమయిన 'అగు' అనునది మొదటిరూపము. తరువాతిది 'అవు' గవలక భేదము. ఆ తరువాత ఆకర్షణమువలన 'అవ'. ఆ తరువాత 'ఓ' యను రూపము. క్రమమిదిఅగు=అవు=అవ=ఓ. నేటి 'ఓ' యనునది 'అగు' ధాతువుయొక్క పరిణామ మనుట నిర్వివాదము. తెలుఁగున నేటికిని 'మొదలగునవి' అనుదానిలో అగుధాతువే వాడఁబడుచున్నది. 'ఆమ్, ఆవదు' అనునవి అగు ధాతురూపములే అరవమునను వాడఁబడు చున్నవి. నాంగామ్ (నాలుగవ) మూణావుదు (మూడవది). కన్నడమున 'అనెయ' అను ప్రత్యయ మీ యర్థమున వాడఁబడుచున్నది. నాల్కనెయ (నాల్గు అన) అని భావము.

అగు ధాతువును జేర్చి పూరణార్థమును తెలుపుట తెనుఁగునను అరవమునను గలదు. ఇది ద్రావిడభాషలయందు స్వతంత్రము. సంస్కృత ప్రాకృతముల నుండి కలుగలేదు.

4. సంస్కృతాంధ్ర సంఖ్యావాచకములకు గల సంబంధము

పయిని నిరూపించిన తెనుగు సంఖ్యావాచకముల కన్నింటికిని ఇతరద్రావిడ భాషలలోని సంఖ్యావాచకములతో సమానరూపతయుపోదర భావమును స్పష్టముగా గనుపట్టుచునేయున్నది. ఈ రూపములన్నియును అభిన్నములయిన మూలరూపముల

నుండి యుత్పన్నములయినట్లు నిర్వివాదము. ఆ మూలములన్నియును ప్రాచీన ద్రావిడభాషలో నుండినవి. సంస్కృతమునకు సంబంధింపనివి.

అయినను సంస్కృతమునుండియు గొన్ని సంఖ్యావాచకరూపములు తెనుగునఁ బ్రవేశించినవి. అవి యెట్టివి, యెట్లు ప్రవేశించినవి, యనువిషయ ఖాక్రింద వివరింపఁబడును. సంస్కృతమునందలి 'ఏక, ద్వి, చతుర్, పంచన్, షష్, సప్తన్, అష్టన్, నవన్, దశన్' అనురూపములు హిందీలో 'ఏక్, దో, తీన్, చాక్, పాంచ్, ఛః, సాత్, ఆత్, నౌ, దస్' మొదలయిన రూపములతో నున్నవి¹². వీనికి వరుసగా ప్రాకృతమునందలి రూపములు¹³. 'ఏక్క, దోణ్ణి, దుణ్ణి, తిణ్ణి, చడిరో, చత్తారో, చత్తారి, పంచ, ఛ, సత్త, అక, నవ, దహ'. మూలము లనందగిన సంస్కృతశబ్దములును ద్వితీయావస్థ లనందగిన ప్రాకృతరూపములును, తృతీయము లనందగిన హిందీరూపములును అభిన్నములనుట చూచినవెంటనే స్పష్టమగుచున్నది.

దేశ్యములయిన సంఖ్యావాచకరూపములు తెనుగు మొదలయిన ద్రావిడ భాషలలో నిత్యదైనిక వ్యవహారమున ఆబాలగోపాలమునుగూడ నుండినవియే. నేటి యాంగ్లభాషలోని సంఖ్యావాచకములరూపములు గొన్ని తెనుగున వాడుకలో తత్సమములుగాను తద్భవములుగాను ప్రవేశించినవి ఉన్నతులయిన విద్యావంతుల యిండ్లలోఁ బనిచేయువారికి జీతములు నెల మొదటిదినమునఁ జేరును. లెక్కయు నప్పడే జరుగును. చదువు కాని పనివాండ్రందరు పున్నమ, అమాస లెక్కపెట్టుదురు. ఆ లెక్క నేడులేదు. మొదటితేదీకి 'పట్టు' 'పస్త్రు' 'పష్టు' మొదలయిన రూపములు First అను ఆంగ్లపదభవములుగా వాడుకలోనికి వచ్చినవి. 'పట్టు తారీకు' అనుపదము ఎల్లెడల వినఁబడును. Thirty fourth (తర్తీఫోర్తు 34 వ) వంటి తత్సమముమాత్రము వినఁబడుట చాల నరుదు. కారణముదానికి ప్రయోగము లేదు గనుక.

ఇట్లే తెనుగునకుఁ గొన్ని యాటలవలన సంస్కృతసంఖ్యావాచకములు వచ్చినవి. ఆడువారు ఆడునట్టి గవ్వలయాటకు 'పచ్చీన్ పాళీ' యనిపేరు. అందుఁ బడునట్టి గవ్వలపందెములకుఁ బేర్లు. 'చెక్కా = 7, దస్ = 10, బారా = 12, పచ్చీన్ = 25, త్రీన్ = 30, చెమ్మా = 4, అష్టా = 8' పయిపదములు ఆ యాటలు ఆడువారికే పరిచితములు. ఇంగ్లీషుభాషాప్రాధాన్యముపోగానే 'పట్టు తారీకు' పేరు నశింపవచ్చును. తెనుగుపదముమాత్రము నిలువక తప్పదు. ఇట్లే (సాగటాలాట) అక్షక్రీడయందు పందెములపేళ్ళు తెలుగువారికి అలవాటయి

12. హిందీవ్యాకరణము. కామతాప్రసాదగురు. పుట 125. 13. ఋషాపాచంద్రిక, త్రిశేషసంపాదితము. పుట 120. అనుబంధము.

సారస్వతమునఁ జొచ్చినవి¹⁴. నే డాయాటయు ఆపేళ్ళను వచ్చినట్లే చచ్చినవి. ఈక్రిందిపదములను జూచునది. దుగ = 2, తీ(వంచ), తిగ = 3, చౌక = 4, చౌవంచ = 5, ఇత్తిగ (ఇరు + తిగ) = 6, సత్తా = 7, దచ్చాక, (దంట + చౌక, ద్విచతుష్కమ్) = 8, ఈరైదు = 10, బద్ర, బారా = 12, వంచ = 1. ఇందలి శబ్దములలోఁ గొన్ని మిశ్రసమాసములు. దుగ = ద్వికమ్, తిగ = త్రికమ్, చౌ = చతుః, సత్తా = సప్త, బారా, (బారహ) = ద్వాదశ. ఇట్లే యింకను ఏక = ఎక్కటి, ద్వయీ = దోయి, చతుర్థి = చతుతి, త్సతీయ = తదియ, ప్రతిపద్ = పాడ్యమి మొదలయినరూపములు తెనుఁగులోనికి వచ్చినవి. అవి పరిమితములయి, సందర్భమునుబట్టియు, ప్రయోజనమునుబట్టియు ప్రవేశించినవగుట నియమితమయిన యల్పప్రచారము గలిగి తమ తెనుఁగుగానికి ఉదాహరణములుగా నున్నవి.

అయినను తెనుఁగునందలివియును ఇతర ద్రావిడభాషలయందలివియును గొన్ని సంఖ్యావాచకములు సంస్కృతభవములాయనుసందేహము గలుగకపోదు. అట్టివానిని విచారించుచున్నాను. ఎక్కటి, ఏకశబ్దభవము. ఒక్క, ఒక అనునవి ద్రావిడములని క్రిందివిచారణమువలన స్పష్టము. దొందు, ద్వద్వశబ్దభవము. రెండు ద్రావిడము. ఎట్టు, ఎంటు అనునవి అప్తన్ శబ్దభవములాయని సందేహము గలుగకమానదు. కాని దీనికి మూలము ఎణ్, అను విశేషణరూపమనియు ఇది ద్రావిడమే యనియును ఎనిమిది శబ్దము సందర్భమున నిరూపించితిని. ఒంబత్తు శబ్దము, ఊనపంక్తి శబ్దభవమనియును పదిశబ్దము పంక్తిశబ్దభవమనియును ఒక్కవాదము గలదు. పంక్తిశబ్దము పది యనునర్థమున లాక్షణికమే యనుట యాశబ్దచరిత్రమునుబట్టి తెలియగలదు. దశశబ్దమే యెల్లద్రావిడభాషలయందును మాటి వాడుకలో నున్నది. అట్టిసందర్భమున పంక్తిశబ్దభవము పది యని చెప్పట యుక్తముకాదు. తెనుఁగునమాత్రమున్న 'వంద' శబ్దము బృందశబ్దభవమగు ప్రాకృత 'వంద' శబ్దభవ మనిరి. కావచ్చును. ప్రయోగాదికమును యుక్తినిజూపి ప్రమాణీకరింపవలయును. అరవమునందలి 'ఆయిరమ్' కన్నడమునందలి 'సావిర' అనునవి సహస్రశబ్దభవము లనిరి. ఇదియెల్ల రంగీకరించినది. లక్ష కోటి, శబ్దములు సంస్కృతములు. తెనుఁగునను ఇతరద్రావిడభాషలందును 1-10, సంఖ్యలును నూఱువఱకును

14. ఆంధ్రప్రబంధములలో స్త్రీలును పురుషులును అక్షక్రీడ చేయుచుండినట్లు వర్ణించుట సామాన్యము. అస్పృశు పంచెము లేకరువుపెట్టుట తప్పదు.

మ. చారుద్యూత గేహంబు క్రొత్తగ నీవొక్కటిఁజూపఁ దోడ్కొని చనం దచ్చాక

చౌవంచ యిత్తిగ బారా దుగ యంచుఁ జిల్కరొదలదీసింప దౌదవ్వలన్. కళా. III. 31.

క. అత్తివంచ తిగ దుగయు సత్తా దచ్చాక వంచ చౌవంచీగై

ద్విత్రిక యిద్దుగ బద్రలు చిత్తంబున దలచునట్లు చేలికిఁదెచ్చున్.

ఉ. హరి, III, 121.

గలవు. సహస్రము మొదలయిన పెద్దసంఖ్యలు సాంస్కృతికము లనుటలో విప్రతి పత్తిలేదు. తెనుగు 'వే' శబ్దము వ్యుత్పత్తి తెలియదు. ప్రాకృతభవ మనిరి. ఇది విచార్యము.

తెనుగు మొదలయిన ద్రావిడభాషలలో సంఖ్యావాచకములు స్వతంత్ర ములును సంస్కృతాశ్వాసములు ననుటకు యుక్తులు.

(1) ఇందలి మూలరూపములన్నియును స్వతంత్రములు అనుట పరీక్షవలన స్పష్టము.

(2) సంస్కృతమునందలి సంఖ్యావాచకములలో విశేషణములు విశేష్య ములును భిన్నములు. వానిప్రణాళిక వేరు. తెనుగున విశేషణ విశేష్యము లభిన్నములు. ఇవి నామములే యను తొలుకాప్పియము మతము సత్యము.

(3) ఇరువది మొదలగు సంఖ్యలలో ఈ రూపములు గలుగు ప్రణాళిక భిన్నము స్వతంత్రము. తెనుగున ముప్పదిరెండు. సంస్కృతము ద్వాత్రింశత్. తెనుగున వరుస పదులునొకట్లు. సంస్కృతమున ఒకట్లు పదులు. ఇది సమాస రచన.

(4) పూరణార్థప్రత్యయములు తెనుగునను ఇతరద్రావిడభాషలలోను స్వతంత్రముగా నొక్కతీరుననే గలిగినవి. సంస్కృతమునందలివి వానికంటె భిన్నములు.

(5) తెనుగు సంఖ్యావాచకములన్నియు నౌషవిభక్తికములగుట వాని ప్రాచీనతకును ఆంధ్రత్వమునకును ప్రబలప్రమాణము.

తెనుగుగాని ఇతరద్రావిడభాషలుగాని సంస్కృత ప్రాకృతజన్యములుగా వనుట సిద్ధాంతము.

స మా స ము లు

1. సమాస నిర్వచనము

ఇతరములయినపదములును భావములును తెనుగువ్యాకరణములయందుఁ బ్రవేశించిన యట్లే యీ సమాసశబ్దమును అభిప్రాయమును దెనుగు వ్యాకరణము లోనికి సంస్కృత వ్యాకరణమునుండియే వచ్చినది. “‘సమ్’ అను నుపసర్గము పూర్వమందుగల అస్ ధాతువునకు భావార్థమున ఘో ప్రత్యయమును చేర్చిన ‘సమాసః’ అనురూప మేర్పడును. సమసనం = సమాసః; కనుక ననేకపదముల కేకీభావరూపమగు సంశ్లేష మనునర్థము సమాసపదమునకు సంభవించును”¹. సామ

1. కామదీశరదాగమము వాల్యం. II పుట 114.

ర్థముతోగూడిన పదవిధియే సమాసము². ఈ శాస్త్రమున^① సామర్థ్యము వ్యపేక్ష యనియు^② ఏకార్థభావమనియును రెండువిధములుగ నున్నది. విశిష్టా అపేక్షా = వ్యపేక్షా, అను వ్యుత్పత్తివలన స్వార్థసమన్వితములగు పదములకు ఆకాంతౌదుల వలన నన్యోన్యము సంభవించు నన్వయము వ్యపేక్ష యనంబడును. అట్టిది “రాజ్యః పురుషః” (రాజుయొక్క పురుషుడు) మొదలగు వాక్యములందే సంభవించును” అనగా విభక్తిప్రత్యయములు తెలుపఁబడి కారకాదిసంబంధము స్పష్టముగా తెలియఁదగిన విగ్రహవాక్యములవంటివి యని భావము. రాజుయొక్క + పురుషుడు అని యుదాహరణము. “ప్రత్యేకముగ నర్థవత్తులుగ గ్రహింపఁబడు పదములకు ‘రాజపురుషః’ అను సమాసమున ‘రాజసంబంధవిశిష్టః పురుషః’ ఇత్యాది రీతి నొకేయర్థమును బోధింపఁజేయునది యేకార్థభావసామర్థ్యము. ఈపక్షమున ‘రాజపురుషః’ అనుచోట సముదాయమే యర్థముగలదిగాని ప్రత్యేకపదముల కర్థములేదు.” సాతంజలమహాభాష్యమునందు సిద్ధమయిన పయియర్థమునే మన మున నుంచుకొని ‘సమర్థంబులగు పదంబు లేకపదంబగుట సమాసంబు’ అని సూరి సూత్రించెను. చింతామణియందు సమాసశబ్దనిర్వచనము చేయలేదు. ఆంధ్రభాషా భూషణమున “మొదలిపదంబు విభక్తులబుచ్చి మీది పదంబులతోడ సమ్యక్సం సక్తంబు లగుటంజేసి సమాసంబులయ్యె”³ నని వివరణము చేయఁబడినది. పాణినియ మున సమాసాంతర్గతములుగా విగ్రహవాక్యములలో గనుపట్టఁదగిన విభక్తి ప్రత్యయములకు లోపము విధింపఁబడినది⁴. పయిసూత్రము నుద్దేశించియే చిన్నయ ‘సమాసవిభక్తికి లోపంబగు’ అని సూత్రించెను గాని తెనుగుసమాసములకును సంస్కృతసమాసములకును గల భేదము నెఱింగినవాడు గావుననే యందే ‘లట్టు నకుంగాదు’ అని తెనుగుపదముల స్వభావమును నిరూపించుచు విధించెను.

పై విచారణవలనఁ దేలిన విషయములు రెండు. (1) విభక్తిలోపము. (2) వేటువేటుగ నర్థములనుబోధించు పదములుచేరి యొక్కయర్థమునే బోధించుట. ఈ రెండును సమాసముయొక్క ముఖ్యలక్షణములు. ఈ రెండింటియందును రెండ వది స్వభావసిద్ధము. సర్వజనసంవేద్యము. అందఱును అనుసరించు మార్గము. మొదటిది కొంతవఱకు కృతకము. పండితజనవేద్యము. కల్పితము. ఈ క్రింది యుదాహరణమును పరికించునది. ‘లతకూన’ ఇది తెనుగున ప్రసిద్ధమయిన సమాసము. ‘లత’ ప్రత్యేకపదము. ‘కూన’ వేటొకపదము. ఈ రెంటినిగూర్చి యేకార్థమునందే ప్రయోగము కలదు. లేతతీగ, తీగ, ఆడుది అను నర్థములలో వాడఁబడియున్నది. ఈ రెండుపదములను జేర్చుటయే మాటనాడువారిపాటు. తీగ

2. సమర్థః పదవిధిః. 3. ఆంధ్ర భాషాభూషణము. వ, 109. 4. బా. వ్యా.సమా. 25, కుపోధాతుప్రాతిపదికయోః. 2-4-71.

వంటిస్త్రీ. లతయొక్కకూన, కూన (చిన్నది) యగులత. (లేదీగ)లత యెప్పుడును చెట్టు దృష్టిని దుర్బలముగా (చిన్నది) నుండును. కావున లతా సామాన్యము నర్థమే. ఈ పయిరీతిని వినరణములుచేసి యట్టి సమాసముల భావము నేర్పఱచి యందలి విభక్త్యాదికముల వింగడింపును సమాసముల జాతి వేర్పాటును వైయాకరణములు చేయుదురు. ఆ యేర్పాటు వారి సంస్కారమునుబట్టియు భాషాస్వభావమునుబట్టియు జరుగుచుండును. ఇందు వారిసంస్కారమునే ముఖ్యముగా నాధారము చేసికొని విభజనముచేసిన భాషలు నుండవచ్చును. భాషలుండును. అట్టిదే తెనుఁగుని క్రిందివిచారణమున స్పష్టపడును.

సమాసము లేర్పడుట యెల్లభాషలయందును కొంచెమో గొప్పయో యుండితీరును. కొన్నిటియందు సమాసములకు ప్రయోగ మత్యల్పము. కొన్నిటి యందు ముఖ్యముగా నీస్వభావము భాషలోనికిఁ బ్రవేశించి వివిధములయిన విభజనమునకు వీలుపడుచుండును. మనకు మిక్కిలి పరిచితములును సమీపములును నయిన సంస్కృతాంధ్రములను విడిచి నేడు సుపరిచితమయ్యును సుదూరమయిన యాంగ్లమును మొదట గ్రహింతము. అందును సమాసములు గలవు. Black-bird—నల్ల పక్షి యని యవయవార్థము. పక్షి విశేషమున రూఢము. నీగ్రో కూలివాడు అర్థాంతరము. ఇట్లే White ant, White wash మొదలయినవి రూఢములయినసమాసములు కొన్ని వేలు గలవు. Swollen headed—తలపొగరు గలవాఁడు, మొదలయిన యితరజాతీయసమాసములును గలవు. ఇన్నియున్నను ఆ వ్యాకరణములందు సంస్కృతాంధ్రములవలె సమాసవిచారణమును విభజనమును లేదు. సంస్కృతమున నీవిచారణనుగూర్చి పాణిని యనేకసూత్రములను రచించెను. అయిదువృత్తులలో సమాసవృత్తియొక్కటి. సమాసమును పేరును విభాగమును నక్కఱలేకయే కొన్ని గొప్పభాషలకు వ్యాకరణములు వ్రాయవచ్చును. వానిలో సమాసములుగా నిరూపింపనగు పదములును వేనవేలుండవచ్చుననుట యాంగ్లము నుండి తెలియనగును.

అట్లయినచోఁ దెనుఁగునకు సమాసమనువిచారణయు వివిధసమాసజాతులును నెట్లు వచ్చినవి యని యడుగవచ్చును. సంస్కృతమునుండి గ్రహింపఁబడినవి యనిసమాధానము. ఆ సంస్కృతప్రణాళిక ఒక్క తెనుఁగునకేగాక యితరద్రావిడ భాషలలోనికిని ప్రవేశించినది. ఇతరద్రావిడభాషలలోని కెట్లు ప్రవేశించినది. అది తెనుఁగున కెంతవఱకు సరిపడును. తెనుఁగు సమాసములకును సంస్కృత సమాసములకును గల భేదమేమి యనువిషయమే యీక్రింద నిరూపింపఁబడును.

అరవమున సమాసములు గలవని తొల్కాప్పియముననే అంగీకరింపఁబడినది. అందు సమాసము అను పదమునకు 'తొగై' యనునది సమానార్థకముగా

వాడఁబడినది. ఇది 'తొగు' అను ద్రావిడభాతువునుండి యేర్పడినది. దీనికి 'కూడు, చేరు' అనియును 'తొలఁగు, లోపించు' అనియును రెండర్థములు గలవు. సమాసము నందుగలవని సంస్కృత వైయాకరణులచే నంగీకరింపఁబడిన రెండులక్షణములును పయిపదమున నంతర్భూతమయినవి. (1) విభక్తిప్రత్యయములు తొలఁగించుట (వలనఁ గలుగుట) (2) పదములకూడికచేత గలుగుట అను రెండభిప్రాయములును దీనియందు గలవు.⁵ సమాసములను తొలుకాప్పియనారు ఆఱువిధములుగా విభజించెను. వేట్రుమైత్తోగై (విభక్తిసమాసము) = (తత్పురుషసమాసము) ఉవమైత్తోగై = ఉపమితసమాసము. వినైత్తోగై = (ఇందు మొదటిది క్రియాజన్యవిశేషణము, రెండవది నామము. చంపునేనుఁగు) పణ్పుత్తోగై (గుణము = పణ్పు) విశేషణ పూర్వపదకర్మధారయము. ఉమ్మైత్తోగై = ద్వంద్వసమాసము. (ఉమ్ = ను-సముచ్చయము) అన్మొట్టిత్తోగై (బహువ్రీహిసమాసము.) అన్యపదసమాసము. పయిరీతిని సంస్కృతసమాసములును వానిస్వభావమును గుర్తించిన తొల్కాప్పియనారు అందలి భావమును మనసునం దుంచుకొని పదములను అరవముననే కల్పించి అరవభాషాసంప్రదాయమునకుఁ దగినట్లు విభజించి వేర్పఱచెను. ఇందలి 'వినైత్తోగై' అనునది అరవసంప్రదాయము ననుసరించి కల్పించినది యనుట స్పష్టము. 'వచ్చునతఁడు, చేయుబాలుఁడు' మొదలయిన ద్రావిడరచనగల పదములన్నియు నిట్టివే. ఇవి యన్నిద్రావిడభాషలయందును గలవు. ఇట్టిస్వభావము తెనుఁగున నున్నను తెనుగువారు దీని నొకజాతిగా గ్రహింపలేదు. ఈ విషయము తిరిగి విమర్శింపఁబడును. తరువాతి యరవవైయాకరణులు గొండలు సంస్కృతము నందలి పేళ్లనేయెత్తి 'తత్పురుషము' ద్వంద్వము మొదలయిన రూపములతోనే విభజించిరి.⁶ అందు 'బహువ్రీహి' యనుశబ్దము 'పలనెల్' అని అరవము చేయఁబడినది. తొల్కాప్పియనారువలెనే తరువాతి యరవ వైయాకరణులందరును సంస్కృతమునందువలెనే సమాసముల యర్థములను గూర్చియు స్వభావమును గూర్చియు విచారణను సల్పుచునేయుండిరి.

కన్నడభాషయందు వైయాకరణులు సంస్కృతమునందున్న ప్రణాళిక నట్లే యా పేళ్లతోడనే గ్రహించిరి.⁷ కర్ణాటక భాషాభూషణమందలి ప్రణాళికయే కేశి

5. తొల్, చొల్, నూ. 418-20; నూ. 412. చొల్.

6. వీరచోలియము పిరయోగవివేకము. 7. నామ్నాంసమాసః సంకతార్థః॥ తస్యాంతర్వర్తిన్యో విభక్తయోలోప్యాః॥ ఉత్తరపదార్థ వృత్తిస్తస్పురుషః॥ సప్తవైకాశ్రయః కర్మధారయః॥ సంఖ్యాదిశ్చేత్ ద్విగుః॥ పూర్వపదార్థ ప్రధానోఽవ్యయీభావః॥ సర్వప్రదార్థ ప్రధానో ద్వంద్వః॥ అన్యపదార్థ ప్రధానో బహువ్రీహిః॥ కర్ణాట భాషాభూషణము. (నూ. 124-131.)

వి. 1]

సమాస నిర్వచనము

465

రాజు శబ్దమణిదర్పణమునను గలదు, క్రియాసమాసమనియు గమకసమాసమనియు రెండు క్రొత్తపేళ్లను మాత్రమతడు కల్పించెను.

తెనుఁగువారి ప్రణాళికయు సంస్కృతమునుండియే గ్రహింపబడినది. మొదటిదయిన చింతామణియందు సమాసశబ్ద నిర్వచనములేదు. “ద్విగుకర్మ ధారయా తత్పురుషద్వంద్వా బహుప్రీహిః, అన్యేచ కేచిదుపమానోత్తరపద లోప రూపకాఖ్యాద్యాః పరిదృశ్యాః” అని సూక్ష్మముగా సంస్కృతమునందలి సమాసముల పేళ్లనుమాత్రము వివరించెను. “కేవల వికృతిపదై ర్యస్యమాసకం తం బ్రువంతివాక్యజ్ఞాః” అను సూత్రమున అచ్చాంధ్రపదములు కూడగా నేర్పడిన వానికి సమాసకమని పేరుపెట్టెను. మఱికొన్ని యల్పసంఖ్యాకములయిన సూత్రము లతోఁ గొన్ని విషయములను నిరూపించెను. తుదిని ‘స్వస్వవిభ క్తి వికారములతో అనేక శబ్దములు యధేచ్ఛముగా సమసించును’ అని సూత్రించి యూరకుండెను. అంతియేగాని తెనుఁగున సమాసము లెట్లేర్పడుచున్నవి వానియందుగల సమాస లక్షణము లేవి, వానినెట్లు విభజింపనగును అని విమర్శింపలేదు.

కేతన “సమాసమున విభక్తులు లోపించి మీదిపదంబులతో మొదలి పదంబులు సమ్యక్సంక్తంబులగునని లక్షణము చెప్పి యవి పూర్వపద ప్రధానంబును సుత్తరపదార్థ ప్రధానంబును, నన్యపదార్థ ప్రధానంబును, నుభయపదార్థ ప్రధానంబును, ననంబు ర్విధంబులయి వర్తిలును” అని వివరించెను. పదార్థ ప్రాధాన్యమును మాత్ర మనుసరించి సమాసములను నాలుగువిధములుగా విభజించుటయు సంస్కృతవ్యాకరణ సంప్రదాయమే. దానిని మాత్రమే గ్రహించి ‘తత్పురుష, బహుప్రీహి’ మొదలయిన సంజ్ఞల నేలవిడిచెనో యూహింపవలయును. పయి విధమయిన విభజనము సులభము. కేవలముగా నర్థముచు మాత్రమే యాశ్రయించి యున్నది. బహుప్రీహి మొదలయిన సంజ్ఞల నన్వర్థములుగావు. విభజన మతివ్యాప్తి మొదలయిన దోషములకు దూరముగాదు. శాస్త్రవిచారణ యధికము. కావున నద్దానిని బరిహరించి పయి చతుర్థావిభజనమును మాత్రమే గ్రహించెను అని యూహించుట సులభము. సూరిగారు సమాసపరిచ్ఛేదమున పాణినియ మందలి సూత్రచ్ఛాయగానే సమాసంబునకు లక్షణము విరచించినట్లు ముందే యుదాహరించితిని. అందు పదంబుల యేకార్థీభావ సామర్థ్యము మాత్రమే యుద్దేశింపబడినది. దీనిని సవరించి సమాసంబునఁ గలుగు విభక్తిలోపాదికమును గూడ లక్షణముననే సంగ్రహించు నుద్దేశమున “సంయోగదశయందు గలిగెడు విభక్తి లోపాత్మక పదస్వరూప సంగ్రహము” అని ప్రాథవ్యాకరణకర్త సూత్రించెను. సూరిగారు తత్పురుషాదులనెల్లఁ దెనుఁగున గ్రహించి వానికి “లక్షణంబు ప్రాయ కంబుగ సంస్కృతో క్తంబయగు” అని సూత్రించి వానిలక్షణ నిరూపణమునందలి

క్షేత్రమును బరిహరించుకొనెను. కాని యట్లు చేయుటవలన నీ తెనుగు వ్యాకరణము సంస్కృత వ్యాకరణశేషమే కావలసివచ్చుననుట యసత్యముగాదు.

2. తెనుగు సమాసముల లక్షణము

పయిరీతిని ద్రావిడ వైయాకరణులు సంస్కృతవ్యాకరణము నెట్లునుసరించిరి యను విషయమును సంగ్రహముగా నిరూపించిన తరువాత తెనుగు సమాసముల స్వభావమును నిరూపింతును. తెనుగు సంయోగాత్మకభాష (Agglutinative Language) యనియు ప్రత్యయాంతములన్నియు సమాసములే యనియు యథార్థముగా విభక్తిప్రత్యయము లనఁదగినవి తెనుగున లేవనియు వెనుక నిరూపించితిని. ఔషవిభక్తికముల స్వభావమును విశేషణముల స్వభావమును వివరించునపుడు గొన్ని విషయములను నిరూపించితిని. వాని నిక్కడ ననుసంధించునది.

(1) సమాసములయందు సాధారణముగా నొకపదము విశేషణమును ఇంకొకటి విశేష్యమునుగా నుండుననుట స్పష్టము. అట్టి సందర్భములో విశేషణ పదముయొక్క యాకారమునఁ గలుగు వికారములు మొదలగునవి యిందును గనుపట్టుచునే యుండును. తెనుగు విశేషణము లేర్పడునపుడు గలుగు 'అ, ఇ' అను నాగమములు, 'పు' వర్ణము 'ము' వర్ణమున కాదేకమగుట, ఔషవిభక్తిక కార్యములు, సాధారణముగా గలుగుచుండును. వీనిచరిత్రము ముం దాయా సందర్భములలో వివరించితిని. ఉ॥ వారియిల్లు, వారలపని, ముంటివాడి, నీరివేడి, శరసపుమాట.

(2) సాధారణముగాఁ దెనుగు సమాసములు రెండుమూడు మాటలకంటె నెక్కువకూడి యేర్పడవు. సంస్కృతమున నట్లుకాదు. ఎన్నేని మాటలను జేర్చి చేత్రాటివంటి సమాసములను గూర్పవచ్చును. ఈ క్రింది పద్యమును జూచునది.
చలివెలుగు, పోటుచూనిసి, మానిసిదిండి, జుంటిమోవి, తల్లియావు. పాడి మొదవు, శరసపుటలుక, నీటిపోటు, మొదలగు సమాసములు తెనుగు స్వభావమునకు నూచికలు. ఇట్లే యుండుటకు హేతువులు రెండు. మొదటిది సంయోగాత్మకావస్థలో నుండిన తెనుగు భాషలో నన్నియును సమాసములవంటివియే యగుటచేత నర్థము నందు సందిగ్ధత యేర్పడకుండుటకై ప్రయత్నము స్వాభావికముగా నుండును.

8. డింభనోహి వధోత్కలోత్కమణదుష్టిక్లిష్టతారోమకూ

పాంభోజ ప్రభవాండ భాంధవశనోద్యద్భావోధీకృత్స భా

స్తంభాతస్ఫుటనస్ఫురత్యైశ ఛైశధ్వస్యస్తసిశ్చేష్ట ని

ర్దంభోద్యోగ దికావకాపన్మహరి బ్రహ్మకృష్టమస్తామనున్ ॥

దీర్ఘ సమాసములకు అర్థసందిగ్ధత తప్పదు. రెండవది పండితులు తెనుగు నభివృద్ధి పఱుపలేదు. పఱుచుటకు ప్రయత్నము నత్యల్పము. వారి సాముగరిడీలకు సంస్కృతమే విహారరంగ మగుటవలన అందే దీర్ఘ సమాసములు బయలు వెడలినవి. అయినను తిమ్మకవి, తెలగన్న, మొదలగు నచ్చ తెనుగు కవులు గొండలు తెనుగు మఱుగులుగా సంస్కృత సమాసచ్ఛాయను, దీర్ఘములయిన సమాసములను దెనుగు స్వభావమునకు విరుద్ధముగా గల్పించిరి. ఉ॥ గట్టురాచూలిమగడు; కడలి మొలనూలిచేడియగనిన పడుచు = సీత; అరపది మోముల వేలుపు; ఇద్దలు తల్లుల ముద్దబిడ్డడు. ఇట్టివి నేడు నశించినవి. సంస్కృతమునకుఁ గల పతనసౌతములు గాని ప్రజల భావములో గౌరవముగాని వీనియెడల లేవు. ఇవి తెనుగు స్వభావమునకు విరుద్ధములు. కేవల సంస్కృతచ్ఛాయలు.

(3) తెనుగున విభక్తిప్రత్యయములు లేమింజేసి (తఱుచుగ స్త్రీ సమంబు లగుట) సమాసములయందు విభక్తి లోపమయినట్లు కనుపడుట లేదు. అనగా 'రాజా, రామః' అను సంస్కృత ప్రథమాంతముల ప్రాతిపదికములు 'రాజ, రామ' యను భిన్నరూపములలో నుండుటవలన సమాసమునందలి పూర్వపదము రూపమున కును వ్యస్తమగు నద్దాని రూపమునకును భేదము స్పష్టముగా గనుపట్టును. తెనుగున నట్లుగాదు. కావున తెనుగు సమాసములు పదములను చేర్చుటచే మాత్రమే యేర్పడుచుండునన్నట్లు కనుపట్టుచునే యుండును.

(4) సంస్కృత సమాసములయందుఁ బూర్వపదమునకు లింగవిభక్తి వచనములు మూడును లోపించినట్లు భాసించుచుండును. మానవ కల్పితము, ఈ సమాసమున 'మానవ' శబ్దమునకు స్త్రీలుగాని పురుషులుగాని ఉభయులుగాని యర్థమే. 'గోహితము' అను సమాసమునందును 'గో' శబ్దము రెండవవిధములయిన లింగవచనములయందును వర్తించును. తెనుగున 'ఆవు, ఎద్దు, ఆవుల, ఎద్దుల' అని యేక బహువచనాదికమును నిరూపింపవలసినది. ఇందలి బహువచన సూచకమగు లట్టునకు లోపములేదు. షష్ఠీస్థానముననుండవలసిన 'అ, ఇ' లే నిజమయిన తెనుగు సమాసమున ఘటకములు. వానికి లోపములేదు. 'రాజులిండ్ల' మొదలగు అకారలోప ప్రయోగములు తెనుగున నపవాదములనుట నిర్వివాదము. సంస్కృతమున సమాసగతమయిన పుంసద్భావము తెనుగున లేదుగదా! చూ. పాణినీయము. సూ. 6-3-34. స్త్రీయాః పుంసత్ భాషితపుంస్కాదనూన్ సమానాధికరణే స్త్రీయామపూరణీ ప్రియాదిషు.

(5) సంస్కృతమునందలి సమాసాంతకార్యములు సమాస మధ్య వికారములు తెనుగున సాధారణముగా నుండవు. సంస్కృతమున వానిని నిరూపించుటకు పాణిని గొన్ని ప్రకరణములను వ్రాయవలసివచ్చెను. ఆయా సమాస ప్రకరణ

ములలోఁ గలుగు మాధులన్నిటిని అచ్చటనే నిరూపించుట చాలక తుడిచి సమాసాశ్రయ విధులను దిరిగి పాణిని పేర్కొనెను. ఇంత వైవిధ్యముగలుగుటకు సంస్కృత భాషయొక్క ప్రాచీనతయును, వైశాల్యమును గారణములు. భాష యనేక కాలమునుండి వాడుకలో నుండియుండుటచేత, జనులచేఁ గల్పింపఁబడిన పొరపాటులు వ్యత్యాసములు తప్పులు మొదలగునవి యన్నియును గ్రంథముల కెక్కి శిష్టులకిష్టమయి ప్రామాణికులచే నంగీకరింపఁబడి వ్యాకరణములోని కెక్కినవి. సాంతశబ్దములు గొన్ని సమాసాంతమున అకారాంతములగుట, నకారాంతములు నష్టేయగుట మొదలగునవి యన్నియు నుదాహరణములు⁹. విశాలమయిన భాష కాకుండుటచేతను బ్రాథమికావస్థ నుండుటచేతను తెనుఁగు సమాసములలో, సంస్కృత సమాసములలో నున్నన్ని వికారములు గనుపట్టవు.

(6) తెనుఁగునందలి కర్మధారయంబు 'త్రి క స్త్రీ సమ ముగంత ధాతుః విశేషణ పూర్వపదంబుయ్యుండు' అని చిన్నయ సూత్రించి 'యీనియమముచే బల్లిదుఁడు మల్లుడు—కావలుఁడు, రావణుడు, ఇత్యాదుల సమాసంబులేదు, అని నిరూపించెను. 'బల్లిదమల్లుడు' అను రూపముండదనుట దీని యభిప్రాయము. దీనికి హేతుపూహించుట సులభము. తెనుఁగున విభక్తిప్రత్యయ మేర్పడుట క్రొత్త. అట్టి 'డు' వర్ణము ఇంకను ప్రత్యయత్వ మాత్రమును బొంది సంస్కృతపు 'సు' వంటిది కాలేదు. అది పదమునందలి భాగమే. కావుననే దానికి లోపములేదు. కావుననే షష్ఠీసమాసాదులయందు 'రాముఁడి మాట, బల్లిదుడిబాట' అనునట్లు వాడుకలో డు వర్ణము నిలిచిపోయినది.

(7) స్త్రీ సమఘటితంబు బహువ్రీహి యొకానొకఁడు చూపట్టెడు. ముక్కంటి, వేగంటి, చలివెలుఁగు, వేవెలుఁగు, మోటబరి, ఇత్యాదులు వ్యవహార సిద్ధంబులు గ్రాహ్యంబులు. పయి వాక్యముచొప్పున బహువ్రీహిసమాసములు తెనుఁగునఁ గావచ్చితములు. పయిగా స్త్రీ సమఘటిత మాత్రములు. తెనుఁగున బహువ్రీహిసమాసము బహుళముగాదు. స్వాభావికముగాదా యని యడుగ వచ్చును. కాదనిచెప్ప వీలులేదు. 'చలివెలుఁగు' అనునది 'చల్లనివెలుఁగు' అని కర్మధారయముగాని 'చల్లని వెలుఁగుగలవాఁడు' అని బహువ్రీహికాని కావచ్చును. దీనికి నిర్ణాయకము ప్రయోగము. ఇట్లు ప్రయోగముల బహుళ తకు భాషపెరుగుదలమే మందల. దానికి విజ్ఞానమును బండిత. వ్యవహారమును మూలములు. వానికి సంస్కృతమే యాలవాలము. కావునఁ దెనుఁగు బహు

9. రాజాహస్యభిధ్యష్టచే॥ ఋక్పూర్ణాః పథామానక్షే॥ ధనవశ్య॥ అచతురవిచతుర... గోవత్సాః

ప్రీహికి వాడుక విశేషముగ రాలేదు. సంస్కృతమున నిష్టమువచ్చిన యన్ని బహు ప్రీహుల నేర్పఱుపవచ్చును. నే డింగ్లీషునఁగూడ బహుప్రీహులు కావచ్చును.

(8) పయిరీతినే స్త్రీ సమంబే ప్రాయికంబుగ ద్వంద్వంబగును. పల్లగల్లె ములు, బల్లిదకావలులు, మొదలగు సమాసము లుండువు. సంస్కృతమున నెన్ని ద్వంద్వములనయిన నిరాఘాటముగ నిర్మించనగును.

(9) పలుకునట్టి రాముఁడు, ఎండునట్టి గింజలు, మొదలగు సమాసములయం దెల్లయెడలను 'అట్టి' చేరుచుండుట తెనుగునఁ గలదు. అనేక స్థలములయందీది విభాషగాచేరును. అర్థ సందిగ్ధత లేకుండుట కిది దోర్బడియుండవచ్చును. ఉ॥ఎండు గింజలు, ఎండునట్టి గింజలు. కాలక్రమమున విభాషగా నేర్పడినది.

(10) నీదు నేరిమి, తనదుపలుకు, మొదలగు స్థలములయందు, నీ, నా, తన, యనువాని పయిని 'దు' వర్ణ మూగమముగా వచ్చినది. ఇదియేల దోర్బడినదని యడుగనగును. నీది కరుణ = నీదు కరుణ. ఈ రెంటికని వేష అర్థభేదము గలదు. ఒకటి వ్యస్తము. రెండవది సమస్తము. 'నీది' యను దానికి స్వతంత్ర ప్రయోగముగలదు. 'నీదు' అను దానికిలేదు. కాని యీ రెండును అభిన్నములు 'నీదు' ప్రాచీనరూపము. 'నీది' యను దానియందలి 'ది' వర్ణకము 'అది' శబ్దము పరిశిష్ట మనుట నిర్వివాదము. 'అది' యను దానికి ప్రాచీనరూపము 'అదు' అరవమునను గన్నడమునను నేటికిని అదు అనియే రూపము. అరవమున షష్ఠీ విభక్తిగా 'అదు' అనునది గలదు. 'ఎనదు కై' నాదు చేయి, నా చేయి, (నాది చేయి) ఇట్లు దువ ర్ణాంతరూపములు యుష్మదస్మదాత్మార్థకంబులయందు మాత్రము నిలిచి యుండుటచే వానిని 'ఆగమ మాత్రములు'గాఁ జేర్కొనిరి. ప్రాచీనకాలమున 'నీదు' అను స్వతంత్రపదమునే చేర్చగా నేర్పడినరూపమే యిందు సమాసముగా నేడు నిరూపింపఁబడినదనుట సమాసచరిత్రముచు స్పష్టపఱచుచున్నది.

(11) సమాసమునందలి 'పజ్' 'ప' వర్ణంబుల చరిత్ర మింతకుముందు గొంత సూచించితి. కనుపు, జనుపు, పాంపు మొదలగు రూపములే ప్రాచీనము లనియుఁ దుది 'పు' వర్ణము నేటి 'ము' వర్ణమునకు మాతృకయనియును నిరూపించితిని. అట్టి పువర్ణకము పయిని సంబంధార్థకమయిన 'అ' ప్రత్యయముగాగా 'పజ్, ప' వర్ణములేర్పడినవి. ఒకటి బిందుపూర్వకము. రెండవది బిందు రహితము.

(12) అలరుఁబోడి, పూబోడి, ననఁబోడి, విరిఁబోడి. పయిపదములయందు మేను శబ్దమునకు 'బోడి' యగునని సూరి సూత్రించెను, ఇది కేవలము చరిత్రను లెక్కింపని వైయాకరణపద్ధతి. పూ+పోడి యను రెండు శబ్దములు కనుపట్టుచున్నవి. పోడి-పోండి అనగా ఒప్పు, సొగసు, అను వర్ణములుగలవు. పూవు

సాగనువంటి సాగనుదియని యర్థముచెప్పి 'పూ + పోడి' యను రెంటిని నర్థవంతములయి స్వశాంత్రములయిన శబ్దములుగా గ్రహించుట యుక్తము.

(13) సమాసములయందలి 'రు' గాగమ 'టు' గాగమములఁ గూర్చియు శృశార్థమునందువచ్చు 'కట్టకడ' మొదలగు వానియందలిదియగు 'ట' వర్ణము చరిత్రమును సంధిలో వివరించితిని. దాని నిచ్చట ననుసంధించునది.

(14) ప్రాతౌదలయందు తొలి యచ్చుమీది వర్ణంబులకెల్ల లోపంబగు నని సూరి సూత్రించెను. ఇందు ప్రాత, లేత, క్రొత్త యను మూడు శబ్దములు ముఖ్యముగా గనుపట్టుచున్నవి. తుది 'త' కారము విశేష్య మేర్పడుటకు వచ్చిన ప్రత్యయము. ప్రా. లే. క్రొ. యను విశేషణములనుండి యేర్పడినవి. తరువాత నయ్యవి విశేషణములుగాగూడ వాడుచువచ్చిరి. (విశేషణములయందీ స్వభావమునుగూర్చి విపులముగఁ జర్చించితిని) కావుననే ప్రాతయిల్లు మొదలగు రూపము లేర్పడినవి. లేగొమ్మ, ప్రాగెంపు మొదలయినవి ప్రాచీన విశేషణములనుండి యేర్పడినవి. ప్రా. లే. క్రొ. అను ప్రాచీన విశేషణరూపములు 'పఱి, ఇశ, కుఱి' అను ప్రాచీనద్రావిడ మూలరూపములనుండి ఊనికయందలి మార్పులవలన నేర్పడిన యనంతరరూపములు. ఈ రూపములు మూడును నేడును అరవమున సారి స్వతమున గనుపట్టుచునేయున్నవి. కన్నడమున వీని రూపములును రూపాంతరములును గలవు. పఱి = ప్రాత, ఇశ = లేత, అనియే యర్థములు కుఱి = యనగావయ సునఁజిన్న, లేత, మొదలయిన యర్థములుగలవు, ఆ యర్థమునుండి విపరిణామము వలన రూపాంతరమయిన 'క్రొ' శబ్దమునకు 'నవ్యము, నవీనము' అను నర్థము లేర్పడినవి.

పయి చరిత్రక్రమము మఱుగుపడియుండుటచేతను లేత, క్రొత్త, ప్రాత శబ్దములనే మూలములుగా గ్రహించుటచేతను చిన్నయ యట్లు సూత్రించెను.

క్రిందు, మీదు, కెంపు, శబ్దములయందును దుదినన్న 'దు, పు' వర్ణములు మూలరూపములును విశేషణములును నగు 'క్రీం, మీం, కెం' అనువాని పయి విశేష్యతా పరిణతికయి వచ్చిన ప్రత్యయ విశేషములని యూహించుట సులభము. క్రీ యనురూపమునకు 'కీల్' అను ద్రావిడరూపము మూలము. ఇదియే 'కీడు' అను రూపమునొంది తెనుఁగున వాడుకలోనున్నది. 'కీల్' అనగా త్రవ్వ, (క్రిందికిబోవు) అను నర్థమునఁ గ్రియగా ప్రయోగమున్నది. దానికి 'కీల్న్దు' అనుక్వార్థకరూపమును గలదు. క్వార్థకరూపములన్నియును ప్రాచీనకాలమున భావనామములే యనెడు విషయమును క్రియాప్రకరణమున సిద్ధాంతము చేయుదును. కీల్న్దు, అనుపదమే భావనామముగానుండి విశేష్యముగాఁ దెనుఁగున

‘క్రిందు’ అను రూపమునుబొంది తరువాత విశేషణమయినదనుట నిస్సంశయము. ఇట్లు పరిణతిఁబొందిన ‘కీఁ’ అనుమూలరూపమే ‘క్రీ, క్రిం’ మొదలయిన రూపములుగాఁ దెనుఁగున వాడుకలోనికి వచ్చినది. ఇట్లే ‘కెంపు’ చెన్ను, శబ్దములలో ‘కమ్, చెమ్’ అనునవియే మూలరూపములనియును అభిన్నములనియును ఊహించుట మిక్కిలి సులభము.

ఇట్లే ‘నిక్కల, వంజెఱగు, సంగోరు’ మొదలయిన సమాసములును వాడుకలో నేర్పడిన రూపములని యూహింపవచ్చును.

“ఆచ్ఛిక సమాసములం దఱచుగ వర్ణలోపాగమాదేశవికారంబులు పెక్కులు కానంబడియెడి” అని ప్రాథవ్యాకరణకర్త సూత్రించెను. ఆ పదముల యొక్క చరిత్రము ప్రత్యేకముగ నూహింపవలసినది కావున నిచ్చట స్థలము చాలదు. అందలి వికారములన్నియు నర్థము లేని సంధిగతవికారములు మాత్రమే యని భావింపరాదు.

3. తత్పురుషాదిసంజ్ఞల నిర్వచనము

పయిని తెనుఁగు సమాసములయొక్క చరిత్రమును స్వభావమును దిశ్శాస్త్రముగా నిరూపించితిని. సంస్కృతమునందలి తత్పురుషాది నామము లెట్లువచ్చినవి? యవి తెనుఁగునఁ గలవా? ఆ పేర్లను విభజనమును తెనుఁగునకు సరిపడునా యను విషయమును గొంచెము విమర్శింపవలయును.

ద్విగు తత్పురుషకర్మభారయ బహువ్రీహి ద్వంద్వములనెడి సంజ్ఞలు తెనుఁగున గ్రహింపఁబడినవి. ఇవి సంస్కృతముననే ప్రాచీనసంజ్ఞలు. వీని స్వభావమును గూర్చియు లక్షణమును గూర్చియు వివాదముగలదు. లక్షణము కుదరక భట్టోజీ దీక్షితులు సమాసముల నారువిధములుగా విభజించెను.¹⁰ అవ్యయీభావ బహు

10. సమాసశ్చతుర్విధ ఇతిప్రాయోవాదః। అవ్యయీభావ తత్పురుష బహువ్రీహి ద్వంద్వాధికార బహిర్భూతా నామపి సహసుపేతి సమాస విధానాత్ ॥ పూర్వపదార్థ ప్రధానోఽవ్యయీభావః ఉత్తరపదార్థ ప్రధానస్తత్పురుషః. అన్యపదార్థప్రధానో బహువ్రీహిః। ఉభయపదార్థ ప్రధానో ద్వంద్వః। ఇత్యపి ప్రాచాంప్రవాదః ప్రాయోఽభిప్రాయః। సూపప్రతి ఉస్మత్తగంగమిత్యావ్యవ్యయీభావే। అతిమాలాదౌ తత్పురుషే, ద్విత్వా ఇత్యాది బహువ్రీహౌ, దన్తోష్ఠమిత్యాది ద్వంద్వే చాభావాత్। తత్పురుషవిశేషః కర్మధారయః। తద్విశేషోద్విగుః। అనేకపదత్వం ద్వంద్వబహువ్రీహ్యుశేషః। తత్పురుషస్య క్వచిదేవేత్యుక్తమ్ కించ। సుపాం సుపాతిజాం నామ్నాధాతునాఽథతిజాంతిజాం। సుబంతే నేతి విజ్ఞేయస్సమాసః షడ్విధోబుధైః। సుపాంసుపా రాజపురుషః తిజాపర్యభూషయత్, నామ్నా కువృక్కారః। ధాతునాకటప్రూః అజస్రమ్। తిజాంతిజాం పితృభాదతాభాదతమౌదతా। తిజాంసుపా। కృంతవిచక్షణేతి యస్యాం క్రియాయాం సా కృంతవిచక్షణా। ఏహీ ణాదయో అన్యపదార్థే ఇతి మయూరవ్యంసకౌడౌ పాఠాత్సమాసః॥

ప్రీహి తత్పురుష ద్వంద్వములు అనెడి నాలుగు జాతులలో నిముడని సమాసము లుండుటచేత నితర సమాసములను గూడ నంగీకరింపవలసి వచ్చినది. ఇవి వరు సగా పూర్వ, అన్య, ఉత్తర, ఉభయపదార్థములు ప్రధానముగా గలవి యనెడి వాదమును సరిపడదని క్రింది మాటలవలన స్పష్టము. పయి నాలుగుతెగల విభ జనమును పూర్తిగ సరిపడకపోయినను ప్రాచీనపద్ధతి ననుసరించి పాణిని యంగీకరిం చెను. ఈపేళ్లు కొన్ని సార్థకములు కొన్ని కేవల సంజ్ఞామాత్రములు. అయినను వానిచరిత్ర మిట్లుపాఠపఠబడినది. బహుప్రీహి యను పదమునకు 'అధికమయిన ధాన్యము గలవాడ'ని యర్థము. ఈ పద మన్యసదార్థ ప్రధానము. ఇదియును బహు ప్రీహి సమాసమే. సంస్కృతభాష మాటాడుచుండినపుడు ఈ పదము మిక్కిలిగా వాడుకలోనుండి యుండవలెను. నేటి డబ్బున్నర, ఏగాడి, గోనపీచుగాడు, వగ లాడు మొదలగు పదములు తెనుఁగులో సుప్రసిద్ధములయినట్లు నాడును పయిశబ్దము నిరంతరము వాడుకలోనుండి సుపరిచితమయినది. దానివలె సమాసములన్నిటికిని ఆపేరే వచ్చినది. ఇట్టి పద్ధతికంటె కొంచెము భిన్నమయ్యును దత్సదృశమయిన పద్ధతియే గణపాఠములయందును ధాతుపాఠములయందును బాణినిచే ననుసరింపఁ బడెను. భాషాదులు, శకంధ్యాదులు. భూ మొదలగునవి భాషాదులు. శకంధువు మొదల గునవి శకంధ్యాదులు. అట్లే తత్పురుషము, ద్విగువు అనునవి రెండును ప్రాచీన సమాసములయి ప్రసిద్ధములుగా నుండుటవలన జాతిసంజ్ఞలుగా నేర్పడినవి. తస్య+ పురుషః తత్పురుషః — వానిబంటు మొదలయినది భావము. ద్విగువు=రెండావులు. ఆవులే ధనముగానుండిన వైదికకాలమున రెండావులు, నేటి ఏగాడి, డబ్బున్నర వంటి పదములు నిస్సంశయము. ద్విగువు ద్విగుసమాసమే. తత్పురుషము తత్పు రుష సమాసమే యగును. అవ్యయీభావము అన్వర్థము. అవ్యయము కానిది యవ్యమగుట యని భావము. ఈ సమాసము అవ్యయముగానే భావింపఁబడు చున్నది. ద్వంద్వము=జంట. ఇందు సాధారణముగా మొదట జంటపదముల వాడి యుండుటవలన గాని రెండుపదార్థములును ప్రధానము లగుటవలనగాని యీ పేరు వచ్చియుండును. ఇట్లు సంస్కృతమున నొక కొంత వింతయైన చరిత్రము గలిగిన పైపదములనే (క్వార్థకము మొదలయిన పదములవలెనే) వైయాకరణులు తెనుఁ గున వాడిరి.

ఈ పేళ్లుగాని యీ విభజనముగాని తెనుఁగున కెంతమాత్రమును సరిపడ దనుట నిస్సంశయము. ఒకచోటఁగల వస్తుజాతమును మఱి నచ్చటికి దిగుమతి చేసినచో మన మద్దానిని 'కంచరవీధిని సూదులమ్ముట'యందుము. ఇది తెనుఁగు దేశమునఁ బెరిగినది. కంచరవీధిని సూదులుచేయుట సుప్రసిద్ధము. ఎల్లరకును దెలియఁగలదు. ఇట్టి యభిప్రాయమును దెలుపుటకు ఆంగ్లమున నొక నానుడిగలదు.

(Carrying coals to New castle) అనగా రాక్షసిబొగ్గు న్యూకాసిలుకు తీసికొని పోయినట్లు అని భావము. న్యూకాసిలు పట్టణములో రాక్షసిబొగ్గుగనులు గలవు. ఈ నానుడిని చెప్పనప్పుడు ఆంగ్లభాషావిదులగు భారతీయులందఱును భావమును సులువుగా గ్రహింతురు. విశిష్టసమాజములయం దవ్యాసమైనభాషాభిమానముతోఁ బ్రయోగింతురు. కాని దాని మూలముగాని తెనిగింపుగాని తెనుఁగున కెంత యింపో ఎఱుకగలవారి కెఱుకపడక తప్పదు. 'బహువ్రీహి' సమాసమును 'పలనెల్' సమాస మని యొకానొక వై యాకరణుఁడు అరవమున భాషాంతరీకరించెనని ముందే చెప్పితిని. అది (Carrying coals to New castle) అనుదానిని తెనిగించి వాడుటవంటిదే గావున నశించినది. వాడుకలో నిలువలేదు.

తెనుఁగుసమాసములను నిరూపించుటలో చింతామణి, సమాసముల పేళ్ళను (ద్విగుకర్మ ధారయాదులను) మాత్రము వివరించి యూరకుండెను. అవి తెనుఁగు నకు పరిపడవనుటగదా పయిని తేల్చిన సిద్ధాంతము. కేతన యనుసరించిన నాలుగు విధములయిన విభజనము కేవల మర్థప్రాధాన్యము ననుసరించినది మాత్రమే గనుక తెనుఁగునకు సరిపోయిన దనవచ్చును. తెనుఁగునకేగాక యేభాషయందలి సమాస ములనయిన నట్లు గ్రహింపవచ్చును. ఆ విభజనమునే యంగీకరించి తెనుఁగు సమాసములకు లక్షణనిర్వచనము చేయవచ్చును. కాని యున్నతవ్యవహారమునకు బనికివచ్చిన తెనుఁగున సంస్కృతపదము లత్యధికముగావునను వానివలననే కావ్య వ్యవహారము జరుగుచుండుటవలనను సంస్కృతలక్షణమునే గ్రహించి తెలుఁగు నందును ప్రవేశింపజేయుట వై యాకరణులకు విధియైనది. తెనుఁగునకు స్వతంత్ర మయిన పెరుగుదల యిక నక్కఱలేదు. సంస్కృతలక్షణముతో సంస్కృతపద జాలమునం బ్రవేశించి యిష్టమువచ్చిన భావధనములను గ్రహింపవచ్చుననుట యానాడు సంప్రదాయమేర్పడినది.

చిన్నయసూరి సమాసములను మూడువిధములుగానే విభజించెను, గానో యవ్యయీభావమును గ్రహింపలేదు. తెనుఁగున పూర్వపద ప్రధానంబులుగా విభ జింపఁబడిన 'క్రేగన్ను, పెడతల, నడురేయి' యను సమాసంబులు కేతనచే నంగీ కరింపఁబడెను. కాని యవి యవ్యయీభావములుగావు. అవ్యయీభావమునకు ముఖ్యలక్షణమవ్యయమగుటయే. అట్టివి తెనుఁగున లేవను నభిప్రాయమున చిన్నయ యవ్యయీభావమును గ్రహింపలేదు. అరవమునను ప్రాచీనవై యాకరణులచే అవ్య యీభావము పేర్కొనఁబడలేదు. దీనికి ఉదాహరణములు చాల నరుదు. నవ్యులు కొండరు కేవల సంస్కృతానుసారముగా దీనిని గూడ పేర్కొనిరి¹¹.

చిగురులు, జుంటిమోవి మొదలయిన యుపమాన పూర్వపదకర్మ ధార యంబులు తెనుగున విశేషము. సంస్కృతమున లేనివి. ఇట్టివి అరవముననుగలవు. (సౌ మేని బంగారువంటి మేను) కన్నడమునందలి క్రియాసమాసమునకును అర వము నందలి 'వినై త్తోగై'యను దానికిని తెనుగున సమానమయిన దేమికలదని పరిశీలింపవలయును. క్రియాసన్యవిశేషణగు తో కర్తృదికమునకు కలుగు సమాస ములు వినై త్తోగై యని తొలుకాప్పియము మతము. చిన్నయసూరి దానిని కర్మ ధారయంబునఁ జేర్చెను. ధాతుఃవిశేషణ పూర్వపదంబగు కర్మధారయమునకుఁ 'మడిసెడుదడములు' అని కర్తృపదమునకు మాత్ర ముదాహరణ మొసంగెను¹². 'ఎడి, ఎడు, ఉన్న, కల, న, ని, ప్రత్యయము లంతమందు గలవియు, ఎడి, ఎడు,లు లోపించిన క్రియామాత్రమును గలిపి యేడింటిని గ్రియావిశేషణంబులని సూరి పేర్కొనెను. ఇంతియకాక "కర్మామలకుఁ బ్రాధాన్యవివక్షయందు ధాతుజ విశేష ణంబులు కర్తతోడంబోలె వానితోడ సమసింతు" అనియు సూత్రించెను. వీనినే 'వినై త్తోగై' యని వేరుజాతిగా తొల్కాప్పియనారు పేర్కొనుటకు హేతువేమన నయ్యవి ద్రావిడభాషలయందు స్వతంత్రములును విశేషములు నగుటయే.

కన్నడమునందలి క్రియాసమాసమునకు లక్షణము 'పూర్వపదము కారక మును ఉత్తరపదము క్రియా పదముగా నుండునది' 'మొగనోడిదం' 'మొగనోడిదం' 'మొగము చూచెను. మొగచూచెను' అనునట్లు రెండురూపములును గన్నడమున సమాసములే. 'కడగొండనొ, బడ్డిగొండనొ' "ఋణముగొనెనో, వడ్డిగొనెనో" ఇవియును గన్నడమున సమాసములుగానే పరిగణింపఁబడినవి. పయివిషయము తెనుగు వ్యాకరణమునఁ జిన్నయసూరి క్రియాప్రకరణమున సూచించెను. "ధాత్వాదులకు ధాతువులనుప్రయుక్తంబులయి విలక్షణార్థాభిధాయకంబులగు నీయవి శబ్దపల్లవంబులు నాఁబడు" అని సూత్రించి ధాతుపల్లవములను నొకజాతిని గ్రహించెను. "నిలుచుండు, మేలుకను, తలపోయు, కయివ్రాలు" మొదలగునవి. ఇవి యనేకములు. ఇవియును సమాసములేకదా!

పయిని నిరూపింపఁబడి ద్రావిడభాషలలో మిక్కిలి బహుళములయిన యీ క్రియాసమాస ధాతుపల్లవాదికములు సంస్కృతమునకు విజాతీయములు. సంస్కృ తమునందలి బహువ్రీహ్యది విభజనమునకును తెనుగునకును వీనిలో సంబంధము నియతముగా గనుపట్టదు. బాదరాయణసంబంధము కల్పింపవచ్చును. ఇట్లు భాషకు ముఖ్యమయిన యీ పద్ధతి సంస్కృత విభజనమున కతుకుట సుకరము గాకపోవుట వలననే వీని కిట్లు వేర్వేరుదారులు గనిపెట్టవలసివచ్చినది.

12 బా॥ వ్యా॥ సమా॥ 5 సూ. కర్మధారయంబు త్రికస్త్రీసమముగంత ధాతుజవిశేషణ పూర్వపదంబులు యుండు.

సర్వనామములు

1. సంజ్ఞా వివరణము

సర్వనామములు అనంబడిన యీ తత్త్వమపదము సంస్కృతమునుండియే తెనుఁగునకు వచ్చినది. సర్వనామములు నామములలోని యొక యంతర్భాగము. పాణినీయమున నీ శబ్దమునకు వాచ్యములయినవానిని 'సర్వాదీని సర్వనామాని'¹ యను సూత్రమున (సర్వాదులు సర్వనామములు) కనుబంధముగాఁ బరిగణనము చేసిరి². సర్వ మొదలయిన ముప్పదియైదు శబ్దములను సర్వనామము లని దీని భావము. ఇట్లు నామములలో సర్వనామము లనెడి యంతర్భాగమును గల్పించుటకు నిమిత్త మేమియని యడుగక తప్పదు. నామవిభక్తులు చేరునపుడు ఇతరములయిన నామములకును సర్వనామములకును గొంతభేదము గలదు. అట్టి భేదము కొన్ని విభక్తులలో మాత్రము గలుగుచున్నది. ఈ క్రింది యుదాహరణములను జూచునది³. ఇందు సర్వశబ్దమున కొకరీతిగను రామశబ్దమున కింకొకరీతిగను ప్రత్యయములు చేరుచున్నట్లు స్పష్టము. సంస్కృతమునందలి సర్వనామ మనెడి సంజ్ఞ, అందు పరిగణింపఁబడిన 'సర్వ' మొదలయిన గణములోనివానికే రూఢ మనుట నిశ్చితమగుచున్నది. కాబట్టి యాంగ్లమునందలి 'హి, పి, ఇట్' మొదలయిన 'ప్రాసాన్సు'ను గాని తెనుఁగునందలి 'అన్ని' మొదలయినవానిని గాని సర్వనామము లనుట యుక్తము గాదనవచ్చును. ఏలయన ఆంగ్లమునను అచ్చ తెనుఁగునను 'సర్వ' శబ్దములేదు గావుననే. కాని సర్వనామ శబ్దము అన్వర్థమనియను ఆయా శబ్దములకు విషయములయిన సర్వార్థములను ప్రధానముగా బోధించుట వలన నిది గలిగినదనియును గూడ పాఠంబల మహాభాష్యమునఁ జెప్పఁబడినది. అనగా 'నేను' అను సర్వనామము నేను అని వ్యవహరించుటకు శక్తిగలిగిన

1. "సర్వాదీని సర్వనామాని" 1-1-27.

2. సర్వాదయశ్చ పంచత్రింశత్. సర్వ, విశ్వ, ఉభ, ఉభయ, దతర, దతమ, అన్య, అన్యతర, ఇతర, త్వత్, త్వ, నేమ, సమ, సిమ, పూర్వపరావర దక్షిణోత్తరాపరాధరాణి వ్యవస్థాయామ సంజ్ఞాయామ్॥ స్వమజ్ఞాతిధనాఖ్యాయామ్. అస్తరం బహిర్యోగోపసంవ్యానయోః. త్వద్, తద్, యద్, ఏతద్, ఇదమ్, అదన్, ఏక, ద్వి, యుష్మద్, ఆస్మద్, భవత్, కిమ్, ఇతి.

3. అకారాంత పుంలింగ శబ్దము నామము	అకారాంత పుంలింగ శబ్దము	సర్వనామము
రామాః (అన్)	సర్వే (ఈ)	ప్రథమాబహువచనము
రామాయ (ఏ)	సర్వస్మై (స్మై)	చతుర్థ్యేకవచనము
రామాత్ (ఆత్)	సర్వస్మాత్ (స్మాత్)	పంచమ్యేకవచనము
రామాణామ్ (ఆమ్)	సర్వేషామ్ (షామ్)	షష్ఠీబహువచనము.
రామే (ఇ)	సర్వస్మిన్ (స్మిన్)	సప్తమ్యేకవచనము.

యెల్ల యర్థములను సర్వపురుష స్త్రీ వ్యక్తులను బోధించుచున్నదని భావము⁴. సర్వనామసంజ్ఞ సంస్కృత వ్యాకరణముందు అన్వర్థసంజ్ఞ గాగూడ గ్రహించుట కవ కాశము కలదు గావున నట్టి యన్వర్థాంశము మాత్రమే గ్రహించి తెనుఁగు వైయాకరణులు సర్వనామములను పరిగణనము చేసిరని సమాధానము చెప్పకొనవచ్చును. కాబట్టి యీసర్వనామ శబ్దమును గ్రహించిన ఆంధ్రకన్నడ వైయాకరణులందరును దీనిని సార్థకముగానే గ్రహించుచు సంస్కృత వ్యాకరణమునందువలెనే సర్వనామములు అనువానిని పేర్కొనిరి. ఇది సంస్కృత వ్యాకరణానుసారి మాత్రమే యయ్యును గొంత యర్థవంతమని యంగీకరింపక తప్పదు. అరవ వైయాకరణులు పయి సర్వనామములను వేరుభాగముగా నంగీకరింపలేదు. నన్నా లులో పొదుపెయర్ (సామాన్యనామము) అను నొకనామ విభాగము పేర్కొనంబడినది.⁵ రెండు లింగములకును రెండు వచనములకును సమానమయిన పేరని దీనిభావము. ఇందే 'తాన్, యాన్' మొదలయిన సర్వనామము లన్నియును పేర్కొనఁబడినవి. ఇందును సంస్కృత వ్యాకరణచ్ఛాయ లేకపోలేదు. కాని సర్వనామమనెడి తత్సమసంజ్ఞ తక్కిన సంస్కృత సంజ్ఞలవలెనే అరవమునందు పరిహరింపఁబడినది.

ఇకఁ దెనుఁగునందలి సర్వనామ సంజ్ఞయొక్క పొందికనుగూర్చి కొంచెము విచారింపఁబడును. చిత్తామణియందు దేశ్యములయిన 'అస్మత్, యుష్మత్, ఆత్మన్' శబ్దములని కొన్ని పరిగణింపఁబడినవేగాని సంస్కృత వ్యాకరణమునందు వలెనే సర్వనామ సంజ్ఞనువాడి తెనుఁగునందలి సర్వనామములను పృథక్కరింపఁ బ్రయత్నము జరుగలేదు⁷. ఆంధ్రభాషా భూషణంబునను బై రీతినే సర్వనామము లనెడి విశాలసంజ్ఞయు పరిగణనమును జరుగలేదు⁸. సూరి యట్లుగాక సర్వనామ ప్రకరణ మనుదాని నొకటి తన వ్యాకరణమున నేర్పఱచి "అన్ని ప్రభృతులు సర్వనామములు" అని సూత్రించి వానిని సంస్కృత వ్యాకరణమునంబలె పరిగ

4. ఏక శేషనిర్దేశోఽయమ్ | సర్వాదీనిచ సర్వాదీనిచ సర్వాదీని | సర్వానామానిచ సర్వనామానిచ సర్వనామాని | సర్వాదీని సర్వనామ సంజానిభవన్తి | సర్వేషాం యానిచ నామాని తాని సర్వాదీని | సంజ్ఞోపసర్జనేచ విశేషేఽవతిష్ఠేత్ || పాతంజల మహాభాష్యము. (1-1-6 సర్వాది నూత్రము). 5 కర్ణాటకభాషా భూషణమున ఈసంజ్ఞయట్లే గ్రహింపఁబడెనుగాని సర్వనామము లేవియని పరిగణింపఁబడలేదు. శబ్దమణి దర్పణమున పరిగణనము చేయఁబడినది. "అదువిదువుదు వావుదు వెల్లదు వెఱతేన్పెఱదె నిప్పశబ్దంగో తప్పదె సర్వనామ మక్కుమ్, విదగ్ధరి వనఱిదు నిఱికె రింగస్థితియోళ్ || శ. ద. నూ. 78." 6 నన్నాల్. నూత్రము 281-282, 7 "దేశ్యాదస్మద్యుష్మచ్ఛబ్దాత్సజసోగ్నమూవురూచస్తః." ఇత్యాది నూత్రములను బరిశీలించునది, 8 యుష్మదస్మత్పదంబు లెఱింగించెద. ఆ॥ ఎలమినీవు మీరునే నేముప్రథమలు నిన్ను మిమ్మనంగ—యుష్మదస్మత్పదంబులు నూత్నదండిసెప్పె. ఆ. భా. భూ. 105.

ణించెను⁹. పయిరీతిని సంస్కృతమున నేర్పఱచిన సర్వనామసంజ్ఞకు ఆవ్యాకరణమున ప్రయోజనము ఆయాశబ్దములలోని విశేష విభక్తిరూపములను సాధించుట గదా! అట్టి ప్రయోజనము తెనుఁగు వ్యాకరణమునఁ గలదా! అన్వయసంజ్ఞాకరణమాత్రమే దీనికి ఫలమా యని యడుగవచ్చును. అతమాత్రమేగాక తాను సర్వనామములుగాఁ బరిగణించిన శబ్దముల కన్నిటికిని తెనుఁగునఁగల సమానలక్షణములనుగూడ సూరినిరూపింపఁగలిగెను. పయి సర్వనామసంజ్ఞను సంస్కృతవ్యాకరణమునందువలెనే యిందును వాడఁగలిగెను¹⁰. ఇందలి సర్వనామములు తెనుఁగు శబ్దములే యగుటచే వానియందుగల రెండు ముఖ్యలక్షణములు క్రిందిసూత్రములలో నిరూపింపఁబడినవి. మొదటిది విశేషణ విశేష్యముల విభక్తివచన వైషమ్యము. రెండవది మహాన్మహాతీవాచకముల బహువచనరూపములు అభిన్నము లగుట. ఇదియొక విశేషమేగదా! సీత - మొదలయిన స్త్రీలను ఏకవచనమున 'అది' యందుము. ఇంతియగాక సూరి పరిగణించిన సర్వనామశబ్దములు ప్రాయికముగా నౌషవిభక్తికంబులు. ఇది దేశ్యశబ్దధర్మము. సంస్కృతమునందలి సర్వవిశ్వాది శబ్దముల యర్థమును వాక్రుచ్చు తెనుఁగుమాటలను తెనుఁగున సర్వనామములుగ గ్రుడ్డిపరిగణనము చేయక సమానలక్షణము గలవానినే సూరి తన పరిగణనమునఁ గూర్చెను. సంస్కృతమున 'ఆత్మన్' శబ్దము సర్వనామ శబ్దముగాదు. త్రిప్రభృతి సంఖ్యావాచకంబులును సర్వనామములు గావు. తెనుఁగున 'తా' శబ్దమును సంఖ్యావాచకంబులును సర్వనామములే యని సూరి గ్రహించెను. సంస్కృతమునందువలె తెనుఁగు దిగ్వాచకములకు తెనుఁగు సర్వనామలక్షణములు లేవు గనుక నయ్యవియు నిందుఁ జేర్పఁబడలేదు. ఇది ప్రశంసార్హము. సంస్కృతమునందలి 'సర్వ' శబ్దమునకు సమానార్థకమయిన 'అన్ని' శబ్దమును దొలుత గ్రహించి సంస్కృతమునందువలెనే అన్నిప్రభృతులు సర్వనామము లని సంస్కృతమునందలి సంజ్ఞను ఉపయోగపఱచెను. పయిరీతిని సూరిగారి విభజనమును గ్రహించి శేష గ్రంథ మనందగిన ప్రౌఢవ్యాకరణమునఁ దత్కర్త కొంచెము వైలక్షణ్యమును జూపెను. సూరి "వీనికిఁ బ్రథమాంతరూపంబు లుదాహరించెద" అని సర్వనామ శబ్దములకు ప్రథమాదిరూపంబు లుదాహరించి యూరకుండెను గాని వానిని వేర్వేరుగా సాధింపలేదు. ప్రౌఢవ్యాకరణకర్త సూత్రబద్ధమైన రూపనిష్పత్తినిచేసెను.

9 అన్ని-ఇన్ని-ఎన్ని-కొన్ని-పెక్కు-పలు-ఆ-ఈ-ఏ-నీ-నా-మన-తా-సంఖ్యావాచకంబులు బాలవ్యా. నూ. 24. ఆచ్ఛికము.

10 సర్వనామక్రియా పదంబుల బహువచనంబు మహత్తునకుంబోలె మహాతికగు. బా. వ్యా. ఆచ్ఛి|| 26. సర్వనామ సంఖ్యాభిధాన తద్విశేష్యంబులయం దెయ్యది ముందు ప్రయోగింపఁబడు దాని ద్వితీయాదులకు ప్రథమబహుళము గానగు. కార. 26. బా. వ్యా.

ఇంతియగాక కొన్నియెడల మూలరూపంబు లేవి యను విషయమున భిన్నాభిప్రాయమును నిరూపించెను. ఆవిషయ మాయాసందర్భములయందు తెలుపబడును.

ఈ ప్రకరణమున సూరిచేసిన యితరసంజ్ఞాకరణమును బరిశీలింపఁ దగినది. 'అన్ని, ఇన్ని, ఎన్ని, కొన్ని' అను రెండక్షరముల తెనుఁగు పదములు తెనుఁగువారి కందరకును తెలియఁదగినవి గలవు. వీనిని సర్వతావదర్థకము, ఇయదర్థకము, క్రియద్యావదర్థకము, కలిషయార్థకము, బహ్వర్థకము మొదలగు పదములతో వ్యవహరించెను. ఈ రీతినే ప్రాథవ్యాకరణకర్తయు, తదేతద్యత్కిమర్థంబులు, అస్మదర్థభిధాయి. పశ్యంత తదేతద్యుష్మదస్మదాత్మశబ్దపూర్వకంబు, మొదలగు రీతిని సంజ్ఞలను వాడెను. మఱి యితరమయిన యతినవ్యవ్యాకరణములయందీ యభ్యాసము పెరిగినది. 'పశ్యంత తదేతద్యుష్మదస్మదాత్మశబ్దపూర్వకంబంతట శబ్దంబు పృథగర్థకంబగు'¹¹ 'దాని, దీని, వాని, నా, నీ, తన' అను రూపములను గుర్తించుటకు, అంతటి దీర్ఘసమాసమును వాడక యాపదములనే దెల్పుట యర్థబోధ కుపకారకమగును గదా! ఇట్టి సంజ్ఞలు వ్యాకరణ క్లేశమును సంస్కృతానుసారిత్యమును నిరూపించును. 'అది' యను శబ్దమును దెలుపుటకు తెనుఁగున వ్యాకరణమును వ్రాయుచు ఆంగ్ల ప్రణాళిక నుద్దేశించి నేటి విశిష్టత తత్తమభాష ననుసరించి 'దట్ మీనింగు గలది' అని సమాసమును గల్పించి వ్యవహరించినచో నెంత యందముగా నుండునో యూహించుకొనినఁ బయి యభ్యాసముయొక్క మంచి బోధపడగలదు.

ఇంకఁ దెనుఁగునాదలి సర్వనామము లన్నిటిని నేటి సంస్కృతాంగ్లాది ప్రణాళిక ననుసరించి విభజించినచో నేడు జాతులుగాఁ దెలుపనగును. (1) యుష్మదస్మదర్థకములు నేను, మేము, నీవు, మీరు, (2) ఆత్మార్థకములు, 'తన, తమ' యనువాని సంబంధించినవి. (3) నిర్దేశసర్వనామములు, 'ఆ, ఈ, ఏ' అనువానివలనఁ గలిగినవి. (4) సంబంధార్థకములు, 'ఏ, ఆ' అను వానితో నేర్పడిన జంటశబ్దములు, (5) ప్రశ్నార్థకములు, 'ఏ' శబ్దరూపములు (6) సంఖ్యావాచకములు, 'ఒకటి, రెండు' మొ॥ (7) అనిర్దిష్టార్థకములు 'షలు, కొన్ని'.

ఈ జాతులలోని యొక్కొక్కదాని చరిత్రను గ్రింద సంగ్రహముగా నిరూపింతును.

2. అస్మదర్థకము

నేను, మేము, నీవు, మీరు, అనునవి ఉత్తమ మధ్యమ పురుషములలో నేటి వ్యావహారిక గ్రాంథికరూపములు. ఏను, ఏము, ఈవు, ఈరు, అనునవి ప్రాచీన

11. ప్రా॥ వ్యా॥ శ॥ సూ. 110.

రూపములును గ్రాంథిములును. 'నేము' అను బహువచనమును 'గలదు.' చిన్నయ 'నా, నీ' యనువానినే ప్రాతిపదికములుగా గ్రహించెను. పయి శబ్దములకుంపములు ప్రథమావిధక్తియందు గలవు. ద్వితీయాదివిధక్త్యంగములు నా, మా, నీ, మీ, యనునవిగా గనుపట్టుచున్నవి. భారతకవులు 'ఏను' అనియే వాడిరి. 'నేను'ను వాడలేదు.¹² పయి వాక్యములనుబట్టి 'ఏను' ప్రాచీనమురు 'నేను' నవీనమును అనుట స్పష్టము. అరవమున ప్రాచీన భాషలో 'యాన్' (నేను) 'యామ్' 'నామ్' (మేము) అనురూపములు (తొలుకాప్పియమున) ప్రామాణికములు¹³. అర్వాచీన తమిళభాషలో 'నాన్' అను నేకవచనపు ప్రథమారూపముగూడ ప్రామాణికముగా వాడబడుచున్నది. ద్వితీయాది విధక్త్యంగము ప్రాచీనభాషయందును అర్వాచీనభాషయందును గూడ 'ఎన్' అనునదియే.¹⁴ ఇట్లే కన్నడమున ప్రాచీనభాషలో ప్రథమావిధక్తియందు 'ఆన్' (ఏక) 'ఆమ్' (బహు) వాడుకలో నున్నవి. అర్వాచీనభాషయందు 'నాను' (ఏక) ఆవు, నావు, (బహు) వాడుకలో నున్నవి. ద్వితీయాది విధక్త్యంగము ఎన్, నన్, అను రూపములతో నున్నది.¹⁵ బహువచనమున 'ఎమ్' 'నమ్' అనునవి ద్వితీయాది విధక్త్యంగములు. ఇట్లే మలయాళమునను 'ఘాన్' (ఏకవ) ఎజ్జళ్, నమ్మళ్ బహువచనము, ప్రథమ. ద్వితీయా విధక్త్యంగములు 'ఎన్, నమ్' అనునవి.¹⁶

ఇచ్చట నుదాహరింపబడిన అస్మదర్థకమయిన 'నేను' శబ్దమునకు రెండు విధములయిన రూపము లెల్ల ద్రావిడభాషలయందు నుండినట్లు స్పష్టము. ఒకటి 'ఎ'వర్ణముతో గూడినది. రెండవది 'ఆ' వర్ణముతో గూడినది. తెనుగు ప్రథమా విధక్తియందు 'ఏ'కారము గలదు. ద్వితీయాది విధక్తులయందు 'నా,మా' అనునట్లు

12. ఆ॥ భా॥ చ॥ పు. 1174. 13 P. S S. 125.

తమిళ 14 ఎన్నె, ఎన్నాన్, ఎనక్కు, ఎన్నిన్, ఎనదు (ఎనక్కు) ఎన్కణ్, ఏకవచన 2-7. విధక్తులు (అరవము) ఎన్నె, ఎన్నాన్, ఎనక్కు, ఎన్నిన్, ఎనదు (ఎనక్కు) ఎన్కణ్, బహువచనము.

15 నవీన కన్నడము.

నన్నన్ను, నన్నింద, ననగె, నన్నచెసెయింద, నన్న, నన్నల్లి, ఏకవ. 2-7 విధక్తులు
నమ్మన్ను, నమ్మింద, నమగె, నమ్మచెసెయింద, నమ్మ, నమ్మల్లి, బహువ " "

ప్రాచీన కన్నడము.

ఎన్నం, ఎన్నిం, ఎనగె, ఎన్నత్తణిం, ఎన్న, ఎన్నో, = ఏకవ. 2-7. కన్నడ.
ఎమ్మం, ఎమ్మిం, ఎమగె, ఎమ్మత్తణిం, ఎమ్మ, ఎమ్మో, బహు " "

తమిళం. 16 ఎన్నె, ఎన్ను, ఎన్నిలొనిన్ను, ఎండె, ఎన్నిల్, ఏకవ. 2,4-7. విధక్తులు.
నమ్మ, నమ్మక్కు, నమ్మిలొనిన్ను, నమ్మడె, నమ్మిల్, బహువ. " "

‘ఆ’కార యుక్తరూపములే కనుపట్టుచున్నవి. ఇతర ద్రావిడభాషలయందుఁ జాల వఱకు ద్వితీయాది విభక్త్యుగము ‘ఎ’కారముతో నున్నది. ప్రథమా విభక్తి యందు ‘ఆ’కారము స్పష్టమగుచున్నది. ఈ రెంటిలో ప్రాచీనస్వరూప మేది యని నిర్ణయించుట కష్టము. రెండును ప్రాచీనములే కాని దేనివలన నేది కలిగినది యనునదియే సందిగ్ధము. తెనుఁగున ‘వచ్చినాను, వచ్చినాము’ మొదలయిన క్రియారూపముల తుదిని ‘ఆ’కార యుక్తరూప ముండుటవలనను ప్రాచీనమయిన ‘ఆ’కారము సాధారణముగా ‘ఏ’కారముగా మారుచుండుటవలనను తెనుఁగున నేటికిని ‘నాను, మాము’ అను రూపములే విద్యావిహీనుల నోటిని ప్రథమా విభక్తిలోఁగూడ వినఁబడుచుండుటవలనను ‘ఆ’కార యుక్తరూపమే ప్రాచీనమని తోచుచున్నది.¹⁷ అట్లయినచో ‘ఆ’ అనునదియే ప్రాచీనద్రావిడరూపము. తుది నున్న ‘న’కారము కేవల వచనబోధకము. ఆన్ = యాన్ = ఇహన్ = నాన్ = నాను = నేను అనునట్లు మారియుండవచ్చునని యూహింపఁబడినది. కావున పదాది నున్న ‘న’ ‘మ’కారములు రెండును అంత ప్రాచీనములుగావనియు అజాదులగు ‘ఆన్, ఏన్’ అనునవియే ప్రాచీనతరములనుట యభిప్రేతము.

ఇక తెనుఁగు ప్రాచీనరూపము ‘ఏను’ అనునది యనియు నిరూపింపఁబడినది. ‘ఏను, నేను’ లకు బహువచనములు ‘ఏము, నేము’ అనునవి. ‘నేము’ అనుదాని నుండియే ‘మేము’ అనురూపము గలిగినదని యూహింపఁబడినది. తుది మకార సాన్నిధ్యమువలన మొదటి ‘న’ కారము ‘మ’ కారమయ్యెననుట సిద్ధము. ‘నేను’ తుదినున్న ‘ను’ వర్ణ మేకవచన బోధకమును ‘మేము, మనము, తాము, అనుశబ్దముల తుదినున్న ‘ము’ వర్ణము బహువచన బోధకమనియును ఊహించుట సులభము. అరవ మలయాళములలోని ‘సిమ్గళ్’ (మీరు) అనుశబ్దములలోని ‘సిమ్’ అనుదాని తుది ‘మ’ కారముగూడ పయి యభిప్రాయమునే రూఢపఱచుచున్నది. కన్నడమున ‘సివు’ (మీరు) అనుశబ్దములలోని తుది ‘వు’ వర్ణము ‘ము’ వర్ణముతో నభిన్నమని యూహింపఁబడినది. ఇట్లు బహువచన ప్రత్యయమనందగిన ‘మ’ వర్ణమునకు అరవమునందలి సముచ్చయ వాచకమయిన ‘ఉమ్’ అనుదాని తుది యవయవము మూలమని కాల్యెల్లుగారియూహ.

ఈ ‘ఉమ్’ లోని ‘ఉ’ వర్ణము ‘సూర్యాచంద్రమసౌ’ మిత్రావరుణౌ’ మొదలయిన సంస్కృతద్వివచనములలోని ‘ఔ’ అనుదానివలనఁ గలిగియుండ వచ్చునని యొక ఊహ. హిందీ, ఒరియా, భాషలలోని బహువచన ప్రత్యయము లనందగు ‘అఉ’ ‘ఆఉ’ అనువాని తుదినున్న ‘ఉ’ అనునదియే అనునాసికత్వమును బొంది ‘ఉ, ఉమ్’ లుగా మారియుండవచ్చుననియు ఆ ‘ఉమ్’ ద్రావిడభాషల

యందు సముచ్చయ చిహ్నమయినదనియు ఈ సముచ్చయ చిహ్నము నుండియే బహువచన ప్రత్యయమగు 'మ' కారముపుట్టి యుండుననియు స్వామినాథయ్యగారు రభిప్రాయపడినారు. ఈయూహకు ఒకటి రెండు ముఖ్యములయిన ప్రతిబంధకములు గలవు. క్రీ. వెనుక. సుమారు 8-10 శతాబ్దములలో రూపెత్తిన ఉత్తర హిందూస్థానభాషలనుండి క్రీస్తుపూర్వము ఉత్తమ వ్యాకరణబద్ధమయిన అరవ భాషలోని 'ఉమ్' శబ్దము కలిగినదనుట చరిత్రకు విరుద్ధము. తుదినుండిన 'మ' కారము, పై ఉత్తర హిందూస్థాన భాషలలో నేమయినదో చెప్పలేకుండుట రెండవది. ఊహకందనివియు చరిత్రక్రమము ననుసరింపనివియు నగు నిట్టి కల్పనలనుగూర్చి విచారించి ఫలములేదు.

పయి విచారణమువలనఁ దేలిన సారాంశములు. (1) ద్రావిడభాషలన్నిటి యందును ఉత్తమపురుష సర్వనామముల ప్రకృతి ప్రత్యయములభిన్నములు. ఇవి ద్రావిడభాషల యైక్యమును నిరూపించుచున్నవి. (2) ద్రావిడభాషా సర్వనామముల రూపములకు ఒరియా మొదలయిన యుత్తర హిందూస్థానభాషలలోని రూపములకును జన్యజనక భావమును గల్పించుట చరిత్రక్రమమునకు విరుద్ధము. (3) సంస్కృతమున నుండిన 'అస్మద్' శబ్దములోని 'అ' కారమునకును ఆశబ్దము యొక్క విభక్తి రూపములయిన 'నః,¹⁸ నౌ' అను వానికిని 'ఆన్, నాన్' అను శబ్దములతో అభేదమునుగాని జన్యజనకభావమునుగాని కల్పించుట యూహామాత్రమేగాని ప్రమాణసిద్ధముగాదు.¹⁹ 'ఆన్' అనునదియు 'ఏన్' అనునదియు కాలక్రమమున యాన్, ఇాన్, 'నేను' అను రూపములను బొందెననుట శబ్దశాస్త్ర సమ్మతముగాను ఇతరోదాహరణములకును ద్రావిడభాషల కన్నింటికిని సరిపడునదిగాను నున్నది. (4) ప్రాచీన ద్రావిడభాషయందలి 'ఆ' శబ్దము భిన్నరూపముల నంది నేటి ద్రావిడభాషలలో వెలయుచున్న దనుటయు, సంస్కృతభాషాజన్యము కాదనియు సిద్ధాంతము.

3. యుష్మదర్థకము

తేనుఁగున 'నీవు, మీరు' అనురూపములు నవీనములు. 'ఈవు, ఈరు' అనునవియే ప్రాచీనములు. ఇవి నేటివాడుకలో నశించినవి. 'మీరలు' అనునట్టి రెండవ బహువచన రూపముగూడ గ్రాంథికముగా గనుపట్టుచున్నది. తక్కిన ద్రావిడ భాషలయందును పయి రెండురూపములతోను అభిన్నములయిన రూపములే కనుపట్టుచున్నవి. (తమిళము) - నీ, (ఏక) నీర్, నీయిర్, నీవిర్, నీంగళ్ (బహు)-కన్నడము నీను, (ఏక) నీవు (బహు) ద్వితీయాది విభక్త్యంగము—నిన్న

18 ఆ. భా. శ. పుట. 1138, 19 ఆ. భా. శ. పుట. 1140.

(ఏక) నిమ్మ (బహు) మలయాళము—నీ (ఏక) నిజ్జో (బహు) తుళు—ఈ (ఏక) ఈర్ (బహు.)

అన్ని ద్రావిడ భాషలయందును మూలరూపములు 'నీ, ఈ' అనునవి. వీనిలో 'ఈ' అనునది ప్రాచీనతరమని యూహ. 'నీ, ఈ' అనురూపములభిన్నములు. వీనికి గొన్నియెడల 'ను, వు' ప్రత్యయములు వచ్చుటచే 'నీను (కన్నడము) = నీవు (తెనుగు)' ఏకవచనరూపములు గలిగినవి. ఉత్తమపురుషమువలెనే బహువచన ప్రత్యయము 'మ' వర్ణముగనే యున్నది. దానివలన 'నీమ్, నీంగో' నిమ్మ (ద్వితీయాద్యంగము) మొదలగు రూపములు గలిగినవి. 'ర్' వర్ణమును బహువచనప్రత్యయ మగుటవలన 'నీర్, నీయిర్, నీవిర్' అనురూపములు భిన్న భాషలలో గలిగినవి. తెనుగున ఏకవచనమగు 'నీవు' అనురూపమే కన్నడమున బహువచనముగా నున్నది. దీనినిబట్టి వచనభేదము కాలక్రమమున గలిగినదనియు నొక్కరూపమే రెండువచనములయందును వాడుకలో నుండెననియు నూహించుట కవకాశము గలదు. 'నీమ్' అను బహువచనరూపములోని తుది 'మ' కారము 'వు' వర్ణమయి కన్నడమున బహువచనరూపమగు 'నీవు' కలిగినదనియు ననవచ్చును. ఆ రూపమునకే యర్థభేదముగలిగి తెనుగున నయ్యది యేకవచనమయినదని యొక యూహ. ప్రాచీనమయిన 'నీమ్' అను రూపముయొక్క తొలి 'న' వర్ణము తుది 'మ' వర్ణసాహచర్యమున 'మి'గామారి 'రు' ప్రత్యయము చేరుటవలన 'మిరు' అనురూప మేర్పడినది. 'మ' వర్ణము బహువచన ప్రత్యయముగా గలిగిన 'మిము' అనురూపమొకటి ప్రథమావిభక్తి యందుండి కాలక్రమమున నశించినట్లు 'మిము, మిమ్ము' అను ద్వితీయారూపములవలన స్పష్టమగుచున్నది. కాబట్టి యీ శబ్దముల యుత్పత్తిక్రమ మిట్లుండెనని యూహించుట సులభము.

$$\begin{array}{l} \text{ఈ} = \text{నీ} \text{---} \left\{ \begin{array}{l} = \text{నీం} \\ = \text{నీర్} \end{array} \right. \quad \left\{ \begin{array}{l} = \text{నీన్} \\ = \text{నీమ్} \end{array} \right. \quad \left\{ \begin{array}{l} = \text{నీను} \\ = \text{నీవు} \\ = \text{మిమ్} \\ = \text{మిర్} \end{array} \right.$$

ఈ 'నీ' శబ్దమునకు అరవమున 'ఉన్' అను నింకొకరూపము గలదు. 'ఉనక్కు' (నీకు) ఈ 'ఉన్' శబ్దము అర్వాచీనభాషలో చాల ప్రచురము. ప్రాచీన భాషలో లేదు. దీనియొక్క వ్యుత్పత్తి యీ క్రిందిరీతిని ఊహింపబడినది. ప్రాచీన రూపమైన 'నిన్' అనునది 'నున్' అనురూపమును బొంది ముందటి 'న' కారము లోపించుటవలన 'ఉన్' అనురూపము సిద్ధించినది. అరవ భాష్యములలో ప్రయో

గింపఁబడిన రూపములనుబట్టి యిది నిర్ణయింపనగును²⁰. ఈ 'ఉక్' అనుశబ్దము తెనుఁగున లేదు. పయివిచారణమునుబట్టి తెలియఁదగిన సారాంశములు (1) ద్రావిడ భాషయందలి మధ్యమపురుష సర్వనామరూపములు అభిన్నములయి యా భాషల యొక్కమును నిరూపించుచున్నవి. (2) 'ఈ' యను ప్రాచీన ద్రావిడరూపము నుండి యే నేటి భిన్నద్రావిడభాషలలోని రూపములన్నియును గలిగినవి. (3) ఒక్క రూపమే ఒక మాండలికభాషలో ప్రథమావిభక్తిగాను మఱియొకదానిలో ద్వితీయా విభక్తిలోను, ఒకదానిలో ఏకవచనమునందును మఱియొకదానియందు బహువచనమునను గనుపట్టుచున్నది. ఇది యాభాషలయొక్క మాండలికత్వమును అభిన్నతను నిరూపించుచున్నది. (4) 'ఈ, నీ' శబ్దములతో నభిన్నమని యూహించుట కవకాశములేని 'యుష్మత్' శబ్దమును దాని యితరరూపములును సంస్కృత ద్రావిడభాషలకు జన్యజనకభావముగాని, సోదరభావముగాని లేదని సిద్ధాంతపరచుచున్నవి.

ఉభయార్థవాచియైన అస్మదర్థక బహువచనము.

'మనము' అనునట్టి ఉభయార్థవాచియగు తెనుఁగుశబ్దముతో సమానార్థక మయినవాడుక యితరద్రావిడభాషలయందును గలదు. 'మేము' అనగా నెదిరిని గలుపక పలుకునదియు 'మనము' అనగా నెదిరినిగూడఁ జేర్చుకొనినదియు నని భావము. తమిళ మలయాళములయందును తుళు మొదలయిన యితర ద్రావిడ భాషలయందును ఇట్టి యర్థభేదము గలిగిన వాడుకకలదు. కన్నడమున నియ్యది గనుపట్టదు, అని కొందఱు పలుకుచున్నారు. కాని ప్రాచీనభాషలోఁ గన్నడమునను ఇట్టి వాడుక కలదు²¹. నేటిభాషలోగూడ నున్నదనుట కుదాహరణములు గలవు. ఇట్టి ఉభయార్థవాచియైన అస్మదర్థక బహువచనముయొక్క వాడుకను సంస్కృత

20. P. S. S. 132, ఉక్ శబ్ద విచారము తొలుకొప్పయమున లేదు.

21. It is believed that Kannada too does not possess this feature. I think that Kannada does possess two forms of the plural of the personal pronoun of the first person just like its sister languages of Southern India, and this not only in the old language but also in the Modern Inclusive—
అం (Old Kanada) నావు (Modern Kanada) Exclusive—నాం. (Old Kannada) నావుగళు (Mod. Kan) In the instance ఇనిబీరుమోందాని కొదవం పల్లుమనోళ given under sutra 229 of the Sabdamani Darpana, the subject అం which is Understood, is clearly inclusive. It is very rarely that నాం is used in old Kannada. History of Kan Language—R. Narasimhachari P. 84.

వైయాకరణు లెవ్వరును గుర్తింపలేదు. తెనుఁగున వైయాకరణులు స్పష్టముగా నిరూపించిరి²². ద్రావిడభాషలోని యీ యభ్యాసము ఆ భాషలసాజాత్యమును సంస్కృతాజన్యత్వమును నిరూపించుచున్నదని భాషావిమల యభిప్రాయము.

సంస్కృతమున 'అస్మద్' శబ్దమునకు 'ఆవామ్, నౌ' అను రెండు రూపములు గలవనియు అందు 'నౌ' అనునది ఋగ్వేదమునందలి 'సహ నావవతు' మొదలగు స్థలములలో ఉభయార్థవాచియనియు నట్టి యభ్యాసము సంస్కృతము నుండియే ద్రావిడభాషలకు వచ్చినదనియును ఊహింపఁబడినది. "ఋగ్వేదమున 'నౌ' అను ద్వివచన మారుసార్లు కనఁబడుచున్నది. అది యన్నిచోట్ల నుభయార్థ బోధకముగనే యున్నది." పయి యుదాహరణము లన్నిటిని సందర్భానుసారముగ అర్థము పరిశీలనముచేసినఁగాని నిర్ణయింప వీలులేదు.

ఉభయార్థవాచియైన అస్మద్గర్భకబహువచనము ద్రావిడభాషయందొక విశేషమనుట సిద్ధాంతము.

4. ఆత్మార్థకము

తెనుఁగున దీని కేకవచనరూపము 'తాను' అనియు బహువచనరూపములు 'తాము, తారు, తమరు'ననియు సూరి యుదాహరించెను. దీని తుదినున్న 'ను' వర్ణము సంధిలో లోపించి 'తావచ్చె' ఇత్యాదిరూపములు సిద్ధములగును. 'తాన్, తామ్' అనునవి యేకవచన బహువచనము లందలి ప్రథమావిభక్తి రూపము లనియు వాని ద్వితీయాది విభక్త్యంగములలో 'తన్, తమ్' అనురూపములు గలుగుననియు తొలుకాప్పియనారు వచించెను. తెనుఁగునను ద్వితీయాది విభక్త్యంగము అకారయుక్తముగా 'తన, తమ' అనునట్లున్నది. తెనుఁగునందలి 'తారు, తాము' అనురూపములు 'రు, ము' అను బహువచన ప్రత్యయములు వేర్వేరుగాఁ జేడుట వలనఁ గలిగినవనుట స్పష్టము. 'తా' శబ్దమును దానియొక్క రూపములును తెనుఁగున 'నేను, అతఁడు' అనునట్టి యర్థములలోఁ బ్రయోగింపఁబడినవి²³. తమరు, అనునది పూజ్యార్థక మధ్యమ పురుష బహువచనముగా వాడఁబడుచున్నది. అరవమున ఈ 'తా' శబ్దమును మూడుపురుషముల యందును మూడులింగముల యందును నామముతో నభిన్నముగా వాడవచ్చును. ఏవార్థమునఁ గూడ దీనినా భాషయందు వాడుటగలదు. కన్నడ వైయాకరణులు 'తాన్' ప్రథమ పురుషముగాఁ బేర్కొనిరి. మూడు లింగములయందును ఈ శబ్దమును కన్నడమునను

22 భూయ ఉభయార్థవాచీ యః కశ్చిద్భవతి నిత్యబహువచనః ఆ. శ. చిం. హల. 59 శ్లో.

23. ఆత్మార్థం బాకానాకచో నామాస్మద్గర్భాభిధాయాయ నగు—తనకిష్టుడున్ = నా కిష్టుడున్, తనకుమఱితా నె చుట్టంబు = స్త్రీకి.

వాడుదురు. సంస్కృతమునందలి 'స్వయమ్' అనునర్థమున దీనినెల్ల ద్రావిడభాషలందును వాడుటగలదు.

ఈ శబ్ద మన్నిద్రావిడభాషలయందును గొంచెమించుమించుగ నేకరూపము ననే ఒక్కరీతినే వాడఁబడుచున్నదనుట నిస్సంశయము. దీని ప్రాథమిక స్వరూపమును గుఱించి కొంత సంధిగ్ధతగలదు. ద్వితీయాది విభక్త్యంగమగు 'తన్, తమ్' అను హ్రస్వాచ్చుగల రూపమా, లేక 'తా' యను దీర్ఘాచ్చుగల రూపమా ప్రాథమికము అను ప్రశ్నమునకు సమాధానము రావలయును. అన్ని ద్రావిడభాషలయందును ద్వితీయాది విభక్త్యంగము ఏకరీతిగా హ్రస్వరూపమున నుండుటచేత నయ్యదియే ప్రాచీనమని తోచుచున్నది. 'తా' అనురూపము గూడ ద్వితీయాది విభక్త్యంగముగా నుండినచో నప్పుడు సందేహ మేర్పడవచ్చును. సాధారణముగా ద్వితీయాది విభక్త్యంగమే ప్రాచీన రూపమును నిరూపించుచుండును. కన్నడమునను తెనుఁగునను 'ఆతం, ఈతం, ఏతం, ఆతడు, ఈతఁడు, ఏతఁడు' అను రూపములు గలవు. వీనిలోని త్రికములను దొలఁగించి పరీక్షించినచో తం = తన్ = తను = తఁడు, అననదియే మూలమనుట స్పష్టము. తుదినున్న 'న్' వర్ణము 'మ'కారముతో నభిన్నమగుచుండుననుట ముందు నిరూపించితిని. కాఁబట్టి యొకానొక కాలమున నొకేరూపము రెండు వచనములయందును వాడఁబడుచుఁ గాలక్రమమున 'తన్, తమ్' అను భిన్నరూపములను భిన్నార్థములయందు గాంచి వాడుకకెక్కినదనుట సులభముగా నూహింపనగును. ఇది ద్రావిడభాషలలో సామాన్యమయిన వచన స్వభావమును నిరూపించుచున్నదనుటయు ముందు గతార్థమే. ఇంతియగాక యుష్మదస్మచ్ఛబ్దముల ప్రణాళికకును సరిపోయియున్నది. ఈ శబ్దము తమిళమున మొదట ప్రథమపురుష సర్వనామ మాత్రము (= వాఁడు, అది, ఆమె) గా వాడఁబడుచుండెననియుఁ గాలక్రమమున నితర పురుషములకును బ్రాకి యాత్మార్థక మయ్యెననియు నొక యభిప్రాయము²⁴. అట్లుకాదనియు మొదటినుండియు నియ్యది యాత్మార్థకమే యనియు మఱియొక యభిప్రాయము²⁵. ఆ, ఈ, ఏ, శబ్దములతోఁ జేర్చి దీనిని తెనుఁగు కన్నడములయందు వాడుచుండుటవలన మొట్టమొదట నియ్యది 'తం' అనురూపమున వ్యక్తిమాత్ర వాచియై ఉభయవచన సామాన్యమైయుండి తరువాత 'తా' అను రూపమును బొంది రెండు వచనములను గాంచి స్వయమర్థ వాచియై యాత్మార్థక మయ్యెననుట యుక్తముగా గనుపట్టుచున్నది. కాలక్రమము ననే అనఁగా 'నీ, నా' శబ్దములతోఁ గలసి మిక్కిలి ప్రాచీనావస్థయందే సర్వనామతనంది పురుషత్రయ బోధకమయ్యెనని తోచుచున్నది.

24. Aryan affinities of the Dravidian Pronoun III Oriental Conference, Madras. Paper By R. Swaminatha Iyer, page 45. 25. P. S. S. 135.

ఋగ్వేదమునందు 'తను, త్మన్' అను శబ్దములు ఆత్మార్థకములుగా వాడఁ బడుచుండెననియు నియ్యది దానితో నభిన్నమనియు ఇది తజ్జన్యమనియు స్వామి నాథయ్యరుగారి యభిప్రాయము²⁶. ఆంధ్రభాషాచరిత్రకారులు నట్లే యూహించిరి.

అయినను కావచ్చును. కాని యన్నివిషయములలో స్వతంత్రములని నిరూపించిన ద్రావిడభాషలలోని కిది యందుండి వచ్చెనని చెప్పటకు ఊహామాత్రము కంటె యుక్తియు ప్రమాణమును గావలెను. అట్టిది వచ్చువఱకును బై యభిప్రాయము నంగీకరింపఁ జాలము. చారిత్రక ప్రమాణముగాని బలమయిన యుక్తిగాని లేనప్పుడు యాదృచ్ఛిక శబ్దసామ్యమాత్రము భిన్న భాషా కుటుంబములలో సమాన జనకతను నిరూపింపఁ జాలదని యింతకుమున్నే యనేకస్థలములలో నిరూపించితిని.

పయియాత్మార్థకమయిన 'తన్' శబ్దము ద్రావిడమే యనియు సర్వద్రావిడ భాషా సామాన్యమనియు సిద్ధాంతము.

5. నిర్దేశ సర్వనామములు

చిన్నయసూరి సర్వనామములలో 'అన్ని, ఇన్ని, ఎన్ని,—ఆ, ఈ, ఏ' అనువాని నుదాహరించెను. ఇందలి "ఆ, ఈ, ఏ" యను సర్వనామములు త్రికంబునా, బడు" అని వేటొకచోట సూత్రించెను²⁷. పయిపద్ధతి ననుసరించి మొదటి మూడగు 'అన్ని, ఇన్ని, ఎన్ని' అనునవి ఆ, ఈ, ఏ, అనువానికంటె భిన్నములయిన శబ్దములనుగాఁ బరిగణించి ప్రక్రియ నడిపివట్లు స్పష్టము. 'అన్ని, ఇన్ని, ఎన్ని, కొన్ని' అను రూపములనుండియే 'అందఱు, ఇందఱు, ఎందఱు, కొందఱు' అను రూపములను గల్పించెను. వాడు, వీడు, అది, ఏడు, ఏవి, మొదలగు శబ్దముల రూపములను మాత్రమే పేర్కొనెను గాని వాని యుత్పత్తిక్రమము నూహింపలేదు²⁸.

ప్రౌఢవ్యాకరణమునఁ బయి ప్రణాళికకుఁ గొంత భిన్నమయిన మార్గ మనుసరింపఁబడినది. ఇంత, ఎంత, కొంత, శబ్దములు ఈ—అంత; ఏ+అంత; ఒక+అంత; అనువాని కూటమివలన గలిగినవని యూహింపబడెను.²⁹ ఆ తరువాత అన్ని, ఎన్ని, కొన్ని, శబ్దములను అంత, ఇంత, కొంత, శబ్దములనుండి కల్పించెను. అట్లే ఆ, ఈ, ఏ, శబ్దములనుండియే 'వాడు, వీడు, వేడు, దాని, దీని' మొదలగు రూపములన్నిటిని గల్పించెను. ప్రణాళికయందు పయిరెండు వ్యాకరణములకును భేదముగలదు. అందు మొదటిదానికంటె రెండవది యెక్కువ చారిత్రకమని ముందు జరుగఁబోవు విచారణవలన స్పష్టపడగలదు.

26. Foot note no 24. Ibid page 47, 27. బా॥ వ్యా॥ సమా. సూ 4, 28. బా॥ వ్యా॥ సర్వనామ ప్రకరణము. 29. ప్రా॥ వ్యా॥ సర్వ॥ సూ. 51, 52, 53.

తెనుగునందలి ఆ, ఈ, ఏ, శబ్దములలో ఏశబ్దము ప్రశ్నార్థకమును మొదటి రెండును నిర్దేశార్థకములునయ్యును ఆయా రూపములన్నియు నొక్కరీతినే యుండుట చేత తజ్జన్యరూపముల చరిత్రమంతయు నిందే యుదాహరించుచున్నాను.

నేటి తెనుగునను ప్రాచీనభాషయందును గూడ ఆ, ఈ, ఏ, లు విశేషణములుగా నున్నవి. ఉ॥ ఆ యిల్లు, ఈ పురుషుడు, ఏపని, మొదలయినవి. అంత, ఇంత, ఎంత, అన్ని, ఇన్ని, ఎన్ని, అప్పుడు, మొదలయిన శబ్దములన్నియును నేటి 'ఆ యిల్లు' మొదలైన శబ్దములవలెనే ప్రాచీనకాలమున సమాసములుగానేయుండి కాలక్రమమున పూర్వోత్తర పదవిభాగము విస్మృతముకాగా నేర్పడిన యవిభక్త రూపములు. నేటి కివి యేకపదమాత్రములుగాఁ బరిగణింపఁబడి వాడుకలోనున్నవి. ఇంతియగాక కొన్ని శబ్దములు, ప్రత్యయ మాత్రములు 'ఆ, ఈ, ఏ,' లకు చేర్పఁబడుటచేత నేర్పడి యర్థవిశేషమున రూఢములయియున్నవి. ఇట్లు రూఢములయిన తెనుగు రూపములు ఇతర ద్రావిడభాషలలో నత్యల్పభేదముతోఁగాని, ఆ రూపములతోఁగాని, అర్థభేదములేకను, అల్పార్థభేదముతోను వాడఁబడుచున్నవి. ద్రావిడ భాషలన్నిటియందును మిక్కిలి సమాసమయిన తీరున 'ఆ, ఈ, ఏ' శబ్దములు వాడఁబడుచు భాషల యభిన్నతను నిరూపించుచున్నవి. ఈక్రింది యుదాహరణము ములను బరికించునది.

1. స్థలవాచకములు.

తెలుగు	అరవము	కన్నడము
ఆడ, ఈడ, ఏడ;	అఱ్ఱ, ఇఱ్ఱ, ఎఱ్ఱ.	అల్లి, ఇల్లి, ఎల్లి.
అట, ఇట, ఎట,	ఆడ్డు, ఈడ్డు, యాడ్డు.	అత్త, ఇత్త, ఎత్త.
ఆన్దు, ఇన్దు, ఎన్దు.		

2. కాలవాచకములు

అప్పుడు, ఇప్పుడు, ఎప్పుడు. అప్పుోడు, ఇప్పుోడు, ఎప్పుోడు. ఆగ, ఈగ, యావాగ.
అన్దు, ఇన్దు, ఎన్దు. అన్దు, ఇన్దు, ఎన్దు.

3. మాదిరి నిరూపించునవి; పరిమాణ ప్రకారాద్యర్థకములు

	అత్తనై, ఇత్తనై, ఎత్తనై.	అనితు, ఇనితు, ఎనితు.
అంత, ఇంత, ఎంత.	అనైత్తు, ఇనైత్తు.	అన్దు, ఇన్దు, ఎన్దు.
అట్లు, ఇట్లు, ఎట్లు.	అప్పడి, ఇప్పడి, ఎప్పడి.	అన్దు, ఇన్దు, ఎన్దు.
అట్టి, ఇట్టి, ఎట్టి.		అన్దు, ఇన్దు, ఎన్దు.

4. పురుషవస్తువాచకములు

వాడు, వీడు, వేడు. అవన్, ఇవన్, యావన్. అవను, ఇవను, యావను.
 ఆమె, ఈమె, ఏమె. అవళి, ఇవళి, యావళి. అవళు, ఇవళు, యావళు.
 అది, ఇది, ఏది. అదు, ఇదు, ఎదు. అదు, ఇదు, ఎదు.
 అవి, ఇవి, ఏవి. అవై, ఇవై, యావై. అవు, ఇవు, యావు.

పై పట్టికనుబట్టి స్పష్టపడు విషయము మఱియొకటి గలదు. దు, న్దు, న్దు, జ్జు, న్ను, తు, మొదలయిన వివిధ ప్రత్యయములు చేరుటవలన, ఆ, ఈ, ఏలు భిన్నభాషలలో సమానార్థకములుగాను భిన్నార్థకములుగాను నున్నవనుట.

అరవమునందలి 'అవన్, ఇవన్, ఎవన్' అను శబ్దములవలెనే ప్రాచీన కాలమున తెనుగున నుండిన రూపములు నేటికి వాడు, వీడు, వేడు, అనునట్లు మారిపోవుటకు హేతువు ఊనికయొక్క స్థానము మొదటి యక్షరమునుండి రెండవ యక్షరము పైకిమారుటయని ఊనికనుగూర్చి వివరించునపుడు తెలిపితిని. ఇట్లే, అది, ఇది, ఏది, అను శబ్దముల ద్వితీయాది విభక్త్యంగములు దా, దీ, దే, యను రూపముల నందినవి. అవి, ఇవి, ఎవి, అనువాని ద్వితీయాది విభక్త్యంగములును వాని, వీని, వేని, (వాటి, వీటి, వేటి) అనురూపములుగా మారినవి. ఈ ఊనిక మార్పు అరవమునను గలదు. కాని యది తెనుగుకంటె నల్పతరము ఉదా:— (నాకు) ఎనక్కు = నేక్కు. ఉనక్కు = నోక్కు (నీకు.)

పయి పట్టికయందున్న కన్నడములోని 'అల్లి, ఇల్లి, ఎల్లి' యను స్థలవాచకములు 'అలి, ఇలి, ఎలి' అను రూపములలో నేటి 'అందలి, ఇందలి, ఎందలి' శబ్దములయందు ఆగమమాత్రములుగా నున్నవి. తెనుగున స్థలవాచకములయిన 'అందు, ఇందు, ఎందు' అనునవి కన్నడమున కాలవాచకములయినవి. కన్నడమున 'అని తు' మొదలయినరూపములలోని నడిమి 'ఇ'కారముపోయి 'అంత' మొదలయిన రూపములు తెనుగున నేర్పడినవి. అరవమున 'అప్పొడ్డు' మొదలయినరూపములలో తుదినున్న 'దు' ప్రత్యయములేకయే ఉండిన 'అప్పొడ్డు' మొదలయిన రూపములు తెనుగున 'అప్పుడు, ఇప్పుడు' అను రూపములుగా మారినవి. 'అప్పొడ్డు' అను రూపము నేటి యరవమున 'అప్పోడు' అని మారినది. 'పొడ్డు' అను శబ్దము తెనుగున 'ప్రాద్దు' అను రూపము నందియున్నది. దీనికి ప్రాచీన రూపములు 'పొడ్డు = పుడ్డు' అనునవి. ఆ 'పుడ్డు' మాత్రము చేరుటవలన 'అప్పుడు' మొదలయినరూపము లేర్పడినవి. కాని నేటి 'అప్పుడు' శబ్దము ఇట్లు ఏర్పడినదని మనకుఁ దెలియక యది యభిండమయిన శబ్దముగానే భావించుము, 'అప్పుడు' శబ్దవిభాగమును వైయాకరణులుగూడ సూచింపలేదు. కాని 'అచ్చట.

ఇచ్చట, ఎచ్చట' అను మాడుశబ్దములును 'అచ్చోటు, ఇచ్చోట, ఎచ్చోటు' అను శబ్దములనుండి యేర్పడినవని తెనుఁగు వైయాకరణులే నిరూపించిరి³⁰. ఈ పదము వ్యుత్పత్తిని మఱచి నేటివారు వాడుకలో 'అచ్చట' యను స్పష్టమంతమును ప్రాతిపదికముగా గల్పించుకొని దానిపయి 'అచ్చటకు' మొదలయిన రూపములనుగూడ నేర్పఱచుకొనుచున్నారు.

పయి నీయఁబడిన 'ఆ, ఈ, ఏ' శబ్దములవలనం గలిగిన రూపముల స్వరూపమును సాజాత్యమును ద్రావిడభాషలన్నియు నొకేభాషయొక్క మాండలికములయి కాలక్రమమున నేర్పడిన భిన్నరూపములతో వేర్పఱుపఁబడిన వనువిషయమును నిస్సంశయముగాను స్పష్టముగాను నిరూపించుచున్నవి.

ఆ, ఈ, అనునవి దూరమును దగ్గరను బోధించు శబ్దములు. ఇవి రెండును గాక మాధ్యస్థ్యమును బోధించు 'ఉ' శబ్దమొక్కటి అరవమునను గన్నడమునను గలదు. దానివలన 'ఉవన్, ఉవళ్, ఉవక్, ఉదు' మొదలయినరూపము లాభాషల యందు గలవు. అట్టి 'ఉ, ఊ' శబ్దములతో నేర్పడిన శబ్దములు తెనుఁగునందు సంపూర్ణముగా భ్రష్టములయినవి. అట్టివి ఒకానొక కాలమున నుండినట్లు నిదర్శనముగా 'ఉల్ల' అనురూప మొకటి భారతమునఁ గనుపట్టుచున్నది. 'అల్ల, ఇల్ల, ఎల్ల, ఉల్ల' అను రూపములు, ఆ, ఈ, ఏ, ఊ అను శబ్దములనుండి యేర్పడినవి. 'అల్ల' యనునది నన్నయచే ప్రయోగింపఁబడెను. 'ఇల్ల' యనుదానికి బసవ పురాణమున ప్రయోగము గలదు. 'ఎల్ల' శబ్దము విచారణ మున్నందు చేయఁబడును. 'ఉల్ల' శబ్దము గ్రంథములయందుమాత్రము గలదు. వాడుకలో నేడు నశించినది³¹. అల్లక్కడ, ఇల్లివి మొదలయినవి నేటివాడుకలోఁ గలవు.

ఆ, ఈ, ఊ, ఏ అను వానికి ప్రాచీనరూపములు, 'అ, ఇ, ఉ, ఎ' అనెడి హ్రస్వములనియే కాట్వెల్లుగారి యభిప్రాయము. అది, ఇది, ఉదు, ఎది అను

30. బా. వ్యా. సమా. పరి. 15-16 నూత్రములు.

31. బసవపురాణపీఠిక — వేటూరి ప్రభాకరశాస్త్రిగారు పుట 100.

ఇల్లకప్పడి సంగమేశ్వరంబందు బ. పు. ద్విపద పు. 24.

ఇల్లీకప్పడి సంగమేశ్వరము ,, ,, పద్యకౌవ్యము.

ఉల్ల తెల్లని తురగోత్తమువాలంబు అది. భా. ఉల్లకౌంచన రథముపై నున్నవాడు అరణ్యప. భార.

అల్లచోట భార. ఆప. ఆ. 1 ప. 211.

ఉల్లపద్మాకరము పొంతనుండి. భార. అరణ్యప. ఆ. 6 ప. 154.

ఉల్ల పెట్టియ నిండియున్న యవియ—రాశిఖండము, ఆ. 7 ప. 244.

శబ్దములలో నియ్యది హ్రస్వరూపముగా నున్నదనియు దీర్ఘములే ప్రాచీనతరము లయినచో 'ఆది, ఈది' అను రూపములు నుండవలయుననియు నాతని యభిప్రాయము³². ఆ, ఈ, ఊ అనువానికి 'అవ్, ఇవ్, ఉవ్' అనునవి మూలరూపములనియు 'అవ్ + యానై = అవ్యానై (అయేనుగు) అను రూపము కలుగుననియు, తొలుకాప్పియము మతమును నన్నూలుమతము నియ్యది చేయనియు తెలుపబడినది³³. తదీయన్న 'వ'కారము సంధియం దాగమముగా వచ్చుచుండుటబట్టియు కొన్నియెడల నయ్యది ఆవయవిక మనునట్లు విభజించుటకు వీలుండుటచేతను వారట్లు సూచించియుండిరేకాని వేఱుకాదని తోచుచున్నది. కాణ్ణివెల్లుగారి మతము ననుసరించి హ్రస్వరూపములగు 'అ, ఇ, ఉ' ప్రాచీనతరములయి ద్ధార్మ్యబోధనార్థము దీర్ఘరూపములనది 'ఆ, ఈ, ఊ' అను రూపములను బొందెననియు నూహింప నవకాశముగలదు. విశేషణరూపము లన్నియును 'ఆ, ఈ, ఊ' అను దీర్ఘరూపములతో నుండుటవలన నవి మే ప్రాచీనతరములేమో యనియు ననుమానము కలుగక మానదు.

ఓ. ప్రశ్నార్థకములు

తెనుగునఁ బ్రశ్నార్థక సర్వనామముయొక్క రూపములు 'ఎ, ఏ' అనువాని వలననే యేర్పడినవి. ఏది, ఎవడు, ఎక్కడ, ఏ యిల్లు మొదలయినవాని యందు 'ఎ, ఏ' అనునవియే మూలరూపములు. 'ఎవడు' అనుదానికి బదులుగా 'వేడు'³⁴. 'ఏవాని' అనుదానికి బదులుగా 'వేని' ఏదానియనుటకు బదులు 'దేని' అనియు రూపములు కనుపట్టుచున్నవి. కాని యవియన్నియు 'ఎ, ఏ'లు ఆదిగాగల రూపములయందే మొదటి యక్షరముపై నున్న యూనిక తొలగిపోగా రెండవ యక్షరముపై నూనిక స్థిరపడి పుట్టిన రూపములని ముందు నిరూపించితిని. 'ఏడి' (ఎక్కడ నున్నాడు) అను పదము వాడుకలోనుండుటబట్టి 'ఏడు' అనురూపము గూడ 'ఏవాడు' అను నర్థమున ప్రయోగింపబడుచుండినట్లు నిస్సంశయముగా నిరూపింపనగును. కాని యీ 'ఏడు' అను రూపమునకు వేరురీతిని ప్రయోగములు కనుపి పవు. దీనికి గారణమేమి యని యూహింపవలయును. 'సంవత్సరము' అను నర్థమున 'ఏడు' శబ్దము ప్రయోగింపబడుచుండుటబట్టి (అద్దానితో దీనికి తబ్బిబ్బు పడుటవలన) దేర్పడు సందిగ్ధతను వారింపవలసిన యవసరము కలుగుటచే వత్సరార్థకమయిన 'ఏడు' నిలిచి యీ 'ఏడు' శబ్దము పోయినది. దీని సమానార్థకంబయిన 'ఏవాడు, ఎవడు' మొదలయినవియే వాడుకలో నిలిచినవి.

32. C. G. D. పుట 441. 33. Dravidic Studies Page 3 Part I Madras University. 34 ప్రా॥ వ్యా॥ 4॥ ప॥

పామరజన వ్యవహారమున 'ఓరు' అను పదము 'ఎవరు' అను నర్థమున వాడబడుచున్నది. ఇది 'ఎవరు' శబ్దముయొక్క యపభ్రంశరూపమని యొక యూహగాని యది సరికాదు. భాగవతమునందలి 'ఓరేక్షకుడు' అను ప్రయోగ మొకటి గలదు.³⁵ 'ఓరు' = ఒకడును అని యర్థము. 'ఒకరు' అను రూపమే 'ఓరు' అని యైనదని యూహించుట తెస్స. ఒకనాడు = ఓరాడు, ఒకమాట = ఓ మాట, అను వానియందు 'ఒక' యనునది 'ఓ'గా మారినది. పయిప్రయోగము ను దున్నశబ్దము పయిరీతిని మారినదనుట యుక్తతరమని తోచుచున్నది.

ఇంతియగాక 'ఓ' అను శబ్దము సంబోధనమునను ప్రశ్నార్థకమునను గూడ వాడబడుచున్నది. ద్రావిడభాషలయందు దన్నిటియందును 'ఆ, ఓ' అనునవి పదాంతమునను వాక్యంతముననుగూడ ప్రయోగింపబడి ప్రశ్నార్థకము లగు చున్నవి. 'వాడా!' 'నీడు రాడో!' మొదలయినరీతిని 'ఆ, ఓ'లకు అన్ని ద్రావిడ భాషలలోను ప్రశ్నార్థకములుగా ప్రయోగములుగలవు. ప్రశ్నార్థకమయిన 'ఓ' శబ్దమునకు 'రు' వర్ణముచేరి 'ఓరు' అను రూపమేర్పడి 'ఓరీ' అను సంబుద్ధియు గలిగియుండవచ్చును. 'ఓ' అను శబ్దము సంబుద్ధియందును ప్రశ్నమునను గూడ నెల్ల ద్రావిడభాషలయందును ప్రయోగింపబడుచునే యున్నది. పామరజన వ్యవహారమునందలి 'ఓరు' ఇట్లేర్పడి యుండవచ్చును.

తెనుగున 'ఏని, ఏమి, ఏటి, ఏమిటి' అను రూపములును ప్రశ్నార్థకము లుగా నున్నవి. 'ఏమిటి' యనునది ఏమినుండి గలిగిన యాపవిత్రక్రికరూప మనుట స్పష్టము. 'ఏటి' యనునదియు నట్టిదియే. ఇది సమస్త రూపముల నుండియు విభక్త్యంతరూపములనుండియు (ఏమిటికి, ఏటిమాట, ఎట్టిపలుకు) అను చితవిభాగమువలన నేర్పడిన ప్రథమాంతము. 'ఏని, ఏమి' అనునవి రెండును అభిన్నములు. తుది 'న, మ' కారము లు పరస్పరము మాఱునవి. ఏ (న్). ఏ (మ్) అనునవి ప్రాచీనరూపములు. తుది 'ఇ' కారము పదాంతమున ఉచ్చారణ సౌకర్యముకొఱకు వచ్చియుండవచ్చును. లేదా 'టి'వర్ణమువలెనే అదియును అను చితవిభాగమువలననే బొంబివితక్రికమయిన 'ఇ'వర్ణమును బొందియుండవచ్చును. లేక రెండు హేతువులవలనను ఏర్పడవచ్చును. తుది 'న, మ' కారములు అభిన్న ములనుటయు, 'ఆమ్, ఆక' లసామ్యమును, అస్మదర్థకము సందర్భమునను అను స్వారచరిత్రమునను నిరూపించిని. ఈ 'ఏని' యనునది చేరుటవలననే తెనుగు నందలి చేదర్థక క్రియారూపము 'వచ్చేనేని, వచ్చితే' యనునవి దేర్పడినవి. యను విషయ మాసందర్భమున నిరూపింపబడును. సముచ్చయార్థక 'ను' శబ్దముతో జేరిన 'ఎవ్వడును, ఏదియు' మొదలయినవి సర్వార్థకములుగా నెలకొనియుండుట

వాడుకనుబట్టియు శాసనస్థభాషనుబట్టియు స్పష్టము. అట్లే 'ఎల్ల' యనునది సముచ్చయ 'ను' వర్ణకముచేరి సర్వార్థకమయిన యవ్యయముగా స్థిరపడినది. 'ఎల్లన్' 'ఎల్లయును' 'ఎల్లామ్' (తమిళము) మొదలయినవి పై యర్థమున నిలిచినవి. 'ఎల్ల వారు, ఎల్లరు' మొదలగునవి 'ఎల్ల' నుండి కలిగిన సమస్తరూపములు. ఇది సీమార్థకమయిన ఎల్లశబ్దమునుండి కలిగినదని కాణ్డెవ్వలుగారియూహ. 'అల్ల, ఇల్ల' అనునవి కలిగినట్లే 'ఎల్లయు'గలిగి సర్వార్థకమయి తరువాత సీమార్థక మయ్యెననుట యుక్తతరము.

ఏది, ఏయది, ఏమె, ఏకె, ఎద్ది మొదలయినవన్నియును 'ఏ' శబ్దమునుండి మేర్పడినవియే యనుట సిద్ధాంతము.

ఇది తనుగునందలి చరిత్రము.

అరవమునందు తొలుకాప్పియనారుచే ఉదాహరింపఁబడిన ప్రశ్నార్థక సర్వనామ సందర్భమున 'యావన్, (ఎవ్వడు); యావళ్, (ఎవతె), యావర్, యాలర్, యార్, (ఎవరు); యావదు (ఏయది) యా (ఏ)యావై (ఏవి)' అనురూపములును 'ఎవన్' అనురూపమును గలవు³⁶. 'ఎవన్' అనుశబ్దము నపుంసకరూపముల ఏక బహువచనములు రెంటికిని విశేషణముగా వాడవచ్చుననియుఁ జెప్పియున్నాడు. పయిదానినిబట్టి తొలుకాప్పియము కాలమున ప్రశ్నార్థకము 'యా' అనుశబ్దమే. 'ఏ' శబ్దముకూడ నుండినట్లు 'ఎవన్' అనునది సాక్ష్యము. కాని కాలక్రమమున 'యా' శబ్దము వెనుకఁబడి 'ఎ, ఏ' లతోగూడిన 'ఎవన్, ఎవళ్, ఎవర్, ఎదు, ఏవై' మొదలయిన రూపములు నేడు స్థిరపడినవి. తొలుకాప్పియనారు కాలముననే 'ఏ, యా' అను రెండుశబ్దములు నుండినట్లు పయి విచారణమునుబట్టి స్పష్టము.

కన్నడమున ప్రాచీనభాషలో 'ఆవం, ఆవళ్, ఆవుదు, ఆర్, ఆవువు, (ఏవి) ఆవ, (ఏ)' అనురూపములు వాడుకలో నుండినవి. నవీన కన్నడమున 'యావం, యావళ్, యావుదు, యార్, యావువు' అను 'య' కారాదిరూపములు స్థిరపడినవి.³⁷ ఏడెనిమిది శతాబ్దముల శాసనస్థ భాషలో 'ఆర్' అను ఆకారయుక్త రూపములే కన్పట్టుచున్నవి.³⁸ శబ్దమణిదర్పణమున 112 వ సూత్రమున 'ఏన్' ప్రశ్నార్థకమనియు దానికి ద్వితీయాదిరూపములును గలవనియు చెప్పఁబడినవి.³⁹ కావున కన్నడమునను 'ఏ' యనుశబ్దము ప్రశ్నార్థముగా గలదు.

36 P. S. S. 137,

37. Lectures on the History of Kanarese Language page 86.

38. A grammar of the oldest Kan Inscriptions page 179.

39 ఏన్, ఏతర్, ఏతర్కె, ఏకె, ఏతకిం, ఏతఱ త్తణిం, ఏతఱ, ఏతఱోళ్.

పై విచారణవలనఁ దేలిన ఫలిత మేమనఁగా 'ఏ, ఆ, యా, ఓ,' అనునవి ద్రావిడభాషలయందు ప్రశ్నార్థకములు. ఇవి పదాదిని పదాంతమునను జేర్పఁబడుచుండును. కొన్ని, కొన్ని యర్థములలో కొన్ని మాండలికములలో నిలిచినవి. తక్కినయెడ నశించినవి. ఇవియన్నియును ఒక్క 'ఏ' శబ్దమునుండిగాని 'ఆ' శబ్దమునుండిగాని కలిగినవని నిరూపింపఁ బ్రయత్నించుట యవసరములేనిపని. వీని ప్రయోగ బాహుళ్యమును, ఏవిధముననో ఒకవిధమున నివియన్ని ద్రావిడభాషలలో వాడఁబడుచున్నవి యనుటయు, వీని ప్రాచీనతను, సార్వత్రికత్వమును నిరూపించుచున్నవి. ప్రాచీన ద్రావిడభాష బహువిధములుగానుండి మిక్కిలి వ్యావహారికావస్థయందుండినపు డీవి యన్నియును అనియతముగా ఏకార్థమునను భిన్నార్థమునను వాడఁబడుచుండెనని యూహించుట సులభము. కాలక్రమముననే వీని యర్థవై శిష్ట్యము ప్రయోగము మూలముననే స్థిరపడినది. ఆ యా, అనునవి, యభిన్నములు. ఆశబ్దము తదర్థకముగూడ నగుటవలన కాలక్రమమునఁ గన్నడమున 'ఆర్' మొదలగు రూపములుపోయి 'యార్' మొదలగు రూపములే స్థిరపడినవి. అరవమున 'ఏ' అనురూపము, తెనుఁగుతోగలిసి స్థిరపడినది. ఇదియును ప్రాచీన కాలమున నరవమున నుండినట్లు నిరూపించితిని. 'యా' శబ్దము ప్రాచీన భాషయందే, వృక్షవిశేషము, వెడలుపు మొదలయిన యర్థములలో రూఢమయియుండినది. ఇంతియగాక 'యా' అనుధాతువు 'కట్టు, మూయు, కూర్చు, చెప్ప' మొదలయిన యర్థములలో వాడఁబడుచునే యుండినది. 'యా' శబ్దము ప్రశ్నార్థకముగా తొలఁగుటకుఁ గారణము పయిదానితోడి సందిగ్ధతను తొలఁగించుటకు గావచ్చును. ఇంతియగాక 'ఊనిక' గూడ బయిమార్పునకు సహకారికారణము గావచ్చును. ఓశబ్దము సంబుద్ధియందు రూఢమగుటవలన ప్రశ్నార్థకముగాఁ బదాదిని తొలఁగిపోయినది. అనఁగాఁ గాలక్రమమునఁ బ్రశ్నకును సంబోధనమునకును గలభేదమును నిరూపించుటకొఱకే యేర్పడియుండవచ్చుననుట. ప్రశ్నార్థకముగా 'ఓ' శబ్దము పదాంతమున మాత్రము నిలిచిపోయినది.

పయిక్రమము ద్రావిడభాషలయొక్క యైక్యమును ప్రాథమిక స్వరూపమును స్వాతంత్ర్యమును నిరూపించుచున్నదనుట నిస్సంశయము.

7. సంబంధ బోధకములు

సంబంధబోధకము లయిన సర్వనామములును సార్వనామిక విశేషణములును ద్రావిడ భాషలయందు గాలక్రమమున నేర్పడినవి. అవి వాడుట ద్రావిడ భాషల స్వభావముగాదు. వానిస్థానమున క్రియాజన్యవిశేషణములనే వారు వాడుచుండిరి. ఇది యెంతయు లాఘవము మాత్రమేగాక నేటికిని వాడుకభాషలోని

క్రమమే యనక తప్పదు. సంబంధబోధక సర్వనామములనుగూర్చియు నవి తెనుగున నెట్లు సంస్కృత ప్రభావమునఁ బ్రవేశించినవి యను విషయమునుగూర్చియు నన్నయభాషలో స్థిరపడిన విశేషములు” అను శీర్షికలో విపులముగా వ్రాసితిని.

సంబంధబోధకమయిన ‘యత్’ శబ్దమునుగూర్చిగాని దానికిఁ జేరిన ‘తత్’ శబ్దమునుగూర్చి కాని తొలుకాప్పియనారు తనగ్రంథమున వ్రాయలేదు.⁴⁰ అరవమునందు ప్రాచీనభాషలో క్రియాజన్య విశేషణములు మాత్రమే వాడుచుండిరి. ‘ఉండి కొడుత్తోర్, ఉయిర్ కొడుత్తోర్ (తిండిపెట్టినవారు, జీవనమిచ్చినవారే)’ పురనానూరు 18-19 చేర్వనైక్కండల్ (కూడువానిని చూచినచో) తేవారమ్, 25-2. పయిక్రమమునకు విలక్షణమయిన సంబంధబోధక సర్వనామముల ప్రయోగ మరవమున ‘మణిమేళ్లై, యందును తరువాతి గ్రంథములయందును సంస్కృతానుసారిగా బయలుదేరినది. ‘యాదొన్ఱు యాదొన్ఱు మూర్తమ్ అదు అని త్తమ్’ (ఏదియేది మూర్తమో అది యనిత్యము) అను వాక్యములవంటివి తరువాతి గ్రంథములలో గలవు. ‘యద్యద్ మూర్తం తత్తదనిత్యమ్’ అను సంస్కృత వాక్యమున కిది తెనుగు.

కన్నడమునందును బయిపద్ధతియే యనుసరింపఁ బడుచున్నది. ప్రాచీన శాసనములయందు సంబంధబోధక సర్వనామాదికముయొక్క ప్రయోగములేదు. దానికి బదులు క్రియాజన్య విశేషణములే ప్రయోగింపఁ బడుచుండినవి⁴¹.

‘అభివోన్ పంచమహాపాతకన్ అకుమ్’ (చెఱపినవాడు పంచమహాపాతకుఁ డగును). కాలము 578 క్రీ. వె. ఇ. ఆ. వా. X పుట 60. ఇదన్ కాదుసల్వోన్ పరమకల్యాణ భాగిగళ్ అప్పోర్. (దీనిని కాచి జరుపువారు పరమకల్యాణ భాగులు అగుదురు.) కాలము. 685. A. D. E. C. VII Sk 154.

కాని పదియవ శతాబ్ది శాసనములనుండియు సంబంధబోధక సర్వనామ ప్రయోగము కనుపట్టుచున్నది⁴².

పయిరెండు భాషలయందును గల చరిత్రము ననుసరించియే తెనుగు భాష యందును సంబంధబోధక సర్వనామముల చరిత్రము వెలయుచున్నది. ప్రాచీన శాసనములయందు ఈ క్రిందిరీతిప్రయోగములున్నట్లు ‘నన్నయకు ముందు భాష’ యను ప్రకరణమున నుదాహరించితిని.

40 P. S. S. 128.

41. A. Grammar of the oldest Kan. Ins. page 179

42. Do ఇదనార్యకాదర్ అవగ్గె పిరుదు పుణ్యమ్. క్రీ. 910 ఎ. పి. కల్లా. I, 74,

దీని సల్పినవానికి ఊళ్లు నిల్పినమ్ పుణ్యమ్మ 8 వ శతాబ్దము. తేనిటచ్చిన వాస్త్ర పశ్చిమహాపాతకుష్టకున్.

పయిరీతిని ప్రాచీన ప్రయోగము లన్నిటియందును క్రియాశక్త్య విశేషణ ములే వాడబడుచుండినవి. క్రీ॥ వె॥ 1006 సంవత్సరమునకుఁ జెందిన యొక శాసన ములో మాత్రము 'ఎవ్వరు — వారు' అను సంబంధబోధక సర్వనామముల ప్రయో గము కనుపట్టినట్లు ముందుదాహరించితిని. తరువాత నా యభ్యాసమే నన్నయ గ్రంథమునఁ జెరిగినట్లును నిరూపించితిని. కాని శాసనములయందు సంబంధబోధక సర్వనామములు లేనివాడుకయే చాలవఱకు నడుచుచు వచ్చినది⁴³.

'ఎవ్వడుచేయుచో' వాడు పాపము అనుభవించును' అను రీతిగల వాక్య మేర్పడినప్పడే 'ఎవ్వడు' 'వాడు' అనునవి యత్తద్వాచకములగును. సంస్కృత చ్ఛాయను 'ఎవ్వడు' అను శబ్దము సంబంధబోధక సర్వనామ మగుననియు నూహింప దగును అట్టియభ్యాసము గుదురుకొనుటకు బదులు 'ఎవ్వరును' 'ఎవ్వరేని' అనునట్లు 'ను' 'ఏని' శబ్దములునుగూడ చేర్చి వాక్యరచనమును జేయుచుండిరి⁴⁴. ఇది పయిసంస్కృత వాక్యరచనను తెనుఁగునఁ జేర్చుకొనుటలోని యవస్థాభేదమే యనుట స్పష్టము.

ప్రశ్నార్థకమయిన 'ఏ' శబ్ద మెట్లు దానికి సమాధానమయిన, 'వాడు,' 'అది' మొదలగు శబ్దములు గల వాక్యములతో నవ్యవహితముగా గలిసి సంబంధ బోధక సర్వనామ రచనాపద్ధతి యేర్పడినదో ముందు నిరూపించితిని.

పయివిచారణవలని ఫలితములు.

(1) సంబంధబోధక సర్వనామ రచన ద్రావిడభాషలందెల్లను అస్వా భావికమే. ప్రాచీనమునుగాదు.

(2) సుమారు పదియవ శతాబ్దమునకు ముందే సంస్కృతానుసారిగా గల్గినది.

(3) సంస్కృతానుసారి గ్రంథరచనాపద్ధతి కది యనుకూలము.

43. S. I. I. V. (161) ఈధమ్మకవునకు విఘ్నమునేసినవారు గంగక క్షంగిలలం బాడిసినవారు. క్రీ॥ వె॥ 1200. (162) దీని నెవ్వరేని విలంబమునేసినవారు గోబ్రాహ్మణవధ నేసినవారు. క్రీ॥ వె॥ 1168.

44. భా. ఆది. III. ఆ. 83. ప. ఎందేనిఁ బుట్టిరట్టి కారవాన్వయంబు భా. సభా. I. ఆ. 9. ఎందేనిఁ గ్రతువులు...చేసిరి అట్టి బిందుసరము.

,, ,, II. ఆ. 238. ప. ఎవ్వఁడేని సభ్యుడై పలుకువాడనృత దోషంబు.

(4) ద్రావిడభాషలలో సహజమైన క్రియాజన్య విశేషణముల వాడుక నేటికిని బహుశముగా నిలిచియున్నది.

పయివిషయము ద్రావిడభాషల స్వాతంత్ర్యమును, సంస్కృత భాషనుండి గాని ప్రాకృతములనుండిగాని కలుగలేదనుటను, నిర్వివాదముగా నిరూపించుచున్నది.

ద్రావిడమయిన 'యావన్' (ఎవడు) శబ్దము సంస్కృతమునందలి 'యావాన్' శబ్దమునుండి కలిగినదని స్వామిరాధయ్యరుగా రూపించిరి. కాని 'యావాన్' శబ్దము సంస్కృతమున ఏనాడును ప్రశ్నార్థకముగాదు. సంబంధ బోధకమాత్రము. అరవ కన్నడములందలి 'యావన్' శబ్దము మొదట ప్రశ్నార్థకమే. కాలక్రమమున సంబంధబోధకత నందినది. పయియూహ చరిత్రకును ఆ పదముల యర్థపరిణామక్రమమునకును విరుద్ధము.

8. అనిర్దిష్టార్థకములు

కొన్ని, పెక్కు, పలు, అనుశబ్దముల చరిత్రము మాత్ర మిక దిజ్ఞాత్రముగా ప్రదర్శింపవలయును. ఈ మూడును సర్వనామములుగా సూరి పేర్కొనినవియే. అతని మతమున తెనుఁగు సర్వనామములకు గల లక్షణములు వీనియందును బట్టు ననుట నిస్సంశయము.

ఒక + అంత, అనుశబ్దములు గలసి వర్ణవ్యత్యయ మేర్పడినదనియును (ఒకొంత =) కొంత యనురూపము గలిగినదనియును ప్రాథ వ్యాకరణకర్త మతము. కొంత శబ్దమునుండి కొన్ని శబ్దము నాతడు సాధించెను.^{44a} 'కొన్ని' శబ్దమును దానిరూపములును కొంచె శబ్దమునకు సంబంధించినవియు కొంచె శబ్దము కించిచ్ఛబ్ద భవమనియును నొక యభిప్రాయము గలదు. 'ఇంచు' అనగా 'తక్కువయగు' అనునర్థమున నొక శబ్దము తెనుఁగునఁ గలదు. ఒక + ఇంచు = కొంచు అను రూపమునుండి 'కొంచెము' గలిగెననియు నొక యూహగలదు, కుఱు, కొంచు, కొఱుచ, కొఱత, మొదలయిన రూపములకు మూలమయిన యొక ద్రావిడ ధాతువు గలదనియు నద్దానిరూపములే 'కొంత, కొన్ని' కొంచెము, మొదలగునవి యనియునూహించుట తెస్స. 'కొన్' అనునది పయి ధాతురూపముతో నభిన్నమని యొక యభిప్రాయము గలదు. ఇదియే సమంజసమని తోచుచున్నది

ఈ 'కొన్ని' యనురూప మాషవిభక్తికాంతము. 'కొన్నిటి' 'కొన్నిట' అనురూపములు గలవు. కొంత, కొందఱు, అనునవి దీని యితరరూపములు.

పెక్కు:—ఇది 'పెఱు' అను ద్రావిడ ధాతువునుండి కలిగిన రూపము. 'పెఱుకు = పెఱుక్కు = పెక్కు' అను క్రమమున నేర్పడియుండును. 'పెఱుగు (పెర్దు) పెద్ద, పెంచు, పెర్చు, పేరురము' మొదలయిన శబ్దములన్నిటియందును 'పెర్' అను

మూలద్రావిడరూపము స్పష్టముగా గనుపట్టుచున్నది - పెక్కిటను, పెక్కింటను, అనురీతియు నౌపవిభక్తికాంతముగా నున్నది. పెక్కిండ్రు, పెక్కురు, అనురీతిని మహాద్రాపము లుదాహరింపఁబడినవి. పెక్కు, పెక్కులు, అను నమహాద్రాపములు నుదాహరింపఁబడినవి.

పలు—ఇదియును ద్రావిడపదమే. అరవమున 'పల' అనురూపము బహువచనాంతముగా గలదు. 'పల్' దీని మూలరూపము. 'పలుగురు' పలుగుండ్రు, పలుమాటలు, మొదలగు రూపములు గలవు. "అమహత్త్వంబున దీనికి వ్యస్తప్రయోగంబు లేదు" అరవమునం గలదు. 'పిణి పల' (రోగములు పలు). కన్నడమున 'పల' అను అకారాంతముగానే విశేషణరూపము గనుపట్టుచున్నది. పలమాతు (పలుమాటలు). వ్యస్తమైన అమహాద్రాపము 'పలవు'. పలదెవన = పలవుదెవన (పలుదివనములు) తెనుగున 'ఉ' కారాంతమయిన విశేషణరూపము వాడుకలో గలదు.

పయిరీతిని చిన్నయసూరిచే అనిర్దిష్టార్థకములు పేర్కొనఁబడి సంఖ్యావాచకంబులు గూడ సర్వనామములుగా గ్రహంపఁబడినవి. "అన్ని, ఇన్ని, ఎన్ని, కొన్ని, పెక్కు, పలు' లు గూడ నొక విధముగ సంఖ్యావాచకములే. 'పలు' సర్వనామమయినప్పుడు 'పెల్లు' 'ఎల్ల'లు గూడ కావలసియుండును." 45

సంఖ్యావాచకములని చిన్నయసూరి యుద్దేశించినవి 'ఒకటి, రెండు' మొదలగు నిర్దిష్టార్థకములు. 'అన్ని' ప్రభృతులు అనిర్దిష్టార్థకములగుటచే వానిని వేరుగఁ బేర్కొనవలసివచ్చెను. 'పెల్లు' 'ఎల్ల'లు గూడ పయి 'అన్ని' వంటివేగదా! వానినేల పేర్కొనలేదనుటకు హేతు వ్రాహింపవలయును. 'పెల్లు' దీనికి బహువచన రూపములేదు. దీనిని విశేషణముగ విశేష్యమునకుఁ బూర్వము ప్రయోగింపరు" పెల్లుగురిసె, పెల్లువుట్టుదురు, పెల్లేసినన్, స్త్రీలుపెల్లు, మొదలయిన రూపములనుబట్టి యిది యవ్యయమని చిన్నయసూరి యూహగా గనుపట్టెడిని. ఎల్లశబ్దము నట్లే ద్రుతాంతంబయిన యవ్యయంబని తెల్పెను.

చిన్నయసూరి మతమున సర్వనామములకు లక్షణములు రెండు.

(1) సర్వనామ బహువచనంబు మహత్తునకుంబోలె మహతికగు॥ ఈ లక్షణము 'పెల్లు'నకుఁ బట్టదు.

(2) "సర్వనామ విశేష్యంబులయం దెచ్చుది ముందు ప్రయోగింపఁబడుదాని ద్వితీయాదులకు బ్రథమ బహుళంబుగా నగును" ఈ లక్షణము పెల్లునకు వర్తింపదు. ఎల్లశబ్దమునకును ఆతని మతమున బట్టదు 'ఎల్లజనులనుండి' జను-

తెల్లరనుండి, అనురీతిని ప్రయోగము లుండును. 'ఎల్లరు జనులనుండి' అనురీతి ప్రయోగము మృగ్యము, అని సూరి యభిప్రాయము కానోపును. అసమాసంబున ఎల్లశబ్దమునకు విశేష్యమునకు ముందు ప్రయోగము ఉండదను సూరివాక్యము ననుసరించినది. కావున నియ్యదియు సూరిమతంబున సర్వనామము గాదు.

చారిత్రకముగాఁ జూచినను 'ఎల్ల' శబ్దము 'ఆ, ఈ, ఏ' లలోని 'ఏ' వలనఁ గలిగినదని ముందు నిరూపించితిని. కావున దానిని వేఱుగ గ్రహింప నవసరములేదు.

II. సార్వనామికమూలరూపముల విశేషప్రయోగము

పయిని నిరూపించబడిన సర్వనామములలో ఆత్మార్థకమయిన 'తన్, తమ్' అనురూపములు కొన్ని శబ్దములకు ముందుచేర్చి సమాసములను (విశేషార్థములలో) గౌరవార్థకములుగాను మర్యాదను నిరూపించునవిగాను అరవమునను మలయాళమునను వాడుదురని కాడ్జ్వెల్లుగారు కనిపెట్టియున్నారు⁴⁶. అప్పన్ = తండ్రి, తమ్ + అప్పన్ (తండ్రి) అయ్యన్ = తండ్రి, పెద్దవాడు = తమ్ + అయ్యన్ (తమయ్యన్). ఇట్లే అర్థభేదములేకయే 'తన్, తమ్' శబ్దములు ఇతరశబ్దములకుఁ జేర్చి సమాసములను గల్పించి వాడుదురని చెప్పఁచు బ్రాసంగికముగా ఇతరములయిన సార్వనామికమూలరూపములను నట్లే వాడుదురనియు కాడ్జ్వెల్లుగారు సూచించియున్నారు. కాని నిపుణతరముగాఁ బరిశీలించినచో నీ యభ్యాసము ఒక్క 'తన్, తమ్' శబ్దములను మాత్రమేగాక, ఇతర సర్వనామముల రూపములను వాడుటను, తమిళములోమాత్రమేగాక ఇతరద్రావిడభాషల యందును గలదని స్పష్టపడును. తెనుఁగునందలి 'అన్న, నాన్న, తాత' మొదలగున శబ్దములని యు బహుప్రణాళికలోఁ జేరి సార్వనామికమూలరూపములను గూడి స్వార్థమునను అర్థాంతరమునను వాడుబడుచున్నవనియు, ఇతరప్రమాణములచేత నిశ్చయముగా ద్రావిడజాతులలో నుడినవని నిర్ణయించఁదగిన కుటుంబ శబ్దములు, జీనసవిధానము, వివాహశబ్దతి మొదలగువానివలన నర్థవివరిణామము గూడ నందొకవ' యు, గనిపెట్టి యొకవ్యాసమును అలభారత ప్రాచ్యమహాసభలో 1937 వ సంవత్సరమునఁ జదివియున్నాను⁴⁷. 'తన్, ఎన్, నున్, నన్, నా, తమ్, ఎమ్, సమ్, నమ్, మా, ఆ, ఉన్, ఉమ్' అనునవి సార్వనామికమూలరూపములు—వీనిప్రయోగము నీక్రింది యదాహరణములనుబట్టి యూహించునది.

అరవము — పిరాన్ = ప్రభువు. (ఎమ్ + పిరాన్) ఎంబిరాన్. (తమ్ + పిరాన్) తంబిరాన్, (ఉమ్ + పిరాన్) ఉమ్మిరాన్.

46. C. G. D. 397-400. 47. ఆంధ్రభాషాప్రాచ్యమహాసభావ్యాససంపుటము. 1937 సం॥

అప్పన్ = తండ్రి, (తమ్ + అప్పన్) తమప్పన్.

తై = (తండ్రి)తాయ్ = తల్లి 'తాయ్, తైలు' అభిన్నములని తోచుచున్నది.

(తమ్ + తై) (తందై) = తండ్రి, (ఎన్ + తై) ఎందై, (నుమ్ + తై) నుందై.

ముక్ + తై, ముందై (మొదటితండ్రి = పితృరూపుడు) అత్తై - అత్త. (ఆ + తై)

(తన్ + తై) = తన్నై = అక్క.

అమ్మై = (ఆ + మై) = అమ్మ.

అయ్యర్ = అయ్యడు. (తమ్ + అయ్యర్) తమయ్యర్.

అక్కై = అక్క (ఆ + కై) (తమ్ + అక్కై) తమక్కై.

తంబి = (తమ్మడు) (తమ్ + పి), (ఎమ్ + పి) ఎంబి, నమ్ + పి, (నంబి)

(ఉన్ + పి) ఉంబి, (నున్ + పి) నుంబి.

కై = చెల్లెలు, (ఎమ్ + కై) ఎంకై, (తన్ + కై) తంకై, (నన్ + కై)

నంకై = స్త్రీ, (మన్ + కై) మంకై = తరుణి.

పయి యుదాహరణములు తమిళ మలయాళ సామాన్యములు. అరవము నందలి పయి శబ్దములే తెనుగు కన్నడములయందును కొంచెము మారుపడి క్రింది రూపములతో నున్నవి. (కన్న) తంకై = చెల్లెలు, తందై = తండ్రి, తమ్మ = తమ్మడు. అమ్మ, అప్ప, అక్క అను శబ్దములు తెనుగు కన్నడములకు రెండిటికిని సమానములు. సాంఘికమూలరూపములు చేర్చుటవలనఁ గలిగిన పయి యుదాహరణములలో గొన్ని శబ్దములలో అర్థభేదములేకయు, గొన్నిట కేవల గౌరవపూచకముగను, గొన్నిట స్వల్పమయిన యర్థభేదముతోడను, ఒకేభేదము ఉపయోగింపఁ బడుచుండెనని స్పష్టముగాఁ దెలియవలదు. ఆ శబ్దములే కాలక్రమమునను దే? భేదమునను మారురూపముల నంది తెనుగు కన్నడములలో వాడఁబడుచున్నవనియు స్పష్టమగును. తెనుగు శబ్దములలోను పయి లక్షణము స్పష్టముగా గలదు. అన్న = జ్యేష్ఠసోదరుడు, నా + అన్న = నాన్న (తండ్రి) అమ్మ - తల్లి (మా + అమ్మ) మామ్మ = నాయనమ్మ.

శబ్దములకు ముందు సాంఘికమూలరూపములు చేర్చినప్పుడు మొదట (గా సోదరుడు) ఎంబి యనునట్టి యర్థముతోనే యుండి కాలక్రమమున మఱల ప్రాచీన నార్థమునను, సమీపార్థమునను, వాడఁబడుచుండి యుండవలగును. ఇట్లు కొన్నియెడల తచ్చిబ్బుపడుటకు ప్రాచీనకాలమున ఆయా జాతులలో నుండినవని నిరూపింపఁదగిన

యభ్యాసములు నిత్యజీవనవిధానముగూడ గొంతవఱకు హేతువులయి యుండ వచ్చును. పయి విచారణవలనఁ దేలిన సా రాంశము.

అన్ని ద్రావిడభాషలయందును సార్వనామికమూలరూపములు పద ములకుఁ జేర్చుటవలన నేర్పడిన సమాసములు, స్వార్థమునను అర్థభేదమునను వాడఁబడుచున్నవి.

పయి యభ్యాసము ద్రావిడభాషలు సమాసజాతీయములనియు సంస్కృత ప్రాకృతాజన్యములనియు నిరూపించుటలో బలమయిన ప్రమాణము. 'అమ్మ, నాన్న' మొదలగు నిత్యవ్యవహారోపయోగిపదములు ఎట్టిస్వార్థభావికమయిన స్వతంత్ర పరిణామమునంది ప్రాచీనతను నిరూపించుచున్నవో స్పష్టముగదా !

భాషయొక్క ప్రాచీనమూలధనములో సర్వనామము లొకజాతి. అట్టి వానిలో భాషల సాజాత్యముగాని జన్యజనకభావముగాని కలుగునని నిరూపింప నగును. తెనుఁగుసర్వనామములచరిత్రమును ఇతరద్రావిడభాషల సర్వనామముల చరిత్రతోగలిపి పరిశీలింపఁగా ద్రావిడభాషలన్నియు నొక్కకుటుంబముగా మిక్కిలి సంబంధించినవిగా నున్నవనియు సంస్కృత ప్రాకృతములతో జన్యజనకభావము లేనివనియు నిశ్చితమయిన సిద్ధాంత మేర్పడుచున్నది.

క్రియలు

1. శబ్ద నిర్వచనము

ఇతరములయిన శాస్త్రపదములవలెనే క్రియ యనుపదమును భావమును తెనుఁగు వ్యాకరణమునకు సంస్కృతమునుండియే వచ్చినవి. ఆంధ్రశబ్ద చింతామణి యందు (తెనుఁగునకు వచ్చిన సంస్కృతక్రియలు) మూఁడువిధము లని సూత్రింపఁ బడినది.¹ సంజ్ఞాప్రకరణమున 'ధాతువు' అయినది యీ వ్యాకరణమున క్రియఁ యనఁబడును అని సంజ్ఞ యేర్పఱుపఁబడినది.² ఇట్లు సూత్రించినను ధాతువులయొక్క తిజంతరూపములయిన 'పోయెను' మొదలయినవి కూడ క్రియలనియే వ్యవహరింపఁ బడుచు వచ్చినవి.³ ఇట్టి పద్ధతినే కేతన తనగ్రంథమున నంగీకరించి వ్యవహరించెను.⁴

1. ఉపకృతి, పరిణతి, సంవృతి, భేదాత్ త్రివిధా క్రియాశ్లేయా క్రి. పరి. నూ. 1.

2. "ప్రత్యయ ఇహవర్ణకః క్రియాధాతుః" సం. నూ. 6.

3. అద్యః క్రియాసు భూతార్థద్యోతినమాద్యగం విసాసర్వః సం. 17. నూ.

4. అనంతరంబ క్రియాపదంబు లెఱింగించెద. క. ఇలనొరుఁడు నీవు నేనును. నలిజేసిన పనులు క్రియలు నానావచనం. బులు కాలత్రితయంబున. నలవడియాక్రియలు చెల్లు నభినవదండీ. ఆ. భా. భూ. 137-138 పద్య.

అర్వాచీనులును క్రియ యనుపదమును తిజస్తబోధకముగా వాడిరి.⁵ కావున క్రియాశబ్దము ధాతువునకు, తిజస్తరూపమయిన 'వచ్చెను' మొదలయిన శబ్దములకును గూడఁ దెనుఁగు వ్యాకరణమున బోధకమయినది. ఆంధ్రశబ్దచింతామణి మొదలుకొని వ్యాకరణములయందు 'క్రియాపరిచ్ఛేదము' అనుపేరే తిజస్తరూపములను సాధించు ప్రకరణమునకుఁ బేరైనది.

'క్రియ' యనుపదము నర్థమును వాక్యపదీయమున, దత్కర్త వివరించెను.⁶ "అప్రధానములయిన యవయవములచే నుపలక్షితమయిన సమూహము, క్రమజాతములయిన వానిని గూర్చిన బుద్ధిస్థమయిన యభేదము గలదియే క్రియ యనఁబడును." కావున క్రమముగా గల్గిన మార్పులేక పరిణామిని గూర్చిన యభేదభావము గలదియే క్రియయనుట సిద్ధము. 'నడచుచున్నాఁడు' అనఁగా భావమేమి? ఒక కాలుతీసి ముందునకు వేసి మఱల రెండవ కాలునువేసి యిట్లే కొంతదూరము పోవుచుండుట. ఇందు ఒకొక్క క్షణమున నొకొక్క యవస్థను తన కంగభూతములయిన యవయవముల కదలికచే వ్యక్తి పొందుచున్నాఁడు. ఇట్లు ధారావాహికమయిన యవస్థాభేదముయొక్క దర్శనానుభవమునే 'నడచుచున్నాఁడు' అని యందుము. ఇది నేటి సినిమాయంత్రములలోని ఫిల్మురూపములను జూచినచోఁ దెలియనగును. ఇట్లు నియతమయిన యర్థముగల క్రియ యనుశబ్దము లాక్షణికముగా తద్వాచక శబ్దరూపములకెల్లను బోధకమయి క్రమక్రమముగా వాడఁబడుచు వచ్చినది. 'ధాతువు, క్రియ, కృతి, వ్యాపారము, ఆఖ్యాతము' అను పదములు సంస్కృతమున భిన్నములయిన నియతార్థములకు వాచకములుగా వాడఁబడినవి. నిరుక్తమునందు 'నామాఖ్యాతోపసర్గ నిపాతముల'ని నాల్గు విధములుగా శబ్దములు విభజింపఁబడినవి. ఆఖ్యాతమనఁగా క్రియావాచకము. 'భావప్రధాన మాఖ్యాతమ్.' భావమనఁగా 'యనుపద వాచ్యార్థాశ్రయ క్రియా వ్యంగ్యోభావః, పాకరాగత్యాగాఖ్యః' అని వివరణము. ధాతువులనఁగా పాణినీయ వ్యాకరణమున 'భూ' మొదలయినవిగాఁ బేర్కొనఁబడిన క్రియార్థక శబ్దములని యర్థము.⁷ ఇవి సాధారణముగా ఏకాచ్ఛద్వ్యచ్ఛములయి యున్నవి. ప్రాచీన సంస్కృత వ్యాకరణ

5. మధ్యమపురుష క్రియలయం దిత్తునకు సంధియగును. బా. వ్యా. సంధి. 7.

తద్ధర్మభూతక్రియ లార్వాద్యన్యపరకంబులయి ప్రశ్నార్థకంబులగు. ప్రా. వ్యా. క్రి. 7. వ్యతిరేక క్రియ యర్థత్రయ బోధకంబగు.

6. యావత్ సిద్ధమసిద్ధం వా సాధ్యత్వేనాశ్చిధీయతే। ఆశ్రితక్రమరూపత్వాత్ సాక్రియే త్యశ్చిధీయతే॥ గుణభూతైరవయవైః సమూహః క్రమజన్మనామ్। బుద్ధ్యా ప్రకల్పితాభేదః క్రియేతి వ్యపదిశ్యతే॥

7. భూవాదయో ధాతవః॥ క్రియావాచినోభ్యాదయః ధాతుసంజ్ఞః స్యుః॥ సి॥ కాముడి.

ములలో సాధారణముగా ఆఖ్యాతము⁸ అనుపదము శబ్దపరముగా వాడబడుచుండగా తెనుగు వ్యాకరణములందు క్రియాశబ్దమే పైవాని కన్నిటికిని బోధకముగా వాడబడె ననుటవలన పదముల వాడుక యెట్లు మాటుననుటయు నెఱుంగనగును.

కన్నడ వ్యాకరణములును సంస్కృత వ్యాకరణానుకరణము లగుట నందును సంస్కృత సంజ్ఞలే వాడబడినవి. తెనుగున క్రియాపరిచ్ఛేద మనునది కన్నడ వ్యాకరణమున 'ఆఖ్యాత విధానమ'నియు 'ఆఖ్యాత ప్రకరణమ'నియుఁ బేర్కొనబడినది.⁹ ఇట్లు వాడుట సంస్కృత వ్యాకరణమును తెనుగుకంటె నెక్కువ యనునరించుటయే యనుట స్పష్టము. బాలవ్యాకరణాదికములయందు పాణినీయము నందువలె ధాతులక్షణముగాని ధాతుపరిగణనముగాని చేయలేదు. ఈ రెండును శబ్దమణిదర్పణమున చేయబడినవి.

అరవమున క్రియయనికాని యాఖ్యాతమని కాని సంస్కృతపదమును గ్రహింపక 'వినై' యను తమిళపదమునే గ్రహించిరి. ఇందు ఈ పదమువలన 'క్రియ' యను సామాన్య వ్యాపారార్థమునే గ్రహించిరి. కాని దానికి లక్షణము నిర్దేశింపలేదు.¹⁰ 'ఉరిచ్చోల్' అనుపదము ధాతువు అను నర్థమున తొలుకాప్పియవారు వాడిన ట్లూహింపబడినది. అరవమున తొల్కాప్పియవారు, కాలాదికమునకును క్రియారూపములకును అరవపదములనే సంజ్ఞలుగా వాడెనుగాని సంస్కృతపదములను వాడలేదు. ఈ విషయమును ముందు సంజ్ఞల పట్టికగా నొసంగుదును.

2. ధాతువుల స్వభావము

సిద్ధములై వ్యవహారమున వినబడుచున్న రూపములకే వ్యాకర్తలు లక్షణమును వ్రాయుదురు. అనఁగా చేయుచున్నాడు, 'చేసెను,' 'చేయుట,' 'చేయుము,' 'చేయమి' మొదలయిన రూపముల నన్నిటిని గ్రహించి యందలి ప్రత్యయములను బరిహరించి సమానాంశమయిన 'చేయు' అనుదానిని ఆహరించి దానినే ధాతువుగాఁ బేర్కొందురు. ధాతువు అనఁగా మూలములేక ప్రాథమికమైనదని యర్థము. అనఁగా ప్రత్యయసహితములయిన రూపములన్నియు దీనినుండి కలుగుననుట. ఇట్టి ధాతువులనుండియే భాషయంతయుఁ గలిగినదని శబ్దచరిత్రవలన శాస్త్రజ్ఞు

8. ధాత్వర్థక విశిష్టస్య విధేయత్వేన బోధ నే సమర్థ స్వాత్మయత్స్య శబ్దోవాఖ్యాతముచ్యతే॥

9. ఆఖ్యాతవిధానమ్॥ క॥ భా॥ భూ॥ ఆఖ్యాతప్రకరణము శబ్దమణిదర్పణము.

క్రియే యథాదమూలం ప్రత్యయరహితం ధాతు. శ. మ. ద. నూ. 215.

క్రియాగ్ధో ధాతుః॥ క. భా. భూ.

10. P. S. S. page 141. do page 198.

లూహించిరి. కావున ధాతుజన్యమునది భాషయనుట సిద్ధాంతము. ఇట్టి యేకా చ్చద్యచ్ఛములయిన మూలరూపములనే మొట్టమొదట వ్యవహరించు చుండెడి వారనియు నట్టిరూపములకే యర్థవంతములును, సందేహ నిర్ణాయకములును, భావస్ఫోరకములు నయిన పదాంతరములను జేర్చుటచే నవి కలిసి గొలుసులవలె రూపము లేర్పడి, మాఱుపడి గుర్తింపరానట్లు కలిసిపోయి తిరిగి విభజింపబడి భాష నూతనావస్థలను బొందుచుండుననియు, నట్లుపోయిన యవస్థలనుబట్టి భాష లను మూడువిధములుగా విభజింపవచ్చుననియు ముందు తెలిపితిని.

ధాతువనుపదము క్రియావాచి యనుటచేతను, భాషయంతయు ధాతు జన్యమే యనుటవలనను, భాష క్రియాపదజన్యమును సిద్ధాంత మేర్పడుచున్నది. ఈ మతమున నామములన్నియుఁ గ్రియాజన్యములేయని యంగీకరింపకతప్పదు. భాషకు బ్రథమాధారమయిన శబ్దరాశిలో నుండినవన్నియు క్రియావాచకములేగా లేక నామాదికములు గూడ నుండునా, యను ప్రశ్నయు బయలుదేరవచ్చును. కావున రెండుమతములు బయలుదేరినవి. చేయుచున్నాడు, చేయుట, చేయమి. చేయి మొదలయినవన్నియు క్రియార్థకమైన 'చేయు' ధాతువునుండి కలిగినవనుట రెండు పక్షములవారికిని అంగీకృతమే. కాని 'నక్క,' 'ఇల్లు,' 'ప్రాద్దు,' 'చెప్ప,' 'వక్క' మొదలయిన శబ్దము లన్నియును క్రియాజన్యములని నిరూపింపనగునా? లేక కేవల నామమాత్రమే (క్రియాజన్యముగాక) మూలరూపముగా నుండఁగూడదా? ఇట్లుండవచ్చుననుట రెండివమతము.

పయి విషయమయి ప్రాచీనసంస్కృత వై యాకరణులయందు విచారణ జరిగినది. నామములన్నియు క్రియాజన్యములేయని శాకటాయనుడును, నైరుక్తు లును అభిప్రాయపడిరి¹¹. అన్నియుగావని గాంగ్యుడు, పతంజలి మొదలయినవారు.¹² సంస్కృతమునందలి 'ఉణ్' మొదలయినవి అనఁబడెడు ప్రత్యయములచే నిష్పన్న ములుగా నిరూపింపబడిన పదము లిం దుద్దేశింపబడినవి. ఆవియన్నియును ధాతు వుల నుండియే కల్పింపనగునని 'నిరుక్తమతము' కాదని పాతంజలాది మతము. అరవ వ్యాకర్తయగు తొలుకాప్రియవారు నిరుక్తముననే విధములలో ననుస రించినవాఁడయ్యును ఈ విషయమున నా మత మనుసరింపలేదు¹³. నామము లన్నిటిని ఆతఁడు ధాతువులనుండి కల్పింపఁ బ్రయత్నింపలేదు. తెలుఁగు వైయా

11 నిరుక్తఉపోద్ఘాతము అ. 1 ఖండ. 12 "తత్రనామాన్యభ్యాతజానీతి శాకటాయనో వైరుక్త సమయశ్చ" నానార్యాణీతి గాంగ్యోవైయాకరణానాం వైకే" 2-3. '12 ఉణాదయో బహుళమ్' అను సూత్రముయొక్క పాతంజలభాష్యము, "నావ చ ధాతుజమాహునిరుక్తే వ్యాకరణే శకటస్య చ తోకమ్" "ఉణాదయో అవ్యుత్పన్నాని ప్రాతిపదికాని" 13 P. S. S. 200-201.

కరణములును బయిపద్ధతినే యంగీకరించిరి. ధాతుజములుగాని పదము లనేకములు గలవని వారి యభిప్రాయము¹⁴.

3. తెనుగుధాతువుల చరిత్రము

పయివిచారణవలన దేలిన సారాంశములు. 1. శబ్దజాలములో ననేకము లను క్రియార్థకములయిన ధాతువులనుండి కల్పింపవచ్చును. 2. కొన్నిటిని అట్లు కల్పించుటకు వీలులేదు. అయినను చాలవఱ కీశబ్దములకు ధాతురూపములను కని పెట్టవచ్చునుగాని యవి క్రియార్థములేయనిచెప్ప వీలులేదు. భాషయందలి ప్రాచీన మూలరూపములను ధాతువులని వ్యవహరింపవచ్చును. అవి కేవలము క్రియార్థము లుగా నుండ నక్కఱలేదు. అవి నామములు విశేషణములుగూడ గావచ్చును. 'వెలుగు,' 'వెల్ల,' 'వెలయు' మొదలయిన రూపములలో 'వెల్' అనునది సమా నాంశముగాఁ గనుపట్టుచున్నది. ఇట్లే అరవమున విల్ (వెలయు), విశంగు (ప్రకాశించు) అనురూపములు గలవు. కన్నడమున బెల్ (తెల్లని), బెళకు (దీపము). బెస్సు (తెలుపు) అరవ కన్నడములయందును (బెల్ = వెల్) అనునవియే సమా నాంశముగాఁ గనుపట్టుచున్నవి. ఇట్లే తెనుగు 'తెలియు, తెలివి' అనురూపములలో 'తెల్' అనునది సమానాంశము. అరవమున తెలి = తెలియు; తెలివు = తెలివి. కన్నడమున తిలి = తెలియు. ఇట్లే భాష లన్నిటియందును సమానాంశముగా (తిల్ = తెల్) అనుదాని నుద్ధరింపవచ్చునుగదా. ఇదిచే యెల్లద్రావిడభాషలకును మూలమయిన ప్రాచీన ద్రావిడభాష యనబడెడి దానియందు ధాతువయి యుండవచ్చును.

పయివిధమున ద్రావిడభాషా ధాతుగతరూపములను బరిశీలించినచో విన్ = విను; కన్ = కను; చెల్ = చెల్లు; మిన్ = మినుకులాడు. ప్రకాశించు, విల్ = వెలయు; విఱ = భయము; వీ = వీగు; విడు = విడు; నడ్ = నడచు; పడ్ = పడు; తిరి = తిరుగు, తిఱ = తెఱచు, చుడు = కాలు మొదలయిన ధాతురూపములవంటి వెన్నియేని కనుపట్టును. ఇట్టివన్నియును ప్రాచీన ద్రావిడ భాషయందలి మూల ధాతురూపములు. ఇవి చాలవఱకు క్రియార్థములు గావచ్చును. కాని యన్ని యును క్రియార్థములుగానుండ నక్కఱలేదు. ఇట్టిప్రాచీన మూలధాతురూపముల నుండియే ద్రావిడభాషలలోని రూపములన్నియు నేర్పడినవనుట నిర్వివాదము.

14 అజన్యజన్య భేదేన శబ్దా స్ఫుర్వీకృతామతాః । జన్యాంతర్గత వర్ణానాం భూయసీ స్యాద్విచిత్రతా॥ అజన్యా అధాతు ప్రకృతికాః గోడ, మేడ, మోరు, బారు, మోవి, బావి, దీవి, ఇత్యాద్యాః । జన్యధాతు ప్రకృతికాః ఓకిరింత, నెక్కిరింత.....ఇత్యాదయోబహవః శబ్దాః ప్రయోగతో ఒపగంతవ్యాః॥ అహోబల. పుట. 846.

1. ఇట్టి ధాతువులు క్రియలుగాను, విశేషణములుగాను, విశేష్యములుగాను¹⁵ మార్పు లేకనే ఏకభాషయందుగాని భిన్న భాషలయందుగాని ఉపయోగపడుచుండును. కను = చూచు (క్రియ); కను = నేత్రము (నామము); కనుజీకటి, కనుకాపు, కనువాడు మొదలగు వానిలో విశేషణము. ఈ కన్ అనురూపము ఇతర ద్రావిడ భాషలయందు నిట్లే వాడబడుచున్నది. పండు = ఫలించు (క్రియ); పండు = ఫలము (నామము), పండుచెట్టు (విశేషణము). 'ఎండు' క్రియ; విశేషణము(ఎండిన); ఎండు = ఎండి, ఎండు (వు) లు విశేష్యములు. తీరు = తగు, యుక్తమగు (క్రియ); తీరు = చక్కని (విశేషణము); తీరు = చక్కదనము (విశేష్యము) మ్రొక్కు = నమస్కరించు (క్రియ); మ్రొక్కు = నమస్కారము (విశేష్యము); మ్రొక్కువాడు (విశేషణము). తూగు, పొంగు, మఱుగు, హెచ్చు, మెచ్చు, దాటు, నాటు, పుట్టు, కట్టు, తిట్టు, గుడ్డు, పోరు, మొదలయిన ధాతువులెన్నియేని క్రియలుగా గాని, విశేష్య విశేషణములుగా గాని తెనుగుననే వాడవచ్చును. ఈపద్ధతియే ఇతరద్రావిడభాషలయందును గలదు. కొన్నియెడల ఒకధాతువునకు పయిమూడువిధముల ప్రయోగములలో ఏవిధమయిన ప్రయోగముగాని ఒకభాషలో లేనిచో నయ్యది తక్కిన భాషలలో సాధారణముగా గనుపట్టుచుండును.

అరవము

కన్నడము

తెలుగు

అగల్ = త్రవ్వ

అగల్ = త్రవ్వ

అగడ్

అగై = చిగిర్చు

అగై = చిగిర్చు

ఆకు

అప్పు = కూర్చు

అప్పు = కూర్చు

అప్పగించు

పయిరీతిని నిరూపింపబడిన ద్రావిడధాతువుల లక్షణమునుబట్టి యూహింపవలసిన దేమనగా నాభాషలలోని మూలధాతురూపములు—క్రియా, విశేషణ, విశేష్యములుగా వాడబడునప్పుడు పరస్పరవిభేదకమగునంతటి రూపపరిణామమునింకను పొందలేదని యర్థము. భాష పెరుగుచుండునపుడు కాలక్రమమున బ్రత్యయవిశేషము లేర్పడి యర్థవిశేషములయందు రూఢము లగుచుండును. వానివలననే కృత్తద్ధితాదిక రూపభేదములును గలుగుచుండును.

2. ప్రాచీనమూలద్రావిడధాతువులనందగిన రూపములకు గు, ంగు, కు, క్కు, చు, ంచు, సు, దు, న్దు, బు, ంబు, అను ప్రత్యయవిశేషములుచేరి మఱల క్రొత్తధాతువు లేర్పడుచుండును. ఈపద్ధతి యన్నిద్రావిడభాషలయందును గలదు.

ప్రాచీనద్రావిడమూల
ధాతురూపము

తెలుగు	అరవము	కన్నడము
పెరుగు (పి) (పి)	పెరు	పెర్చు
అడంగు, అడంచు	అడంగు, అడు	అడకు, అంటు
అనగు	అణుగు	అణె
అత్తు	అత్తు	(హత్తు + ఇసు)
అమరు	అమై	అమర్
అణుగు	అరక్కు	అరె
అలయు	అల	అల, అలె
అడలు, ఏడుచు	అడ్డ	అబ్బు
అటచు	అట్టె	అటచు, అటుచు
ఆర్చు	ఆర్	ఆర్
ఈడ్చు, ఈడు	ఇడ్డ	ఈళ్
ఇడ్చు	ఈ	ఈ
ఈడు	నీందు	ఈసు, ఈజు
ఉబ్బు	ఉప్ప	ఉబ్బు
ఒలుచు	ఉరి	ఉరిచు
ఉలియు	ఉలై	ఉలి
ఉలు	ఉల్	ఉల్

3. తెనుగునందలి నేటి క్రియార్థకధాతువులతో గలిపి పరిశీలించినచో నరవ కన్నడములయందు సమానార్థకము లయినవియు నభిన్నరూపములతో నున్నవియును అనేకధాతువులు కనుపట్టును. ఈక్రింది యుదాహరణములను బరిశీలించునది.

తెలుగు	అరవము	కన్నడము
అగలు	అగల్	అగల్
అదరు	అదర్	అదిర్
అడంగు	అడకు	అడకు
అడరు	అడర్	అడర్
అడలు	అడలై	అడలు
అంటు	అంటు	అంటు
అరుగు	అరుగు	అరుగు

తెలుగు	అరవము	కన్నడము
అల్లు	అల్లు	అల్లు
అలుకు	అళుక్కు	అళుకు
✓ అఱు	అఱు	అఱు
✓ ఆడు	ఆడు	ఆడు
ఆరు	ఆర్	ఆర్
ఇడు	ఇడు	ఇడు
ఈను	ఈన్	ఈన్
✓ ఊఱు	ఊఱు	ఊఱు
✓ ఎక్కు	ఎక్కు	ఎక్కు
ఎదురు	ఎదిర్	ఎదిర్
ఒట్టు	ఒట్టు	ఒట్టు
కదలు	కదలు	కదలు
కప్పు	కప్పు	కప్పు
కమ్ము	కమ్ము	కప్పు
కట్టు	కట్టు	కట్టు
తిట్టు	తిట్టు	తిట్టు
కిట్టు	కిట్టు	కిట్టు
మెచ్చు	మెచ్చు	మెచ్చు
కూడు	కూడు	కూడు
✓ ఒప్పు	ఒప్పు	ఒప్పు
✓ తప్పు	తప్పు	తప్పు
ఆఱు	ఆఱు	ఆఱు
నచ్చు	నచ్చు	నచ్చు
మీఱు	మీఱు	మీఱు
అంజు	అంజు	అంజు
/ తగు	తగు	తగు
/ తట్టు	తట్టు	తట్టు
✓ తుమ్ము	తుమ్ము	తుమ్ము
నగు	నగు	నగు
✓ పొంగు	పొంగు	పొంగు
✓ పడు	పడు	పడు

ఇట్టి వనేకము లింకను గలవు.

4 ప్రాయీకముగా అరవమునందలి ధాతురూపమునకు 'కు, చు, యు, ఇంచు' మొదలయిన యాగమంబులను అంతమందు చేర్చుటవలన తెనుగునందును, కన్నడమునందును ధాతురూపము లేర్పడును. ప్రాచీనద్రావిడరూపముతో నరవము నందలి రూపము అభిన్నముగా నుండుటయే దీనికి హేతువని యూహించుట స్పష్టము.

తెలుగు	కన్నడము	అరవము
1 అడుచు	అడచు	అడి
అనఁగు	అణె	అణుగు
అలయు	అల	అల
అవియు	అవి	అవి
ఎఱుగు	అఱి	అఱి
అఱుచు	అఱచు	అఱై
ఇడియు	ఇడి	ఇడి
ఈడుచు	ఈళ్	ఇక్రై
ఒరయు	ఒరె	ఉరై
ఉఱియు	ఒఱవు	ఉఱై
ఎరియు	ఉరి	ఎరి
ఎక్కిరించు	ఎక్కిరిసు	ఎక్క్
ఎక్కు (ఎక్కు = ఎఱుకు)	ఎఱు	ఎఱు
కదియు	కదె	కది
కరఁగు	కరగు	కరై
కలయు	కలె	కల
కలుపు (నామము)	కళె (కలుపుతీయు)	కళ్ (కలుపుతీయు)
కల్ల (,,)	కళ్	కళ్
కఱుగు (కఱు + అగు)	కఱంగు	కఱు
కాచు	కా	కా
కాయు	కాయ్	కా
కాగు	కాయ్	కాయ్
క్రక్కు	కాట్	కాఱు
కెడయు	కెడె	కిడ
చిఱుగు	కిట్	కిఱి

తెలుగు	కన్నడము	అరవము
కెలకు	కెళర్	కిళలు
గునియు	కుణి	కుని
కునుకు	కుని	కని
గుటి (నామము)	కుటి	కుటి
కొఱ	కొఱె	కుఱై
కూర్పు	కూర్	కూర్
వీగు	వీ	వీ
వేగు	వే	వే
ఒలుచు	ఉరిచు	ఉరి
ఆర్పు	ఆర్	ఆర్
అఱచు	అఱచు	అఱుఱె
లేచు	ఎల్	ఎఱ్ర
ఇచ్చు	ఈ	ఈ
ఈడుచు	ఎఱి	ఇఱ్ర
ఒలుచు	ఉరిచు	ఉరి
పొడుచు	పొడె	పుడై
ఎంచు	ఎణిసు	ఎణ్
కడచు	కడె	కడ
కడచు	కడి	కఱ్ఱి
కుడుచు	కుడి	కుడి
క్రొచ్చు	కుఱి	కుఱ్ఱి
గెలుచు	గెల్	కెలి
చచ్చు	సా	చా
చొచ్చు	చొరి	సురి
తెచ్చు	తర్	తరు
తాలుచు	తాల్	తాఱ్ఱ
వగచు	బగె	వగై
తెఱచు	తెఱె	తిఱ
నొచ్చు	నో	నో ✓
పుచ్చు	పుగు	పుగు
మొలచు	మొళె	ముఱై
విడుచు	బిడు	విడు

విలుచు	బిల్	విల్
వైచు	బయ్	వై
నడచు	నడె	నడ
పగులు	పంచు	పగు
పిగులు	బిగి	పికి
కడలు	కడె	కది
అడలు	అలు	అక్ర
కనలు	కనల్	కని
బిగియు	బిగి	పికి
కదియు	కడె	కది
ఒడయు	ఒడె	ఒడి
ఒలయు	ఒలె	ఉలె
ప్రాయు	బరె	వరె

పయిరీతినున్న ధాతురూపములలో గనుపట్టు సామాన్యలక్షణమును బరిశీలించినచో తెనుగురూపము అర్వాచీనమనియు సాధారణముగా కన్నడమును అంతకంటె అక్షవమును బ్రాచీనము లనుటయును తేలుచున్నది. సానుబంధ రూపముకంటె నిరనుబంధరూపమే ప్రాచీనమని నిర్ణయించుట సులభము. ఇట్టి సిద్ధాంతమునకు దెనుగుననే ప్రబలమయిన యాధారములు గలవు.

I. “ఇటం కృత్కృతప వేములు పరంబు లగునపుడు క గ చ యవలకు లోపంబగు. కృత్సంబంధంబులగు కాదులు పరంబులగునపుడు ధాతువు నంతంబులగు క గ చ య వ లకు లోపంబగు”,¹⁶

పయిసూత్రమును బట్టి ధాతుగతమయిన క గ చ య వ లకు లోపంబు సామాన్యమనుట నిర్వివాదము. ఈ క్రింది మాదిరియుదాహరణములను దిలకించునది.

కలుగు + ఇమి = కలిమి
 ఓరుచు + ఇమి = ఓరిమి
 బ్రదుకు + ఇమి = బ్రదిమి
 బడియు + ఇమి = బడిమి
 పొలయు + పము = పొలపము
 అడుచు + పు = అడుపు

చేయు + త = చేత
 అలయు + త = అలత
 ఏయు + టు = ఏటు
 ప్రవేయు + టు = ప్రవేటు
 మాయు + పు = మాపు
 ఏచు + పు = ఏపు

మెచ్చు + పు = మెప్పు

వలచు + పు = వలపు

కాచు + పురము = కాపురము

దాచు + పురము = దాపురము

ఉలియు + పు = ఉలిపు

కాచు + వలి = కావలి

పయినిచ్చిన యుదాహరణములు మాదిరిగా మాత్ర ముద్దేశింపబడినవి. తత్సదృశోదాహరణంబు లనేకంబులు బాలవ్యాకరణాచులనుండి గ్రహింపఁగలను. కృద్రూపము లేర్పడునపుడు ధాతువుల యంతమునందలి 'కుచుయు' మొదలయినవి లోపించుననుటలో భావమేమి యని యూహింపవలెను. ధాతువులతుదినున్న పయి వర్ణములు కాలక్రమమున వాడుకలో లోపించుచున్న నుండవలయును. లేదా, 'ఇమి' 'పు' మొదలయినవి ప్రత్యయములయిన గావనవలయును. విధింపబడిన లోపము కేవలకృతకమనియైన జెప్పవలయును. మొదటి రెండును నసంభవములు. 'కలుగు + ఇమి' అనునవి చేరునప్పుడు కలుగిమి అని యేర్పడి వాడుకలో గకారము లోపించి కలుమి = కలిమి అను రూప మేర్పడినదనవలయును. ఇట్లు చెప్పుటకుఁ బ్రమాణములేదు. 'కలుగిమి' 'ఓరిచిమి' 'బడియిమి' మొదలయిన రూపముల వంటివి ప్రాచీనాంధ్రమున గాని యితర ద్రావిడభాషలయందు గాని కనుపట్ట వలెనుకదా! అట్టివిలేవు. కాబట్టి యాక్రమము చారిత్రికము కాదు. నిష్ప్రమాణము. శబ్దశాస్త్రమునకురు విరుద్ధము. అట్లు నడిమిపక్షము లోపించిన యెడ గలుగవలసిన మార్పులును లేవు. కాబట్టి యిది యసంభవము. రెండవది 'ఇమి' మొదలయినవి ప్రత్యయములు గావనట. అదియును సాధ్యముకాదు. ప్రత్యయాంతరములచే పయిరూపముల నన్నిటిని సిద్ధపఱుపవలెను. అట్టిది చేయుటకు వీలు లేదనుట స్పష్టము. కాబట్టి రెండవపక్షమును నిరాకృతము. ఇక సిద్ధాంతము పయిలోపము కృతకమనుటయే. అట్లయినచో నీ లోపమున కేమి యవసరము కలిగినదనుట ప్రశ్న. సమాధానము చారిత్రికము. కు, గు, చు, యు మొదలయినవి యంతమందులేనివే ప్రాచీన ధాతురూపములనుట అరవకన్నడ రూపములనుండి సృష్టికరింపబడినది గదా! అట్టి ప్రాచీన ధాతురూపముల నుండియే 'ఇమి' మొదలయిన ప్రత్యయములు చేరుటవలన కృద్రూపము లేర్పడినవి. తరువాత నా ప్రాచీన ధాతురూపములకే 'కుచుయుగు' వర్ణకంబులు చేరుటచే మఱల క్రొత్త ధాతురూపము లేర్పడినవి. అవి కాలాంతరమున (అనగా రెండవతరమున తెలుగులో) నేటి తిజంత రూపములకు మూలమయిన క్రియార్థక ప్రకృతులయినవి. (అనగా ధాతువులు.) ఇట్లేర్పడిన రెండవతరపు ధాతువులను మూలముగా గ్రహించి ప్రాచీన కృద్రూపములను నవీన తిజస్తరూపములను ఏకముఖమునఁ గల్పించుటవలన సూరిగారి కీ 'కగయ'వాదిలోపము కృతముగా నంగీకరింపక తప్పినదికాదు. దీనివలన వ్యాకరణ ప్రయోజనములగు అనుగమము, లాఘు

వము మొదలగునవి సంపాదింపఁబడి భాష లక్షణవంతమయినది. ఇది చారిత్రక పద్ధతికి విరుద్ధము కావచ్చును. అంతమాత్రమున వ్యాకరణమునకు హాని వాటిల్లదు గదా!

పయి 'కుగుచుయువు' మొదలయిన వర్ణములేల చేరినవి? వాని యర్థ మేమి? అను ప్రశ్న యుదయింపక తప్పదు. ఇవియును మామతమున 'త' మొదలయిన కృత్ప్రత్యయములవంటివే. అనఁగా వానికిని భావాద్యర్థము లుండినవి. కాని కాలక్రమమున నట్టి రూపములను తిరిగి తిజంతరూపములకు ప్రకృతులుగా నంగీకరించి క్రొత్త ధాతువుల నేర్పఱచియుందురనుట సమంజసము. ఈ విషయము మఱల తిజంత రూపములను బరిశీలించునపుడు స్పృశింపఁబడును.

II. అనేకములయిన ధాతువులయొక్క వివిధరూపముల నేర్పఱచునప్పుడు వానికి ఆదేశాగమాది వికారములు సూరిచే విధింపఁబడుచు వచ్చెను. ఈయా దేశాగమాదులనుబట్టి నవీన ధాతురూపములు ప్రాచీన ధాతురూపముల కంటె భిన్నములయినట్లును గాలక్రమమున నేర్పడినట్లును తెలియఁగలదు¹⁷.

ధాతువు	ఆదేశము	ఆదేశాగమాది యుక్తరూపము
చొచ్చు	(చొరు)	చొరకుము, చొరుము, చొరడు
చూచు	చూ	చూడు, చుండు = చుడి = సుడి, చూడుడు, చూపు, చూవె, చూరె, చుమీ = సుమీ.
✓ ఇచ్చు	ఈ	ఈడు, ఇమ్ము, ఈని
✓ తెచ్చు	తేరు	తేరడు, తేరుము, తెమ్ము
✓ చచ్చు	చావు (చా)	చాక, చాకుము, చా (వేడు)
✓ నొచ్చు	నోవు (నో)	నోక, నోవక, నోకుము
నేరుచు	నేరు, నేచు	నేరడు, నేరక, నేచును
పోవు	పో	పోడు, పొమ్ము
అగు	ఆ	ఆయెను, ఆయెడును
పిలుచు	పిలు	పిలడు, పిలుము
లేచు	లే	లెమ్ము, లెండు
నిలుచు	నిలు	నిలుము, నిలక
తలఁగు	తల	తలడు
కొలుచు	కొలు	కొలుము
గెలుచు	గెలు	గెలుము

ధాతువు	ఆదేశము	ఆదేశాగమాది యుక్తరూపము
విడుచు	విడు	విడుము, విడక
వెఱచు	వెఱ	వెఱకు
తిగుచు	తిగు (తివు)	తివ, తివ్వ
కలుగు	కల	కలడు, కలరు
వలచు	ఒల్ల	ఒల్లడు, ఒల్లక (వ = ఒ)
అరుగు	అరు	అరుదెంచు
ఏగు	ఏ	ఏతెంచు
వలయు	వల	వలడు, వలెను.

పయియుదాహరణములలో చు వర్ణాంత ధాతువులు బహుళముగా నున్నవి. గు, యు, వు వర్ణాంత ధాతువులును గలవు. పై ధాతువులకు వరుసగా ప్రాచీన రూపములు, 'చొరు, చూ, ఈ, తీరు, చా, నో, నేర్, పో, పిలు, నిల్, తల్, కొల్, గెల్, విడు, వెఱ, తిగు, కల, ఒల్, అరు, ఏ, వల' అనురీతి నుండినట్లు ఇతర ద్రావిడభాషలయందలి సమానార్థక ధాతురూపములనుబట్టి స్పష్టము కాక తప్పదు. పయివానితో నభిన్నములయిన రూపములే తమిళ కర్ణాటములయందు ధాతురూపములుగా నున్నవి. కాబట్టి 'గు, చు, యు, వు' మొదలయినవి ప్రాచీన ధాతురూపములపయి వచ్చిన యాగమములనియు వానితోఁ గూడిన రూపములే తెనుఁగున రెండవతరములయిన ధాతువులయినవనుటయు నిర్వివాదమయిన సిద్ధాంతము. ✓

III కొన్ని ప్రాచీనములయిన హలంతధాతువులును అజంతములుగా తెనుఁగున (రెండవతరపు ధాతువులు) ధాతువులయినవి. అఁ, విఁ, కఁ మొదలయిన 'న' కారాంతధాతువులు 'అను, విను, కను' మొదలయిన రూపములతో నున్నవి. అఁ, విఁ, కఁ అనునవి తెనుఁగుననే క్రియాజన్య విశేషణములుగ నున్నవి. వానిని సాధించుపట్ల 'ఉ' కారలోపమును వైయాకరణులు విధించిరి. హలంతములే ప్రాచీనములనియు ఉకారమాగమమనియు అట్టి 'ఉ' కారయుక్తరూపమే తెనుఁగున రెండవతరపు ధాతురూపముగా నేర్పడెననియు నూహించుటకు నితర ద్రావిడ భాషాగత ధాతురూపము లాధారములు.

IV ప్రాచీనములైన ధాతురూపములయందలి యనుస్వారముపోయి తెనుఁగున ధాతువు లేర్పడినవి. ఇట్లు ప్రాచీనమయిన యనుస్వారము కాలక్రమమున నశించి యర్థానుస్వారము శేషించి యదియు నశించెనని యర్థానుస్వార చరిత్రమున నిరూపించితిని. అనుస్వారసహిత రూపములు ప్రాచీనములనియు నచ్చట నిరూపించితిని.

తెలుగు	కన్నడము	అరవము
నూకు	నూంకు	
తఱుము	తఱుంబు	
తొడగు	తొడంగు	తుడంగు
సొక్కు	సుర్కు	సురుంగు
పర్వు	పర్బు	పరంబు

ఇట్టి రూపము లనేకములున్నవి. గంధవిస్తరభయమున నుదాహరింప లేదు. ప్రయిరీతిని మాదిరిగా నిరూపించిన ధాతువుల పట్టికలనుబట్టి పయిభాషల యొక్క మాండలికత్వమును సోదర భావమును స్పష్టమగుచున్నది.

అరవధాతువుల రూపములు క్రీస్తుపూర్వముండిన రూపములు. కన్నడ ధాతువులు మఱి యేడెనిమిది శతాబ్దములు పోయినతరువాత పరిణతములైన రూపములు. తెలుగునందలి ధాతువు లాతరువాత మఱి మూడువారుగు శతాబ్దములు పరిణతములయిన రూపములు. అనగా అరవధాతువులకును తెలుగుధాతువులకును గల యంతరము పదకొండుశతాబ్దములు. క్రీస్తుశకమునకు పూర్వము అరవధాతువులతో సమానముగా నుండెడివని తలంప దగిన తెలుగుధాతు రూపములు పదకొండుశతాబ్దములు రూపాంతరితములగుచు నన్నయనాటి ధాతువులై యుండిన వనుట స్పష్టము. కాబట్టి అరవధాతువులతోను గన్నడధాతువులతోను గలిపి పరీక్షించినచో తెలుగుధాతువులయం దనేకములయిన మార్పులు గనుపట్టును. అట్టి మార్పులన్నియును ముందు 'ధ్వనులమార్పు' 'ఊనిక' అను ప్రకరణములలో జెప్పిన సామాన్యసిద్ధాంతముల ననుసరించిచేయున్నవి. తక్కిన శబ్దములయెడ వర్తించుసిద్ధాంతములే యీ ధాతువులయెడను వర్తించును. ఈ క్రింది రూపములను సమన్వయమును బరిశీలించునది. ఆ ప్రకరణముల యందలి లక్షణములను స్మృతికిఁ దెచ్చుకొనునది.

I. వర్ణసమీకరణము—భిన్న వర్ణములు సమీకరణమునంది సమానవర్ణము లగుట.

తెలుగు	కన్నడము	అరవము
సొక్కు	సుర్కు	సురుంగు
దిద్దు	తిద్దు	తిరుత్తు
ఉరుము	—	ఉరుంబు
ఉక్కు	ఉర్కు	ఉరుక్కు
పెచ్చు (హెచ్చు)	పెర్చు	పెరుక్కు

వీనియందు క్రమముగా 'ర'వర్ణము క ద చవర్ణములతో గలిసి సమీకృతమయినది. అట్లే మకారమును బవర్ణమును సమీకృతములయినవి.

II. తాలవ్యీకరణము - ఈ క్రిందివానిలో ప్రాచీన కవర్ణము చవర్ణముగా దెనుగున మాతినదనుట స్పష్టము. అట్లగుటవలన గ్రొత్తధాతువు లేర్పడినవి.

తెనుగు	కన్నడము	అరవము
చెడు	కెడె	కిడ
చేదు (విశేషణము)	కె	కె
చిటుగు	కిట్	కిట్టి
చీలు	కిల్	కిల్
చీటు	కిటు	కిటు
చెటుగు	కేటు	
చేయు	కెయ్	

III. ఊనిక తొలగుటచేత మొదటి యక్షరము నష్టమగుటయు, ఉ = ఒ, ఇ = ఎ మొదలయిన మార్పులు గల్గుటయు గనుపట్టుచున్నవి.

తెనుగు	కన్నడము	అరవము
వ్రాయు (రాయు)	బరె	వరై
లేచు	ఎలు	ఎఱ్ఱ
ఈడు	ఎటె	ఇఱ్ఱ
పోగడు	పోగల్	పుగఱ్ఱ
అను	ఎన్	ఎన్
ఒరయు	ఒరె	ఉరై
ఒదవు	ఒదె	ఉదై
ఏలు	ఆల్	ఆల్
పోరలు	పోరల్	పురల్
తొడగు	తొడగు	తుడంగు
మొలచు	మొలై	ముళై

ప్రాచీన శకారము లకారమగుట రేఫములు తొలగ్గరగుట మొదలయిన మార్పులన్నియును తెనుగు ధాతువులలో గనుపట్టును. ఈ మార్పులు ద్రావిడ కూండలికములను ప్రకరణమున నిరూపింపబడినవి.

IV. సహాయక్రియలను జేర్చుటచేత క్రొత్తధాతువు లేర్పడుచుండును. ఇవి రెండు విధములు. 1 ధాతువుపయి ధాతువుచేరి విలక్షణార్థాభిధాయి యయిన ధాతువుప్పతిల్లుట. 2 క్రియార్థకమయిన ధాతువు తప్ప (అనగా తిజంతరూపము లేర్పడకుండ మూలరూపములుగాని, అసమాపక క్రియారూపములుగాని కృత్తద్ధితాంతములుగాని) ఇతరములయినవాని పయిచేరి క్రొత్తధాతువులుప్ప తిల్లుట.

వీని నన్నిటిని శబ్దపల్లవములని చిన్నయసూరి వ్యవహరించెను.

కూరుచు + ఉండు = కూరుచుండు.

నిలుచు + ఉండు = నిలుచుండు.

తనరు + ఆరు = తనరారు.

అలరు + ఆరు = అలరారు.

అందు + కొను = అందుకొను.

అరుగు + తెంచు = అరుగుతెంచు, అరుదెంచు.

పయి యుదాహరణములందు అనుబంధములుగా వాడు ధాతువులన్నియును స్వతంత్ర ప్రయోగార్థములనుటయు నర్థవంతములనుటయు నిర్వివాదము. 'తెంచు' అనునది స్వతంత్రధాతువుగా 'తెగఁజేయు' అను నర్థమున వాడఁబడుచున్నది. కాని ఈ యర్థముగల ధాతు విడికాదు. దీనిప్రాచీనరూపము 'తేర్చు' అని యూహింపవచ్చును. ఇది సర్వ ద్రావిడభాషా సామాన్యమయిన 'తర్' (తర్ + చు = తెచ్చు) అను ధాతువునుండి కలిగిన ప్రేరణార్థక రూపము. తెర్ + న్ + చు = తెంచు = తెంచు అని మాతీనది. అనునాసిక్య మాగమచూత్రము. ఇట్లేర్పడిన శబ్దపల్లవ ధాతువుల యితరరూపములు 'చనుతేన్', 'చనుతేరన్', 'తోతేన్', 'తోతేరన్', 'తోతేక'యని యుండుటనుబట్టి పయియూహ నిశ్చితమగుచున్నది. 'తర్' ధాతువే తెనుఁగున 'తెచ్చు' అయినది. 'కల్లుతేరు నెపంబున' మొదలయిన ప్రయోగంబులనుబట్టి 'తరు = తేరు' అయినదనుట స్పష్టము.

ఇట్లేర్పడిన 'తెంచు' ప్రేరణార్థకమయిన అనుబంధముగా వాడఁబడి తరువాత మొత్తమురూపము స్వార్థమున వాడఁబడియుండును. తరువాత సామ్యము వలన 'తెంచు' అనుబంధముగా నితరములకుఁగూడ స్వార్థముననే చేరుటయు విశేషార్థములును గాలక్రమమున నేర్పడియుండును. 'పోవు, నడచు' అనునర్థముగల 'చను' 'అరుగు' అను ధాతువులపయి 'తెంచు' ప్రేరణార్థమున అనుప్రయుక్తమై యవి కాలక్రమమున ఆగమనార్థములయినవని యూహించుట సులభము. పయిరీతినే 'కొను' ధాతువును గ్రహించు అనునర్థమున అనుప్రయుక్తమయి

అర్థాంతరమునఁ గాలక్రమమునఁ బరిణతమయి అనుబంధమాత్రమైన దనుటయు స్పష్టము.

అన్నంత క్రియలపయిని, క్షార్థకములపయిని, కృత్తద్ధితములయిన రూపములపయిని. విభక్త్యంతములపయిని, అవ్యయములపయిని ధాతువులు అను ప్రయుక్తములయి విలక్షణార్థములయందు గూఢము లగుచున్నవి. అట్టిధాతువులనేకములు గలవు. అందు వాని యవయవస్వరూపము నేటికిని స్పష్టముగా గనుపట్టించుచుండును. అనఁగా భాష వర్ధమానమగుచున్నదిగాని వృద్ధము గాలేదని యర్థము. ఇట్లు వర్ధమానములయిన ధాతువులు భాషాస్వభావము ననుసరించి యర్థాంతరముల సంక్రమించి యీ జాతివారియొక్క నాగరకతను, విజ్ఞానమును జెప్పటకుపయోగపడినచో తెనుగు గొప్పభాషయు నగును. స్వస్వభావమును వికదీకరించుకొని ప్రపుల్లమగును అట్లుగాక యితరములయిన సంస్కృతాంగ్లాది పదములచే నా భావాంతరములను జెప్పుచు వచ్చుచున్నచో ఈ పెరుగుదల తలతలనే నశించి వెలయక పోవలసివచ్చును. గొప్పదియైన యన్యభాషాప్రాముఖ్య మిట్టి పట్టులనే భాషను తనదారిని జరుగనీయక యితరమయినదారి నీడ్చుచుండును.

ఇట్టి యనుప్రయుక్తధాతువులు సుమారు 175 ఆంధ్రభాషా చరిత్రకారులు పేర్కొనిరి¹⁸. అవియన్నియును పరిశీలనార్హములు. చరిత్ర కనుగొనవలసినవి. మాదిరికి మాత్ర ముదాహరించుచున్నాను.

అంటు, అడఁగు, అడఁచు, అను, అటు, ఆడు, ఆరు, ఆరుచు, ఊటుకు, ఊరు, ఎత్తు, ఒత్తు, కట్టు, కను, కొట్టు, కొను, చేయు, పడు, పాటు, పుచ్చు, పెట్టు, పోవు అనునవి ముఖ్యములయినవి. వెన్ను + అంటు = వెన్నంటు, వెను + పడు = వెంబడు (వెంబడించు, వెంబడి) పొడవడగు, ఊకొను, జోకొట్టు, తలపడు, రూపడచు, సల సలమను, పెంపటు, నీరాడు, పొంగాటు, పొలుపారు, ఓదారుచు, క్రేళ్ళుటుకు, ఊటలూరు, రూపెత్తు, మాటొత్తు, నడ్డిగట్టు, పొడకను, మాటుకొను, కై చేయు, క్రిందుచేయు, కొంచెపడు, పనిపడు, చూపెట్టు, ఓటుపోవు. ఇట్టి వనేకములు ప్రయోగములనుండి తెలిసికొనవచ్చును. వీని యర్థవిశేషములు స్పష్టము.

ఈ రూపములయొక్క స్వభావమును పరిశీలించినచో, తెనుగుయొక్క వికాసము, నూత్నభావబోధకత, పెరుగుదల, భాషాలక్షణము తప్పక బోధపడగలదు. ఈ స్వభావమే సంస్కృత ప్రాకృతములకంటె భిన్నతను, తదనన్యత్వమును, ప్రాథమికావస్థను నిరూపించును. ఇట్టి లక్షణమే అరవ కన్నడముల

యందు మిక్కిలిగా గలదు. దానివలన నీభాషల యేక కుటుంబతయు సన్నిహిత స్వభావమును తెలియగలదు.

V. పయిని పేర్కొనబడిన శబ్ద పల్లవములు కాలక్రమమున రూపాంతరములయి కొన్నియెడల మార్పడినట్లుకూడ స్పష్టము. కూర్చు + కొను = కూర్చొను ఏగు + తేరుచు = ఏగుదెంచు, పన్ + ఉండు = పన్నుండు (పానుపు) వెన్ + పడు = వెంబడు (వెంబడి + ఇంచు), పుచ్చు + తెంచు = పుత్రైంచు.

పయి యుదాహరణములను బట్టియు విచారణను బట్టియు, తెనుగు ధాతువులు అరవ కన్నడములవానితో నభిన్నములనియు, బయిభాష లన్నియును నొక్క ప్రాచీనభాషనుండియే నేర్పడినవనియును స్పష్టమగుచున్నది. ధాతురూపములలో గనుపట్టుభేదము లన్నియుఁ గాలక్రమ పరిణామమువలన నేర్పడిన వనుటయు స్పష్టము.

4. తెనుగు క్రియారూపముల స్వభావము

తెనుగు క్రియలనన్నిటిని రెండువిధములుగా విభజింపవచ్చును. సమాపక క్రియ లనంబడెడి చేయుచున్నాడు, చేసెను, చేయగలడు, చేయును, చేయుము, చేసితిని, చేసెడిని, చేయుదును, చేయను మొదలగు వానివంటి రూపము లొకవిధమయినవి. అసమాపక క్రియ లనంబడెడి చేయ, చేయుట, చేయక, చేసి, చేయుచు, చేయుడు, చేయని, చేసెడి, చేసెడు, చేసిన, చేయగల, చేసినన్, చేయుచున్న అను వానివంటివి రెండవవిధము. ఈ రెండు విధములయిన క్రియలకును గలభేదము స్పష్టము. ఒకటి వాక్యమునందు ఆకాంత సమాపకము. రెండవది యనాకాంత సమాపకము. అనఁగా మొదటిదానితో వాక్యార్థము పూర్తియయి యాకాంత (అర్థపూర్తికయి వలసిన పదాంతరాపేక్ష) యుడుగును. రెండవదానికి అట్టి శక్తిలేదు. అనఁగా నద్దానిప్రయోగమున నట్టి యాకాంత నశింపదని యర్థము. వాక్యముయొక్క అర్థసమాప్తికి దానిప్రయోగ మాత్రము సమర్థము గాదు.¹⁹ క్రియా రూపములనన్నిటిని బయిరీతిని రెండు విధములుగా విభజింపవచ్చుననుట నిర్వివాదము. ఈరెండు విధములయిన రూపములకును చరిత్రయందును స్వభావమునను భేదముగలదు. దానిని గుర్తించినచో తెనుగు క్రియల స్వభావము బోధపడును.

మొదట సమాపకక్రియ లనంబడెడు వానిలో, గొన్నిటి స్వరూపమును జరిత్రమును విమర్శింతము. చేయుచున్నాడు = చేయుచున్నవాడు = చేయుచున్ + ఉన్న + వాడు. ఈ క్రమముననే రూపము నేర్పడినవనుట నిర్వివాదమును

19. ఆకాంత = ప్రతితి పర్యవసానవిరహం. సా. దర్ప. 2.

స్పష్టమును అగుచున్నది. అట్లే 'చేసాడు = చేసివాడు = చేసినవాడు' అనురూపము నేర్పడినదనుటయు స్పష్టమే. ఇట్లే 'చేయగలడు' చూడబోవుచున్నాడు, రాజుచునది, రానున్నాడు, వండవలసినది మొదలయిన రూపములన్నియు నేర్పడెననుటయు స్పష్టమే.

పయి రూపములన్నియును మొట్టమొదట భావపరిపూర్తిగల వాక్యములే. 'చేయుచున్నవాడు' అను దానియందు 'ధాత్వర్థములయిన ఫలవ్యాపారములు, కర్త, వచనము, కాలము' మొదలయిన వన్నియును ఉక్తములే యయిపోయినవి. అది కాలక్రమమున విశేషణమయినది. 'చేయుచున్నవాడు రాముడు' అను ప్రయోగమును దిలకించునది. తరువాత నియ్యదియే వైయాకరణులచేత నంగీకరింపబడిన వాక్యమునందలి సమాపక క్రియారూప మయినది. ఇదియే: దీనిచరిత్ర. సమాపక క్రియారూపముల చరిత్రమంతయును ఇట్లే యుండుననుట నిర్వివాదము. మొదటిది వాక్యావస్థ. రెండవది విశేషణావస్థ. మూడవది సమాపక క్రియారూపము. ఈ పరిణామక్రమమున కొన్ని క్రియారూపములు స్ఫుటముగా నిర్వివాదముగా గన్పట్టును. కొన్ని సందేహస్పదములుగా నుండును. కొన్నియెడల నీయవస్థలను నిరూపించుట కష్టము. అవి భాషాపరిణతిలో ప్రాచీనములయి క్రొత్త రూపములనెడి పొరల క్రింద బడి బయటికి దీయరాక మునిగిపోయినవి. పయి క్రమమున కంటటికిని సమాసతుల్యతయే రచనలోని యాధారము. అనగా సమాసముల నెట్లేర్పఱుచుకొనుచున్నామో అట్లే క్రియారూపములు నేర్పడినవనుట. ఒక్క క్రియారూపములేకాదు, విభక్త్యంతములయిన నామరూపములును నిట్లే సమస్తరూపములని యా ప్రకరణమున నిరూపించితిని. తెనుగు భాషయంతయు సంయోగాత్మకావస్థయందు (Agglutinative) ఉన్నదనియు భాషారూప నిర్మాణ ప్రణాళికయంతయును సమాసరచనా విధానముపయినే యాధారపడియున్నదనియు భాషాస్వరూపమును జెప్ప సందర్భమున జెప్పితిని. కాబట్టి తెనుగు సమాపక క్రియ సమాసమువంటిది యనుట సిద్ధాంతము. 'చేయుచున్నాడు' అను క్రియారూపములో చేయుచు + ఉన్న + వాడు అను మూడుపదములు గలవు. తుది 'వాడు' ప్రథమపురుషైక వచనబోధకము. 'ఉన్న' అనునది 'కల' యను నర్థముగలది. ఇందలి అకారము విశేషణార్థకమైన సంబంధవాచకము. 'ఇ అ' అనునవి యిట్టివని ముందు తెల్పితిని. 'ఉన్' అనునది ప్రాచీనధాతురూపము. కలుగు, సంబంధించు, వసించు, అప్రధానముగా నాశ్రయించు, అనునర్థములు గలది. 'చేయుచు' అనునది చేయుట యను భావార్థకముతో సమాసమయిన యర్థము గలది. ఇక నీ రూపమును సమాసమనుట స్పష్టము గదా! 'చేయుట కలవాడు' అనియర్థము. ఇట్లే 'చేసినవాడు' అనుదానిని 'చేసి + న్ + అ + వాడు' అని విభజించుట సులభము.

‘చేసి’ భావార్థకము - ‘న్’ విసంధినాపుట కాగమము. ‘అ’ సంబంధబోధకము. వాడు కర్తృబోధకము ‘చేయఁగలఁడు’ = చేయన్ + కల + వాడు, చేయగలఁడు, చేయగలఁడు, చేయఁగలవాడు అనునవి యభిన్నములనుట స్పష్టమే కదా! పయి సమాసములలోని ‘చేయ, చేసి, చేయుచు’ మొదలయినవియన్నియు భావార్థకములే. అన్నియును భావార్థములనుట యెట్లు పొసఁగును. ఒకటి భూతార్థకము, రెండవది భవిష్యద్ధర్థకము, మూడవది వర్తమానార్థకము, భేదము కన్పించుచునే యున్నది అందువేని సత్యమే. అది నేటియవస్థ. ఇట్టి యర్థభేదము కాలక్రమమునఁ గలిగి రూఢమయినది. మొదట నన్నియును భావార్థకములే ‘చేయుట’ యనుచోట కాలవ్యవస్థయొక్క యర్థస్ఫూర్తిలేదు కదా! తద్ధర్మాత్మక క్రియాజన్య విశేషణము లని చెప్ప ‘వండు’ ‘తిను’ ‘చేయు’ మొదలయిన ధాతురూప మాత్రములకు త్రికాలమునకుఁ జెందిన యర్థమును నీవెట్లు చెప్పకొనుచున్నావో అట్లే యిచ్చటను ఉండి యుండెనని యూహించుట కేమి ప్రతిబంధకము. భావమనఁగా క్రియామాత్రము. కాలకర్తాది విశేష్యదూరమయి అప్రధాన మాత్రముగా స్ఫురించు నర్థమనుట.²⁰ క్రియాపదము చరిత్ర మీరీతిని వివరింపనగును. ప్రాచీనధాతువులుండినవి. అవి భాషా ప్రాథమికావస్థయందలివి. అవి నామార్థకములును క్రియార్థకములును గూడ నయియుండినవి. జనులు వానిని వాడుచువచ్చిరి. వానికి దుదిని కొన్ని ప్రత్యయములుచేరి (కు, చు, తు, యు, రు, టు మొదలయినవి) క్రియలు నామములు అను భేదమును సూచించుట కొక ప్రణాళిక యేర్పడినది. వానిని భావార్థక మాత్రములుగావాడి సమాసములను గూర్చిరి. కాలక్రమమున వాని చరిత్రను మఱచి సమాసములయిన క్రియారూపములను విభజించి ప్రాచీనభావార్థకములను ప్రత్యయసహితములయినవానిని ధాతుమాత్రములనుగా భావించిరి. వానిపయి మఱల క్రొత్త భావార్థక ప్రత్యయములను చేర్చిక్రొత్త రూపములను సిద్ధపఱచిరి. ఈ క్రిందియుదాహరణమును జూచునది. ‘చా’ అనునది ప్రాచీన మూలద్రావిడ ధాతువు. ఇది నామక్రియాసామాన్యము. దానినుండి చాను = చచ్చు అను భావార్థకము బయలుదేరినది. వాడుకలో నేటికిని ‘చచ్చు’నకు చచ్చినది. సారవిహీనమయినది (వాడు) అను నర్థములు గలవు. మరల నది ధాతుమాత్రముగ గ్రహించుటచే ‘చచ్చు’ ‘చున్నాడు’ అనురూపము బయలుదేరినది. ఇట్లే ‘పెర్’ మూలధాతువు పెరుగు భావార్థకము. (పెరిగినది = అభివృద్ధము = దధి) దానిని ధాతువుగా గ్రహించి పెరుగుచున్నది పెరుగుట యనురూపము లేర్పడినవి. ఇట్లే ‘బిగ్’ అనునది ప్రాచీన తమ రూపము. ‘బిగి’యనంతరము ‘బిగియు’ తరువాతిది. బిగియుట, బిగియుచున్నది మొదలయినవి నేటివి.

20. భావప్రధానమాఖ్యాతమ్. నామపదవాచ్యార్థాశ్రయ క్రియావ్యంగ్యభావః. పాకరాగ త్యాగాఖ్యః నిరుక్తము.

ఇట్లు ప్రత్యయముపై ప్రత్యయమును జేర్చుటయు, విశేష్యమునుండి విశేషణమును, మఱల దానినుండి విశేష్యమును గల్పించుచుపోవుచుండుటయు, భాషా లక్షణము అనువిషయము, విభక్తిప్రత్యయ చరిత్రమునను, విశేషణస్వభావవివరణ సూదర్శమునను, సోదాహరణముగ సిద్ధాంతపఱచితిని. విశేష్యవిశేషణ భావ స్వరూపమే భాషానిర్మాణమునకును భావవివరణమునకును బునాదియనుట నిర్వివాదము.

పలు విచారణమున స్పష్టములయిన విషయములు - 1 నేటి సమాపక క్రియారూపము సమాసమువంటిది. 2 అసమాపక క్రియారూపములయిన చేసి, చేయుచు మొదలయినవి భావార్థకములు. చేయుటతో సమానార్థకములుగాఁ బ్రాచీనావస్థయందుండినవనుట. మొదటిది యంగీకరించినచో రెండవదియు ఆక్షిప్తమై సిద్ధమగుచునే యున్నది. రెండవసిద్ధాంతమున కింతియే ప్రమాణమా లేక ఏవైన క్రొత్తయుపపత్తులు భాషయందు పాతుకొనియున్న వాడుకలనుబట్టి నిరూపింప వచ్చునా యని యడుగవచ్చును. ఉన్నవియని సమాధానము. ఈ క్రింది వాడుకలను బరిశీలించునది.

I. 'రాహుకంఠము తెగి దేహము ధరణిఁబడియె - తెగుట' అనియర్థము.
[న్, హేత్వర్థకము.

మోముదాకి తిరిగెగరుడి - తాకుటను

నీవు చేసి యున్నపని - చేయుటగలిగిన పనియనిభావము (ఉండు=కలుగు)

కని యున్నది కనినట్లు చెప్పము - కనుట కలిగినయది

కని, తిని, వచ్చినాడు= కనుట, తినుట, వచ్చుట గలవాడని భావము.

వచ్చి + న్ + అ + వాడు అని సమాసము

జరిగిపోయినది = జరుగుట పోయినది అని భావము.

ఇట్లుకట్టి అయినది (వాడుక) = కట్టుట అయినది

వానితో చెప్పి లాభము లేదు = వానితో చెప్పట లాభములేదు

వాని కొట్టి ప్రయోజనములేదు = కొట్టుట ప్రయోజనము లేనిది

గుగ్గలము వెట్టికొట్టకై - (ద. హి. శ. V 1153 నెం.) పెట్టుటకొట్టకై

ఆశీర్వాదంబు నేసికొట్టకై (ద. హి. శ. V 1062) చేయుటకొట్టకై

వ్రాయు + ఇ = వ్రాయి, త్రిమ్మరు + ఇ = త్రిమ్మరి; చేయు + ఇ = చేయి

పై ధాతువులపయిని కృత్ప్రియముగాగూడ అనఁగా నామతుల్యమయిన రూపమగుటకు ఈ 'ఇ' ప్రత్యయము వచ్చుననుట నిర్వివాదము

II చూచినయది - చూచి + ణ్ + అ = చూచుట (గల) యది (కర్మ లేక కర్త)

III చేయుచు + ఉన్న + వాడు - చేయుటకలవాడు

నీవు వినుచున్నది - వినుచు + ఉన్న + అది. నీ వినుట గలయది యని భావము

కనుచు వచ్చుచున్నాడు - కనుట వచ్చుటగలవాడు (ఉన్న = కల)

వర్తమానార్థకత్వము కాలక్రమమున నేర్పడినది.

IV చేయగలవాడు - చేయుట కలవాడు

వండవచ్చును - వండుటవచ్చును (తగును లేక జరుగును) అని యర్థము

రాబోవును - రాక + పోవును (జరుగ నున్నది)

పోనగును - పోవుట అగును (పోవీలు)

పయి యుదాహరణములయం దెల్లెడలను 'చూచి' వంటిక్వార్థకములకును 'చేయుచు' వంటి శత్రుర్థకములకును 'రా. పో. వండ' మొదలయిన నుజ్యంతములకును, వచ్చు, పోవు, అగు, ఉండు, పడు మొదలైన ధాత్వంతరములయిన సహాయ క్రియలతో నన్వయముచేయునప్పుడు భావార్థకత్వమునే పయిరీతిని చెప్పకొనకున్న అన్వయమే సరిపడదు. పయిస్థలములయం దెల్లెను భావార్థమే పోనగుననుటనుబట్టి ప్రాచీనకాలమున నీయర్థమే యుండెననియు నన్వయది యితరస్థలములలోఁ గూడ కాలమునుబట్టి మాఱుపాటుపొంది నేటి యన్వయక్రమము సంస్కృతక్రియావాక్య విధానమునుబట్టి మన మనస్సుల హత్తుకొనెననియు నిర్ణయించుట యుక్తము.

కొఱకు, కంటె, పొంటెలు, చూపు, పాలించు మొదలయిన రెండవతరపు ధాతువులపయిని భావార్థక ప్రత్యయములేకయే వాడబడుచుండుట యీ క్రింది యుదాహరణములను బట్టి స్పష్టము.

దానిఁ జూపుకొఱకు గాదె

పాలించుకొఱకు

పతికలుగుకంటె

చెడుకంటె

ప్రకటించుకంటె

చూపుటకొఱకు

పాలించుటకొఱకు

కలుగుటకంటె

చెడుట కంటె

ప్రకటించుటకంటె

పయి యుదాహరణములయందు టవర్ణమును లోపముచేయుట కృతకమైన వైయాకరణమతము; 'ట'వర్ణము రాలేదు. ఉచ్చారణ త్వరవలనఁగాని మఱియే హేతువువలనఁగాని లోపింపనులేదు. చూపు, పాలించు, కలుగు, చెడు అనునవి భావార్థకములే. 'కు, గు, చు, యు' మొదలయిన యాగమములుగాచేరిన రెండవతరపు ధాతువులు మొదట భావార్థకములే యని ముందేవివరించితిని. అట్టి ప్రాచీన భావార్థకముపయిని కొఱకు మొదలయినవి చేరినవి గావుననే టవర్ణమురాలేదు. కొలుచు,

చచ్చు, పుచ్చు మొదలగు 'చు' వర్ణాంతములును, తరుగు, విరుగు, మఱుగు మొదలగు 'గు' వర్ణాంతములును, ఇఱుకు, కులుకు, సాకు మొదలయిన కువర్ణాంతములును, 'పుట్టు, కట్టు' మొదలగు టువర్ణాంతములును, భావార్థములుగానే నామ తుల్యములుగానే నేడును వాడబడుచున్నట్లు స్పష్టమే. వచ్చినావు, వచ్చినాడు, చేయుచున్నాడు మొదలయినవి సమాసతుల్యములే యనుట కింకొక యుదాహరణమును గలదు. నేను చిన్నవాడను, నీవు చిన్నదానవు, మీరు విద్యాధికులరు, ఇత్యాదిపదములు వాక్యమునందు విధేయ విశేషణములుగా నున్నవి. అనఁగా 'చిన్నవాడు' మొదలగు సమాసముల తుదిని సార్వనామిక పరిశిష్టములయిన 'ను, వు, రు' అనునవి చేర్చుటవలన నయ్యవి విధేయ విశేషణము లయినవి. ఇక 'చిన్నవాడు = చిన్నాడు' అనుదానికిని, చేయుచున్నవాడు = చేయుచున్నాడు అనుదానికిని గలభేదమేమి? రెండును సమాసరూపమయిన విధేయ విశేషణములే. రెండును సార్వనామిక పరిశిష్టములు తుదిని గలవియే ఒకసమాసములోని పూర్వ పదమయిన 'చిన్న' యనునది గుణవాచకము. రెండవదానిలోని పూర్వపదము క్రియాజన్య విశేషణము. ఆకారణంబుననే రెండవది కాలక్రమమున క్రియాపద మనంబడిన యాఖ్యాతమయినది. కాని స్వభావములో రెండును విశేషణములయిన సమాసములే యనుట నిర్వివాదము. పయివిధమయిన వాడుక అరవమునను గన్నడముననుగూడ గలదు.

పయివిమర్శవలనఁ జేలిన సారాంశములు

1. తెనుఁగు ధాతువు లు ప్రాచీనకాలమున నామక్రియా సామాన్యములు.
2. కు, గు, యు, చు మొదలయిన భావార్థక ప్రత్యయములుచేరి మరల ధాతువులుగా వాడబడి రెండవతరపు తెనుఁగు ధాతువు లయినవి.
3. తెనుఁగు నందలి సమాపక క్రియాపద స్వరూపము సమాసమనుట స్పష్టము.
4. అసమాపక క్రియలు భావార్థకములయి కాలక్రమమున వైయాకరణ విభజనమున నేటిపద్ధతిని సంస్కరింపఁ బడినవి. కాలక్రమముననే కాలబోధ కతయు నేర్పడినది.
5. తెనుఁగు కన్నడ తమిళ ధాతువులభిన్నములు.

5. అచ్చతెనుఁగు ధాతువు కు సంస్కృత ప్రాకృత జన్యతలేదు

తెనుఁగు సంస్కృతప్రాకృతముల ననుసరించినది గావునను, అందలి పదము లను ధాతువులనుగూడ దెచ్చుకొనినది గావునను, కొన్నిధాతువులు తద్భవము లుగా తెనుఁగుననున్న వనుటలో విప్రతిపత్తిలేదు. అచ్చతెనుఁగు ధాతువులలో

నూటి కెనుబదివంతులు సంస్కృతమూలములు గలవియను సిద్ధాంతము మాత్రము విమర్శనీయము. ఇట్లచ్చ తెనుఁగు ధాతువులలో నూటి కెనుబదివంతులు సంస్కృత జన్యములని సిద్ధాంతముచేయఁ గలిగినచో, దెనుఁగు సంస్కృత ప్రాకృత జన్యమునుట సిద్ధమే యగును. కాని పయి సిద్ధాంతమునకుఁ గల సాధకబాధకములగు యుక్తులను విమర్శింతును.

సంస్కృత ప్రాకృతములు వృద్ధభాషలుగా నుండిన కాలమున తెనుఁగు ప్రాథమికావస్థయందు తెనుఁగునాట వ్యవహారములో నుండెననుట కనేక ప్రమాణములను శాసనములనుండి యెత్తిచూపితిని. అట్టి సంస్కృత ప్రాకృతములలో నుండి తెనుఁగునకుఁ గ్రియారూపము లెట్లు రావలెను? సంస్కృతము చదివిన వారు వాడుచుండగా నవి భాషలో ప్రవేశింపవలెను. అనఁగా పండితులు ప్రవేశ పెట్టవలెనన్నమాట. అట్లు వారు ప్రవేశ పెట్టిన వన్నియు 'ఇంచు' అను యాగమమునుజేర్చి లంఘించు, అనుభవించు, నుతించు అనురీతిని ప్రవేశపెట్టిరి. అనఁగా నిట్టివాడుక బలముగానేర్పడిన తరువాత వానిని తెనుఁగువా రుచ్చరింపలేకపోగా రక్షించు = రచ్చించు, సంతోషించు = సంతసించు మొదలయిన రూపము లేర్పడి యుండవలెనని యూహింపక తప్పదు. ఇట్లు 'ఇంచు' చేర్చుటకు మూలమేమియని సమాధానము చెప్పవలెను. తెనుఁగునందలి ప్రేరణార్థములపయిని, సామముల పయిని 'ఇంచు' చేరి తెనుఁగు ధాతువు లేర్పడుచున్నవి. వండు + ఇంచు = వండించు, ఇనుమడి + ఇంచు = ఇనుమడించు, పొడుగు + ఇంచు = పొడిగించు. ఇట్లు భాషలో సిద్ధమయిన పద్ధతినే సంస్కృత ధాతువులకుజేర్చి తెనుఁగువాడుకలోనికిఁ బండితులు దెచ్చికొనిరి. అనఁగా సంస్కృతధాతువు తెనుఁగుగా మాఱుటకుఁ దెనుఁగు ముద్రయగు 'ఇంచు' వేయవలెను. ఇట్టిధాతువు లనేకములు భారతమును దెనిఁగించు పట్టున నన్నయ యప్పటి వాడుకనుబట్టి వాడెను. ఆమార్గము నితరు లనుసరించిరి. కాలక్రమమునఁ బండిత వ్యవహారమున తెనుఁగునాట సంస్కృత ధాతువుల వాడుక ప్రబలినది. అట్టివానిని పండితులు వ్యవహరించుచుండగా సామాన్యులు విని యుచ్చరించుటవలన లోపవికారాదులతో తద్భవములగు రచ్చించు (రక్షించు) సంతసించు (సంతోషించు) మొదలయిన రూపములు గలిగినవనుట స్పష్టము. మొదటి నుండియు సంస్కృతముననుండి తెనుఁగులోనికి వచ్చినవానిని తెలుఁగు పండితులు వేఱుగనే పరిగణించుచుండిరి. తెనుఁగు ప్రత్యయములనుగాని పదములనుగాని చేర్చుకొనియే తెచ్చుకొనుచుండిరి. ఈ పద్ధతియే తెనుఁగున నెల్ల కాలమును జరుగుచుండినది.

ఇట్లే హిందీభాషనుండి క్రియలను జేర్చుకొనునపుడును ప్రాచీన మయిన 'ఇంచు' నే యాగమముగాఁ జేర్చుకొని హిందీ నామములను క్రియలను 'బనాయించు

బుకాయించు, దబాయించు' మొదలయిన రూపములతోఁ దెనుగున వాడుచు వచ్చిరి. నేటి ఇంగ్లీషు పదములను క్రియలుగాఁ దెచ్చుకొను నప్పుడును తెనుగు ధాతువగు 'చేయు'ను అను ప్రయుక్తముగా వాడి ధాతువులను, కృత్తద్ధితములను గూడ నుపయోగించుచున్నారు. 'ప్రపోజు' చేయు, 'ప్రపోజులు' చేయు. ఇందు మొదటిదిక్రియ. రెండవది భావనామము. రెండును ఒక్కవిధినే 'చేయు' ను జేర్చి ఒకేయర్థమున వాడుచున్నాము.

పయి పరిశీలనమునఁ దేలిన సిద్ధాంత మేమనఁగాఁ దెనుగు క్రియలయిన 'ఇంచు' 'చేయు' అనువానిని చేర్చి, యితరభాషలనుండి నామములనుగాని క్రియలనుగాని గ్రహించి తెలుగువారు వాడుకొనుచున్నారనుటయే. అన్యభాషా పదము క్రియయైనను నామమైనను క్రియగా, దెచ్చుకొనునప్పుడు దాని కొకరీతిగానే తెనుగుక్రియనుజేర్చి తెచ్చుకొనుటయే యభ్యాసమనుట స్పష్టము.

పరిశీలించి దెచ్చుకొనిన సంస్కృత ధాతువులుగాక తెనుగునందలి దేశ్య ధాతువులు మఱియొకవిధమున సంస్కృత ప్రాకృతములనుండి వేర్పడినవనియుఁ దెనుగు సంస్కృత భాషాజన్యమనియు నొకసిద్ధాంతము బయలుదేరినది.²¹ ఈ మతముచొప్పున అచ్చ తెనుగు ధాతువులలో నూటి కెనుబదివంతులు సంస్కృత మూలములు గలవియే. తెనుగునందు 'కు, ఁకు, క్కు, గు, ఁగు' అను నక్షరములు అంతమందుగల ధాతువులు, ఒక సంస్కృతధాతువుతో 'కృ' అను ధాతువు చేరి వేర్పడునవి. " 'కృ' ధాతువునకు 'ను' వికరణసంజ్ఞచేరి 'కృణు' అయి కొనుగా తద్భవమయి సహాయధాతువుగా నేర్పడి యర్ధానుస్వారయుక్తమగు కువర్ణకముగా మారినది. 'తాకొను, తాకు, తలకొను, తలకు, మునుకొను, మునుకు' మున్నగునవి యిట్టివే."

ఉదాహరణములు — కృంత + కృ = గీతు; భింద్ + కృ = పీతు.

పయిమతమున ననేకములయిన బాధకములు గలవు.

1. భింద్ + కృ = పీతు, కృంత + కృ = గీతు అనువానియొక్క పరిణామావస్థలు చరిత్రాత్మకముగా శబ్దశాస్త్రము ననుసరించి నిరూపింపవలెను. అట్లు నిరూపించు వజకు దీనిని ప్రామాణికమని యంగీకరింపవలెదు. అట్లు నిరూపించుటకు వీలు లేదనుట స్పష్టమే.

2. సంస్కృతధాతువులను తెనుగునకుఁ దెచ్చుకొనునప్పుడు తెనుగు క్రియనే యనుబంధముగఁ జేర్చికొను నభ్యాసమును నిరూపించితిని. పైయభ్యాసమున కీసిద్ధాంత మెంతమాత్రము సరిపడదు. భాషయందలి ప్రకృతులు పయినుండి వచ్చినను ప్రత్యయములుమాత్రము తెనుగువేకదా!

3. సంస్కృతమునుండి ప్రాకృతములోనికివచ్చిన పదప్రకృతుల నేర్పఱచి నప్పుడుగూడ విభక్త్యంత సిద్ధరూపములే యట్లే మాఱినట్లును, ధాతువులు ధాతు రూపములుగానే మాఱలేనట్లును తెలిపితిని. 'భవతి' అను తిజస్తరూపము 'హవది' = హవయి = హై అని మాఱినదిగాని 'భూ' ధాతువు ధాతుమాత్రముగా మాఱుపాటు నందలేదు. ఈక్రింది సంస్కృత ప్రాకృత పరిణామప్రకారమును జూచునది.

సంస్కృతము	ప్రాకృతము	సంస్కృతము	ప్రాకృతము
ధునోతి	ధుణి	రామస్య	రామస్స
స్మరతి	సరణి ఝరణి	సపుత్రకస్య	సపుతకస
నిస్సరతి	ణిసరణి	కృత్వా	కాతూనమ్
నిద్రాతి	ణిద్రాణి	కరిష్యతి	కరిస్సణి
ఆక్రందతే	అక్కందణి	సురధ్వజః	సురద్దట
అస్తి	అథి	జేతవ్యః	జేపవ్వణి
ఆసీత్	అహేసి		

పయిరీతిని శబ్దరూపములు పరిణతములగునేకాని ధాతుమాత్రములను గ్రహించి జనులు వాడరు. పయి సంస్కృతధాతువులు తెనుగునకు రెండువిధములుగా వచ్చియుండవలెను.

(a) జనులెల్లరును సంస్కృత ప్రాకృతములనే మాటాడుచు నవియే యపభ్రంషములయి నేటి తెనుగయ్యె ననుచో పరిణామప్రకారము సిద్ధరూపముల ననుసరించునుగాని ధాతుమాత్రముల ననుసరించుటగాదు.

(b) పండితులు వానిని సంస్కృతమునుండి గ్రహించియుండవలెను. అట్టి ప్రక్రియ తెనుగున నెట్లు జరిగినదో తత్సమధాతువులనుగూర్చి వివరించితిని. తద్భవములు వానినుండి వేర్పడినరీతిని చెప్పితిని. ధాతుమాత్రములే మాఱివచ్చిన వనుట పయిపద్ధతికి మిక్కిలి విరుద్ధము. కావున నట్లు వచ్చిన వనుటకు వీలులేదు.

4. సంస్కృత ప్రాకృతభాషలు ధాతుమాత్రములుగానే యుండినపుడు అనగా వ్యవహృతము లగుచుండినపుడు ఆ ధాతువులు మాఱి తెనుగుగా నేర్పడిన వనవచ్చును. కాని తెనుగు తలచూపునప్పటికే సంస్కృతము వేలకొలది సంవత్సరములు పరిణతినొంది అపభ్రంశభాషలుకూడ నెలకొనియుండుటచే నిది యెంతయును జరిత్రకు విరుద్ధము. కాలము సరిపడదు.

5. తెనుగు ధాతువుల కన్నిటికిని మూలప్రకృతులు సోదరభాషలయిన యరవ కన్నడములనుండి నిరూపింపఁబడినవి. 'కు, గు' మొదలయిన ప్రత్యయము తెల్లర్పడినవి నిరూపించితిని. తెనుగు ధాతువులు సంస్కృత జన్యము లనుట వానికి నితరద్రావిడభాషలలోని ధాతువులతోఁ గల సన్నిహితసంబంధమునకు విరుద్ధము.

కావున తెనుగున ఆచ్ఛికధాతువులన్నియు సంస్కృత ధాతుజన్యము లనుట పొసఁగదు. అవి ద్రావిడములే యనుటయు నరవ కన్నడములతో నభిన్నము లనుటయు స్పష్టమయినవిషయము. తెనుగును ఇతరద్రావిడభాషలును సంస్కృత ప్రాకృతజన్యములు గావు.

6. తెనుగు క్రియావిభక్తులు

తెనుగునందలి సమాపకక్రియలచరిత్రమును స్వభావమును మీఁద వివరించితిని. నేడు మనము క్రియావిభక్తులు అని భావించునవి వైయాకరణులు చేసిన విభాగమువలన సిద్ధమయినవి. చిన్నయసూరి మతంబున 'డుజ్, రు; వు, రు; ను, ము' అనునవి వరుసగా ప్రథమ మధ్యమోత్తమపురుషంబులయందు ఏకబహువచనరూపంబులలోని ప్రత్యయంబులు. తెనుగుభాష యనేకశతాబ్దములు పరిణతినొంది లోకములో వాడుకయందుండఁగాఁ దమకాలమున నున్న యా రూపములను గుర్తించి సంస్కృత వ్యాకరణమును బఠించుటవలనఁ గలిగిన సంస్కారమున లాఘవము, అనేకరూపానుగమము మొదలయిన యభిప్రాయములను మనసున నుంచుకొని పండితులు పదములను కత్తిరించి వేర్పఱచినవి యీ ప్రత్యయములు. చరిత్రమును వాని రూపపరిణామక్రమమును గొంత వింతగానే యుండును.

మ హా త్తు లు

	వర్తమానము	భవిష్యత్తు	భూతము	వ్యతిరేకము	ప్రత్యయము
I	వచ్చుచున్నాఁడు	చేయఁగలఁడు	చేసినాఁడు	పోవఁడు	డు = డుజ్
	తినుచున్నాడు	తినఁగలరు	చేసినారు	తినరు	రు
II	తినుచున్నావు	తినఁగలవు	చేసినావు	తినవు	వు
	తినుచున్నాడు	తినఁగలరు	చేసినారు (రు)	తినరు	రు
III	వచ్చుచున్నాను	తినగలను	తిన్నాను	తినను	ను
	వచ్చుచున్నాము	తినఁగలము	తిన్నాము ²²	తినము	ము

22. చిన్నయమతంబున 'చేసినాఁడు' మొదలయిన భూతరూపములు పురుషిణి సాధింపఁబడలేదు; భూతతద్ధర్మములను మఱియొకవిధమున భిన్నరూపములతో సాధించెను.

పయినీయఁబడిన మూడువిధములయిన రూపములయందును తుదినున్న 'డు, రు; వు, రు; ను, ము' అనునవి ప్రత్యయములుగా నిరూపింపఁబడినవి.

అ మ హ త్తు లు

	వర్తమానము.	భవిష్యత్తు	భూతము	వ్యతిరేకము	పత్యయము
IV.	వచ్చుచున్నది	చేయగలదు	చేసినది	చేయదు	దు
	వచ్చుచున్నది	చేయఁగలవు	చేసినవి	చేయవు	వు
V.	భూతము				
	వచ్చెను (ఆవు)				ఎను
	వచ్చెను (ఆవులు)				,,
VI.	తద్ధర్మము				
	పలుకును (చిలుక)				ను
	పలుకును (చిలుకలు)				,,

సంగ్రహముగా నీయంబడిన రూపములను బ్రత్యయములను బరిశీలించినచో నీ క్రిందిరీతిని వాని చరిత్రము తప్పక బోధపడును. I. II. III. IV. తెగలుగా నీయఁబడిన రూపముల యంతములు 'ఆడు, ఆవు, ఆరు, అది అవి' అనునవి యనుట నిర్వివాదము. ఇవి 'వాడు, వారు, నీవు, మీరు, నేను, మేము, అది, అవి' అను సర్వనామములతో నభిన్నములనుట చూచిన వెంటనే బోధపడగలదు. ఇంతియ గాక యివి అరవకన్నడములయందలి సర్వనామ రూపములతోను అందలి క్రియా విభక్తులతోనుగూడ నభిన్నములు మాత్రమేగాక ఏకరూపజాతములనుట మున్నందు సులభముగా బోధపడును. ఈ ప్రత్యయము లిష్టార్పణకు హేతువు తెనుఁగు వాక్యరచనాపద్ధతియే, అది స్వతంత్రము. సకల ద్రావిడభాషా సామాన్యము నయియున్నది. తెనుఁగు వాక్యమున రెండుభాగములు గలవు. ఒకటి విశేష్యము. రెండవది విశేషణము. వీనినే యుద్దేశ్యము, విధేయము ననియుఁ జెప్పుదురు. ఇందు సంస్కృతవ్యాకరణ సిద్ధమయిన తిజస్తరూపము లేక ఆభ్యాసమువంటిది సంస్కృత పద్ధతి నేర్పడలేదు. ఈ విషయము 'నన్నయకుముందు తెనుఁగు' 'తెనుఁగు వ్యాకరణము పయి సంస్కృతవ్యాకరణ ప్రభావము' అను ప్రకరణములలోఁ జర్చించితిని. స్పష్టతకొఱకు ఇచ్చటను మఱల సంగ్రహముగాఁ దెలుపుచున్నాను. తెనుఁగునందలి ప్రాచీనదాన శాసనములలో 'విక్రమాదిత్య బెమ్మణాధిరాజ ప్రథమ ప్రియపుత్రున్ ఇచ్చిన క్షేత్రంబు, దేనికి నక్షిపులవున్' ఇందు 'ఇచ్చిన క్షేత్రము' అని విధేయము చెప్పఁబడినదేగాని విశేష్యమయిన క్షేత్రముయొక్క రూపముగాని హద్దులుగాని చెప్పఁబడలేదు. ఈ శిలాశాసన మేక్షేత్రములో వేయింపఁబడినదో ఆ క్షేత్రము 'ఇది' అని భావము. అనఁగా విశేషణమును మాత్రమేచెప్పి విశేష్యమును

అర్థరూపముగానేవిడిచివేయుట. ఇది మిక్కిలి ప్రాథమికావస్థ. ఇప్పటికిని ఈపద్ధతివాడు కలలో గలదు. 'ఇంత అన్నము' అని చెప్పి చేయిచూపుటవంటిదని తెలియవలెను; 'వక్రబువచ్చువాఱ్ఱు వేకవిలళాను బచ్చవన్తు' ²⁴ "అడ్డమువచ్చువాఱ్ఱు వేయికపిల గోవులను చంపువాఱ్ఱు" అని భావము. ఇందు విధేయమయిన విశేషణమే కాలక్రమమున నేటి క్రియారూపమయినది. ఇట్టి క్రియాజన్య విశేషణము సమాసమే గదా. ఇందు తొలిభాగముక్రియ, నడిమిని సంబంధబోధక ప్రత్యయము, తుదిని వ్యక్తిబోధకమయిన సర్వనామము. కాబట్టి క్రియారూపము లన్నిటను (మీఁది I. II. III. IV. తెగలలో నిరూపించినవాని తుదిని) సర్వనామరూపములే తొలుత చేరి కాలక్రమమునఁ బరిణతములయి నేటి వైయాకరణోక్తములగు 'దుజ్రువురును ముళ్ళాలు' అయినవి. V. VI. రూపములలోఁ జెప్పఁబడిన భూత తద్ధర్మములు ప్రాచీనతరములును ఇతర ద్రావిడభాషా రూపములతో నభిన్నములును, గొంత చరిత్రములుగుపడినవియు, నయియున్నవి. వానిచరిత్రము వేఱుగా నూహింపఁబడును.

తెనుఁగు సర్వనామముల యంతములే క్రియావిభక్తులుగా నూహింపఁబడిన వనుట సిద్ధాంతము. ఈక్రమమే యితర ద్రావిడభాషలయందును గలదనియు, నిందలి క్రియావిభక్తులు వానిలోని క్రియావిభక్తులతో నభిన్నములనియు క్రింది పట్టికవలన స్పష్టపడును. తెనుఁగు సర్వనామములు ఇతరద్రావిడభాషల సర్వనామములతో నభిన్నములని సర్వనామ ప్రకరణమున స్పష్టపఱుపఁబడినది.

తెనుఁగు		అరవము		కన్నడము	
సర్వనామము క్రియావిభక్తి		సర్వనామము క్రియావిభక్తి		సర్వనామము క్రియావిభక్తి	
ప్రథమవీకవి. వాడు	డు	అవన్	అన్, ఆన్	అవను	అన్, అను
,, బహు వారు	రు	అవర్	ఆర్, ఆర్	అవర్	ఆర్, అరు
అమహత్తువీక అది	ది, దు	అదు	అదు, తు	అదు, ఉదు	ఉదు, త్తు, తు
,, బహు అవి	వి, వు	అవై	అన, అ	అవు, ఉ, వు. ఉవు	
మధ్యమవీక నీవు	వి, వు	నీ	ఆయ్, ఐ, ఇ	నీన్	ఆయ్, ఐ
,, బహు మీరు, ఈరు	రి, రు	నీర్, నీయిర్	ఇర్, ఈర్	నీవు, నీమ్	ఇర్, ఇరి
ఉత్తమవీక నేను, ఏను	ని, ను	అన్, నాన్	ఎన్, ఏన్	అం, అను	ఎన్, ఎను
,, బహు ఏము. నేము	మి, ము	అమ్, నామ్	ఎమ్, ఏమ్	అమ్, నామ్	ఎమ్

పయిపట్టికను, ద్రావిడభాషలలోని క్రియావిభక్తు లన్నియును ఒక్కరీతినే స్వతంత్రముగ సార్వనామిక పరిశిష్టములుగా నేర్పడినవనుట నిర్వివాదముగా నిరూపింపఁబడినది. 'న్, డు' అనునవి యభిన్నములని నామవిభక్తుల చరిత్రమును

నిరూపించునపుడు నిరూపించితిని. ఇట్లు ద్రావిడ క్రియావిభక్తులు దేశ్యపదముల నుండి దేశ్యవిభానమున స్వతంత్రముగా నేర్పడినవని నిరూపించినతరువాత వీనికి సంస్కృత ప్రాకృతముల యందలివియును హిందీభాషయందలివియును నగు విభక్తులతో నేమయిన పోలికగలదా యని విమర్శింతును.

సంస్కృత క్రియావిభక్తులు. ప్రాకృత క్రియాభక్తులు.

	ఏక	ద్వీవ	బవ	ఏక	బవ
లట్ (వర్తమానము)	i. మి	వః	మః	మి. మ్; మో. మ. ము	
	ii. సి	థః	థ	సి, సే; ఇత్థా, హ	
	iii. తి	తః	అంతి	ఇ, ఏ; న్తి, న్తే, ఇరే	
లృట్ (భవిష్యత్)	i. స్యామి	స్యావః	స్యామః	{ హామి, స్సామి హామో, స్సామో	
	ii. స్యసి	స్యథః	స్యథ	{ హిమి, హిస్సమ్, హిమో, మ, ము	
	iii. స్యతి	స్యతః	స్యంతి	హిసి, హిసేహిస్సా హిత్థా, హిహ	
				హిఇ, హిఏ, హిన్తి, హిన్తే, హిరే	

పయి ప్రత్యయముల మార్పునుబట్టి చూచినచో క్రమపరిణామమును సంబంధమును స్పష్టముగా గోచరించుచున్నవి. పయిపరిణామము ధాతువులయందును గనుపట్టుచునేయుండును. భూ = హో, హువ, హవ, హు అనురూపములను బొందినది. భవతి = హవతి, హోతి, భవామి = హోమి, హవమి మొదలయిన రూపములను బొందినది. ఏధతే = ఏహవ, అత్తి = అదతి, అదవ, అస్తి = అత్తి, బ్రవీతి = బవతి, బవవ, బోతి, దధాతి = ధాతి.

పయి ప్రణాళికను జూచినచో సంస్కృతమునందలి సిద్ధములైన తిజస్త్వ రూపములు ఉచ్చారణమున రూపాంతరితములుకాగా నట్లపభ్రష్టమయిన రూపములను మఱల సంస్కరించి ప్రత్యయములను ప్రాకృతవైయాకరణముల ఏర్పఱచి నట్లు స్పష్టము. సంస్కృత ప్రకృతి ప్రత్యయములకును ప్రాకృతమునందలి ప్రకృతి ప్రత్యయములకును నియతమయిన సంబంధము స్పష్టముగా గనుపట్టుచున్నది.

నేటి యుత్తరహిందూస్థానీ భాషలలో ముఖ్యమైన హిందీభాషయందలి రూపములను బరిశీలించినచో నందలి ధాతువులు క్రియావిభక్తులు ఎట్లు సంస్కృత ప్రాకృతములతో సంబంధించినవియో స్పష్టపడక తప్పదు.

‘చల’ ధాతువు, కదలు అర్థము.

వర్తమానము ఉ 1	చల్తా హు	చల్తే హే
మ 2	,, హై	,, హో
ప్ర 3	,,	,, హ్రే

భూతము	ఉ 1 చలాధా	చలేధే
	మ 2 ,,	,,
	ప్ర 3 ,,	,,

పయి క్రియూహూపములయందు 'హై, హూ, థా, థే' మొదలయినవి 'భూ', 'స్థా' ధాతువుల తిక్కనూపములు. ప్రాకృతహూపములుగా మాటినవి మఱియు నపభ్రష్టములయి సహాయక్రియలుగాఁ జేరినవి. అట్లే 'గమ్' ధాతువు యొక్కయు, 'అస్' ధాతువుయొక్కయు హూపములును అనుబంధములుగాఁ జేరుచున్నవి. సంస్కృతమునందలి ధాతువులయిన క్రియాప్రకృతులును నత్యల్పమయిన థేదముతో హిందీభాషలోఁ గనుపట్టుచుండును.

సం	హిందీ	సం	హిందీ	సం	హిందీ
అంగీకృ	అవ్	ధావ్	ధో (శుద్ధిచేయు)	నఖ్	నఖ్
అకరఖ్	ఆకృష్	పా	పీ	నద్	నద్
ఆకుల్	ఆకులా	కథ్	కహా	నమ్	నమ్
చల్	చల్	దృశ్	దిఖ్	నహ్	నహ్
పఠ్	పఠ్	బంధ్	బంధ్	నింద్	నీద్
శ్రుణు	సున్	శిద్	శిద్		
సమర్థ్	సమర్థ్	కృ	కర్		
ఖాద్	ఖా	దహ్	దహ్		
దా	దే	దండ్	దాడ్		
ధావ్	ధా (పరుగెత్తు)	నంద్	నంద్		

పయి యుదాహరణములనన్నిటిని పరిశీలించినచో ప్రకృతిప్రత్యయములందు సంస్కృత ప్రాకృతములకును హిందీ మొదలయిన యూర్యభాషలకును జన్యజనక భావసంబంధము గలదుగాని, తెలుగు మొదలయిన ద్రావిడభాషల కట్టిసంబంధము లేదనియు, నయ్యవి భిన్నకుటుంబమునకుఁ జేరినవనియు స్పష్టమగుచున్నది. క్రియా విభక్తులలో సంస్కృత ప్రాకృతములకును తెలుగు మొదలగు ద్రావిడభాషలకును సంబంధము లేదని సిద్ధాంతము.

7. కాలవిభజనము : సంజ్ఞలు

పయిరీతిని సిద్ధమయిన యాంధ్రభాషకు వ్యాకరణము వ్రాసిన చిన్నయ సూరి కాలాదిసంజ్ఞలకును ప్రక్రియకును పాణినీయఫక్కినే వాడెను, అరవ వైయాకరణు లట్లు వాడలేదు.

తెనుఁగుసంజ్ఞ	కన్నడము	అరవము
వర్తమానము (లట్)	వర్తమానమ్	నిగల్ కాలమ్
భూతము (లిట్)	భూతమ్	ఇటన్ద కాలమ్
భవిష్యత్తు (లృట్)	భవిష్యత్	ఎదిర్ కాలమ్
ఆశీర్వాద్యర్థకము (లూట్)	విధ్యాది (ఆశీర్వాద)	వియంగోళ్
వ్యతిరేకము (లజి)	ప్రతిషేధక్రియ	ఎదిర్ మత్తె
ప్రథమ పురుషము	ప్రథమ పురుష	పడర్ కై
మధ్యమ ,,	మధ్యమ ,,	మున్నిలె
ఉత్తమ ,,	ఉత్తమ ,,	తన్నె
విధి	విధి	ఏవల్
భావము	భావమ్	తొమ్మి ర్పేర్
చేదర్థము	పక్షార్థమ్	వినె యెచ్చమ్
క్వార్థకము	భూతకృదంతావ్యయ	,,
శత్రుర్థము	వర్తమానకృదంతావ్యయ	,,
సకర్మకము	సకర్మకమ్	పిఱవినె
అకర్మకము	అకర్మకమ్	తన్ వినె
కర్త	కర్త	ఎళ వాయ్
కర్మ	కర్మ	పయనిలై ముడిపు
క్రియ	ఆఖ్యాతమ్	వినె , పయనిలై
ప్రేరణము	ప్రయోజకమ్, హేతువు	పిఱవినె
ధాతువు	ధాతువు	పగుది
ప్రత్యయము	ప్రత్యయమ్	విగుది
ఏకవచనము	ఏకవచనమ్	ఒరుమై
బహువచనము	బహువచనమ్	పన్నె

పయిపట్టికనుబట్టి కన్నడులును తెనుఁగువారును సంస్కృతసంజ్ఞలను సంస్కృతభావములనే వాడినట్లు స్పష్టము. అరవ వైయాకరణులు తమ ద్రావిడత్వమును భాషాస్వాతంత్ర్యమును నిలువఁబెట్టికొనిరి. సూరిగారు పయి పదములనుమాత్రమేకాక పాణినీయమునందలి 'లట్' 'లిట్' మొదలయిన యాగమములను బ్రత్యాహారమునుగూడ తమ వ్యాకరణమునఁ బ్రవేశపెట్టిరి.

8. “వర్తమాన క్రియారూపములు”

నేడు వర్తమానక్రియారూపములు తెనుగున రెండువిధములుగా నున్నవి. ‘వండుచున్నాడు, వండుచున్నది’ అనునట్టి రూపములు బాలవ్యాకరణమున సాధింపఁబడినవి. ‘వండుతున్నాడు, చేస్తున్నాడు’ అనునవి వాడుకలోని రూపములు. ‘వండుచున్, పోతూ, వస్తూ, తింటూ’ మొదలయినవి శత్రుర్థకరూపములు. ‘వండుచున్నాడు’ అనురూపము ‘వండుచున్నవాడు’ అను ప్రాచీనరూపమునుండి ‘వ’కార లోపమువలనఁ గలిగినట్లు స్పష్టము. వండుచున్నవారు = వండుచున్నారు ; వండుచున్నయది = వండుచున్నది.²⁵ నన్నయ భారతమున పయిరూపములేకాని ‘చేయుచున్నాడు’ వంటిరూపములు లేవు. ‘చేయుచున్నవాడు’ అనునది విశేషణ మాత్రమని నన్నయ భావించుటచేతనే ‘చేయుచున్నవాడను, వారము’ మొదలయిన రూపములను ‘అను, అము’ అను చేర్చి వాడుచుండుట సంభవించినది. ‘వండుచున్నాడు, వండుచున్నారు’ వంటి రూపములు తరువాతి కాలమున అనఁగా తిక్కనకాలమున పుస్తకములోని కెక్కినవి.²⁶ తొలుత ప్రథమపురుష రూపములలోని ‘వ’కార లోపము గలిగి పయిరూపము లేర్పడఁగాఁ దరువాతి కాలమున వాని సామ్యమున ‘వండుచున్నావు, వండుచున్నాను’ వంటి మధ్య మోత్తమముల గోకవచనములరూపము లేర్పడెననుట ఆప్రయోగముల క్రమమును బట్టి నిర్ణయింపవచ్చును.

పయి రూపములలో ‘చు’ వర్తమానార్థకమని వైయాకరణుల మతము. ‘చేయుచు’ వంటి రూపములు వర్తమానార్థకములయిన అసమాపక క్రియలుగా నన్నయకాలమున నుండియు నున్నవి.²⁷ వర్తమానార్థకము గ్రాంథిక భాషయందు ‘చు’ వర్ణమనుట నిర్వివాదము. నేడిది వాడుకలోఁ దొలగినదని చెప్పవచ్చును. సుమారు ముప్పది సంవత్సరముల క్రింద ఉత్తర సర్కారులలో పెద్దవారందఱును ‘వించూ, తించూ, అవుకుంచూ’ అనియే వాడుచుండుటను నే నెఱుంగుదును. వాడుకలో నేడు వర్తమానార్థకము ‘తు’ వర్ణకమనుట నిస్సంశయము. ‘చేస్తూ, పోతూ, ఎత్తుతూ, తింటూ’ మొదలయిన రూపములు అసమాపకములుగాను, ‘వస్తున్నాను, ఎత్తుతున్నాను, తింటున్నాను’ వంటి రూపములు సమాపక రూపములుగాను వినఁబడుచున్నవి. ‘తెచ్చుతారు’, ‘కొంటూ’ అను పదములు కేతన గ్రామ్యములని యుదాహరించెను. దీనినిబట్టి ‘త’కార యుక్తరూపములు

25. “వార్తయందు జగము వర్తిల్లుచున్నది.” శభా 1-ప 51. ‘పాంచాలపతికిఁ గృష్ణయనఁగఁ బంకజాక్షి పెరుగుచున్నది తత్స్వయంవరము చేయుచున్నవాడు, వాడు’ ‘ఆది. ప. VII ఆ. 36. 26 ‘ఉత్సహించుచున్నాడు’ భా. ఉ. III 389. ‘ఏతెంచుచున్నాడు’ ఆర. V 383. ‘ఒనర్చుచున్నారు’ భా. కర్ణ. I 273. ‘వచ్చుచున్నారు’. భా. అశ్వ. IV 47. 27 ‘అనియఱచుచున్నదానికి’ ఆది. VII ప 47.

తిక్కనకాలమునకే వాడుకలో నుండెనుగాని శిష్ట లంగీకరింపలేదన్నమాట. ఇందలి 'చు, తు' వర్ణములు నేడభిన్నార్థభోధకము లగుట జేసియు, 'చు' వర్ణము ప్రాచీన కాలముననే గ్రాంథికమగుట బట్టియు 'చు' వర్ణము 'తు' వర్ణమయినదని యూహింప వచ్చును. (తింత్రిణీ=చింత) కాని యిది సత్యమనితోపదు. ఒకప్పుడు రెండును మాతాపుత్రికలయినచో 'త' వర్ణమే ప్రాచీన మనవలెను. కన్నడమున 'నగుతుం' (నగుచు = నవ్వుతూ), సూసుతుం (చూచుచు=చూస్తూ) అనురూపములు కలవు. ఇవి తెనుగులోని వ్యావహారిక రూపములతో నభిన్నములు. అనగా తెనుగు లోని వ్యావహారిక రూపములును, కన్నడ గ్రాంథికరూపములును ఒక్క యాగమముచేతనేయేర్పడినవనుట. గ్రాంథికశత్రుత్వక 'చు' వర్ణము ప్రాచీన 'కు, గు' వర్ణములతో నభిన్నమని తోచుచున్నది. తాలవ్యీకరణమును గుఱించి ముందు చెప్పితిని. అరవమున శత్రుత్వక 'చు' వర్ణముతో సమానమయిన యాగమము లేదు²⁸. అనగా సెయ్ గు, సెయ్ చు అనునట్టి రూపము నేడు లేదన్నమాట. సెయ్ గిఱు, సెయ్ గిన్టు అనురూపములు 'ఏన్' అను సార్వవామిక రూపముతోఁ గలిపి వర్తమానసమాపకములుగా వాడబడుచున్నవి. పయివానిని 'సెయ్ గు + ఇఱు' అని విభజింపవచ్చుననియు 'సెయ్ గు' 'చేయుచు' అనుదానితో సమానార్థకముగా నుండియుండవచ్చుననియు ముందు తెల్పితిని. మూడుభాషలలోని వర్తమానరూపములును ఈ విధముగా విభజింపనగును.

తమిళము - చెయ్ గిన్టే - చెయ్ గు + ఇన్ట + ఏ

కన్నడము - చెయ్ దపే - చెయ్ దు + అప్ప + ఏ

తెనుగు - చేయుచున్నాను - చేయుచు + ఉన్న + అను.

28. Tamil and Malayalam have, properly speaking, no present verbal participle, but only a particle denoting present time, which is suffixed to the theme of the verb, and to which in Tamil the pronominal signs are there suffixed for the purpose of forming the present tense. The combination, however of the root and the particle of present time forms virtually a present participle. I think it may therefore be assumed that the Tamil Malayalam had a verbal participle of the present tense at a former period which has now become obsolete, except in combination with the personal terminations when it constitutes the present tense of the verb.

C. G. D. page 489.

సెయ్ + కిఱు + ఏన్ = సెయ్ కిజే; సెయ్ + ఇన్ట + ఏన్ = సెయ్ కిన్టే.

నడ + వ్ + అ + నిన్టే = నడవానిన్టే (తమిళము)

పయి మూడు భాషలలోను 'ఇష్ట, అష్ట, ఉన్న' అనునవి సహాయక్రియ లయిన ఇటు = ఇష్ట; అగు; ఉండు అనువానియొక్క రూపములనుట స్పష్టము. పయి విభజనము ననుసరించి 'గు, చు, తు' అనునవి సమానార్థకములు. ఇవి మూడును భావార్థక ప్రత్యయములే. కన్నడమునందలి 'ఉతు' 'ఉతె' అను భావార్థకములలోని 'త' వర్ణమును; 'తైదుపెం' అను వర్తమాన క్రియారూపములోని 'దు' వర్ణమును, తెనుగునందలి వ్యావహారిక వర్తమాన 'తు' వర్ణకమును అభిన్నములు. ఇవి 'అదు = అది' అనువానిలోని 'దు, ది' వర్ణములతో నభిన్నములు. తమిళము నందలి 'కిటు, కిన్తు' లలోని 'కు' వర్ణకమును, 'చేయుచు' లోని 'చు' వర్ణకమును అభిన్నములు.

పయిమూడు భాషలును మాండలికముగా నున్నప్పడు పయిరూపములు గలిసి వాడుకలోనుండి కాలక్రమమున భిన్నముగా భిన్నమండలములలో స్థిరపడిన వని యూహించుట సులభము. ద్రావిడక్రియలు సమస్తరూపములనియు మొదటి భాగము భావార్థకమనియు ముందు చెప్పితిని.

'కు, టు, తు, రు' అనునవి ఏకవచనమునను, 'కుమ్, టమ్, తుమ్, రమ్' అనునవి బహువచనమునను ప్రాచీనకాలమునుండియుఁ దమిళమున సమాపక క్రియారూపముల తుదిని ప్రథమోత్తమ పురుషములలో ప్రత్యయములుగా వాడంబడుచున్నవి²⁹. ఇట్లే కన్నడమునను 'కుం, గుం' అనునవి యంతమందుఁగల రూపములు (మాడుగుం = చేయును; మాట్కుం = చేయును) లింగత్రయమునను, వచనద్వయమునను, కాలత్రయమునను వాడబడుచుండినట్లు నిర్వివాదముగాఁ దెలియుచున్నది³⁰. ఇది 'మాడువుదు' = చేయునది అనుదానివంటి భావార్థక రూపమని పయిప్రయోగములనుబట్టి స్పష్టము.

9. భూతార్థకములు

తెనుగున రెండువిధములయిన రూపము లున్నట్లు ముందు నిరూపించితిని. 'చేయుచున్నవాడు' అను (క్రియాజన్యవిశేషణ) రూపమునుండి వర్తమాన రూపము గలిగినట్లే 'చేసినవాడు' అను భూతార్థక క్రియాజన్య విశేషణము నుండి కలిగిన 'చేసివాడు = చేసాడు' అను రూపములవంటివి మొదటిజాతివి. ఇవి నవ్యములు. తెనుగుననే కలిగినవి. ప్రాచీన ద్రావిడముననే పైరూపములు భూతార్థక మాత్రములుగా నుండినవి గావు. ఈ రూపములు ప్రాచీనపు తెనుగు శాసనములలోఁ గనుపట్టుచున్నవి. కాని యవి విశేషణ మాత్రములు. అనఁగా కాలభేదమును

నిరూపించునట్టివి కావని భావము. (స్థితీచెట్టిచ్చినవాణ్ణు భారణసివచినవాణ్ణు) స్థితీచెట్టించినవాడు వారణాసియందు వధచేసినవాడు. ఇందు 'చెట్టించినవాడు' అను నది భవిష్యదర్థకముగాని భూతార్థకముకాదు. భారతమునందు (నన్నయ వ్రాసిన భాగమున) చేసినవాడు వంటిరూపములు భూతార్థకములుగా వాడబడియున్నవి³¹. ఆ రూపములలోని 'వ' కారము లోపించి తిక్కన యెఱ్ఱనల భాగములలో 'చేసినాడు, తలచినాడు' వంటిరూపములు క్రియలుగా వాడబడినవి³². ఇట్టి 'చేసినాడు' వంటిరూపములు కాలక్రమమున 'చేసిండు' అనునట్లు వాడుకలో మాటుపడినవి. ఇట్లే 'వచ్చిన యది' యనురూపము తిక్కన కాలమునకు 'వచ్చినది' వంటిరూపముదాల్చి నేడు వ్యావహారికావస్థయందు 'వచ్చింది' అను రూపముతో నిలిచినది.

పెట్టినవాడు, చేసినవాడు అను రూపములను 'చేసి + న్ + అ + వాడు' అని విభజింపవచ్చుననియు 'న' కారమాగమమాత్రమనియును ముందుఁ జెప్పితిని. సంధి నాపుటకు 'న' కారమే కాక 'య' కారము కూడ నాగమముగా రావచ్చును. కాబట్టి 'చేసియవాడు, కొట్టియవాడు' వంటిరూపములు పూర్వకాలమున వాడుకలో నుండియుండవచ్చును. అట్టివానినుండి యేర్పడిన 'కొట్టాడు, చేస్తాడు, పెట్టాడు' మొదలయిన వ్యావహారిక రూపములు నిజామరాష్ట్రమున వినవచ్చునని ఆంధ్రభాషా చరిత్రకారులు వ్రాసిరి³³.

ఇక రెండవజాతిని చెప్పిన 'చేసితిని, చేసితిమి, చేసితి, చేసెను, చేసిరి' అను రూపములవంటివి ప్రాచీనములు. అనగా 'చేసినవాడు' వంటిరూపముల కంటే పూర్వములు. వీనియందు 'ఇ' వర్ణము భూతార్థమనియు 'తి' వర్ణ మాగమమనియు సూరిమతము³⁴. ఇవి ప్రాచీనద్రావిడమునుండి తెనుఁగు వేటుపడక ముందుండిన అరవకన్నడములయందలి రూపములతో సమానమయినవి. ఈ రూపములు నన్నయ భాగమునను ప్రాచీన శాసనములయందును బహుళముగా నున్నవి. కన్నడమున 'ద' వర్ణమును 'ఇ' వర్ణమును గూడ భూతార్థకములుగా వచ్చునని శబ్దమణిదర్పణమున నున్నది³⁵. (పడెదం = పడెను, గెల్దం = గెలిచెను,

31. నేముచునల్లచోటనున్నవాడు మీసుతుడు దర్శింపబడును. భా. ఆ. VI 214. నేలగండ్లులాత్త నిద్రవోయినది. భా. ఆ. V-179; వీరలు... సుతకున్... ఉద్భవించినవారు. భా. ఆ. IV 236. 32. పెచ్చువెట్టిగినాడు. భా. ఉ. III 234; పాశనిబద్ధుఁడేసినాడ విద్విప్రన్. భా. కాం III 519. మడిదలచినాడు మీసృపుడు. భా. ఆ. V 385; ఇచట నైనది యేటిది యంతయేటికిన్. — భా. ఉ. III 226. 33. ఆ. భా. చ. పు. 1277. 34. భా. వ్యా. 1. నూ. 17, 18. 35. శ. మ. ద. నూ. 220,

ఇడిదం = పట్టెను, కేళ్దం = అడిగెను) ఇకారము ఉకారాంతధాతువులపయి నిత్యముగా వచ్చును. తెనుఁగు నందువలెనే కన్నడమునను 'ఎత్తి, నోడి, ఆడి' మొదలయిన క్త్వార్థకసూపముల తుదిని 'ఇ'కారమే కలుగుచున్నది. ఇంతియకాక క్త్వార్థకముగ 'దు' వర్ణము గూడగొన్ని ధాతువుల తుదిని వచ్చుచున్నది. (కుసిదునడెదం = వంగినడచెను; నెనెమప్పేడ్దం = ఆలోచించి చెప్పెను; నచ్చిబందం = నమ్మివచ్చెను; ఎత్తినడెదం = ఎత్తినడచెను)⁸⁶. ఇట్లే అరవమునందును సెయ్ దేన్ = చేసితిని (సెయ్ + ఏన్) వందాన్ = వచ్చినాడు, (వందు + ఆన్) 'దు' వర్ణము భూతార్థముగా నున్నది. పాడినేన్ = పాడి + న్ + ఏన్. (అర) పాడి = పాడి(తెలుఁగు). (అర) 'పాడిన' లేక 'పాడియ' (తెలుఁగు పాడిన) పయిసూపముల యందు 'దు, ఇ' వర్ణములు రెండును భూతార్థకములే. అరవకన్నడముల యందు వలెనే తెనుఁగునను 'చేసి, చూచి' మొదలయిన క్త్వార్థకములయందును, 'చూచి తిని' ఇత్యాదిసమాపకముల యందును 'ఇ' వర్ణము భూతార్థమే. 'ఇతి' అను దానిలోని 'తి' వర్ణము కన్నడమునను అరవమునను గల 'దు' వర్ణముతో నభిన్నము. ప్రాచీనకాలమున 'త, ద' లు ఏకచిహ్నముననే వ్రాయుచుండెడివారని యును అవి యభిన్నములనియును ముందు తెల్పితిని. కన్నడమున ఉకారాంత ధాతువుల తుదిని భూతార్థకముగా 'ఇ' వర్ణము వచ్చునను శబ్దమణిదర్పణమును ముందుదాహరించితిని. తెనుఁగున ధాతువులన్నియును ఉకారాంతములే కావున అన్నిటికిని తుదిని ఇకారమే భూతార్థకముగా వచ్చినదనుట సరిపడుచున్నది.

పై మూడుభాషలయొక్క ప్రణాళికనుబట్టి చూచినను 'ఇ, దు' వర్ణకములు రెండును భూతార్థకములే యనుట స్పష్టము. 'అదు, ఇదు, ఉదు' అను నిర్దేశ సర్వనామాంతములతో భూతార్థక 'తి, దు' వర్ణము లభిన్నములు. మాడిత్తు (మాడిత్తు), సెయ్దు, అనుసూపములు వరుసగా కన్నడమునను అరవమునను భూతార్థక సమాపకములుగను భావార్థకములుగాను కూడ వాడబడుచునే యున్నవి.

ఇక 'ఇ' వర్ణముయొక్క చరిత్రము మాత్రము ఊహింపవలయును.

1. 'దు' వర్ణమే ప్రాచీనమయిన భూతార్థక ప్రత్యయముగా నుండినచో నదుమ నచ్చక్తిగా నీ 'ఇ' కారము అర్వాచీనముగావచ్చి స్వతంత్రముగా భూతార్థకమయినది. బాల్దీం = బాళిదం (కన్నడము) పేళ్దం = పేళదను = హేళిదను = చెప్పెను.
2. ఇది స్వతంత్రముగానే యేర్పడినదనుట. పయి రెండుపద్ధతులలోను ఏది సత్యమనవచ్చును. రెండును సరియయినవే యని సమాధానము. ప్రాచీనకాలమున ధాతుమాత్రములే సమాపక క్రియలుగాను భావార్థకములుగాను వాడబడుచుండి

నవి. ఉకారాంత ధాతువుల తుదినున్న ఉకారము. 'ఇ, ఉ' లకు నడిమి యుచ్చారణతోనుండి భూతార్థకముగా ఇకారరూపముగా స్థిరపడినదనుట స్పష్టము. 'దు' వర్ణమునకుఁ బూర్వము కొన్ని క్రియారూపములలో 'ఇ' వర్ణము ఆగమమాత్రముగాఁగూడ నేర్పడియుండె ననుటలో విప్రతిపత్తిలేదు.³⁷

తెనుఁగు భూతార్థకములు కర్ణాట తమిళాది ద్రావిడ రూపములతో నభిన్నములు అనుట సిద్ధాంతము. "చేసినాడు, వచ్చినాడు మొదలయిన రూపములు అద్యతనభూతంబులును, చేసితిని మొదలయినవి భూతసామాన్యంబులుగాని అనద్యతనంబులుగాని" యని కొన్ని నవ్య వ్యాకరణములలో గలదు. ఇది కేవలము సంస్కృతాను కరణము. అద్యతనము అనద్యతనము అగు భూత క్రియారూపంబులయందలి యర్థభేదమును బాటించుట వైదికకాలమున నుండినదిగాని తరువాతి కాలమున సంస్కృతముననే నశించినది యనుట యాభాష నెఱింగిన వారికెల్లను తెల్లమే. తెనుఁగున నట్టిభేద మేనాడును లేనిది. గ్రాంధికప్రయోగంబుల నిట్టిభేదములేదు. వాడుకలో వినబడదు. కొన్నియెడల నుండినట్లు గనిపించుట యాదృచ్ఛికము. రూపవిహీనులు దారు రూపుగలిగి తొలుమేనగొనటుల బలికినారు ఆను V 93 తొంటిభవమునఁ గలిగినారు ,, , 97 మున్నయన్న కాననమున కరిగినాడు సూ 1 69 ఏయేదేశములన్ వసించితిరి, మీ రే యేగిరుల్ సూచినారు మనుచరిత్రము.

పయి యుదాహరణములలో 'సూచినారు' మొదలయినవి అనద్యతనార్థమునను ఇతరభూతార్థకరూపములతో సమానముగను నుపయోగింపఁబడుచున్నట్లు స్పష్టమే గదా.

10. భవిష్యదర్థకములు

చిన్నయ 'లృట్టు' పరంబగునపుడు కలజ్యనుబంధ మగునని సూత్రించి చేయఁగలఁడు మొదలగు రూపములను భవిష్యదర్థంబులుగా వివరించెను. ఆంధ్ర శబ్ద చింతామణియును భవిష్యదర్థమున 'కల' యనుబంధముగా విధించెను.³⁸

37 దాదావిదాగమో బహుళం, క. భా. చూ. 220.

38 అస్తిరసు బంధక స్యాద్యత్ర లృడగ్లో వివక్షితోధాతోః.

39 దేవకీదేవి కయ్యెడు నెనిమిదవచూలు నీకు మృత్యువుగాఁ గలయది నిశ్చయంబు హరి. పూ. V. 84; చెడిపోవం గలవారు. రం. రా. ఆర. 183. పు. 13. భస్మముగాఁగలారు భా. రా. బాల. 412; ఉండ గలఁడ. భార. అశ్వ. iv. 192; వర్ణసంకరము సేయఁగలరు. కలియుగమున, విడువఁగలరు; కాఁగలరు. ఆర. IV. 288-89; పోడిగా నీకు నీగలవాడనేను. భార. సభా. II. 174; సృత్యగురువననఁ గలవాడన్ భార. విరా. i. 90.

ప్రాచీన గ్రంథములయందును భవిష్యద్ధర్మమున 'కల' యనుబంధముగాఁ బ్రయోగింపఁ బడుచుండెను.³⁹ శాసనములందును గలదు⁴⁰. 'కల' యనుబంధముగాఁగల ప్రయోగములను భవిష్యద్ధర్మములుగా గ్రహించు సప్రదాయము నన్నయనుండి చిన్నయవఱకును గలదు. కలఁడు, కలను, కలవు మొదలయిన రూపములు 'కలుగు' ధాతువునుండి కలిగినవి. ఇవి స్వతంత్రక్రియలు. కాలక్రమమున అనుబంధము లయినవి. 'కలవాఁడు, కలాఁడు, కలఁడు, కలాను, కలను' మొదలగురూపములు ప్రయోగింపఁ బడుచుండుటనుబట్టి యీరూపముల పరిణామక్రమమును స్పష్టము. భూతవర్తమానార్థకములవలెనే యిందును క్రియాజన్య విశేషణమే సమాపక క్రియగాఁ బరిణతమయినది యనుట నిర్వివాదము. 'కల' యను బంధము విధ్యర్థకముగాను, సమర్థత, ఉద్దేశము, అర్హత మొదలయిన యర్థములలోను ప్రయోగింపఁబడుచున్నది. ఈయర్థములును 'కలావు' మొదలగు ప్రయోగములును సూర్యరాయాంధ్రనిఘంటువునందు సప్రమాణముగా నిరూపింపఁబడినవి. 'చేయను, వినను' మొదలగు అన్నంత క్రియలపై 'కలఁడు' మొదలగు రూపములు అనుబంధములుగాఁ ప్రయోగింపఁబడుచున్నవి. అగును, కలఁడు మొదలగు అనుబంధక్రియలు నన్నయచేఁ బ్రధాన ధాతురూపమునకు వ్యవహితములుగాఁ బ్రయోగింపఁబడుచు వచ్చెను. వ్యవహితములుగా నుండుటను బట్టి వానిని నన్నయ అనుబంధ మాత్రములుగా గ్రహింపలేదనుట స్పష్టము.⁴¹ అనఁగా నన్నయకాలమునఁ గ్రింది సహాయక్రియలు అర్థవిశేషములయందు రూఢము లగుచుండినవి. అట్లే నన్నయభారతమున 'కరుణగలవు = కలవాఁడవు, ఎఱుకగలరె = కలవారె' అనునర్థమునఁ జాలవఱకు స్వతంత్ర క్రియలైన కలవు, కలరు మొదలయినవి మొదట అన్నంత క్రియలపై ని వ్యవహితములుగాఁ బ్రయోగింపఁబడుచుఁ దరువాత

40 బోయంగలవఱ్ఱు, సరియింప్పంగలవారు, ద. హి. శా. V. నెం. 100వ. నెం. 103). క్రి. త్రిభువనాంకుశమున బోయంగల నే. 1010. నెం. 1055 ,, సత్రమునగుడ్వంగల బ్రాహ్మలకు, నడపంగలవారు. 1015. నెం. 1084. ,,

41 అగునె ధర్మక్రియాలోపంబు సహింప. భార. ఆ. ii. 159
✓ క్రోధిగాఁ దపస్వికిఁ జక్షే ,, ,, ,, 174
వెలువడఁ గోమలిం దిగిచె ,, ,, iii. 144
ఉత్తమావమానము తగునయ్య చేయనవి ,, ,, ,, 2 7
చనుఁబనిఁ బంపఁగ నిన్ను ,, ,, iv. 242
వలుకక యుండను వలయు ,, ,, ,, 150
(తిక్కన) ధర్మజుండు గలఁడు తగవునడప ,, ఉ. i. 264
ఒరులుగలరె కర్ణనోర్వ ,, ఆది. iii. 203

నవ్యవహితములుగానే ప్రయోగింపఁబడుచు వచ్చెను. ఈ 'కల' యనుబంధము నన్నయకాలమునందలి శాసనములయందుఁ గలదని నిరూపించితి.

ఈ భవిష్యద్ధర్మము తెనుఁగున స్వతంత్రముగాఁ గలిగినదనుట నిర్వివాదము.

11. తద్ధర్మార్థకములు

ఇతర వైయాకరణులు అనఁగా అరవ కన్నడములలోనివారు వాడని తద్ధర్మార్థకములను నొక విభాగమును తెనుఁగు వైయాకరణులు కల్పించిరి.⁴² భూత భవిష్యద్వర్తమానములను నట్టి కాలత్రయవిభాగమును మాత్రమనుసరించి యూరకుండక యీరీతి నొక క్రొత్త విభాగమును గల్పింపవలసిన యవసరమేమి యనియు, ఇట్టిసంజ్ఞ యెందుండి వచ్చినదనియు, ఈ తద్ధర్మార్థకసంజ్ఞను వైయాకరణు లెల్లు విభజించి లక్ష్యలక్షణ సమన్వయము చేసిరనియును క్రింద వివరింపఁబడును. ఆ తరువాత దీని ప్రాచీనచరిత్రయు ఇతర ద్రావిడభాషలతోఁగల సంబంధమును వివరింపఁబడును.

తద్ధర్మము, వర్తమానము, అతీతము, ఆగామియను నర్థములు గలవిగా క్రియలు నాలుగువిధములని చింతామణి విభజనము. నన్నయనుండి చిన్నయవఱకును గలవైయాకరణ సంప్రదాయముచొప్పున భూతభవిష్యద్వర్తమానంబు లనంబడిన క్రియారూపముల చరిత్రమును ముందే నిరూపించితిని.

మిగిలిన రూపము లీక్రిందిరీతి నున్నవి.

వండును, వండుదురు

వండును, వండును

వండుదువు, వండుదురు

వండుదును, వండుదుము

వండెడున్, వండెదరు

వండెడిన్, వండెడిన్

వండెడున్

వండెదవు, వండెదరు

వండెదను, వండెదము.

పయిరెండుపట్టికలలోని రూపములయందును 'ను, వు, రు, ము' అనునవియే యితరములయిన రూపము లందువలెనే ప్రత్యయములు. మధ్యమోత్తమ పురుషలలోను ప్రథమా బహువచనమునను ఒకచో 'దు' ఆగమము. రెండవదానిలో

42 తద్ధర్మవర్తమానాతీతా గామ్యధర్మాః క్రియాః జ్ఞేయాః ఆ. శ. చి. క్రి. ప్ర. 9. నూ. "తద్ధర్మమనఁగా భూతభవిష్యద్వర్తమానములకంటె విలక్షణమైన యొకానొక ధర్మము. అథా తువుయొక్క ధర్మమేయది యగుటచేఁ దద్ధర్మసంజ్ఞ యన్వర్థము" బాలసర. "భూతాద్యర్థత్రయ విలక్షణః కచ్చిదర్థస్తద్ధర్మాఖ్య ఇత్యాచార్యైః న్యవహియతే" "తత్రాచార్యైః కాలమవిశ్చిన్నైః ధాత్యర్థమాత్రే వివక్షాక్రియతే, అతఏవ తద్ధర్మ ఇత్యన్వర్థసంజ్ఞా, తస్యధాతోర్ధర్మః వాచ్యాధ్ధ మాత్రమితి" అహోబల పండితీయము.

‘ఎద’ ఆగమము. ప్రథమైకవచనమున మాత్రము ఒక్కెడ ‘వండును’ అను రూపమును రెండవయెడ ‘ఎడు’ ‘ఎడి’ అనునవి అంతమునఁ గలవియు రూపములు.

పయిరూపములు భారతాదిగ్రంథములలో అనేకములయిన యర్థములలో వాడఁబడినవి. ఆ యర్థములను సూరి ‘తద్ధర్మాములు’ అని పేర్కొని ‘తచ్ఛీల సంభావనా సంప్రశ్న సాతత్యవర్తమాన భావ్యాశీరాదులాది పదగ్రాహ్యంబులు’ అని నిరూపించెను. సూరిగారి వివరణము తుట్టతుది వివరణము. ఈ పదమును గల్పించినవాఁడు చింతామణికర్త. అతని మతంబునను కారికాకారుని మతమునను బయిపదమునకు వాచ్యములయిన క్రియారూపముల విషయమున భేదము కలదని అహోబలపతి వ్రాసెను. ఈ తద్ధర్మపదము సంస్కృతమునందలిది. కృదంత ములయందలి కొన్ని ప్రత్యయములు తచ్ఛీలతద్ధర్మతత్సాధుకారులు (కర్తలు) అను నర్థమును బోధించునను సందర్భమున పాణినీయమున నిరూపింపఁబడెను.⁴³

‘కటాన్ కర్తా, అలంకరిష్ఠుః, ప్రమాదీ, పరితా’ మొదలయిన పదములలో తుదినున్న ప్రత్యయములు తద్ధర్మాదిబోధకములయినవి. ‘చాపలు అల్లువాఁడు, ప్రమాదశీలుఁడు, పునము బాగుగా చేయువాఁడు, బాగుగా అలంకరించుకొను శీలము కలవాఁడు’ అని పయిపదములకు అర్థము. పయివానిలోని ‘తద్ధర్మము’ అను నర్థమువఱియర్థగా ‘వండును’ మొదలగు క్రియలచేత చెప్పఁబడుననియు ఇతర రూపములవలె కాలవివక్ష వీనియందు ప్రధానముగాదనియు, అవి తద్ధర్మ తచ్ఛీలాద్యర్థములయందు ప్రయోగింపఁబడుచుండినవి గావున వానిని వేఱుజాతిగా వివరింపవలెననియును చింతామణికర్త యభిప్రాయమయియుండును. కావుననే తద్ధర్మమును విభాగము నంగీకరించెనని తోచుచున్నది. కాని పయిక్రియల యర్థమును నిరూపించుటలోను తద్వారాచకమయిన తద్ధర్మ శబ్దనిర్వచనమునను నైయాకరణములలో ననేకవిధములు తబ్బిబ్బ లేర్పడినవి. “తద్ధర్మమునగా భూతభవిష్యద్వర్తమానములకంటె విలక్షణమయిన యొకానొక ధర్మము. ఆ ధాతువుయొక్క యర్థమే యది యగుటచేతఁ దద్ధర్మసంజ్ఞ యన్వర్థకము.” అని బాలసరస్వతి వివరణము. పు 255.

ఈ పదతినే అహోబలపతియు నంగీకరించి వివరించెను.⁴⁴ ‘తస్యధాతోర్ధర్మః’ అని తద్ధర్మశబ్ద నిర్వచన మతని మతము. ధాతువుయొక్క ధర్మము, అనఁగా కాల వివక్ష లేని ధాత్వర్థమని యూహ. సంస్కృత కృదంత ప్రకరణములోని సంజ్ఞ కర్థమువేరు. “సఃధర్మః యస్యసః” తద్ధర్మా కర్తా యని వివరణము. సః అనఁగా ధాత్వర్థము. వండుట మొదలయిన కార్యము ఎవ్వనికి ధర్మమో వాఁడు అర్థము కలది, సంస్కృతకృత్ప్రత్యయము. అనఁగా ‘పక్తా, పాచకః’ అను పదముల

యందలి ప్రత్యయములు వండుట ధర్మముగాఁగల కర్తలను జెప్పచున్నవి. తెనుఁగు నను వండును, వండుదును మొదలయిన క్రియారూపములు కర్తను తద్ధర్మవిశిష్టునిగానే చెప్పచున్నవి. కావున సంస్కృతమునందువలె సః యను పదమునకు ధాత్వర్థము అని యర్థముచెప్పినను బాధలేదు అనవచ్చును. కాని ఈ మతమున కర్తకుఁ బ్రాధాన్యము గావునను క్రియారూపములయిన 'వండును' మొదలయిన వానికి వండుట ధర్మముగాఁ గలవాఁడు అను ప్రథమాంత విశేషణరూపమగు నర్థమును ఆశ్రయించుట యీ పక్షమున⁴⁵ తప్పదని యూహించుటవలనను గాబోలు తెనుఁగు వైయాకరణులు 'తస్యధాతోర్ధర్మః' తద్ధర్మః యని వివరించిరి. సంస్కృతమునందలి సంజ్ఞను మాత్రమే గ్రహించిరిగాని అర్థవివరణమును మాత్రము భిన్నముగాఁ జేసికొనిరి. సంస్కృతవ్యాకరణ వివరణమున తచ్చబ్రము ధాత్వర్థము నుద్దేశించినది.⁴⁶ తెనుఁగునందు తచ్చబ్రము ధాతువునే నిరూపించుచున్నది. సంస్కృతమున నియ్యది బహువ్రీహి. తెనుఁగున నియ్యది షష్ఠీతత్త్వరుషము. పయిభేదమును గుర్తించుటచేతనే గాబోలు ప్రాచీనమయిన అహోబలపతి బాల సరస్వతుల వివరణము నాదరింపక బాలవ్యాకరణ గుప్తార్థ ప్రకాశికాకారుఁడు ఆ పదము నిట్లు వివరించెను. 'సఃధర్మఃయస్యసః తద్ధర్మః' అది (ఒకానొకటి) ధర్మం భేదస్తువునకో యట్టి వస్తువు మొదలయినవానియందలి క్రియను దెలియఁ జేయునట్టి ధాతువునకు లాట్ప్రత్యయంబగు⁴⁷. ఈ వివరణమున సః అనఁగా ధాత్వర్థమే యుద్దిష్టము గావలెను. తిజంతరూపమయిన 'వండెదను' అను తద్ధర్మార్థకము, ధాత్వర్థము అర్థముగాఁగలది యను ప్రాచీన వివరణముచేత వండుటయను భావార్థకతుల్యమే కావలసినచ్చునుగదా! ఇది ప్రయోగవిరుద్ధము అని యాక్షేపించుట యుక్తముగాదు. కాలవివక్షలేని ధాత్వర్థము ప్రధానముగాఁగలది యని భావముగాని ధాత్వర్థమాత్రము అని భావముకాదు. ప్రపంచమున గుణాది ప్రాధాన్యమున సంజ్ఞ లేర్పడుచున్నవి. అంతమాత్రమున నితరగుణములను తత్తద్ధర్మములందు వారించుటకు వీలులేదు. ధనవంతుఁడు అనువానియందు ధనము

45 ప్రథమాంత ముఖ్యవిశేష్యశబ్దబోధ తాత్కీకమతము. 'దేవదత్తఃపచతి' అనఁగా దేవదత్తుఁడు పాకొనుకూల వ్యాపారము గలవాఁడు, అని యర్థము. ఈ మతమున వాక్య విశ్రాంతి కర్తయందే. వైయాకరణమతమున ధాత్వర్థముఖ్యశబ్దబోధ యంగీకృతము. అనఁగా ధాత్వర్థమయిన వ్యాపారమే ముఖ్యవిశేష్యము, దానికే వాక్యమున విశ్రాంతి. 'దేవదత్త కర్తృకమగు పాకొనుకూలమయిన వ్యాపారము' వాక్యార్థము. కావున పయిరీతి నర్థముచేయుట వైయాకరణ మతమునకు విరుద్ధమని భావము. 46 తద్ధర్మా - స్వధర్మోయమితి ప్రవర్తతే. తత్క్రియాచారకర్తా. అత్రైతత్ క్రియా చరణమ్ మమధర్మ ఇతి జ్ఞానమ్ ప్రయోజకమ్॥ తచ్చబ్రోధాత్వర్థస్య పరామర్శకః॥ లఘు. ౪. శేఖరము. 47 బాలవ్యాకరణ గు. ప్ర. పుట 809.

ప్రధానముగా నుండునని యర్థముగాని వానియం దితరగుణయుక్తత ధనవన్మాత్ర వ్యవహారముచే వారింపబడిదు. అట్లే యిచ్చటను తద్ధర్మార్థకమందు ధాత్వార్థ ప్రాధాన్యమాత్రము సూచితమగును. ధాత్వార్థమాత్రత్వముగాదని యెఱుంగునది.

ప్రాచీనుల సంజ్ఞావివరణమున కింకొక సౌలభ్యముచు గలదు. తద్ధర్మార్థకము అనుచోట బహుప్రీహ గర్భ బహుప్రీహిని జెప్పి సమన్వయింపఁ దలఁచుకొంటివి గాని వర్తమానార్థము అనుచోట వర్తమానము అను పదమునకు మాత్రము బహుప్రీహ చెప్ప వీలులేదుగదా! వర్తమానమయిన క్రియ అర్థముగాఁగల రూపము వర్తమానార్థకము. అట్లే తద్ధర్మము అనఁగా ధాత్వార్థమాత్రము (ప్రధానమయిన) అర్థముగాగల క్రియ తద్ధర్మము. వర్తమానత్వ ధాత్వార్థత్వమాత్ర బోధకములు రెండును గావు. రెంటియందును కర్తాదిబోధకతయు గలదు. ఇట్లే భూతార్థక భవిష్యద్ధర్మక శబ్దములును ఒక్కరీతినే సమన్వయ పడునుగాన ప్రాచీనుల సంజ్ఞావివరణము యుక్తమును, ఇతర సదృశసంజ్ఞల వివరణముతో సమమును నయినదనుట సిద్ధము.

తద్ధర్మార్థకరూపము లేవి యను విషయమున వైయాకరణులలోఁ గొన్ని భేదము లేర్పడినవి. “చింతామణికర్త మతమునను కారికాకారుని మతమునను తద్ధర్మము భూతభవిష్యద్వర్తమాన రూపములకంటె భిన్నమైన యర్థముగలదియే యనుట స్పష్టము. అయినచు వారి రెండుమతములకును భేదముగలదు. ప్రథమోత్తమైక వచనములయిన నాంతపదములకే తద్ధర్మసంజ్ఞయని ద్వితీయాచార్యుని మతమున నంగీకరింపబడినది. చేసెదన్, ఘటించెదన్ మొదలయిన వానియందు ఆతని మతమున తద్ధర్మసంజ్ఞలేదు. భావి క్రియావ్యవహారమే. ఘటించురు మొదలయిన వానియందును నాంతత్వము లేకపోవుటచేత తద్ధర్మసంజ్ఞ రెండవ యాచార్యునిమతమున లేదు. వాగనుశాసన మతమునందు వీనికి తద్ధర్మార్థకత్వమే⁴⁸.

48 అహో. “ద్వితీయాచార్యణాపి తద్ధర్మార్థక్య భూతాద్యవిషయత్వమేవోక్తం - మతద్వయం భేదః. ప్రథమోత్తమైకవచనాంతయోర్నాంతయోః పదయోరేవ తద్ధర్మసంజ్ఞకత్వముక్తమ్. తేన తత్ర ఉపచారార్థగతా సంజ్ఞా శబ్దగతత్వేన కృతేత్యవగంతవ్యమ్. చేసెదన్, ఘటించెదన్ ఇత్యాదౌ తస్మత్తేన తద్ధర్మసంజ్ఞా. కింతుభావిక్రియావ్యవహార ఏవ. ఘటించురిత్యాదావపి నాంతత్వాభావాన్న తద్ధర్మసంజ్ఞా. వాగనుశాసనమతేత్వేషాం తద్ధర్మార్థకత్వమేవేతి.

(పు. 429)

క్రియాత్రయీగోచరార్థ తద్ధర్మ ఇతికథ్యతే. ధాత్వోద్ధర్మ ఇతిప్రాక్తా వికృతో పూర్వసూరి భిః॥ ఇది బాలసరస్వతీయములో గలదని చర్ల నారాయణశాస్త్రిగారిచే సుదాహరింపబడినది. నన్నయాధర్వణకారికావళి (పుట. 28)

ఇట్లు అహోబలపతి చెప్పటకు మూలము “భూతాద్యవిషయా తత్రచైకత్వాద్ధ భేదాయకా ఉదంతో చ సదా నాంతో న సంధిస్తత్ర కల్ప్యతే॥ అనియెడి కాంకలని తోచుచున్నది. వీనిని అట్లుగాక వేఱువిధమున సమన్వయింపనగునాయను విచారణ మిట ప్రస్తుతముగాదు.

ఇట్టి యభిప్రాయమును అహోబలపండితుడు వ్యక్తీకరించెను.

కేతనయు⁴⁹ బెద్దనయు⁵⁰ దమగ్రంథములలో దద్ధర్మార్థకములను బేర్కొన లేదు. అడిగెడు⁵¹ అడిగెదరు మొదలయిన రూపములు వర్తమానార్థకములనియు, పలుకును పలుకుదురు మొదలయిన రూపములు భవిష్యద్ధర్మకములనియు దెల్పిరి. 'డు, డి' వర్గము లంతమందు⁵² గలవి తద్ధర్మప్రథమపురుషైక వచనంబులని కారి కలు చెప్పుచున్నవి. బాలవ్యాకరణమునందు పయి రెండువిధములయిన క్రియ లును తద్ధర్మార్థకములనియును, తచ్చీలసంభావనాసంప్రశ్న సాతత్య వర్తమాన భావ్యాశీరాదులాది షడగ్రాహ్యంబులు అనియును సూరి వివరించెను.⁵³ నవ్యులలో నొకరు, 'దును, దురు' మొదలయినవి యంతమందుగల రూపములు తద్ధర్మార్థకములనియు 'ఎదను, ఎదవు, ఎడిన్, ఎడున్' అనునవి అంతమందుగలవి తద్ధర్మార్థకములనియు వివరించిరి. ఆద్యర్థకము లనుటవలన సూరిగారి వివరణమే యిచటను శరణము. ఇట్లు తద్ధర్మార్థకములనియు దద్ధర్మార్థకములనియు రెండు విధములుగా విభజించుటకు బ్రమాణమేమియో తెలియదు. వృద్ధ సమ్మతికాదు. ప్రయోగానుసరణమని నిరూపింపలేదు. సూరిగారు తద్ధర్మార్థకములను బరిగణించుచు వర్తమాన భావ్యర్థకత్వములు రెండిటినే గ్రహించిరి గాని అహోబల పత్యాదులవలె భూతార్థకత్వమును గ్రహింపలేదు. కాని వచ్యర్థంబుల కొకా నొకచో భూతంబున లాట్టుగానంబడియెడి అనిచెప్పి 'అను, పలుకు, వాక్రుచ్చు, చెప్పు' మొదలయినవానికి భూతార్థకత్వంబున గూడఁ ప్రయోగములనుబట్టి లాట్టును విధించిరి.

'భవిష్యత్తద్ధర్మకాలములు అను శీర్షికక్రింద ఆ. భా. చరిత్రకారులు ఈ రీతిని వ్రాసిరి.⁵⁴ భవిష్యత్తద్ధర్మకాలములకు వేర్వేలుగా నియతములయిన

49

వర్తమానార్థములకు

క॥ అడిగెడునడిగెదరనఁగా నడిగెదడిగెదవు ధనంబు నడిగెదరనఁగా ।

నడిగెద నడిగెదమనఁ బొల్పడరంగా వరుసతో నుదాహరణంబుల్ ॥ 143

భవిష్యద్ధ సమూచకముల్

క॥ పలుకును బలుకుదురనఁగాఁ బలుకుదువు పలుకుదురనఁగ బలుకుదునర్థిన్ ।

బలుకుదుమనగా నిన్నియు నలఘుమతీ వరుసతో నుదాహరణంబుల్ ॥ 144

50 అరిగెడి నరిగెదరనఁగా - నరిగెదవరిగెదరనంగ నధిపతిపురికై

యరిగెదనరిగెదమనగా - బరువడివిదివర్తమాన ఘణితార్థమగున్ ॥

చేయుంజేయుదురనఁగా - జేయుదు చేయుదుగు మీరు చిత్తంబలరం

జేయుదుఁ జేయుదుమనగా - నాయతముగ నివి భవిష్యద్ధర్మముఁ జెప్పన్ ॥

9 ఉల్లాసము 151, 155 ప.

51. తద్ధర్మప్రథమేస్యాతాండుడివర్ణచనాంతశ్చ ॥ ఆ. కా. క్రి. 9 నూ. 52. బా. వ్యా. క్రి. నూ. 5, 22-25, 53. ఆ. భా. చ. పుట 1490.

ప్రత్యయములున్నట్లుగపడదు. చేసెదను, చేసెదము, చేయుదును, చేయుదుము, చేయుం
గలను, చేయుంగలము, చేసెదవు, చేసెదరు, చేయుదువు, చేయుదురు, చేయుంగలవు,
చేయును, చేయుదురు, చేసెదరు, చేయుంగలరు మొదలయిన వివిధరూపములలో
 నొక్కొక్కటి ప్రత్యేకముగా భవిష్యత్కాలమునకుఁ గాని ప్రత్యేకముగా తద్ధర్మ
 కాలమునకుఁగాని చెందినవిగావు. అవి యీ రెండిటిలో నే కాలమునయిన
 బోధించును.”

‘ప్రాచీన ప్రయోగములను జూడఁగా’ చేరుదును మొదలయిన దుగాగమ
 క్రియలు “భూతార్థమందు మిక్కిలి తక్కువగాను వర్తమాన భవిష్యద్ధర్మము
 లందుఁ దఱచుగాను గనవచ్చును” చేరెదను మొదలయిన “ఎదగాగమ క్రియలు
 వర్తమాన భవిష్యద్ధర్మములందు తక్కువగాను వర్తమాన సామీప్యములందు
 ఎక్కువగాను కనంబడును.” అని మఱియొకరు నవ్వులు వ్రాసిరి.

ఈతద్ధర్మార్థక వివరణవిషయమున నేల యిన్ని భిన్నమార్గములు కలిగినవి
 యను ప్రశ్నమునకు సమాధానము చెప్పవలయును. అట్లు చెప్పటకుముందు
 సూరిగారు ఉద్యోగములుగా నిచ్చిన యుదాహరణములు ఎంతవఱకు సరిపడునో
 విచారితము. ‘తద్ధర్మతచ్ఛీలములు’ ఇవి రెండును తైత్తికాలికములు. స్వభావ
 మాత్రబోధకములు. సాతత్యమును తైత్తికాలికమే. వర్తమానమును, భావియుఁ
 గొన్నియెడల నుదాహరింపఁబడిన భూతార్థకతయుఁగూడఁ దైత్తికాలికాంతర్యా
 తమే. ఇక సంప్రశ్నము. ఇందు తుదినున్న ‘ఆ’ యనునది (ఉండునా, పోదునా)
 ప్రశ్నార్థకముగాని ఉండును అను క్రియాపూపముగాదు. ఉండెనా పోయెనా యని
 ప్రశ్నించినను సంప్రశ్నమే కదా! కాబట్టి తద్ధర్మార్థకములలో సంప్రశ్నమును
 జేర్చుటలోని యుద్దేశము దురవగాహము. మూడుకాలముల యర్థమును బోధిం
 చుటకు తద్ధర్మార్థకములుప్రయోగించుననుటవలన సర్వమును గతార్థమగుచున్నది.
 ఇక ధాత్వార్థముమాత్రమే తద్ధర్మార్థమనియు, తద్ధర్మతచ్ఛీలార్థము లన్నియు
 ఆ రూపములకుఁ గలవనియుఁ జేసినవిభజనము. సంస్కృతవ్యాకరణజ్ఞానము
 యొక్క ప్రభావమువలనఁ గలిగినదికాని వేఱుకాదు.

ఇక నీతద్ధర్మాదుల చరిత్ర మేమియని వివరింపవలెను. పై విచారణమును
 బట్టి నిశ్చితమయిన దేమనఁగా తెనుఁగునఁ గొన్ని క్రియాపూపము లుండినవి.
 అవి మూడుకాలములను బోధించుటకును వాడుచునేయుండిరి. ఉద్దేశింపఁబడిన
 కాలమునుసందర్భమునుబట్టియే తెలిసికొనవలసినది. వేర్వేలుకాలములనుసూచించు
 నట్టి యాగమవిశేషములుగాని, కాలవిభజనముగాని యెర్పడలేదని యర్థము. ఆ
 రూపములనే కవుల ప్రయోగముల ననుసరించి సంస్కృతమునఁ బరిచితమయిన
 మూడుకాలము లనియెడు పద్ధతిని గలిగినవిభజనము చొప్పున వైయాకరణములు

విభజించుటకుఁ బ్రయత్నించిరి. అట్టివిభజనమునకుఁ గుమరనివికాపుననే ఒక్కొక్క-
రొక్కొక్క విధముగాఁ జెప్పకొనిరి. ఒకరు వర్తమానార్థకములనియు, మఱి
యొకరు భావ్యర్థకములనియు, నింకొకరు తద్ధర్మార్థకములనియు వేఱొక్కరు
తద్ధర్మాద్యర్థకములనియు నా రూపములనే వ్యవహరించుట కలిగినది.

తెనుఁగునఁ బ్రాచీనావస్థయం దొక్కవిధమయిన క్రియారూపములే యన్ని
కాలములయందును అన్ని యర్థములను వాడఁబడుచున్నవి. ఇట్టిపద్ధతియే యరవ
కన్నడములయందును నుండినట్లు ఆ భాషావేత్త లూహించుచున్నారు. తమిళము
నందలి ప్రాచీనకాల బోధకవిధానమును గూర్చి క్రిందిరీతిని వ్రాయబడినది. “తొలు
కాప్పియనారు మూడుకాలములను నిరూపించెనుకాని యట్టి కాలబోధకములైన
యాగమములను గాని వాని స్వభావమునుగాని చెప్పలేదు. ఒకకాలము నర్థమున
వేఱొకకాలమును బ్రయోగింపవచ్చుననియు దెల్పెను. కాలభేదకరూపము లేర్ప-
డనిచో నిట్లు ఒకకాలమును మఱియొక్కకాలమున వాడుట యెట్లొ యూహిం-
చుట శక్యముకాదు. సరియైనకాలబోధక ప్రత్యయములుగాని ప్రణాళికగాని
యాయనకాలమున నేర్పడియుండినచో నా విషయమును నిరూపించియేయుండును.

క్రీ. వె. ఆరేఘశతాబ్దములలో నుండిన కర్ణాటభాషలక్షణమును బరిశీలించి
నను ప్రాచీనకాలమున కాలభేదములేకయే ఒక్కరూపమే ముక్కలముల
యందును వాడఁబడుచుండినట్లును సందర్భమునుబట్టి దానియర్థము స్పష్టపడుచుండి-
నట్లును ఊహించుట కవకాశము గలదు⁵⁴. కర్ణాట భాషాస్వభావము పయిరీతిని
నిరూపింపఁబడినది. తెనుఁగు భాషయొక్క స్వభావమువంటిదే యితర ద్రావిడ
భాషలయందును గన్పట్టుచున్నదనుట నిర్వివాదము.

54. If distinctive tense formations were definitely current in Tolka-
piyanar's time it would be difficult to account for his omission to deal with
the distinctive signs for such formations. (P. S. S page 167)

55. It is also possible that originally verbs were formed without any
tense suffix and the same form was used for all tenses, the meaning being
determined by the context, cf. akkum used for all tenses; neg verbal forms
were used for all tenses, all genders and all numbers in Kan and Tamil.
The tense is fixed by the finite verb. Later, the subtle distinctions of these
may have arisen. In some grammars it is said that there were only two
tenses in Canarese the past and the future. The present tense was a later
development. Page 212 (Grammar of the oldest Kanarese Inscriptions
by Dr. A. N. Narasimhia, Mysore).

పయివిచారణమునుబట్టి తెనుఁగులోని సమాపక క్రియారూపముల చరిత్రము ఈ క్రింది రీతిని స్పష్టపడుచున్నది.

I అత్యంత ప్రాచీన కాలమున మాఁడుకాలములను బోధించుటకు నొక్కటే రూపము వాడఁబడుచుండినది. ఇట్టి రూపములనే తెనుఁగు నైయాకరణములు తద్ధర్మార్థకములనిరి.

II ప్రాచీన శాసనములలో భూతార్థకరూపములును, తద్ధర్మార్థక రూపములును గనుపట్టుచున్నవి. ఏజై, ఇచ్చిరి, చేసిరి. మొదలయిన భూతార్థకములు ఇకాకా మాగమముగాఁ గలవియే యందలి రూపములు. ఈ రూపములు తద్ధర్మార్థక రూపముల యపేక్షచేత నర్వాచీనములన్నమాట. ఈ విషయము వాని స్వరూపము వలనను స్వభావమువలనను గోచరమగుచున్నది. ఈ క్రిందిరూపములను బరిశీలించునది.

భూతము	తద్ధర్మము	భూతము	తద్ధర్మము
ఇచ్చితిరి	ఇత్తురు	వచ్చితిని	వత్తుము
చూచితిని	చూతును	చొచ్చితిని	చొత్తుము
పోయితిమి	పోదుము	త్రోసితిమి	త్రోతుము
వింటివి (వినితివి)	విందువు	విడిచితిని	విడుతును
కంటిని (కనితిని)	కందుము	కఱచితిని	కఱతును
నడచితిని	నడగుము	ఉంటిని	ఉందును

పయిపట్టికలో నొక చిన్నవిశేషము కలదు. భూతరూపములయందు 'ఇ' అను ఆగమము నిత్యము. అంతియగాక అర్వాచీనరూపములయిన సానుబంధ ధాతువులగు రెండవతరపు ధాతురూపములపయినే యివి లేర్పడినవి. సరనుబంధ మయిన ప్రాచీన ధాతురూపములపయినే తద్ధర్మార్థక రూపము లేర్పడినవి. ఇవియే వీని ప్రాచీనతా విషయకభేదమును నిరూపించును. 'చు,ంచు,చ్చు,యు' ఆగమములుగా గలిగిన ధాతురూపములగు 'ఇచ్చు, చూచు, పోవు' మొదలయిన రూపములపయిని 'ఇ' వర్ణముచేరి 'ఇచ్చితిని' 'చూచితిమి' మొదలయిన రూపము లేర్పడినవనుట స్పష్టము. తద్ధర్మమునందట్లుగాక 'చూ, చొక్, త్రో, కఱ' అను నట్టి ఆగమవిరహిత ధాతువులనుండి రూపము లేర్పడినవి. అట్లే 'విను, కను' మొదలయిన 'ను' వర్ణాంత ధాతురూపములపయినే 'ఇ'కారము వచ్చి 'వినితిని = వింటిని' మొదలయిన రూపము లేర్పడినవి. తద్ధర్మార్థకములందు విన్, కన్ మొదలయిన హలంతరూపములపయినే 'దు' ఆగమముగా జేరి 'విందును, కందుము'

మొదలయిన రూపము లేర్పడినట్లు స్పష్టము. కాబట్టి భూతార్థకములే యర్వాచీనములు.

III భూతార్థకరూపములందు 'ఇ'కారము ఆగమముగా వచ్చి యేర్పడిన వనుట స్పష్టము గదా! హలంతములు ప్రాచీనరూపములును అజంతములు నవీనములు ననుట సామాన్య విషయముగా ననేకస్థలములను నిరూపించితిని. అనగా కొన్ని ధాతువులయొక్క 'ఉ'కారాంతత యర్వాచీనమనుట. తెనుఁగున ఉకారాంతములుగా నున్న కొన్ని ధాతువులు అరవకన్నడములయందు కేవల హలంతములుగా నుండినవనియును నిరూపించితిని. అరవకన్నడములలో ఉకారాంత ధాతువులపయినే భూతార్థకమయిన యాగమముగా 'ఇ'కారము వచ్చుననియు, నట్లు ఉకారాంతములుగాని యరవకన్నడధాతువులపయిని 'ఇ'కారాగమము లేకయే భూతరూపము లేర్పడుననియును ముందు తెల్పితిని. తెనుఁగునందలి ధాతువులన్నియును ఉకారాంతములే యగుట భూతరూపము లన్నియును ధాతువులు ఉకారాంతములయిన తరువాతనే యేర్పడినవనుట స్పష్టము. కాబట్టి ఇగాగమము గల్గిన భూతరూపములన్నియును నట్టి యాగమములేక కేవల హలంతరూపముల పయి నేర్పడిన తద్ధర్మరూపములకంటె నర్వాచీనములనుట యుక్తము.

IV. పయి సిద్ధాంతములనుబట్టి పరిశీలించినచో వత్తును, వచ్చెదను, తిందును, తినియెదను అనునట్టి రెండవిధములయిన తద్ధర్మార్థకములలోను దుగా గమ యుక్తరూపములు ప్రాచీనములు, 'ఎద' గాగమ యుక్తరూపములర్వాచీనములు అనుటయు స్పష్టపడును. అనగా దుగాగమ యుక్తరూపములు కేవల నిరనుబంధములయిన ప్రాచీన మూలధాతురూపములపయి నేర్పడినవి. చు, య మొదలయిన యనుబంధములతోఁ గూడిన రెండవతరపు ధాతువులనుండి 'ఎద' గాగమ రూపము లేర్పడిన వనుటయును సామాన్య విషయమే. కావున ఎదగాగమ యుక్త రూపము లర్వాచీనములు.

V. తద్ధర్మార్థకములయిన 'దు, ఎద' అను ఆగమములుగూడ ద్రావిడ భాషాసామాన్యమయిన అమహద్ధక భావార్థక ప్రత్యయములనుట స్పష్టము. 'ఇదు, అదు' మొదలయిన వాని వెనుకనున్న దుప్రత్యయ వికారములే యివి. ఈ దుప్రత్యయమే యనేక స్థలముల ననేకవిధములఁ జేర్పఁబడి భిన్నరూపములుగాఁ బరిణతినంది భిన్నార్థముల నేడు స్థిరపడినది.

VI. చేసిరి మొదలయిన ఇకారయుక్త ప్రాచీన భూతరూపము లేర్పడిన తరువాత తద్ధర్మార్థకములను భూతార్థకములుగా ప్రయోగించు నభ్యాసము తగ్గి పోయినదనుట స్పష్టము. కావుననే తద్ధర్మార్థక రూపములలో వచ్యర్థంబులు

మాత్రమే భూతార్థమున వాడంబడునని సూరి ప్రయోగానుసారముగ సూత్రించెను. కేతన పెద్దనలు తద్ధర్మార్థకరూపములను గొన్నిటిని వర్తమానార్థక మాత్రములుగాను, గొన్నిటిని భవిష్యద్ధర్మమాత్రములుగాను నిరూపించుట ప్రయోగముల సరణికి విరుద్ధమును చరిత్రకు సరిపడనిదియు ననుట స్పష్టము.

VII. ఒండవతరపు భూతార్థకములయిన వచ్చినాడు మొదలయిన వెట్టి ప్రాచీన భూతరూపములయిన 'వచ్చెను, వచ్చిరి' మొదలయినవానిని వెనుకకు నెట్టివేయుచున్నవో యట్లే నవ్యములయిన వర్తమాన భవిష్యద్ధర్మక రూపములు తద్ధర్మార్థకములను నెట్టివేయుచున్నవి. అనగా నారూపముల ప్రచారమును ప్రయోగమును విరళమగుచున్నది అని భావము.

VIII. తద్ధర్మార్థక రూపములయొక్క తాచ్ఛీల్యతద్ధర్మ సాతత్యార్థకత మాత్రమే కాలక్రమమున నిలిచి వానివర్తమాన భావ్యర్థబోధకత పూర్తిగా నశింపవచ్చును.

పయిరీతి చరిత్రగలిగిన తద్ధర్మార్థకరూపము అనదగినవి ఇతర ద్రావిడ భాషలన్నింటియందును గలవనుటయు వానియొక్కయు వీనియొక్కయు రూప నిర్మాణ ప్రణాళికయు అర్థబోధకతయు తుల్యమనుటయును, నీ ద్రావిడభాషల పరస్పరసోదరభావమును సంస్కృతాజన్యత్వమును దృఢపఱచుచునే యున్నదనుట స్పష్టము.

12. "క్రియాజన్య విశేషణములు మొదలయిన యసమాపక క్రియారూపములు"

చేసి, చేయుచున్, చేయుడున్, చేయన్, చేయక, చేయఁగన్ అను క్రియారూపముల వంటివాని చరిత్రమూహింపవలెను. చేసి (క్త్వార్థకము) చేయుచు (శత్ర్థకము) చేయన్ (తుమున్నాద్వర్థకము) చేయుడు (అనంతర్యార్థకము) చేసినన్ (చేదర్థము) పగురూపములకు సంజ్ఞలన్నియును సంస్కృతమందు వాని యర్థములలో వాడుచుండిన ప్రత్యయములనుబట్టి యేర్పఱుపఁబడినవి యనుట స్పష్టము.

చేసి, చూచి మొదలయిన 'ఇ' ప్రత్యయాంతావ్యయము చేయుట వంటి భావార్థకమే యనియు కాలక్రమమున నేటియర్థ మేర్పడినదనియు ముందు నిరూపించితిని. తెనుఁగున ధాతువులన్నియు 'ఉ' కారాంతములు. ధాతుమాత్రమే భావార్థకముగా వాడంబడుచు కాలక్రమమున తుది 'ఉ' కారము 'ఇ' కారముగా మూటి భూతార్థకముగా నేర్పడినదనుట స్పష్టము. ఇట్టి 'ఇ' కార మేర్పడుట ప్రాచీన

ద్రావిడముననే అనగా తెనుగు వేటుభాషగా నేర్పడక మున్నే కలిగియుండవలెను. అట్లు కానిచో అరవ కన్నడములయందలి 'ఉ' కారాంతములకుమాత్రము 'ఇ' కారము భూతార్థక ప్రత్యయముగా చేర్చబడుటకు హేతువు లేదు.

'చేయుచున్' కూడ ప్రాచీనకాలమున భావార్థకమనియే ముందుదాహరించితిని. చున్ అనునది నేడు వర్తమానార్థకము గదా! ఇట్లే యియ్యది స్వతంత్రముగా వర్తమానార్థము మొదటినుండియు నయియుండినచో దీనికి మూడుకాలములయందలి ప్రధాన క్రియలతో స్వతంత్రముగా నన్వయించు యోగ్యత కలుగుటకు వీలులేదు. వర్తమానము — "సింహాకిశోరవృత్తి గర్జింపుచునున్నవాడు" జై. భా. 2-46, భూతము — "వీపున ధరించుచువచ్చె బక్షితలు నుతింపన్". భార. క. 2-80, భవిష్యత్తు — "దీని నెఱిగించుచు ద్వాదశ సంవత్సర వ్రతము జరియింతున్". మార్క. 1-140. పయి మూడు ప్రయోగములయందును గర్జించుటతో ధరించుటతో నెఱిగించుటతో అని యక్కడక్కడ ప్రధాన క్రియలతో నన్వయము సరిపడుననుట స్పష్టము. 'ను' వర్ణము తృతీయా ప్రత్యయార్థ మనుట నిర్వివాదము.

ఇట్లే 'డు' వర్ణకము కర్తృకర్మకరణ అధికరణ భావార్థకముల వచ్చునని నిరూపింపబడినది.⁵⁶ పెంపుడుచిల్క, చోపుడుకోల, దిగుడుబావి, 'హీనుంగా జేయుడు నాకు జతుర్వర్గము వడయుట. ఇది నామతుల్యమయి భావార్థమాత్రమగుటచేతనే యిన్ని యర్థముల నుపయోగింపబడినది. ఈ రూపముపయి 'ను' వర్ణకముచేరి కాలక్రమమున ఆనంతర్యార్థక మయినదనుట నిర్వివాదము.

చేయన్, చేయగన్ — ఈ రెండును అభిన్నములే. చేయన్ అనుదానిపయి కాన్ = కాగా, యనునది చేర్చబడినది. చేయుట కాగా అనిభావము. ఈచేయన్ అనునదియు భావార్థకమే యనుట స్పష్టము. చేయగలము, చేయనున్నాము మొదలయిన సహాయ క్రియారూపములతో దీని కీయర్థముననే యన్వయము. చేయగలము = చేయుట గలవారము అని వివరణము. ఈ రూపము ఉద్దేశార్థమునను, భావార్థమునను, ఆనంతర్యార్థమునను, హేత్వర్థమునను, శాపార్థమునను వాడనగును. ఇతరార్థము లన్నియు భావార్థమునుండి కాలక్రమమున నేర్పడినవియే యని యూహించుట సులభము. 'తాల్చియుండఁ జనదెల్లప్రాద్దు' తాల్చియుండుట యని యర్థము. 'నీ నెలవుగూల'. శాపార్థకము. ఈ యర్థమున 'చేయునది' యను భావార్థకము విధ్యర్థముగా వాడునట్లే యియ్యదియును వాడబడినది. ఇందలి 'అన్' ప్రత్యయముతో సమానమయినది అరవమునందలి 'అల్' ప్రత్య

యము. సేరల్ = చేరుట ; సెయ్యల్ = చేయుట. ఈ అల్ ప్రత్యయమే 'అన్' గా మాటి తెనుఁగున నంత్య 'న' కారము ద్రుతముగా భావింపఁబడి తొఱఁగుటచేత పయి 'అ' ప్రత్యయ మేర్పడినదనుట స్పష్టము. సెయ్యల్ + పడుమ్ = సెయ్యప్పఁమ్ (చేయఁబడును).

చేయక—ఇదియును బయివానివలెనే భావనామ మనుట దీనిరూపము వలనను వాడుక వలనను స్పష్టపడుచున్నది. 'క'వర్ణకంబు అలుగ్వాదుల కగును' అనుసూత్రము ననుసరించి 'అలుక, కాక' మొదలయిన ప్రత్యయములయందు 'క' వర్ణకంబు కృత్ప్రత్యయముగానే యున్నది. అలుగుట, కాగుట యనియే పయిరూపముల యర్థము. కాక, పోకవంటి రూపములు వ్యతిరేకార్థకములుగాను స్వార్థకంబునను ఉపయోగపఱచుండుటయు స్పష్టమే. 'క' శి వర్ణకము పుర్వార్థ యోగంబున విభాషను భావబునందగు' వండకమునుపు = వండుటకుమునుపు, రెండు పదములు చేర్చుట మాత్రముననే సమాస మేర్పడినది.

పయిపదము లన్నియును మొదట కేవల భావార్థకములుగాఁ గలిగి కాల క్రమమున నేటి యర్థకబోధకతను అన్వయాదికమును బొందిన వనుటయే వీనిచరిత్రము. ఇది యంతయు (ద్రావిడభాషల) తెనుఁగుయొక్క సంయోగాత్మకావస్థను స్పష్టపఱచుచునే యున్నది.

క్రియాజన్య విశేషణములు

ఇవియును ఇతరములయిన విశేషణముల వంటివేగాని భిన్నములుకావు. అనఁగా విశేష్యములే యితర విశేష్యముల ముందుఁ గూర్పఁబడి సంబంధ బోధకములయిన 'ఇ, అ' వర్ణకంబులను గూర్చుకొనియు లేకయు విశేషణములుగాఁ గాలక్రమమున నేర్పడుచున్నవని ముందే విశేషణముల చరిత్రము నేర్పఱచునపుడు వివరించితిని. అట్లే నామతుల్యములయిన భావార్థకములు ఇతరవిశేష్యములకు ముందుఁ జేర్పఁబడి 'ఇ, అ'లు చేర్పఁబడియు లేకయు విశేషణము లగుచున్నవి.

చేయువాడు	తద్ధర్మార్థక విశేష	—	చేయు + వాడు
చేసినవాడు	భూతార్థక విశేష	—	చేసి + న్ + అ + వాడు
ఉన్నవాడు	తద్ధర్మార్థక విశేష	—	ఉన్ + న్ + అ + వాడు
కలయది	„	—	కల + అది
చేయనిమనుష్యుడు	వ్యతిరేకార్థక విశేష	—	చేయన్ + ఇ + మనుష్యుడు
చేయఁబడిన యది	కర్మార్థక విశేష	—	పడి + న్ + అ + అది
చేసెడివాడు	తద్ధర్మార్థక విశేష	—	చేసెడు + ఇ + వాడు
చేసెడువాడు	„	—	చేసెడు + వాడు

పయివిభజనమునం దెల్లను పూర్వరూపములు భావార్థకములయి నామ తుల్యము లయినవని ముందు నిరూపించితిని. నడుమసంబంధ బోధకములయిన 'ఇ, అ' అనునవి చేరియు, చేరకయును సమాసము లేర్పడినవి. క్రియాజన్య విశేషణములును విశేషణ సామాన్యమును గూర్చి చెప్పిన లక్షణములతో సరిపడుచునే యున్నవనుట నిర్వివాదము.

13. "చే ద ర్థ క ము"

నేడు మిక్కిలిగా వ్యవహారమున వినంబడుచున్న చేదర్థక క్రియారూపము చేస్తే, వింటే, పోతే అనువాని వంటిది. ఇది నవీనమనుట నిర్వివాదము. ప్రాచీన కాలమున నెట్లుండినదో పరిశీలింతము⁵⁷.

క్రింద నీయంబడిన ప్రయోగములను బట్టి చేసినన్, చూచినన్ అను నట్టివి ప్రాచీనశాసనములలో నన్నయ్యకు ముందుండినవి. దీని నుద్దేశించియే సూరిగారు చేదర్థంబున నవర్ణంబు ద్రుతాంతంబగునని సూత్రించిరి⁵⁸. ఇట్టివి నన్నయ భారతము నను గలవు. 'ఏని' అనునది సమాపకక్రియా రూపములపయిని చేర్చుటచేత నన్నయభారతమున మిక్కిలిగా చేదర్థక మేర్పడుచున్నది. క్రింది ఉదాహరణములను బట్టి చేదర్థమును జెప్పటకు దెనుగున నీ క్రిందిమార్గము లేర్పడినవి యనుట స్పష్టము.

1. ద్రుతాంతమయిన 'న'కారము చేర్చుట, చేసినన్.

2. 'నాడు, అప్పుడు' అనుశబ్దములను క్రియాజన్యవిశేషణములపైని చేర్చుట 'చేసిననాడు, వచ్చినయప్పుడు'

57 పయివారల వెల్వజించినకా అశ్వమేధంబు ఫలంబు ఆగు. ఉపేక్షించినా లింగంబు లిసిన పాపంబు	సు. 90) క్రి. వె. యుద్ధవల్లుని జెజవాడ శాసనము
పగఱఁగని సైతురేనియు	భా. ఆది. V 55
నల్ల లేదయ్యేనేని	,, ,, II 32
నల్ల నేసితిరేని	,, ,, 34
పాచికొనంగఁ జిత్తము గలదేని	,, ,, 55
మమ్మువిడిచితేని యిప్పుడ ప్రాణంబులు విడుతుము	,, ,, V 61
రెండవ యింద్రుడయిన విపరీతమగున్	,, ,, V 88
మీరట్లు నేయనినాడు దానికి మఱియేను దాసినగుదు	,, ,, ,, 34
నా యిష్టంబు మీరు గావింపనినాడు ప్రాణంబులు విడుతును,	,, ,, II 222
కాంతామోదము కలుగనియెడలన్ మదాళి కలియునె	దశా III 18
చేసాచినచో నవ్వకయుండవలయు	కాశీ 1 109
ధర్మాంశంబె హెచ్చెనా	ఆముక్త IV 282
వాడు రానప్పుడు నేనేమి చేయుదును	వాడుక
బిడు వచ్చెనా అది సాధ్యమగును	
58 భా. వ్యా. క్రి. 41.	

3. చోన్, ఎడలన్ అను అవ్యయములను క్రియాజన్యవిశేషణములపయిఁ జేర్చుట 'వచ్చినచో, రానియెడల'.

4. 'ఆ' అనుదానిని సమాపక క్రియారూపము పైఁచేర్చుట 'వచ్చెనా జరుగును'.

5. 'తే' 'తే' అనువానిని క్త్వార్థకరూపములపయిని ధాతువుల పయిని జేర్చుట 'చేసితే, పలికితే, వింటే'

కొంచె మించుమించుగా పయినుదాహరించిన వరుస ఆయారూపములను వాడుచుండిన కాలక్రమము ననుసరించి వేర్పరచినది.

ఈ మార్గములన్నియు స్వతంత్రముగాఁ దెనుఁగున నేర్పడినవివే. ఇట్టి రీతినే యితర ద్రావిడభాషలయందును చేదర్థకము స్వతంత్రముగా నేర్పడినది. 'నాఁడు, అప్పుడు' అనునవి కాలవాచకములు. 'చోన్, ఎడలన్' అనునవి స్థల వాచకములు. దేశకాల వాచకములను క్రియాజన్యవిశేషణములపయి చేర్చుటచేత నియ్యవి వేర్పడుట యీ భాషల స్వభావము⁵⁸. 'ఏని, ఆ' అనునవి అవ్యయము లయి ననేకార్థముల వాడంబడుననియు ప్రయోగములనుండి స్పష్టము. 'ఆ'యను నది ప్రశ్నార్థకము. ఆ ప్రశ్నార్థకమే సందర్భమునుబట్టి చేదర్థకమగుననుట స్పష్టము. ప్రశ్నార్థకమునుండి చేదర్థకమేర్పడుట సహజమనుట నిస్సంశయము. ప్రశ్నకు సమాధానము రెండుపక్షములలో నేదోయొక్కటి రావచ్చును. అట్లే చేదర్థము నకు పక్షమేకదా యర్థము. ప్రశ్నార్థకమయిన 'ఏ' శబ్దము పదము ముందు చేర్పఁ బడి కాలక్రమమున నన్నయభారతమున సంబంధబోధకముగా మాఱియుండు నను టను ముందు నిరూపించితిని. ఇట్లే పదాంతమున నుండిన 'ఏ' శబ్దము 'ను' 'ని' 'న్' అనువాని నంతమందు గూర్చుకొని విశేషార్థమున నిట్లేర్పడినదని యూహించుట సులభము. 'ఏ, ఏని' శబ్దములు రెండు నభిన్నములని కోశకారులు వైయాకరణులు నంగీకరించిరి⁶⁰.

ప్రశంస, ఆశ్చర్యము, సందేహము, ప్రశ్న మొదలైన యర్థవిశేషములు కాల క్రమమున వీని కేర్పడెననుట యుక్తము. 'ఏని' శబ్దము 'అయినన్' అను దాని వికృతయని యొక యూహ చేయఁబడినది.⁶¹

పయి వివరణము చొప్పున అభిన్నములయిన ఏ, ఏని శబ్దములలోని ఏ యనునది మధ్యమపురుషైక వచనమునకుఁ జేర్పఁగాఁ వచ్చిన రూపమే కరుడుగట్టి కాలక్రమమున నేటి వ్యావహారిక చేదర్థకముగా నేర్పడెననుట నిర్వివాదము.

58 బా. వ్యా. క్రి. 41, 59 C. G. D. Page. 529 60 అదికాడేఁ దో బంటవై యులుము. భా. ఉ. iii 97, కాడే=కానిపక్షమున. 61 C. G. D. Page 527.

తక్కిన మార్గములన్నియు గ్రాంథికమాత్రములగుట వానికిఁ బ్రచారము తగ్గి యీ ప్రణాళిక యొక్కటియే నిలిచినది. సాధారణముగా సంభాషణయందే వ్యావహారిక భాషకుఁ బ్రయోగముకదా! అప్పుడు ఎదుటి వ్యక్తితోఁజెప్ప రూపమునకే యెక్కువవాడుక. అందును ఏకవచనముననే యధికమయిన వాడుక యనుటయు స్పష్టము. 'చేసితి + ఏ, వింటి + ఏ' మొదలుగాఁగలవానిని బట్టి 'చేస్తే, వింటే, చూస్తే' మొదలగు రూపములు ఏర్పడి నేటి యీ ప్రణాళిక స్థిరపడినదనుట యుక్తము.

ఇక 'వినినన్' మొదలయిన రూపముల చరిత్రము మాత్ర మూహింపవలసి యున్నది. ద్రుతాంతమయిన 'న'వర్ణకము క్తార్థకమయిన 'చూచి, చేసి' మొదలయిన రూపములపయిని చేర్చుటవలనఁ గలిగినవని పయిరూపములను విభజింపనగును. సూరియు 'న' వర్ణకంబు ద్రుతాంతమగునని సూత్రించి 'నన్' అనుదానినే ప్రత్యయముగా నేర్పఱచెను. 'చూచి, చేసి' మొదలయిన 'ఇ' ప్రత్యయంతము ప్రాచీనకాలమున భావనామమే యని ముందు స్థాపించితిని. ఆ మతమున 'న' ప్రత్యయము సప్తమీ 'న'వర్ణకముతో నభిన్నమని యూహింపవచ్చును. 'చేయుచో' అనుదానితో 'చేసినన్' అనునది సమానార్థకమగుట స్పష్టమగుచున్నది. కాని 'న' వర్ణకము ఉకారాంత జడములపయినేకాని యితరములపయిని వచ్చుట లేదే యని యాక్షేపింపవచ్చును. ఇది సత్యమే కావచ్చును. కాని ప్రాచీనకాలమున 'ఇ, ఉ' లు అభిన్నములనియు ధాత్యంతమయిన ఉకారమే ఇకారముగా స్థిరపడి భూతార్థకమయినదనియు ముందుచేసిన నిర్ణయమున కీ పద్ధతి సరిపడుచునే యున్నది. ఇంతేకాక 'దానన్, వీనన్, వేనన్' మొదలయిన రూపములయందు 'న'వర్ణకము 'అ, ఈ, ఏ' లకు, ఉకార వ్యతిరీక్తములకుఁ గూడఁ బరమయినదనుట పరిశీలింపఁదగినది. ఇది + నన్ = దీనన్ ; అవి + నన్ = వీనన్ ; ఎవి + నన్ = వేనన్.

పయిచేదర్థ చరిత్ర మంతయు నితర ద్రావిడభాషలయందలి చేదర్థక చరిత్రతో నడుకుచున్నది. తెనుఁగుయొక్క సంస్కృతాజన్యతను నిరూపించుచున్నది.

అరవమున చెయిన్, చెయిదాల్, ఉళర్ + ఏల్ = ఉళరేల్ అనునవి చేదర్థకములు. పయివానిలో ఇన్, ఆల్, ఏల్ అనునవి ప్రత్యయములు. ఇన్ అనునది ప్రాచీన ప్రత్యయము. (చెయ్ + ఇన్) చేసినన్ అనుదానిలోని 'ఇనన్'తో సమానమయినది. అరవమునందలి ఆల్, ఏల్ అనునవి తెనుఁగునందలి ఏని = ఏన్ అనుదానితో నభిన్నముగా నుండియుండవచ్చునని సులభముగా నూహింపవలగును.

14. ప్రార్థనాద్యర్థకము

తెనుఁగునందలి ప్రార్థనాద్యర్థకరూపముల చరిత్రమును దెలిసికొనుటకు ముందు ప్రార్థనాద్యర్థము స్వభావమును గొంచెము గుఱుతింపవలెను. సంస్కృతమున ప్రార్థనాద్యర్థకమయిన లిడ్ అర్థములు; విధి = ఆజ్ఞ, నిమంత్రణము = పిలుపు (విందు మొదలయినవానికి) ఆమంత్రణము = ఆదరపూర్వకమయిన అనుజ్ఞ, అధీష్టము = ధర్మనిర్వహణమును గూర్చిన ప్రార్థన లేక చోదన, సంప్రశ్న = ఆదరపూర్వక ప్రశ్న, ప్రార్థన = శౌరవపూర్వకమయిన కోరిక.⁶² సంస్కృతము మాటాడుచుండిన సంఘముయొక్క అవకాశములను అవసరములను బట్టి యీ అర్థములు ఏర్పడి కాలక్రమమున లిడ్ లోట్ రూపములకు సంబంధించినట్లు విభజింపబడినవి. తెనుఁగున చిన్నయ్య తద్గర్భాదులందు లాట్టగునని సూత్రించి లాడర్థములయందు 'సంప్రశ్న భావ్యాశీరాదు' లనుగ్రహించెను. లూట్ అను ఆగమంబు విధించి ఆశీశ్శాపసంప్రార్థన విధులు దాని కర్థములుగా నిరూపించెను. ఈ రూపము లన్నిటియందును ఒక ముఖ్యలక్షణము అర్థగతముగా నున్నట్లు మనము పరిశీలనవలన గనుగొనవచ్చును. వీనియం దుద్దిష్టమయిన క్రియార్థము 'భావి' యనుటయే యయ్యది. కాబట్టి భావ్యర్థక్రియా సామాన్యమునకును బయిరూపములకును బ్రాచీనకాలమున సంబంధ ముండియుండవచ్చుననుట నిర్వివాదము. భావిక్రియారూపము పయిచుర్థములయందు వాడుట స్వాభావికము. అదియే కాలక్రమమున మాటియు భిన్నరూపమున విభ్యాద్యర్థకముగా నిలిచిపోవచ్చును.

ప్రార్థనాద్యర్థకములనున్న రెండవ విశేష మేమనఁగా సామాన్యముగా దీనికి మధ్యమపురుషముననే వాడుక. ప్రార్థనాదులు ఎదుటివ్యక్తితోనే జరుగుట యర్థనిష్ఠమయిన స్వభావము. ఆశీరాదులు కొన్ని యితరవ్యక్తులందుఁగూడ వర్తించును. ఇతర పురుషములయందు వీనికి రూపము లుండినప్పటికిని మధ్యమపురుషరూపములకే మిక్కిలి ప్రచారమనుట నిర్వివాదము. కాబట్టి మధ్యమపురుషరూపముల చరిత్రమును ముందుఁ బరిశీలింపవలయును.

'అగుము, అగుడు' అను రెండురూపములును మధ్యమ పురుషైక బహువచనములయందు వాడుకలో నున్నవి. మువర్ణక మేకవచనమునను, డువర్ణకము బహుత్వమునను వాడుకలో నున్నవి. ప్రార్థనాద్యర్థక మువర్ణకము హలవసానంబులు పరంబులగునపుడు లోపించుటయుఁ గలదని వైయాకరణమతము. 'నిలు, నిలు, పోకు, పోకు' అనురూపముల తుదిని మువర్ణకము వికల్ప

⁶² విధినిమంత్రణామంత్రణాధీష్టసంప్రశ్నప్రార్థనాశేష. లిడ్. పాణిని, III, 3-16

ముగా లోపించును. అచ్చ పరమయినపుడుగూడ గ్రాంథికముగను గొన్నియెడల మువర్ణకము లేదని వైయాకరణులు నిరూపించిరి⁶³. ఇది వైయాకరణ మతము.

చరిత్రమునుబట్టి చూచినచో అనుబంధములేని ధాతుమాత్రమే మధ్యమ పురుషైక వచనముగ వాడబడుచుండెనని నిర్ణయింపనగును. తరువాత మువర్ణ యుక్తరూపములు వాడుకలోనికి వచ్చినవనియు సూహింపనగును. విను, చెయ్, చెప్ప, చాచు, పొందు, ఆడు మొదలయిన వన్నియును నిరనుబంధముగా మధ్యమ పురుషైక వచనము లగుచున్నవి. ప్రాచీనమయిన నిరనుబంధములును అనంతర మయి సానుబంధములును నగు ధాతువులును ఈ యర్థమునఁ బ్రయోగింపఁ బడుచుండినట్లును, ఒక్కెడ రెండురూపములునుగూడ నుండినట్లును స్పష్టముగా నిరూపింపవచ్చును. ప్రాచీన హలంతధాతువులు ఉకారాంతములయిన రూపము లతో గ్రంథములం దున్నవి. వాడుకలో హలంతములుగాఁగూడ నున్నవి. మఱి కొన్నిరూపములలోఁ గాలక్రమములయిన రూపాంతరితత్వమును గనుపట్టుచుండును.

I ప్రాచీన ధాతురూపమున నుండినవి.

చెయ్, తియ్, విను, ఈ, పో, ఆడు, నిలు, చూ, చా.

పయివానిలో చెయ్ తియ్ పొయ్ మొదలయిన యకారాంతములు సమాపకక్రియారూపములయందును నిరనుబంధములుగానే యున్నవి. విను, కను, శను మొదలయిన 'ను' వర్ణాంతకములును నస్ట్యయున్నవి. ఆడు, కూడు, ఓడు మొదలయినవియు నట్టివే. చెయ్, చేయుము; విను, వినుము; ఈ, ఇమ్ము; పో, పొమ్ము; ఆడు, ఆడుము; మొదలయినవి రెండేసిరూపములు గలవు.

II ఉభయరూపమున నుండినవి.—నిలు అను ప్రాచీన ధాతురూపమునకు నిలుచు నవీనరూపము. 'నిలు' అనియు 'నిలువు' అనియు రెండు విధ్యర్థకరూపము లున్నవి. అట్లే చూ, చా, పో అను దీర్ఘాంతధాతువులపయిని ఆగమములు వచ్చియు రాకయు రెండు వికల్పరూపములు కలిగినవి. చూ⁶⁴ (చుమ్ము, చూవె, చూరె అనునవి దీని ప్రాచీనరూపమును దెలియఁజేయును.) చూడు అను రెండురూపములు నేడు గలవు. నిలు, నిలువు; పిలు, పిలువు; ఒలు, ఒలువు; కొలు, కొలువు అను రెండురూపములును వాడుకయందు వినంబడుచుండును. ఈ ధాతువులన్నియును రెండవతరమున 'పిలుచు, ఒలుచు, కొలుచు' అని చువర్ణాంతము లయినవి. 'చు' వర్ణాంతధాతువులపయిని 'ము'వర్ణము వచ్చునప్పుడు నక్షమ 'వు'వర్ణమంతాగమముగా వచ్చును అని వైయాకరణమతము. కావుననే 'పిలువుము, నిలువుము, కొలువుము' అనురూపము లేర్పడినవి. పయిరూపములలో 'చు, వు' లు రెండును

63 ఆడికె నీడు పంచెము. కళా. ఆ. 6. భవచ్చిత్తేప్పితం బెద్దిచెప్పనినన్. మార్క. 1. ఆ.
64. నినుఁగూర్చెదఁ జూ యెవ్వతెనై తినేమి నూచెడునన్నున్, భార. భిష్మ. 3-325.

ఆగమములే. సమానార్థకములే. ఒకేయర్థమున నొక్క-కాలముననే భిన్నములయిన యాగమములు వచ్చుచుండినట్లు నిరూపించితిని⁶⁵. 'చు, వు, పు' లు మూడు నాగమములుగా వచ్చియుండిన భావనామములలో 'చు' వర్ణాంతము సమాపక క్రియలలోను, 'వు' వర్ణాంతము విద్యర్థకమునను, 'పు' వర్ణాంతము ప్రేరణార్థమునను కృదంతమునను స్థరం డిన ట్లుహించుట సులభము.

దీర్ఘాంతధాతువులయిన చా, పో అనువానిపయిని చావుము, పోవుము; చా, పో;⁶⁶ చావు, పోవు అనురూపము లేర్పడియుండినవి. 'పోవు' అను వ్యతిరేకార్థక సమాపక క్రియారూప ముండుటచేత 'పోవు' అను విద్యర్థకరూపము సందిగ్ధత తొలగుటకయి భ్రష్టమయినది. అట్లే 'విడు, విడువు, విడువుము' అను మూడురూపములు గలవు.

III ఊనిక మొదలయిన హేతువులవలన రూపము పూర్తిగా నూటినవి. వచ్చు-రా-రమ్ము. లేచు-లే, లేమ్ము (లేవు)-లేయ్. తెచ్చు-తే, తేరు, తెమ్ము. అగు-కా, కమ్ము. చొచ్చు-చోరు, చొరుము. ఇచ్చు-ఈ, ఇయ్, ఇయ్యి, ఇమ్ము. (కొల్) కొను-కొను, కొనుము, కొమ్ము.

పయివిధమున ధాతురూత్రమే మధ్యమపురుషైకవచనమున విద్యర్థకముగ వాడబడుచున్నట్లు స్పష్టము. అతియకాక ఆయా ప్రాచీన ధాతురూపములు నూటి నవ్యధాతురూపము లేర్పడ వానిపయిగూడఁ గ్రొత్త విద్యర్థకరూపములు బయలుదేరినట్లును స్పష్టపడుచున్నది. ఈ పురుషమునఁగల 'ము, డు' జ్జుల నెడి ప్రత్యయముల చరిత్రము నూహింపవలయును. ఇతర సమాపక క్రియారూపముల యందు సార్వనామికపరిశిష్టములయినవే ప్రత్యయములనియు నవి సమాసములే యనియు ముందు నిరూపించితిని. ఇవియ స్లేర్పడినట్లు తోచదు. 'ము' వర్ణమునకు బ్రాచీనరూపము 'మ్' అను హల్కాత్ర ముండెననుట నిర్భాగమేగాక ద్రావిడభాషా స్వభావముగదా! ఆతుదినున్న 'మ' వర్ణము 'న' వర్ణముతో నభిన్నమనియుఁ గన్నడమున నీరెండును అనుస్వారముగామాటి పరస్పరమును మాఱుచుండుట సార్వత్రికమనియుఁ జెప్పితిని. తెనుఁగుననే 'రామన్, రామమ్, రాముడు' మొదలయిన రూపము లుండినట్లు నిరూపించితిని. లతాంతములకున్ + మొనసి = కుమ్మొనసి యను ప్రయోగము గలదు. చేయున్ = చేయుమ్ = చేయుము అనురీతి నీ రూప

65. తూఱువ్వు, తూఱుగు, తూఱ్వుకొ అనురూపము లేక కాలముననే యుండినట్లు నిరూపించితిని. గ్రాంథికభాషలో 'తెఱప, తెఱసి, తెఱపు, తెఱవ' అను పదమును ఇంచుమించుగా సమానార్థకములుగా నేడు గలవు. 66. "చాకుక్కలార" పాల్కురికి సోమన. ఆ. భా. చ. పుట 1291.

క్రమము కల్గిన ట్లూహించుట మిక్కిలి యుక్తముగా నున్నది. ఆపద్ధతిని ప్రాచీనమయిన 'చేయున్' అను ఏకవచనరూపము పయిని బహువచన 'రు' ప్రత్యయము చేరి చేయున్లు = చేయుండు = చేయుడు అనురూపము లేర్పడినవనుట చాలతిన్ననయిన మార్గము. రామున్లు = రాముండు; మూన్లు = మూండు మొదలయినవానిని ప్రథమావిభక్తి మహద్భక్తమయిన డుజ్ ప్రత్యయచరిత్రలో నిరూపించితిని. కాబట్టి యీ చరిత్ర మెంతయు నుపపన్నమనక తప్పదు.

ఇంతియగాక భావ్యర్థకమయిన 'చేయును' అనునదియు విధ్యర్థకమయిన 'చేయుము' అనుదాని ప్రాచీనరూపమయిన 'చేయున్' అనునదియు సభిన్నములనుటయు పొసగును. విధ్యర్థకము భావ్యర్థకమునుండి వేర్పడుట యుక్తమని ముందు నిరూపించితిని. కాని దీని కొక యడ్డంకి కలదు. చేయున్ (ను) అనునది ప్రథమ పురుషైకవచనము. 'చేయుము' అనునది మధ్యమ పురుషైకవచనము గదా యనుటయే యియ్యది. ప్రాచీనకాలములో పురుషభేద మేర్పడుచుండినపు డీట్టి తార్కారు గలిగి కాలక్రమమున భేదము స్థిరపడినదనుట భాషాస్వభావమునకు మిక్కిలి సరిపడియున్నది. పయిగా, నేటికిని మలయాళమున సమాపకక్రియయందు పురుషబోధకప్రత్యయములే లేవు. (వివరున్ను, నావరున్ను, అవన్ వరున్ను) వరున్ను = వచ్చెను, అనురూపమును మూడుపురుషములయందును వాడుచున్నారు. కన్నడమున 'కుం, గుం' అంతమందుగల రూపములు కాలపురుషభేదములు లేకనే వాడుచుండినట్లు సప్రమాణముగా నిరూపించితిని⁶⁷. ఇంతియగాక 'కు, టు, తు, రు' అను ప్రత్యయము లంతమందుగల సమానక్రియారూపములు ప్రాచీనకాలమున ప్రథమోత్తమపురుషములలో అరవమున వాడుచుండినట్లు తొల్కాప్పియమునఁ జెప్పబడినది⁶⁸. కాబట్టి పురుషభేదము ప్రాచీనకాలమున తార్కారుగుట యస్వాభావికముగాదు.

ఇంతియగాక 'చెయ్యుమ్' అనురూపము ప్రాచీన తమిళమున వర్తమాన క్రియారూపముగా ప్రథమపురుషమున నుండినట్లు తెలియుచున్నది. చెయ్యుమ్ అనురూపమే నేడు మధ్యమపురుషప్రార్థనార్థకముగా నున్నది. నేటి తెనుఁగు నందలి తద్ధర్మార్థక ప్రార్థనార్థకరూపములగు 'చేయును, చేయుము'లతో నారెండును అభిన్నములనుట యుక్తతరముగా నున్నది. ప్రార్థనార్థక 'ము, డు' జ్ఞుల చరిత్రము సంపూర్ణము.

నేడు వ్యవహారమున 'పంతులుగారు చెప్పమన్నారు, వినమన్నారు, తినమని చెప్పినారు' మొదలగురీతిని ప్రయోగములు వినబడుచున్నవి. వీనిని 'చెప్పము,

తినము, వినము' అని విభజించి యవి వ్యతిరేకార్థములనియు ప్రార్థనార్థకములుగా వాడబడుచున్నవనియును కల్పింపఁబడినది. “చెప్పము+అన్నాడు; వినము+అన్నాడు; తినము+అని” ఈ రీతినే యీపదములకు సంధివిభజనము. మొత్తము రూపములో నచ్చుల సమీకరణము (Vowel harmony) వలన ‘ఉ’త్వమునకు ‘అ’ త్వము ఉచ్చారణమునఁ గలిగినది. కాబట్టి అట్టిరూపములు దైనికవ్యవహారమున, అనుధాతువు పరమయినప్పడే వినఁబడుచున్నవి. వానిని వ్యతిరేకార్థము లనుట కంటె ఇట్లు చెప్పట భాషాచరిత్రము ననుసరించుచున్నది. ‘వినవే, తినరే, చెప్పవే, ఉంచవే’ మొదలయిన రూపములు ప్రార్థనార్థకములుగా నున్నవి. ఇవి ‘వినవా, తినవా, చెప్పవా, ఉంచవా’ అను రూపములవంటివే. తుదినున్న ‘ఆ’ ప్రశ్నార్థకము. అదియే సందర్భమునుబట్టి ప్రార్థనార్థకమైనది. ప్రార్థనమునకు రెండుపక్షములు. ఒక్కటి అంగీకారము, రెండవది తిరస్కారము. అనఁగా వ్యతిరేకార్థకము. దానినే ప్రశ్నమునఁ జేర్చిపలుకుటవలన రెండవది యాక్షేపలభ్యము. ఇట్లు చెప్పట ప్రార్థన మైనది. ఆంగ్లమునను ఇట్టి పద్ధతిగలదు. (Will you not do this=please do this) అట్లే ‘ఏ’కారమును ‘ఆ’కారమువలెనే ప్రశ్నార్థకముగదా! కాబట్టి చేరియుండ వచ్చును⁶⁹. ఇట్లే ‘చెప్పవన్న, చెప్పవయ్య’ మొదలయినవియును ప్రార్థనార్థకము లయినవి.

నేటివ్యవహారమున ‘అండి, అండీ’ యనునొక గౌరవవాచకమైన ప్రార్థనా ద్యర్థక ప్రత్యయమేర్పడినది. ఇది క్రియలతుదిని, నామములతుదిని, ప్రశ్నార్థకముల తుదిని గూడ వాడఁబడుచున్నది. ‘ఏమండి, పంతులుగారండీ’ మొదలయిన వాని యందు కనుగొన నగును. ఇది ప్రాచీనమయిన నామమని యొక రూపింబిరి⁷⁰. ప్రాకృతమునందలి ‘హండా’ శబ్దభవమని యొకరనిరి⁷¹. ఇది చాల నవీనమయిన ఆగమము. దీనికి ప్రాచీన ప్రయోగమే లేదు. ఇది యనుచిత విభాగమువలన నేర్పడినదని యూహించుట సులభము. ‘కనుండి, అలుగకుండి, చేయుండి’ మొదలయిన ప్రయోగములు భారతాది గ్రంథములలోఁ గలవు. రండు+ఈ=రండీ, వినుండీ, పొండి మొదలయిన ప్రయోగములనుండి ఈ యాగమము అనుచిత విభాగమునఁ గలిగినది. ‘వినుండీ, తినుండీ, చూచుండీ’ మొదలయిన స్థలములలో అచ్చుల యాకర్షణమువలన (Vowel harmony) తినండీ, వినండీ అనురూపము లేర్పడి తరువాత నీ‘అండీ’ అనునది యాహరింపఁబడి స్వతంత్రముగాఁ బ్రయోగింపఁబడుచున్నది. ఆ తరువాత మఱల ‘ఓయ్’ చేర్చి ‘ఏమండోయ్, రండోయి’ అని కూడ వినఁబడుచున్నది. ‘చేయుమీ, వినమీ, కనుమీ’ మొదలయిన వాని

69 “కరుణింపవె” భార. ఆర. vi 282, కావ ౩ భార. ఆర. vi 343 70 C. G. D. page 531, 71 హంజే, హంజే, హలాహ్వనే నీచాంచేటిం సఖం ప్రతి. (అమరకోశ)

నుండి 'మీ' యనుదానిని వేరుచేసి 'రండిమీ, పోండిమీ' అనియు రూపములు సృజింపబడుచున్నవి.

ఇట్లే 'ర, రా' అనునవియుఁ గ్రియలపయిని నామములపయిని సంబోధన మునను, ప్రార్థనమునను వాడఁబడుచుండినవి. ఇది 'రు' ప్రత్యయమునకు 'ఈ, ఆ' అను సంబోధన ప్రత్యయములు చేర్చుటవలనను తరువాత అనుచిత విభాగమునను ఏర్పడి కాలక్రమమున ఏకవచనమునఁ జేర్చఁబడుచు వచ్చెనని యూహించుట సులభము. మొదట అనిర్దిష్టార్థమున బహువచనముననే ఏర్పడియుండినది కాల క్రమమున నీరూపము పొందినది. 'ఏరా = ఏరు + ఆ; ఓరీ = ఓరు + ఈ, వలదుర, సుమ్మర, వినురా = వినరా, వస్తానురా' మొదలయిన రూపము లేర్పడినవనుట స్పష్టము.

పయివిచారణనుబట్టి తేలిన సిద్ధాంత మేమనఁగా తెనుఁగున ప్రార్థనాద్యర్థ కము స్వతంత్రముగా బయలుదేరినది. ఇది యితర ద్రావిడ భాషలలోని ప్రణాళికతో నభిన్నమనుట నిర్ణయించితి. సంస్కృతమున నిట్లుగాదు. అందు 'భవ, కురు, చోరయ, ఏధి, విద్ధి' మొదలయిన ప్రార్థనాద్యర్థకరూపము లాయావికరణ ప్రత్యయములవలన నేర్పడినవనుట స్పష్టము. వానికిని తెనుఁగునకును జన్యజనక భావముగాని సోదరభావముగాని లేదు.

ఇక ప్రథమోత్తమ పురుషముల రూపములను విభజించి పరిశీలింపవలెను. లాడర్థంబులకును లూడర్థంబులకును సామ్యమును సంబంధమును మాత్రమే కాక యేకార్థకతయుఁగూడ గలదనుట నిర్వివాదము. సంప్రశ్నము. ఆశీస్సులూడర్థ ములలోనివి. 'ఆశీశ్శాప సంప్రార్థన విధులందు లూట్టగు' లూడర్థంబులగు ప్రథమ పురుషరూపములు—మీకు మేలుకలిగెడును, 'మీకు మేలుకలుగుతను' లూడర్థంబగు తద్ధర్మముననే 'వండెడును, వండెడిని' అనురూపంబులు బహుశంబుగా నగునని సూరి సూత్రించియున్నాడు.⁷² పయిరూపంబు లభిన్నంబులని చెప్పనక్కర లేదు. 'ఎడు, ఎడి' అంతమందుఁగల రూపములనే ఒకరు వర్తమానార్థకములనిరి. సూరి తద్ధర్మములనెను. అందలి 'ఎడు' వర్ణాంతకమయినరూపమునే మఱల ఆశీరాద్యర్థకమనియెను. 'చేయును, కలుగును' మొదలయిన రూపములు అనేకములుగా ఆశీరాద్యర్థములందు వాడుకలో నున్నవి. తుదినున్న 'ఇ, ఉ' లు లభిన్నము లగుటచేఁ బయిరూపములు రెండును లభిన్నములే యనుట నిర్వివాదము. ఈ 'ఎడు' ప్రత్యయమును ఆనంత్యార్థకమగు 'డు' ప్రత్యయమువలెనే భావార్థకమని తోచుచున్నది. 'వండెను, వండెను, వండుదుము, వండెదము' అనురూపములలో నొక

దానిలో 'ఉ' వర్ణమును మఱియొకదానిలో 'ఎ' వర్ణమును వచ్చినట్లే ఇందును అనగా 'చేయుడు, చేసెడు' అనురూపము లేర్పడెననుట స్పష్టము.

విధియందు 'నాపని చేయునది' అనురీతిని 'అది' శబ్దము పరమయిన రూపము ఉపయోగపడుటయు పయిరూపములయొక్క భావార్థకతను దెలియఁ జేయుచునే యున్నది. 'ఎడు' అను ప్రత్యయమునకు 'ఎడ' అను రూపము ప్రాచీన గ్రంథములలో నున్నదనియు 'చేసెడమని' రూపములు గలవనియు గిడుగు రామమూర్తి పంతులుగారు నిరూపించిరి. అప్పుడును 'చేయడము, కొట్టడము' ఇత్యాదికమయిన, 'అడము' అంతమందుఁగల భావార్థకరూపతుల్యత ఉత్పత్తియందు దీనికిఁ గలదు. 'అ' కారమునకు 'ఎ' కారము వచ్చుటను నిరూపించితిని.

'కావుత, చేయుత, కలుగుత' అనునట్టిరూపములుగూడ భావార్థకములే యనుట స్పష్టము. 'త' వర్ణము కృత్ప్రత్యయములయందు 'చేత, కలత' మొదలగు రూపములలోఁ గలదు. ఒకటి బిందుపూర్వకము, ఇంకొకటికాదు. అంతియే భేదము. ఇట్టిభేదము కాలక్రమమున ఏర్పడి పయి యర్థభేదమునకు సూచకమయిన దనుటయు యుక్తమే.

పయి విచారణవలనఁ దేలినదేమనఁగా ప్రార్థనాద్యర్థములయిన లూట్ప్రత్యయములు భావార్థకప్రత్యయములుగానే భాషాప్రాథమికావస్థయందుండెననుటయే. అట్టిప్రత్యయములు లేనిచోట ధాతుమాత్రమే పాడఁబడుచుండెను.

15. "ప్రేరణార్థము"

తెనుఁగున ప్రేరణార్థకరూపములు ఈక్రిందివిధమున నేర్పడుచున్నవి.

(1) చేయుధాతువు అన్నంత క్రియపయిని చేర్చుట. (2) ధాతువుతుదిని 'ఇంచు' అనునది చేర్చుట. (3) 'చు' వర్ణమును జేర్చుట. (4) పు వర్ణమును జేర్చుట.

ఈ పద్ధతులన్నియు నేటి తెనుఁగునను గలవు. వీనిలో నర్వాచీనముగాఁ బయలుదేరినపద్ధతి చేయుధాతువు ననుప్రయుక్తముగా నుంచుటయే. తక్కినవి ప్రాచీనములని నిర్ణయింపవచ్చును. పయి నీయఁబడిన యాగమములు ధాతువుతోఁ జేరి యందొకభాగముగఁ గనుపట్టుచుండుటయు, వానితో నభిన్నము లనందగిన యాగమములే ఇతరద్రావిడభాషలగు అరవ కన్నడములఁ గనంబడుచుండుటయుఁ బయి నిర్ణయమునకు హేతువులు.

I చేయుధాతువు ప్రేరణార్థకముగా అన్నంత క్రియపయిని అనుప్రయుక్తమౌగుట నన్నయనాటికే స్థిరపడినది యనుట ప్రయోగములనుబట్టి తెలియు

చున్నది⁷³. ఇట్లు చేయుధాతువుతో సమానార్థకములయిన అరవధాతువులను అనుబంధములుగాఁ జేర్చి ప్రేరణార్థములను గల్పించుట నేటి వ్యావహారికతమిళ భాషను గలదు. “పాడచ్చెయ్ దేన్ కట్టప్పణ్ణినేన్” ఇందు ‘చెయ్, పణ్’ అను ధాతువులు అనుబంధములు. తెనుఁగునందలి ‘చేయు, పన్ను’ అనువానితో సమానార్థకములు.

II ధాతువు తుదిని ‘ఇంచు’ అను ఆగమమును జేర్చుట. సంస్కృత ధాతువులపయిని, తెనుఁగు నామములపయిని, తెనుఁగు ధాతువులపయిని ఈయను బంధము చేర్పఁబడుచున్నది. తెనుఁగు ధాతువులపయి నిది ప్రేరణార్థము. ఈ యభ్యాసము నన్నయకుముందే చాల విశాలముగా స్థిరపడెననుట ప్రాచీనశాసనములనుండి తెలియనగును⁷⁴.

1.1 ధాతువు తుదిని ‘చు’ వర్ణమును జేర్చుటయు, ‘పు’ వర్ణమును జేర్చుటయుఁగూడ ప్రాచీనభాషలోనే నన్నయకుముందే స్థిరపడినవి. నన్నయభారత భాగమున ‘చు, పు’ వర్ణాంతరూపములే బహుళముగాఁ గనుపట్టుచుండును.

పయి మూఁడువిధములయిన పద్ధతులలోను బ్రాచీనములయిన ‘చు, పు’ వర్ణంబులు ఆగమంబులగుట. ఈ ‘చు, పు’ వర్ణములు ప్రాచీనధాతువులపయి నాగమములుగా వచ్చి స్వార్థముననే ప్రయోగింపఁబడుచు రెండవతరపు ధాతువులయినవనియు ఈ రెండును భావార్థకప్రత్యయములనియు ముందు నిరూపించితిని. ఇవియే కొన్నియెడల ప్రేరణార్థకము లయినవి. ఈ రెండును వేర్వేరుగాఁ జేరి భిన్నరూపము లేర్పడినవియును గలవు.

రేఁగు - (స్వార్థము) రేఁచు, రేపు, రేగించు, రేగఁజేయు. (ప్రేరణ)

అరవమునను కన్నడమునను ‘పి, వి’ అనునవి ప్రేరణార్థకమయిన ఆగమములుగాఁ జేర్చుట ప్రాచీనకాలమునఁ గలదు.⁷⁵ తెనుఁగునందలి పుగాగమము అందలి ‘ప, వ’లతో నభిన్నము. ‘చు, పు’ లు భావార్థకములును, కృత్ప్రత్యయములు నని ముందే నిరూపించితిని. ఇట్లు చాపు, కలపు, తెలుపు, మాపు, చింపు, పంపు” మొదలయిన ‘పు’ వర్ణాంత భావార్థకములను ధాతువులుగా గ్రహించి ‘ఎను, ఇరి’ మొదలయిన క్రియాప్రత్యయములనుజేర్చి ‘చాపెను, కలపిరి, తెలిపిరి, మాపుదును, చింపఁగలను, పంపుచున్నాను’ మున్నగు వివిధరూపములు బయలుదేరినవనుట స్పష్టము. ఇట్లే ‘చు’ వర్ణాంతములపయినిగూడ (అడచు, చాచు, తూచు, మించు, ముడుచు) ప్రేరణార్థకరూపము లుప్పతిల్లినవి.

73. శత్రుసభనుండఁజేయుము వారిన్. భా. స. ప. I 92. వాయంగఁజేసితి, కదియఁజేసి. భా. ఆర. I 188. 74. ఎత్తిఁజే, కట్టిఁజే, వెల్వరించినన్ — యుద్ధమల్లుని దెజవాడశాసనము. 9 వ శతాబ్ద. కట్టిఁజే - పండరంగని అద్దంకిశాసనము. ఎత్తించిరి, వెట్టించె 408 of 1904. 75 ప్రాచీన కన్నడభాష. ముడిప్పిదార్ = ముడియించిరి.

పయి 'చు' వర్ణాంత 'పు' వర్ణాంతరూపములు కాలక్రమమున మఱల స్వార్థములుగానే ప్రయోగింపబడుచురాగా మఱల 'ఇంచు' చేర్పబడి 'కొలిపించు, వినిపించు' మొదలయిన రూపములు గలిగినవి. ఇవి కలుగుట రెండువిధములు. (1) పువర్ణాంతములపయి 'ఇంచు' చేర్చుట. తెలుపు + ఇంచు = తెలిపించు. (2) 'చు' వర్ణాంతములపయిని 'ఇంచు' చేర్చుటవలన వర్ణవిభేదనముకలిగి మొదటి 'చ' కారమునకు 'ప' కారము 'పు' వర్ణయుక్తరూపముల సామ్యమునఁ గలుగుట.

ఇట్లు భిన్నావస్థలయందు భిన్నరూపము లేర్పడి భిన్నమండలములలోను, ఒక్కమండలమునను వాడుకలో నుండినవి.

పైరీతి నేర్పడిన వైవిధ్యమునకుఁ దోడుగా ఊనికమాటుట మొదలగు వాని వలన నేర్పడిన యితర రూపములును గలిగినవి. మొత్తముమీఁద వీనికన్నిటికి ఒక్కరీతిగా అనుగమము కల్పింపలేక సూరి "ఇంచుక్కుక్కుగాగమంబులు పరంబులగునపుడు ఆగమాదేశ లోపంబులు పెక్కుతెఱఁగులఁ గానంబడియెడి" అని సూత్రించెను.

పయివానిలో 'ఇంచు' అను ఆగమముయొక్క చరిత్రమును విమర్శింపవలయును. ప్రాచీన శాసనములయందు ఇది 'ఇచ్చు' అనురూపముతోఁగూడ నున్నది.⁷⁶ కన్నడమున 'ఇసు' అను ఆగమము ప్రాచీనభాషలో బహుళముగా ప్రేరణార్థముగా వాడబడుచుండెను.⁷⁷

ఈ యాగమములలోని ముఖ్యభాగము (ఈ = ఇచ్చు, ఇంచు = ఇసు) 'ఈ' యను ధాతురూపమే. 'చేయనీ, చేయనిచ్చు, చేయించు' అను రూపములు మూఁడును కొంచె మించు మించుగ నొకేయర్థమునఁ బ్రయోగింపబడుచుండినట్లును గాలక్రమమున నేటి యర్థభేదము ఏర్పడినట్లును ఊహించుట సులభము. మూల ద్రావిడ ధాతువయిన 'ఈ' యనునది ప్రేరణార్థకముగా ననుబంధమయి వాడబడుచుండెననుట నిర్వివాదము. పయివాలుగును దానిరూపభేదములే, అరవమునను మిక్కిలి ప్రాచీనభాషలో పురనానూరు మొదలయిన గ్రంథములలో 'ముటీ ఇ=విటిపించి' అనురూపములవంటి రూపములలో ఈ ధాతువే వాడబడు

76 సరియిచ్చువారు. ద. హి. శా. V. సం. 1011. కాలము క్రీ. శ. 1063.

సరియించువారు. ,, ,, 1009. 1082.

77 బిడిసివర్ = (బిడు + ఇసు + ఇదర్) విడిపించిరి. నిరిసిదోమ్ = నిలిపినది. (నిరు + ఇసు) అరేడు శతాబ్దముల కన్నడశాసనములు. ఏ. ఎన్. నరసింహయ్య. మైసూరు.

చుండినట్లు ఊహింపనగును.⁷⁸ 'ఈ' యను ప్రాచీన ధాతువుయొక్క రెండవతరపు ధాతురూపములే 'ఇచ్చు, ఇంచు, ఇసు' అనునవి యనుట స్పష్టమే.

పయివిచారణవలన తెనుఁగు తక్కిన ద్రావిడభాషలతో ప్రేరణార్థ నిర్మాణ పద్ధతియందు మిక్కిలి యభిన్నమయిన మార్గమున నున్నదనుట స్పష్టము.

తెనుఁగునందలి ప్రేరణరూపనిర్మాణప్రక్రియలో 'చు, పు' వర్ణములు చేర్చుటమిక్కిలి ప్రాచీనము. 'ఇంచు' చేర్చుట తరువాతిది. 'చేయు' అనుబంధముగాఁ జేర్చుట అర్వాచీనము.

16. "కర్మార్థకము"

కర్మార్థక ప్రయోగములు ప్రాచీనభాషలలో విరళములనియు కర్మార్థప్రక్రియ నన్నయచే నంగీకరింపఁబడి తెనుఁగున స్థిరపడినదనియు ముందు వ్రాసితిని. (ఆంధ్రవ్యాకరణమునకు సంస్కృత వ్యాకరణముతోఁగల సంబంధము అనుశ్రీర్షి కలో నన్నయభాషలో స్థిరపడిన విశేషములు అను విషయమును జూచునది) నేడు తెనుఁగున కర్మార్థక ప్రయోగము 'పడు' ధాతువును అన్నంత క్రియపయిని అను బంధముగాఁ జేర్చుటవలన సిద్ధమగుచున్నది. ఈ ప్రణాళిక ఆంధ్రశబ్ద చింతామణి యందు సూచింపఁబడినది.¹ భారతమున ననేక కర్మార్థక ప్రయోగములు గలవు. వీని నేర్చి పరిశీలింపగా సుమా రణువది ప్రయోగములు కనుపించుచున్నవి. వానిలో దేశ్యధాతువులు 45. మిగిలినవి తత్సమధాతువులు. సమాపకక్రియలు, ధాతుజన్య విశేషణములు, వ్యతిరేకార్థకములు మొదలయిన వన్నియును గనుపట్టుచున్నవి. నన్నయకు ముందుండిన శాసనములయందు రెండు మూడు ప్రయోగములు లభించినట్లు నిరూపించితిని.

తెనుఁగున 'పడు' ధాతువు ననుబంధముగాఁ జేర్చకయే కర్మార్థకమును దెలుపుట స్వభావమనియు వాడుకలో కర్మార్థము వినఁబడుట నేటికిని అరుదనియుఁ దెల్పితిని. 'పడు' ధాతు వక్కటలేకయే కర్మార్థమును దెలుపు నుదాహరణములను ముందు నిరూపించితిని. అట్టిరీతినే నేడును దైనికవ్యవహారము జరుగుచుండుట యనుభవసిద్ధమే. ఇట్టి పద్ధతియే యితర ద్రావిడభాషలయందును నున్నది.

1. ప్రాచీన భాషయందు కర్మార్థక ప్రయోగములు చాల విరళముగా నుండుట. 2. దైనిక వ్యవహారములో దీనికి ప్రవేశము లేకపోవుట. 3. గ్రాంథికముగాను అరవమునను కన్నడమునను తెనుఁగునందువలెనే 'పడు' ధాతువే యను ప్రయుక్తమగుచుండుట. 4. పడుధాతు వక్కటలేకయే కర్మార్థకభావమును జెప్ప

78 P. S. S. Page. 150, 1 కర్మణ్యసంబంధస్సాన్యత్ పతిధాతుః కర్తృవచ్చ తద్విధయః. నన్నయ, చింతామణి. క్రి. ప్ర.

వలసి వచ్చినప్పుడు అవలంబించు విధానము అన్ని ద్రావిడభాషలయందును దుల్యముగనే యుండుట. ఈ విషయములు క్రింద ప్రపంచింపఁబడుచున్నవి.

“తొలుకాప్పియమున కర్మార్థకమును గూర్చి విచారణముగాని వివరణము గాని చేయఁబడలేదు. కాని తృతీయావిభక్తి కర్తను జెప్పనని తత్కర్త చెప్పెను. తనకాలములో కర్మార్థకము వాడుకలోనున్న నే యట్టిది సంభవమగును. ఇంతేకాక ‘ఎనప్పడుప’ (అనఁబడును) అనికూడ ప్రయోగించెను. ప్రాచీనకాలము నందలి సారస్వతములో కర్మార్థకరూపములు అరుదుగా నున్నవి. నడిమికాలపు సారస్వతమునను శాసనములలోను ఈ ప్రయోగములు విరివిగా నున్నవి². “పడుధాతువే యం దనుప్రయుక్తమగుచున్నను ‘తగు, పెరు’ అరుధాతువు లీ యర్థమున ననుప్రయుక్తములయిన రూపములుగూడ గలవు. ‘తగు’ ధాతువు నీ యర్థమున ననుప్రయుక్తముగా నుదాహరించిన వైయాకరణులును గలరు.

ప్రాచీన కర్ణాటభాషాశాసనములలో (6-7 శతా)³ కర్మార్థక ప్రయోగములు రెండేలభించినవి. ఎయిదప్పడువార్ = (పోందఁబడువారు) ఎరివెప్పడు వోర్ = (బాధింపఁబడువారు) పదమూడవశతాబ్దియందున్న కేశిరాజ శబ్దమణిదర్పణమున ‘అల్’ వర్ణకమునకుఁ బరముగా ‘పడు’ ధాతువు అన్ని ధాతువులకును అనుప్రయుక్తమగును⁴ అనివ్రాసెను. అది సకర్మకధాతువయినచో కర్మార్థక ప్రయోగమగును. అకర్మకమయినచో నర్థభేదమురాదు. ఉదా: ఆం బేడల్పట్టెం = నేను వేడఁబడితిని. తానిరల్ పట్టెం = తాను ఉండఁబడెను. కర్ణాటభాషయందీ ‘పడు’ ధాతువు అకర్మకములపయిని కూడ ననుప్రయుక్తమగును. తెనుఁగునను ఈ పడు అనునది అకర్మకంబులపయి ననుప్రయుక్తంబగును⁵.

పయివిచారణమునుబట్టి యీ క్రిందివిషయములు స్పష్టములు:—

1. అన్ని ద్రావిడభాషలయందును కర్మార్థకప్రయోగము కాలక్రమమున గలిగి సంస్కృతభాషా సాహచర్యమున స్థిరపడినది.

2. ద్రావిడభాషలలో పడు ధాతు వనుప్రయుక్తము చేయవలసిన ప్రణాళిక యక్కఱలేకయే అనేకవిధములుగా కర్మార్థకభావమును జెప్పవచ్చును. వానిని విడిచి యీ పడుధాత్వను ప్రయోగమే గ్రంథవ్యవహారమున నీ భాషలలో స్థిరపడినది.

2 P. S. S. page 176 3 A grammar of the oldest Kanarese. A. N. Narasimha, page 215, 4 శ. మ. ద. నూ. 250, 5 తమ మతమ యనుష్ఠించుఁగాక పలుకఁబడునే. భా. ఉ. 317; ఉండఁబడిన,

ద్రావిడభాషలలో తెనుగున కర్మార్థకమును జెప్పపద్ధతులు.

I కర్మను ముందుదెలిపి కర్తను ఊహించుకొనుటకు విడిచివేయుట.

ఇల్లుకట్టిరి. బండితోలిరి. వ్యవసాయము చేసిరి.

వీట్టై కట్టివిట్టార్. పుస్తకమ్ ఎత్తదివార్ (పుస్తకము వ్రాసిరి.) అరవము.

మనకట్టి బిట్టరు. పుస్తక బరెదుబిట్టరు. (,,) కన్నడము

పైప్రయోగములయందు కర్త ఉక్తమయినను ఎవ్వరో తెలుపనక్కఱలేదు.

II క్రియయొక్క భావార్థకమునుగాని అమహద్రూపమునుగాని ఉపయోగించుట.

పనిఅయినది. ఇల్లుకట్టడము ముగిసినది. విత్తనములు నేలలో పడినవి. ఇతర ద్రావిడభాషలయందును వీనికి సరియయిన ప్రయోగములే వాడుకలో నున్నవి.

111 కర్తర్థకరూపమునేవాడి సందర్భమునుబట్టి యర్థావగతి చేసికొనుట.

నీవు చేసినపని=నీచే చేయఁబడినపని.

అది చెప్పలేదు=అది చెప్పఁబడలేదు.

మనుజుడు అనువాడు = మనుజుడు అనఁబడువాడు.

వంకాయ లమ్ముచున్నవి=వంకాయ లమ్మఁబడుచున్నవి.

IV కృదంతరూపములతో, 'అనుభవించు'తో సమానార్థకములగు క్రియలను బ్రయోగించుట.

తిట్లుతింటివి, మాటలు పడితిని, శిక్ష అనుభవించితిని.

V అన్నంతక్రియలపయిని పడుధాతువును అనుబంధముగాఁ జేర్చుట.

చంపఁబడెను. చేయఁబడినది.

పయి అనుబంధము కొన్నియెడల అకర్మకక్రియలపయినిగూడ వినవచ్చుచున్నది యని నిరూపించితిని. 'ఉండఁబడినది, మఱలంబడునే'.

కొన్నియెడల పడుధాతువు కర్తర్థమునఁ గూడఁ వాడబడుచున్నది. వినఁబడితిని=వింటిని, కూలఁబడితిని=కూలిపోతిని; నిలువఁబడితిని=నిలిచితిని; కూర్చుండఁబడితిని=కూర్చుంటిని.

పయి యుదాహరణములనుబట్టి కర్మార్థమును దెలియఁజేయు ప్రణాళికలలో 'పడు' ధాతువును అనుబంధముగాఁ జేర్చుట యొకవిధానము. తక్కినవన్నియు వెనుక పడి యిదిమాత్రమే స్థిరపడినది. 'పడు' అనుధాతువు అకర్మక ధాతువులపయిని అనుబంధముగాఁ జేరి, శబ్దపల్లవము లేర్పడి కర్తర్థమునే నిరూపించుచున్నవనుట

వలన ఈ పడుధాత్వనుప్రయోగమునకును కర్కారకప్రణాళికకును గల సంబంధము ప్రాచీనకాలమున నియతముగాదనుట స్పష్టము.

అరవ కన్నడములయందును ఈధాతువు 'అల్' అంతమందుగల భావ నామములపయినే చేర్పబడుచున్నది.

చేయల్ + పడుమ్ = చేయప్పడుమ్ = చేయబడును.

మారల్ + పడుత్తదె (కన్నడము) అమ్మబడును. పయి 'అల్' ప్రత్యయస్థ 'ల'కారమే తెనుగున నకారమయినదియని గ్రహించుట సులభము.

చేయల్ + పడుమ్ = చేయబడును.

పయిరీతిని ద్రావిడభాషలలోనేర్పడిన కర్కారకము చరిత్రమును బరిశీలించి నచో ద్రావిడభాషలకును సంస్కృతప్రాకృతములకును జన్యజనకభావము లేదనుట స్పష్టమగును.

17. వ్యతిరేకార్థకములు

'చేయడు, చేయరు, చేయను, చేయక, చేయమి, చేయని' అనురూపములు చేయు ధాతువునకు వ్యతిరేకార్థకములగు రూపములు. పయిరూపము లన్నిటియందును ధాతువు తుదిని 'అ' యను ఆగమము వచ్చుచున్నది. ఈ 'అ'కారమే వ్యతిరేకార్థకమని చూచినవెంటనే గోచరించుచున్నది. ఈ యభిప్రాయముతోడనే చిన్నయసూరి 'లడ, కడె, మిడె, నిడి' యను ప్రత్యయములను విధించి జీత్తులకు, జెవర్ల మిత్తుగాగల యాగమములకు ముందున్న ధాతువుయొక్క 'ఉ'కారమునకు 'అ'కారము వచ్చును అని విధించెను. కావున సూరి మతంబునను 'అ'కారమే వ్యతిరేకార్థకము. వ్యతిరేకార్థకమున 'అ' యాగమమని చింతామణి చెప్పుచున్నది¹. కాబట్టి తెనుగున 'అ'కారమే వ్యతిరేకార్థకమనుట నిర్వివాదము.

ఇట్లు ధాతువుతుదిని 'అ'కారమును చేర్చుటచే మాత్రమేకాక 'లేదు, కాదు, రాదు, కూడదు' మొదలయిన వ్యతిరేకార్థకరూపములను అన్నంతక్రియల పయిజేర్చి వాడుచున్నాము. ఉ॥ 'చేయలేదు, ఆసపడంగాదు, ఈరాదు, వినఁగూడదు.'

పయి రెండువిధములయిన పద్ధతులు మాత్రమేగాక మఱి యేదయిన మార్గాంతరము తెనుగున నుండెననుటకు ఆధారములు గలవా యని యోచింపవలయును.

1. వ్యతిరేకార్థక భావిని చ ఆత్ స్యాత్. ఆ. శ.చి. క్రి. సూ. 14.

3. “ఈని, ఈడు, పోక, పోడు, రాక, రామి” మొదలయిన రూపములలో
 ‘అ’కారములేకయే వ్యతిరేకార్థకరూపములు సిద్ధములగుచున్నవి. ఇంతియగాక
 4. ‘ఈయని, ఇవ్వని, ఈయడు, ఇవ్వడు, పోవక, పోవడు’ అనునట్టి వికల్పరూపములు
గూడ పయిధాతువులకుఁ గలవు. ఇందలి రెండవతరపు రూపములు ‘ఇచ్చు, పోవు’
మొదలగు రెండవతరపు ధాతువులపయిని ‘అ’కారాగమము వచ్చుటచేతనే యేర్ప
డినవనుట స్పష్టము. దీనినిబట్టి యొకవిషయము దెలియుచున్నది. ప్రాచీనధాతు
రూపములపయి ‘అ’కారాగమములేకయే వ్యతిరేకార్థకము లేర్పడు ప్రణాళిక
యుండినదనుటయే యది. ‘రాక, రామి, కాని’ మొదలయినరూపములలో
 ‘అ’కారము వచ్చినదో లేదో చెప్పటకు వీలులేదు. అకారము వచ్చినను పూర్వ
 ముననున్న ధాతుగతమయిన ఆకారములో ‘అ’కారము కలిసిపోయి యుండ
 వచ్చును. ‘పోని, పోక’ మొదలైన స్థలములో ‘అ’కారము రాలేదనుట నిర్వివాదము.

తే నుఁ గు నందలి వ్యతిరేకార్థకరూపములు కాలత్రయబోధకంబులనుట
 వ్యాకరణప్రసిద్ధము². ఇట్లే వ్యతిరేకార్థకసమాపకక్రియారూపములు అరవమునను
 గన్నడమునను కాలత్రయబోధకములనుట సుప్రసిద్ధము. అతేడు శతాబ్దములలోని
 శన్నడశాసనములయందును అకారము వ్యతిరేకార్థకములయందు వ్యతిరేకార్థక
 ముగా వాడబడుచుండినది³. కాని యందును ప్రాచీనభాషారూపములలో వ్యతిరేక
 సమాపకరూపములయందు ధాతువునకు సార్వనామిక ప్రత్యయమాత్రములను
 జేర్చుటచేతనే వ్యతిరేకార్థకము లేర్పడుచుండినవి. అకారాగమ మక్కటలేదు⁴.

అరవమునందలి ప్రాచీనసారస్వతమును పరిశీలించినచో వ్యతిరేకార్థకరూపము
 లీక్రిందిరీతిని ఏర్పడుచుండినట్లు స్పష్టము.⁵

(1) ‘అల్, ఇల్’ అను వ్యతిరేకార్థకములయిన ఆగమములను ధాతువు
 తరువాతగాని, కాలబోధకమయిన ఆగమమునకును తిప్పిత్యయమునకు నడుమ
 గాని చేర్చుటవలన.

చెల్ + ల్ + అల్ + అమ్ = చెల్లలమ్ (వెళ్ళము.)

అటి + అల్ + అన్ = అటియలన్ (ఎటుగఁడు.)

✓ 2. వ్యతిరేకక్రియ యర్థత్రయబోధకంబగు. అర్థత్రయము = భూతభవిష్య ద్వర్తమా నార్థ
 ములు. ప్రా. వ్యా. క్రి. సూ. 8. కాలత్రయపరిణామిగ శేనిసి నెగట్టమూఁకుంక్రియెయోళ్ నిరుతం
 ప్రతిపేధక్రియే-మాడం = చేయడు. మూఁడు కాలములును అర్థమే. శ. మ. ద. సూ. 221.

✓ 3. నిల్లడ = నిల్ + అ + డ (నిలువకయే) తప్పానె (తప్ప + అ + డ) = తప్పకయే page
 208. Gr. of Oldest Kan Lang.

✓ 4. మెచ్చెను = మెచ్చును. p. 214. Grammar of the Oldest Kan Lang.

5. P. S. S. page 172.

ఉరై + త్ + త్ + ఇల్ + అన్ = ఉరై త్తిలన్ (వాడు చెప్పలేదు.)

కణ్ + డ్ + ఇల్ + ఏన్ = కణ్ణిలేన్ (నేను చూడలేదు.)

(2) 'అల్' అను ధాతువుయొక్క సమాపకరూపములను ఇతరసమాపక క్రియలకుఁ జేర్చుటవలన,

చెల్వేమ్ అల్లైమ్ = మేము పోము.

ఒల్లాన్ అల్లన్ = ఒల్లడు.

(3) 'ఆ' యను ఆగమము చేర్చుటవలన,

ఆగాదు = కాదు; మొదలాదు = మొదలిడదు.

(4) ధాతువుతుదిని ప్రత్యయమాత్రములను జేర్చుటచేతను.

కాణ్ + ఏన్ = చూడను; ఒల్ + ల్ + ఆయ్ = ఒల్లాయ్ (ఒల్లవు) ఒల్ + ల్ + ఆన్ = ఒల్లడు.

1. పయిని నిరూపించిన పద్ధతులలో మూడుభాషలయందును సామాన్యమయినపద్ధతి ధాతువుతుదిని 'అ' కారముచేర్చుట. ఈపద్ధతి ప్రాచీనతమిళమున అల్పము. కన్నడమున అంతటికంటె అధికమయిన ప్రచారము గలది.

2. లేదు, కాదు మొదలయిన వ్యతిరేకార్థక సమాపక క్రియారూపములను తెనుఁగునఁ జేర్చుటవలెనే అరవమునందును జేర్చుట గలదు.

3. తెనుఁగునందలి 'పోను, పోదు, లేను, ఈక, ఈని' మొదలయిన ఆగమ విరహితరూపములవంటిరూపములు ప్రాచీనకన్నడమునఁ గొన్నిగలవు. అరవమున నధికసంఖ్యాకములు.

పయిరీతిని సరిచూచుటవలన నేర్పడిన సిద్ధాంతములు.

I. తెనుఁగునందువలె 'అ' కారము వ్యతిరేకార్థకముగ ప్రాచీన ద్రావిడ భాషలో నుండినదియే. తెనుఁగుననే ఈ పద్ధతికి పరిపూర్ణత కలిగినది.

II. లేదు, కాదు మొదలయిన సహాయ క్రియారూపములను జేర్చుటవలన అన్ని ద్రావిడభాషలయందును వ్యతిరేక రూపము లేర్పడుట నాటినుండి నేటి వఱకును కొంచె మించుమించుగా నొక్కరీతినే యున్నది.

III. స్వార్థవ్యతిరేకార్థములయందు రెంటును ఒకరీతిని రూపములు ఏర్పడుచుండుట కాలక్రమమున నశించినది. తెనుఁగున అల్పముగా కొన్ని రూపములు మాత్రము నిలిచినవి. ప్రాచీనకాలమున అభిన్న రూపములే స్వార్థవ్యతిరేకార్థముల రెంటియందును వాడుచు సందర్భముచుబట్టి యర్థమును దెలిసికొనుచుండిరి.⁶ ఈ యర్థభేదము ఊనికవలనఁ దెలియనయ్యెడిది కాబోలును.

IV. మూడు భాషలయందును చేర్చబడు వ్యతిరేకార్థకమయిన యాగము 'అల్' అను ధాతువుయొక్క పరిశిష్టమని యూహింపబడినది.⁷

V. వ్యతిరేకక్రియ అన్ని భాషలయందును కాలత్రయబోధకము.

పయిపద్ధతియు దాని చరిత్రమును ద్రావిడభాషలు అభిన్నము లనియు ప్రాచీన ద్రావిడ మాండలికములనియు విశదపఱచుచున్నవి. 'న' శబ్దము 'నకరోతి' 'అకృతమ్' మొదలయినరీతిని వాడబడు సంస్కృతమునకును ద్రావిడ వ్యతిరేకార్థమునకును సంబంధము లేదనుటయు స్పష్టము.

పయిరీతిని తెనుఁగుయొక్క క్రియారూపములను ద్రావిడభాషలయొక్క క్రియారూపములతోను, సంస్కృత ప్రాకృతములయందలి క్రియారూపములతోను గలిపి పరిశీలించితిని. ధాతువుల ప్రాచీన స్వరూపమునఁగాని తిజ్ఞప్రత్యయములయందుఁగాని, సమాసతుల్యములయిన సమాపకక్రియారూపముల నేర్పఱచుటయందుఁగాని, కర్మార్థకప్రక్రియనుగాని, వ్యతిరేకార్థక విధానమునఁగాని, కాఁ విభజనమునఁ గాని, తద్ధర్మార్థక నిర్మాణమునఁగాని, ప్రేరణార్థక రూప పరిణతియందుగాని ద్రావిడభాషలభిన్నములు, సోదర స్వభావముగలవియను సిద్ధాంతమే యేర్పడినదిగాని వేఱుగాదు. దీనికి సంస్కృత ప్రాకృతములతో జన్యజనకభావ సంబంధముగాని సోదరభావముగాని లేనట్లును నిర్ణీతమయినది.

కృత్తద్ధితాంతములు

1. కృత్తద్ధితల స్వభావము

సంస్కృత వ్యాకరణము ననుసరించి తెనుఁగు వ్యాకరణమున విధింపబడిన సుప్రతిత్యయములును తిజ్ఞప్రత్యయములును ముందు నిరూపింపబడినవి. వానికంటె భిన్నములయినవి కృత్తులనియు తద్ధితములనియు రెండు విధములయిన ప్రత్యయములు గలవు. కృత్ప్రత్యయములు ధాతువులపయి విధింపబడును.¹ తద్ధితములు

7 C. G. D. page 475.

1 కృదతిట్ 3-1-93 సన్నిహితేధాత్వధికారేతిజ్ఞిన్నః ప్రత్యయః కృత్సంజ్ఞః స్యాత్. "సమీపముననున్న ధాతోః అను నధికారమున ధాతువుకంటె విహితమై తిజ్ఞిన్నమైన ప్రత్యయము కృత్సంజ్ఞ కలదగును. కామదీశరదాగమము. తద్ధితాః 4-1-76. అపఞ్చను సమాప్తేరధికారోఽయమ్" ఇచటనుండి విదవ యధ్యాయము తుదివఱకు తద్ధితాః అనునది యధికృతమగును. తేభ్యః= ప్రయోగేభ్యః (ప్రయోగముల కొరకు) హితాః (హితము లయినవి) తద్ధితాః అను అన్వర్థలాభము కొరకు మహాసంజ్ఞాకరణము. దీనివలన నీ తద్ధిత ప్రత్యయములు ప్రయోగము ననుసరించియే వచ్చునను అర్థము లభించును. (తరువాయి ప్రక్కపుటలో చూచునది)

నామములపయి విధింపబడుచున్నవి. వీనిని అంగ్లవైయాకరణమర్యాద ననుసరించి Primary Suffixes, Secondary Suffixes అనియు వ్యవహరించుచున్నాడు. పయి సంస్కృతమర్యాద ననుసరించుచు చిన్నయసూరి కృదంత పరిచ్ఛేదమనియు తద్ధిత పరిచ్ఛేదమనియు రెండు విధముల విభజించి తన వ్యాకరణమున నిరూపించెను. “విభక్త్యంతములయిన శబ్దములమీఁది భావార్థమతుబద్ధాదులయందుఁ బ్రయోగించు ప్రత్యయంబులు తద్ధితంబు లనంబడును.” కృదంత పరిచ్ఛేదమున “ధాతువునకు విహితంబగు దుశ్శిన్న ప్రత్యయంబు కృత్తునాఁబడు. కృత్తులకు వక్ష్యమాణంబులకు భావకర్తృ కర్మాద్యర్థంబులు మహాజన వ్యవహారానుసారిగా నెఱుంగునది” అని సూరి సూత్రించెను. పయి సూరిగారి ప్రణాళిక పాణినీయానుసారిగా నున్నదనుట నిర్వివాదము.

క్రియా పదములయందుఁ గనుపట్టు ధాతువులును వానికంటె నితరములయిన నామాదికమును భిన్నములని గ్రహించుటయే యిందు ముఖ్యమయిన విశేషము. అట్లు భిన్నములయినవానిపయి వచ్చు ప్రత్యయములను జాతీయందు భిన్నములనుట స్పష్టము. ఇట్టి భేదముల నేలకో ప్రాచీనులు స్పష్టపఱచినట్లు కనఁబడదు. అత్యల్ప ప్రణాళిక గలిగిన యాంధ్ర శబ్దచింతామణియం దీవిచారము లేదు. ఆంధ్రభాషాభూషణమున తద్ధితప్రత్యయములు కొన్నియును కృత్ప్రత్యయంబులు గొన్నియును నిలిపి నిరూపింపఁబడినవి. విభాగముగాని సంజ్ఞకాని చేయంబడలేదు. ఇందు కృత్ప్రత్యయంబు లత్యల్పసంఖ్యాకంబులు. పెద్దన తన వ్యాకరణమున తద్ధితములను కొంచెముగా నిరూపించెను గాని కృత్తుల నెత్తుకొన లేదు.

తొలు కాప్పియమునందును కృత్తులు తద్ధితములు అను పేర్లుగాని, యట్టి భేదముగాని నిరూపింపఁబడిన ట్లు హించుట కవకాశములేదు. వీరచోళియమ్

తద్ధితా ఇతి సూత్రేణాధికృత్య యూనస్తిః ఇత్యాదినా పంచమాధ్యాయ సమాప్తిం యావద్యే ప్రత్యయా విహితాస్తే తద్ధిత సంజ్ఞకాః” విభక్త్యాది త్రికాదన్యః ప్రత్యయ స్తద్ధితంమతమ్॥ నామప్రకృతికోనైవమతి వ్యాప్త్యాదిదోషతః॥ విభక్తి ధాత్వంశకృద్భేదన్యః ప్రత్యయ స్తద్ధితః॥ తద్ధిత ప్రత్యయముల యర్థములు కొన్ని. తస్యాపత్యం తద్విశేషస్త దృక్షేణయ తేందుమాన్. కాలస్తథా తేన రక్తం తస్యపూహోఽధవేత్తితత్. అధీతేవాదేవతాఽస్యపైవమాదీన్ యథా యథమ్. బోధయద్వివిధానర్థాన్ తద్ధితం స్యాదనేకధా॥” 2 బా. వ్యా. గు. పు 287.

3 అమితేమికి నిమికల్మికి నమరంగాఁ దనము ధర్మమగుటకుఁదగుగా

నమివినమితాల్మి కూరిమి తమమంచితనము లోభితనమనఁజనుటకా. ప. 165

4 అరియిడి కొఁడఁడఱయన - ధరలోఁక నొకకొన్నిచెల్లుఁ దద్ధితపదముల్ పలువడి వానినెఱుంగుట - పరమపరిష్కాన మంద్రభాషాకవితన్. 142 ప.

.....చిందఱందఱ యనంగఁబరగు పలుకులు తద్ధితపదములయ్యె. 143 ప.

(11-వ శతాబ్దం) అను అరవవ్యాకరణమున కృత్తద్ధిత ప్రత్యయవిభాగమును సంస్కృతసంజ్ఞలును గ్రహింపబడినవి.

కన్నడవ్యాకరణముగు శబ్దమణిదర్పణమున తద్ధితప్రకరణ మను నొక ప్రకరణము వ్రాయబడినది. అందు ధాతువుకంటె విహితములయిన ప్రత్యయములు గూడ పేర్కొనబడినవి. కృత్తులనియు, తద్ధితములనియు రెండు విభాగములను గాని వానికిఁగల భేదమునుగాని పయిరీతిని పేర్కొనలేదు. మాడిద = చేసిన, నోడిద = చూచిన మొదలయిన క్రియాజన్యవిశేషణములు కృత్తులని నిరూపింపబడినవి.

పయి విచారణమువలనఁ దేలినదేమనఁగా కృత్తద్ధిత ప్రత్యయములకుఁగల భేదము పాణినీయమున నిరూపింపబడినట్లు ప్రాచీనద్రావిడభాషా వ్యాకరణములలో స్పష్టముగా గుర్తింపబడక యుండెననుటయేకదా! దీనికి హేతువు స్పష్టము. సంస్కృతమున ధాతువులకును, నామప్రకృతులకును గల భేదము సుప్రసిద్ధము. ఆవయవికము. బాగుగా విప్పరి గుర్తింపబడినది. సంస్కృతము అధికసంఖ్యాకములయిన ప్రత్యయములు గలది. అనఁగా ననేకకాల మభివృద్ధమయిన ప్రత్యయాత్మకావస్థయందుండినది. గొప్ప పరిశోధనకు విభజనకుఁ బాల్పడినది. తెనుఁగు మొదలగు ద్రావిడభాషలయందు క్రియాప్రకృతులయిన ధాతువులకును నామప్రకృతులయిన తద్ధిత కృదంతములకును భేద మేర్పడలేదు. అట్టిసందర్భములో తద్ధితాంత కృదంతములకుఁ గలభేదమును వివరించుట దూరాపస్తము. తెనుఁగు నందలి శబ్దముల మూలప్రకృతులు ప్రాచీనకాలముననే భాషాభాగముగా నుండినను గొంచె మించుమించుగ నొక్కతీరుననే యుండి నేటి రూపాంతరమును గాలక్రమమునఁ బొందినట్లును, అట్టిభేదము చాలవఱకు సంస్కృత భాషానుకరణమున, తద్వ్యాకరణాను కరణమునను వ్యవహారము వ్యాకర్తలయు బుద్ధిస్థమైన దేని ముందనేకస్థలములఁ జెప్పియుంటిని.

సాధారణముగా ప్రాచీన రూపములయందు ధాతుకృదంత తద్ధితాంతములు రూపమున నత్యల్పభేదముతోనే యుండును. నేడు కొంతవఱకుఁ బయిభేదమును బాగుగా నిరూపింపనగును. అట్టిభేదము నుద్దేశించియే చిన్నయసూరి రెండు ప్రకరణములుగా విభజించి వేర్వేలుగా వీనిని నిరూపించెను.

ఈ క్రిందను నిరూపింపబడు కృత్తద్ధిత ప్రత్యయముల స్వరూపమును జరిత్రమును దిశ్శాత్రముగా నుండును. ఇవియన్నియు ద్రావిడములనియును అభిన్నము

5 P. S. S. page 204.

6 కృత్తిం - మాడిద బేడిద నోడిద కూడిద ఎందిరిసి కృత్తునరివుడు తరుణాయం -

మాడిదం, మాడిదనం... మాడిదనోళ్ ఎందీపరివిభక్తి మాలెయక్కుం|| శ.మ.ద.సూ. 72

లనియుఁ జూపుటయే ముగ్యోద్దేశము. పయిగా భాషయందలి పదము లేరీతిని కాలక్రమమున నేర్పడుననుటయు నిరూపింపనగును. ప్రత్యయముల స్వరూపమును మాఱుచుండును. దీని కుదాహరణము ముందట నొకసారి వ్యవహారమునుండి యిచ్చితిని. 'తినవలెను' అను ప్రాచీనరూపము నేడు, 'తినాలి' అయినది. నేటి రూపమున 'ఆలి' ప్రత్యయము. 'ను' వర్ణకమునకుఁ బ్రాచీనరూపములు, 'న్, ం, మ్' అనునవి యనుటయు ముందు సిద్ధమయినదియే. కాబట్టి యొక భాషలోనున్న ప్రత్యయమును దానికంటె విజాతీయమయిన కుటుంబములోనున్న భాషలోని ప్రత్యయముతోఁ గలిపి పరీక్షించునపుడు చాల జాగరూకత వహింప వలెను. రూపమాత్రమునఁగల సాదృశ్యము, అభేదమునుగాని సాజాత్యమునుగాని నిరూపింపఁజాలదు. ఆయాప్రత్యయముల ఛరిత్రమును దెలిసికొనియే నిరూపింప వలయును. సంస్కృతమునందలి ప్రత్యయములు చాల ప్రాచీనములగుట వారి స్వరూప స్వభావములు సులభముగా నెఱుకపడవు. పయిగా వైయాకరణులచే ననేకవిధములుగా నాహరింపఁబడినవియు నగుటయు వానిచారిత్ర స్వరూపమునే వారు నిరూపించిననుటకు వీలులేదు. ద్రావిడభాషలయందలి ప్రత్యయము లభిన్నములయి మాండలికావస్థ యందుండి నే డేరీతిని ఆయాభాషలయందు విభజింపఁ బడినవనియు సులభముగాఁ బరిశీలనవలన నిర్ణయింప నగును.

2. కృత్ప్రత్యయములు

ధాతువులపయిని కృత్ప్రత్యయములు చేరునప్పుడు వానియంతమందుఁగల 'క, గ, చ, య, వ' అనువానికి లోపము గలుగునను సూరిగారిసూత్రము గల్గుటకు హేతువును ధాతు ప్రకరణమున నిరూపించితిని. అందలి 'క, గ, చ, య, వ' లు, ప్రాచీనకాలమున భావాద్యర్థములలో వచ్చినవనియు తరువాత నవి తిరిగి తిజ స్వరూపములకుఁ బ్రకృతులయినవనియును నిరూపించితిని.

I. క వర్ణకము.

ఈ ప్రత్యయమునకు సమానమయిన కన్నడప్రత్యయములు 'కె, గె' అను నవి. అరవమున 'కై, క్కై' అనునవి.

అరవము	తెనుఁగు	కన్నడము	తెనుఁగు
వరుకై	రాక		
నడకై	నడక	కాణ్కె	కానిక
అంజికై	అంజిక	పూణ్కె	పూనిక
పోగై	పోక	మొళకై	మొలక

అరవము	తెనుఁగు	కన్నడము	తెనుఁగు
చేర్చె	చేరిక	పోగల్గె	పోగడిక
వల్చుకొం	వాడుక	పోల్గె	పోలిక
పడుకొ	పడక	ఆరయ్యె	ఆరయిక
కొంగె	కొంక	అంజికె	అంజిక
పండిగె	పండుగ	ఒందికె	ఒందిక
ఆకె	ఆక	నంబుగె	నమ్మిక
అట్టికె	ఎఱుక		

మీఁద నీయంబడిన కృదంతరూపముల తుదినున్న ప్రత్యయములు 'క' ఇక, ఇకి; కె, గె, ఇకె; కై, గై, కై, ంగై; ఇవి వరుసగాఁ దెనుఁగు కన్నడము అరవము అనుమూఁడు భాషలయందలివి. వీనియందెల్లను ఆవయవికమయిన భాగము 'క' కారముమాత్రమే. తుదినున్న 'అ, ఇ, ఎ, ఐ' అనునచ్చులు ఉచ్చారణ భేదమున మాండలికములుగా నేర్పడినవనుట స్పష్టము, అనఁగా నీమూఁడుభాషలును ప్రాచీన ద్రావిడభాషయొక్క మాండలిక మాత్రమయిన యవస్థయందున్నప్పుడు ద్రవరూపమయిన యవస్థలో వివిధములైన యుచ్చారణతోనుండి యాయా మండలమున నట్లు స్థిరపడినవని భావము. ఇట్టి తుది యచ్చునందలి యుచ్చారణ భేదమునేఁటి తెనుఁగునను వినఁబడుచునే యుండును. 'కోరికి, కోర్కి, కోర్కె, కోరిక' అను నాల్గురూపములును గ్రాంథికములే. అట్లే 'తెఱప, తెఱపి, తెఱపు, తెఱవ' అను రూపములు ఒక్క 'తెఱ' యనుమూలధాతు రూపమునుండి యేర్పడినవి నేడు గ్రంథస్థములయి యున్నవి. పయిప్రత్యయములలో 'క, గ' లకు నేడు గలభేదము ప్రాచీన ద్రావిడమున నుండలేదనుటయు, నవియన్నియు 'క' వర్ణయుక్తములే యనియు ముందు తెలిపితిని. ముందటి యానునాసిక్యము ప్రాచీన రూపములలో పూర్ణబిందువుగను నవీన రూపములలో అర్థబిందువుగను ఉన్నదనుటయు స్పష్టమే. 'క' కారమునకు ముందు వచ్చిన 'ఇ' వర్ణము కొన్నియెడల ప్రాచీనరూపములయిన సంయుక్తాక్షరముల నడుమ అచ్చ క్తిగా వచ్చినదనుటయు సులభమే. ఇట్లేర్పడిన 'ఇ' వర్ణకము, సామ్యమున నితర స్థలములలోనికిఁ బ్రాకియుండవచ్చుననుట స్వాభావికమే.

II. మ వర్ణకము.

అరవము	తెలుఁగు	తెలుఁగు	కన్నడము
ఓరె	ఓరిమి	కూరిమి	కూర్మె
నేరె	నేరిమి	బలిమి	బల్మె

మి, ఇమి, మె, ఇమె, మై యను రూపమున భిన్నభాషలలో నేడు గను పట్టు ప్రత్యయములు అన్నియును అభిన్నములనియు ద్రావిడ భాషామాండలి కావస్థను నిరూపించునవియు ననుట స్పష్టమేగదా !

III. 'త' వర్ణము.

ఇత, త, త; త, తె; తై; అను రూపములతో నొకే ప్రత్యయము ద్రావిడ మాండలికములలో నున్నట్లు క్రింది యుదాహరణములనుబట్టి స్పష్టము.

అరవము.	తెలుగు	తెలుగు	కన్నడము
నడతై	నడత	పొగడిత	పొగట్టె
		నడత	నడతె
		అగడిత	అగట్టె
		చేత	కెయ్య

IV. డి, దు, ందు, త్తు వర్ణకములు:—

ఈ వర్ణకములు ప్రాచీన ధాతురూపములపయిజేరి యేర్పడిన రూపము లన్నిభాషలలో గలవు. వాని మూలధాతువులు కొన్నియెడల నేడు క్రియా రూపములయందు లేకపోవచ్చును.

తెలుగు.	అరవము.	కన్నడము.	ధాతువు.	ప్రత్యయము.
చెయిది	చెయ్ ది	కెయ్ ది	చెయ్	ది
మందు	మరుందు	మద్దు	మరు	దు
పొందు	పొరుందు	పొద్దు	పొరు	దు
చెలియ	చెలది	కెళది	కెళై	ది

V. పు, ము, బు, మ్ము, వు.

తెలుగు - మాపు, ఏపు, ఇంపు, సొంపు, పెంపు, కంపు, ఏర్పు.

కన్నడము - ఏర్పు, తోర్పు, ఇంపు, సొంపు, పెంపు, కంపు.

అరవము - చార్పు, పడిప్పు, ఉడ్డెప్పు.

VI. టువర్ణకంబును ఆద్యక్షర దీర్ఘంబును.

తెలుగు - పాటు, చేటు, పోటు, వాటు, ఏటు, ఓటు.

కన్నడము - పాటు, కేడు, ఏటు, ఓటు.

తమిళము - పాడు, కేడు, పోడు, వీడు, నాడు.

తమిళమునందలి 'డ' వర్ణము 'ట' వర్ణముతో సమానమనుట స్పష్టమే.

పయి యుదాహరణములలో నీయఁబడిన ప్రత్యయము లల్పసంఖ్యాకములును ద్రావిడభాషల యొక్కమును నిరూపించునవియు నై యున్నవనుట నిర్వివాదము. పయివానిలోని సమానలక్షణములు.

1. ఆయాభాషలయందలి కృత్ప్రత్యయములన్నియు నత్వల్పసంఖ్యాకములు. సంస్కృతమునందలి ప్రత్యయము లనేకములును భిన్నార్థకములు ననుట యీ భాషల కద్దానితో సంబంధము లేదనువిషయమును నిరూపించుచున్నది.

2. పయిప్రత్యయములు సంస్కృతమునందువలె కేవల కృత్ప్రత్యయములు గావు. అనఁగా గ్రియార్థకములయిన మూలప్రకృతులపయినేగాక నామవిశేషణార్థకములయిన ప్రకృతులపయినిగూడ వచ్చుచుండుననుట నిర్వివాదము.

3. ఆయా ప్రత్యయములన్నియు నీషదైవమ్యముతోడనో, అభిన్నముగనో యుండుటవలన నీభాషలయొక్క ప్రాచీనమాండలికత్వమాత్రతయు నేకభాషా కుటుంబతయు స్థిరపడుచున్నది.

4. ఈ ప్రత్యయములన్నియు పయిభాషలనుండి యెరవు తెచ్చుకొన నక్కఱ లేకయే ఇందే స్వాభావికములైన హేతువులవలన నేర్పడి మాండలికావస్థయందు రూఢములై, తమయందు సిద్ధమయిన భావవివరణశక్తివలన నుస్మిలితములయి ద్రావిడుల నిత్యవ్యవహారమునకుఁ బనికివచ్చుచుండినట్లు పరీక్షవలన సులభముగా గోచరించును. మాండలికావస్థలో హ్రస్వముగను దీర్ఘముగను ఒక యచ్చే అనియతముగ నుచ్చరింపఁబడుచుండినట్లు తెనుఁగుశాసనములనుబట్టియే నిరూపించి తిని. ఆ రూపములే నియతములయి కాలక్రమమున భావకర్మాదులయిన కృదంతములుగాఁ బరిణమించినవనుట స్పష్టము. అట్లే నాడత, శ్వాసత యనునదియు, ద్విత్వమును, తద్రాహిత్యమును హల్లులపట్ల ననువర్తించును. ఆనునాసిక్యము కలుగుటయు నట్టిదే.

ప్రాచీనకాలమున ధాతురూపములుగా నుండిన వానియంతములే కొన్ని మారుపడి కాలక్రమమున ప్రత్యయములుగా నాహరింపఁబడి యిట్లు వ్యాకరింపఁ బడినవనుటయుఁ గొన్నియెడల స్పష్టము.

పయి కృద్రూపములగు 'పోక, పోత' మొదలగువానికిని 'పోవుట, పోయుట, చేయుమి' మొదలయిన భావార్థకములకును నేటిభాషలోఁ గొంత భేదమున్నది. 'గాలిపోక, గాలిపోవుట' మొదలగుసమాసములు రూపమున సభిన్నములే. కాని మొదటిదానియందు 'గాలి' షష్ఠ్యంతముగాను రెండవదానియందు 'గాలి' ప్రథమాంతముగాను తోచుచున్నది. 'నీరాక, నీవు వచ్చుట' అను పద్యసామవిషయమున నియ్యది స్పష్టము. కాని ప్రాచీనకాలమున షష్ఠీప్రథమలు రెండును గ్రాంథికములు

గానే వాడబడుచున్నట్లు స్పష్టము. “మనపుట్టి బుద్ధియెఱుగుట మొదలు” “పరీక్షిజ్ఞనపాలుచనుట¹” ఇంతియగాక ‘మంచిగా నడచుట, మంచినడక’ అను రెండు వాడుకలకును భేదము గలదు. మొదటిదానిలోని ‘మంచిగా’ క్రియావిశేషణము (Adverb) రెండవదానిలోని ‘మంచి’ నామవిశేషణము (Adjective). కాని ప్రాచీనభాషయం దీ భేదములేదు. క్రియావిశేషణంబులమీఁది అన్నంతక్రియయగు ‘కాన్’ అనుదానికి లోపము విధింపబడినది². అనఁగా ‘కాన్’ అనునది రానక్కఱ లేదని యర్థము. “పెల్లదొరఁగు నెత్తురు” “తఱచుగలదు.”

పయిని నిరూపించిన భేదము సంస్కృతాంగ్లభాషామర్యాదల ననుసరించుట చేత. భాషావిభజనవిషయమునఁ బ్రజలలోఁ గలిగి స్థిరపడుచున్నది. ‘నడచుట’ యచుదానియందుఁ గ్రియాధర్మము, ‘నడక’ యనుపదముకంటె నెక్కువ వ్యక్తమగు చున్నదని మనకుఁ దోచును. కర్తృక్రియాసంబంధమును, క్రియాతద్విశేషణ సంబంధమును ఆర్యభాషలయిన సంస్కృతాంగ్లములయందు భావపరిపూరికలిగి రచనయందు వికసితమయినది. సమాసతత్పరమయిన రచనగలిగిన తెనుఁగున (సంయోగాత్మకావస్థయందున్న) నట్టివివరణకుఁ బ్రాధాన్యములేదు. సంబంధ సామాన్యమే వాచ్యమయి సంబంధవిశేషము ఆక్షిప్తమగుచున్నది.

3. త ద్ధి త ము లు

ప్రాచీనమయిన ద్రావిడభాషామర్యాద ననుసరించి కృత్తద్ధితప్రత్యయము లకుఁ గలుగు భేద మల్పమని నిరూపించితిని. ఏకప్రత్యయమే కృత్తు గను తద్ధితముగను, అనఁగాఁ గ్రియలపయిని నామములపయిని వాడబడుచుండెననుట. కాని కాల క్రమమున భాషాపరిణతిలో నేటి తెనుఁగున కొన్ని తద్ధితములు గలవు. అవియును నత్యల్పసంఖ్యాకములు. అనేకములును, విశాలప్రణాళికగలవియు, బహ్వర్థభోధక ములునయిన సంస్కృత తద్ధితములకును తెనుఁగు తద్ధితములకును జన్యజనకసంబంధములేదు. దిక్ష్మాత్రముగా వానిస్వభావము నిరూపింపబడుచున్నది.

I తనము—గొప్పతనము, రామునితనము. అరవమున ‘తనన్’ అని దీని రూపము. కన్నడమున ‘తనం’ అని రూపము. ‘తన’ = తనయొక్కస్వరూపము అని దీని యవయవార్థము. ఆకొన్నతనము, ఓర్వలేనితనము మొదలగు ప్రయోగము లనుబట్టియు ‘తనము’నందలి పూర్వభాగము (తన) = తాను శబ్దముతో నభిన్న మని నిశ్చయింపనగును. దీనిని సంస్కృత ప్రాకృతములయందలి ‘త్వ’ ‘తనమ్’ అనువానితో నభిన్నములుగాఁ గొందఁ జెంచుచున్నాడు. కాని దీనిని ద్రావిడము

1 ప్రా. వ్యా. కా. 15. 2 ప్రా. వ్యా. క్రి. 22.

గానే తలంచుటయు క్తము. అరవమున తన్నె = (తనము) స్వభావము అనుపదము గలదు. ఇవి యభిన్నములని చెప్పవచ్చును.

II. 'ఇమి' వర్ణకము పేర్వాదుల కగును. పేరిమి, మేలిమి.

దీనికి సమానమయినది అరవమున 'మై', కన్నడమున 'మె'.³

పేరిమి — పెరుమై (అరవ) — పెర్మై (కన్నడ)

మేలిమి — మేన్నె — మేల్మై.

పసిమి — పసుమై — పసుమె.

ఈ 'ఇమి' ప్రత్యయము కృదంత ప్రత్యయములలోఁగూడ నీయఁబడినది. కలుగు ధాతువుపయి చేరిన 'ఇమి' కృత్తు 'కలిమి'. పేరు అను విశేషణ రూపము పయిఁజేరిన 'ఇమి' తద్ధితము. ఇట్టి భేదము కేవలము కల్పితమనియు, నవీనమనియు నూహించుట స్పష్టము. 'కలు, పేరు' అను రెండంశములును ప్రాచీనకాలమున నొక్కరీతిగానే మూల ధాతురూపములుగా నుండినవి. ప్రత్యయములును తుల్యములే. 'కలుగు' అనునది క్రియారూపములలో ధాతువుగానుండుటచేత 'కలిమి'ని కృదంతముగా విభజించిరి. 'పేరు' అనునది విశేషణముగా నాహరించుటకు వీలగుటచే దానిపయిని 'ఇమి' ప్రత్యయమును విధించి సూరి తద్ధితమనెను. కాని 'పెరుగు' ధాతువునుండి దీనినేల కల్పింపరాదు అని యడుగనగును. అప్పుడు 'పే' యందలి దీర్ఘమునకు ప్రక్రియాంతరము కావలయును. 'పెరిమె' యను రూపమొకటి పెద్దటి కమను నర్థమున గలదు. దానిని 'పెరుగు' ధాతువునుండి కల్పించి కృదంత మనవచ్చునేమో! అట్లయినచో 'ఇమె' ప్రత్యయ మనవలెను.

కాని చారిత్రకముగాఁ బరిశీలించినచో 'పేరిమి, పెరిమె' యను రెండు రూపములును ఏక శబ్దముయొక్క మాండలికములనుట సులభముగా దెలియనగును.

III. 'పు' వర్ణకము. ఇది కృత్ప్రత్యయముగా సూరిగారిచే నిరూపింపబడినది.

ఇంచు - ఇంపు; చూచు - చూపు; మోయు - మోపు; మొదలయినవి.

తెలుగు

కన్నడము

అరవము

కెంపు

కెంపు

శివప్పు

తెలుపు

బెళ్ళు

వెళ్ళుప్పు.

ఈ పయిపదములలో మూడు భాషలయందును పువర్ణకము గలదు గదా. అది విశేషణములమీదనే వచ్చెననుట స్పష్టము. అట్లే "మునుపు, పెనుపు,

నునుపు, బలుపు” మొదలయిన పదములలోని పూర్వావయవములయిన “మును, పెను, నును, బలు” అనునవి నేటి భాషలోఁగూడ విశేషణములే అనుట స్పష్టము.⁴

పయి విచారణమువలనఁ దెనుఁగులోని కృతద్ధిత ప్రత్యయములయొక్కయుఁ దెనుఁగులోని మూల ధాతువులయొక్కయు స్వభావము స్పష్టపడును.

అయినను కొన్ని ప్రత్యయములు తద్ధితములని చెప్పవలసినవి తెనుఁగునఁ గలవు. అవి చాలవఱకుఁ దెనుఁగున నేర్పడినవి. తెనుఁగునమాత్ర మున్నవి.

ఇతర ద్రావిడభాషలయందు లేనివి.

ఱికము - క న్నెఱికము, చిన్నఱికము.

కాఁడు, కత్తె - అండగాఁడు, అండగత్తె.

ఈఁడు - అటమటీఁడు, మన్నీఁడు.

అరి - జాలరి, పూజారి, పూజరి.

‘బంటి, కొలఁది, మారి, పోతు’ వర్ణకములును తెనుఁగుననే కలిగినవి. ‘ముక్కిఁడి, వాలిఁడి’ మొదలయిన శబ్దముల పయినున్న ‘ఇడి’ వర్ణకముతో సమానమయిన ‘ఇలి’ యనునది యంతమందుగల ‘వాలిలి, పల్లిలి’ మొదలయిన శబ్దములు కన్న డమునఁ గలవు. వాలిలి = వాలములేనివాడు.

‘వగలాడి, కుంకులాడి’ మొదలయిన శబ్దముల తుదినున్న ‘అడి’ వర్ణకముతో సమానమయినది ‘అలి’ యను ప్రత్యయము కన్నడమున కలదు. అది యేకవచనముపయినే వచ్చును. ‘సిగ్గాలి, జూదాళి’ మొదలయినవి.

పయి విచారణమువలనఁ దేలిన సారాంశములు.

1. కొన్ని ప్రాచీన ప్రత్యయములు ప్రాచీన ధాతువులపయిని కర్తృ భావాద్యనేకార్థములలో మూఁడు భాషలలోను వచ్చును. ఇవి కొన్నియెడల కృత్తులు. కొన్నియెడల తద్ధితములు. అనేకస్థలముల నివి యుభయములు నయి యున్నవి.

2. తద్ధితము లర్వాచీనము లగుటను ఆయాభాషలలోఁ గాలక్రమమునఁ గలిగినవగుటను సాధారణముగా భిన్నములుగా నుండును. ఇవి కొన్ని స్వతంత్ర శబ్దములయి తమ యర్వాచీనతను నిరూపించుచుండును. ఉ॥ కొలది. పోతు.

కృత్తద్ధిత ద్రావిడభాషలనుబట్టి చూచినచో ద్రావిడభాషలేక భాషామాండలికములనియు సంస్కృతజన్యములు గావనియు సిద్ధాంతమగును.

4 బా. వ్యా. 3 త. సూ. మగటిమ్యాదులు యథాప్రయోగంబుగ గ్రాహ్యంబులు. తెలుపు, ఎఱుపు, పసుపు, నలుపు.

తెనుఁగునందలి పదజాలము

1. విభాగము

తెనుఁగు పదములను తత్సమములు తద్భవములు, దేశ్యములు, అనురీతిని మూఁడువిధములుగా చిన్నయసూరి విభజించెను. 'సంస్కృత ప్రాకృత తుల్యం బగుభాష తత్సమంబు, సంస్కృత ప్రాకృత భవంబగుభాష తద్భవంబు, త్రిలింగ దేశ వ్యవహార సిద్ధంబగుభాష దేశ్యంబు' అనునది యాతడు నిరూపించిన లక్షణము. పయివిధములయిన విభజనమంతయును లక్షణానుసారియయిన ప్రామాణిక భాష నుద్దేశించి చేయఁబడినది. మిగిలినదంతయును అనగా లక్షణ విరుద్ధంబగు భాష గ్రామ్యంబు. పయిలక్షణము తెనుఁగుభాష నంతటి నుద్దేశించిన దనకతప్పదు. అట్లయినచో ప్రామాణికమయినను గాకున్నను పండిత పామరాది సర్వజన వ్యవహారసిద్ధమైనది (దైనికము, వైజ్ఞానికము, గ్రాంథికము) యెల్లను లక్షణ ఘటితమయినదనకతప్పదు. అతనిమతమున సంస్కృత ప్రాకృతముల నుండియే తత్సమ తద్భవములు గ్రహింపఁబడుట యంగీకరింపఁబడినది. ఆరెండే వైజ్ఞానిక నిధులనుట సూరి మతంబగుటచేతను దనకుఁ బూర్వులయినవారు వానినే గ్రహించుటచేతను వానిని మాత్రమే యాతఁడు గ్రహించెను. ప్రాథవ్యాకరణకర్తయు నాతని మతమునే యనుసరించెననుట, యాగ్రంథమునుబట్టి స్పష్టము.

— చింతామణియందును “తజ్ఞా, సమా, దేశ్యా, గ్రామ్యా” యనునట్లు నాల్గు విధములుగా తెనుఁగు నిరూపింపఁబడినది.¹ కేతన, తత్సమము, తద్భవము, అచ్చ తెనుఁగు, దేశ్యము, గ్రామ్యము అని యైదువిధములుగా తెనుఁగును విభజించెను.² “సంస్కృతపదములపయిఁ దెనుఁగు విభక్తులు ఘటించి తేటపడఁగఁ జెప్పిన నది తత్సమ మనఁజనును”.³ పెద్దనయ్యఁ గావ్యాలంకార చూడామణియందుఁ బయిరీతినే తెనుఁగు నయిదు విధములుగా విభజించెను. “తత్సమము, తద్భవము, సహజాండ్ర దేశ్యోద్భవము, దేశ్యోద్భవము, గ్రామ్యము, నా బంచవిధములై తెలుఁగుఁబలుకు జాతము వెలయును.”⁴ సహజాండ్రదేశ భవము అనునదియే యచ్చతెనుఁగని మరలనందే నిరూపింపఁబడినది.⁵ దేశ్యమనఁగా పెద్దన మతమున బహుదేశానేయములైనవి. అనఁగా అన్యదేశ్యములనుట. అప్పకవియు చింతా

1 తజ్ఞాసమాచ దేశ్యా గ్రామ్యా చేయం చతుర్విధాభవతి, ప్రకృతిద్వయజా తజ్ఞా, తుల్యాశు సమా, ప్రవాహినీ దేశ్యా॥ సంజ్ఞ. మా. 40 2 ఆ॥ తత్సమంబునాఁగఁ దద్భవంబన నచ్చ తెనుఁగునాఁగ మఱియు దేశ్యమనఁగ గ్రామ్యభాషనాఁగఁ గల వైదుతెలుఁగులు వేతవేత వాని విస్తరింతు. ఆ. భా. భూ. ప. 18 3 ఆ. భా. భూ. ప. 19 4 కావ్యా. చూ. ఆ. 9. ప. 11. 5 కావ్యా. చూ. ఆ. 9. ప. 16-18.

మణిని వ్యాఖ్యానించుచు 'శుద్ధాంధ్రదేశ్యంబులు, అన్యదేశజాంధ్రంబులు' అని దేశ్యములను రెండువిధములుగా విభజించెను.⁶ పయిరెండు విధములయిన దేశ్యములుగాక, తత్సమములు, తద్భవములు, గ్రామ్యములు అను మూడువిధములయిన శబ్దములను అప్పకవి పేర్కొనెను.

పయిరీతినున్న విభజనములోని యా యా జాతిని జెప్పపేళ్లకుగల యర్థములను వివరించుటకు ముందు పయివిభజనము తెనుఁగున కెట్లు వచ్చినదనియు నితర ద్రావిడ వైయాకరణములు బ్రాకృత వైయాకరణములు చేసిన విభాగ మేమనియును వివరింపవలెను. తొలుకాప్పియమున శబ్దములు నాలుగు విధములుగా పేర్కొనబడినవి.⁷

ఇయత్-చోల్ = తమిళమునకు స్వాభావికములయిన పదములు.

తిరిచోల్ = ప్రకృతియందుగాని ప్రత్యయమందుగాని కావ్యములలో గణబంధము కొరకు మాటుపడిన పదములు, అనఁగా ప్రసిద్ధమయిన అరవపదముల రూపాంతరము లనుట.

తిచ్చెచ్చోల్ = చెందమిళ వాడునట్టి దేశమునకు సమీపమున నుండు దేశములలో నుండివచ్చి చేరిన పదములు, అన్యదేశ్యములు.

వడచోల్ = తత్సమ తద్భవములని భావము. 'వడ' యనఁగా ఉత్తరము. అరవమున సంస్కృతమునందలి ధ్వనులన్నియు లేకుండుటజేసి తద్భవములని చెప్పక తప్పదు. 'కుంకుమమ్' అను నుదాహరణమున సంస్కృతమునకును అరవమునకును సమానమయిన యక్షరములు గలవు. దీనిని తత్సమ మనియు మన మనవచ్చును. ప్రాకృతసమభవములను గూడ గొందఁ టిందుఁజేర్చి వ్యాఖ్యానము చేసిరి.

ఈరీతి విభజనము తెనుఁగుకంటె విలక్షణముగా నున్నట్లు స్పష్టమే. 'ఇయత్-చోల్, తిరిచోల్' అను రెండును దేశ్యములలోనే లెక్క. తిచ్చెచ్చోల్ అనునది అన్యదేశ్యములకు సమానము. వడచోల్ అనుదానియందు సంస్కృత ప్రాకృత సమములునుగూడఁ జేర్పఁబడినవి. అరవవారి మతమున తమయొక్కయు తమ పొరుగువారియొక్కయు దేశమునకు స్వాభావికములుగాని పదములు, ఉత్తరము నుండి వచ్చినవి అన్నియు నొక్కటే. వారి మతమున సంస్కృతమునకు స్వాభావికము లయిన ఒత్తక్షరములు మొదలగునవి, అనఁగా అరవమున

⁶ అప్పక. ఆ. 1. ప. 207. ⁷ ఇయత్-చోల్, తిరిచోల్, తిచ్చెచ్చోల్, వడచోల్లెఱ్ఱ అనైతేచెయ్యరీట్టచ్చొల్లె. తోల్. చోల్. 397. నూ.

లేనివి, అరవమునఁ బ్రవేశింప వీలులేదు⁸. తెనుఁగున నట్లుగాదు. ఇందులేని యక్షరములు గూడ “అన్యేచప్రవిశంతి శబ్దయోగవశాత్” అనుసూత్రము చొప్పున పయినుండి ప్రవేశింపవచ్చును. ఇదియొక్క గొప్పభేదము. ఇంకొక విషయ మేమనఁగా, ఇయల్-చొల్ = స్వాభావికపదములు, తిరిచొల్ = మాటుపడిన పదములు అనురీతి విభజనము తెనుఁగున లేదు. తెనుఁగున సంస్కృత ప్రాకృత సమములనియు, సంస్కృతప్రాకృత భవములనియు రెండుభేదముల సంగీకరించిరి. ఇట్లు అంగీకరించుటకు హేతువు అన్యభాషాగతములయిన క్రొత్తయక్షరములను జేర్చుకొనుటయే. తెనుఁగువిభజనమార్గమునకు అరవపద్ధతి మూలమనుటకు వీలు లేదని పయివిచారణమునుబట్టి స్పష్టము.

కర్ణాటభాషయందు శబ్దములను ఈ క్రిందిరీతిని విభజించిరి. (1) సమ సంస్కృతము (తత్సమము) (2) తద్భవము (సంస్కృతభవము) (3) దేశీయము = దేశ్యము = అచ్చగన్నడము⁹. పయి తత్సమతద్భవ శబ్దములయందు తచ్చబ్దమువలన సంస్కృతమాత్రమే యుద్దేశింపఁబడినట్లు కర్ణాటవైయాకరణులు వివరించిరి. అనగా ప్రాకృతభవములను ప్రాకృతసమములను బరిగణింపలేదని యభిప్రాయము¹⁰.

ప్రాకృతవ్యాకరణములును వానిలోని శబ్దముల విభజనమును గొంతవఱకు తెనుఁగు వైయాకరణుల విభజనమునకు మూలమయియుండవచ్చునా యని యూహింపవలసియున్నది. సాధారణముగాఁ బ్రాకృతవ్యాకరణములన్నియును శబ్దములను తత్సమ తద్భవదేశ్యములనుగా విభజించినవి. అందు పయి యర్థములుగల భిన్నపదములను¹¹ వేర్వేరు వైయాకరణులు వాడిరి. వానిలో నధికసంఖ్యాకులు తత్సమ తద్భవదేశ్యపదములనే వాడినట్లు క్రిందిపట్టికవలన స్పష్టము.

పయి వివరణమునుబట్టి తెలుఁగు వైయాకరణులు ముఖ్యముగా ప్రాకృత వ్యాకరణములను బయి విభజనమున ననుసరించినట్లు ఊహించుట సులభము. వీ

8. తొల్. చొల్. నూ. 401, 402. 9. శ. మ. ద. నూ. 80; 253. 10. History of Kannada Language R. Narasimhachariar page 116. 11. పి. షెల్. ప్రాకృత వ్యాకరణము. విషయము 8. I సంస్కృతసమ—చండుఁడు i. i. తత్సమము—త్రివిక్రముఁడు, మార్కండేయుఁడు, దండి, ధనికుఁడు, వాడిరి. తత్తుల్య—వాగ్భటుఁడు, వాగ్భటాలంకారము, 2-2. సమానశబ్దము—భరతుని నాట్యశాస్త్రము. II సంస్కృతభవము—సింహరాజు; తద్భవము—త్రివిక్రముఁడు, మార్కండేయుఁడు, దండి, ధనికుఁడు. సంస్కృతయోని—హేమచంద్రుఁడు, చండుఁడు. తజ్జా—వాగ్భటుఁడు. విభ్రష్టము—భారతీయనాట్యశాస్త్రము. III దేశ్యము—హేమచంద్రుఁడు, త్రివిక్రముఁడు, సింహరాజు, మార్కండేయుఁడు, వాగ్భటుఁడు. దేశీ—హేమచంద్రుఁడు (దేశీనామమాల) దండి, ధనికుఁడు. దేశీప్రసిద్ధము—చండుఁడు. దేశీమత—భారతీయ నాట్యశాస్త్రము.

రంగీకరించిన అన్యదేశ్యము అనునది అరవ వ్యాకరణ సంప్రదాయముగు ఇయల్ చొల్, తిచ్చె చొల్ అను పదములనుబట్టి యేర్పడినదనియు నూహింపవచ్చును. అరవ కర్ణాట వైయాకరణముకంటె నధికముగా ప్రాకృతభవప్రాకృతసమములను జాతులనుగూడ గుర్తించిరి యనుట స్పష్టము¹².

అప్పకవి తెనుఁగు మఱుంగులు అను నొకవిశేషమును నిరూపించెను. దాని కుదాహరణముగా 'కడలి మొలనూలి చేడియ గనినపడుచు' (నీత) అను దాని నొసంగెను¹³. ఈ యుదాహరణమునందలి సమాసమువంటి సమాసములయిన పదములు సంస్కృత సిద్ధసమాసముల ననుసరించి తెలుఁగుకవు లనేకములు కల్పించిరి. ఆంధ్రనామసంగ్రహమున నట్టివనేకములు గలవు. చక్రధరః = చుట్టు కైదువుజోడు, దైత్యారిః = సోకుమూకలగొంగ, పీతాంబరః = పచ్చవలువదారి, త్రిశూలీ = ముమ్మెనవాలుదాల్పు. ఇట్టిపదములు తెనుఁగున దైనికవ్యవహారమున సామాన్యులలో గలిగినవిగావు. కారణ మూహించుట సులభము. పురాణముల లోని గాథలనుసరించి కల్పించిన వీ పదములు. ఆపురాణగాథలు సంస్కృతమునఁ గాలక్రమమున నాభాష మాటాడువారి విజ్ఞానమువలన నేర్పడినవి. ఆ గాథలతో నా పేర్లను దమంతనేర్పడియండకతప్పదు. కొన్ని కవులచేసందేకల్పింపఁబడియుండును. అట్టి పదములను, అనఁగా చాలకాలమునకు ముందు సిద్ధములయినవానిని తత్సమము లుగా కవులు గ్రహించి తెనుఁగునఁ బ్రయోగించిరి. వానికి తెనుఁగున పదాంతము లను గల్పించుటవలనఁ గలిగిన వీ తెనుఁగు మఱుంగులు. 'సప్తమైడ్వద్ధ, గుండ్రబల్ల సమావేశము', మొదలగు నేటి పదములవంటివివి. వీని యర్థము సరిగా తెలియ వలెనన్నచో పౌరాణికగాథలు కొంతవఱకయినను తెలియవలెను. లేకున్న వానికి ప్రచారమును బ్రయోగమును గలుగదు. కావుననే యిట్టి పదములు నేటికి చాలవఱకు ప్రచారములో లేవనవచ్చును. వీనికి తెనుఁగు మఱుంగులు అని పేరేల వచ్చినదనియు ఎందుండి వచ్చినదనియు విచారింపఁదగినది. మఱుంగు అనఁగా చాటు అని యర్థము. తెనుఁగునఁ గల్పింపఁబడి సులభముగా భావ మెఱుంగఁబడిని పదమని యర్థము కావచ్చును. స్వతంత్రముగా నీ సంజ్ఞ తెనుఁ గుననే కల్పింపఁబడియుండవచ్చును. అరవ వ్యాకరణమున వాడుకను మూఁడు

12. బాలసరస్వతీయము. పుట 151. వావిళ్ల.

13. క॥ తెలుఁగు మఱుంగులు ప్రాచీనతెనుఁగులు తద్భవదేశ్యములునుగూర్చి మృదుపదం బులుగాఁగ నచ్చ తెనుఁగులు, మెలకువతోఁ జెప్పఁదగు శమిప్రాంతగృహ.

తే॥ అభిమేఖలకుదయించినట్టి నీతఁ జేకొనియె రాఘవుం డని చెప్పచోటఁ

గడలి మొలనూలిచేడియగనిన పడుచుఁ బెచ్చుకొ నె రాముఁడనఁగను దెనుఁగుమఱుంగు.

అప్పకవీయము. ప్రథ. ప. 213-214.

విధములుగా నిరూపించుచు 'మరూడ' అనునొక జాతిని నిరూపించిరి.¹⁴ దీర్ఘము లయిన సమాసములు మొదలయినవి వాడుకలో ప్రాస్వములయి మార్పురాగా నేర్పడిన పదములు. అరుమరుందన్న పిల్లై = అరుమంద పిల్లై; మలై యమానాడు = మలాడు. పయిరీతి నేర్పడిన పదములు 'మరూడ' అనబడును. పయిసంజ్ఞను జూచి తెనుఁగున తెనుఁగు మఱుంగు అను పదమును గల్పించిరో యని యూహింప వచ్చును. ఒకదానిలో శకటరేఫము రెండివదానిలో లఘురేఫము. తమిళములో 'మరువు' = కూడిక అను పదమునుండి వేర్పడిన దీ శబ్దము. మొత్తము మీద గొంత సామ్యముగలదు గాని నిశ్చితము గా తమిళమునుండి యీ సంజ్ఞ తెనుఁగు నకు వచ్చినదని చెప్పజాలము.

2. తత్సమతద్భవముల స్వభావము

తెనుఁగులోనికి సంస్కృత సమములును సంస్కృతభవములును బ్రాకృత సమములును బ్రాకృతభవములును వచ్చినవనుట వైయాకరణు లంగీకరించిన విషయము.¹⁵ చిత్తామణియందును బయి యభిప్రాయము స్పష్టము చేయబడినది. ప్రకృతిద్వయము అనగా సంస్కృత ప్రాకృతములు రెండును ప్రకృతులని యంగీకరింపబడినవి. 'ప్రకృతిద్వయజా తజ్ఞా తుల్యా తు సమా' యని లక్షణము. సంస్కృత ప్రాకృత సమములకును, సంస్కృత ప్రాకృత భవములకును గల భేద మేమియని విచారింపవలయును. 'పరీక్ష' అనునది సంస్కృతమునందలి ధాతువు. పరీక్షించు అనునది సంస్కృత సమము. పరీకించు అనునది తద్భవము. అట్లే శల్కుడు, తత్సమము, సెల్లుడు తద్భవము. సంస్కృత ప్రకృతులకుగాని ప్రాకృత ప్రకృతులకుగాని పదాంతమున గూపసిద్ధిమాత్రము జరుగుటకయి వచ్చిన మార్పులు, అనగా తెలుఁగు ప్రత్యయములగు 'డు, ము, వులు చేరుట, తుదినున్న దీర్ఘము ప్రాస్వమగుట మొదలగునవి మాత్రము గలవి తత్సమములు. ఇట్టి లక్షణమే యాంధ్రభాషాభూషణమున నీయబడినట్లు ముందే తెల్పితిని. ఇక ప్రకృతి యందలి మార్పులుగూడ. గలిగినవి తద్భవములు. పయి సెల్లుడు అను పదము నందు శ = సె గా మాటినది. విభక్తిప్రత్యయాదులుచేరుట తత్సమ తద్భవముల రెంటును సమాసము. పయిపద్ధతి సంస్కృత సమ సంస్కృత భవములపట్ల స్పష్టముగా నిరూపింపనగును. ప్రాకృత సమ ప్రాకృతభవములను నిరూపించుటలో గొంత యభిప్రాయభేదము రాకతప్పదు. ప్రాకృత వ్యాకరణము లన్నియును ప్రాకృతమునందలి పదముల నన్నిటిని సంస్కృతమునుండియే గ్రహించినవి.

14 నన్నూలు, పెయిరియల్, నూ॥ 267. 15 బా. వ్యా. సంజ్ఞ - నూ 19-20.

అనగా సూత్రబద్ధముగా సంస్కృత వికారములనియే నిరూపించినవి. కాబట్టి ఒక పదము సంస్కృతభవమా, ప్రాకృతసమమా, ప్రాకృతభవమా, యను విచారణమునకుఁ జాల నవకాశము కలుగుచుండును.

తెనుఁగు వైయాకరణులు ప్రాకృత సమభవములు తెనుఁగునఁ గలవని యంగీకరించినవా రయ్యును బ్రకృతులను జూపునప్పుడు సంస్కృత ప్రకృతులనే నిరూపించిరి.¹⁶ ఇట్లు వారు చేయుటకు హేతువు లూహించుట సులభము.

1. తెనుఁగుసారస్వతము తలయెత్తునాటికి ప్రాకృతభాష దేశముననశించిన దనవచ్చును. సంస్కృతము నిత్యవ్యవహార భ్రష్టమయ్యును వైజ్ఞానిక వ్యవహారమున శిరోభూషణమయి పఠన పాఠనములలో నుండెను. కాబట్టి ప్రాకృతభాషా పండితులులేరు ఆ సంప్రదాయమును నశించెను.

2. ఎవ్వరై నను ప్రాకృత భాషాభిమాను లుండినను వారికిని మూలము సంస్కృతమే యగుట ప్రాకృతమునకు స్వాతంత్ర్యము లేకపోయినది.

3. తెనుఁగునందు సంస్కృత సమము లెన్నిటివైనను గల్పించుకొని పండితులు ప్రయోగించుకొను నభ్యాస మేర్పడుటవలన తెనుఁగు సంస్కృతసమ బహుళమయిపోయినది. సంస్కృతమునందలి సిద్ధసమాసములన్నియును తెనుఁగు ప్రత్యయములను గూర్చుకొని తెనుఁగునఁ బ్రయుక్తములు గావచ్చును. ప్రాకృత సమము లట్లుగావు. 'దూరసంస్థితః' అనుపదము దూరసంస్థితుఁడు అనురీతిని తెనుఁగునఁ జేరును. 'దూరసంతితుఁడు' అనురీతిని ప్రాకృత సమములు ప్రవేశించుటకు వీలులేదు. దీనికిఁ గారణము ప్రాకృతపు ప్రవాహరూపము నశించి యా భాష పల్వలమాత్రమగుటయు, పండితుల కా భాష రాకుండుటయు ముఖ్యహేతువులు. ప్రాకృతము నశించుటకు హేతువులను ముందు నిరూపించితిని.

4. తద్భవములను సంస్కృతమునుండి ప్రాకృతమునకుఁ గల్పించుకొని వాని నుండి తిరుగ తెనుఁగునకు తద్భవములను గల్పించుకొనుట డొంకతిరుగుడు పని యనుటయు నొక హేతువు గావచ్చును.

5. పయి హేతువులచేత ప్రాకృత సమభవములను వైయాకరణులును కోశకారులును పూర్ణముగా నిరూపింపఁ బ్రయత్నింపకున్నను గొన్ని శబ్దములను సంస్కృత భవములనుటకంటె ప్రాకృత సమభవము లనుటయే యుక్తము.

16 కవి సంశయ విచ్ఛేదము. కవిజనాంజనము. సీతారామపండితీయము. పుట 69 పురుషోత్తమ కవీయము.

సంస్కృతము

ప్రాకృతము

తెనుగు

శ్రీః

సిరీ

సిరి

కూర్పాసః

కుప్పిసో

కుప్పసము

శిథిలః

సథిలో

సడలు

స్థూలః

థోరో

తోరము

యజ్ఞః

జణ్ణో

జన్నము

తీక్షణమ్

తిఖం

తిక్క

వైద్యః

వేజ్జో

వెజ్జ

రాజ్ఞీ

రాణీ

రాణి

అశ్రద్ధా

అసడ్ధా

అసడ్డ

శయ్యా

సెజ్జా

సెజ్జ

సింహః

సింఘో

సింగము

అగ్నిః

అగ్గీ

అగ్గి

పయి విధానము బాలవ్యాకరణమున స్పష్టపఱుపఁబడినది. అహోబలపతి మొదలుగాఁగల పండితులందఱును పయిరీతిని సూచించి యూరకుండిరేగాని ప్రాకృత సమభవములన్నిటిని నిరూపించుటకు శ్రమపడలేదు. దీనికిని గారణము పయిని నిరూపింపఁబడినది.¹⁷

పయి తత్సమతద్యవములు తెనుఁగున నెట్లు ప్రవేశించినవి యను విషయమును గూర్చి ముందటిప్రకరణములలో ననేకస్థలములయందు నిరూపింప యత్నించితిని. తత్సమములు అనఁగా సంస్కృత సమములు కొన్ని వ్యవహారమునం బ్రవేశింపఁగా వాని స్వరూపమును గ్రహించి యారీతినే యనేక శబ్దములను గల్పించుకొని నన్నయ మొదలయిన పండితులు తెనుఁగున వాడిరి. ప్రాకృత సమములు ప్రాకృతము వ్యవహారములోనున్న కాలమున వాడుకలోనికివచ్చి తెనుఁగునఁ గలిసిపోయినవి. అవి మాత్రమే తెనుఁగున నిలిచినవి. క్రొత్తగ కల్పింపఁబడినవి లేవనవచ్చును. ప్రాకృత భవములును వ్యవహారములో నుండినవే గ్రంథములలోనికెక్కి- కొన్ని నిలిచినవి. పయి తద్యవముల రూపములను గ్రహించి మఱి కొన్నిటి నల్పముగా అచ్చతెనుఁగు కావ్యముల వ్రాయువారు కల్పించుకొనియు నుండవచ్చుననుట కవకాశము గలదు. లక్ష్మీ, లచ్చి, లక్కిమి' అను మూడు

17. అప్పకవీయము. 1. ఆ. 174-204. పద్య. అహోబలపండితీయము. 106-118. బాలకరస్వతీయము. పుట. 151-152.

పదములవంటివి కోశములలోఁ గలవు. పయిరీతిని తద్భవములను గల్పించుకొనుటలో ప్రాకృత గ్రంథకర్తలే తెనుఁగువారి కనుకరణీయులైరి. ప్రాకృత వ్యాకరణ సూత్రముల ననుసరించి దీర్ఘసంస్కృత సమాసములకును ఛాయలను గల్పించి ప్రాకృతములుగా సంస్కృతప్రాకృతకవులు గ్రంథములలో వాడిరి.¹⁸ ఇట్టి దీర్ఘ సమాసములు కృతకములును గవికల్పితములునుగాక స్వాభావికములుగా దైనిక వ్యవహారమున నుండెనని యెవ్వరనగలరు? పయి మార్గము ననుసరించియే తెనుఁగు కవులును కొన్ని కృతక తద్భవములను, తెనుఁగు మఱుంగులను గల్పించుకొని యుండవచ్చును.

తత్సమతద్భవము లెప్పుడెట్లు తెనుఁగునఁ బ్రవేశించినవి యను విషయమున నిట్లు సీతారామపండితీయమున సిద్ధాంతము చేయఁబడినది.¹⁹ “సంస్కృత ప్రాకృత పండితులు ముఖ్యముగా సంస్కృత పండితులు తెలుఁగు దేశమునకువచ్చి, తెల్లు రాజులను దమ విజ్ఞానాతిశయమున వశపర్చుకొని దేశమునఁ బ్రాముఖ్యమునంది తెలుఁగుభాష కలవాటుపడి తెల్లుభాష యలంతియగుటచేతను దమ సంస్కృత ప్రాకృతముల యలవాటుచేతను సంస్కృత శబ్దములకును నరుదుగా ప్రాకృత శబ్దములకును దెలుఁగు విభక్తులను జేర్చి తెలుఁగుగా మాటలాడుచుండఁగా నట్టివాని నాంధ్రులు వాడుటలో నపభ్రంషములయి యీ తద్భవము లేగ్పడినవి.”

3. ప్రాకృతసమభవములే ప్రాకృతమునుండి వచ్చినవి ?

ప్రాకృతభవములును ప్రాకృత సమములును అగున శబ్దములు ఏ ప్రాకృత మును సంబంధించినవి యను విషయము విశర్కనీయము. ప్రాకృతములు దేశ భేదమునుబట్టి యేర్పడినవనుట స్పష్టముగదా! కాబట్టి తెనుఁగు దేశమునఁ బ్రాచీనకాలమున వాడుకలోనుండిన ప్రాకృతమునుండియే పదములు తెనుఁగునకు వచ్చినవా, లేక యితరములయిన ప్రాకృతమునుండియు వచ్చినవా? అట్లు ఇతరము లయిన ప్రాకృతములనుండి వచ్చినచో తెనుఁగుదేశమునకు దూరముగా నుండిన దేశములలో వాడుకలోనుండినవనందగిన ప్రాకృతములనుండి పదములు తెనుఁగు నకు వచ్చుట యెట్లు సంభవించెననియును అడుగక తప్పదు. మొదటి ప్రశ్నమును గూర్చి లాక్షణికు లేమిచెప్పిరో పరిశీలింపనగును.

18. మాలతీమాధవము, భవభూతి. 8వ అంకము—“ణిమ్మల ణిరంతర వ్యుత్తతరవారి ధారాపడి ఫలిత చందకిరణు జ్వలంతఃసింజరిత భీషణ దంశణం” ఛాయ-నిర్మల నిరంతరో ద్వ్యుత్తతర వారి ధారాప్రతిఫలిత చంద్రకిరణోజ్జ్వల త్పింజరిత భీషణ దర్శనమ్.

19. సీతారామపండితీయము, పుట. 74.

బాలసరస్వతి “ఇటాలనే ప్రాకృతభేదములైన శూరసేన్యాది భాషలకుఁ బ్రత్యేకముగాఁ దద్భవతత్వము లగును. జూదము శూరసేనీతద్భవము. జక్కులు మాగధీతద్భవము. గొనముపై శాచీతద్భవము. రాచకొలము చూళికాతద్భవము. మూఁగ యపభ్రంశతద్భవము.” అని చెప్పెను. ఈ పద్ధతినే కొంచెమించుమించుగ అప్పకవియు అహోబలపతియు నంగీకరించిరి. తెనుఁగు వైయాకరణుల మతమున ప్రాకృతము లన్నియును దెనుఁగునకుఁ దత్వములు గావచ్చుననుట నిర్వివాదము.

రెండవప్రశ్నకు సమాధానము యోజించుట సులభము. భిన్నప్రాకృతములు కాళిదాసు కాలమునకే గ్రంథస్థములయినవనుట నిర్వివాదము. ఆ కాలమునకు అనఁగా క్రీస్తుపూర్వమని యంగీకరింతము. ఆ నాటికి తెనుఁగు దేశమునఁ బ్రాకృతభాష ఆంధ్రరాజులకు ముఖ్యభాషగా నుండినట్లు నిరూపించితిని. అప్పటి తెనుఁగుస్వరూపము కేవల మనుమానసిద్ధమనియుఁ బ్రాథమికమనియు నిరూపించితిని. ఆనాటినుండియుఁ బండితులు సంస్కృత కావ్యములలోని ప్రాకృత భాగములనైనను జదువుచునే యుండిరని యంగీకరింపక తప్పదుగదా! పదునేడవ శతాబ్ది తరువాతివారయిన బాలసరస్వత్యాదుల దృష్టిని బయిప్రాకృతము లన్నియును మృతభాషలే యనుట నిర్వివాదము. కావుననే వానినన్నిటినిసమముగానే యాంధ్రభాషతో సంబంధించినట్లు నిరూపించిరి. ఇదియెంతయును యుక్తమే. పదునైదు శతాబ్దములు ఆంశికముగానైనను బరనపాఠనములలో నుండిన ప్రాకృతము లన్నియును తెనుఁగునకుఁ గొన్ని శబ్దములను గూర్చినవనుట యుక్తమే. కాబట్టి ప్రాకృతభేదము లన్నిటినుండియుఁ బండితుల మూలమున తెనుఁగులోనికి తత్సమ తత్భవములు ప్రవేశించినవనుట సిద్ధాంతపఱుపనగును.

4. తద్భవములలోని యక్షర పరిణామము

సంస్కృత మూలరూపములనుండియే ప్రాకృత వైయాకరణులు ప్రాకృత శబ్దములను సాధించినట్లు తెనుఁగుపండితులు తెనుఁగు తద్భవము లన్నిటిని సంస్కృత ప్రకృతులనుండియే సాధించిరని ముందే చెప్పియుంటిని. ఇట్లేర్పడుటలోఁ గల సామాన్య లక్షణములు, భాషలన్నియు మాఱునప్పుడు ఏ పద్ధతుల ననుసరించి మాఱునో వానినే పోలియున్నవి. అవియన్నియు సూక్ష్మముగా వికృతి వివేకమునఁ దెలుపఁబడినవి²⁰. ధ్వనుల మార్పు అను ప్రకరణమునఁ జెప్పఁబడిన విధానమంతయు

20. వికృతి వివేకము-వర్ణలోపాగమానైకే సర్వస్థింస్తద్భవే పక్షేభిన్నత్వం యుక్తవర్ణస్య, లోపాదేశాగమాస్తథా తద్భవే సంస్కృతీయే స్వ్యురాదేశాద్యాస్తథాన్యతః స్యాద్వర్ణస్య వ్యత్యయశ్చ కుత్రచిత్కవిసమ్మతః । కుత్రచిచ్ఛబ్దభేదే తు భవేత్పర్యస్తలింగతా । తద్భవస్యాపి శబ్దస్య దీర్ఘాంతత్వం క్వచిత్ భవేత్ క్వచిదాద్యస్య శబ్దస్య వికారేష్యస్య వాచ్యతా॥

సంస్కృతమునుండి తెనుఁగును బ్రవేశించిన తద్భవముల పట్టునఁ దప్పక వర్తించును. ఈ పద్ధతులే ప్రాచీన ద్రావిడము తెనుఁగుగా మాఱుటలోను గలవనియు ముందే నిరూపించితిని.

	సం.	తెనుఁగు.
అకారము ఒకారముగా మాఱుట	అర్పణము	ఒప్పనము
1. ఇ ,, ఎ ,,	శిఖ	సెగ
2. ఉ ,, ఒ ,,	పూగము	పోక
	కుమారుడు	కొమారుడు
3. ఋ వర్ణము 'అ, ఇ, ఉ, ఎ, రి, రు' అను రూపములను బొందుట.		
తృతీయ = తదియ; శృంగారము = సింగారము; పృథ్వి = పుడమి.		
గృహస్థుడు = గేస్తుడు, ఋక్షము = రిక్క, ఋషి = రుసి.		
4. ఐ వర్ణము ఏ యగును—నై శాఖము = వేసఁగి.		
ఐ వర్ణము అయి యగును—దైవము = దయ్యము. కైవర్తుడు = కయివర్తుడు.		
5. ఔ వర్ణము ఓ - అగును—ఔపది = ద్రోవది.		
6. దీర్ఘము హ్రస్వమగుట—ఆశ్చర్యము = అచ్చెరువు. ఆర్య = అయ్య.		
7. బిందువు తొలఁగుట—కాండము = కాండ. లాంగలము = నాగలి.		
సమీకరణము—కాష్ఠము = కట్టె; శబ్దము = సద్దు.		
అజ్వితక్తి—సంభ్రము = సంబరము.		
వ్యంజనాయామము—నీవారము = నివ్వరి.		
పదాదిని సంయుక్తములోని తొలివర్ణము తొలఁగుట. క్రౌంచము = కొంచ. ప్రసాదము = పసదనము.		

పయిని నిరూపించిన ప్రక్రియ మిక్కిలి సంగ్రహముగా నున్నది.

ప్రాకృతములలోని వర్ణములు తెనుఁగున లేకుండుటచేతను మఱికొన్ని హేతువులవలనను ప్రాకృత శబ్దములకును తెనుఁగు తద్భవములకును గొన్ని భేదములు గలవు.

1. ప్రాకృతమునందలి యొత్తక్షరములు తెనుఁగు తద్భవములలో లేవు.

సం. ప్రా. తె.

భిక్షుః = భిఖో = బిచ్చగాడు. (బిచ్చము.)

కుబ్జః = కుజ్జో = గుజ్జ.

2. ప్రాకృతమునందలి హకారము తెనుఁగున రాదు.

ప్రశ్న = పణ్ణా = పన్నము.

కృష్ణ = కణ్ణా = కన్న.

3. ప్రాకృతమున హల్లులు లోపించుటవలన అచ్చులు అవ్యవహితముగా నుండవచ్చును. తెనుఁగున నట్లులేవు. క, గ, చ, జ, త, ద లకు లోపమువచ్చి మిగిలిన యచ్చుల్లే నిలిచిపోవును. ఇట్టి పద్ధతి తెనుఁగునలేదు. లోక = లోఅ; నగర = న అర;

హృదయ = హి అల. రూప = రూఅ. ²¹

పయిరీతిని గలభేదములు ఒక్క విషయమును దృఢపఱచుచున్నవనుట నిస్సంశయము. తెనుఁగులో తెనుఁగు వర్ణముల ననుసరించి యేర్పడుచుండిన మార్పులనే సంగ్రహించి తెనుఁగుపండితులు తద్భవములను గల్పించికొనిరి గాని ప్రాకృతచ్ఛాయగా నా రూపములను గ్రహింపలేదనుట. అసాంధ్రవర్ణములు గలిగిన ప్రాకృత సమములను గూడఁ బరిహరించిరి యని పైమాటలవలన స్పష్టమగుచున్నది. ఈ పద్ధతియే అరవమునఁ గూడ నుండినట్లు ముందు తెలిపితిని.

5. తత్సమ తద్భవములభేదము

తత్సమములను సంస్కృతమునుండి గల్పించుకొనుటలోఁ గలమార్పులు ప్రత్యయచరిత్రమును నిరూపించునపుడును నామప్రకరణమునను వివరించితిని. కొన్ని శబ్దములు తత్సమములా తద్భవములా యను విషయమున వైయాకరణులలో గొంత వైమత్యము గలదు.

వృద్ధు, మూర్ఖు, వయసు, మొదలగునవి యన్నియు తద్భవములని²² సూరకవి చెప్పెను. వీనిని బాలప్రౌఢవ్యాకరణకర్తలు తత్సమములుగానే చెప్పిరి. రూపు, మీను, వాడు, మొదలయిన శబ్దములు పదాంతమున 'ఉ'త్వమాత్ర వై శిష్ట్యము గలిగియున్నను తద్భవములే యనిరిగాని తత్సమములుగాఁ బరిగణింప లేదు. వర్గశబ్దమునుండి యేర్పడిన 'వర్గుపు, వర్గు' శబ్దములను తత్సమములుగానే ప్రౌఢవ్యాకరణకర్త పరిగణించెను. ఇట్లు గ్రహించుటకు హేతువేమని యడుగ వచ్చును. 'రూప' శబ్దమునుండి 'రూపు' అని ఉకానాంత రూపము గలిగినది. వర్గ శబ్దమునుండి 'వర్గు' గల్గినది. రెండును సమమేగదా యని యడుగనగును. ప్రత్యయము చేరినపుడు అంతమందుగల యచ్చులోని మార్పు లట్లే యుండఁగా ప్రత్య

21. సీతారామపండితీయము - వి. 42-75. Introduction to Prakrit By Woolner
Page 11. 22. కవి సంశయవిచ్ఛేదము.

యము లోపించిన వికల్పరూపములను తత్సమములనిరి. 'వాదువు' 'రూపువు' మొదలయిన రూపములు లేవు. కేవలము పదాంతమున అచ్చే మాటినది. ఇదియే భేదమని తోచును. కాని అట్టైనచో 'వనిత' 'లక్ష్మి' 'కద్రువ' 'భువి' 'నావ' మొదలయిన శబ్దముల నేల తత్సమములుగా గ్రహించితిరి. అచ్చట మాత్రము తుదిని మార్పుగలదు. ప్రత్యయమే లేదుగదా! అని యడుగవచ్చును. దీనికి సమాధానము, పయి తత్సమత్వ వ్యవహారము కొన్ని సందిగ్ధ విషయములలో వైయాకరణ సంప్రదాయసిద్ధమును రూఢమునుగా గ్రహించుటయే యుక్తమనక తప్పదు.

కొన్ని శబ్దములు సంస్కృతమున నొకయర్థమును (అనగా తత్సమము) తద్భవముగ వేరొక యర్థమును గలిగియున్నవని శ॥ రత్నాకరమున నుదాహరింపఁబడెను. వీనినే 'ఉభయములు'గా నందు గనుగొననగును. కొన్ని యర్థము లందు దేశ్యమును కొన్ని యర్థముల వైకృతమును నైన పదములు యుగళములుగా నందు నిరూపింపఁబడినవి.

ఈ జాతులకుఁ జేరిన పదములలోఁ గొన్ని యిందుదాహరింపఁబడును. ఉభయములు: —

అంకము	సంస్కృతము	యద్భవము.	దేశ్యము.	ఆక్షేపము.
అంగద	,,	దక్షిణదిక్కునందలి ఆడేనుఁగు.	,,	ఆకలి కోపము
అంగి	,,	అవయవము గలది	,,	చొక్కాయ.
అప్పు	,,	నీళ్లు	,,	ఋణము.
అమ	,,	అమావాస్య	,,	అమ్మ
కంటకము	,,	ముల్లు	,,	విరోధోక్తి
కందము	,,	గడ్డ	వైకృతము-పశుజాతి మూవు.	

యుగళములు:—

అంచే దేశ్యము.	పనుచు.	వైకృతము.	ఓర తుద.
అచ్చు	,, అప్పుపడు	,,	ముద్ర, శుద్ధము
అమ్మ	,, విక్రయించు	,,	బాణము
అసము	,, చనువు, దర్పము	,,	యశము
కంటె	,, విభక్తి ప్రత్యయము (పంచమి)		ఆభరణ విశేషము.

పయి పదములనుబోలిన పదములను గొన్నిటిని శబ్దరత్నాకరకారుఁడు నిరూపించెను. వీనిలోఁ గొన్నిపదములు సంస్కృతమునందలి యర్థము మాఱుపడి

దానికి సంబంధించిన యర్థమునఁ బ్రయుక్తమగుచుండును. ఇది యర్థవిపరిణామమును గూర్చి వివరించునపుడు పూర్తిగ వివరింపఁబడును. అట్లర్థము మాటినంత మాత్రమున దానిని దేశ్యముగఁ బరిగణింపవచ్చునా రాదా యను ప్రశ్న ముదయించుచుండును. దానిని దేశ్యముగఁగాని వైకృతముగఁగాని బరిగణింపనగునుగాని సంస్కృత సమమని మాత్రము చెప్ప వీలులేదనక తప్పదు. ఇట్టి తత్సమాది విభజనమున కేమి ప్రయోజనమో ముందుఁ దెలిసికొనవలెను. తెనుఁగువారు సమాసములను గల్పించునపుడును విభక్తిప్రత్యయములను జేర్చునప్పుడును, తత్సమములను ఇతరములకంటె భిన్నమర్యాదతోఁ జూచుచున్నారు. తత్సమముతో అరిసమాసమును జేయరాదు. సిద్ధసమాసమును జేసినచో నొకరీతి. సాధ్య సమాసమగుచో వేతొకరీతి. కాబట్టి ఒకపద మేయర్థమున దత్సమమో ఏ యర్థమున వైకృతమో యెఱిగినఁగాని ప్రయోక్తలకు ఇబ్బంది గలుగును. కందజాతము అనఁగా (స్కంధము) పశువు మూపునుండి పుట్టినదియని యర్థము చెప్ప వీలులేదు. 'అప్పు' అను దేశ్య శబ్దమును గ్రహించి తత్సమార్థమున అప్పు తీర్ణుడు ఋణము తీరినవాఁడు అని చెప్పరాదు గదా!

మఱికొన్ని 'ఉభయములలో' గలిగిన శబ్దభేదము కేవల ఘుణాక్షరన్యాయమున నేర్పడినది. అమ=అమావాస్య, అమ్మ ఈ పద మట్టిదనక తప్పదు. వీని స్వరూపమును గుర్తింపక తప్పదనుట నిర్వివాదము. తెనుఁగు గ్రంథములను తెనుఁగు కోశములను మాత్రము చదువుకొని పాండిత్యము సంపాదించుకొను తెనుఁగు రచయితల కిది తప్పక యలవడవలసిన జ్ఞానము. అందఱును సంస్కృతమును జదివి యందు పాండిత్యము సంపాదించి తరువాత "తెనుఁగు ముక్కలు నేర్చుకొనువారు" ఉండరు గదా! వారికి సంస్కృత భాషాజ్ఞానము సిద్ధమేయగును గావున సంస్కృతమున లేనిదానిని దేశ్యమనిగాని తద్భవమనిగాని తెలిసికొందురు.

యుగశములను దెలిసికొనుటవలన దేశ్యశబ్దముల ప్రకృతి ప్రత్యయ విభాగము చేసికొనుట సులభముగానుండును. అచ్చు - ఇది అచ్చశబ్ద భవమయినచో శుద్ధము, అని యర్థము. అచ్చు, అను క్రియతో 'అప్పు' అను ఋణార్థక శబ్దము, సంబంధించినదని తెలిసికొనుటకు వీలగును. పదముల యవయవవిభాగము నెఱుంగుట ఉపకారక మగునుకదా! పయి యభిప్రాయముతోడనే సుప్రసిద్ధములయి పూర్వులచేత నంగీకరింపబడిన తత్సమ తద్భవదేశ్య సంజ్ఞలను మాత్రమేగాక, యీరెండు విధములైన సంజ్ఞలను శ. ర. కారుడు కల్పించెను. ద్వయము అను సంజ్ఞనుగూడ గల్పించెను. ద్వయము అనఁగా వైకృతమును దేశ్యమును మిశ్రమైన పదము.

6. అచ్చతెనుఁగు

తత్సమంబు దక్క తక్కిన నాలుగు నచ్చతెనుఁగులందు రఘులజనులు అని కేతనయుఁ దరువాతివారును అచ్చతెనుఁగనఁగా సంస్కృత సమేతరంబయిన భాషయని లక్షణముచు జెప్పిరి. దీనికిఁ గారణము సంస్కృత సమములన్నియును నొక్కరీతిని భాషలో సమాసాదికంబుల నుపయోగపడుచుండుటయు, నితరంబు లెల్ల వేఱొక్కవిధముగ వాడఁబడుచుండుననుటయే. అచ్చతెనుఁగు కావ్యముల యందును తత్సమేతరమయిన భాషనే వాడిరి. వైకృతముల నన్నిటిని అచ్చ తెనుఁగుగాఁ బరిగణించుటయే యుక్తము. ప్రకృతి ప్రత్యయముల రెండిటియందును గొంచె మించుమించుగా మార్పునొందినవి వైకృతములు. అట్లు మాఱుటలో తెనుఁగునకు స్వాభావికమయిన మార్పులే గలవు గావున వానిని అచ్చతెనుఁగుగా గ్రహించుటయే యుక్తమనక తప్పదు.

“శబ్దరత్నాకరమునఁగల 35055 పదములలోను 14,814 పదములు సంస్కృతశబ్దములు. అనగా నూటికి 42 వంతున సంస్కృతశబ్దములు తెనుఁగు విధక్తిప్రత్యయములు మాత్రము చేరినవి యా నిఘంటువున కెక్కినవి”²³. “అందు 3891 పదములకు వై || అనఁగా వైకృతములను సంజ్ఞనాతఁ డుంచినాఁడు.” “24000 పదములు సంస్కృతమునకును బ్రాకృతమునకును అన్యదేశ్యము లకును సంబంధించినవి.” అన్యదేశ్యములు 1800. పయిలెక్కనుబట్టి చూచినచో సుమారు పదివేల పదములుమాత్రము దేశ్యము లనంబడినవి తెనుఁగునకు సహజములయినవి గలవు. ఇంతటి విశాలమయిన తెనుఁగుభాష కిన్ని తత్సమపదము లేల యుండవలయు నని ప్రశ్నింపవచ్చును. దీనికి హేతువు ముందు చాలసాష్ట్ర చెప్పియే యుంటిని. తెనుఁగుదేశమున వైజ్ఞానిక వ్యవహార మంతయు సంస్కృతముననే జరుగుచుండెను. దైనికవ్యవహారమునకుఁ గావలసిన పదము లల్పసంఖ్యాకములు. ఉన్నత భావస్ఫోరకములయిన పదములన్నియు విజ్ఞాననిధియగు సంస్కృతమునుండియే రావలయును. ఇట్టి పరిస్థితి కన్నడమున కును, మలయాళమునకును తెనుఁగుతో తుల్యమే యనకతప్పదు. తమిళమున మాత్రము ఇంతకంటె కొంచెము భిన్నము. ఇతర ద్రావిడభాషలకంటె సంస్కృత పదములు అందు తక్కువ. తద్భవ పదములు అంతకంటె నధికము. దేశ్యపదములు ప్రాచీన ధాతురూపములు తెనుఁగు కన్నడములకంటె నధికముగా తమిళమున వ్యవహరింపఁబడుచుండును. దీనికిఁ గారణము మొదటినుండియు తమిళభాష, దేశీయై న రాజులచే గౌరవింపఁ బడుచుండుటయే యనియు తెల్పితిని.

23 ఆం. భా. చ. పు. 443.

ప్రాచీనములయిన ప్రాకృతములయందు తత్సమ తద్భవములు పోగా మిగిలి నవి దేశ్యములని వైయాకరణులు నిరూపించిరి. హేమచంద్రుడు తన దేశీనామ మాలయను ప్రాకృత నిఘంటువునందు 3978 పదములను నిరూపించెను. అనగా ఈతని మతమున ఈ పదములన్నియును సంస్కృతేతర పదజన్యములని భావము. వీనిని గుఱించి నేటి పండితులు పరిశ్రమచేసి పరిశోధించి యీ రీతిని విభజించిరి.

“తత్సమములు	100
గుర్తింపరానట్లు మాఱిన తద్భవములు	1850
సందిగ్ధములైన తద్భవములు	528
దేశీశబ్దములు	1500
మొత్తము.	3978

పయి 1500 దేశీశబ్దములయందును 800 నవీనములయిన ఉత్తరహిందూ²⁴ స్థానమునందలి యార్యభాషలలోఁ గలవు. ఇవి అనార్యభాషాజ్ఞాతములు గావు. మిగిలిన 700 శబ్దములకును అనార్య భాషలనుండి మూలములను గల్పించినచో వానిని అనార్యములని యంగీకరింపవచ్చును.”

ఉత్తర హిందుస్థాన భాషలన్నియు ఆర్యభాషలగు సంస్కృత ప్రాకృత ములనుండి పుట్టినవనుట యెల్లరంగీకరించినదగుట పయివిభజన మెంతయు యుక్తమేయనక తప్పదు. తెలుఁగుదేశ్యపదములు కన్నడ తమిళ మలయాళ భాషలలోని వానితో నభిన్నములు. ఏకరూపమున నున్నవి. ఏకధాతు జన్యమయి నట్లు నిరూపింపనగును. అవిచ్ఛిన్న సంప్రదాయనూపమున వానినన్నిటిని దేశ్య ములనియే తెలుఁగుకన్నడ తమిళభాషావిదులు నిరూపించిరి. అట్టి యాపదము లను బట్టియే తెనుఁగు మొదలయిన భాషలన్నియును ద్రావిడములనియు నేక భాషా కుటుంబమునకుఁ జేరినవనియును నిరూపించుటకు వీలయినది.

7. తద్భవ దేశ్యములను వేరుపఱచుట యెట్లు

ఏ శబ్దము దేశ్యము, ఏ శబ్దము తద్భవము, అను విషయమునఁ గొంత వివాదము కలుగక తప్పదు. ఆంధ్రదేశమునఁ దొలుతటినుండియుఁ దెనుఁగునందలి వైయాకరణులును విమర్శకులును సంస్కృతపండితులగుట తెనుఁగు పదములను వీలయినంతవఱకును తద్భవములనుగానే నిరూపించుచు వచ్చిరి. తెనుఁగును వికృతి యని పేర్కొనుటవలనను సంస్కృత ప్రభావము పూర్తిగా నుండుటవలనను

24 హేమచంద్రుని దేశీనామమాల. కలకత్తా విశ్వవిద్యాలయ ప్రచురణము. ఉపో. పుట XXXIII మురళీధర బెనర్జీ. M. A.

సంస్కృతముతోడి సంబంధమును నిరూపించుకొనుటకే ప్రయత్నములు జరుపుచుండిరి. ఇట్టి దృష్టి కీక్రిందివి హేతువులని నిరూపింపవచ్చును.

I. సంస్కృతము పఠన పాఠనైక సాధ్యమగుటను వైజ్ఞానికనిధి యగుటను దానియందే ప్రయత్నమును ఆదరమును గలుగుట స్వాభావికము.

II. తెనుఁగు దైనిక వ్యవహారమాత్రమునకు మూలమగుటను మాతృభాషయయి సులభ సాధ్యమగుట వలనను 'అతి పరిచయాదవజ్ఞా' అను న్యాయమునఁ దక్కువ యాదరణముతోడనే యుండినది. ఆ కారణముననే విన్నకోట పెద్దన "తెనుఁగంచున్ జెవిఁ బెట్టలేమియుడుపం దేఁగల్గునే మందిలన్" అని తన కాలమునఁ దెనుఁగు పయిని బండితులకుఁగల్గు నిరాదరణమును గంతోక్తిగాఁ జెప్పకొనియెను.

III. తెనుఁగు పదములున్నప్పుడు సంస్కృతపదమును వాడక, తెనుఁగునే ఉపయోగించుట ధర్మము. కాని యట్టి స్వాభావిక ధర్మము నశించి సంస్కృతము నకే ప్రచారము దైనిక వ్యవహారమునందు సంభవించినది. కావుననే 'వరి, వజ్ర' మొదలయిన దేశ్యపదములు మూలఁబడి ధాన్యము, బియ్యము వంటి తత్సమ తద్యవములు ప్రచారములోనికి వచ్చినవి. ఇట్టిది సాధ్యమగునాయని ప్రశ్నింపరాదు. మనవారిలో నేటి విద్యావంతులు "మా ఫాదరు మెడ్రాసునించి నిన్న రిటర్నయినాడు" అని వాడుట 'తండ్రి, చెన్నపట్నము, వచ్చు' అను సామాన్యపదములు తెనుఁగున లేకపోవుటచేతఁగాదుగదా! దృష్టి యేప్రక్కనుండునో యావై పే యాదరణము. ఆదరణమునుండియే స్మరణమును ప్రచారమును గలుగుచుండును. 'యద్యదాచరతి శ్రేష్ఠః తత్తదేవేతరో జనః' యను గీతావాక్యము గలదుగదా!

IV అరవ కన్నడములయందలి పరిచయము తెనుఁగుదేశమునఁ దక్కువ యయిపోవుటను, వానికిని దెనుఁగునకును గల పోలికలను బండితులు చూడకుండిరి. ప్రాకృతములలోఁ బరస్పరమును గల సాజాత్యవై జాత్యములను, మాండలికత్వములను గనిపెట్టిన సూక్ష్మబుద్ధిశాలులకు దెనుఁగు మొదలయిన ద్రావిడభాషల సంబంధము బోధపడకపోయియుండదు. వారికి దానియందు దృష్టియేలేదు.

పయి హేతువులవలన తెనుఁగునకు సంస్కృత భాషాసంబంధమునే గల్పింప నిచ్చగల్గినను, తెనుఁగు వైయాకరణు లెవ్వరును దానికి సంస్కృతజన్యత్వమును జెప్పలేదు. చింతామణిని, అహోబలపండితీయమునను, తెనుఁగునకు వికృతీయను పేరు, తెనుఁగు సంస్కృత ప్రాకృతముల ననుసరించుటచేతనే యని నిరూపించిరి. నేటిపరిశ్రమవలన అనఁగా కాల్వెల్లుగారు మొదలయినవారు పరిశోధనము సాగించుట కారంభించినతరువాతనే తెనుఁగుదృష్టి అరవ కన్నడములపయికి

భాషామూలధాతు పరిశోధనవిషయమునఁ బ్రాకినది. మదరాసు విశ్వవిద్యాలయమునఁ బ్రచురింపఁబడిన ద్రావిడభాషాసమానపదములు అనుకోశమున (Dravidian Cognates) సుమారు రెండువేలపదములు (క్రియలు నామములు మొదలయినవి) ద్రావిడభాషలలో సమానములుగా నున్నట్లు నిరూపింపఁబడినవి. ఇవియన్నియును సమానధాతుజాతములు. ఏకమూలపదముయొక్క భిన్నరూపములు. సంస్కృతమును సంబంధింపనివి. తత్సమ తద్భవ వ్యపదేశమునకుఁ దగనివి. కేవలము దేశ్యములే యనవలసినవి. అనేకధాతువులు ద్రావిడభాషలలో సమానములనునట్లు క్రియాప్రకరణమునను, తెనుఁగునకు ఇతరద్రావిడభాషలతో గల సంబంధము అనుప్రకరణమునను, నిరూపించితిని. అవియన్నియును దేశ్యపదములే. సర్వనామములు, సంఖ్యావాచకములు, ప్రత్యయములు మొదలగునవియన్నియును 'తెనుఁగు అరవము కన్నడము' అనుభాషలలో సమానములని ఆయాప్రకరణములను నిరూపించుచునే యుంటిని. గ్రంథమునఁదంతటను అల్లుకొనియున్న ప్రణాళికయే యియ్యది.

అయినను తద్భవములను వేఱుపఱచుపట్ల పండితు లవలంబించినమార్గములను, ఏశబ్దము ద్రావిడము అనుదాని నెఱుఁగుట యెట్లో యనువిషయమును, నిరూపింపవలసియున్నది. పురుషోత్తమకవీయము అనుగ్రంథమున ప్రకృతిరూప ప్రణాళిక యనుభాగమున సుమారు మూడువేల తెలుఁగుపదములకు సంస్కృత ప్రకృతులు చూపఁబడినవి. ఈక్రిందివి దిజ్ఞాత్రము విమర్శింపఁబడును.

వెల్ల—ఈశబ్దము 'వలక్ష' శబ్దభవమని నిరూపింపఁబడినది. 'వెళ్, బెళ్' అనురూపములు, 'బెళంగు, వెలుంగు, వెలుఁగు, బెళ్దింగళ్' మొదలగు ననేక ద్రావిడశబ్దములలో ధాతురూపమునఁ గనుపట్టుచున్నవి. ఇది ద్రావిడమేగాని తద్భవముగాదు.

ఇంచు—ఇక్షుశబ్దభవమని నిరూపణము. 'ఇంచు, ఇంపు, ఇనియళ్, ఇనిమై' మొదలయినశబ్దములలో 'ఇని' లేక 'ఇన్' అనురూపమునుండి తీపు, ప్రియము అను నర్థముగల పదము లుత్పన్నములయి యుండఁగా దానిని దేశ్యముగా ఇని శబ్దముతో గలుపవలెనుగాని తద్భవ మనరాదు.

ఈఁదు—ఈఁతచెట్టు. ఇది 'హింతాళ'శబ్దభవమని యూహ. 'ఈందు, ఈఁత, ఈచల్, ఈచ్చు, ఈంజు' మొదలయినరూపములతోఁ బయిశబ్దము భిన్న ద్రావిడభాషలలో గలదు. ఇది హింతాళశబ్దభవమనుట యసంగతము.

ఉసుఱు—అసవః. (ఏకవచనము అసుః) దీనిని 'అసు' శబ్దమునుండి గల్గినట్లు నిర్ణయించిరి. 'ఉయిర్, ఉసిర్, ఉసుర్' మొదలగురూపములతో దీని కన్ని

ద్రావిడభాషలయందును బ్రయోగము గలదు. గాలి, ఊపిరి, ప్రాణము, మాట, స్వరము మొదలగు నర్థములలో నెల్లెడలను గలదు. ప్రాచీనరూపము ఊయిర్. ఇన్నివిధముల మూర్ఛార్థమును లక్ష్యార్థములును గలిగినదీనిని తద్యవమనరాదు.

ఎనుము — హేరంబమునుండి కలిగినదని కోశకారుడు. దీనికి 'ఎరుమై, ఎర్రై, ఎమ్మై' అనునవి రూపములు. ఇందు ప్రాచీనరూపము 'ఎరుమై' యనునది. ఇందు మై ప్రత్యయము. 'ఎరు' అనునది మూలరూపము. 'ఎరుదు' = ఎద్దు అను రూపమున వృషభవాచి యయినది. ప్రత్యయాంతరమున 'ఎనుము' అర్థము. ఇది ద్రావిడపదమే.

ఒల్ల — అలసః, అనునది మూలము. ఒల్ అనుధాతువు 'ఒల్, ఒల్లు, ఒలి, వలచు, వల్' మొదలయినరూపములతో 'సంతసించు, ప్రేమించు' మొదలయిన యర్థములలో నన్నిద్రావిడభాషలయందును గలదు. దీనిని ఆధాతువునుండి పుట్టినదిగాఁ జెప్పట సమంజసము.

కలను-ఖలః=యుద్ధము ప్రకృతి అనిరి. ఇది, కళం, కళ = యుద్ధభూమి యను నర్థమున నెల్ల ద్రావిడభాషలలోఁ గలదు. 'కళ్' అను ద్రావిడ ధాతువునకు 'మోసము, అసత్యము' మొదలయిన యర్థములుగలవు. దీనిని ఆయర్థముగల ధాతువునుండి కలిగినదానినిగా నూహించి ద్రావిడమనుట యొప్పునుగాని 'ఖల' శబ్ద భవమనుట పొసగదు.

చిచ్చు - 'శుచి' శబ్దభవమనుట అయుక్తము. 'కిచ్చు, కిర్చు, కిత్తు' అను రూపము లన్నిద్రావిడభాషలయందును గలవు. తాలవ్యీకరణమున 'క'కార యుక్తరూపము ప్రాచీన మనుట యుక్తము.

చిన్న ; చిరుగు - చిన్న శబ్దభవమనియు చిద్రశబ్ద భవమనియుఁ జెప్పట యుక్తముగాదు. 'చిలు' అను ధాతువు అనేకరూపములతో నెల్ల ద్రావిడభాషలయందును గలదు. ఆ మూలరూపమునుండి దీనిని గల్పింపనగును.

తప్పు - దంభ శబ్దభవమనరాదు. ఇది యెల్లద్రావిడభాషలయందును క్రియగాను నామముగాను నున్నది. 'తల్, తర్, తళ్' అను మూలధాతువులలో నేదే నొక్కదానితో గలుపుట సులభము. తలఁగు - తొలఁగు అను నర్థమున గలదు.

తెలుపు - ధవళశబ్దభవ మనరాదు. 'తిళ్, తెళ్' మొదలయిన మూల రూపములను సంబంధించిన యనేకపదములు 'తెలియు' అనునది మొదలయిన లక్ష్యార్థక ధాత్వాది రూపములతోఁగూడ నన్ని ద్రావిడభాషలయందును గలవు.

పయిని నిరూపించినవి దిక్షాత్రము. తెనుగు కోశములలోని తద్భవముల నెల్లను విచారించుట కిది యదనుగాదు. చరిత్రను నిరూపించుట యుద్దేశము. పయి విచారణమును జేసిన తరువాత ఒకశబ్దము సంస్కృతభవమా లేక ద్రావిడమా యని నిర్ణయించుట యెట్లు అను ప్రశ్నకు సమాధానము నొసంగఁ బ్రయత్నింతును.

1. ఒక శబ్దము ఇతర ద్రావిడభాషలయందుఁ బ్రయోగింపఁబడక తెనుగున మాత్రము ప్రయోగింపఁబడుచు, సంస్కృతప్రకృతి ప్రసిద్ధమయి, అక్షరముల యందు మార్పు శబ్దశాస్త్రము ననుసరించి యున్నపుడు, దానిని నిస్సంశయముగా తద్భవమని నిరూపింపనగును. ఆయివారము = యాయావరము; కరిసెనము = కర్షణము.

2. అనాంధ్రవర్ణములు గలిగి మూలము సంస్కృత ప్రాకృతములలో నున్నపుడు దానిని నిస్సంశయముగాఁ దద్భవ మననగును. దీపగంభము; ఛాందినీ; హరుసము.

3. ఉన్నతములయిన భావములు నిరూపించు శబ్దములు, శాస్త్రీయపదములు మొదలయినవి సాధారణముగా తద్భవములు గావచ్చును. కబ్బము = కావ్యము; తపస్వి = తపిసి, భక్తి = బత్తి, దరుమము = ధర్మము, జన్మ = జలమము.

4. పౌరాణిక పురుషులు వైదికగాథలు మొదలయినవి మూలముగా గల పదములు సాధారణముగా తద్భవములగును. వెన్నుడు = విష్ణువు, అగత్తియర్ (తమి) = అగస్త్యుడు, బ్రహ్మ = బమ్మ, బ్రాహ్మణః = బొమ్మడు, తీర్థము = తీరతము, వినాయకః = వెనకయ్య.

5. సంస్కృత ప్రాకృత శబ్దములలో సుస్పష్టములయిన మూలములు గలిగి, నేటి ఉత్తర హిందూస్థానభాషలలో గూడ తజ్జాతమయిన పదము గన్నట్లుచు, ద్రావిడమూలము లేక యెల్ల ద్రావిడభాషలలో నున్నప్పుడుగూడ దానిని తద్భవమని నిరూపింప నవకాశము గలదు. కజ్జము = ఖాద్యము, (ఖాజా. మర తీ) దీవియ = దీపికా, అగ్గి = అగ్ని (ఆగ్. హిందీ). పిల్లి = బిడాలీ (బిల్లీ. హిందీ).

ద్రావిడ శబ్దములను గుర్తించి దేశ్యములను నిరూపించుటయందును గొన్ని సామాన్యలక్షణములను నిరూపింపనగును.

1. ద్రావిడపదములు సాధారణముగా ద్వ్యచ్ఛములును ఏకాచ్ఛములును నయియుండును. మూల ధాతువు తుదిని, కు, చు, దు, పు, అల్, డల్, అర్ మొదలయిన ప్రత్యయముల చేరికవలన నుత్పన్నము లయియుండును. వీని మూల ధాతువులు అధమము రెండు భాషలయందయినను మాటుపాటు కొంచెముగా నుండున

ట్లయినను గనుపట్టుచుండును. ఇట్టివానిని బలమయిన ప్రమాణాంతర ముండినగాని తద్యవములుగా నిరూపింపరాదు. పాఱుడు = పాల్ (పార్) అను ద్రావిడ ధాతువునుండి కలిగినది. చూచువాడు. పార్పాన్ అరవము. 'సందు' చణ్ = సల్ అను ద్రావిడ ధాతువునుండి కలిగినది. చణ్ + దు - సందు. 'సంధి' యను శబ్దమునుండి కలిగిన దనరాదు. నెయ్ ధాతువునకు నేయు, నెయ్యము, నెయ్యి, నెయ్యల్ మొదలయిన రూపములతో నన్ని ద్రావిడభాషలయందును బ్రచారము గలదు. దీనిని 'స్నిహ్' శబ్దభవముగా నిరూపింపరాదు. కడ, దీనిని కాష్ఠా శబ్దభవ మనరాదు. ఇది ద్రావిడమే. 'కడై, కడ, కడచు, కడప' మొదలయిన యనేక రూపములతో నియ్యది ద్రావిడభాషలయందు గలదు. ఏనిక-ఆనెకఁగు అను శబ్దమునుండి అనుచిత విభాగమువలనం గలిగినది. దీనిని అనేకప శబ్దభవ మనుట అయ్యుక్తము.

2. సుప్రసిద్ధ సంస్కృతములను విడిచి కేవల గౌణములును మాఱుమూల శబ్దములును గ్రహించి వానిని సామాన్యద్రావిడ శబ్దములకు మూలములనుట కేవల మయ్యుక్తము. చిచ్చు - ఇది 'శుచి' శబ్దభవ మనరాదు. ఆగ్ అనునది సుప్రసిద్ధముగా అగ్ని భవముగా నుత్తరహిందుస్థానభాషలలో గలదు. అట్లే 'పది' శబ్దమును గౌణవృత్తియయిన పంక్తి శబ్దమునుండి కల్పింపరాదు. ఉత్తరహిందూస్థానమున నెల్లను సుప్రసిద్ధముగా 'దశ' శబ్దభవమే గలదు. దస్సు అని తెనుఁగునను గలదు. ప్రొద్దు = పొయ్యదు. పొయ్యధాతువు (పొడుచు, ఉదయించు) అను నర్థముననుండగా దీనిని బ్రహ్మశబ్దభవమనుట యుక్తముగాదు.

3. దైనిక వ్యవహారస్థములయిన పదములను అవయవవాచి యయిన వానిని సాధారణముగా ద్రావిడభాషలయందెల్లను వ్యాపించియున్న వానిని దూరస్థ సంస్కృత ప్రకృతులతో జతపఱుపరాదు. చెయి, సెయ్, కయి, చే, యను వానిని 'శయము' యొక్క- తద్యవములనుట యుక్తముగాదు. కివి, చెవి, కివుడు, చెవుడు, మొదలయిన రూపములతో గనుపట్టు చెవి శబ్దముమూలము శ్రవ శబ్ద మనరాదు. పసుపు, పచ్, పచ్చని, పసిమి మొదలయిన రూపములలో ద్రావిడ ముననున్న దానిని 'పచంపచా' శబ్దభవమని నిరూపింపరాదు. 'పగు, పంగు, పంచు, పగులు, పాక్కమ్' మొదలయిన రూపములతో నున్నదానిని 'భాగ' శబ్ద భవమని నిరూపింపఁజనదు.

4 ఒకశబ్దమును సంస్కృతమునుండి ప్రకృతిగా నిరూపించునపుడు ఆ శబ్ద మునందలి వర్ణము లెట్లు మాటియుండునో శబ్దశాస్త్రము ననుసరించి యనుగమ ముగా నిరూపించి ప్రకృతిగా నంగీకరింపవలెనేగాని యాదృచ్ఛిక సామ్యమునను

కతిపయాక్షర సామ్యమునను, ధాతురూపమును గుర్తింపకయు, ప్రకృతిత్వమును, నిరూపింపవలను పడదు. 'పాటిల్లు, పాటు' అను శబ్దములను 'ప్రాప్త' 'పతన్' శబ్దములనుండి పుట్టించుట సాధ్యముగాదు. సుప్రసిద్ధ ద్రావిడధాతువు 'పడు' గలదు. అట్లే వస్త్రశబ్ద భవముగా 'పాత' శబ్దమును నిరూపింపరాదు. ఇది, పాంత, లేక ప్రాత యనుశబ్దమునుండి యుత్పన్నమయినదని చెప్పటయే సమంజసము.

పయిరీతిని తెనుఁగుశబ్దములను బరిశీలించినచో, సత్యపక్షపాతులకు తెనుఁగున ననేక దేశ్యపదములును, వానికి ఇతరద్రావిడభాషలతోడి యభేదమును, అభిన్నమయిన ద్రావిడమూలరూపములనుండి గలిగిన వ్యుత్పత్తులును గనుపట్టకపోవు. ఒక దేశ్యపదముయొక్క మూలమును బరిశీలించునప్పుడు కేవల సంస్కృత ప్రాకృత మూలము లనందగిన వానిని మాత్రమేగాక ద్రావిడమూలము లనదగిన వానిని గూడఁ గలిపి పరిశీలించినఁగాని సత్యము తేటపడదు.

ఇట్లు పరిశీలించినచో, గనుపట్టు స్వతంత్రములయిన ద్రావిడపదములు తెనుఁగున ననేకములు గలవనుటచేత తెనుఁగునకు సంస్కృతాజన్యత్వమును, ఇతరద్రావిడభాషాసోదర భావమును సులభముగా సిద్ధాంతపఱుపవచ్చును.

8. సంస్కృత మూలద్రావిడభాషల సంబంధము

పయిరీతి ననేకములయిన పదములు మూలద్రావిడభాషయం దుండియే అరవ తెనుఁగు మలయాళములలోనికి వచ్చెనని నిరూపింపనగునుగదా! అట్టి మూలద్రావిడభాషనుండిగాని, తెనుఁగు మొదలయిన తజ్జన్యభాషలనుండిగాని, సంస్కృతమున కేమయిన పదములు పోయినవా లేవా యని యడుగవచ్చును. అట్లు చేరినవనియే విమర్శకుల యభిప్రాయము. ఈ విషయము మనచరిత్రమునకు ముఖ్యసంబంధము కలిగినది గాకున్నను ఇతరులు ఏమి దీనినిగుఱించి చెప్పిరో కొంచెము నిరూపించుచున్నాను.

“అక్కా, అత్తా, అటవి, ఆణి, అమ్మా, ఆళి, కటుక, కలా, కావేరి, కుటి, కుణి, కూల, కోట్ట, ఖట్వా, నానా, నీర, పట్టనమ్, పల్లి, భాగ, మీన, వలక్ష, వల, వలయ, వల్లు, వల్లుగ, శవ, శుక్తి, సాయ” అనుపదములు ద్రావిడములనియు అవి సంస్కృతములోనికిఁ జొచ్చినవనియు కాట్వెల్లుగారి యూహ²⁵.

గుండెట్టుగారు ద్రావిడములని నిరూపించిన సంస్కృతశబ్దములు. “ఉరుణ్ణ, ఏడ, కరవాల, కర్ణాటక, కుండ, కుర్కుర, కేయూర, కోకిల, ఘోట, చంపక, నారంగ, పిట, పుత్త, పున్నాగ, పేట, ఫల, మరుత్త, మర్కట,

ముక్తా, భిల్ల, రాత్రి, విరల, హేరమ్బ, శృంగవేర." ఇంక ననేక శబ్దములను ద్రావిడములుగా వారు నిరూపించిరిగాని యవి యన్నియుఁ దమ కంగీకారము గావనియుఁ బయి పదములయినను సందిగ్ధములే యనియు కాల్వెల్లుగారు వ్రాసిరి. కీటైలు గారు కర్ణాటక శబ్దకోశము నుపోద్ఘాతమున 420 పదములను సంస్కృతము ద్రావిడమునుండి గ్రహించినవానిని సూచించిరి.

పయి శబ్దములన్నియు నొకొక్కటిగాఁ బరీక్షించి వానిచరిత్రము నిరూపింపవలెను. ఆపని యిచట ప్రసక్తముగాదు. నేటి యాంగ్లములోనికి హిందీ, తెనుఁగు, తమిళము మొదలయిన భాషలనుండి కొన్ని యల్పసంఖ్యాకములయిన పదములు పోయినట్లు సంస్కృతములోనికిని గొన్ని ద్రావిడభాషాపదములు పోయియుండవచ్చును. ఆంగ్లమునుండి నేటి వ్యావహారిక భారతీయ భాషలలోనికి వచ్చుచున్న పదము లనేకములు గదా! అట్లే సంస్కృతమును ద్రావిడభాషలును ఏకకాలమున వ్యవహారస్థములయి యుండినచో గొప్ప విజ్ఞానముగల సంస్కృతము నుండి యనేకపదములు ద్రావిడభాషలలోనికి రాగా ద్రావిడ భాషలనుండి యల్పసంఖ్యాకములు సంస్కృతములోనికిని బోయియుండవచ్చుననుటకు నేటి యాంగ్ల భారతీయదేశస్థ వ్యావహారిక భాషలే సాక్ష్యమని చెప్పవచ్చును.

నేటి అరవ కన్నడ భాషలకును తెనుఁగునకును సామాన్యములయి దేశ్యములనందగిన పదములలో గొన్నిటిని క్రింద నిరూపించుచున్నాను.

తెనుఁగు.	కన్నడము.	అరవము
చెఱ	సెఱె	సిఱై
ఏనిక	ఆనె	యానై
సోన	సోనె	సోనై
పాము	పావు	పాంబు
అట్ట	అట్టె	అట్టై
ఎన	ఎనె	ఇనై
తెర	తెరె	తిరై
నీడ	నెఱల్	నిర్లల్
రోలు	ఒరల్	ఉరల్
పొగ	పొగె	పుగై
మొదలు	మొదల్	ముదల్
మొలక	మొళె	ముళై

తెనుఁగు.	కన్నడము.	అరవము.
చిలుక	గిళి	కిళి
వాడుక	వాడికె	వాడిక్కె
తాయి	అతె	అతై
వాకిలి	బాగిల్	వాయిల్
కైదువు	కైదు	కైయదు
పిల్ల	పిళ్ళె	పిళ్ళె
గూడ	గూడె	కూడె
మడతి	మడది	మడందె
వెదురు	బిదిర్	వెదిర్
వల	బలె	వలె
తమ్ముడు	తమ్మం	తంబి
పాట	హాడు	పాట్టు
ఒడలు	ఒడల్	ఉడల్
పొద్దు	పొయ్	పొయ్దు
పేరు	పెసర్	పెయర్
ముక్కు	మూగు	మూక్కు
చేయి	కెయ్	కై
నోము	నోంపి	నోన్పు
ఎద్దు	ఎయ్	ఎరుదు
గాలి	గాళి	కాల్
వెండి	బెల్లి	వెల్లి
మందు	మద్దు	మరుందు
ఎంగిలి	ఎంజల్	ఎచ్చల్

పై శబ్దములన్నియుఁ గొంచె మించుమించుగ నేకాకారముననే యున్నవి²⁶ గాని కాలక్రమమున నేర్పడిన యాయాభాషల వికారములు మాత్ర మందందు గననగును. ఈ శబ్దములును వానిస్వభావమును ద్రావిడ మాండలికములను ప్రక రణమున గొంత విచారించితిని.

పై విచారణవలనఁ దేలిన దేమనఁగా ద్రావిడభాషలలోని దేశ్యభాగము సంస్కృతాద్యమయి మూలద్రావిడమునుండి వికృతిగా నన్నిభాషలలో నున్నది.

26 R. Narasimhachariar, Lectures on the history of the Kanarese Language page 109 - 114.

ఈభాగమును ప్రాచీనులయిన తమిళ కర్ణాటాంధ్ర లాక్షణికు లెవ్వరును సంస్కృత జన్యమని తెలుపలేదు. ఇది స్వతంత్రమనియే యంగీకరించిరి.

ఇక తెనుగు సంస్కృత ప్రాకృతజన్యమని నిరూపింపదలచిన మతమున తెనుగునందలి ఆచ్చిక శబ్దజాలమంతయును రెండువిధములు.

(1) అర్వాచీన తద్భవములు (2) ప్రాచీనతద్భవములు. ప్రకృతులు సుప్రసిద్ధములుగా నుండి వానినుండి యేర్పడినవని యంద అంగీకరించినవి అర్వాచీన తద్భవములు. ఇతరములు ప్రాచీన తద్భవములు. తెనుగుధాతువు లన్నియును ఈ మతమున సంస్కృతధాతువులనుండి యేర్పడగా నా ధాతుజ ధాతువుల నుండి యేర్పడిన పదములన్నియు తద్భవములే. సంస్కృతజన్యము లనందగిన ప్రాకృతము లన్నిటియందును దేశ్యశబ్దముల నీ రీతిగా విభజించి యనేకములను ప్రాచీన తద్భవములుగా (Disguised Tadbhavas) నవీనపరిశోధకులు కనిపెట్టిరి.* ఈ పద్ధతినే తెనుగునుగూడ విభజించి తెనుగు సంస్కృతజన్యమని నిరూపింపవచ్చును. కాని యీ మార్గమును సిద్ధాంతపఱచుటకు ముందు రెండుపనులు చేయవలెను.

1. అరవ కన్నడ మలయాళములును తెనుగును ఒక్కభాష మాండలికము లని నిరూపింపబడినది కావున అందలి ధాతురూపములను గూడ కలిపి సంస్కృత ప్రాకృతములనుండి ప్రకృతులను నిరూపింపవలయును.

2. అట్లు నిరూపించునపుడు ఒక్కొక్క మార్పును క్రమముగా నిరూపించి సామాన్య సూత్రబద్ధముచేసి శబ్దశాస్త్రమార్గముల నతిక్రమింపకయే చారిత్రకముగా నిరూపింపవలయును. పద రూపములయొక్కయు ధ్వనుల యొక్కయు క్రమ పరిణామమును నిరూపించినంగాని యా మార్గ మంగీకృతముగాదు.

అట్టి పరిపూర్ణ విభజనము బయలువెడలినంగాని పయి సిద్ధాంతమును అంగీకరింప వీలుగాదు. దీనిని గుఱించి ధాతుప్రకరణమునఁ గొంత వివరించితిని.

9. అన్యదేశ భాషాపదములు

అన్యదేశ భాషాపదములు అరవములోనికి వచ్చుచుండినట్లు తొలుకాప్పియ నారు 'తిచ్చెచ్చోల్' అను విభాగముచే నంగీకరించినట్లు ముందు నిరూపించితిని. అట్లే తెనుగు వైయాకరణమును నిరూపించిరి. అరవమునకు జాట్టుప్రక్కలనున్న²⁷ నాడులు పండ్రెండనియు వానినుండి వచ్చినశబ్దములు 'తిచ్చెచ్చోల్' అనియు తొల్కాప్పియ వ్యాఖ్యాతయగు తెయ్ వచ్చీలయారు తెలిపి యా నాడులను

* చూడు. ఫుట్ నోటు 24.

27. తొల్. చొల్ 400 నూ. వ్యాఖ్య. ప్పొందీపమ్, కొల్లమ్, కూపకమ్, సింగళమ్, కన్నాడమ్, వడుగమ్, కళింగమ్, తెలింగమ్, కొంకణమ్, తుళువమ్, కుడకమ్, కున్జకమ్.

పేర్కొనెను. అప్పకవి చెప్పిన 'యన్యదేశ జాంధ్రములు' అను సంజ్ఞ వంటిదై నదీని యర్థము నాతడు వివరించియున్నాడు. అప్పకవి మతము ననుసరించి ఆంధ్రులు తెనుగుమాటలను ఇతర దేశములయందు వాడుటచే నాదేశపదముల సామ్యమున నేర్పడినవని తేలుచున్నది. అనగా హిందూస్థానీ మొదలయిన యితర దేశభాషా జాతపదముల నుద్దేశించినట్లు తోపదు.²⁸ ఆతఁ డిచ్చిన యుదాహరణములనుబట్టి చూచినను బయ్యభిప్రాయమే స్పష్టపడుచున్నది. ఇవి నేటి మాండలికభేదము లనవచ్చునేమో! అంతియగాని అన్యదేశభాషాపదము లనుటకు వీలుగలదో పరిశీ లింపవలెను.

తెనుగును బ్రవేశించిన యితర దేశభాషా పదములలో ముఖ్యములు, అరవ కన్నడములు, పారశీ అరబ్బీ హిందీ ఉర్దూ, ఆంగ్లము ఫ్రెంచి పోర్చుగీసు డచ్చి భాషలలోనుండిన పదములు. ఈ భాషలలోనుండి పదము లెట్లు తెనుగునఁ బ్రవేశించెనని సంగ్రహముగా విమర్శింపఁబడును.

తెనుగునకు చుట్టుప్రక్కల మాటాడు భాషలు, అరవము, కన్నడము హిందీ, ఓడ్రము అను భాషలని ముందే చెప్పితిని. ఇందు ఆయా దేశములనుండి జనులు రాకపోకలను సల్పుటవలనను సరిహద్దు మండలములలోనివారు రెండు మూడు భాషలయందును వ్యవహారము జరుపుచుండుట వలనను ఆపదములువచ్చి చేరుచుండును. అరవ కన్నడములయందలి పదములును మూలమున తెనుగు పద ములతో నభిన్నములనియు రూపమున నీషద్వైషమ్యము గలవి యనియు ముందే నిర్ణీతమయినది. కాబట్టి సాధారణముగా వానిని వేఱుపఱుపరాదు. అయినను ఆయాభాషలు భిన్నములుగా స్థిరపడినతరువాత సారస్వత మేర్పడిన తరువాత నందొకభాషనుండి యింకొకభాషకుఁ దేబడిన పదములను నేటికి వ్యవహారమున స్థిరపడిన పదములను గ్రహింపనగును.

10. అరవపదములు

తెనుగున భారతము వ్రాయించిన రాజరాజ చోళదేశము రాజకూతు రిని బెండ్లియాడెను. ఆయన కొమారుడును అరవదేశముననే పెరిగెను. వారితో వచ్చునప్పడెల్లను పండితులయిన బ్రాహ్మణులును యుద్ధవీరులయిన క్షత్రియు లును కర్మశూరులయిన వైశ్య శూద్రులును కళావిద్యగులును వచ్చుచుండిరనుట నిర్వివాదము.

28 అప్పక. I—ప. 210-211. క॥ కేశవ యాంధ్రులు నానాదేశంబులయందు నిలిచి తెలుగులె తత్తద్దేశోక్తు లంటఁబలికిన నాదేశ్యము లన్యదేశ్య జాంధ్రములయ్యెన్. ఆలంబు చివ్వ కయ్యముపోరు బవరంబు... పొల్లచెచ్చెర మక్కువ తెల్లమి యనఁదనరు నిటు లన్యదేశ జాంధ్ర ములు పెక్కు.

క్రీ. శ. 1102 వ సంవత్సరమున నీయంబడిన వీరచోడుని పితాపురపు తామ్రశాసన-⁹ మందు 261 పేళ్లలో 116 పేళ్లు బ్రాహ్మణులవి నిస్సంశయముగా అరవపేళ్లు పండిత బ్రాహ్మణులే యింతమందిరాగా ఇతరు లెంతమంది వచ్చిరో యూహించుకొనవచ్చును. అట్లే భిన్నకాలములయందు, ఆరామద్రావిడులు, కోన సీమ ద్రావిడులు, దిమిల ద్రావిడులు, పుదూరు ద్రావిడులు గుంపులు గుంపులుగా వచ్చి తెనుఁగునాట నిలిచిపోయిరి. రామానుజ మతమునకు మూలములయిన అరవ గ్రంథములనుండి యెన్నేని అరవపదములు తెనుఁగు శాసనములలోను బ్రవేశించినవి. శైవ సంప్రదాయమును నిరూపించు దక్షిణ కథావళులయందును అరవపదములు తెనుఁగున వచ్చినవి. నేటి అరవవారు తెనుఁగు దేశమున ఫలా హారపు టంగళ్లు మొదలయినవి పెట్టి ఆపేళ్లను తెనుఁగునఁ బ్రవేశపెట్టిరి. శ్రీవేంక ఠేశ్వరులయు కాళహస్తీశ్వరులయు క్షేత్రములను గూర్చిన కథలయందును ప్రసంగ ములయందును అరవమురాక తప్పదు. ఈ క్రిందిపదములు కొన్ని మాదిరిగా గ్రహింపనగును.

తిరువారాధనము, తిరుచూర్ణము, తళిగ, మళిగ. నంబి, తంబి, పోరు విశం గాయి, తిరువామొళి, వెరువామొళి, రాజనారాయణవిణ్ణగరాళ్వారు, ఆళ్వారు, నైనారు, గొడగూచి, మణ్ణాన, పెణ్ణాన, పొణ్ణాన, చిరుత్తోండ, తెరు, సాదము, సాంబారు, వడ, జియ్యరు, సాపాటు, నాంచారి, అలమేలుమంగ, అయ్యరు, అడి యడు, కైంకర్యము, నంగి, నంజ, పుంజ, తిరుమణి, పితలాటము, అళాకు, పడి, మరకాలు, అముమపడి, ముదలియారి, మోరు, తిరునాళ్లు, అళఘుసింగరి, భట్టరు, తాయి, వడఘనంబి, పిళ్ల, తొండరడిప్పొడియాళువారు, సంబళము.

పయిపదములలో గొన్ని సంస్కృతమునుండి యరవమున నేర్పడిన వికృతులు.

11. కన్నడపదములు

కన్నడమునకును బయిరీతినే యనేకవిధములయిన సంపర్కము తెనుఁ గుతో గలదనుట నిర్వివాదము. పూర్వ పశ్చిమ చాళుక్యులు ఏక కుటుంబము వారై తెనుఁగు కన్నడదేశములకు రాజులయి యా భాషలను బోషించిరి. కన్నడ దేశమున సుప్రసిద్ధ కవులమని చెప్పకొనిన రన్న పొన్నయను కవులు తాము వేంగీ దేశవాసులమని చెప్పకొనిరి. తెనుఁగునఁ గావ్యబంధము వెడలుటకు గొంత కర్ణాట సారస్వత పరిచయమే నన్నయ నారాయణులకు ఉపకార మయ్యెనని ముందు నిరూపించితిని. వీరశైవ సంప్రదాయములు కన్నడదేశమునుండి తెనుఁగు

దేశమునకుఁ బ్రాకినవి. శ్రీశైలము రెండు భాషలకును సంగమస్థలము. తెనుఁగు కన్నడ దేశములకు సరిహద్దు స్థలము ఎప్పుడును గలదు. శ్రీనాథుడు కర్ణాటదేశమునం దిరిగి శైవ సంప్రదాయములను నిరూపించు గ్రంథములను వ్రాసెను. కర్ణాట సామ్రాజ్యమున కనకాభిషేకము నందెను. ఇతరులు తన్ను కర్ణాటకుడని యధిక్షేపించుట గాబోలు. “ఎవ్వరేమన్న నేమి నిజము నాకవిత్వమ్ము కర్ణాట భాష” యని శ్లేషించి పలికెను. బసవపురాణమున కన్నడ సంప్రదాయములకు స్థలము గలదు. శ్రీకృష్ణ దేవరాయల యాస్థానము తెనుఁగు కన్నడములకు ముఖ్యమయిన కలయికగా నుండెను. అనేకములయిన కన్నడపదములు తెనుఁగునఁ గలవు.

అరసు, కెలసము, గండపెడియరము, నంగనాచి, హెగ్గడి, హొన్ను, దేవర, బేడలు, ఇల్ల, సాకు, పల్లె, రాయరు, బిడారు మొదలయినవి.

12. అరబీ, పెర్షియను, ఉర్దూ, హిందీ భాషలతోడి సంబంధము.

అరబీ, పెరిషియను, ఉర్దూ, హిందీ భాషలలోని పదములు అనేకములు తెనుఁగు లోనికి వచ్చినవి. అట్టి పదములు తెనుఁగు సారస్వతములోనికి జాలవలె కెక్కినవి. కాని కాలక్రమమున నవి వాడుకలోనుండి తొలగిపోవుచున్నవి. ఈస్థితికి కారణము చారిత్రకమనుట స్పష్టము. భారతదేశమును అరేబియా దేశస్థులు పశ్చిమ తీరమునఁ బ్రవేశించి గొప్ప ప్రతిష్ఠతో ఎనిమిదవ శతాబ్దమునుండియు నుండినట్లు తెలియుచున్నది. వారి వంశీయులనే నేడు మలబారు దేశమున ‘మాప్పిలా’ లని వ్యవహరింతురు³⁰. వీరి వంశీయులనే మఱికొందఱిని అరవ దేశమున లబ్బెసాయలు లని వ్యవహరింతురు. తెనుఁగుదేశమునందలి దూదేకులవారు పెనుగొండ యందలి బాబా ఫకర్ ఉద్దీను చే ముస్లిములుగాఁ జేయఁబడిరని తెలియుచున్నది. (11 వ శతాబ్దము)³¹. తూర్పుతీరమునకును ముస్లిము వర్తకులు 11, 12 శతాబ్దములలోనే వచ్చుచుండినట్లు తెలియుచున్నది. ఉత్తర హిందూస్థానమున రాజ్యము నేర్పఱచుకొనిన ముస్లిములు దక్కనుపయికి దండెత్తి యా రాజ్యమును వశపఱచుకొనిరి. 1296 వ సంవత్సరమున దేవగిరిపయి తురకలు దండెత్తిరి. అది మొదలుకొని వారు తిరిగితిరిగి యీ దేశముపయికి దండెత్తి యిచ్చటివారిని జంపి తమ రాజ్యమును స్థాపించుకొనిరి. ఓరుగంటి ప్రతాపరుద్రునిపై దండెత్తి యాతనిని జంపిరి. 1330 వ సంవత్సరమునకు తెలుఁగుదేశము వారికి వశమయ్యెను. 1350 వ సంత్స

30. Influence of Islam on Indian Culture p. 29-49 By Tarachand.

31. Do Page 40.

రము నుండియు బహమనీసుల్తానులు దక్కనులో తమ రాజ్యమును స్థాపించిరి, 1336-1565 వ సంవత్సరమువఱకు మహోన్నత దశయందుండిన విజయనగర సామ్రాజ్యముతో సమకాలికులయి రాకపోకలు రానుబారములును నడపుచునే యుండిరి. రామరాజు మరణించి విజయనగరసామ్రాజ్యము నాశమయిన తరువాత వీరికి ప్రబలవైరి నశించెను. 1518 నుండి 1672 వఱకును గోల్కొండలో కుతుబుషా వంశస్థులు రాజ్యముచేయుచుండిరి. నేటి నిజాము రాజవంశజలు (హైదరాబాదు) 1713 వ సంవత్సరమునుండి నేటివఱకును తెనుగుదేశమును బాలించుచునే యున్నారు. ఇట్లు ఎడతెగని సంపర్కము తెనుగుదేశమునకు ముసల్మానులతోఁ గలిగియుండినది.

వారు రాజ్యముచేసిన స్థలములయందు వారి ముఖ్యభాషలగు అరబీ పారసీ భాషలను ప్రచారములోనికిఁ దెచ్చుచుండిరి. అధికారము వారిది. విదేశముల నుండి వారు తెచ్చిన వస్తువులు, వారి జీవన విధానమునందలి క్రొత్తపద్ధతులు మతమునందలి మర్యాదలు, వారికడ సేవించి గౌరవ కీర్త్యులను బొందుచుండిన హైందవులు కొంచెమో గొప్పగనో యనుసరించుచునే యుండిరి. రాజ్యమునందలి అధికారి వాచకపదములు, రాజమర్యాదను దెలుపుశబ్దములు, నాగరికతను నిరూపించు మాటలు, తెనుగు నెక్కువగాఁ బ్రవేశించినవి. వారు మక్తబులు (ప్రాథమిక పాఠశాలలను) మద్రాసాలు (కళాశాలలను) స్థాపించి దేశమున విద్యావ్యాప్తిఁ జేయుచునే యుండిరి³². మొదటి దినములలో అరబీభాషయను దరువాత పర్షియను భాషయును దేశమున ప్రాముఖ్యము నందినవి. ఆ తరువాత ఉర్దూభాష బయలుదేరి వ్యవహారములోనికి వచ్చినది. ఉర్దూ, అనగా, మకాము లేక బస. మార్గమున రాజులుచేసిన విడిది కిది పేరు. దీనినిబట్టి యందు బయలుదేరిన భాషకు ఉర్దూ అని పేరువచ్చినది. ఇట్లే భాషలనుండి తెనుగులోనికి పదములు వందలకొలదిగా వచ్చి చేరియుండును³³.

రాజ్యవ్యవహారమున వచ్చిన పదములు—సిస్తు, దస్తు, సిరస్తాదారు, ఇరసాలు నామా, కచేరి, దస్తావేజు, వకీలు, గుమాస్తా, ఖైదు, ఫసలీ, కిస్తీ, కొత్వాలు, వజీరు, దివాను, నాయిబ్, జమీన్ దార్, మాలుక్ దార్, చోఫదారు, జమేదారు, అమలు, ఫసలీ, అర్జీ, ఖైదీ మొదలయిన వనేకములు గలవు.

నిత్యవ్యవహారములోని పదములు—మేజా, పాయఖానా, తషేలా, తగబీ, కూజా, చాకు, బిచానా మొదలగునవి.

32 Education in India By Keay Longmans Page 118.

33. ఆ. భా. పుట. 578—604.

పయిరీతి పదములు తెనుఁగులోనికి మాత్రమేగాక కన్నడమునను అరవమునను గూడ సమానముగానే ప్రవేశించినవి³⁴. నే డాంగ్లభాష యెట్లు భారతదేశమునఁ దాండవించుచున్నదో తత్తుల్యముగనే యధికారమునను, రాజావలంబనమునను ఉర్దూభాషయును దాని ద్వారా పర్షియను అరబికు పదములును తెనుఁగుదేశమున నిత్యవ్యవహారమున నుండినవి. ఆంగ్లవిద్యావిధానము మనదేశమున నెలకొల్పుటకు ముందు పర్షియను ఉర్దూభాషలు రాజకీయముగ పర్యమానములుగ నుండినవి. సుమారు నూటికి అరువదిమంది తెనుఁగువారు గల హైదరాబాదు రాజ్యమున ఉర్దూభాషకును పర్షియను అరబీభాషలకును నేడు గల ప్రాధాన్యమును బట్టి ప్రాచీనకాలమున తెనుఁగునాట తుఱక మాటకుఁ గలిగిన బలము నూహింపవచ్చును. ఆ సంప్రదాయమున ననేకపదములు తెనుఁగునఁ బ్రవేశించి కవులచే కావ్యములయందుఁ బ్రయోగింపఁబడుచుండినవి. ఏ శబ్దములు దేశభాషలోనికి సామాన్య వ్యవహారములోనికికెక్కి స్థాయిపడినవో యవి తప్ప తక్కినవన్నియు క్రమక్రమమున నేడు తొలఁగిపోవుచున్నవి. కారణములు రెండు. ఒకటి దేశభాషల పయిని జనులకు స్వాభావికముగాఁ గల యాదరము. రెండు, నేటి యద్వితీయమైన యాంగ్ల భాషా విజృంభణము. ఈ రెండు కారణములనుండియును ఉర్దూ తత్సమ తద్భవములు తెనుఁగులో నేడు చేరుటలేదు. చేరినవి మూలఁబడుచున్నవి.

13. పాశ్చాత్య భాషాపదములు

ఆంగ్లేయులు, ఫ్రెంచి పోర్చుగీసు డచ్చివారును భారతదేశమున ప్రాముఖ్యమును బొందుటకు మొదటఁ బ్రయత్నించిరి. వారందరును దమలోఁదాము కల హించుకొని తుదికి ఆంగ్లేయప్రభుత్వమే భారతదేశము పయిని స్థిరమయిపోయినది. పోర్చుగీసువారే మొట్టమొదట భారతదేశమునందలి పడమటితీరమునఁ గాలూనిన వారయ్యును వారి నాగరకతాప్రభావముగాని భాషావిశేషముగాని నిలువలేదు. తెలుఁగు, అరవము, కన్నడము అను మూఁడుభాషలయందును అల్పసంఖ్యాకములయిన పదములే నిలిచినవి.

అలమారు, జన్నల్, పాదిరి, కక్కుసు, అమార్, బొత్తాము, కమీజు, బాల్చీ, పరాసు, పిరంగి, కుసిని, కమాను మొదలయినవి ఫ్రెంచిభాషనుండి వచ్చినవని యూహింపఁబడినవి.

ప్రాకృత భవములయిన శబ్దములు తెనుఁగుననున్నవి యేప్రాకృతమునుండి వచ్చినవో యెట్లు పరిశోధనవలన నిర్ణయింపవలయునో యట్లే పాశ్చాత్యనాగరకతవలన వచ్చినపదములు ఆంగ్లమునుండి యేవి వచ్చినవో ఫ్రెంచి పోర్చుగీసు

భాషలనుండి వచ్చినవో యనునది పరిశోధనవలనగాని తేలదు. ప్రాకృత సమ ప్రాకృతభవములన్నియు నేడు సంస్కృతభవములుగానే యెట్లు నిరూపింపఁ బడుచున్నవో అట్లే సాధారణముగా నివి యాంగ్ల భాషాభవము లనియే సామాన్యుల యూహ.

నేటి యాంగ్ల భాషా ప్రవాహమును గూర్చియు నా భాషలోనిపదము లెట్లు తెనుఁగునఁ బ్రవేశించినవనియును, ఆంగ్ల వ్యాకరణమునకు తెనుఁగు వ్యాకరణముతో గల సంబంధమును గూర్చియు ముందు వివరించితిని. నేడు తెనుఁగున కాంగ్ల మునుండి వచ్చిన పదములను వివరించుట సాధ్యముకాదు. ఏవి తద్భవములు ఏవి తత్సమములు అను విషయము నిర్ణయింపవలయును. సంస్కృతసమములెట్లు ప్రవేశించుచున్నవియో అట్లే తెనుఁగున నేటి విశిష్టలవ్యవహారమున ననంతము లయిన యింగ్లీషుపదములు ప్రవేశించుచున్నవి. కాని వానిని ఇంకను కవులు మొదలయినవారును పండితులును అంగీకరించి ప్రామాణికములుగా స్వీకరింపలేదు. స్వీకరించినచో అనేకములయిన పదములు నిత్యవ్యవహారముచుండి గ్రంథములలోని కెక్కకతప్పదు. ఈ విషయము తుదిప్రకరణమున మఱికొంత ప్రపంచింపఁబడును.

నేడు ఆంగ్ల భవములని చెప్పఁదగినపదములు.

లాంతరు, రోడ్డు, ఆఫీసు, పోస్టు, స్కూలు, మేష్టరు, ఇనస్పెక్టరు, పోలీసు, కనిష్టేసు, హేడ్డు, డూటీ, పొటిగ్రాపు, కోటు, టూపు, టిన్ను, సర్వీ, రికాడ్డు, షాపు, వోటలు, డాక్టరు, నరుసు, రిజిస్టరు, కలకటేరు, రివియూ, బస్సు, కారు, పెట్రోలు, కిరసనూనె, టేసను, నంబరు, అరష్టు, లాంపు, లా, కోరటు మొదలయినపదము లనేకములు గలవు. తద్భవములను మాత్రమే గ్రహించి వాడునట్టి తెనుఁగువారు అధికసంఖ్యాకులు. తత్సమములను వాడువాడు విశిష్టులు, విద్యావంతులు.

నేటి తెనుఁగును అనఁగా తత్సమేతరమైన భాషలోని ద్రావిడపదములను, ప్రకృతిప్రత్యయములను నిరూపించి విభజింపవలయును. ఇతర భాషాపదములు తద్భవములుగా వచ్చినవానిని ఏర్పఱచి నిరూపింపవలయును. ఇదియంతయును గోశకారునిపని. అట్టి యాంధ్రపదకోశమును గొంతకాలములో వ్రాయుటకుఁ బ్రయత్నపడవలయును. ఇప్పటికి క్రమక్రమముగా నాధారములు చేకులుచున్నవి. వాని నన్నిటిని గూర్చికొని చేయవలసిన దీకార్యము. కేవల చరిత్రమును, పరిణతి కార్యమును జూపించు నీ గ్రంథమునఁ బయి విషయికమయిన పట్టికలను నిరూపేదు.

అర్థవిపరిణామము

1. విపరిణామ హేతువులు

భాషయందు పదస్వరూప మెట్లు మాటుచుండునో యట్లే పదము నర్థమును మాటుచుండును. అనగా పదము ఒక్కటేయర్థమును బోధించుచు ఉచ్చారణ త్వరాదులవలన అక్షరములయందు మార్పును బొందుట మొదటివిధము. దానిని గూర్చియే యింతకుముందు విపులముగాఁ జర్చించితిని. రెండవవిధమైన. మార్పే మనగా పదరూప మట్లేయుండునుగాని అది యేయర్థమును నిర్దేశించుటకుఁ బ్రాచీన కాలమున రూఢమయియుండినదో యట్టియర్థముకంటె భిన్నమయిన యర్థమును నిరూపించుచుండును. ఇది రెండవరకపు మార్పు. మొదటిమార్పు వచ్చుటకు హేతువులు ఉచ్చారణయందలి త్వర, వ్యక్తులయందలి యనవధానత, అసామర్థ్యము, ఊనికమార్పు, ఉచ్చారణయందలి సౌకర్యము, సామ్యము, అనుచితవిభాగము మొదలయినవి హేతువులు. ఇవియన్నియును జాలవఱకును భ్రాంతిమూలకములే యయ్యును మారిన రూపములు గాలక్రమమున రూఢము లగుచుండును. రెండవ మార్పునం దేవి హేతువులు. [అర్థములు మాటుపద్ధతులయందలి ముఖ్యమార్గము లేవి, యనువిషయము ఇందు విమర్శనీయము. పదపదార్థములకు గల సంబంధము రూఢి నాశ్రయించినది. ఈ రెంటిలో నొకటి స్థిరమయి రెండవది కొంచెము దూరము కావచ్చును. అనగా ఈ మార్పులో పదము స్థిరమయి పదార్థము మాటును. మొదటివిధమయిన మార్పున పదములోని యక్షరముల కెట్లు సదృశోచ్చారణము గల యక్షరములు వచ్చి చేరుచుండునో యట్లే యిందును అర్థమునకు సమీపములును సంబద్ధములును అయిన యితరార్థములు స్ఫురించుచు రూఢము లగుచుండును. అట్లు స్ఫురించుటకు హేతువు వ్యక్తియొక్క మానసికవృత్తియేగాని వేఱుగాదు. దాని నీరీతిగా వర్గీకరింపవచ్చును.

1. అస్పష్టమయిన గ్రహణము — భోజనము అనుపదము గలదు. అది ప్రయోగింపఁబడుచుండగా దాని ప్రకృతిప్రత్యయవిభాగము నెఱుంగనివారు ప్రాదేశికముగా వాడుదురు. కొందరికి వరియన్నము భోజనము. మఱికొందఱి కంబలి. కొందఱికి కందమూలములు. అట్లయూపదార్థవిశేషములయందు ఆ భోజనపదముతో వారికి సంబంధము రూఢమయి అర్థవిపరిణామ మేర్పడుచుండును.

2. మానవుని కవితాశక్తి, ప్రతిభ — సదృశములయిన పదార్థముల వాని యుపమానములయొక్క యతిశయితమయిన గుణవిశేషమును నిరూపింపఁగల నిచ్చిత అభేదము కల్పింపఁబడుచునేయుండును. చిలుకవంటి కులుకులాడిని

యని వ్యవహరించుట వినుచున్నాము. పూబోడి, ముగుడ, జవరాలు మొదలయినవి స్త్రీసామాన్యవాచకము లయినవి.

3. మానవునకు అర్థగోపనమునందలి యిచ్చ, ఏదే నొక్కవిజ్ఞానవిభాగ మాత్రమునందలి నేర్పు, అర్థవిపరిణామమునకు సేతువులు కావచ్చును. ఇట్టివి వ్యక్తినిబట్టి, వ్యంగ్యమర్యాదననుసరించి, యొక్కొక్కవిధమయిన సంఘమున నాయా భావములకు సూచకము లగుచుండును. 'చీకటితప్ప, పైయాట' ఈ రెండుపద ములును అభిసరణమునకు వాచకములయినవి. భావమును గుప్తముగా దెలుపుట యందలి యిచ్చయే యిట్టివానికి సేతువయినది. వైయాకరణనియింట, వ్యాకరణపదములు, కళావిద్యనియింట ఆకళకు సంబంధించినపదములు కొన్నికొన్ని భావములకు వాచకములుగా వాడబడును. 'ధాత్యర్థవిచారము' అనగా మిథున కర్మ అర్థమయినది. జీవగణ, మూలస్థంభము మొదలయినపదములు సంగీతశిల్పాది కర్మలనుజేయువారిచే అర్థాంతరములందు బ్రయోగింపబడి వ్యాప్తిగోనికి వచ్చును.

పయిరీతులను వివిధమయిన యర్థవిపరిణామవిధానము విమర్శనీయము. భాష మాటునప్పుడు పయిరీనిని శబ్దార్థరూపముల రెంటియందు నేకకాలమున మార్పు ఒక్కటే శబ్దమునఁ గలుగవచ్చును.

ప్రాచీనమయిన తెనుఁగునుండియు సంస్కృతమునుండియు ఉదాహరణము లీయఁబడుచుండును.

2. విపరిణామ విభాగము

I. అర్థవ్యాకోచము (Extension.)

చెంబు - ఎఱుపు అర్థము. రాగిపాత్రమునకే వాచకమయిన యీ శబ్దము కాలక్రమమున పాత్రసామాన్యమునకు వాచకమయినదని యందలి ధాతు రూపమునుబట్టి యూహింపనగును. ఉ॥ ఇత్తడిచెంబు, వెండిచెంబు. 'నెయి, నే' ఈ పదములు పూర్వకాలమున పైలసామాన్యవాచిగా నుండినవి. నేడవి ఘృత శబ్దపర్యాయమాత్రములుగా వాడబడుచున్నవి. నూనె, నూ + నెయి; ఎళ్ + నెయ్ (ఎణ్ణె) కన్నడము. బెళ్ + నెయ్ (బెణ్ణె) కన్న. తెనుగు, వెళ్ + నెయ్ (వెన్న) కేవల తిలశబ్దభాతమయిన స్నేహపదార్థమునకు వాచకమయిన నూనె శబ్దము విప్పనూనె, కాగునూనె, కిరసనూనె మొదలయిన పదములలో సామాన్య వాచిగా వాడబడుచున్నది. కమ్మ. ఇది తాటికమ్మ అనగా ఆకువలనఁ గలిగిన యాభరణము. వజ్రపుకమ్మలు, ముత్యాలకమ్మలు, మొదలయిన శబ్దములలో సామాన్యవాచియయినది. వ్యక్తివాచియయిన భీముఁడు శబ్దము 'బలవంతుడు'

అను సామాన్యవాచియైనది. రాక్షసుడు అను జాతివాచకము క్రూరకర్ముడు అను నర్థమున రూఢమయినది. ధర్మరాజు, నారదుడు మొదలయిన శబ్దము లిట్లే యర్థాంతరముల వాడబడుచున్నవి.

అన్యోన్యము, అయోమయము అను పదములు, ప్రేమార్థమునను దుష్పరి వేశ్యము అను భావమునను రూఢములయినవి.

13 II అర్థ సంకోచము - విశాలార్థమును బోధించు పదము కుంచితార్థమును బోధించును. సామాన్యవాచి విశేషవాచియగుట. స్నేహసామాన్య వాచియయిన 'నెయ్' శబ్దము ఘృతమాత్రవాచియగుట. అవధ్యులు వధింపఁదగిన వారను పదము కేవలము అంగ వికలులయందు మాత్రమే రూఢమయినది. పూర్వము 'చీర' శబ్దము వస్త్ర సామాన్యవాచి. ఇప్పుడు స్త్రీలవస్త్ర విశేషమునకు వాచకము. ధాన్యము అను సామాన్యవాచి సర్కారులలో వడ్లు అను నర్థమున రూఢము. బళ్ళారి జిల్లాలో గొన్ని యెడల జొన్నలను నర్థమున రూఢము.

అనుమానము, వ్యభిచారము అను శాస్త్రీయ పదములు, ప్రమాణ విశేషము, నియతి నతిక్రమించుట యను నర్థముల రూఢము లయియున్నవి. ఇవి వాడుకలో సందేహము, పారదారికము అనునర్థముల విపరిణతము లయినవి. సంభ్రావన = గౌరవించుట, సంతర్పణ = తృప్తిపఱచుట, ప్రార్థన = పూర్వజన్మమున నార్జింపఁబడిన శుభాశుభకర్మ, ఉచితము = తగినది, పథ్యము = హితమయినది, దక్షత = సామర్థ్యము, తదినము = ఆదినము. ఈపదములు విశేషవాచకములయి దక్షిణ, భోజనము, అశుభకర్మ, ఊరక యిచ్చినది, రోగికి బెట్టుతిండి, సహాయ విశేషము, శ్రాద్ధదివసము అను నర్థముల స్థిరములయినవి. వ్యవహారము = కోర్టు వ్యాజ్యము, వ్యవసాయము = పొలముదున్నుట, ఇందలి మార్పును నిట్టిదే.

III అర్థ సౌమ్యత - ప్రాచీనకాలమున నిందార్థమున వాడబడు పదములు నేడు గౌరవాపాదకములును సామర్థ్యబోధకములునుగాఁ బరిణమించుచున్నవి. సభికులు = జూదగాండ్రు అను పదము, నేడు సభ్యులు అను నర్థమున మాత్రము వాడబడును. రాక్షసుడు, దుర్మార్గుడు మొదలయిన పదములు నేర్పుగలవాడు, సమర్థుడు అను నర్థములలో వాడబడుచున్నవి. మర్యాద = అనఁగా హద్దు. దీనికి గౌరవము అను నర్థము రూఢము.

IV అర్థ గ్రామ్యత - పూర్వము సౌమ్యములయిన కొన్ని పదములు కాల క్రమమున అతిపరిచయముచేత ఏవేని కొన్ని గుణములు మాత్రము స్ఫుటముగా నుండుటచేతను గ్రామ్యాక్తులుగా బరిగణింపఁబడుచు వాడబడుచుండును. వ్యంగ్యము అనఁగా అభిధేయలక్ష్యార్థములకంటె భిన్నమయిన యర్థవిశేషమున అలంకారశాస్త్రమున రూఢము. ఇది తెనుఁగున గొన్ని యెడల 'అసభ్య

మయిన యభిప్రాయము' అను నర్థమున రూఢమయి యున్నది కంపు అను పదము వాసనను జెప్పను. కమ్ అను ధాతువు 'కమ్మని' యను శబ్దమునఁ గలదు. కమ్మునది అనఁగా వ్యాపించునది. నే డది దుర్గంధమునకు వాచకము. దేవశబ్ద భవమయిన 'దయ్యము' పిశాచవాచిగా రూఢము. కార్య సామాన్యవాచి యయిన 'కర్మ' పదము మృత దినములయందలి పితృకర్మకు వాచకము. సేవయను నర్థమున నుండిన కైంకర్యపదమునకు నేడు మోసము, దొంగతనము అని యర్థములు. చాందసుఁడు అనఁగా శేడవేత్త.¹ తద్భవమయిన చాదస్తుడు, మందుఁడు అను నర్థమున వినఁబడును. పండితుఁడు. పండా అస్య సంజాతా ఇతి పండితః, అను వ్యుత్పత్తి ననుసరించి విజ్ఞానము గలవాఁడు అను పదము నేను అల్పవేతనము నందుచు నేటి దేశభాషాదికమును బోధించు నొక యల్పోద్యోగికి వాచకము. పూర్వము అది, ఇది, వీడు, వాడు' అను గౌరవవాచకములు నేడు నీచతాబోధకములు. పుష్పవాచి శబ్దము ఆడుగురియఁడు రూఢమయి అసభ్యమయినది. 'కుడుచు' అనునది పూర్వకాలమున తిను అర్థమున నుండినది నేడు అసభ్యార్థము.

V సభ్యోక్తి - నాగరకులలో అసభ్యములుగా నెంచఁబడు పదములకును వచింపరాని యర్థములకును గ్రొత్తపదములు కల్పింపఁబడును. వెట్టి పకారకొమ్ము-అనగా బుద్ధిహీనుడు, అశుద్ధము-మలము; దొడ్డి-పాయిఖానా లేక మఱుగుదొడ్డి, పెద్దమనిషి-మోసగాడు.

VI. మృదూక్తి - కఠినములయిన భావములను, దుఃఖస్ఫోరకములయిన యభిప్రాయములను, మృదువయిన యర్థమును బోధించురీతిని దెలుపుట. పోయి నాడు = మరణించెను, దీర్ఘనిద్ర = చావు, పూర్వసువాసిని = విగవ, పెద్దకొలము = మాలకొలము, స్వస్తి = తుది, పూజ్యము, పూర్ణము = సున్న, లేనిది. స్వస్తి యను నాది గలిగిన శ్లోకములు పురాణ పతనాంతమునఁ జెప్పదురు. శూన్యము బౌద్ధమతమున సర్వమున కాది. పూర్ణము బ్రహ్మము, నిర్గుణము, లేనిదనియే భావము. బ్రాహ్మణ బ్రువుడు, బ్రహ్మబంధువు, మహాబ్రాహ్మణుడు, నిండుకొన్నది అనునవి, అథమ బ్రాహ్మణుడు, లేదు అను నర్థములలో నున్నవి.

VII. కేవల సంకేతార్థములు - ఇట్టివి సాధారణముగా వ్యక్తులయందును గొన్నిసంఘముల యందును ఉప్పతిల్లి కాలక్రమమున స్థిరపడును. లేదా తాత్కాలికమయిన ప్రయోగముగలిగి నశించుచునే యుండును. వైదికులు తమ వేదము నందలి మంత్రములలోని పదములను గొన్ని యర్థవిశేషములలో వాడుదురు. ఈ దినమున 'వయందేవస్య' యెక్కడ = భోజన మెక్కడ యని భావము. 'వయందేవస్య భోజనమ్' అని వచనము. 'పద్భ్యాముదరేణ' అనఁగా శిశ్నమని

1. చాడు. అర్థవిపరిణామము. దువ్వారి వేంకటరమణశాస్త్రి గిడుగు వ్యాసంగ్రహము.

యర్థము. 'పద్యాముదరేణ శిశ్నాన్య' అని వచనము. ఉచ్చరింపఁబడిన పదమునకు త్తరవర్తియయిన పదమిందుద్విష్టము.

VIII. లక్ష్యార్థములు - ఇంతియగాక బహుభంగుల భాషయందలి పదములు లక్ష్యార్థములయందు రూఢములగుచున్నవి. ఈ లక్ష్యార్థములకు అనేక విధములయిన మూలములు గలవు. ఆధారము, ఆధేయము; కార్యము, కారణము; ఉపమానము, ఉపమేయము; ఏకదేశము, అన్యదేశము; అంగము, అంగి; కావ్యము, కర్త; మొదలగు జంటలలో నొకటి యింకొకదానికి వాచకమయి కాలక్రమమున రూఢమగుచుండును.

ముష్టి = పిడికిలి ఆధారము. పిడికెడు బియ్యమగు ఆధేయమునకువాచ్యము. సోః తవ్య మొదలయిన పరిమాణ వాచకములు, పరిమేయవాచకము లగువానిని బోధించునట్లు వాడుచునే యున్నాము.

దాహము = దహించుట లేక తపింపఁజేయుట. కార్యమయిన దప్పికి వాచకమయినది. స్వయంపాకము = తాను స్వయముగా వండుకొనుట. క్రియకు కారణమయిన పదార్థమున కిది వాచకము. మాఘుడు, అమరుడు, వరుసగా కావ్య నిఘంటుకర్తలు. మాఘ మనఁగా మాఘుడు వ్రాసిన శిశుపాలవధ యను కావ్యమును, అమర మనగా అమరసింహకృత, నిఘంటువును బోధించుచున్నవి.

ఉపమానోపమేయములు తార్కారగుటకు కావ్యప్రపంచమున ననేకోదాహరణములు గలవు. 'కత్తులతో పొడుచుట' అనఁగా తీక్షణమయిన చూపులతో చూచుట యని వ్యవహారమున నర్థము. వెలది యనఁగా ధాశధశ్యము సొబగు అర్థములు. అంగవాచిగా నున్నది, అంగియగు (స్త్రీయను) నర్థమునకు వాచకము. 'పొడ' యనఁగా రూపు అర్థము. పొడవుతో నభిన్నము. దానితో నభిన్నమనందగిన పొడుగు శబ్దము తద్ధర్మ విశేషమయిన ఔర్ఘ్యమునకు వాచకమయినది. 'పొనుగు' అనఁగా తృణవిశేషము. తృణధర్మమయిన నిస్తేజస్కత కిది వాచకమయినది. 'పూత' యనఁగా మీది యంగరాగము. అట్టి కార్యము ఏకదేశముగా గల మోసమున కిది వాచకము. 'వెలిచవి' పయి రుచియని యర్థము. ఇట్టి యభిరుచి తత్కార్యమయిన జారకర్మకు వాచకము. వెట్టి నీళ్లు = మద్యము. వెట్టి కలిగించు ద్రవము. కల్లు అని భావము.

పయిరీతి ననేకవిధములయిన యర్థవిపరిణామము, శబ్ద పరిణామము వలెనే ద్రావిడ భాషలయందుఁ బరస్పరము గలుగుచు నాయూ భాషలయొక్క నియత రూపమయిన సంబంధమును నిరూపించుచుండును. ధాతువుల యనేకార్థతయు నిట్లు గలిగినదని యూహించుట మిక్కిలి సులభము. వెళ్, తెళ్ అను ధాతువుల

నుండి ప్రకాశము, బుద్ధి, దీపము, ధావశ్యము, తేట, నైశాల్యము, సంకోచరాహిత్యము, బయలు, పరిశుద్ధము, ప్రకటనము, రజతము మొదలయిన యర్థములు గల వెలయు, తెలివి, వెలుగు, బెళకు, వెలి, వెల్ల, వెలయుంచు, వెండి మొదలయిన పదములు పుట్టుట కవకాశము గలిగినది. ఇట్టి మూలద్రావిడ ధాతువులనందగిన రూపములనుండియే ద్రావిడ భాషలలోని ప్రాచీనపదము లన్నియు వ్యవహారల బుద్ధివిశేషమువలనఁ బయిని నిరూపించిన సంబంధము, సాదృశ్యము మొదలయిన నిమిత్తముల నాధారముగాఁ జేసికొని కల్పింపఁబడినవనుట నిర్వివాదము. ఇట్టిపద్ధతి చాల అసంకీర్ణముగా, స్పష్టముగా, స్వాభావికముగా గనుపట్టుచుండుటచే ద్రావిడ భాషలు స్వతంత్రములనియు సంస్కృత ప్రాకృతజన్యములు గావనియు స్పష్టమగుచునే యున్నది.

ఉ ప స ం హా ర ము

1. సింహావలోకనము

తెనుఁగుయొక్క స్వరూపస్వభావములు నిరూపింపఁబడినవి. సుమారు రెండు వేల సంవత్సరములకు ముందు అరవ కన్నడములతో నభిన్నమయి యల్ప భేదముతో నుండిన రూపమున మహేంద్రగిరినుండి మదరాసువఱకు నున్న భూభాగమున దైనికవ్యవహారమున నుండినది. అల్పసంఖ్యాకములయిన పదములు గలిగి జనసామాన్యమునకు మాత్ర ముపయోగపడుచుండినది. వైజ్ఞానిక మతరాజకీయాద్యున్నతోపయోగములకు విశిష్టములు వాడుచుండిన సంస్కృతప్రాకృత మహావృక్షముల ఛాయనుబడి యిహలోకయోగము లేకుండినది. కాలగతిని ప్రాకృతము నిరాకృతముకాగా, సంస్కృతము గ్రంథసత్కృతికి మాత్రమే పాత్రమైనప్పుడు చాళుక్య రాజదృష్టి పడి ప్రకాశింపఁ దొడంగినది. కాని సంస్కృతకాంతియే దీనికి మూలము. అప్పటినుండియుఁ గొంచెముగాఁ బెరిగి దేశీయులయు, జనసామాన్యము యొక్కయు నాదరణమునను, అవలంబనమునను నేటిరూపము నందినది. కాని యీ భాష కెప్పుడును ప్రబలమయిన యన్యభాషాప్రాధాన్యమే యభివృద్ధి కాటంకమయిన దను నభిప్రాయములో గొంత సత్యము లేకపోలేదు. మొదట ప్రాకృతమునకే ప్రాధాన్యము. తరువాత సంస్కృతమునకు సత్కృతి. ఆ తరువాత తురుష్కుల రాజ్యకాలమున అరబీ పారసీకభాషల యాన్నత్యమును వ్యాప్తియు దేశమున నుండినవి. రాజావలంబనము దానికే. పక్షినపాతనములును ముఖ్యవ్యవహారమును ఉర్దూ పరిషయము భాషలకే తురుష్కుప్రభువులవలన జరుగుచుండినవి. తరువాత బ్రిటిషు

పరిపాలనము. 1835-వ సంవత్సరమున ఆంగ్లమే దేశమున నధికారభాషయు విద్యావ్యాపక సాధనము నయినప్పటినుండియును గృహము గౌరవమును నాంగ్లమునకే. నేటికిని అదేపరిస్థితి.

రాజావలంబనమును, ముఖ్యవ్యవహారమును, నాగరకజనుల వైజ్ఞానిక వ్యవహారమును ఆంధ్రదేశమున నాటినుండి నేటివఱకును అన్యభాషలనే యాశ్రయించుటవలన తెనుగుగెప్పుడును అప్రధానముగానే యుండినది. అట్లనుటవలన తెనుగు పయిని దేశమున నభిమానము లేకపోలేదు. సామాన్యజనుల కది తల్లి. దేశీయులయిన చిన్నచిన్నప్రభువులును రసికపండితులయిన రాజులును దాని నాదరించుచునే యుండిరి. కావుననే ఆయాభాషలను జీర్ణించుకొని నేటి కీస్వరూపమున నున్నది. ప్రాచీనకాలమున సంస్కృతపండితులకును, అంతకుముందు ప్రాకృతాభిమానులకును, నే డాంగ్లవిద్యానవద్యులును పాశ్చాత్యవిజ్ఞాన రసామోదులునయిన పండిత ప్రభువులకును ఈభాష యుపసర్జనమాత్రమే యనుట గుండెపై చేతినిడి పరిశీలించుకొను తెనుగువారి కెల్లరకును దెల్లము కాకుండదు. ఇది ప్రాచీనచరిత్రము — నేటికాస్థితి మాతీనది. ప్రజాభిప్రాయము స్థిరపడుటవలన ప్రజాస్వామ్యము గమ్యమయిన ప్రభుత్వవిధానము దేశమున నెలకొనుటవలన (దేశభాష) తెనుగు మొదటి భాష యగుచున్నది. వైజ్ఞానికవ్యవహారమునకు గ్రమక్రమముగ వచ్చుచున్నది. తెలుగు బాలురందరును తెలుగులోనే విద్య నేర్చుచున్నారు. భావికాలమున నభివృద్ధి కలుగఁగలదని తోచుచున్నది.

2. నేటి భాషాస్థితి

ప్రస్తుతము పరిశీలింపవలసిన విషయములు రెండు. మొదటిది పాశ్చాత్య విజ్ఞానమునఁగలిగిన యనేకశాస్త్రవాద్యము నెట్లు తెనుగునకుఁదెచ్చుట. తెనుగునకు తీసికొనిరాక తప్పదను ప్రజాశాసనమును, పాలకులును పండితులును ఇష్టమున్నను లేకున్నను అంగీకరింపక తప్పదు. అట్లు చేయుటలో ఆంగ్లపదములను అట్లే గ్రహింపవలయుగా లేక తెనిగింపవలయునా, సంస్కృతీకరించి సంస్కృత సమములుగా దెచ్చుకొనవలయునా యనుటయే సమస్య. ఆంగ్లసమముల నట్లే తెచ్చుకొన్నచో ఆంగ్ల భాషాజ్ఞానము ఆంధ్రునకు అనివార్యమయిన యవసరము గలదియగును. సంస్కృతము నంతటిని తెనుగు తనలో జీర్ణించుకొనుటవలన తెనుగు పండితుడనగా, సంస్కృతపండితుఁడు తెనుగుచే సంస్కృతుఁడగుటయే యనుట. అట్లు గానివానికి తెలుగుమాత్రము వచ్చినవానికి సంస్కృతపదములలోని చిక్కులు, సంస్కృతశాస్త్రములలోని భావజాలము, మిక్కిలి దూరమయి శ్రమ తప్పటలేదని మనము చూచుచునేయున్నాము. అట్లే ఆంగ్లపదములు వేనవేలు తెనుగునకుఁ

దెచ్చుకొనినచో ప్రకృతిప్రత్యయవిభాగము తెలియక కేవల సంజ్ఞామాత్రములుగ నట్టి పదములను వాడుకొనవలసి వచ్చుచుండును. అట్లు తీసికొని రాకున్నచో తెలుగు పదములుగాని సంస్కృతపదములుగాని కల్పించినచో నవి కృతకములయి శక్తివెంటనే యేర్పడక అంతర్జాతీయ విజ్ఞాన ప్రవాహమునకు ఈ పదములు మార్గదర్శకములుగాక దేశీయులు తబ్బిబ్బు పడవచ్చును. “తెనుగు సంస్కృత మయమయినది. అదియే దాని కఠినతకు హేతువు” అనునట్టికొందఱనుడి “తెనుగు ఆంగ్లమయముగూడ నయినది. మఱింత కఠినతకు హేతువు” అను నుడిగా మాటిపోవలసినకాలము రానున్నది. ఈసమస్యను పూరించుట విజ్ఞులపని. పయికి గనుపట్టునంతటి కష్టమైనదిగా దిది. వ్యవహారవశమునఁ గాలక్రమమున మార్గము సులభమయి పదములు పరిచితము లగును. పరిశ్రమవలన పాఠకులకు పరిపాటి యగును. అభ్యాసమే యవకాశములను గల్పించును.

ఏది యెట్లయినను దేశభాషలోనే ముఖ్యవ్యవహారము జరుగుట ప్రజల హక్కు. అది స్థాపనకాక తప్పదు. దానిలోనే యోచన జరుగును. రచన పెరుగును. అన్యభాషయు అన్యనాగరకతయు మార్గదర్శకములుగా నున్నంతకాలము, పరపరిపాలనమునందు వలెనే, జనుల వైజ్ఞానికతనువులు వగలనొగలక తప్పదు. కారణ మూహించుట సులభము. పరభాషకును ఆ నాగరకతకును గేంద్రస్థానములును ప్రబోధకనాడిచలనమును మనకు దూరస్థములై యుండును. వ్యవహారమును ప్రచారమును ఇక్కడ జరుగును. దృష్టి యావైపుననే యుండుటచేత భావస్వాతంత్ర్యములేదు. అన్యభాషా పరిచయమునకును అందలి వాక్యసౌష్ఠ్యవసంపాదనమునకును, అందలి భావచమత్కృతిని బొందుటకును ఆ వేశముతో ప్రయత్నము జరుగును. విషయగౌరవము తగ్గును. ఏనైన దేశీయులు క్రొత్తవిషయములు గనిపెట్టినచో నవి యందే యుండును. నిరంతరముగ స్వపరభాషము దుర్భర మగుచుండును. దేశభాషలో స్వతంత్రయోజన సులభము. శృంఖలితము కాదు. భారత దేశమునకు ఖ్యాతిదెచ్చినదని మనము గౌరవించు గీతాంజలి దేశభాషలోనే యా మహానుభావునిచే వ్రాయబడి వన్మొక్కెక్కినది. తెనుగు గావుననే వేమన యమృతమువంటి గ్రంథమును వ్రాయఁగల్గెను. అట్టి ఆంగ్లకావ్యములనుగాని సంస్కృత విమర్శలనుగాని దేశీయులు వ్రాయజాలరని భావముగాదు. ఎవ్వరేని సమర్థులు వ్రాయవచ్చునేమో గాని శ్రమ యధికమని మాత్రము చెప్పక తప్పదు. ఇది మహా ప్రతిభావంతుల పద్ధతి. కొంచెము తక్కువవారిమాట విమర్శింప నవసరము లేదు. వారు దేశభాషలోనే గొప్పపని చేయగలుగుదురు. ఈ సందర్భమున భాష యనగా పదములు మాత్రమే గావనియు, వాక్యరచనా విధానమును, వ్యాకరణమును, ప్రత్యయ ప్రయోగము మొదలయినవియునని గుర్తెఱుంగవలెను.

తత్సమపద భూయిష్ఠమైనను తెలుఁగు తెలుఁగే. సంస్కృతము అసలే అర్థము కాదు. ఆంగ్ల పద భూయిష్ఠమయిన తెలుఁగు ఆంగ్ల భాషకంటె సులభమనుట నిర్వివాదము. కొంతకాలమునకు ఆ పదములు తెనుఁగున ప్రాతపడి, పరిపాటి యగును. మాది యను భావమేర్పడును. ఆ భావముతోనే చుట్టుకొనియున్నది యీ జగత్తు నందలి సర్వప్రయత్నము; కావున సర్వధా అదియే వాంఛనీయము. ఆంగ్ల భాషలో నలవాటుపడిన పండితులు ఆ భాషను విడిచినచో నెట్లు? అని దిక్కుతోచక దేశభాషా ప్రాముఖ్యమునకు వైముఖ్యమును జూపుచున్నారు. సమర్థుడగు తండ్రి యున్నంతకాలము, నా తరువాత నాకొడు కేమగునో యని తలంచును; కాని తండ్రిలు పోకతప్పదు; వారికంటె కొందఱైనను కొడుకులు గొప్పవారు కాకతప్పదు. తెలుఁగు భాషకు ప్రాధాన్యము రాకతప్పదు. ఆంగ్ల భాషా ప్రచారము వెనుకబడక తప్పదు.

ఈ భాషయొక్క గొప్పతనము భావిని ఈ భాషనాడు వారి ప్రతిభకును, ప్రభావమునకును, నాగరకతకును ఫలితము కాగలదు. అవి యున్నతమయినచో నిదియును గొప్పది కాగలదు. మానవుని జీవితము, అనుగృహమునకు ఆతని జాతి యొక్క ప్రతిభ, ప్రభావమును మూలస్థంభములు. వానియొక్క కాంతి సోబగు, ఆకారము, సౌష్ఠవము అనువానివంటిది భాషోన్నతి. కాబట్టి వానినిబట్టియే యిది యేర్పడును గావున భావిని తెనుఁ గెట్లుండునో యెవ్వరును జెప్పఁజాలరు.

3. కర్తవ్యము

నేడు తెనుఁగులోనున్న యింకొక విశేషమును వివరింపవలయును. గ్రాంథిక వ్యావహారిక భాషావిషయ మిది. 25, లేక 30 సంవత్సరములకు ముందు దేశమున గ్రాంథికభాషకుఁగల ప్రాముఖ్యము నేడు లేదు. వార్తాపత్రికలు గ్రాంథిక భాషలోనే ప్రచురణ నందుచుండినవి. జనులు చాలమంది యందే వ్రాయుచుండిరి. నే డట్టి పద్ధతి పోయినది. వ్యవహారస్థమయిన పదములు మాండలిక రూపములతో ననేకు లనేకవిధములుగా వాడుచున్నారు. వార్తాపత్రికలు, రేడియో ప్రచారము మొదలయిన వన్నియు నందే జరుగుచున్నవి. రామమూర్తి పంతులుగారు తమ సిద్ధాంతమును బ్రచారమును సేయకముందు పండితులు అపర్యాప్త లక్షణము ననుసరించి కవి ప్రయోగములను దిద్దుచుండిరి. సామాన్యుల కెవ్వరికయినను ఇది తప్పా ఒప్పా అను ప్రశ్న ఒక్కొక్క పద ప్రయోగమునను వ్రాత వ్రాయుటకుముందు ఉండినది. అది నేడు చాలమందిలో నశించినది. స్వేచ్ఛగా వ్రాయుట నిరాఘాటముగా ప్రచురించుట అనునవి మంచి విషయములు. కాని తలకొక విధమున వ్రాసి భాషకు మఱల మాండలికత్వా

వస్త్రను గల్పించుట సరికాదు. అనఁగా ప్రామాణిక భాష అఖిలాండ్రదేశమునకు నొక్కటియే యుండవలయును. అట్టిదానిలోనే యొక్కరీతినే యత్యల్ప భేదములతో శిష్టులు వాగ్ద్యవహారమును రచనావ్యవహారమును జరిగించుచుండవలయును. ఉత్తర సర్కారులవారు తమ మాండలికభాషను రచించుచు, దత్తమండల వాసులు తమభాషలో తాము వ్రాయుచున్నచో నీ రెండు దేశవిభాగములకు గల యొక్కము చెడును. ఒకపత్రిక తెలుఁగొక రీతిని, మఱియొకపత్రిక తెలుఁగు మఱి యొక రీతిని, రేడియోలో ఒక్కొక్క వ్యక్తి యొక్కొక్క విధమునను మాటాడుచు వ్రాయుచుండినచో భాషకు వైవిధ్యము తప్పదు. భేదమునుండి అభేదమును, వైషమ్యమును దొలగించి సామ్యమును, గల్పించి ఏకరూపమున భాషకు ప్రామాణిక వ్యవహారము నంగీకరింపవలయును. ఇట్లంగీకరింపవీలులేదు, ఎవరి యిష్టము వారిది అను సిద్ధాంతము నామోవించి యూరకుండినచో భాష వివిధరూపములతో వివిధ జనులు వ్రాయుచుందురు. ఇది ఐక్యములేని ప్రాచీనావస్థతో సమానము. భాష నేడు మాటిపోయి క్రొత్త రూపమును దాల్పవలసిన యవస్థ స్పష్టముగా గనుపట్టుచున్నది. ప్రామాణికమైన నవీన భాషారూపమును అంగీకరించి జనులెల్లరద్దానిని వాడవలెను. ఇట్టి పద్ధతి శీఘ్రముగా రాకుండుటకు హేతువు అన్యభాషా ప్రాధాన్యమును, దేశభాషయొక్క అప్రాధాన్యమును అనకతప్పదు. ఆంధ్రులకు ఆంధ్రరాష్ట్రము సిద్ధించి ఆంధ్రము ముఖ్యవ్యవహారమును బొందినప్పుడు, ప్రభుత్వము ఈ విషయమున నాదరణము వహించినపుడు, దేశమునందలి వేనవేలు పట్టభద్రులు, అసంఖ్యాకులయిన న్యాయవాదులు, చక్కని భాషను ఒకేరూపమున మాటాడుచు వ్రాయుచు నున్నచో భాషకు ఉన్నతస్థితి గలుగును. అట్టిస్థితిభావిని గలుగకతప్పదు. తెలుఁగు నకు వైజ్ఞానిక వ్యవహారమునఁ బ్రాముఖ్యము గలుగుచున్నది. ఈ విషయమున శ్రేష్ఠులే మార్గదర్శకులు గావలయు. సంస్కృత ప్రాకృతములు మూలఁబడి తెలుఁగు నన్నయకాలమున నెట్లు వెలసినదో యట్లే మఱల ఆంగ్లము మూలఁబడి తెలుఁగు వెలుగనున్న రోజులు వచ్చుచున్నవి. ఏరూపమున భాషయుండవలయును 'చేయుచు,' అని వ్రాయవలెనా 'చేస్తూ' అనియా యనునది, యల్పవిషయము. ఏరూపమును వ్రాసినను అభ్యంతరము కలుగదు. భాషకు ఏకవిధమయిన ప్రామాణికత్వము వెలయవలయును. ఆ ప్రామాణిక భాషకే ఒక్కతీరుననే వ్రాతయు, మాటయు శ్రేష్ఠులలోనైన నుండవలయును. అప్పుడు వారినే సామాన్యులనుకరించుటచే భాషకు ఉన్నతి కలుగును. మార్పు విషయమున భాషాచక్రము వెనుక తిరుగదనియు ముందునకే పోవుననియును భాషావిదుల యనుభవము. నేటికిని ముందటికిని తెలుగెట్లుండవలయుననుటలో ప్రయోక్తలయిచ్చయే ప్రమాణము గావున జనులకు నాయకులయినవారును, ప్రభుత్వ సమ్మతిని బడిసిన పండితులును

పరిపక్వమును, దానిని నిర్ణయింపవలయును. ఇది భావికార్యము. ఇట్టి భావియవశ్యప్రాప్త్యమనుట నిస్సంశయము. ఏదేనొక్కవిధమైనప్రామాణికభాష వైవిధ్యమంతగా లేనిది నాగరకతయొక్క ముఖ్యలక్షణము. ఒకానొకరు చెప్పిన యీ క్రింది వాక్యములతో నీ గ్రంథమును ముగించుచున్నాను.

"I cannot do better than quote a writer in the New York 'Round Table' in this connection. He says "The corruptor of a language stabs straight at the heart of his country. He commits a crime against every individual of the nation, for he throws poison into a stream from which all must drink. He wrongs himself first and afterwards every man and woman whose native speech he mars. It is the duty of every educated man to guard zealously the purity of his native tongue. He who hunts down and pillories a slang phrase, a vulgarism, a corruption of any kind, is a public benefactor. In the fulfilment of the sacred trust which rests on him as an educated man, he adds a stone to the bulwark of his nation's safety and greatness."¹

భాషా ప్రాశస్త్యమును, సంరక్షించుట విద్యాధికుల కర్తవ్యము అనునది పయివాక్యముల యభిప్రాయము. తెనుగు ప్రథమభాషయై, కోర్టులలో రాజకీయరంగమున, బడులలో, ఉపన్యాస వేదికలపయి, ఒక్కతీరున ఏకరూపమున దేశమంతటను వ్రాయుట మాటాడుట అనునట్టి స్థితియే యియ్యది. దీనికి జనుల యాదరణమే హేతువు. అది తెనుగునకు లేకపోలేదు.

అనివార్యములు

పుట	పంక్తి	తప్పు	ఒప్పు
3	22	ఒరిస్సాలోని	ఒరిస్సానూని
5	16	దెనునుఁగు	దెనుఁగు
10	19	శాసనమునకును	శాసనమునను
36	16	జేర్కొని	జేర్కొని
38	18	వాడు. కూర్చి	వాడు కూర్చి
39	11	గల్గుట	గల్గుట
„	21	కొమార్తె	కొమార్తె
48	26	నంలి	నందలి
49	29	వ్యవహారము	వ్యవహారము
50	18	పరివెల	పరివెల
51	14	కాలములను	కాలములును
54	1	కంసాలి	శిల్పి
55	16	నాయధేయ	నామధేయ
60	10	పోయినది	పోయినవి
„	14	శాఖలువారు	శాఖలవారు
63	5	సంస్కృతము	సంస్కృతము.
„	6	దనుట	దనుట.
66	7	కలిగినదని	కలిగినవని
68	7	కలిగినవనుట	కలిగినదనుట
77	F.N. 25	తద్దాకృతీ	తద్దాకృతీ
94	3	శాసన భాషలోని	పదములందెల్లను
		„ గుర్తును వలపలగిలకగా	„
		చదువునది	
98	26	ఉన్నదని	ఉన్నవని
114	26	బడినవి	బడినది
117	19	బడినది	బడినవి
125	21	ప్రజలను	ప్రజలను
140	24	పడినది	పడినది.
150	23	జననుంగుడ	జననుండగు
162	12	పాతశాల	పాతశాల

192			
203	19		
204	19	బదము	
211	26, 27	ఈ రెండు	
		పంక్తులనుగా	
		„ F. N. 5 దీని కుదాహరణ:	
		తుది రెండు పంక్తులను	
213	5	దానికి	దానిని
		„ F. N. తుది సీమా	సీమా
220	12	గర్భంబు	గర్వంబు
248	19	శీలమునము	శీలనము
250	24	బ్రాహ్మణిక	బ్రాహ్మణిక
274	24	నవ్వార్	నావార్
276	26	ఇబ్బెలు	ఐబ్బెలు
280	F. N. 1	వ్యంజనం	వ్యంజన
281	, 1	యోషజనము	యోషజము
288	11	రుదాత్తి	రుదాత్తి
		„ F. N. 18 ఉదాత్తదీ	ఉదాత్తదీ
292	26	కరుణులు	కరణులు
297	8	పోయినది	పోయినవి
313	F. N. 12	మొల్లిక్కుయ్	మొల్లిక్కుమ్
325	28	భాషలో	భాషలలో
332	14	యదాగము	యదాగమము
340	16	కారణమునకు	కారణమునను
		„ 24 తొల్కాప్పియము	తొల్కాప్పియ
348	10	అమ్నాయమున	అమ్నాయంబునందు
		„ 12 నగళ్లులనుచు	నగళ్లు
		„ F. N. 27 67 పద్య	50 పద్య
437	24	మేఘుడు	మేఘుఁడు
453	16	శము	శబ్దము
468	28	దలమె	దలయే

629

8



ಕರ್ನಾಟಕ ಸರ್ಕಾರದ ಮಹತ್ವದ ಕಾರ್ಯಕ್ರಮ

ಪುಸ್ತಕದ ಸಂಖ್ಯೆ	KLVA101B181
ಪುಸ್ತಕದ ಹೆಸರು	ಅಂತ್ಯ ಭಾಷಾ ವಿಶ್ಲೇಷಣೆ
ತಾರೀಖು	30 January 2025
ಮುಂದು ಅಕ್ಷರ	900
ವಿಷಯ ಅಕ್ಷರ	NO
ಮೊತ್ತದ ಹೆಸರು	649
ವಿಶ್ಲೇಷಣೆ ಹೆಸರು	NO
ಭಾಷೆ ಹೆಸರು	692
ಲೇಖಕ ಹೆಸರು	203,204
ಕರ್ತೃತ್ವದ ಹೆಸರು	akshaya
ಹೆಸರು ವಿವರಿಸುವುದು	Rukhsana
ಸ್ಥಾನದ ಹೆಸರು	RUKSANA
ಪರಿಶೀಲನೆ ಹೆಸರು	
ಹೆಸರು ವಿವರಿಸುವುದು	
ಲೇಖಕನ ಹೆಸರು	
ಪ್ರಕಾಶಕನ ಹೆಸರು	
ಪರಿಶೀಲನೆ	good